

ئوتتۇرا مەكتەپلەر ئۈچۈن ئومۇمىي تەكرار

ئۇيغۇر تىلى

ياقۇپجان ياسىن
تۇراپ قاسىم
تۈزگۈچىلەر: دولقۇن تۇرسۇن
سىرئەخمەت تۇرسۇن

شىنجاڭ خەلق سەھىيە نەشرىياتى

图书在版编目(CIP)数据

维吾尔语总复习/亚库甫江·亚森编.—2版.—乌鲁木齐:
新疆人民卫生出版社,2007.8
ISBN 978 — 7 — 5372 — 3634 — 8

I.初… II.亚… III.维吾尔语(中国少数民族语言)—
少数民族语文课—中学—教学参考资料 IV.G634.393

中国版本图书馆 CIP 数据核字(2007)第 137421 号

责任编辑:哈斯亚提·伊布拉音
责任校对:乔尔帕·吐尔逊

中 学

维 吾 尔 语 总 复 习

亚库甫江·亚森
吐热甫·哈斯木
多力坤·吐尔逊
米尔艾合买提·吐尔逊
编

新疆人民卫生出版社出版
(乌鲁木齐市龙泉街66号.邮编 830001)
新疆新华书店发行
新疆金光印务有限公司印刷
850×1168 毫米 16开 20.25印张
2007年9月第2版 2007年9月第1次印刷

定价: 25.00 元

كىرىش سۆز

بۇ كىتاب تولۇق ئوتتۇرا مەكتەپنى پۈتكۈزۈپ ئالىي مەكتەپكە ئىمتىھان بېرىدىغان ئوقۇغۇچىلارنىڭ ئالىي مەكتەپ تىل - ئەدەبىيات ئىمتىھانغا تەييارلىق قىلىشتا پايدىلىنىشى، شۇنداقلا تولۇق ۋە تولۇقسىز ئوتتۇرا مەكتەپ ئوقۇتقۇچىلىرىنىڭ ئوقۇتۇشتا ۋە ئىمتىھانغا تەكرار قىلىشتا پايدىلىنىشى ئۈچۈن تۈزۈلدى.

بۇ كىتاب يەنە تۈرلۈك ئوتتۇرا، ئالىي تېخنىكوم ۋە ئالىي مەكتەپلەردە ئوقۇۋاتقان ئوقۇغۇچىلار ھەمدە ئۆزلۈكىدىن ئۆگىنىپ ئالىي مەكتەپكە ئىمتىھان بەرگۈچىلەر ۋە چوڭلار ئالىي مائارىپى بويىچە ئىمتىھان بەرگۈچىلەرنىڭ ئۇيغۇر تىلى ئۆگىنىشى ۋە ئىمتىھاندا پايدىلىنىشىدا كۆڭۈلدىكىدەك پايدىلىنىش كىتابى بولالايدۇ.

كىتابنى تۈزۈشتە 20 نەچچە يىلدىن بۇيانقى ئۇيغۇر تىلى ئوقۇتۇش ئەمەلىيىتى ۋە تولۇق ئوتتۇرىنى پۈتكۈزۈپ، ئالىي مەكتەپكە ئىمتىھان بېرىدىغان ئوقۇغۇچىلارغا تەكرار قىلىش جەريانىدىكى ئەمەلىي تەجرىبىلەر شۇنداقلا ئالىي مەكتەپ تىل - ئەدەبىيات ئىمتىھان سوئاللىرىدىكى ئۇيغۇر تىلىغا دائىر سوئاللارنىڭ ئالاھىدىلىكى، يۆنىلىشى، قانداق مەزمۇنلارنى ئاساس قىلىپ چىقىرىلىۋاتقانلىقىنى كۆزدە تۇتۇپ، شىنجاڭ ئۇيغۇر ئاپتونوم رايونلۇق مائارىپ نازارىتى 1999 - يىلىدىن بۇرۇن ۋە كېيىن تۈزگەن تولۇقسىز ئوتتۇرا مەكتەپلەرنىڭ ئۈچ قىسىم ئۇيغۇر تىلى دەرسلىكىنى ئاساس قىلىپ، ئالىي مەكتەپ ئىمتىھان سوئاللىرىنىڭ سەۋىيىسىنى نەزەرگە ئېلىپ، دەرسلىكنىڭ سەۋىيىسىدىن بىرقەدەر يۇقىرىراق سەۋىيىدە تۈزۈلدى. مۇھىم مەزمۇنلار نىسبەتەن تەپسىلىي كىرەك چۈشەندۈرۈلدى. ئالىي مەكتەپ ئىمتىھاندا سوئال چىقىرىلغان، لېكىن دەرسلىكتە تىلغا ئېلىنمىغان ياكى ئېلىنغان بولسىمۇ ئېنىق بولمىغان مەزمۇنلار ئۆز نۆۋىتىدە بېرىلىپ، ئەمەلىي مىساللار ئارقىلىق تەپسىلىي چۈشەندۈرۈلدى.

بۇ كىتاب نەزەرىيە ۋە ئەمەلىي مەشىقتىن ئىبارەت ئىككى مەزمۇننى ئۆز ئىچىگە ئالىدۇ. نەزەرىيە قىسمىنى تۈزۈشتە دەرسلىكتىكى نەزەرىيە ئاساس قىلىندى. ھەر بىر قائىدە - قانۇنلارنى چۈشەندۈرۈشتە ئەمەلىي مىساللار كۆپرەك بېرىلىپ، كۆپ خىل مىساللار ئارقىلىق نەزەرىيىنى تولۇق چۈشەندۈرۈشكە ئەھمىيەت بېرىلدى. بەزى بىرقەدەر مۇھىم بولغان، دەرسلىكتە مۇجمەل بولۇپ قالغان، كۆزقاراش بىردەك بولماي كېلىۋاتقان مەزمۇنلاردا ئېلىنغان مىساللار تەپسىلىي چۈشەندۈرۈپ ئۆتۈلدى.

مەشىقلەرنى ئورۇنلاشتۇرۇشتا باب ياكى بىرنەچچە پاراگرافتىن كېيىن بىر مەزمۇننى بىرلىك قىلىپ ئورۇنلاشتۇرۇلۇپ، ئەمەلىي مەشىق ئارقىلىق شۇ باب ياكى پاراگرافتىكى مەزمۇنلارنى ئۆگىنىپ مېخىش ئاساسىي نىشان قىلىندى.

مەشىقلەر - تاللاش سوئالى، بوش ئورۇنلارنى تولدۇرۇش سوئالى، ئەمەلىي مەشىق ئىشلەش سوئالى قاتارلىق ئۈچ خىل شەكىلدە بېرىلدى. سوئاللارنىڭ شەكلى ئالىي مەكتەپ ئىمتىھان سوئالىنىڭ شەكلى بويىچە ئىشلەندى. سوئاللاردا ئەمەلىي مەشىق سوئاللىرىغا كۆپرەك ئەھمىيەت بېرىلدى.

كىتابنى تۈزۈشتە گەرچە زور تىرىشچانلىق كۆرسەتكەن بولساقمۇ ئانا تىل ھەققىدىكى بىلىملىرىمىزنىڭ يېتەرلىك بولماسلىقى سەۋەبىدىن بەزى خاتالىقلاردىن خالىي بولالماسلىقىمىز ئېنىق، بارلىق كەسىپداشلارنىڭ كىتابتىن پايدىلىنىش ئەمەلىيىتى داۋامىدا تەنقىدىي پىكىر بېرىشىنى قىزغىن قارشى ئالىمىز.

مۇندەرىجە

1	I باب تىل ۋە يېزىق
1	§1. تىل توغرىسىدا چۈشەنچە
2	§2. ئۇيغۇر تىلى ۋە يېزىقى
3	§3. ھازىرقى زامان ئۇيغۇر ئەدەبىي تىلى
4	§4. ئۇيغۇر تىلىنىڭ دىئالېكتلىرى
5	§5. تىلنىڭ تەركىبىي قىسىملىرى
6	II باب فونېتىكا
6	مۇھىم بىلىم نۇقتىسى
6	تاۋۇش ۋە بوغۇم تۈرلىرىنى پەرقلىنىدۇرەلمەسلىك ئەھۋالى ۋە پەرقلىنىدۇرۇش ئۇسۇلى
8	§1. فونېتىكا ھەققىدە قىسقىچە چۈشەنچە
8	§2. تىل تاۋۇشلىرى توغرىسىدا چۈشەنچە
9	§3. فونېما ۋە ۋارىيانت
10	§4. ھەرپ ۋە ئېلىپبە
10	§5. ئۇيغۇر تىلىدىكى تاۋۇشلار
11	§6. ئۇيغۇر تىلىدىكى تاۋۇشلارنىڭ تۈرلەرگە بۆلۈنۈشى
12	§7. سوزۇق تاۋۇشلارنىڭ تۈرلەرگە بۆلۈنۈشى
13	§8. ئارا سوزۇق تاۋۇشلار
13	§9. ئۈزۈك تاۋۇشلارنىڭ تۈرلەرگە بۆلۈنۈشى
15	تىل - يېزىق ۋە فونېتىكىغا ئائىت ئىقتىدار يېتىلدۈرۈش مەشقىلىرى
18	§10. تاۋۇشلارنىڭ ماسلىشىشى
19	§11. سوزۇق تاۋۇشلارنىڭ ماسلىشىشى
23	§12. ئۈزۈك تاۋۇشلارنىڭ ماسلىشىشى
26	§13. سوزۇق تاۋۇشلارنىڭ ئاجزلىشىشى
28	§14. تاۋۇشلارنىڭ چۈشۈپ قېلىشى ۋە قوشۇلۇپ قېلىشى
29	§15. ئۈزۈك تاۋۇشلارنىڭ ئىملاسى
	تاۋۇشلارنىڭ ماسلىشىشى، ئاجزلىشىشى، چۈشۈپ قېلىشى ۋە قوشۇلۇپ قېلىشىغا ئائىت ئىقتىدار
31	يېتىلدۈرۈش مەشقىلىرى
34	§16. بوغۇم توغرىسىدا چۈشەنچە
34	§17. ئۇيغۇر تىلىنىڭ بوغۇم تۈزۈلۈشى
36	§18. بوغۇملارنىڭ تۈرلىرى
37	§19. بوغۇم كۆچۈرۈش قائىدىسى
38	بوغۇمغا ئائىت ئىقتىدار يېتىلدۈرۈش مەشقىلىرى
41	III باب لېكسىكا
41	مۇھىم بىلىم نۇقتىسى
41	§1. لېكسىكا توغرىسىدا ئومۇمىي چۈشەنچە
42	§2. لۇغەت تەركىبى
45	§3. چۈشەنچە ۋە سۆز
46	§4. سۆز شەكلى ۋە سۆز مەنىسى
48	§5. سۆزنىڭ ئەسلىي مەنىسى ۋە كۆچمە مەنىسى

49	§6. بىر مەنىلىك سۆزلەر ۋە كۆپ مەنىلىك سۆزلەر	
51	§7. مەنىداش (سەنۋىم) سۆزلەر	
52	§8. شەكىلداش (ئومۇنىم) سۆزلەر	
53	§9. قارىمۇقارشى مەنىلىك (ئانتونىم) سۆزلەر	
53	لېكسىكىغا ئائىت ئىقتىدار يېتىلدۈرۈش مەشقىلىرى	
57	§10. تۇراقلىق تەركىبلەر	
64	تۇراقلىق ئىبارلەرگە ئائىت ئىقتىدار يېتىلدۈرۈش مەشقىلىرى	
66	IV باب گرامماتىكا ھەققىدە ئومۇمىي چۈشەنچە	4
66	مۇھىم بىلىم نۇقتىلىرى	
68	§1. گرامماتىكا نېمىلەرنى تەتقىق قىلىدۇ	
69	§2. مورفولوگىيە ھەققىدە چۈشەنچە	
70	§3. مورفېما	
72	§4. سۆزلەرنىڭ تۈزۈلۈشىگە قاراپ بۆلۈنۈشى	
76	§5. سۆزلەرنىڭ تۈركۈملەرگە بۆلۈنۈشى	
77	گرامماتىكىغا ئائىت ئىقتىدار يېتىلدۈرۈش مەشقىلىرى	
81	V باب ئىسىم توغرىسىدا چۈشەنچە	5
81	§1. ئىسىم توغرىسىدا چۈشەنچە	
82	§2. خاس ئىسىم ۋە ئومۇمىي ئىسىم	
83	§3. تۈپ ئىسىم ۋە ياسالما ئىسىم	
86	§4. ئىسىملارنىڭ كۆپلۈك قوشۇمچىلىرى	
87	§5. ئىسىملارنىڭ ئىگىلىك شەخس قوشۇمچىلىرى	
89	§6. ئىسىملارنىڭ كېلىش قوشۇمچىلىرى	
94	§7. ئىسىملارغا قوشۇمچىلارنىڭ ئۆلۈنىشى	
94	§8. ئىسىملارنىڭ جۈملىدىكى ۋەزىپىسى	
96	ئىسىم سۆز تۈركۈمىگە ئائىت ئىقتىدار يېتىلدۈرۈش مەشقىلىرى	
103	VI. باب سۈپەت	6
103	§1. سۈپەت توغرىسىدا ئومۇمىي چۈشەنچە	
104	§2. سۈپەتلەرنىڭ تۈرلىرى	
106	§3. سۈپەت دەرىجىلىرى	
108	§4. سۈپەتلەرنىڭ جۈملىدىكى ۋەزىپىسى	
109	سۈپەت سۆز تۈركۈمىگە ئائىت ئىقتىدار يېتىلدۈرۈش مەشقىلىرى	
114	VII باب سان	7
114	§1. سان ھەققىدە ئومۇمىي چۈشەنچە	
115	§2. سانلارنىڭ تۈرلىرى	
117	§3. سانلارنىڭ يېزىلىشى	
119	§4. سانلارنىڭ جۈملىدىكى ۋەزىپىسى	
120	VIII باب مىقدار سۆز	8
120	§1. مىقدار سۆز ۋە ئۇلارنىڭ تۈرلىرى	
121	§2. مىقدارلارنىڭ جۈملىدىكى ۋەزىپىسى	
122	سان ۋە مىقدار سۆزگە ئائىت ئىقتىدار يېتىلدۈرۈش مەشقىلىرى	
127	IX باب ئالماش	9
127	§1. ئالماش توغرىسىدا چۈشەنچە	
128	§2. ئالماشلارنىڭ تۈرلىرى	

- §3. ئالماشلارنىڭ جۈملىدىكى ۋەزىپىسى 132
- ئالماش سۆز تۈركۈمىگە ئائىت ئىقتىدار يېتىلدۈرۈش مەشقىلىرى 133
- X ۱۰ باب رەۋىش 137
- §1. رەۋىش توغرىسىدا قىسقىچە چۈشەنچە 137
- §2. رەۋىشلەرنىڭ تۈرلىرى 138
- §3. رەۋىشلەرنىڭ جۈملىدىكى ۋەزىپىسى 141
- رەۋىش سۆز تۈركۈمىگە ئائىت ئىقتىدار يېتىلدۈرۈش مەشقىلىرى 142
- XI ۱۱ باب پېئىل 147
- §1. پېئىل توغرىسىدا ئومۇمىي چۈشەنچە 147
- §2. تۈپ پېئىل ۋە ياسالما پېئىل 148
- §3. بولۇشلۇق پېئىل ۋە بولۇشسىز پېئىل 149
- §4. پېئىل زامانلىرى 150
- §5. پېئىل راىي (مەيلىلىرى) 151
- §6. پېئىل دەرىجىلىرى 154
- پېئىل سۆز تۈركۈمىگە ئائىت ئىقتىدار يېتىلدۈرۈش مەشقىلىرى (1) 156
- §7. شەخسلىك پېئىل ۋە شەخسسىز پېئىللار 162
- §8. سۈپەتداش (سۈپەت پېئىلى) 163
- §9. رەۋىشداش (ھال پېئىلى) 164
- §10. ئىسىمداش (ھەرىكەتنام) 166
- §11. پېئىللارنىڭ تۈزۈلۈش ۋە قوللىنىش جەھەتتىكى تۈرلىرى 167
- پېئىللارغا ئائىت ئىقتىدار يېتىلدۈرۈش مەشقىلىرى (2) 170
- XII ۱۲ باب تەقلىد سۆزلەر 175
- §1. تەقلىد سۆزلەر ھەققىدە ئومۇمىي چۈشەنچە 175
- §2. تەقلىد سۆزلەرنىڭ تۈرلىرى 176
- §3. تەقلىد سۆزلەرنىڭ جۈملىدىكى ۋەزىپىسى 176
- XIII ۱۳ باب ئىملىق سۆزلەر 178
- §1. ئىملىق سۆزلەر توغرىسىدا ئومۇمىي چۈشەنچە 178
- §2. ئىملىق سۆزلەرنىڭ تۈرلىرى 178
- تەقلىد سۆز ۋە ئىملىق سۆزلەرگە ئائىت ئىقتىدار يېتىلدۈرۈش مەشقىلىرى 180
- XIV ۱۴ باب ياردەمچى سۆزلەر 184
- §1. ياردەمچى سۆزلەر توغرىسىدا چۈشەنچە 184
- §2. ياردەمچى سۆزلەرنىڭ تۈرلىرى 185
- ياردەمچى سۆزلەرگە ئائىت ئىقتىدار يېتىلدۈرۈش مەشقىلىرى 190
- XV ۱۵ باب جۈملە توغرىسىدا چۈشەنچە 195
- مۇھىم بىلىم نۇقتىسى 195
- §1. سىنتاكسىس ۋە ئۇنىڭ تەتقىقات ئوبيېكتى 199
- §2. جۈملە ۋە ئۇنىڭ ئالاھىدىلىكى 199
- §3. خەۋەر جۈملە (بايان جۈملە) 200
- §4. سوئال جۈملە (سوراق جۈملە) 201
- §5. بۇيرۇق جۈملە 202
- §6. ئۈندەش جۈملە 202
- جۈملىنىڭ مەنە جەھەتتىكى تۈرلىرىگە ئائىت ئىقتىدار يېتىلدۈرۈش مەشقىلىرى 205
- §7. جۈملىلەرنىڭ تۈزۈلۈشىگە قاراپ بۆلۈنۈشى 209

210	§8. جۈملىدىكى سۆزلەرنىڭ باغلىنىشى ۋە باغلىنىش يوللىرى	
211	§9. مۇستەقىل باغلىنىش (تەڭداش باغلىنىش)	
212	§10. بېقىندى باغلىنىش ۋە ئۇنىڭ تۈرلىرى	
217	ئاددىي جۈملە تەركىبىدىكى سۆزلەرنىڭ باغلىنىشىغا دائىر ئىقتىدار يېتىلدۈرۈش مەشقىلىرى	
222	§11. سۆزبىرىكمىسى توغرىسىدا چۈشەنچە	
224	XVI باب جۈملە بۆلەكلىرى	16
224	§1. جۈملە بۆلەكلىرى توغرىسىدا ئومۇمىي چۈشەنچە	
224	§2. باش بۆلەكلەر	
230	§3. ئىگە بىلەن خەۋەرنىڭ باغلىنىشى	
232	سۆز بىرىكمىسى، جۈملە بۆلەكلىرى ۋە باش بۆلەكلەرگە ئائىت ئىقتىدار يېتىلدۈرۈش مەشقىلىرى	
236	§4. ئېنىقلىغۇچى	
238	§5. تولدۇرغۇچى	
242	§6. ھالەت	
247	§7. ئىزاھ ئېنىقلىغۇچى	
249	جۈملىنىڭ ئەگەشمە بۆلەكلىرىگە ئائىت ئىقتىدار يېتىلدۈرۈش مەشقىلىرى	
253	§8. جۈملىنىڭ تەڭداش بۆلەكلىرى	
256	§9. جۈملە بۆلەكلىرىنىڭ ئورۇن تەرتىپى	
258	§10. جۈملە بىلەن گرامماتىكىلىق باغلىنىشى يوق سۆزلەر	
262	جۈملە بىلەن گرامماتىكىلىق باغلىنىشى يوق سۆزلەرگە ئائىت ئىقتىدار يېتىلدۈرۈش مەشقىلىرى	
267	XVII باب ئاددىي جۈملىلەرنىڭ تۈرلىرى	17
267	§1. يىغىق ئاددىي جۈملە ۋە يېپىق ئاددىي جۈملە	
268	§2. ئىگىلىك جۈملە ۋە ئىگىسىز جۈملە	
269	§3. تولۇق جۈملە ۋە تولۇقسىز جۈملە	
271	ئاددىي جۈملىنىڭ تۈرلىرىگە ئائىت ئىقتىدار يېتىلدۈرۈش مەشقىلىرى	
275	XVIII باب قوشما جۈملە	18
275	§1. قوشما جۈملە ھەققىدە ئومۇمىي چۈشەنچە	
276	§2. تەڭداش قوشما جۈملە	
278	§3. بېقىندىلىق قوشما جۈملە	
284	§4. كۆپ بېقىندىلىق قوشما جۈملە	
285	§5. ئارىلاش قوشما جۈملە	
287	قوشما جۈملىگە ئائىت ئىقتىدار يېتىلدۈرۈش مەشقىلىرى	
293	§6. كۆچۈرمە جۈملە توغرىسىدا چۈشەنچە	
294	§7. ئۆزلەشتۈرمە جۈملە	
295	كۆچۈرمە جۈملە، ئۆزلەشتۈرمە جۈملىلەرگە ئائىت ئىقتىدار يېتىلدۈرۈش مەشقىلىرى	
299	XIX باب تىنىش بەلگىلىرى ۋە ئۇلارنىڭ ئىشلىتىلىشى	19
301	§1. تىنىش بەلگىلىرى توغرىسىدا چۈشەنچە	
302	§2. تىنىش بەلگىلىرىنى قوللىنىش قائىدىلىرى	
311	تىنىش بەلگىلەرگە ئائىت ئىقتىدار يېتىلدۈرۈش مەشقىلىرى	
315	كىتابنى تۈزۈشتە پايدىلانغان كىتابلار	

I باب تىل ۋە يېزىق

§1. تىل توغرىسىدا چۈشەنچە

مەلۇم بىر جەمئىيەت ئەزالىرىنىڭ تىل — ئالاقە ئەمەلىيىتى داۋامىدا شەكىللەنگەن تاۋۇش ياكى ئاھاڭ بىلەن مەزمۇنىنىڭ بىرىكىشىدىن تەركىب تاپقان، شۇ جەمئىيەت ئەزالىرىنىڭ تىل - ئالاقە ئىشلىرى ئۈچۈن ئورتاق خىزمەت قىلىدىغان بىر پۈتۈن ئىلمىي سىستېما تىل دەپ ئاتىلىدۇ.

تىل — ئىنسانلارنىڭ ئەڭ مۇھىم ئالاقە قورالى ۋە پىكىر قىلىش قورالى، ئىنسانلارنىڭ بارلىق پائالىيەتلىرى تىل ئارقىلىق بولىدۇ. ئىنسانلار تىلنى ۋاسىتە قىلىش ئارقىلىق تەپەككۈر قىلىدۇ، بىر - بىرى بىلەن ئالاقىلىشىدۇ، ئۇچۇر ئالماشتۇرىدۇ، بىر - بىرىنى چۈشىنىدۇ، شۇنداقلا ئىجتىمائىي ئىشلەپچىقىرىش ۋە كۈرەش بىلەن شۇغۇللىنىدۇ. تىل بولمىسا، ئىنسانلارنىڭ ئالاقىسىمۇ، ئىجتىمائىي ئىشلەپچىقىرىشىمۇ بولمايدۇ. ھەتتا جەمئىيەتمۇ مەۋجۇت بولۇپ تۇرالمايدۇ.

تىل بىلەن جەمئىيەت ئىنتايىن زىچ مۇناسىۋەتلىك. تىل جەمئىيەتنىڭ پەيدا بولۇشىغا ئەگىشىپ پەيدا بولغان. جەمئىيەتنىڭ تەرەققىي قىلىشىغا ئەگىشىپ تەرەققىي قىلىدۇ. تىل بولمىسا جەمئىيەتمۇ بولمايدۇ. تىل جەمئىيەت كىشىلىرى تەرىپىدىن ئىستېمال قىلىنمىسا مەۋجۇت بولۇپمۇ تۇرالمايدۇ. دېمەك، تىل بولمىسا، جەمئىيەت بولمايدۇ، جەمئىيەت بولمىسا، تىلمۇ مەۋجۇت بولۇپ تۇرالمايدۇ.

تىل شەخسىي ھادىسىمۇ ئەمەس، تەبىئىي ھادىسىمۇ ئەمەس، بەلكى ئالاھىدە بىر خىل ئىجتىمائىي ھادىسە، چۈنكى تىل — مەلۇم بىر ئىجتىمائىي جەمئىيەتنىڭ ئىچكى قىسمىدا پەيدا بولغان ۋە شۇ جەمئىيەت كىشىلىرى ئۈچۈن ئورتاق ئالاقە قورالى بولۇپ خىزمەت قىلىدىغان ئالاھىدە بىر خىل ئىجتىمائىي ھادىسە.

تىل — ئىنسانلارنىڭ مۇھىم ئالاقە قورالى، جەمئىيەتنىڭ تەرەققىي قىلىشىدىكى مۇھىم ئىجتىمائىي ھادىسە بولۇش بىلەن يەنە ئىنسانلارنىڭ پىكىر قىلىش، تەپەككۈر قىلىشى قورالى. چۈنكى، ئادەملەرنىڭ مېڭىسىدە پەيدا بولغان ھەرقانداق پىكىر پەقەت تىلدىكى سۆز - جۈملىلەر ئاساسىدا پەيدا بولىدۇ ھەم مەۋجۇت بولۇپ تۇرىدۇ. كىشىلەر ئادەتتە ئويلىغاندا، بىرەر مەسىلە ئۈستىدە پىكىر يۈرگۈزگەندە گەرچە ئاۋازسىز پىكىر قىلىشىمۇ، يەنىلا تىلدىكى سۆز - جۈملىلەر ئاساسىدا بولىدۇ. دېمەك، ئادەملەرنىڭ پىكىر قىلىشى ۋە تەپەككۈر قىلىشىمۇ تىلدىن ئايرىلالمايدۇ.

مەلۇم بىر جەمئىيەت ئەزالىرىنىڭ تىل ئالاھىدىلىكىگە ئاساسەن ئىجاد قىلىنغان مەنە بىلەن شەكىللىنىش بىرىكىشىدىن تەركىب تاپقان، شۇ جەمئىيەت ئەزالىرىنىڭ تىل — ئالاقە ئىشلىرىدا تىلنى خاتىرىلەش ئۈچۈن، ئورتاق خىزمەت قىلىدىغان بەلگىلەر سىستېمىسى يېزىق دېيىلىدۇ.

يېزىق — تىلنى خاتىرىلەيدىغان بەلگىلەر سىستېمىسىدىن ئىبارەت. يېزىق تىل پەيدا بولۇپ ناھايىتى ئۇزاق زامانلاردىن كېيىن پەيدا بولغان.

تىل جەمئىيەتنىڭ پەيدا بولۇشى ۋە تەرەققىي قىلىشىدا، مىللەتنىڭ مىللەت بولۇپ شەكىللىنىشىدىكى مۇھىم ئالاھىدىلىكلىرىنىڭ بىرى سۈپىتىدە كەم بولسا بولمايدىغان ئىنتايىن مۇھىم بىر ئىجتىمائىي ھادىسە سۈپىتىدە خىزمەت قىلغان بولسا، يېزىق تىلنى خاتىرىلەيدىغان مۇھىم بەلگە سۈپىتىدە مەيدانغا كېلىپ، تىلنىڭ ئىپادىلەش كۈچىنى زور دەرىجىدە ئاشۇرۇپ، تىلنىڭ تەرەققىياتى ئۈچۈن غايەت زور تۈرتكىلىك رول ئوينىدى. يېزىق پەيدا بولغاندىن كېيىن تىلنىڭ زامان، ماكان جەھەتتىكى ئاجىزلىقى تۈگىتىلىپ، تىل يوقالماس ھاياتىي كۈچكە، زاماندىن زامانغا، ماكاندىن ماكانغا ھالقىپ ئۆتۈش ئىمكانىيىتىگە ئىگە بولدى.

يېزىق پەيدا بولغاندىن كېيىن تىلنىڭ تەرەققىياتى ئۈچۈن نۇرلۇق يېشىل چىراغ يېقىلىپ، تىلنىڭ تەرەققىياتى ئىنتايىن تېز بولدى. ئىپادىلەش كۈچىمۇ زور دەرىجىدە ئاشتى. ئىنسانلار جەمئىيىتىنىڭ تەرەققىي قىلىشىغا ئەگىشىپ بۈگۈنكى دەۋردە تىل بىلەن يېزىق بىر - بىرىدىن ئايرىلالمايدىغان، بىر - بىرىنى شەرت قىلىدىغان مۇھىم ئالاقە سىستېمىسىغا ئايلاندى. شۇنداقلا يېزىق تىلنى خاتىرىلەشتە كەم بولسا بولمايدىغان مۇھىم ۋاسىتىگە ئايلاندى، جەمئىيەت تەرەققىياتى ۋە ئىنسانلارنىڭ تىل ئالاقە ئىشلىرىدا ئۈنۈملۈك خىزمەت قىلماقتا.

§2. ئۇيغۇر تىلى ۋە يېزىقى

ئۇيغۇر تىلى — ئۇزاق تارىخقا ئىگە، تەرەققىي قىلغان قەدىمىي تىللارنىڭ بىرى، ئۇيغۇر تىلى پەيدا بولغاندىن باشلاپ بۈگۈنكى دەۋرگىچە ئۆزى بېسىپ ئۆتكەن نەچچە مىڭ يىللار جەريانىدا قەدىمكى تۈركىي تىللار ئاساسىدا تەرەققىي قىلغان، بېيىغان، مۇكەممەللەشكەن. ئۇيغۇر تىلى پەيدا بولغان نەچچە مىڭ يىللاردىن بۇيان، ئۇيغۇر خەلقىنىڭ تۇرمۇشى ۋە ئىجتىمائىي ئالاقە ئىشلىرىدا ئۈنۈملۈك خىزمەت قىلىپ، ئۇيغۇر خەلقىنىڭ پارلاق مەدەنىيەت تارىخىنى يارىتىشتا ئۈنۈملۈك ئالاقە قورالى بولۇپ كەلمەكتە.

ئۇيغۇر تىلى ئۇرال - ئالتاي تىللىرى سىستېمىسى، ئالتاي - تىيانشان تىللىرى ئائىلىسى، شەرقىي ھون تىلى تارمىقى، تۈركىي تىللار تۈركۈمى، ئۇيغۇر قارلۇق تىللىرى بۆلىكىگە تەۋە.

ئۇيغۇر تىلى ئۆزى بېسىپ ئۆتكەن نەچچە مىڭ يىللاردىن بۇيان، ئۆزىنىڭ ئىچكى قانۇنىيىتى بويىچە تەرەققىي قىلىپ، ھەر جەھەتتىن بېيىپ، تاكامۇللىشىپ، ئىلمىيلىشىپ، بۈگۈنكى دەۋرگە يېتىپ كەلدى. بۈگۈنكى دەۋردىكى ئۇيغۇر تىلى تەرەققىي قىلىپ بېيىغان، ئىپادىلەش كۈچى كۈچلۈك، قائىدە - قانۇنىيەتلىرى مۇكەممەل تىللاردىن ھېسابلىنىدۇ. ھازىرقى زامان ئۇيغۇر تىلى مەملىكەت ئىچى ۋە سىرتىدىكى، بۈگۈنكى ياكى قەدىمكى دەۋرلەردىكى تارىخىي ئەسەرلەرنى ياكى ئەڭ يېڭى پەن - تېخنىكا نەتىجىلىرىنى، ئىلمىي - نەزەرىيىۋى ئەسەرلەرنى ئەڭ نازۇك، ئىنچىكە، مۇرەككەپ، چوڭقۇر چۈشەنچىلەر ۋە ئۇقۇملارنى گۈزەل تىل ۋاسىتىسى بىلەن بىمالال ئىپادىلەپ بېرەلەيدىغان، ئۇچقاندەك تەرەققىي قىلىۋاتقان پەن - تېخنىكا تەرەققىياتىنىڭ تەلپىگە ماسلىشالايدىغان نەپىس، باي تىلغا ئايلاندى، تۈركىي تىللار ئىچىدىكى ئەڭ بۇرۇن تەرەققىي قىلغان، ئالدىنقى قاتاردىكى باي تىللارنىڭ بىرى بولۇپ شەكىللەندى. يېزىق — تىلنى خاتىرىلەيدىغان، تىلنىڭ ماكاندىن ماكانغا يەتكۈزۈش، زاماندىن زامانغا قالدۇرۇش ئېھتىياجىنى قاندۇرىدىغان مۇھىم بەلگىلەر سىستېمىسى. يېزىق تىلنىڭ ئىپادىلەش ۋە ساقلىنىش كۈچىنى تېخىمۇ ئاشۇرىدۇ ۋە مۇكەممەللەشتۈرىدۇ.

ئۇيغۇرلار يېزىق تارىخى بىر قەدەر ئۇزۇن، ئۆز تارىخىدا كۆپ خىل يېزىقلارنى قوللانغان خەلىقتۇر. مەملىكەت ئىچى ۋە سىرتىدىكى نوپۇزلۇق ئالىملارنىڭ تەتقىقات نەتىجىلىرىگە ئاساسلانغاندا، ئۇيغۇرلارنىڭ ئۆز تارىخىدا قوللانغان يېزىقلىرى ئاز بولغاندىمۇ 15 خىلدىن ئاشىدىغانلىقى مەلۇم، بۇ يېزىقلارنىڭ ئىچىدە قوللىنىش دائىرىسى بىر قەدەر كەڭ، قوللىنىلغان ۋاقتى بىر قەدەر ئۇزۇن ھەمدە ئۇيغۇر ۋە تۈركىي خەلقلەر ئارىسىدا ئورتاق قوللىنىلغان، تەسىرى چوڭراق، ئۇيغۇر خەلقىنىڭ پارلاق مەدەنىيەت تارىخىنى يارىتىش ئۈچۈن ئۆچمەس تۆھپىلەرنى قوشقان يېزىقلار تۆۋەندىكىلەردىن ئىبارەت:

1. سوغدى يېزىقى (IV - V ئەسىرلەردە قوللىنىلغان)
2. ئورخۇن - يېنسەي يېزىقى (IV - VIII ئەسىرگىچە قوللىنىلغان)
3. قەدىمكى ئۇيغۇر يېزىقى (VIII - XIX ئەسىرگىچە قوللىنىلغان)
4. ئەرەب ھەرپلىرى ئاساسىدىكى ئۇيغۇر يېزىقى (X - XIII ئەسىرگىچە قوللىنىلغان)

5. چاغاتاي ئۇيغۇر يېزىقى (XIII - XX ئەسىرنىڭ 30 - يىللىرىغىچە)
6. لاتىن ھەرپلىرى ئاساسىدىكى ئۇيغۇر يېزىقى (1965 - 1984)
7. ھازىرقى زامان ئۇيغۇر يېزىقى (1950 - يىللىرىدىن كېيىنكى ئىسلاھ قىلىنغان ئەرەب يېزىقى ئاساسىدىكى ھازىر قوللىنىۋاتقان يېزىق)

§3. ھازىرقى زامان ئۇيغۇر ئەدەبىي تىلى

بىر مىللەتنىڭ بارلىق ئەزالىرى ئۈچۈن چۈشىنىشلىك بولغان، شۇ مىللەت تىلىنىڭ ئومۇمىي ئالاھىدىلىكىنى ئەكس ئەتتۈرۈپ بېرەلەيدىغان، بەلگىلىك قائىدە - قانۇنىيەتلەرگە ئىگە، قېلىپلاشقان تىل — ئەدەبىي تىل دېيىلىدۇ.

ئەدەبىي تىل شۇ مىللەت تىلىدىكى ھەرخىل دىئالېكت ۋە شېۋىلەرنى ئۆزىگە بېقىندۇرغان ھالدا شەكىللەنگەن، مۇئەييەن گرامماتىكىلىق قائىدە - قانۇنىيەتلەرگە ئىگە بولغان، پىششىقلاپ ئىشلەنگەن، قېلىپلاشقان ئىلمىي، مەدەنىي تىل ھېسابلىنىدۇ.

ھازىرقى زامان ئۇيغۇر تىلىدىكى مەلۇم قانۇنىيەت بويىچە پىششىقلاشقان ۋە قېلىپلاشتۇرۇلغان، ئۇيغۇر مىللىتى ئۈچۈن ئورتاق ئالاقە قورالى بولۇپ خىزمەت قىلىۋاتقان تىل — ھازىرقى زامان ئۇيغۇر ئەدەبىي تىلى دېيىلىدۇ.

ھازىرقى زامان ئۇيغۇر ئەدەبىي تىلى ئۆزىنىڭ قوللىنىش شەكلىگە ئاساسەن ئەدەبىي جانلىق تىل، ئەدەبىي يېزىق تىل دەپ ئىككى تۈرگە بۆلۈنىدۇ.

ئەدەبىي جانلىق تىل تەلەپپۇز قائىدىسىنىڭ بەلگىلىمىلىرى ئاساسىدا ئوقۇتۇش ئىشلىرىدا، رادىئو - تېلېۋىزىيە ئاڭلىتىشلاردا، كىنو - تىياتىرلاردا ۋە ھەرخىل ئاممىۋى سورۇنلاردىكى نۇتۇق، سۆھبەتلەردە قوللىنىلىدۇ.

ئۇيغۇر ئەدەبىي يېزىق تىلى ئىملا قائىدىسىنىڭ بەلگىلىمىلىرى ئاساسىدا مەتبۇئات، نەشرىيات، ئاخبارات ئىشلىرىدا يەنى ھەرخىل ژانىردىكى ئەسەرلەردە، دەرسلىكلەردە، گېزىت - ژۇرناللاردا، ھۆججەت ۋە خەت - ئالاقىلەردە قوللىنىلىدۇ.

تىل — مىللەتنىڭ مەنىۋى بايلىقى. تەرەققىي قىلغان ئەدەبىي تىل شۇ مىللەت تىلىنىڭ مۇكەممەللىكىنىڭ ئەڭ تىپىك ناماياندىسى. تىلنىڭ تەرەققىياتى مىللەتنىڭ تەرەققىياتىدا ئەڭ مۇھىم ئاچقۇچلۇق رول ئوينايدۇ. بىر مىللەتنىڭ زىيالىيلىرىغا نىسبەتەن ئۆز مىللىتىنىڭ ئەدەبىي تىلىنى مۇكەممەل بىلىشى ئالدىنقى شەرتتۇر. ئۆز ئانا تىلىنى راۋان سۆزلىيەلمەسلىك، توغرا يازالماسلىق ئانا تىلغا قىلىنغان ھۆرمەتسىزلىكنىڭ ئەڭ مۇھىم ئىپادىسىدۇر. تىل پەقەت ۋە پەقەت ئۆزىنى ئاپىرىدە قىلغۇچى مىللەت كىشىلىرىنىڭ ئەتىۋارلىشى، ئەۋلادمۇئەۋلاد قوللىنىشى، تەرەققىي قىلدۇرۇشى، قوغدىشى ئارقىلىقلا مۇكەممەللىشىدۇ، تەرەققىي قىلىدۇ، مەڭگۈ يوقالمايدۇ. ئەدەبىي تىلنى تەرەققىي قىلدۇرۇش تىلنى تەرەققىي قىلدۇرۇشتا ئاچقۇچلۇق رول ئوينايدۇ.

ئۇيغۇر ئەدەبىي تىلىنى تەرەققىي قىلدۇرۇش ۋە قېلىپلاشتۇرۇش ئۇيغۇر تىلىنى تەرەققىي قىلدۇرۇشتا ئىنتايىن مۇھىم رول ئوينايدۇ. شۇڭا، ئوقۇغۇچىلار ئەدەبىي تىلنى ياخشى ئۈگىنىپ، ئەدەبىي تىلدا سۆزلەيدىغان، ئەدەبىي تىل بويىچە يازالايدىغان، ئۆلچەملىك ئوقۇيالايدىغان ئىقتىدارنى يېتىلدۈرۈپ، ئۇيغۇر ئانا تىلىنىڭ تەرەققىياتى ئۈچۈن تېگىشلىك تۆھپە قوشۇشقا تىرىشىشى لازىم.

§4. ئۇيغۇر تىلىنىڭ دىئالېكتلىرى

بىر مىللىي ئورتاق تىلنىڭ ئوخشاش بولمىغان رايونلاردا قوللىنىلىدىغان، مەلۇم جەھەتتىن ئۆزئارا پەرقلىنىپ تۇرىدىغان رايون خاراكتېرلىك تارمىقى دىئالېكت دەپ ئاتىلىدۇ.

«دىئالېكت» دېگەن بۇ ئاتالغۇ قەدىمكى گرىكلەرنىڭ «dealektos» دېگەن سۆزىدىن كېلىپ چىققان بولۇپ، ھازىر تىلىمىزدا «بىر مەھەللىلىكلەرنىڭ گېپى» ياكى «يەرلىك تىل» دېگەن مەنىلەردە قوللىنىلىدۇ.

دىئالېكت مەلۇم رايوندىكى خەلقلەرنىڭ ئۆزئارا ئالاقىلىشىش قورالى بولۇپ، ئۆزىگە خاس ئالاھىدىلىكلەرگە ئىگە. ئۇيغۇر تىلىنى دىئالېكتلارغا بۆلۈشتە، ئۇيغۇر تىلىنىڭ تەركىبىي قىسىملىرى — فونېتىكا، لېكسىكا ۋە گرامماتىكا قاتارلىقلاردا ئومۇمىي، سىستېمىلىق بولغان پەرقلەندۈرگۈچ ئالاھىدىلىكلەر ئۆلچەم قىلىنغان.

ھازىرقى زامان ئۇيغۇر تىلى مانا شۇ ئۆلچەمگە ئاساسەن مەركىزىي دىئالېكت، خوتەن دىئالېكتى، لوپنۇر دىئالېكتى دەپ ئۈچ دىئالېكتقا بۆلۈنگەن.

1. مەركىزىي دىئالېكت

سىياسىي، ئىقتىساد، مەدەنىيەت، مائارىپ جەھەتلەردە باشقا رايونلارغا ئۈلگىلىك تەسىر كۆرسىتەلەيدىغان ۋە يېتەكلەش رولىغا ئىگە بولغان، كۆلەم جەھەتتە ئاپتونوم رايونىمىز بويىچە ئۇيغۇرلار ياشايدىغان رايوننىڭ تەخمىنەن 3/4 قىسمىنى تەشكىل قىلىدىغان، نوپۇس جەھەتتە باشقا دىئالېكتتا سۆزلىشىدىغان ئۇيغۇرلارنىڭ سانىدىن تەخمىنەن بەش ھەسسە ئارتۇق بولغان (80%)، باشقا دىئالېكتلارغا نىسبەتەن ئەدەبىي تىلىمىزغا يېقىن بولغان، شەرقتە قۇمۇلدىن تارتىپ، غەربىي جەنۇبتا يەكەنگىچە بولغان قۇمۇل، ئىلى، تۇرپان، بايىنغولىن، ئاقسۇ، كۇچا، قەشقەر قاتارلىق ۋىلايەت، ئوبلاست ۋە ئۈرۈمچى، قاراماي قاتارلىق شەھەرلەردە ياشايدىغان ئۇيغۇرلارنىڭ تىلىنى ئۆز ئىچىگە ئالىدۇ. شۇنىڭ ئۈچۈن ئەدەبىي تىلنىڭ مەركىزىي دىئالېكتى يېتەكچى دىئالېكتنىڭ شەكىللىنىشىگە ئاساس بولغان.

مەركىزىي دىئالېكت تەركىبىگە ئۈرۈمچى شېۋىسى، ئىلى شېۋىسى، تۇرپان شېۋىسى، قۇمۇل شېۋىسى، قەشقەر شېۋىسى، تارىم شېۋىسى قاتارلىقلار كىرىدۇ.

2. خوتەن دىئالېكتى

بۇ دىئالېكت بىلەن سۆزلەشكۈچىلەر يەر كۆلىمى ۋە نوپۇس جەھەتتە مەركىزىي دىئالېكتتىن قالسىلا ئىككىنچى ئورۇندا تۇرىدۇ. خوتەن دىئالېكتى تەۋەسىدىكى ھەرقايسى ناھىيىلەر ئارا ئوخشاشمىغان دەرىجىدە بەزى شېۋە پەرقلىرى بار. شۇڭا، خوتەن دىئالېكتى يەنە گۇما شېۋىسى، قاراقاش شېۋىسى، ئىلچى شېۋىسى، لوپ شېۋىسى، كېرىيە شېۋىسى قاتارلىق شېۋىلەرگە بۆلۈنىدۇ.

3. لوپنۇر دىئالېكتى

لوپنۇر دىئالېكتى - بايىنغولىن موڭغۇل ئاپتونوم ئوبلاستىغا قاراشلىق لوپنۇر ناھىيىسى دائىرىسىدە سۆزلىشىدىغان ئادەم سانى يۇقىرىقى ئىككى دىئالېكت بىلەن سۆزلەشكۈچىلەردىن خېلىلا ئاز بولسىمۇ، لېكىن فونېتىكا، لېكسىكا، گرامماتىكا جەھەتتە ئۆزگىچىلىككە ئىگە دىئالېكت ھېسابلىنىدۇ.

شېۋە

بىر دىئالېكت ئىچىدىكى رايونلارنىڭ بىر - بىرىدىن مەلۇم جەھەتتىن پەرقلىنىدىغان يەرلىك تىلى شېۋە دەپ ئاتىلىدۇ.

شېۋە دىئالېكتنىڭ تارمىقى ياكى يەرلىك ۋارىيانتى، دىئالېكت مىللىي ئەدەبىي تىلنىڭ تارمىقى،

مىللىي تىلنىڭ يەرلىك ۋارىيانتى بولسا، شېۋە بىر دىئالېكتنىڭ ئىچىدىكى مەلۇم جاينىڭ مەلۇم جەھەتلەردىن ئۆز ئالدىغا پەرقلىق ئالاھىدىلىكلەرگە ئىگە بولغان يەرلىك تارىمىقى ھېسابلىنىدۇ. شېۋىلەردىئالېكتتىن كىچىك بولۇپ، كۆپ ھاللاردا رايون نامى بىلەن ئاتىلىدۇ. شېۋىلەرنى بۆلۈشتە ئەڭ مۇھىمى، شۇ رايوننىڭ تىلىدا شېۋە بولۇشقا تېگىشلىك ئورتاق خۇسۇسىيەتلەرنىڭ بار - يوقلۇقىغا قارىلىدۇ. يەرلىك شېۋە بىر مىللەت تىلىدىكى تۆۋەن باسقۇچ، ئەدەبىي تىل ئۇنىڭ يۇقىرى باسقۇچى، شۇڭا ئۇلار بىر - بىرى بىلەن چەمبەرچاس باغلانغان. ئەدەبىي تىل دىئالېكت ۋە يەرلىك شېۋىلەردىن ئوزۇق ئېلىپ ئۆزىنى تولۇقلايدۇ. قېلىپلاشتۇرۇش نۇقتىسىدىن ئەدەبىي تىل يەرلىك شېۋىلەرنى ئۆزىگە بويسۇندۇرىدۇ، ئۇلارنى چەكلەيدۇ، ئىلمىي ئاساستا بىرلىككە كەلتۈرىدۇ ۋە بىر مىللەتنىڭ ئومۇمىي دائىرىدىكى ئالاقە قورالىغا ئايلاندۇرىدۇ.

§5. تىلنىڭ تەركىبىي قىسىملىرى

ھەرقانداق بىر تىل فونېتىكا، لېكسىكا ۋە گرامماتىكىدىن ئىبارەت ئۈچ تەركىبىي قىسىمدىن تەركىب تاپىدۇ. بۇ ئۈچ تەركىبىي قىسىم بىر - بىرى بىلەن مۇستەھكەم باغلىنىپ مەۋجۇت بولۇپ تۇرىدۇ ھەمدە بىر تىلنى بارلىققا كەلتۈرىدۇ.

فونېتىكا — تىل تاۋۇشلىرى توغرىسىدىكى پەن. ئۇ تىل تاۋۇشلىرىنىڭ تۈزۈلۈشى، تۈرلەرگە بۆلۈنۈشى، تاۋۇش چىقىرىش ئەزالىرى، تىلدىكى فونېما (مەنە پەرقلەندۈرىدىغان تاۋۇشلار)، ئۇلارنىڭ شەكىللىرى، تاۋۇشلارنىڭ بىرىكىش، ئۆزگىرىش جەريانلىرى، تاۋۇشلارنىڭ ماسلىشىش قانۇنىيەتلىرى، بوغۇم، ئۇرغۇ قاتارلىقلارنى، شۇنىڭدەك توغرا تەلەپپۇز قىلىش قائىدىلىرىنى ئۆگىتىدۇ.

لېكسىكا — سۆزلۈك دېمەكتۇر. بىر تىلدىكى بارلىق سۆزلەرنىڭ يىغىنىدىكى لېكسىكا دەپ ئاتىلىدۇ. لېكسىكا تىلىمىزدىكى سۆزلەرنىڭ قۇرۇلۇشى، تەرەققىياتى، سۆز مەنىسى، تۈرلىرى، سۆز مەنىلىرىنىڭ ئىپادىلىنىش يوللىرى قاتارلىقلارنى ئۆگىتىدۇ. تىلىمىزدىكى تۇراقلىق تەركىبلەرمۇ لېكسىكا دائىرىسىگە كىرىدۇ.

گرامماتىكا — سۆزلەرنىڭ ياسىلىشى، تۈرلىنىشى ۋە سۆزلەردىن جۈملە تۈزۈش قائىدىلىرىنىڭ يىغىنىدىكىسى.

گرامماتىكا ئۆزىنىڭ مەزمۇنىغا ئاساسەن مورفولوگىيە ۋە سىنتاكسىس دېگەن ئىككى قىسىمغا بۆلۈنىدۇ. مورفولوگىيە — سۆزلەرنىڭ ياسىلىشى، تۈزۈلۈشى، تۈركۈملەرگە بۆلۈنۈشى ھەققىدىكى قائىدە - قانۇنىيەتلەرنىڭ يىغىنىدىكىسى.

سىنتاكسىس — تىل ئىلمىنىڭ مۇھىم تەركىبىي قىسمى. سىنتاكسىس جۈملىلەرنىڭ تۈزۈلۈشى، جۈملىدىكى سۆزلەرنىڭ باغلىنىشى، جۈملە بۆلەكلىرى، جۈملىلەرنىڭ تۈرلىرى، جۈملىلەردىكى تىنىش بەلگىلەر توغرىسىدىكى قائىدە - قانۇنىيەتلەرنى تەتقىق قىلىدۇ.

تىلنىڭ تەركىبىي قىسىملىرىنى تۆۋەندىكى شەكىل ئارقىلىق تېخىمۇ ئېنىق چۈشىنىۋالغىلى بولىدۇ.

- | | |
|---|--------------|
| 1. فونېتىكا (فونېتىكا - تاۋۇش دېمەكتۇر) | } تىل ئىلمى |
| 2. لېكسىكا (لېكسىكا - سۆزلۈك دېمەكتۇر) | |
| مورفولوگىيە (سۆز ھەققىدىكى ئىلم) | |
| 3. گرامماتىكا | } گرامماتىكا |
| سىنتاكسىس (جۈملە ھەققىدىكى ئىلم) | |

II باب فونېتىكا

مۇھىم بىلىم نۇقتىسى

فونېتىكا ۋە تاۋۇشلارنىڭ ماسلىشىشى ھەققىدىكى بىلىملەرنى ئەستە ساقلاش

1. فونېتىكىنىڭ قانداق ئىلىم ئىكەنلىكى، نېمىلەرنى تەتقىق قىلىدىغانلىقىنى، قانداق ئەھمىيىتى ۋە رولى بارلىقىنى چۈشىنىش ۋە ئەستە ساقلاش كېرەك.
2. تىل تاۋۇشلىرىنىڭ نېمە ئىكەنلىكى، قانداق پەيدا بولىدىغانلىقى، ھازىرقى زامان ئۇيغۇر تىلىدا قانچە تاۋۇش، قانچە فونېما بارلىقى، تاۋۇش بىلەن ۋارىيانتنىڭ نېمە ئىكەنلىكى، ھەرپ ۋە ئېلىپبەنىڭ نېمە ئىكەنلىكىنى بىلىش ۋە ئەستە ساقلاش كېرەك. تىلنىڭ فونېتىكا قىسمى تىل تاۋۇشلىرى ھەققىدىكى ئىلىم بولۇپ، تىل تاۋۇشلىرى تىلنىڭ پەيدا بولۇشى ۋە تەرەققىي قىلىشىدا ناھايىتى مۇھىم رول ئوينايدۇ. تىل ئىلىمىنى پۇختا ئىگىلەش ئۈچۈن، تىل ئىلىمىنىڭ ئاساسى بولغان تىل تاۋۇشى، فونېما، ۋارىيانت، ھەرپ، ئېلىپبە ۋە تاۋۇشلارنىڭ تۈرلىرى توغرىسىدىكى مەزمۇنلارنى ياخشى ئۆگىنىش ۋە پەرقلىنىدۇرۇۋېلىش كېرەك. بولۇپمۇ سوزۇق ۋە ئۈزۈك تاۋۇشلار ۋە ئۇلارنىڭ تۈرلىرىنى، سانىنى چوقۇم بىلىش ۋە ئەستە ساقلاش، ئۇلارنى ئۆزئارا پەرقلىنىدۇرەلەيدىغان بولۇش كېرەك.
3. بوغۇمنىڭ نېمە ئىكەنلىكى، نېمىدىن ھاسىل بولىدىغانلىقى، قانداق رولى ۋە ئەھمىيىتى بارلىقى، قانداق تۈزۈلىدىغانلىقى، قانداق تۈرلەرگە بۆلۈنىدىغانلىقىنى بىلىش، چۈشىنىش ۋە ئەستە ساقلاش كېرەك.
4. ھازىرقى زامان ئۇيغۇر تىلىدىكى تاۋۇشلارنىڭ قانداق ماسلىشىدىغانلىقىنى، يەنى تاۋۇشلارنىڭ ماسلىشىشى ھەققىدىكى بىلىملەرنى ئەستايىدىل ئۆگىنىش ۋە ئەستە ساقلاش كېرەك. شۇنداقلا بىر سۆزگە بېرىلگەن شەرت بويىچە ماس كېلىدىغان قوشۇمچىلارنى ئۇلىيالايدىغان ئىقتىدارنى يېتىلدۈرۈش كېرەك. شۇنداق بولغاندىلا فونېتىكا ھەققىدىكى بىلىملەرنى پۇختا ئىگىلىگىلى ۋە فونېتىكا ھەققىدىكى تۈرلۈك سوئاللارغا توغرا جاۋاب بەرگىلى بولىدۇ.
5. سوزۇق تاۋۇشلارنىڭ ئاجىزلىشىشى، تاۋۇشلارنىڭ چۈشۈپ قېلىشى، قوشۇلۇپ قېلىشى، ئۈزۈك تاۋۇشلارنىڭ ئىملاسىغا ئائىت قائىدە-قانۇنىيەتلەرنى پىششىق ئىگىلەش كېرەك.

تاۋۇش ۋە بوغۇم تۈرلىرىنى پەرقلىنىدۇرەلمەسلىك ئەھۋالى ۋە پەرقلىنىدۇرۈش ئۇسۇلى

ئوقۇغۇچىلاردا تاۋۇش بىلەن بوغۇمنى، تاۋۇش بىلەن بوغۇملارنىڭ تۈرلىرىنى پەرقلىنىدۇرەلمەسلىك، ئارىلاشتۇرۇپ قويۇش ئەھۋاللىرى داۋاملىق ئۇچراپ تۇرىدۇ. تاۋۇشنىڭ نېمە ئىكەنلىكى، بوغۇمنىڭ نېمە ئىكەنلىكىنى بىلىمگەندە بۇ ئىككىسىنى ئارىلاشتۇرۇپ قويۇش ئەھۋالى داۋاملىق كېلىپ چىقىدۇ. تاۋۇش بىلەن بوغۇمنىڭ نېمە ئىكەنلىكىنى بىلىش ۋە پەرقلىنىدۇرۈۋېلىشتا ئالدى بىلەن «تاۋۇش» ۋە «بوغۇم» دېگەن ئىككى سۆزنىڭ مەنىسىنى چۈشىنىۋېلىش ۋە ئايدىڭلاشتۇرۇۋېلىش كېرەك.

1. «تاۋۇش» دېگەن بۇ سۆزنىڭ يەككە بىر ئوبيېكتقا قارىتىلغانلىقىنى، ئۇنىڭ تىل ئىلىمىدىكى ئەڭ كىچىك تىل بىرلىكى، ئاۋاز ئارقىلىق ھاسىل بولىدىغان بىرلىك ئىكەنلىكىنى بىلىش ۋە چۈشىنىش، «تاۋۇش» دېگەن ئاتالغۇنى ئاڭلىغان ھامان ئۇنىڭ تىل ئىلىمىدىكى ئەڭ كىچىك تىل بىرلىكى دېگەننى بىلىش ۋە ئەسكە ئېلىش كېرەك.

2. «بوغوم» سۆزىنىڭ تىلىمىزدىكى «بوغۇش»، «بۆلۈش» دېگەن سۆزگە ئوخشاپ كېتىدىغان بىر سۆز ئىكەنلىكىنى، بوغۇمنىڭ پەقەت سۆزلەرنى تەلەپپۇز قىلغاندا ھاسىل بولىدىغان تاۋۇش ياكى تاۋۇشلار توپى ئىكەنلىكىنى، بۇنىڭ پەقەت سۆزنىڭ تەركىبىي قىسمى ئىكەنلىكىنى بىلىش كېرەك.
3. «تاۋۇش» نىڭ ئەڭ كىچىك بىرلىك، بوغۇمنىڭ بولسا، تاۋۇشلاردىن تۈزۈلىدىغان، تاۋۇشلارنى ئۆز ئىچىگە ئالىدىغان چوڭراق بىرلىك، سۆزلەرنىڭ بولسا، بوغۇملارنى ئۆز ئىچىگە ئالغان ھالدا تۈزۈلىدىغان بىر پۈتۈن مەنە بىرلىكى ئىكەنلىكىنى ئەستە ساقلاش ۋە مۇشۇ ئارقىلىق تىل تاۋۇشى بىلەن بوغۇمنىڭ، بوغۇم بىلەن سۆزنىڭ نېمە ئىكەنلىكى، ئۇلارنىڭ قانداق مۇناسىۋىتىنىڭ بارلىقىنى بىلىۋېلىش كېرەك.
4. ھازىرقى زامان ئۇيغۇر تىلىدىكى بوغۇملارنىڭ ئاخىرىدىكى تاۋۇشنىڭ سوزۇق تاۋۇش ياكى ئۈزۈك تاۋۇش ئىكەنلىكىگە قاراپ يەنى ئاخىرى «دا - دا، ئا - ئا، ئا - ئا، ئى - ئى، لى - لى، يى - يى» دېگەنلەردەك بىر سوزۇق تاۋۇش ياكى سوزۇق تاۋۇشلار بىلەن ئاياغلاشقان بولسا، ئوچۇق بوغۇم، «مەك - تەپ، يول - داش، باش - لىق، دوست - لۇق» دېگەنلەردەك ئۈزۈك تاۋۇش بىلەن ئاخىرلاشقان بولسا، يېپىق بوغۇم دەپ ئاتىلىدىغانلىقىنى چۈشىنىش ۋە بىلىۋېلىش ھەم ئەستە ساقلاش كېرەك. يەنى بوغۇملاردىكى ئوچۇق بوغۇم ۋە يېپىق بوغۇم دېگەن ئاتالغۇلارنىڭ بوغۇمنىڭ ئاخىرىدىكى سوزۇق ياكى ئۈزۈك تاۋۇشقا قارىتىلغانلىقىنى ئېنىق چۈشىنىۋېلىش كېرەك:
5. تاۋۇشلارنىڭ تۈرلىرىنى پەرقلىنىدۇرۇش ئۈچۈن قىيىن ئەمەس، چۈنكى تىلىمىزدا بىرىنچىدىن، تاۋۇشلارنىڭ سانى ئاز. ئىككىنچىدىن، تاۋۇشلار ئۈچۈن كۆپ تۈرلەرگە تەكرار بۆلۈنمەيدۇ. تىلىمىزدا تاۋۇشلارنى پەرقلىنىدۇرۇشتە تۆۋەندىكىدەك ئۇسۇللارنى قوللىنىش كېرەك.
- (1) سوزۇق ۋە ئۈزۈك تاۋۇشلارنى پەرقلىنىدۇرۇشتە «سەككىز» بىلەن «24» تىن ئىبارەت ئىككى ساناق سانى ئەستە چىڭ ساقلاش، «سەككىز» نىڭ سەككىز سوزۇق تاۋۇش، «24» نىڭ 24 ئۈزۈك تاۋۇشنى ئىپادىلەيدىغان سان ئىكەنلىكىنى ئەستە چىقارماسلىق كېرەك:
- (2) سوزۇق تاۋۇش بىلەن ئۈزۈك تاۋۇشنى پەرقلىنىدۇرۇشتە، ئالدى بىلەن سانى ئاز بولغان ۋە ھەممىسى ھەمەزلىك ھەرپ بىلەن يېزىلىدىغان سەككىز سوزۇق تاۋۇش «ئا، ئە، ئى، ئى، ئو، ئو، ئۇ، ئۇ، ئۇ» نى ئەستە چىڭ ساقلاپ، ئاندىن مۇشۇلاردىن باشقىلىرىنىڭ ئۈزۈك تاۋۇش ئىكەنلىكىنى بىلىۋېلىش كېرەك.
- (3) سوزۇق تاۋۇشلارنىڭ لەۋ ھالىتى جەھەتتىكى تۈرلىرىنى پەرقلىنىدۇرۇشتە، ئالدى بىلەن «و» شەكىلدە يېزىلىپ، ھەمەزە، پەش قاتارلىق بەلگە ئارقىلىق پەرقلىنىدۇرۇلىدىغان تۆت تاۋۇشنىڭ لەۋلەشكەن سوزۇق تاۋۇش (ئو، ئو، ئۇ، ئۇ)، قالغان تۆتى (ئا، ئە، ئى، ئى) نىڭ لەۋلەشمىگەن سوزۇق تاۋۇش ئىكەنلىكىنى پەرقلىنىدۇرۇۋېلىش كېرەك.
- (4) تىل ئورنى جەھەتتىكى تۈرلىرىنى پەرقلىنىدۇرۇشتە تىل ئارا سوزۇق تاۋۇش «ئى، ئى» ئاسان ئەستە قالىدىغان تاۋۇشلار بولغاچقا، تىل ئالدى بىلەن تىل كەينى سوزۇق تاۋۇشلارنى پەرقلىنىدۇرۇۋېلىش كېرەك. بۇ ئىككىسىنى پەرقلىنىدۇرۇشتە تىل ئالدى سوزۇق تاۋۇشلار «ئە، ئو، ئۇ» نىلا پەرقلىنىدۇرۇۋالغاندا تىل كەينى سوزۇق تاۋۇشلار «ئا، ئو، ئۇ» نى بىلىمەك ئاسانغا چۈشىدۇ.
6. ئۈزۈك تاۋۇشلار، تاۋۇش پەردىسىنىڭ تىترىشىنىڭ ئاجىز - كۈچلۈكلۈكىگە قاراپ جاراڭلىق ئۈزۈك تاۋۇش ۋە جاراڭسىز ئۈزۈك تاۋۇشتىن ئىبارەت ئىككى تۈرگە بۆلۈنىدۇ. بۇ ئىككى تۈرنى پەرقلىنىدۇرۇشتە سانى ئاز، ھەم ئاسان ئەستە قالىدىغان، ھەم ھەر ئىككى تاۋۇش بىر خىل شەكىلدە يېزىلىدىغان | پ، ت | ج، خ | س، ش | ف، ق | ك دىن ئىبارەت توققۇز جاراڭسىز ئۈزۈك تاۋۇشنى پەرقلىنىدۇرۇۋېلىپ، باشقىلىرىنى مۇشۇنىڭغا سېلىشتۇرۇپلا جاراڭلىق دەپ ئايرىشنى ئۆگىنىۋېلىش كېرەك ياكى ئاخىرى شۇ ئۈزۈك تاۋۇش بىلەن ئاياغلاشقان ئىسىمدىن بىرنى ئېلىپ، بۇ ئىسىمغا ئىسىملارنىڭ چىقىش كېلىش قوشۇمچىسى قوشقاندا «دىن» نى تەلەپ قىلسا جاراڭلىق، «تىن» نى تەلەپ قىلسا جاراڭسىز ئۈزۈك تاۋۇش دەپ ئايرىشقا بولىدىغانلىقىنى بىلىۋېلىشىمىز كېرەك. لېكىن «ب، د» دىن باشقا بارلىق جاراڭلىق ئۈزۈك تاۋۇشلار بىلەن ئاياغلاشقان سۆزلەرگە بىردەك «دىن» قوشۇمچىسى ئۇلىنىدۇ. قالغان ئۈزۈك تاۋۇشلارنى مۇشۇ ئۇسۇل

ئارقىلىق ئېنىقلاشقا بولىدۇ. يۇقىرىقىدەك ئۇسۇللارنى قوللانغاندا ئاسان ئەستە ساقلىغىلى ۋە ئۆگىنىش مەقسىتىگە يەتكىلى بولىدۇ.

§1. فونېتىكا ھەققىدە قىسقىچە چۈشەنچە

ھەر قانداق بىر تىل فونېتىكا، لېكسىكا ۋە گرامماتىكىدىن ئىبارەت ئۈچ تەركىبىي قىسىمدىن تەشكىل تاپىدۇ. فونېتىكا تىلنىڭ ئۈچ تەركىبىي قىسىمىنىڭ بىرى.

«فونېتىكا» دېگەن بۇ ئاتالغۇ گرىكچە سۆز بولۇپ، گرىكلارنىڭ phonetikos سۆزىنىڭ تومۇرى بولغان phone (تاۋۇش، ئۇن، ئاۋاز جاراڭلاش) دېگەن سۆزدىن كېلىپ چىققان بولۇپ، ھازىر تىلىمىزدا «تىل تاۋۇشى» ۋە «تىل تاۋۇشلىرىنى تەتقىق قىلىدىغان پەن» دېگەن مەنىدە قوللىنىدۇ.

دېمەك، تىل تاۋۇشلىرىنى تەتقىق قىلىدىغان پەن فونېتىكا دەپ ئاتىلىدۇ. كونكرېتراق ئېيتقاندا فونېتىكا مەلۇم بىر تىلنىڭ تاۋۇش سىستېمىسى، تىل تاۋۇشلىرى ۋە ئۇنىڭ خۇسۇسىيەتلىرى، تاۋۇش چىقىرىش ئەزالىرى ۋە تاۋۇش چىقىرىش ئۇسۇلى، تاۋۇش چىقىرىش ئورنى، شۇ تىلدا فونېما بولۇپ خىزمەت قىلىدىغان تاۋۇشلار ۋە ئۇلارنىڭ ۋارىيانتى، تاۋۇشلارنىڭ تۈرلەرگە بۆلۈنۈشى، ئۆزئارا ماسلىشىش قانۇنىيەتلىرى ھەم بۇ جەرياندا پەيدا بولغان ھەر خىل تاۋۇش ئۆزگىرىشلىرى، تاۋۇشلارنىڭ ئۆزئارا قوشۇلۇش ئالاھىدىلىكلىرى، فونېتىكىلىق ئۆزگىرىشلىرى، بوغۇم تۈزۈلۈش شەكىللىرى، ئۇرغۇ ۋە ئىنتوناتسىيە قاتارلىقلارنى تەتقىق قىلىدۇ.

ئۇيغۇر تىلى فونېتىكىسى ئۇيغۇر ئەدەبىي تىلىدا مەنە پەرقلىنىدۇرۇش رولىغا ئىگە بولغان (فونېما بولۇپ خىزمەت قىلىۋاتقان) تىل تاۋۇشلىرى، ئۇلارنىڭ تۈرلىرى، ۋارىيانتلىرى، تاۋۇش چىقىرىش ئورنى، تاۋۇش چىقىرىش ئۇسۇلى، تاۋۇشلارنىڭ تەركىبىي تۈزۈلۈشى، تاۋۇشلارنىڭ خۇسۇسىيەتلىرى، تاۋۇشلارنىڭ تەرەققىيات قانۇنىيەتلىرى قاتارلىقلارنى تەتقىق قىلىدۇ.

فونېتىكىنىڭ تۆۋەندىكىدەك رولى ۋە ئەھمىيىتى بار:

1) فونېتىكا ئىلمى تاۋۇشلارنى توغرا تەلەپپۇز قىلىش، ئاڭلاش ۋە پەرقلىنىدۇرۇش ئىقتىدارىنى يېتىلدۈرۈش ئۇسۇللىرىنى ئىلمىي ئۇسۇلدا يەكۈنلەپ، ئۇنى بىر خىل تېخنىكا سۈپىتىدە ئۆگىتىدۇ.

2) فونېتىكا ئىلمى ئەدەبىي تىل نورمىسىنى بەلگىلەش ۋە ئۇنى ئومۇملاشتۇرۇشتا يېتەكچى رول ئوينايدۇ.

3) فونېتىكا ئىلمى باشقا تىللارنى ئۆگىنىش ۋە ئۆگىتىشكە ياردەم بېرىدۇ.

4) فونېتىكا ئىلمى يېزىق ئۆزگەرتىش ۋە يېزىقنى ياخشىلاش ئىشلىرىدا كەم بولسا بولمايدۇ.

§2. تىل تاۋۇشلىرى توغرىسىدا چۈشەنچە

سۆزلەرنى شەكىللەندۈرىدىغان تاۋۇشلار تىل تاۋۇشلىرى دەپ ئاتىلىدۇ. ئېنىقراق قىلىپ ئېيتقاندا، ئۆپكىدىن چىققان ھاۋا ئېقىمىنىڭ تەسىرى بىلەن تاۋۇش چىقىرىش ئەزالىرىنىڭ ئۆزئارا ماسلىشىپ ھەمكارلىشىشى نەتىجىسىدە پەيدا بولغان، تىلدا مەنە ئىپادىلەش ۋە مەنە پەرقلىنىدۇرۇش رولىغا ئىگە ئەڭ كىچىك تىل بىرلىكى تىل تاۋۇشلىرى دەپ ئاتىلىدۇ.

بىز ئىلگىرى جۈملىنىڭ سۆزلەردىن، سۆزلەرنىڭ تاۋۇشلاردىن تۈزۈلىدىغانلىقىنى ئۆگەنگەن ئىدۇق. بۇ يەردە دېيىلىۋاتقان «تاۋۇش» سۆزى ئىككى خىل مەنىگە ئىگە. بىرى، تەبىئەتتىكى قۇلاق بىلەن ئاڭلىغىلى بولىدىغان ھەر خىل ئاۋازلارنىڭ ھەممىسىنى ئۆز ئىچىگە ئالىدۇ، يەنى سۇنىڭ شارقىرىشى، شامالنىڭ گۈركىرىشى، ھايۋان ۋە قۇشلارنىڭ ھەر خىل ئاۋازلىرى، نەرسىلەر ئۆزئارا ئورۇلغان ياكى سۇنغاندا

چىقىرىدىغان ئاۋازلارنىڭ ھەممىسى «تاۋۇش» دېگەن ئۇقۇم دائىرىسىگە كىرىدۇ. ئەمما، ئۇلار ھەرگىز تىل تاۋۇشلىرى بولالمايدۇ. يەنە بىرى، تىل تاۋۇشى دېگەن مەنىنى ئىپادىلەيدۇ. تىل تاۋۇشلىرى ئىنسان تىلىنىڭ ئاۋازى بولغاچقا، ئۇ ئىنساننىڭ تاۋۇش چىقىرىش ئەزالىرىنىڭ بىر تۇتاش پائالىيىتى ئارقىلىق بارلىققا كەلگەن، تىلدا مەنە ئىپادىلەيدىغان تاۋۇشلارنى كۆرسىتىدۇ. مەسىلەن: «مەكتەپ» سۆزى «م + ە + ك + ت + ە + پ» دېگەن ئالتە تاۋۇشتىن تۈزۈلگەن. ئۇلارنىڭ ھەر بىرى تىل تاۋۇشى بولۇپ، تاۋۇش چىقىرىش ئەزالىرىمىزدىن چىققان. ئىنسانلارنىڭ سۆزلەش دائىرىسى ئىنتايىن كەڭ ۋە چەكسىز، ئەمما سۆزلەرنى ئىپادىلەيدىغان تىل تاۋۇشلىرى ئىنتايىن چەكلىك. شۇنىڭ ئۈچۈن تىل تاۋۇشلىرى تىلنى ئىپادە قىلىدىغان ئەڭ كىچىك بىرلىك تىلنىڭ ماددىي پوستى ھېسابلىنىدۇ.

§3. فونېما ۋە ۋارىيانت

1. فونېما

تىلدا سۆزنىڭ فونېتىكىلىق شەكلىنى ۋە مەنىسىنى پەرقلىنىدۇرۇش رولىغا ئىگە بولغان ئەڭ كىچىك فونېتىكىلىق بىرلىك فونېما ياكى تىل تاۋۇشى دەپ ئاتىلىدۇ. مەسىلەن: «يول» بىلەن «يىل»، «ئىش» بىلەن «ئاش»، «يار» بىلەن «يەر»، «باش» بىلەن «بەش» دېگەن سۆزلەرنىڭ ئۈزۈك تاۋۇش تەركىبلىرى ئوخشاش، ئەمما تەركىبىدىكى بىر سوزۇق تاۋۇشنىڭ ئۆزگىرىشى بىلەن ئۇلارنىڭ فونېتىكىلىق شەكلى ۋە ئاڭلاتقان مەنىلىرى ئوخشاش بولمىغان ئىككى خىل سۆزگە ئۆزگىرىپ كەتكەن. ئەمدى «تىل» بىلەن «يىل»، «باش» بىلەن «تاش»، «تاپ» بىلەن «قاپ»، «غورا» بىلەن «خورا»، «كۆز» بىلەن «سۆز» دېگەن سۆزلەرنى ئالساق، ئۇلارنىڭ سوزۇق تاۋۇش تەركىبلىرى ئوخشاش بولسىمۇ، لېكىن ئۇلاردىكى بىرلا ئۈزۈك تاۋۇشنىڭ ئوخشىماسلىقى تۈپەيلىدىن ئۇلارنىڭ فونېتىكىلىق شەكلى ۋە مەنىلىرى ئۆزگىرىپ، ئوخشاش بولمىغان مەنىدىكى ئىككى خىل سۆزگە ئايلانغان.

2. ۋارىيانت

سۆزلەرنىڭ مەنىسىنى پەرقلىنىدۇرۇشتە ئاساس بولالمايدىغان تىل تاۋۇشى ياكى بىر فونېمىنىڭ ئىككىنچى خىل تەلەپپۇزى ۋارىيانت دەپ ئاتىلىدۇ. ۋارىيانت مەلۇم بىر فونېمىغا مەنسۇپ بولغان بىر فونېمىنىڭ تىلدا مەنە پەرقلىنىدۇرۇش رولىغا ئىگە بولمىغان بىر قانچە خىل كونكرېت تەلەپپۇز شەكلى ھېسابلىنىدۇ. ئۇيغۇر تىلىدا تۆۋەندىكىدەك ۋارىيانتلار بار:

(1) ئۇيغۇر تىلىدىكى «ژ» تاۋۇشى «ي» تاۋۇشىنىڭ ۋارىيانتى. لېكىن، بەزى شېۋىلەردە «ئى، ئۇ، ئۈ» تاۋۇشلىرىنىڭ ئالدىدا كەلگەن «ي» تاۋۇشى «ژ» تەلەپپۇز قىلىنىشىمۇ، لېكىن سۆز مەنىسىدە ئۆزگىرىش بولمايدۇ. مەسىلەن:

يىل - ئىل، يىلان - ئىلان، يىڭنە - ئىڭنە، يۇلغۇن - ئۇلغۇن، يۇلۇن - ئۇلۇن، يۈرەك - ئۈرەك، يۇمران - ئۇمران، يۇغۇچ - ئۇغۇچ.

«ژ» تاۋۇشى يەنە بەزى شېۋىلەردە بوغۇم ئاخىرىدا كېلىدىغان «ج» تاۋۇشىنىڭ ۋارىيانتى بولۇپ كېلىدۇ. مەسىلەن:

باچگىر - باژگىر، ئىجتىمائىي - ئىژتىمائىي، مەجلىس - مەژلىس، ئۈجمە - ئۈژمە.

(2) «فى» تاۋۇشى «پ» تاۋۇشىنىڭ ۋارىيانتى.

ئەسلىي «فى» تاۋۇشى بىلەن يېزىلىدىغان نۇرغۇن سۆزلەر ھازىرقى زامان ئۇيغۇر تىلىدا «پ» تاۋۇشى بىلەن يېزىلىشىمۇ مەنىسى ئۆزگەرمەيدىغان بولغاچقا، «پ» تاۋۇشى بىلەن يېزىلىدىغان بولدى. شۇنىڭ بىلەن «فى» تاۋۇشى «پ» تاۋۇشىنىڭ ۋارىيانتى بولۇپ قالدى. مەسىلەن:

ھازىرقى يېزىلىشى	ئەسلى
دەپتەر، پەرق، پايدا	دەفتەر، فەرق، فايدا
پەرھات، پەرمان، پەدە، پالەچ	فەرھات، فەرمان، فەدە، فالەچ
پانى، پايخان، پايىناپ، پالەك	فانى، فايخان، فايىناپ، فالەك
پەسىل، پەرىدە، پەتچى	فەسىل، فەرىدە، فەتچى

دېمەك، ھازىرقى زامان ئۇيغۇر تىلىدا «ف، ئ» دىن ئىبارەت ئىككى ۋارىيانت بار.

§4. ھەرپ ۋە ئېلىپبە

1. ھەرپ

تىل تاۋۇشلىرىنى يېزىقتا ئىپادىلەيدىغان بەلگە ھەرپ دېيىلىدۇ. تىل تاۋۇشلىرىنى تەلەپپۇز قىلىمىز، قۇلىقىمىز بىلەن ئاڭلايمىز، ئەمما كۆزىمىز بىلەن كۆرەلمەيمىز. تىل تاۋۇشلىرىنى يېزىقتا ھەرپلەر ئارقىلىق خاتىرىلىگەندە ھەرپلەرنى قوللىمىزدا يازمىز، كۆزىمىز بىلەن كۆرىمىز.

تىلىمىزدا ھەر بىر تاۋۇشنىڭ ئېغىزىمىزدىن چىقىش ھالىتى ۋە نامى ئوخشىمىغاچقا، ئۇلارنىڭ يېزىقتىكى ھالىتىمۇ ئوخشاش ئەمەس. شۇنداقلا تاۋۇشلار سۆزلەرنىڭ باش، ئوتتۇرا، ئاخىرىدا ھەم ئايرىم ھالدىمۇ كېلىدىغان بولغاچقا، يېزىقتا ھەرپلەرنىڭمۇ ئايرىم شەكلى، بېشىدىن ئۆلىنىدىغان شەكلى، ئوتتۇرا ۋە ئايغىدىن ئۆلىنىدىغان شەكلى قاتارلىق شەكىللىرى بار.

2. ئېلىپبە

ھەرپلەرنىڭ شەكلى، نامى ۋە تەرتىپىنى كۆرسىتىدىغان جەدۋەل ئېلىپبە دەپ ئاتىلىدۇ. ھازىرقى زامان ئۇيغۇر ئېلىپبەسى 32 ھەرپتىن تەركىب تاپقان بولۇپ، بۇ ھەرپلەرنىڭ شەكلى، نامى بىر-بىرىگە ئوخشىمايدۇ، شۇنداقلا يۇقىرىدا تىلغا ئالغىنىمىزدەك ھەر بىر ھەرپنىڭ بىر نەچچە خىل شەكلى بار.

ئۇيغۇر تىلى ئېلىپبەسىدىكى ھەرپلەر مەلۇم قانۇنىيەت بويىچە تىزىلغان، ئۇلارنى خالىغانچە ئۆزگەرتىشكە بولمايدۇ. ئۇلارنىڭ تەرتىپى تىل ئۆگىنىش ۋە تىل تەتقىقاتىدا مۇھىم رول ئوينايدۇ. شۇنىڭ ئۈچۈن ئوقۇغۇچىلار ئۇيغۇر ئېلىپبەسىنىڭ تەرتىپىنى پۇختا بىلىشى كېرەك.

ئەسكەرتىش :

- 1) ئۇيغۇر ئېلىپبەسىدە سوزۇق تاۋۇش ھەرپلىرىنىڭ ئۆز تەلەپپۇزى شۇ ھەرپلەرگە نام قىلىنغان.
 - 2) ئۈزۈك تاۋۇش ھەرپلىرىگە شۇ ھەرپ ۋەكىللىك قىلىدىغان تاۋۇشنىڭ ئاخىرىغا بىر « ئې » تاۋۇشىنى قوشقاندىكى تەلەپپۇزى شۇ ھەرپلەرنىڭ نامى قىلىنغان.
 - 3) سوزۇق تاۋۇشلار سۆز ئوتتۇرىسى ياكى سۆز ئاخىرىدا بوغۇم بېشى بولۇپ كەلسە، شۇ ھەرپلەرنىڭ ئاخىرىدىن قوشۇلىدىغان ھەمىزلىك شەكلىنى يېزىش بەلگىلەنگەن.
- مەسىلەن : ئالدىنلا، ئىنئام، ئىئانە، تەلئەت، تەبئەت، پاجىئە، مەسئۇل، مەلئۇن، گېئولوگىيە، فېئودال، قەئىي، سۈنئىي، تەبئىي، ئىجتىمائىي

§5. ئۇيغۇر تىلىدىكى تاۋۇشلار

بىز يۇقىرىدا ھازىرقى زامان ئۇيغۇر ئېلىپبەسىدىكى ھەر بىر ھەرپ ئۇيغۇر تىلىدا بىر تاۋۇشقا ۋەكىللىك قىلىدۇ دېگەندۇق. دېمەك، ئۇيغۇر تىلىدا جەمئىي 32 تاۋۇش، 32 ھەرپ بار، ئۇلار تۆۋەندىكىلەردىن

نېمەت :

ئا ئ ب پ ت ج چ خ د ر ز ژ س ش غ ف ق ك گ ل م ن ه ئو ئۇ ئۈ ئۆ ئې ئى ئى ي ئۇيغۇر تىلىدىكى بۇ 32 تاۋۇشنىڭ ھەممىسى سۆزنىڭ فونېتىكىلىق شەكلى ۋە سۆز مەنىسىنى ئىپادىلەش رولىغا ئىگە. لېكىن بەزى تاۋۇشلار سۆز مەنىسىنى پەرقلەندۈرۈش رولىغا ئىگە ئەمەس. چۈنكى ئۇيغۇر تىلىدا 32 تاۋۇش بولسىمۇ، لېكىن مەنە پەرقلەندۈرەلەيدىغان تاۋۇش (فونېما) 30، يەنى ئېلىپبەدىكى « ف ، ژ » تاۋۇشلىرى يۇقىرىدا ۋارىيانتتا سۆزلەپ ئۆتكەندەك سۆز مەنىلىرىنى پەرقلەندۈرۈش رولىغا ئىگە بولغان مۇستەقىل فونېما ئەمەس.

ھازىرقى زامان ئۇيغۇر ئېلىپبەسىدىكى « ف ، ژ » تاۋۇشلىرى مۇستەقىل فونېما بولمىسىمۇ، تىلىمىزدىكى تەقلىد سۆزلەرنى ھەم باشقا تىللاردىن قوبۇل قىلىنغان سۆز - ئاتالغۇلارنى، كىشى ئىسىملىرى ۋە يەر - جاي ناملىرىنى توغرا يېزىش ئۈچۈن قوبۇل قىلىنغان بولۇپ، شۇنداق ئىشلىتىلىۋاتىدۇ. مەسىلەن:

پاژ - پۇز، گاژ - گۇژ، پىژ - پىژ، غىژىلداش، گىژىلداش، مىژىلداش، ژۇرنال، بۇرژۇئازىيە، تۇفى، سۇفى، فابرىكا، فرانسىيە، پارىژ، فاڭجېن، فۇجېن، ژدانوف.

§6. ئۇيغۇر تىلىدىكى تاۋۇشلارنىڭ تۈرلەرگە بۆلۈنۈشى

ئۇيغۇر تىلىدىكى بارلىق تاۋۇشلار ئۆپكىدىن چىققان ھاۋا ئېقىمىنىڭ تاۋۇش چىقىرىش ئەزالىرىنىڭ توسالغۇسىغا ئۇچراش - ئۇچرىماسلىقىغا قاراپ سوزۇق تاۋۇشلار ۋە ئۈزۈك تاۋۇشلار دەپ ئىككى تۈرگە بۆلۈنىدۇ.

1. سوزۇق تاۋۇش

ئۆپكىدىن چىققان ھاۋا ئېقىمى تاۋۇش چىقىرىش ئەزالىرىنىڭ توسالغۇسىغا ئۇچرىماي سوزۇلۇپ ئېيتىلىدىغان، مۇزىكىلىق ۋە ئاھاڭدارلىققا ئىگە تاۋۇشلار سوزۇق تاۋۇشلار دەپ ئاتىلىدۇ. سوزۇق تاۋۇشلارنى تەلەپپۇز قىلغاندا، ئۆپكىدىن چىققان ھاۋا ئېقىمى ئېغىز بوشلۇقىدا توسالغۇغا ئۇچرىماي ئەركىن چىقىدۇ. تاۋۇش چىقىرىش ئەزالىرى تەكشى ھالەتتە تۇرىدۇ. پەقەت ئېغىزنىڭ ئېچىلىش دەرىجىسى، تىلنىڭ ئېغىز بوشلۇقىدىكى ئورنى ۋە لەۋ ھالىتى ئۆزگىرىپ تۇرىدۇ. ھاۋا ئېقىمى ئاجىزراق، ئەمما ئاھاڭدار، جاراڭلىق بولىدۇ.

ھازىرقى زامان ئۇيغۇر تىلىدا سەككىز سوزۇق تاۋۇش بار. ئۇلار:

ئا، ئە، ئى، ئى، ئو، ئو، ئۆ، ئۇ

2. ئۈزۈك تاۋۇشلار

ئۆپكىدىن چىققان ھاۋا ئېقىمى ئېغىز بوشلۇقىغا كەلگەندە توسالغۇغا ئۇچراپ، ئۈزۈلۈپ - ئۈزۈلۈپ ئېيتىلىدىغان، شاۋقۇنلۇق تەلەپپۇز قىلىنىدىغان تاۋۇشلار ئۈزۈك تاۋۇش دەپ ئاتىلىدۇ. ئۈزۈك تاۋۇشلارنى يەككە تەلەپپۇز قىلغىلى بولمايدۇ. يەككە تەلەپپۇز قىلىنسا ئېنىق ئاڭلانمايدۇ. بۇ خىل تاۋۇشلار ئاۋازسىز تاۋۇشلار دېيىلىدۇ. شۇنىڭ ئۈچۈن، ئۈزۈك تاۋۇشلارغا ئادەتتە « ئى » سوزۇق تاۋۇشى قوشۇلۇپ تەلەپپۇز قىلىنىدۇ.

ھازىرقى زامان ئۇيغۇر تىلىدا جەمئىي 24 ئۈزۈك تاۋۇش بار. ئۇلار:

ب، پ، ت، ج، چ، خ، د، ر، ز، ژ، س، ش، غ، ف، ق، گ، ك، ل، م، ن، ھ، ۋ، ي.

§7. سوزۇق تاۋۇشلارنىڭ تۈرلەرگە بۆلۈنۈشى

سوزۇق تاۋۇشلارنى تەلەپپۇز قىلغاندا، ئۆپكىدىن چىققان ھاۋا ئېقىمى ئېغىز بوشلۇقىدا توسالغۇغا ئۇچرىماي ئەركىن ئېيتىلسىمۇ، ئەمما ئېغىزنىڭ ئېچىلىش دەرىجىسى، تىلنىڭ ئېغىز بوشلۇقىدىكى ئورنى ۋە لەۋ ھالىتىنىڭ ئوخشاش بولماسلىقى تۈپەيلىدىن بىر - بىرىگە ئوخشاش بولمىغان تاۋۇشلار پەيدا بولىدۇ.

سوزۇق تاۋۇشلار تىل ئورنى ۋە لەۋ ھالىتىگە قاراپ ئىككى تۈرگە ئايرىلىدۇ.

1. تىل ئورنىغا قاراپ بۆلۈنۈشى

سوزۇق تاۋۇشلارنى تەلەپپۇز قىلغان چاغدىكى تىل ئورنىنىڭ يۇقىرى ياكى تۆۋەن بولۇشى، تىلنىڭ ئالدىغا سوزۇلۇشى ياكى ئارقىسىغا تارتىلىشى تىل ئورنى دەپىلىدۇ.

سوزۇق تاۋۇشلارنى يۇقىرىقىدەك تىل ئورنى ھالىتىگە قاراپ تۈرلەرگە بۆلۈش سوزۇق تاۋۇشلارنى تىل ئورنى جەھەتتىن تۈرلەرگە بۆلۈش دەپىلىدۇ.

ھازىرقى زامان ئۇيغۇر تىلىدىكى سەككىز سوزۇق تاۋۇش تەلەپپۇز قىلىنغان چاغدىكى تىل ئورنىغا ۋە بەزى تاۋۇشلارنىڭ تىلىمىزدىكى رولىغا قاراپ ئۈچ تۈرگە بۆلۈنىدۇ:

1) تىل ئالدى سوزۇق تاۋۇشلار: ئە، ئۆ، ئۇ.

بۇ تاۋۇشلار تەلەپپۇز قىلىنغاندا، تىلنىڭ ئېغىز بوشلۇقىدىكى ئورنى سەل ئالدىغا سوزۇلۇدۇ. شۇڭا بۇ تاۋۇشلار تىل ئالدى سوزۇق تاۋۇشلار دەپىلىدۇ.

2) تىل ئارقا سوزۇق تاۋۇشلار: ئا، ئو، ئۇ.

بۇ تاۋۇشلار تەلەپپۇز قىلىنغاندا، تىلنىڭ ئېغىز بوشلۇقىدىكى ئورنى ئارقىغىراق تارتىلىدۇ. شۇڭا بۇ تاۋۇشلار تىل ئارقا سوزۇق تاۋۇشلار دەپىلىدۇ.

3) ئارا سوزۇق تاۋۇشلار: ئې، ئى

بۇ تاۋۇشلار تەلەپپۇز قىلىنغاندا، تىلنىڭ ئېغىز بوشلۇقىدىكى ئورنى ئالدىدىراق بولسىمۇ، ئەمما بۇ تاۋۇشلار سۆز تەركىبىدە بەزى ئۈزۈك تاۋۇشلار بىلەن بىرىكىپ كەلگەندە، تىل ئالدى سوزۇق تاۋۇشقا مايىلراق تەلەپپۇز قىلىنىدۇ، بەزى ئۈزۈك تاۋۇشلار بىلەن بىرىكىپ كەلگەندە بولسا، تىل ئارقا سوزۇق تاۋۇشقا مايىلراق تەلەپپۇز قىلىنىدۇ. ئۇلار بۇ خىل خۇسۇسىيەتكە قاراپ ئارا سوزۇق تاۋۇشلار دەپ ئاتالغان.

2. لەۋ ھالىتىگە قاراپ بۆلۈنۈشى

سوزۇق تاۋۇشلار تەلەپپۇز قىلىنغاندا، لەۋلەرنىڭ يۇمىلاق ھالەتكە كېلىش - كەلمەسلىكى، ئاستىنقى ۋە ئۈستۈنكى لەۋنىڭ تېگىشىش ياكى تېگىشمەسلىكىگە قاراپ، لەۋلەشكەن سوزۇق تاۋۇشلار ۋە لەۋلەشمىگەن سوزۇق تاۋۇشلار دەپ ئىككىگە بۆلۈنىدۇ.

1) «ئو، ئۇ، ئۆ، ئۇ» تاۋۇشلىرى تەلەپپۇز قىلىنغاندا، لەۋلەر سەل ئالدىغا سوزۇلۇپ، يۇمىلاق ھالەتكە كېلىدۇ. شۇڭا ئۇلار لەۋلەشكەن سوزۇق تاۋۇشلار دەپىلىدۇ.

2) «ئا، ئا، ئى، ئى» تاۋۇشلىرى تەلەپپۇز قىلىنغاندا، لەۋلەر يۇمىلاق ھالەتكە كەلمەيدۇ. شۇڭا بۇلار لەۋلەشمىگەن سوزۇق تاۋۇشلار دەپىلىدۇ.

§8. ئارا سوزۇق تاۋۇشلار

ئۇيغۇر تىلىدىكى « ئې، ئى » سوزۇق تاۋۇشلىرى بىر- بىرىگە ئوخشاش بولمىغان ئىككى خىل سوزۇق تاۋۇشتىن ئىبارەت. بۇ ئىككى سوزۇق تاۋۇش سۆزلەردە ئالمىشىپ كەتسە ياكى خاتا يېزىلىپ قالسا، سۆزلەرنىڭ مەزمۇنى ئۆزگىرىپ كېتىدۇ. مەسىلەن:

- تېرەك — يول بويىغا تېرەك كۆچتى رەت - رەت تىكىلگەن. (بىر خىل كۆچەت)
- تىرەك — باغدىكى ئالما شاخلىرىغا تىرەك قويۇلغان. (ئاچا ياكى تىرىگۈچ)
- ئېلىم — ئېلىمىز مائارىپى راۋاجلاندى. جوڭگو — ئۆز ئېلىم. (ۋەتەن)
- ئىلىم — ئىلىم ئىزدە ئېرىنمە، ئىلىم سېنى توغرا يولغا يېتەكلەيدۇ... (بىلىم)

ئارا سوزۇق تاۋۇشلارنىڭ ئىشلىتىلىشى

(1) «ئې» سوزۇق تاۋۇشى ئۇيغۇر تىلىغا خاس سۆزلەرنىڭ بىرىنچى بوغۇمىدا كېلىدۇ. مەسىلەن: ئېرىق، تېرىق، ئېلىق، ئېلىمىز، ئېزىز، ئېتىز...

(2) باشقا تىللاردىن قوبۇل قىلىنغان سۆزلەرنىڭ ھەممە بوغۇملىرىدا كېلىۋېرىدۇ. مەسىلەن: تېلېفون، كومىتېت، پىئونېر، مېتىر، نېفىت.....

(3) «ئى، ئى» سوزۇق تاۋۇشى ئايرىم تەلەپپۇز قىلىنغاندا، تىل ئورنى ئالدىغا سەل يېقىنلىشىپراق ئېيتىلىدۇ، لېكىن سۆزلەرنىڭ تەركىبىدە ئۈزۈك تاۋۇشلار بىلەن بىرىكىپ كەلگەندە، شۇ ئۈزۈك تاۋۇشلارنىڭ تەسىرىگە ئۇچراپ، بەزى بوغۇملاردا تىل ئالدىغا يېقىنراق، بەزى بوغۇملاردا تىل ئارقىغا يېقىنراق تەلەپپۇز قىلىنىدۇ. مەسىلەن:

« تىك، كىر، چىگ » دېگەن سۆزلەردە تىل ئالدىغا مايىل تەلەپپۇز قىلىنسا، « تىخ، كىخ، چىق » دېگەن سۆزلەردە تىل ئارقىسىغا مايىل تەلەپپۇز قىلىنىدۇ.

§9. ئۈزۈك تاۋۇشلارنىڭ تۈرلەرگە بۆلۈنۈشى

1. تاۋۇش چىقىرىش ئۇسۇلى جەھەتتە بۆلۈنۈشى

ئۈزۈك تاۋۇشلار تەلەپپۇز قىلىنغاندا، ئۆپكىدىن چىققان ھاۋا ئېقىمىنىڭ تاۋۇش چىقىرىش ئەزالىرىدىكى توسالغۇنى قانداق يېڭىشىگە قاراپ تۆۋەندىكىدەك ئالتە تۈرگە بۆلۈنىدۇ:

- (1) پارتلىغۇچى تاۋۇشلار — « ب، پ، د، ت، ق، گ، ك »
- (2) پارتلىغۇچى سىيرىلاڭغۇ تاۋۇشلار — « ج، چ »
- (3) سىيرىلاڭغۇ تاۋۇشلار — « ف، ۋ، س، ز، ژ، ي، غ، خ، ش، ھ »
- (4) دىماغ تاۋۇشلىرى — « م، ن، ل »
- (5) قوۋۇز تاۋۇشى — « ل »
- (6) تېرىگۈچى تاۋۇش — « ر »

2. تاۋۇش چىقىرىش ئورنى جەھەتتە بۆلۈنۈشى

ئۈزۈك تاۋۇشلار تەلەپپۇز قىلىنغاندا، ئۆپكىدىن چىققان ھاۋا ئېقىمىنىڭ تاۋۇش چىقىرىش ئەزالىرىنىڭ قايسى قىسمىدا توسالغۇغا ئۇچرىغانلىقىغا قاراپ، تۆۋەندىكى سەككىز تۈرگە بۆلۈنىدۇ. بۇلار ئۈزۈك تاۋۇشلارنىڭ تاۋۇش چىقىرىش ئورنى جەھەتتىكى بۆلۈنۈشى ھېسابلىنىدۇ.

- (1) قوش لەۋ تاۋۇشلىرى — « ب، پ، م »
- (2) چىش لەۋ تاۋۇشلىرى — « ف، ۋ »
- (3) تىل ئۇچى ئالدى - چىش تۈۋى تاۋۇشلىرى — « ت، د، ن، ر، ل »

- 4) تىل ئۇچى ئالدى - چىش تاۋۇشلىرى — «س، ز»
 5) تىل ئۈستى ئالدى - قاتتىق تاڭلاي تاۋۇشلىرى — «ج، چ، ش، ز»
 6) تىل ئۈستى ئارقا - قاتتىق تاڭلاي تاۋۇشلىرى — «گ، ك، ي»
 7) تىل تۈۋى - يۇمشاق تاڭلاي تاۋۇشلىرى — «ق، كڭ، خ، غ»
 8) بوغۇز تاۋۇشى — «ھ»

3. تاۋۇش پەردىسىنىڭ تىترەش دەرىجىسىگە قاراپ بۆلۈنۈشى

ئۈزۈك تاۋۇشلار تەلەپپۇز قىلىنغاندا، تاۋۇش پەردىسىنىڭ تىترەشنىڭ ئاجىز - كۈچلۈكلۈكىگە قاراپ جاراڭلىق ئۈزۈك تاۋۇشلار ۋە جاراڭسىز ئۈزۈك تاۋۇشلار دەپ ئىككىگە بۆلۈنىدۇ.

تاۋۇش پەردىسىنىڭ كۈچلۈك تىترەشىدىن ھاسىل بولغان ئۈزۈك تاۋۇشلار جاراڭلىق ئۈزۈك تاۋۇشلار دەپ ئاتىلىدۇ.

ئۇيغۇر تىلىدىكى جاراڭلىق ئۈزۈك تاۋۇشلار 15 بولۇپ، ئۇلار:

ب، ج، د، ر، ز، ژ، غ، گ، كڭ، ل، م، ن، ۋ، ي، ھ

تاۋۇش پەردىسىنىڭ ئاجىز تىترەشىدىن ھاسىل بولغان ئۈزۈك تاۋۇشلار جاراڭسىز ئۈزۈك تاۋۇشلار دەپ ئاتىلىدۇ.

ئۇيغۇر تىلىدىكى جاراڭسىز ئۈزۈك تاۋۇشلار توققۇز بولۇپ، ئۇلار:

پ، ت، چ، خ، س، ش، ف، ق، ك

ئۈزۈك تاۋۇشلارنىڭ تاۋۇش پەردىسىنىڭ تىترەشنىڭ ئاجىز - كۈچلۈكلۈكىگە ئاساسەن بۆلۈنگەن جاراڭلىق ئۈزۈك تاۋۇش ۋە جاراڭسىز ئۈزۈك تاۋۇش دېگەن ئىككى تۈرى ئۇيغۇر تىلىدىكى تاۋۇشلارنىڭ ئاھاڭداشلىقىدا مۇھىم رول ئوينايدۇ، شۇڭا بۇ ئىككى تۈرنى ئەستايىدىل پەرقلەندۈرۈۋېلىش كېرەك. يەنى ئاۋۋال سانى ئاز بولغان 9 جاراڭسىز ئۈزۈك تاۋۇشنى پەرقلەندۈرۈۋېلىپ، ئاندىن باشقىلىرىنى جاراڭلىق دەپ ئايرىسا ئاسان بولىدۇ. شۇنداقلا بۇ جاراڭسىز ئۈزۈك تاۋۇشلارنىڭ سەككىزى يېزىقتا ئوخشاش شەكىلدىكى تۆت جۈپ ھەرپتىن تۈزۈلگەن، بۇ ھەرپلەرنىڭ ئاساسىي گەۋدىسى ئوخشاش بولۇپ، پەقەت چېكىت ئارقىلىقلا بىر - بىرىدىن پەرقلىنىدۇ. ئاۋۋال شۇ تۆت جۈپ تاۋۇشنى ئىپادىلەيدىغان ھەرپنى پەرقلەندۈرۈۋېلىپ، ئاخىرىغا «ك» ھەرپىنى ئەكەلسىلا 9 ئۈزۈك تاۋۇشنى پەرقلەندۈرمەك ناھايىتى ئاسان بولىدۇ.

پ/ت، چ/خ، س/ش، ف/ق، ك

ئەسكەرتىش:

ئىلگىرى دەرسلىك كىتابتا جاراڭلىق ئۈزۈك تاۋۇش 14 دەپ قارىلىپ، «ھ» ئۈزۈك تاۋۇشى جاراڭسىز ئۈزۈك تاۋۇش دەپ قارالغانىدى. يېقىنقى يىللاردىكى ئاكوستىكىلىق تەتقىقات (فونېتىكىك شۇناسلىق تەتقىقاتى) ئارقىلىق «ھ» تاۋۇشنىڭ جاراڭلىق ئىكەنلىكى بايقىلىپ، جاراڭلىق ئۈزۈك تاۋۇشلار قاتارىغا قوشۇلدى. شۇنىڭ بىلەن جاراڭلىق ئۈزۈك تاۋۇش 15، جاراڭسىز ئۈزۈك تاۋۇش توققۇز بولدى.

ئۈزۈك تاۋۇشلارنىڭ پەيدا بولۇش ئۈسۈلى بويىچە تۈرلەرگە بۆلۈنۈشىنى كۆرسىتىش جەدۋىلى

پەيدا بولۇش ئۈسۈلى	جاراڭلىق تاۋۇشلار	جاراڭسىز تاۋۇشلار
پارتلىغۇچى تاۋۇشلار	ب د گ	پ ت ق ك
پارتلىغۇچى - سىيرىلاڭغۇ تاۋۇشلار	ج	چ
سىيرىلاڭغۇ تاۋۇشلار	ۋ ز ژ ي غ ھ	س ش خ ف
دىماغ تاۋۇشلىرى	م ن كڭ	
قوۋۇز تاۋۇشى	ل	
تىترىگۈچى تاۋۇش	ر	

تىل - يېزىق ۋە فونېتىكىغا ئائىت ئىقتىدار يېتىلدۈرۈش مەشىقلىرى

I تاللاش سوئاللىرى

تۆۋەندىكى ھەر بىر تارماق سوئالغا بېرىلگەن تۆت خىل جاۋابتىن پەقەت بىرسىلا سوئال تەلپىگە ئۇيغۇن. سوئال تەلپىگە ئۇيغۇن جاۋابنى تاللاڭ.

1. تىل ۋە يېزىق ھەققىدە تۆۋەندە ئېيتىلغانلاردىن توغرىسى: ()
A. تىل ئىنسانلارنىڭ ئەڭ مۇھىم ئالاقە قورالى بولغاچقا، جەمئىيەتكە بېقىنماي مۇستەقىل مەۋجۇت بولۇپ تۇرۇۋېرىدۇ

B. تىل ئىنسانلارنىڭ ئالاقىلىشىش قورالى بولغانلىقتىن، جەمئىيەتنىڭ راۋاجلىنىش ۋە تەرەققىي قىلىشى بىلەن ئالاقىسى يوق

C. ئىنسانلار ئۆزئارا ئالاقىلەشكەندە تىلدىن پايدىلىنىدۇ. لېكىن بىرەر مەسىلە ئۈستىدە تەپەككۈر قىلغاندا تىلغا تايانمايدۇ

D. تىل بىلەن يېزىق زىچ مۇناسىۋەتلىك بولۇپ، يېزىق تىلنى خاتىرىلەش ئۈچۈن خىزمەت قىلىدۇ. تىلنىڭ ئىپادىلەش كۈچىنى ئاشۇرىدۇ

2. ھازىرقى زامان ئۇيغۇر ئەدەبىي تىلى ۋە ئۇنىڭ دىئالېكت ھەم شېۋىلىرى ھەققىدە تۆۋەندە ئېيتىلغانلاردىن خاتاسى: ()

A. تىل — مىللەتنىڭ مۇھىم بەلگىسى، قېلىپلاشقان ئەدەبىي تىل — تىلنىڭ مۇكەممەللىكىنىڭ مۇھىم بەلگىسى

B. ئەدەبىي تىل دېگەن مەخسۇس ئەدەبىي ئەسەرلەردە قوللىنىلىدىغان تىل بولۇپ، باشقا ئەسەرلەردە قوللىنىلغان تىل ئەدەبىي تىل قاتارىغا كىرمەيدۇ

C. ئەدەبىي تىل دىئالېكتىنى، دىئالېكت شىۋىنى ئۆز ئىچىگە ئالىدۇ. شېۋە دىئالېكتنىڭ تارمىقى ياكى ۋارىيانتى

D. دىئالېكت بىلەن شېۋە گەرچە ئەدەبىي تىل قاتارىغا كىرمىسىمۇ، لېكىن ئەدەبىي تىلنىڭ تەرەققىياتى دىئالېكت بىلەن شېۋىدىن ئايرىلالمايدۇ

3. تاۋۇش، تىل تاۋۇشى، فونېما ۋە ۋارىيانت ھەققىدە تۆۋەندە ئېيتىلغانلاردىن توغرىسى: ()
A. تاۋۇش بىلەن تىل تاۋۇشى ئوخشاش بولۇپ، ھەر ئىككىلىسى تىلدا بەلگىلىك بىر مەنىنى ئىپادىلەيدۇ.

B. فونېما تىل تاۋۇشى دېگەنلىك بولۇپ، ئۇ تىلدا مەنە ئىپادىلەش ۋە مەنە ئۆزگەرتىش رولىغا ئىگە بولغان ئەڭ كىچىك تىل بىرلىكى.

C. ھازىرقى زامان ئۇيغۇر تىلىدا 32 تاۋۇش، 32 فونېما، 32 ھەرپ بار.

D. تىل ئىلىمىدە دېيىلىۋاتقان ۋارىيانت مەلۇم بىر فونېمىنىڭ باشقىچە بىر خىل شەكلى بولۇپ، تىلدا مەنە پەرقلىنىدۇ.

4. تاۋۇش ۋە فونېما توغرىسىدا تۆۋەندە ئېيتىلغانلاردىن خاتاسى: ()
A. «بىراق تىن قانداقتۇر بىر تاۋۇش ئاڭلاندى» دېگەن جۈملىدىكى ئاڭلانغان تاۋۇشنى تىل تاۋۇشى دەپ قاراشقا بولمايدۇ.

B. ئوقۇغۇچىلارنىڭ ئوقۇتقۇچىنىڭ يېتەكچىلىكىدە «ئا، ئە، ئې، ئى...» دەپ سوزۇق تاۋۇشلارنى ئوقۇۋاتقانلىقى ئاڭلاندى. بۇ جۈملىدىكى ئاڭلانغان تاۋۇش تىل تاۋۇشى ھېسابلىنىدۇ.

C. فونېتىكا تاۋۇش ھەققىدىكى ئىلىم، فونېما تىلدا مەنە ئىپادىلەش ۋە مەنە ئۆزگەرتىش رولىغا ئىگە

بولغان ئەڭ كىچىك فونىتىك بىرلىك. فونىتىكا ئەنە شۇ فونىتىك بىرلىكنى تەتقىق قىلىدۇ
D. «ئا، ئە، ئو، ئۇ، ب، پ، ر، ژ» تاۋۇشلىرىنىڭ ھەممىسى ئۇيغۇر تىلىدا مەنە بەرقلەندۈرىدىغان فونېما
ھېسابلىنىدۇ

5. ئۇيغۇر تىلىدىكى تاۋۇشلار ۋە تاۋۇشلارنىڭ تۈرلىرى ھەققىدە تۆۋەندە ئېيتىلغانلاردىن خاتاسى:
()

A. ئۇيغۇر تىلىدىكى تاۋۇشلارنى سوزۇق تاۋۇش، ئۈزۈك تاۋۇش دەپ تۈرگە ئايرىشتا شۇ تاۋۇشنى تەلەپپۇز
قىلغاندا ھاۋا ئېقىمىنىڭ تاۋۇش چىقىرىش ئەزالىرىنىڭ توسقۇنلۇقىغا ئۇچراش - ئۇچرىماسلىقى ئۆلچەم
قىلىنغان

B. ئۇيغۇر تىلىدا سوزۇق تاۋۇشلارنىڭ سانى ئاز بولسىمۇ، تىل ئورنى ۋە لەۋ ھالىتىگە ئاساسەن بەش
خىل تۈرگە بۆلۈنىدۇ

C. ئۇيغۇر تىلىدىكى ئۈزۈك تاۋۇشلارنى جاراڭلىق ئۈزۈك تاۋۇش ۋە جاراڭسىز ئۈزۈك تاۋۇش دەپ ئايرىشتا
بۇ تاۋۇشلارنىڭ تىل ئورنى ئۆلچەم قىلىنغان

D. ئۇيغۇر تىلىدىكى لەۋلەشكەن سوزۇق تاۋۇشلار بىلەن لەۋلەشمىگەن سوزۇق تاۋۇشلارنىڭ سانى
ئوخشاش بولۇپلا قالماستىن، بۇ تاۋۇشلارنى ئىپادىلەيدىغان ھەرپلەرنىڭ ئاساسىي گەۋدىسىمۇ ئاساسەن
ئوخشىشىپ كېتىدۇ

6. تاۋۇشلارنىڭ تۈرلىرى ھەققىدە تۆۋەندە ئېيتىلغانلاردىن توغرىسى:
()

A. «ئۈرۈمچى ئاپتونوم رايونىمىزنىڭ مەركىزى» دېگەن جۈملىدە جەمئىي 35 تاۋۇش بولۇپ، سوزۇق
تاۋۇشتىن 17سى، ئۈزۈك تاۋۇشتىن 18ى بار

B. يۇقىرىقى جۈملە تەركىبىدە لەۋلەشكەن سوزۇق تاۋۇشتىن بەشى بولۇپ، ئىككىسى تىل ئالدى
سوزۇق تاۋۇش، ئۈچى تىل ئارقا سوزۇق تاۋۇش.

C. «مەكتەپ بىلىم بۆلىمى، بىلىم ئەقىلىنىڭ چىرىغى» دېگەن ماقالىنىڭ تەركىبىدىكى سوزۇق
تاۋۇشلارنىڭ ھەممىسى لەۋلەشمىگەن سوزۇق تاۋۇشلار بولۇپ، ئارا سوزۇق تاۋۇشتىن 11ى بار

D. يۇقىرىقى جۈملە تەركىبىدىكى سۆزلەردە جاراڭلىق ئۈزۈك تاۋۇشتىن 12ى، جاراڭسىز ئۈزۈك
تاۋۇشتىن يەتتىسى بار

7. تۆۋەندىكى جۈملىلەر تەركىبىدىكى تاۋۇشلارنىڭ تۈرلىرى توغرىسىدا ئېيتىلغان قاراشلاردىن
توغرىسى:
()

A. «ھەرقانداق بىر چوڭ ئىش كىچىك ئىشلاردىن باشلىنىدۇ» دېگەن جۈملىدىكى سۆزلەر
تەركىبىدىكى سوزۇق تاۋۇشلارنىڭ ھەممىسى لەۋلەشمىگەن سوزۇق تاۋۇشلاردۇر

B. «پەيت باتۇرنى ۋۇجۇدقا كەلتۈرسە، باتۇر پەيتنى ۋۇجۇدقا كەلتۈرىدۇ» دېگەن جۈملىدىكى سۆزلەر
تەركىبىدە لەۋلەشكەن سوزۇق تاۋۇشتىن توققۇزى بار

C. «ئۆزۈڭنى ئەر چاغلىساڭ، ئۆزگىنى شىر چاغلا» دېگەن جۈملىدىكى سۆزلەر تەركىبىدە تىل ئالدى
سوزۇق تاۋۇشلاردىن بەشى، تىل ئارقا سوزۇق تاۋۇشتىن توققۇزى بار

D. يۇقىرىقى جۈملە تەركىبىدىكى بەش سۆز جاراڭسىز ئۈزۈك تاۋۇش بىلەن ئۈچ سۆز جاراڭلىق ئۈزۈك
تاۋۇش بىلەن باشلانغان

II بوش ئورۇنلارنى تولدۇرۇش سوئاللىرى

1. ھازىرقى زامان ئۇيغۇر ئەدەبىي تىلى () ۋە ()
دەپ ئىككىگە بۆلۈنىدۇ.

2. ھازىرقى زامان ئۇيغۇر تىلىدا () ()
ۋە () دىن ئىبارەت ئۈچ دىئالېكت بار.

3. ھەرقانداق بىر تىل ()، ()، ()، ()، ()، () ۋە () دىن ئىبارەت ئۈچ تەركىبىي قىسىمدىن تەركىب تاپىدۇ.
4. ئۇيغۇر تىلىدا () تاۋۇشلىرى () تاۋۇشلىرىنىڭ ۋارىيانتى ھېسابلىنىدۇ.
5. ئۇيغۇر تىلىدىكى لەۋلەشمىگەن سوزۇق تاۋۇشلار ()، لەۋلەشكەن سوزۇق تاۋۇشلار ()، تىل ئالدى سوزۇق تاۋۇشلار ()، تىل ئارقا سوزۇق تاۋۇشلار ()، تىل ئارا سوزۇق تاۋۇشلار () دىن ئىبارەت.
6. «ئوقۇغۇچىلار» دېگەن سۆز تەركىبىدىكى سوزۇق تاۋۇشلار ()، لەۋلەشكەن سوزۇق تاۋۇشلار ()، لەۋلەشمىگەن سوزۇق تاۋۇشلار () دىن ئىبارەت.
7. «ئۆلچەملەشتۈرۈش» دېگەن سۆز تەركىبىدە تىل ئالدى سوزۇق تاۋۇشلاردىن ()، لەۋلەشمىگەن سوزۇق تاۋۇشلاردىن ()، جاراڭلىق ئۈزۈك تاۋۇشلاردىن ()، جاراڭسىز ئۈزۈك تاۋۇشلاردىن () تاۋۇشلىرى بار.
8. «ياشلىق ئاجايىپ نەرسە، ئۇنى شامالغا سوۋۇتۇش جىنايەت» دېگەن جۈملە تەركىبىدىكى سۆزلەردە سوزۇق تاۋۇشتىن () بار، لەۋلەشكەن سوزۇق تاۋۇشتىن () بار. تىل ئالدى سوزۇق تاۋۇشتىن () بار. تىل ئارقا سوزۇق تاۋۇشتىن () بار.
9. «يامانلىق ئۇرۇقى چاچقان ئىكەنسىن، ياخشىلىق مېۋىسى ئالىمەن دېمە» دېگەن جۈملە تەركىبىدىكى سوزۇق تاۋۇشلار () قاتارلىقلار بولۇپ، بۇلارنىڭ ئىچىدىكى لەۋلەشكەن سوزۇق تاۋۇشلار ()، تىل ئالدى سوزۇق تاۋۇشلار ()، تىل ئارقا سوزۇق تاۋۇشلار () دىن ئىبارەت.
10. «ھەسەتخور ئۆلىدۇ. لېكىن ھەسەت ھېچقاچان ئۆلمەيدۇ» دېگەن جۈملىدىكى سۆزلەر تەركىبىدىكى تىل ئالدى سوزۇق تاۋۇشلار ()، تىل ئارقا سوزۇق تاۋۇشلار ()، لەۋلەشمىگەن سوزۇق تاۋۇشلار ()، جاراڭلىق ئۈزۈك تاۋۇشلار ()، جاراڭسىز ئۈزۈك تاۋۇشلار () دىن ئىبارەت.

III مەشىق ئىشلەش سوئاللىرى

1. تۆۋەندىكى سۆزلەرگە ئاساسەن ئاخىرىدىكى تەلەپلەرنى ئورۇنلاڭ:
قەشقەر، مەكتەپ، ئادەم، ئۈزۈم، يولۋاس، شەھەر، ئاشپەز، تۈزۈم، يېزا، بۈركۈت، گېزىت، ئائىلە، كىتاب، دېھقان، قۇياش، قورغان، يوللۇق
(1) لەۋلەشكەن سوزۇق تاۋۇشلاردىن تۈزۈلگەن سۆزلەر:
- (2) لەۋلەشمىگەن سوزۇق تاۋۇشلاردىن تۈزۈلگەن سۆزلەر:
- (3) تىل ئالدى سوزۇق تاۋۇشلاردىن تۈزۈلگەن سۆزلەر
- (4) تىل ئارقا سوزۇق تاۋۇشلاردىن تۈزۈلگەن سۆزلەر:

2. تۆۋەندىكى شېئىرنى ئوقۇپ، ھەر بىر سۆز تەركىبىدىكى سوزۇق تاۋۇشلارنىڭ قايسى جەھەتلەردىن ماسلاشقانلىقىنى تەھلىل قىلىڭ.

ئۈزۈلگەندە يىپى، مونچاق تۈكۈلەر،
ئېزىلگەندە يۈرەك چېكى سۆكۈلەر.
شۇڭا مەردلەر جان كېتىشتىن قايغۇرماس،
مەردلىكىگە قۇسۇر يەتسە ئۆكۈنەر.

§10. تاۋۇشلارنىڭ ماسلىشىشى

ئۇيغۇر تىلىدا سۆزلەر تەركىبىدىكى سوزۇق تاۋۇشلار تاۋۇش چىقىرىش ئورنى ۋە تاۋۇش چىقىرىش ئۇسۇلى جەھەتتىن، بولۇپمۇ سۆزلەرنىڭ ئاخىرىدىكى سوزۇق ۋە ئۈزۈك تاۋۇشلار بىلەن قوشۇمچىلار تەركىبىدىكى سوزۇق ۋە ئۈزۈك تاۋۇشلارنىڭ تاۋۇش چىقىرىش ئورنى، ھالىتى ۋە ئۇسۇلى جەھەتتىن ئۆز ئارا ماسلىشىپ كېلىشى تاۋۇشلارنىڭ ماسلىشىشى دېيىلىدۇ. مەسىلەن:

ئۈزۈم، ئۆرۈك، ئۆتۈك، قوغۇن، تۈزۈم، بوغۇم، يورۇق، يوللۇق، ئۇيغۇر، ئۈزۈك، ئوپۇر - توپۇر، تۇيۇق، تونۇش، تۆمۈر، تۇرمۇش، توشۇش، توقۇش، تۆمۈر، ئېتىز، توقۇنۇش، توي - تۆكۈن، تۇتقۇن، تىنىق، نۇرغۇن، تۇغۇت، تۈزلۈك، تۇيغۇ، ئۇيغۇن، تۆشۈك، گېزىت، تەكشۈرۈش، تۈپتۈز، تۈزلۈك قاتارلىق سۆزلەردىكى تاۋۇشلار لەۋ ھالىتى ۋە تىل ئورنى جەھەتتىن ئۆزئارا ماسلىشىپ كەلگەن؛ ئانا، مەكتەپ، ئادەم، سىنىپ، قەشقەر، پاختا، پارلاق، پاكىز، پالتا، پەلەك، يايغان، پايانداز، تارازا، تالقان، تايچاق، تايغان، تەبىئەت، تەبىقە، تەلۋە، تەخسە، تەرىپىيە، تەزكىرە، تەشتەك، تەقدىر، تەختىراۋان، تەييارتاپ، جاراڭ - جاراڭ قاتارلىق سۆزلەر تەركىبىدىكى سوزۇق تاۋۇشلار لەۋلەشمىگەن سوزۇق تاۋۇش بولۇش ئالاھىدىلىكى جەھەتتىن ماسلىشىپ كەلگەن؛ ئۈلگە، ئۆگەن، كۆرسەتمە، گۆدەك، گۆرۈكەش، گۆھەر، گۈلقەنت، گۈمبەز، لوڭگە، ھۆكۈمەت، ھۆججەت، ھۈجەيزە، ھۈنەر، يۈرەك، يۆتەل، يۆتكەش، بۆلەك، يۈكسەك، يۈگەن، ئۆچكە، ئۆردەك، ئۆستەڭ، تۈگمەن، تۈگمە، تۆرە، تۆشەك، تۆرەلمە، تۆھمەت، تۆۋەن، تۈركچە، تۈركمەن قاتارلىق سۆزلەرنىڭ تەركىبىدىكى سوزۇق تاۋۇشلار تىل ئالدى سوزۇق تاۋۇشلار بولۇپ، بۇلار تىل ئالدى سوزۇق تاۋۇش بولۇش جەھەتتىكى ئالاھىدىلىكى جەھەتتىن ماسلىشىپ كەلگەن؛ قۇلاق، تۇۋاق، گۇناھ، تاۋۇش، تارتۇق، ئورغاق، ئولجا، ئوردا، ئوغلاق، قولۋاق، قۇلدار، قۇلماق، قۇمچاق، كاككۇك، ماتور، مامۇق، ماغدۇر، ماۋزۇ قاتارلىق سۆزلەر تەركىبىدىكى سوزۇق تاۋۇشلار تىل ئارقا سوزۇق تاۋۇشلار بولۇپ، بۇ سۆزلەر تەركىبىدىكى سوزۇق تاۋۇشلار تىل ئارقا سوزۇق تاۋۇش بولۇش جەھەتتىن ئۆزئارا ماسلىشىپ كەلگەن.

تىلىمىزدىكى سوزۇق تاۋۇشلارنىڭ مۇنداق ماسلىشىشى تىلىمىزدىكى ھەممە سۆزلەرگە ماس كېلىۋەرمەيدۇ. تىلىمىزدىكى كۆپ ساندىكى سۆزلەر شۇنداق ماسلىشىپ كېلىدۇ. لېكىن تىلىمىزدىكى چەت ئەل تىلىدىن كىرگەن سۆزلەر، پەن - تېخنىكا ئاتالغۇلىرى ۋە يېڭىدىن ياسالغان بىر قىسىم سۆزلەردىكى سوزۇق تاۋۇشلار مۇنداق ماسلىشىپ كېتەلمەيدۇ. مەسىلەن:

بىئولوگىيە، فونېتىكا، لېكسىكولوگىيە، مورفولوگىيە، ئېكولوگىيە، ئېكسكۇرسيە، ئېكسپېدىتسىيە، ئىسكىرىپكا، ئىدىئولوگىيە، بىئوگرافىيە، گېئومېتىرىيە، گېئولوگىيە، ئۇنىۋېرسال، ئۇنىۋېرسال، ئەپسۇس، ئەپۇچان.

ئۇيغۇر تىلىدىكى تاۋۇشلارنىڭ مۇنداق ماسلىشىشى ئاساسەن تۈپ سۆزلەرگە قوشۇمچىلار ئۇلانغاندا تۈپ سۆزلەرنىڭ ئاخىرقى بوغۇمىدىكى سوزۇق تاۋۇش بىلەن قوشۇمچە تەركىبىدىكى سوزۇق تاۋۇشلارنىڭ ئۆزئارا ماسلىشىپ كېلىشىدە كۆرۈلىدۇ. مەسىلەن:

ئۈزۈم — ئۈزۈملۈك، ئۈزۈملەر، ئۈزۈمگە
قوغۇن — قوغۇنلۇق، قوغۇنلار، قوغۇنغا، قوغۇندا
تاۋۇش — تاۋۇشلۇق، تاۋۇشلار، تاۋۇشقا، تاۋۇشتا
يول — يوللۇق، يوللا، يوللار، يولدا، يولغا، يولۇم
باش — باشقۇر، باشقۇرۇش، باشقۇرماق، باشقۇرغان، باشقۇرماق
يۈز — يۈزلۈك، يۈزلە، يۈزۈم، يۈزۈمگە، يۈزۈمدە
يەر — يەرلەش، يەرلەشمەك، يەرلەرگە، يەردە، يېرىم،

قول — قوللۇق، قوللاش، قوللاپ، قولغا، قولۇم.

كۆز — كۆزلۈك، كۆزلە، كۆزلەر، كۆزدە، كۆزۈم، كۆزۈڭ دېگەنلەردەك.

ئۈزۈك تاۋۇشلارنىڭ ماسلىشىشى ئاساسەن ئۈزۈك تاۋۇشلار بىلەن ئاياغلاشقان سۆزلەرگە نىسبەتەن، ئۈزۈك تاۋۇش بىلەن باشلانغان ۋارىيانتلىق قوشۇمچىلارنىڭ جاراڭلىققا جاراڭلىق، جاراڭسىزغا جاراڭسىزى ماس ھالدا باغلىنىپ كېلىشىدە كۆرۈلىدۇ. مەسىلەن:

مەكتەپ + تىن، ئالىم + دىن، مەكتەپ + كە، ئالىم + غا، مەكتەپ + تە دېگەنلەردەك.

ئۇيغۇر تىلىدا سوزۇق ۋە ئۈزۈك تاۋۇشلار يۇقىرىدا دېيىلگەندەك ماسلىشىپ كېلىدىغان بولغاچقا، ئۇيغۇر تىلىدىكى تاۋۇشلارنىڭ ماسلىشىشىنى سوزۇق تاۋۇشلارنىڭ ماسلىشىشى ۋە ئۈزۈك تاۋۇشلارنىڭ ماسلىشىشى دەپ ئىككى تۈرگە بۆلىمىز. قوشۇمچىلارغا نىسبەتەن ئېيتقاندا، ۋارىيانتلىق قوشۇمچىلاردا تاۋۇشلارنىڭ ماسلىشىشى بولىدۇ. ۋارىيانتسىز قوشۇمچىلاردا بولمايدۇ. بۇ ماسلىشىش تۆۋەندىكى تۆت خىل قانۇنىيەت بويىچە بولىدۇ:

1. ۋارىيانتلىق قوشۇمچىلار سۆزلەرنىڭ ئاخىرقى بوغۇمىنىڭ ئوچۇق ۋە يېپىق بولۇشىنى ئاساس قىلىپ ئۆلىنىدۇ.

2. سۆزلەرنىڭ ئاخىرقى بوغۇمىدىكى سوزۇق تاۋۇشنىڭ تىل ئورنىنى ئاساس قىلىپ ئۆلىنىدۇ.

3. سۆزلەرنىڭ ئاخىرىدىكى سوزۇق تاۋۇشنىڭ لەۋ ھالىتىنى ئاساس قىلىپ ئۆلىنىدۇ.

4. سۆزلەرنىڭ ئاخىرىدىكى ئۈزۈك تاۋۇشنىڭ جاراڭلىق ۋە جاراڭسىز بولۇشىنى ئاساس قىلىپ ئۆلىنىدۇ.

§11. سوزۇق تاۋۇشلارنىڭ ماسلىشىشى

ئۇيغۇر تىلىدا تۈپ سۆز تەركىبىدىكى سوزۇق تاۋۇشلار ئۆزىگە ئۆلىنىدىغان قوشۇمچە تەركىبىدىكى سوزۇق تاۋۇشلارغا تەسىر كۆرسىتىپ، تىل ئورنى ياكى لەۋ ھالىتى جەھەتتىن ئۆزى بىلەن، بولۇپمۇ سۆزنىڭ ئاخىرقى بوغۇمىدىكى سوزۇق تاۋۇش بىلەن ئاساسەن بىرلىككە كەلتۈرىدۇ.

ئۇيغۇر تىلىدىكى تۈپ سۆز تەركىبىدىكى سوزۇق تاۋۇشنىڭ، شۇنداقلا سۆزنىڭ ئاخىرقى بوغۇمىدىكى سوزۇق تاۋۇش بىلەن قوشۇمچە تەركىبىدىكى سوزۇق تاۋۇشلارنىڭ تىل ئورنى ياكى لەۋ ھالىتى جەھەتتىن ئۆزئارا ماسلىشىپ كېلىشى سوزۇق تاۋۇشلارنىڭ ماسلىشىشى دېيىلىدۇ.

سوزۇق تاۋۇشلار تىل ئورنى ۋە لەۋ ھالىتى جەھەتتىن بىر قانچە تۈرگە بۆلۈنگەنلىكى ئۈچۈن، سوزۇق تاۋۇشلارنىڭ ماسلىشىشىمۇ تىل ئورنى جەھەتتىن ماسلىشىش ۋە لەۋ ھالىتى جەھەتتىن ماسلىشىش دەپ ئىككى تۈرلۈك بولىدۇ.

1. سوزۇق تاۋۇشلارنىڭ تىل ئورنى جەھەتتىكى ماسلىشىشى

تۈپ سۆزلەردىكى، شۇنىڭدەك تۈپ سۆزلەرنىڭ ئاخىرقى بوغۇمىدىكى سوزۇق تاۋۇشلار بىلەن تۈپ سۆزلەرگە ئۆلىنىدىغان قوشۇمچىلار تەركىبىدىكى سوزۇق تاۋۇشلارنىڭ تىل ئورنى جەھەتتىن ئۆزئارا ماسلىشىپ كېلىشى سوزۇق تاۋۇشلارنىڭ تىل ئورنى جەھەتتىكى ماسلىشىشى دەپ ئاتىلىدۇ.

سۆزلەرگە قوشۇمچە ئۇلانغاندا، تۈپ سۆزلەر ۋە تۈپ سۆزلەرنىڭ ئاخىرقى بوغۇمىدىكى سوزۇق تاۋۇشلار بىلەن قوشۇمچە تەركىبىدىكى سوزۇق تاۋۇشلارنىڭ تىل ئورنى جەھەتتىن ماسلىشىشى تۆۋەندىكىدەك بولىدۇ:

1) تىل ئالدى سوزۇق تاۋۇشلار بىلەن تۈزۈلگەن بىر ياكى كۆپ بوغۇملۇق ياكى ئاخىرقى بوغۇمى تىل ئالدى سوزۇق تاۋۇشلار بىلەن تۈزۈلگەن كۆپ بوغۇملۇق سۆزلەرگە تىل ئالدى سوزۇق تاۋۇشلار بىلەن تۈزۈلگەن قوشۇمچىلار ئۆلىنىدۇ. مەسىلەن:

ئەجەب - ئەجەبلەن، ئەجەبلەنمەك، ئەجەبلەنگەن
 ئەركە - ئەركىلە، ئەركىلەتمەك، ئەركىلەتكەن، ئەركىلەتكەندە
 ئەكەل - ئەكەلمەك، ئەكەلگەن، ئەكەلسە، ئەكەلگۈز
 يەر - يەرلەش، يەرلەشمەك، يەرلەشكەن، يەرلەشتۈرمەك
 يۈز - يۈزلۈك، يۈزلەش، يۈزۈم، يۈزۈمگە، يۈزلەشمەك
 ئىدارە - ئىدارىگە، ئىدارىدە، ئىدارىلەر، ئىدارىلەرگە
 قائىدە - قائىدىگە، قائىدىدە، قائىدىلەر، مەسئۇلىيەت - مەسئۇلىيەتكە، مەسئۇلىيەتتە
 كۆز - كۆزلۈك، كۆزگە، كۆزدە، كۆزلە، كۆزلىگەن، كۆزلىگەندە...

2) تىل ئارقا سوزۇق تاۋۇشلار بىلەن تۈزۈلگەن بىر ياكى كۆپ بوغۇملۇق ياكى ئاخىرقى بوغۇمى تىل ئارقا سوزۇق تاۋۇشلار بىلەن تۈزۈلگەن كۆپ بوغۇملۇق سۆزلەرگە تىل ئارقا سوزۇق تاۋۇشلار بىلەن تۈزۈلگەن قوشۇمچىلار ئۇلىنىدۇ. مەسىلەن :

قول - قوللا، قوللۇق، قولۇم، قولۇڭ، قولۇمغا
 باش - باشقۇر، باشقۇرۇش، باشقۇرۇشقا، باشقۇرسا
 تۈز - تۈزلۈك، تۈزلاش، تۈزلاشقا، تۈزۈم
 تاۋۇش - تاۋۇشلۇق، تاۋۇشقا، تاۋۇشتا، تاۋۇشلار
 قوغۇن - قوغۇنلۇق، قوغۇنلار، قوغۇنغا، قوغۇنۇم
 تارتۇق - تارتۇقلا، تارتۇقلىماق، تارتۇقلىغان
 كاستۇم - كاستۇملۇق، كاستىيۇملار، كاستۇمغا
 ماۋزۇ - ماۋزۇلۇق، ماۋزۇلار، ماۋزۇدا، ماۋزۇغا
 ماغدۇر - ماغدۇرلۇق، ماغدۇرۇم، ماغدۇرۇمغا
 ئوتۇن - ئوتۇنلۇق، ئوتۇنلار، ئوتۇنغا، ئوتۇنۇم
 ماشىنا - ماشىنىلار، ماشىنىغا، ماشىنىلارغا، ماشىنىدا
 قۇراشتۇر - قۇراشتۇرۇش، قۇراشتۇرۇشقا، قۇراشتۇرۇشتا

3) ئاخىرقى بوغۇم «ئى» سوزۇق تاۋۇشى بىلەن تۈزۈلگەن كۆپ بوغۇملۇق سۆزلەردە «ئى» بىلەن تۈزۈلگەن بوغۇمنىڭ ئالدىدىكى بوغۇمدا تىل ئالدى سوزۇق تاۋۇش بولسا، تىل ئالدى سوزۇق تاۋۇشلۇق قوشۇمچە، تىل كەينى سوزۇق تاۋۇشلۇق قوشۇمچە ئۇلىنىدۇ. مەسىلەن:

ئۈرۈمچى - ئۈرۈمچىگە، ئۈرۈمچىدە، ئۈرۈمچىلىكلەر، ئۈرۈمچىلىكلەرگە
 ئەمەلىي - ئەمەلىيلەشتۈر، ئەمەلىيلەشتۈرمەك، ئەمەلىيلەشتۈرگەن، ئەمەلىيلەشتۈرگەندە
 تۆمۈرچى - تۆمۈرچىگە، تۆمۈرچىدە، تۆمۈرچىلەر، تۆمۈرچىلەرگە، تۆمۈرچىلەردە
 زەئىپ - زەئىپلەشمەك، زەئىپلەشكەن، زەئىپلەشمەك، زەئىپلەشكەنلەر
 زەنجىر - زەنجىرلە، زەنجىرلىمەك، زەنجىرلىگەن، زەنجىرلىگەندە
 ئوقۇغۇچى - ئوقۇغۇچىغا، ئوقۇغۇچىدا، ئوقۇغۇچىلار، ئوقۇغۇچىلارغا، ئوقۇغۇچىلاردا
 تولدۇرغۇچى - تولدۇرغۇچىلار، تولدۇرغۇچىغا، تولدۇرغۇچىلارغا، تولدۇرغۇچىلاردا
 ئەسكەرتىش:

ئاخىرقى بوغۇمى «ئى» بىلەن ئاياغلاشقان كۆپ بوغۇملۇق سۆزلەردە «ئى» بىلەن تۈزۈلگەن بوغۇمنىڭ ئالدىدىكى بوغۇمدا يەنە «ئى» سوزۇق تاۋۇشى بولسا، ئۇ بوغۇمنىڭمۇ ئالدىغا قاراش كېرەك. مەسىلەن:

كومىتېت - كومىتېتقا، كومىتېتلار، كومىتېتلارغا، كومىتېتلاردا
 تۈرپىچىلىك - تۈرپىچىلىككە، تۈرپىچىلىكتە
 كۈلپىكتىپ - كۈلپىكتىپقا، كۈلپىكتىپلاش، كۈلپىكتىپلار، كۈلپىكتىپلاردا
 كۈلكىسى - كۈلكىسىگە، كۈلكىسىدە، كۈلكىسىدىن

4) ئارا سوغۇق تاۋۇش «ئى، ئى» لار بىلەنلا تۈزۈلگەن بىر ياكى كۆپ بوغۇملۇق سۆزلەرنىڭ تەركىبىدە «ك، گ» تاۋۇشلىرى بولسا، تىل ئالدى سوزۇق تاۋۇشلۇق قوشۇمچە ئۇلىنىدۇ. «ك، گ» تاۋۇشلىرى بولمىسا، تىل ئارقا سوزۇق تاۋۇشلۇق قوشۇمچىلار ئۇلىنىدۇ. مەسىلەن:

كىر - كىرمەك، كىرگەن، كىرسە، كىرگەنلەر، كىرگەنلەرگە
تىك - تىككەن، تىكمەك، تىكتۈر، تىكلە، تىكلىمەك، تىكلىگەن
تىل - تىللا، تىللاش، تىللاشماق، تىللاشقان، تىللاشقاندا
قىش - قىشلا، قىشلىماق، قىشلىغان، قىشلىسا، قىشلىغاندا
سېنىپ - سېنىپقا، سېنىپتا، سېنىپلار، سېنىپلارغا، سېنىپلاردا
زىغىر - زىغىردا، زىغىرغا، زىغىرلا، زىغىرلاپ، زىغىرلاش
ئېرىق - ئېرىقتا، ئېرىققا، ئېرىقلار، ئېرىقلارغا، ئېرىقلاردا
بېيىت - بېيىتماق، بېيىتقان، بېيىتقاندا، بېيىتقانلار، بېيىتقانلارغا
گېزىت - گېزىتكە، گېزىتلەر، گېزىتلەرگە، گېزىتلەردە
كىگىز - كىگىزگە، كىگىزدە، ئىشكە، ئىشكەتە، ئىشكەلەر، ئىشكەلەرگە
يىلىك - يىلىككە، يىلىكتە، يىلىكلەر، يىلىكلەرگە، يىلىكلەردە
يىگىت - يىگىتكە، يىگىتلەرگە، يىگىتلەر، يىگىتتە، يىگىتلەردە
پىكىر - پىكىرلەش، پىكىرلەشمەك، پىكىرلەشكەن، پىكىرلەشكەندە
تىرىك - تىرىككە، تىرىكتە، تىرىكلەر، تىرىكلەرگە، تىرىكلەردە
ئەسكەرتىش:

بىر قىسىم سۆزلەر بۇ قائىدىگە بېقىنمايدۇ. بۇنداق سۆزلەرگە ئادەتلىنىپ كېلىنىشى بويىچە ئۇلىنىدۇ. مەسىلەن:

بىر (سان) — بىرلەپ، بىرلەمچى، بىرگە، بىرلەش، بىرلەر (خانمىسى)
بىز (ئالماش) — بىزگە، بىزدە، بىزلەر، بىزلەرگە، بىزلەردە
سىز (ئالماش) — سىزلەر، سىزلەپ، سىزلەش، سىزلەشمەك، سىزدە، سىزگە
ئىش (ئىسىم) — ئىشلە، ئىشلىگەن، ئىشلىمەك، ئىشلەش، ئىشلىگەندە
ئىل (ئىسىم) — ئىلمەك، ئىلگەك، ئىلمەكلەر، ئىلمەككە، ئىلمەكتە
ئىل (پېئىل) — ئىلغان، ئىلسا، ئىلغۇ، ئىلماق، ئىلغاندا
ئىز (پېئىل) — ئىزدە، ئىزدەمەك، ئىزدىگەن، ئىزدىگەندە
ئىز (ئىسىم) — ئىزلار، ئىزلارغا، ئىزلاردا، ئىزلا، ئىزلاپ، ئىزلىغاندا
گىرىم - گىرىمخانا، گىرىمخانغا، گىرىمخانىدا، گىرىمخانلار
گىچ - گىچماچ، گىچىلداش، گىچىلدىغان، گىچىلدىماق، گىچىلدىغاندا
جىددىي - جىددىيەلەش، جىددىيەلەشمەك، جىددىيەلەشكەن، جىددىيەلەشكەندە
ئىلىم - ئىلىمگە، ئىلىمدە، ئىلىملىكلەر، ئىلىملىكلەرگە، ئىلىملىكلەردە
گىپىس - گىپىسقا، گىپىستا، گىپىسلاش، گىپىسلاپ، گىپىسلىغان
تېكىست — تېكىستتە، تېكىستلەر، تېكىستلەرگە، تېكىستلەردە

5) «ئا، ئە» تاۋۇشلىرى بىلەن تۈزۈلگەن بىر بوغۇملۇق ياكى ئاخىرقى بوغۇمى «ئا، ئە» تاۋۇشلىرى بىلەن ئاياغلاشقان كۆپ بوغۇملۇق سۆزلەرگە قوشۇمچىلار قوشۇلۇپ، شۇ سۆزلەرنىڭ تەركىبىدىكى «ئا، ئە» تاۋۇشلىرى «ئى، ئى» ياكى «ئى» غا ئاجىزلاشقاندىن كېيىن يەنە قوشۇمچە قوشۇشقا توغرا كەلسە، ئەسلىدىكى سۆز تەركىبىدىكى ئاجىزلاشقان سوزۇق تاۋۇش ئاساس قىلىنىدۇ. مەسىلەن:

باش - بېشىم، بېشىمغا، بېشىمدا، بېشىڭ، بېشىڭغا، بېشىڭدا

ياش - يېشىم، يېشىمغا، يېشىمدا، يېشىڭ، يېشىڭغا، يېشىڭدا
 بار - بېرىش، بېرىشماق، بېرىشقان، بېرىشقا، بېرىشقاندا
 يار- يېزىش، يېزىشقا، يېزىشماق، يېزىشقان، يېزىشقاندا
 يەر - يېرىم، يېرىڭ، يېرىگە، يېرىدە، يېرىمگە، يېرىمدە
 بەل - بېلىم، بېلىمگە، بېلىمدە، بېلىڭگە، بېلىدە
 ماشىنا - ماشىنىغا، ماشىنىدا، ماشىنىلار، ماشىنىلارغا، ماشىنىلاردا
 ئائىلە - ئائىلىگە، ئائىلىدە، ئائىلىلەر، ئائىلىلەرگە
 پارتىيە - پارتىيىگە، پارتىيىدە، پارتىيىلەر، پارتىيىلەرگە
 6) ئاخىرقى بوغۇمىدا «ئە» سوزۇق تاۋۇشى كەلگەن ئىككى ياكى ئۈنۈڭدىن كۆپ بوغۇملۇق بەزى
 سۆزلەرگە ئالدىنقى بوغۇمنىڭ قانداق سوزۇق تاۋۇشتىن تۈزۈلۈشىدىن قەتئىينەزەر، ئاخىرقى بوغۇمىدىكى
 «ئە» سوزۇق تاۋۇشى ئىناۋەتكە ئېلىنىپ، تىل ئالدى سوزۇق تاۋۇشلۇق قوشۇمچە قوشۇلىدۇ. مەسىلەن:
 راھەت - راھەتلەن، راھەتلەنمەك، راھەتلەنگەن، راھەتلەنسە
 مۇتلەق - مۇتلەقلەشتۈرۈش، مۇتلەقلەشتۈرۈش، مۇتلەقلەشتۈرمەك
 تاقەت - تەقەتلەن، تاقەتلەنمەك، تاقەتلەنگەن، تاقەتلەنسە
 ئامەت - ئامەتلەر، ئامەتكە، ئامەتلەرگە، ئامەتلەردە، ئامەتلىرىڭگە
 ئاپەت - ئاپەتكە، ئاپەتتە، ئاپەتلەر، ئاپەتلەرگە، ئاپەتلەردە
 نازارەت - نازارەتكە، نازارەتتە، نازارەتلەر، نازارەتلەرگە، نازارەتلەردە
 مۇئامىلە - مۇئامىلىگە، مۇئامىلىدە، مۇئامىلىلەر، مۇئامىلىلەرگە
 قەبىلە - قەبىلىگە، قەبىلىدە، قەبىلىلەرگە، قەبىلىلەردە
 ئېكسكۇرسىيە - ئېكسكۇرسىيىگە، ئېكسكۇرسىيىدە، ئېكسكۇرسىيىچى، ئېكسكۇرسىيىچىلەر
 7) ئىسىملارنىڭ كىچىكلىتىش قوشۇمچىسى «چە»، تۇرغۇن (مۇستەقىل) سۆزلەردىن رەۋىش
 ياسىغۇچى قوشۇمچە «چە» قوشۇلغان سۆزلەر ۋە «چە» بوغۇمى بىلەن ئاخىرلاشقان تۈپ سۆزلەرگە باشقا
 تۈرلىگۈچى قوشۇمچىلار قوشۇلغاندا، «چە» بوغۇمىنىڭ ئالدىدىكى بوغۇمدا تىل ئالدى سوزۇق تاۋۇش
 بولسا، تىل ئالدى سوزۇق تاۋۇشلۇق قوشۇمچە، تىل ئارقا سوزۇق تاۋۇش بولسا، تىل ئارقا سوزۇق
 تاۋۇشلۇق قوشۇمچە قوشۇلىدۇ. مەسىلەن:
 نەيچە - نەيچىگە، نەيچىدە، نەيچىلەر، نەيچىلەرگە، نەيچىلەردە
 قەلەمچە - قەلەمچىلە، قەلەمچىلەش، قەلەمچىلەمەك، قەلەمچىلىگەن
 كۆپۈكچە - كۆپۈكچىلەپ، كۆپۈكچىلەر، كۆپۈكچىلەرگە، كۆپۈكچىلەردە
 باغچە - باغچىغا، باغچىدا، باغچىلار، باغچىلاردا، باغچىلارغا، باغچىلاشتۇرۇش
 ئايالچە - ئايالچىلاپ، ئايالچىغا، ئايالچىدا
 ئېغىزچە - ئېغىزچىلاپ، ئېغىزچىغا، ئېغىزچىدا
 قوشۇمچە - قوشۇمچىغا، قوشۇمچىدا، قوشۇمچىلار، قوشۇمچىلارغا، قوشۇمچىلاردا
 شۇنىڭغا ئالاھىدە دىققەت قىلىش كېرەككى، ئۇيغۇر تىلىدا سوزۇق تاۋۇشلارنىڭ تىل ئورنى جەھەتتىكى
 ئاھاڭداشلىقى نىسبەتەن كۈچلۈك بولۇپ، ئاساسىي ئورۇندا تۇرىدۇ.

2. سوزۇق تاۋۇشلارنىڭ لەۋ ھالىتى جەھەتتىن ماسلىشىشى

سۆزلەرنىڭ ئاخىرقى بوغۇمىدىكى سوزۇق تاۋۇشلارنىڭ لەۋلەشكەن ياكى لەۋلەشمىگەن بولۇش
 ئالاھىدىلىكىگە ئاساسەن قوشۇمچىلارنىڭ شۇنىڭغا ماس كېلىدىغان شەكىلنىڭ ئۆلىنىشى سوزۇق
 تاۋۇشلارنىڭ لەۋ ھالىتى جەھەتتىن ماسلىشىشى ياكى ئاھاڭداشلىقى دېيىلىدۇ.
 قوشۇمچىلارنىڭ سۆزلەرگە سوزۇق تاۋۇشلارنىڭ لەۋ ھالىتى جەھەتتىكى ئاھاڭداشلىقى بويىچە

ئۆلىنىشى تۆۋەندىكى قائىدە بويىچە بولىدۇ:

1) لەۋلەشكەن سوزۇق تاۋۇشلار بىلەن تۈزۈلگەن بىر بوغۇملۇق سۆزلەرگە ۋە ئاخىرقى بوغۇمى لەۋلەشكەن سوزۇق تاۋۇش بىلەن تۈزۈلگەن كۆپ بوغۇملۇق سۆزلەرگە قوشۇمچىلارنىڭ لەۋلەشكەن سوزۇق تاۋۇشلۇق تۈرى ئۆلىنىدۇ. مەسىلەن :

قول - قولۇم، قولۇڭ، قوللۇق

سۆز - سۆزۈم، سۆزۈڭ، سۆزلۈك

يۈز - يۈزۈم، يۈزۈڭ، يۈزلۈك

كۆر - كۆرۈش، كۆرۈشۈش، كۆرۈشتۈر

ئۈر - ئۈرۈش، ئۈرۈشۈش، ئۈرۈشتۈرۈش

ئۈزۈم - ئۈزۈملۈك، ئۈزۈملۈكۈم، ئۈزۈملۈكۈڭ

ئۆرۈك - ئۆرۈكۈم، ئۆرۈكۈڭ، ئۆرۈكلۈك

ئۆكۈز - ئۆكۈزۈم، ئۆكۈزۈڭ، ئۆكۈزلۈك

2) لەۋلەشمىگەن سوزۇق تاۋۇشلار بىلەن تۈزۈلگەن بىر بوغۇملۇق ۋە ئاخىرقى بوغۇمى لەۋلەشمىگەن سوزۇق تاۋۇشلار بىلەن تۈزۈلگەن كۆپ بوغۇملۇق سۆزلەرگە قوشۇمچىلارنىڭ لەۋلەشمىگەن سوزۇق تاۋۇشلۇق تۈرى ئۆلىنىدۇ. مەسىلەن:

ئال - ئالماق، ئېلىش، ئالغان، ئالسا، ئالغاندا

ياش - ياشا، ياشىغان، ياشماق، ياشسا، ياشغاندا

باش - باشلا، باشلىماق، باشلىغان، باشلىسا، باشلىغاندا

ياش - يېشىم، يېشىڭ، يېشىمغا، يېشىڭغا

يەر - يەرلەش، يەرلەشمەك، يەرلەشكەن، يەرلەشكەندە

يەر - يېرىم، يېرىڭ، يېرىمىز، يېرىمىزگە، يېرىمىزدە

بەل - بېلىم، بېلىمگە، بېلىمدە، بېلىڭگە، بېلىڭدە

ئىش - ئىشلە، ئىشلىمەك، ئىشلىگەن، ئىشلىسە، ئىشلىگەندە

قىش - قىشلا، قىشلىغان، قىشلىماق، قىشلىسا، قىشلىغاندا

تېز - تېزلەت، تېزلەتمەك، تېزلەتكەن، تېزلەتسە، تېزلەتكەندە

ئېرىق - ئېرىققا، ئېرىقتا، ئېرىقلار، ئېرىقلارغا، ئېرىقلاردا

گېزىت - گېزىتكە، گېزىتتە، گېزىتلەر، گېزىتلەرگە

سېنىپ - سېنىپقا، سېنىپتا، سېنىپلار، سېنىپلارغا، سېنىپلاردا

ئۆگەن - ئۆگىنىش، ئۆگەنمەك، ئۆگەنگەن، ئۆگەنسە، ئۆگەنگەندە

كۆرسەت - كۆرسەتكەن، كۆرسەتمەك، كۆرسىتىش، كۆرسەتكەندە

گۈللەن - گۈللىنىش، گۈللەنگەن، گۈللەنمەك، گۈللەنسە، گۈللەنگەندە

كۆنۈكمە - كۆنۈكمىگە، كۆنۈكمىدە، كۆنۈكمىلەر، كۆنۈكمىلەرگە

ئۇزات - ئۇزىتىش، ئۇزاتماق، ئۇزاتقان، ئۇزاتسا، ئۇزاتقاندا

§12. ئۈزۈك تاۋۇشلارنىڭ ماسلىشىشى

سۆزلەرنىڭ ئاخىرىدىكى ئۈزۈك تاۋۇشنىڭ جاراڭلىق ياكى جاراڭسىز بولۇشىغا قاراپ قوشۇمچىلارنىڭ شۇنىڭغا ماس شەكىلنىڭ ئۆلىنىپ كېلىشى ئۈزۈك تاۋۇشلارنىڭ ماسلىشىشى دېيىلىدۇ. سۆزلەرگە قوشۇمچە قوشۇلغاندا، ئۈزۈك تاۋۇشلار تۆۋەندىكىدەك ماسلىشىپ كېلىدۇ.

1. «ب، د» دىن باشقا بارلىق جارائىلىق ئۈزۈك تاۋۇشلار بىلەن ئاياغلاشقان سۆزلەرگە قوشۇمچىلارنىڭ جارائىلىق ئۈزۈك تاۋۇش بىلەن باشلانغان تۈرى ئۆلىنىدۇ. مەسىلەن :

باغ - باغۋەن، باغدا، باغدىن، باغلارنىڭ
يول - يوللۇق، يوللا، يوللاش، يولدا، يولغا
يەر - يەرلەش، يەرلىك، يەردە، يەردىن
كىر - كىرمەك، كىرگەن، كىرگەنلەر، كىرگەنلەرگە
مىخ - مىخلا، مىخلاش، مىخلىغان، مىخلىغاندا
ئېتىز - ئېتىزغا، ئېتىزدا، ئېتىزدىن، ئېتىزلاردىن

2. بەزى سۆزلەرنىڭ ئاخىرىدىكى «ب، د» تاۋۇشلىرى جانلىق تىلدا «پ، ت» تەلەپپۇز قىلىنىدۇ. لېكىن يېزىقتا يەنىلا «ب، د» يېزىلىدۇ. بۇ خىل سۆزلەرگە قوشۇمچە ئۇلاشتا تەلەپپۇزغا ئاساسەن جۈپلۈك تۈرى بولغان قوشۇمچىلاردىن جارائىسىز ئۈزۈك تاۋۇش بىلەن باشلىنىدىغان قوشۇمچىلار ئۆلىنىدۇ. مەسىلەن :

كىتاب — كىتابقا، كىتابتا، كىتابتىن
غەرب — غەربكە، غەربتە، غەربتىن
ھېساب — ھېسابقا، ھېسابتا، ھېسابتىن
ئازاب — ئازابقا، ئازابتا، ئازابتىن
ئىقتىساد — ئىقتىسادقا، ئىقتىسادتا، ئىقتىسادتىن
تەنقىد — تەنقىدكە، تەنقىدتە، تەنقىدىتىن
ئەۋلاد — ئەۋلادقا، ئەۋلادتا، ئەۋلادتىن
ئېتىقاد — ئېتىقادقا، ئېتىقادتا، ئېتىقادتىن

3. «غ، گ» جارائىلىق ئۈزۈك تاۋۇشلىرى بىلەن ئاياغلاشقان سۆزلەرگە يەنە «غ، گ» بىلەن باشلانغان قوشۇمچىلارنى قوشۇپ تەلەپپۇز قىلىش قىيىن بولغانلىقى ئۈچۈن «ق، ك» جارائىسىز ئۈزۈك تاۋۇشلىرى بىلەن باشلانغان قوشۇمچىلار ئۆلىنىدۇ. مەسىلەن :

تاغ — تاغقا (تاغقا ئەمەس)
تۇغ — تۇغقان (تۇققان ئەمەس)
تىغ — تىغقا (تىققا ئەمەس)
ئايغ — ئايغقا (ئايققا ئەمەس)
ساغ — ساغقان (ساققان ئەمەس)
تەگ — تەگكەن (تەككەن ئەمەس)
تۈگ — تۈگكەن (تۈككەن ئەمەس)
باغ — باغقا (باققا ئەمەس)
ياغ — ياغقان (ياققان ئەمەس)
يىغ — يىغقان (يىققان ئەمەس)
ئاغ — ئاغقان (ئاققان ئەمەس)
ئەگ — ئەگكەن (ئەككەن ئەمەس)
بەگ — بەگكە (بەككە ئەمەس)
چىغ — چىغقا (چىققان ئەمەس)

4. جارائىسىز ئۈزۈك تاۋۇشلار بىلەن ئاياغلاشقان سۆزلەرگە قوشۇمچىلارنىڭ جارائىسىز ئۈزۈك تاۋۇشلار بىلەن باشلانغان تۈرى ئۆلىنىدۇ. مەسىلەن :

ئىش - ئىشچان، ئىشچى، ئىشقا، ئىشتا، ئىشتىن
باش - باشچى، باشقۇر، باشتا، باشقا، باشتىن
ئات - ئاتقا، ئاتتا، ئاتتىن، ئاتتۇر، ئاتقۇز
ئاچ - ئاچقان، ئاچتۇر، ئاچقۇچ، ئاچقۇچقا
ئاش - ئاشپەز، ئاشقا، ئاشتا، ئاشتىن
دەرس - دەرسكە، دەرسىتە، دەرسىتىن
تارىخ - تارىخقا، تارىختا، تارىختىن
يۈرەك - يۈرەككە، يۈرەكتە، يۈرەكتىن

مەكتەپ - مەكتەپكە، مەكتەپتە، مەكتەپتىن
 سائەت - سائەتكە، سائەتتە، سائەتتىن
 شىركەت - شىركەتكە، شىركەتتە، شىركەتتىن
 قەۋەت - قەۋەتكە، قەۋەتتە، قەۋەتتىن
 مەملىكەت - مەملىكەتكە، مەملىكەتتە، مەملىكەتتىن
 تۇپراق - تۇپراققا، تۇپراقتا، تۇپراقتىن
 قورساق - قورساققا، قورساقتا، قورساقتىن

ئۇيغۇر تىلىدا تاۋۇشلار يۇقىرىدا سۆزلىگەندەك ماسلىشىشچانلىق خۇسۇسىيىتىگە ئىگە بولغانلىقى ئۈچۈن، بىر خىل مەنە ئىپادىلەيدىغان قوشۇمچىلار كۆپىنچە بىر قانچە يۈرۈش (ۋارىيانتلىق) بولىدۇ. مەسىلەن:

«قى، ئىق، ئاق، ۇق، ۈك، غاق، قاق» قوشۇمچىلىرى پېئىللاردىن ئىسىم ياكى سۈپەتلەرنى ياسايدىغان قوشۇمچىلار بولۇپ، «قى، ئىق» تىل ئارقا سوزۇق تاۋۇشلاردىن تۈزۈلگەن سۆزلەرنىڭ ئوچۇق ياكى يېپىق بوغۇم ئىكەنلىكىنى ئاساس قىلىپ ئۇلىنىدۇ. مەسىلەن:

سانا + ق = ساناق، تاقا + ق = تاقاق، باغلا + ق = باغلاق، بوردا + ق = بورداق، ياز + ق = يېزىق، ئاچ + ق = ئېچىق

«اق، ۇق، ۈك» قوشۇمچىلىرى تىل ئارقا سوزۇق تاۋۇشلاردىن تۈزۈلگەن يېپىق بوغۇملۇق سۆزلەرنىڭ لەۋ ھالىتىنى ئاساس قىلىپ ئۇلىنىدۇ. مەسىلەن:

سان + اق = ساناق، باش + اق = باشاق، ئات + اق = ئاتاق، ساپ + اق = ساپاق، سۈن + ۇق = سۈنۈق، تۈز + ۇق = تۈزۈق، بۈز + ۇق = بۈزۈق، تۈز + ۈك = تۈزۈك

«غاق، قاق» قوشۇمچىلىرى ئاخىرىدىكى ئۈزۈك تاۋۇشلارنىڭ جاراڭلىق ياكى جاراڭسىز بولۇشىنى ئاساس قىلىپ ئۇلىنىدۇ:

تان + غاق = تانغاق، بار + غاق = بارغاق، يان + غاق = يانغاق، تۈت + قاق = تۇتقاق
 باس + قاق = باسقاق (بېگى)، تېيىل + غاق = تېيىلغاق، يېپىش + قاق = يېپىشققاق

ئىسىملارنىڭ كېلىش قوشۇمچىلىرىدىن بېرىش كېلىشىنىڭ قوشۇمچىسى «- غا، - قا، - گە، - كە»، ئورۇن كېلىشىنىڭ قوشۇمچىسى «- دا، - تا، - دە، - تە» بولۇپ، بۇ قوشۇمچىلارنىڭ ھەرىرى تۆتتىن. گەرچە ئۇيغۇر تىلىدا تاۋۇشلارنىڭ ماسلىشىشچانلىق خۇسۇسىيىتى بولۇش سەۋەبلىك سۆزلەرگە ئۇلىنىدىغان قوشۇمچىلار بىرقانچە يۈرۈش بولسىمۇ (يۇقىرىقىدەك)، لېكىن ھەممىلا قوشۇمچە ئۇنداق ئەمەس. بەزى قوشۇمچىلار ئىككى بولسا، بەزى قوشۇمچىلار پەقەت بىرلا بولىدۇ. بىرلا قوشۇمچىدىن تەركىب تېپىپ باشقا تۈرلىرى بولمىغان قوشۇمچىلار نىسبەتەن ئۈنۈپرساللىشىپ كەتكەن بولۇپ، ئۇ قوشۇمچىلار تاۋۇشلارنىڭ ئاھاڭداشلىقىنى ئاساس قىلماي ئۇلىنىۋېرىدۇ.

ئىسىملاردىكى ئىگىلىك كېلىشىنىڭ قوشۇمچىسى «نىڭ» چۈشۈم كېلىشىنىڭ قوشۇمچىسى «نى» لار بىردىنلا قوشۇمچە بولۇپ، بۇ قوشۇمچىلار ھېچقانداق ئاھاڭداشلىقنى ئاساس قىلماي ئۇلىنىۋېرىدۇ. مەكتەپنىڭ، ئۆزۈمنىڭ، دادامنىڭ، سىنىپنىڭ، بىزنىڭ، قەشقەرنىڭ. مۇنداق ئەھۋال سۆز ياسىغۇچى قوشۇمچىلاردا كۆپرەك ئۇچرايدۇ، چۈنكى ياسىغۇچى قوشۇمچىلارنىڭ كۆپىنچىسى كۆپ يۈرۈشلۈك (ۋارىيانتلىق) ئەمەس. مەسىلەن:

«چى» قوشۇمچىسى ئىسىم ياسىغۇچى قوشۇمچىسى بولۇپ، قوغۇنچى، باشچى، رولچى، كۆمۈرچى، ئۆكتىچى، پۈتۈكچى دېگەندەك سۆزلەرنى ياساپ، تىل ئالدىغىمۇ، تىل ئارقىغىمۇ، جاراڭلىقلىقىمۇ، جاراڭسىزغىمۇ ئۇلىنىۋېرىدۇ.

§13. سوزۇق تاۋۇشلارنىڭ ئاجىزلىشىشى

ئۇيغۇر تىلىدا سوزۇق تاۋۇشلارنىڭ ئاجىزلىشىشى دېگەن بۇ ئۇقۇم «ئا، ئە» تاۋۇشلىرىنىڭ «ئې» ياكى «ئى» غا ئاجىزلىشىشىنى كۆرسىتىدۇ.

1. «ئا، ئە» تاۋۇشلىرى بىلەن تۈزۈلگەن بىر بوغۇملۇق سۆزلەرگە سوزۇق تاۋۇش بىلەن باشلىنىدىغان قوشۇمچىلار قوشۇلغاندا «ئا، ئە» تاۋۇشلىرىدىكى ئۇرغۇ كېيىنكى بوغۇملارغا يۆتكەلسە، «ئا، ئە» تاۋۇشلىرى «ئې» غا ئاجىزلىشىدۇ ۋە ئاجىزلاشقىنى بويىچە يېزىلىدۇ. مەسىلەن:

ئات + م = ئېتىم، ئات + ى = ئېتى، ئات + ش = ئېتىش
 ئال + پ = ئېلىپ، ئال + ش = ئېلىش، ئال + لىك = ئېلىك
 جان + م = جېنىم، جان + ىك = جېنىك، جان + ى = جېنى
 ياش + م = يېشىم، ياش + ىك = يېشىك، ياش + ى = يېشى
 باش + م = بېشىم، باش + ىك = بېشىك، باش + ى = بېشى
 تاش + م = تېشىم، تاش + ىك = تېشىك، تاش + ى = تېشى
 بار + ش = بېرىش، بار + پ = بېرىپ، بار + لىك = بېرىك
 قان + م = قېنىم، قان + ىك = قېنىك، قان + ى = قېنى
 يەر + م = يېرىم، يەر + لىك = يېرىك، يەر + ى = يېرى
 تەن + م = تېنىم، تەن + لىك = تېنىك، تەن + ى = تېنى
 ئەت + ئېتىم، ئەت + لىك = ئېتىك، ئەت + ى = ئېتى
 ئەت + پ = ئېتىپ، ئەت + ش = ئېتىش
 بەل + م = بېلىم، بەل + لىك = بېلىك، بەل + ى = بېلى
 يەت + پ = يېتىپ، يەت + ش = يېتىش
 تەر + م = تېرىم، تەر + لىك = تېرىك، تەر = تېرى
 يەش + پ = يېشىپ، يەش + ش = يېشىش

2. «ئا، ئە» تاۋۇشلىرى بىلەن تۈزۈلگەن بىر بوغۇملۇق بىر قىسىم سۆزلەرنىڭ ئۇرغۇسى نىسبەتەن تۇراقلىق بولۇپ، سوزۇق تاۋۇشلۇق قوشۇمچە قوشۇلسىمۇ ئۇرغۇ كېيىنكى بوغۇمغا يۆتكەلمىگەنلىكى ئۈچۈن، بۇ خىل سۆزلەر تەركىبىدىكى «ئا، ئە» تاۋۇشلىرى ئاجىزلاشمايدۇ ھەم ئاجىزلاشتۇرۇلماي يېزىلىدۇ. مەسىلەن:

يار + م = يارىم، يار + لىك = يارىك، يار + ى = يارى
 سان + م = سانىم، سان + لىك = سانىك، سان + ى = سانى
 ھال + م = ھالىم، ھال + لىك = ھالىك، ھال + ى = ھالى
 تارت + پ = تارتىپ، تارت + ش = تارتىش، تارت + ن = تارتىن
 پەم + م = پەممىم، پەم + لىك = پەمىك، پەم + ى = پەمى
 شەرت + م = شەرتىم، شەرت + لىك = شەرتىك، شەرت + ى = شەرتى
 خەلق + م = خەلقىم، خەلق + لىك = خەلقىك، خەلق + ى = خەلقى
 بەخت + م = بەختىم، بەخت + لىك = بەختىك، بەخت + ى = بەختى
 تەم + م = تەممىم، تەم + لىك = تەمىك، تەم + ى = تەمى

3. كۆپ بوغۇملۇق سۆزلەرنىڭ ئاخىرقى بوغۇمىدا كەلگەن «ئا، ئە» تاۋۇشلىرى شۇ سۆزلەرگە بەزى قوشۇمچىلار قوشۇلغاندا «ئى» غا ئاجىزلىشىدۇ ۋە شۇنداق يېزىلىدۇ. مەسىلەن:

مەكتەپ + م = مەكتىپىم، مەكتەپ + لىك = مەكتىپىك

ۋەتەن + م = ۋەتەنم، ۋەتەن + نىڭ = ۋەتەننىڭ
 دەپتەر + م = دەپتەرىم، دەپتەر + نىڭ = دەپتەرنىڭ
 ئائىلە + گە = ئائىلىگە، ئائىلە + دە = ئائىلىدە
 سۆزلە + مەك = سۆزلىمەك، سۆزلە + گەن = سۆزلىگەن
 تىلە + مەك = تىلىمەك، تىلە + گەن = تىلىگەن
 دەپتەر + م = دەپتەرىم، دەپتەر + نىڭ = دەپتەرنىڭ
 بالا + غا = بالغا، بالا + دا = بالدا، بالا + لار = باللار
 ياسا + غان = ياسىغان، ياسا + ماق = ياسماق
 ئاياغ + م = ئايىغىم، ئاياغ + نىڭ = ئايىغىڭ، ئاياغ + ى = ئايىغى
 ياتاق + م = ياتقىم، ياتاق + نىڭ = ياتقىڭ، ياتاق + ى = ياتقى
 ماشىنا + مىز = ماشىنىمىز، ماشىنا + ڭىز = ماشىنىڭىز، ماشىنا + سى = ماشىنىسى
 بادامدوپپا + مىز = بادامدوپپىمىز، بادامدوپپا + سى = بادامدوپپىسى

4. ئەرەب، پارس، رۇس تىللىرىدىن كىرگەن كۆپ بوغۇملۇق بىر قىسىم سۆزلەرنىڭ ئاخىرقى بوغۇمىدىكى «ئا، ئە» تاۋۇشلىرى، خەنزۇ تىلىدىن كىرگەن بىر قىسىم سۆزلەردىكى قوشما يۈنمۇلار تەركىبىدىكى «ئا، ئە» تاۋۇشلىرى ئۆزلىرىنىڭ ئەسلىدىكى ئۇزۇن سوزۇق تاۋۇشلۇق خاراكتېرىنى يوقاتمىغانلىقى ئۈچۈن ئاجىزلاشماي شۇ پېتىچە يېزىلىدۇ. مەسىلەن:

سىماب + م = سىمابىم، سىماب + نىڭ = سىمابىڭ، سىماب + ى = سىمابى
 ئىمزا + م = ئىمزايم، ئىمزا + نىڭ = ئىمزاىڭ، ئىمزا + سى = ئىمزاىسى
 ئەشيا + لار = ئەشيلار = ئەشيلار + ى = ئەشيلەرى، ئەشيا + سى = ئەشياىسى
 سىياق + م = سىياقىم، سىياق + نىڭ = سىياقىڭ، سىياق + ى = سىياقى
 كىسلاتا + م = كىسلاتايىم، كىسلاتا + م = كىسلاتايىڭ، كىسلاتا + سى = كىسلاتاسى
 سېستىرا + لار = سېستىرالار، سېستىرا + سى = سېستىراسى
 تەلەت + م = تەلەتىم، تەلەت + نىڭ = تەلەتىڭ، تەلەت + ى = تەلەتى
 ئەسەب + ى = ئەسەبىم، ئەسەبى + لىك = ئەسەبىلىك
 لەۋھە + ىم = لەۋھەيم، لەۋھە + ىڭ = لەۋھەيىڭ، لەۋھە + سى = لەۋھەسى
 جەمەت + م = جەمەتىم، جەمەت + نىڭ = جەمەتىڭ، جەمەت + ى = جەمەتى
 نەسەب + م = نەسەبىم، نەسەب + نىڭ = نەسەبىڭ، نەسەب + ى = نەسەبى
 شاڭجاڭ + ى = شاڭجاڭى، شاڭجاڭ + لىق = شاڭجاڭلىق
 مارشال + ى = مارشالى، مارشال + لىق = مارشاللىق
 سىلىڭيۈەن + ى = سىلىڭيۈەنى، سىلىڭيۈەن + لىك = سىلىڭيۈەنلىك

ئۇيغۇر تىلىدا سۆزلەر تەركىبىدىكى «ئا، ئە» تاۋۇشلىرىنىڭ «ئې، ئى» لارغا ئاجىزلىشىشى مۇتلەق ھادىسە بولماستىن نىسپىي ھادىسىدۇر، يەنى ئوخشاش بىر سۆزدىكى «ئا، ئە» تاۋۇشى شۇ سۆزگە بەزى قوشۇمچىلارنى قوشقاندا «ئې» ياكى «ئى» غا ئاجىزلاشسا، بەزى قوشۇمچىلارنى قوشقاندا ئاجىزلاشمايدۇ. مەسىلەن:

يۇقىرىدا مىسالغا ئېلىنغان «باش» سۆزىنى ئالساق، بۇ سۆزگە يۇقىرىقىدەك «م، نىڭ، ى» قوشۇمچىلىرى قوشۇلغاندا، «باش» سۆزى تەركىبىدىكى «ئا» تاۋۇشى «ئې» غا ئاجىزلاشتى. لېكىن «باش» سۆزىگە «لا، قۇر، چى، لار» قاتارلىق قوشۇمچىلارنى قوشقاندا «باشلا، باشقۇر، باشچى، باشلار» بولۇپ، «باش» سۆزى تەركىبىدىكى «ئا» تاۋۇشى ئاجىزلاشمايدۇ.

«ئائىلە» سۆزىنى ئالساق، يۇقىرىقىدەك قوشۇمچىلارنى قوشقاندا «لە» بوغۇمىدىكى «ئە» تاۋۇشى «ئى» غا ئاجىزلىشىدۇ. ئىسىملارنىڭ شەخس قوشۇمچىلىرىنى قوشساق «ئائىلە + م = ئائىلەم، ئائىلە +

مز= ئائىلىمىز، ئائىلە + ئلار = ئائىلەڭلار، ئائىلە + سى = ئائىلىسى» بولۇپ، بەزى شەخس قوشۇمچىسى قوشۇلغاندا نۆۋەتلەشسە، بەزىلىرىدە نۆۋەتلەشمەيدۇ.

دېمەك، سۆزلەر تەركىبىدىكى «ئا، ئە» تاۋۇشلىرى «ئې» ياكى «ئى» غا ئاجىزلىشىش بىر بوغۇملۇق سۆزلەردە شۇ سۆزلەرگە ئۆلىنىدىغان قوشۇمچە بىلەن زىچ مۇناسىۋەتلىك بولسىمۇ، لېكىن كۆپ بوغۇملۇق سۆزنىڭ ئاخىرقى بوغۇمىدىكى «ئا، ئە» تاۋۇشلىرى قوشۇمچە قوشۇلغاندا، شۇ بوغۇم ئوچۇق بوغۇم ھالىتىگە كىرسە ئاجىزلىشىدۇ، يېپىق بوغۇم ھالىتىگە كىرسە ئاجىزلاشمايدۇ.

§14. تاۋۇشلارنىڭ چۈشۈپ قېلىشى ۋە قوشۇلۇپ قېلىشى

1. ئاخىرى ئۈزۈك تاۋۇش بىلەن ئاياغلاشقان ئىككى بوغۇملۇق بەزى سۆزلەرنىڭ ئاخىرقى بوغۇمىدىكى «ئى، ئۇ، ئۆ» تاۋۇشلىرى شۇ سۆزلەرگە ئىگىلىك شەخس قوشۇمچىلىرى ئۇلانغاندا چۈشۈپ قالىدۇ. مەسىلەن:

سىڭىل + م = سىڭلىم، سىڭىل + نىڭ = سىڭلىك، سىڭىل + سى = سىڭلىسى
ۋاقت + م = ۋاقتىم، ۋاقت + نىڭ = ۋاقتىڭ، ۋاقت + ى = ۋاقتى
ۋاقت + م = ۋاقتىمىز، ۋاقت + نىڭلار = ۋاقتىڭلار، ۋاقت + ى = ۋاقتى
ئوغلۇ + م = ئوغلۇم، ئوغلۇ + نىڭ = ئوغلۇڭ، ئوغلۇ + ى = ئوغلى
كۆڭۈل + م = كۆڭلۈم، كۆڭۈل + نىڭ = كۆڭلۈڭ، كۆڭۈل + ى = كۆڭلى
ئۆمۈر + م = ئۆمۈرۈم، ئۆمۈر + نىڭ = ئۆمۈرۈڭ، ئۆمۈر + ى = ئۆمۈرى
قىسىم + م = قىسىمىم، قىسىم + نىڭ = قىسىمىڭ، قىسىم + سى = قىسىمى
ئەقىل + م = ئەقىلىم، ئەقىل + نىڭ = ئەقىلىڭ، ئەقىل + سى = ئەقىلى
جىسىم + م = جىسىمىم، جىسىم + نىڭ = جىسىمىڭ، جىسىم + سى = جىسىمى
زېھنى + م = زېھنىم، زېھنى + نىڭ = زېھنىڭ، زېھنى + ى = زېھنى
ئورۇن + م = ئورۇنۇم، ئورۇن + نىڭ = ئورۇنۇڭ، ئورۇن + سى = ئورۇنى

2. «مەن، سەن» شەخسلىك ئالماشلىرى ئىسىملارنىڭ ئىگىلىك كېلىش ۋە چۈشۈم كېلىش قوشۇمچىلىرى بىلەن تۈرلەنگەندە، تەركىبىدىكى «ن» تاۋۇشى چۈشۈپ قالىدۇ. مەسىلەن:

مەن + نىڭ = مېنىڭ، سەن + نىڭ = سېنىڭ، مەن + نى = مېنى، سەن + نى = سېنى

3. ئاخىرى سوزۇق تاۋۇش بىلەن ئاياغلاشقان ئىككى بوغۇملۇق بەزى سۆزلەرگە ئىسىملارنىڭ بىرىنچى، ئىككىنچى شەخس قوشۇمچىلىرى ئۇلانغاندا قوشۇمچىلارنىڭ ئالدىغا «يى، يۇ، يۈ» تاۋۇش بىرلىكى قوشۇلىدۇ ۋە شۇنداق يېزىلىدۇ. مەسىلەن:

بىنا + م = بىنايمىم، بىنا + نىڭ = بىنايىڭ، بىنا + مىز = بىنايمىز، بىنا + ئلار = بىنايىڭلار
باھا + م = باھايمىم، باھا + نىڭ = باھايىڭ، باھا + مىز = باھايمىز، باھا + ئلار = باھايىڭلار
ئىملا + م = ئىملايمىم، ئىملا + نىڭ = ئىملايىڭ، ئىملا + مىز = ئىملايمىز، ئىملا + ئلار = ئىملايىڭلار
پولۇ + م = پولۇيۇم، پولۇ + نىڭ = پولۇيۇڭ، پولۇ + مىز = پولۇيۇمىز، پولۇ + ئلار = پولۇيۇڭلار
سەپرا + م = سەپرايمىم، سەپرا + نىڭ = سەپرايىڭ
جازا + م = جازايمىم، جازا + مىز = جازايمىز، جازا + نىڭ = جازايىڭ
غىزا + م = غىزايمىم، غىزا + نىڭ = غىزايىڭ
ماتا + م = ماتايمىم، ماتا + نىڭ = ماتايىڭ
توخۇ + م = توخۇيۇم، توخۇ + نىڭ = توخۇيۇڭ
ئەسكەرتىش:

پەقەت «سۇ» سۆزى بىر بوغۇملۇق ئىسىم بولسىمۇ، بۇ سۆزگە شەخس قوشۇمچىسى قوشۇلغاندا «سۇ»

سۆزى تەركىبىدىكى تىل ئارقا سوزۇق تاۋۇش بولغان «ئۇ» تاۋۇشىنىڭ «ئۇ» غا ئۆزگىرىشى قاتارلىق فونېتىكىلىق ھادىسىلەر يۈز بەرگەنلىكى ئۈچۈن، بۇ سۆز ھازىرقى زاماندىمۇ شەخس قوشۇمچىلىرى بىلەن تۈرلەنگەندە ئەسلىي ھالىتىگە قايتىپ «ئۇ» تاۋۇشى «ئۇ» تاۋۇشىغا ئۆزگىرىپ كېتىدۇ ھەم قوشۇمچىنىڭ بېشىغا «يى، يۇ، يۈ» تاۋۇش بىرىكمىسى قوشۇلۇپ قالىدۇ. مەسىلەن:

سۇ + م = سۈيۈم، سۇ + لى = سۈيۈڭ، سۈيى (3 - شەخستە «يى» قوشۇلماي «يى» قوشۇلىدۇ)، سۇ + مىز = سۈيۈمىز، سۇ + غلار = سۈيۈڭلار، سۇ + ئىز = سۈيۈڭىز
 4. سوزۇق تاۋۇشلار بىلەن ئاياغلاشقان بەزى پېئىللارغا بىر قىسىم قوشۇمچىلار قوشۇلغاندا قوشۇمچىلارنىڭ ئالدىغا «يى» ياكى «يۈ» تاۋۇشى قوشۇلۇپ قالىدۇ ھەم قوشۇلغىنى بويىچە يېزىلىدۇ. مەسىلەن:

دە + ش = دە + يى + ش = دېيىش
 يە + ش = يە + يى + ش = يېيىش
 دە + ىلدى = دە + يى + ىلدى = دېيىلدى
 يە + ىلدى = يە + يى + ىلدى = يېيىلدى
 يۈ + ش = يۈ + يۈ + ش = يۈيۈش
 يۈ + ىلدى = يۈ + يۈ + ىلدى = يۈيۈلدى

تاۋۇشلارنىڭ قوشۇلۇپ قېلىشى ھەققىدىكى قائىدىلەرنى ئۆگەنگەندە، شۇنىڭغا ئالاھىدە دىققەت قىلىش كېرەككى، قوشۇمچە قوشۇلغاندىن كېيىن قوشۇمچىنىڭ ئالدىغا «يى، يۇ، يۈ» تاۋۇشى قوشۇلۇپ قالىدىغان سۆزلەر مەيلى ئىككى بوغۇم بولسۇن ياكى بىر بوغۇم بولسۇن، ھەممىسىلا سوزۇق تاۋۇشلار بىلەن ئاياغلاشقان ئوچۇق بوغۇملۇق سۆزلەر بولغاچقا، قوشۇمچە قوشۇلغاندا تاۋۇشلارنىڭ ماسلىشىش قانۇنىيىتى بويىچە، ئۈزۈك تاۋۇش بىلەن باشلانغان قوشۇمچە قوشۇلىدۇ. شۇڭا ئۇلانغان قوشۇمچىنىڭ ئۈزۈك تاۋۇش بىلەن باشلانغان قوشۇمچە ئىكەنلىكىگە ئالاھىدە دىققەت قىلىش ھەم مۇنداق سوزۇق تاۋۇش بىلەن ئاياغلاشقان شۇ سۆزگە ئوچۇق ياكى يېپىق بوغۇم بولۇش جەھەتتىن ماسلاشمايدىغان قوشۇمچىنىڭ ئۆلىنىش سەۋەبىنىڭ بىرى، قوشۇلغان قوشۇمچىنىڭ ئاخىرىدا سوزۇق تاۋۇش بارلىقى، يەنە بىرى، قوشۇمچە قوشۇلغاندىن كېيىن شۇ سۆزدە بىر بوغۇم كۆپىيىدىغانلىقىدىن ئىكەنلىكىنى بىلىۋېلىش لازىم.

5. ئىمكان - ئىستەك پېئىل قوشۇمچىسى «ئالا، ئەلە» قوشۇمچىسى ئوچۇق بوغۇملۇق پېئىللارغا ئۇلانغاندا «يالا، يەلە» بولۇپ، بىر «يى» تاۋۇشى قوشۇلۇپ قالىدۇ ھەم شەخس قوشۇمچىسى بىلەن تۈرلەنگەندە يەنە بىر «يى» تاۋۇشى قوشۇلۇپ قالىدۇ. مەسىلەن:
 ئىشلە + ئەل + مەن = ئىشلىيەلەيمەن، ئوقۇ + ئالا + مەن = ئوقۇيالايمەن

§15. ئۈزۈك تاۋۇشلارنىڭ ئىملاسى

1. ئۈزۈك تاۋۇش بىلەن ئاياغلاشقان سۆزلەرگە قوشۇمچىلار قوشۇلغاندا، شۇ سۆزنىڭ ئاخىرىدىكى ئۈزۈك تاۋۇشنىڭ تەلەپپۇزىدا پەيدا بولغان فونېتىكىلىق ئۆزگىرىش يېزىقتا ئىپادە قىلىنماي ئەسلىدىكىدەك يېزىلىدۇ. مەسىلەن:

ئاتاق + لىق = ئاتاقلىق (ئاتاقلىق ئەمەس)
 كېرەك + لىك = كېرەكلىك (كېرەكلىك ئەمەس)
 ساق + لا = ساقلا (ساقلا ئەمەس)
 چىرايلىق + راق = چىرايلىقراق (چىرايلىقراق ئەمەس)
 ئاچ + قان = ئاچقان (ئاچقان ئەمەس)
 ئاچ + قۇچ = ئاچقۇچ (ئاچقۇچ ئەمەس)

2. «ك، ق، پ» تاۋۇشلىرى بىلەن ئاياغلاشقان بىر ۋە كۆپ بوغۇملۇق سۆزلەر (جۈملىدىن، رۇس تىلى ۋە رۇس تىلى ئارقىلىق قوبۇل قىلىنغان «پ» بىلەن ئاياغلاشقان سۆزلەر) گە شەخس قوشۇمچىلىرى قوشۇلغاندا، شۇ سۆزلەرنىڭ ئاخىرىدىكى «ق، ك، پ» تاۋۇشلىرى ئېغىزدا «غ، گ، ۋ» تەلەپپۇز قىلىنسىمۇ، يېزىقتا ئۆزگەرتىلمەي «ق، ك، پ» بويىچە يېزىلىدۇ. مەسىلەن:

- ياتاق + نم = ياتىقىم (ياتىغىم ئەمەس)
- پىچاق + نم = پىچىقىم (پىچىغىم ئەمەس)
- قوشاق + نم = قوشىقىم (قوشىغىم ئەمەس)
- تەلەك + نم = تەلىكىم (تەلىگىم ئەمەس)
- يۈرەك + نم = يۈرىكىم (يۈرىگىم ئەمەس)
- بېزەك + ى = بېزىكى (بېزىگى ئەمەس)
- ئارخىپ + ى = ئارخىپى (ئارخىۋ ئەمەس)
- يۈرەك + نم = يۈرىكىم (يۈرىگىم ئەمەس)
- تەكلىپ + ى = تەكلىپى (تەكلىۋى ئەمەس)
- مەكتەپ + ى = مەكتىپى (مەكتىۋى ئەمەس)
- ياتاق + نم = ياتىقىم (ياتىغىم ئەمەس)
- كوللېكتىپ + ى = كوللېكتىپى (كوللېكتىۋى ئەمەس)

3. «غ، گ» تاۋۇشلىرى بىلەن ئاياغلاشقان سۆزلەرگە يەنە «غ، گ» تاۋۇشلىرى بىلەن باشلانغان قوشۇمچىلارنى قوشۇش تەلەپپۇز قىلىش قىيىن بولغاچقا، «ق، ك» تاۋۇشلىرى بىلەن باشلانغان قوشۇمچىلار قوشۇلىدۇ. مۇنداق قوشۇمچىلار قوشۇلغاندا سۆز ئاخىرىدىكى «غ، گ» تاۋۇشلىرى «ق، ك» تەلەپپۇز قىلىنسىمۇ، ئەمما يېزىقتا يەنىلا ئەسلىدىكى «غ، گ» بويىچە يېزىلىدۇ. مەسىلەن:

- باغ + قا = باغقا (باققا ئەمەس)
- تاغ + قا = تاغقا (تاققا ئەمەس)
- ياغ + قا = ياغقا (ياققا ئەمەس)
- ساغ + قان = ساغقان (ساققان ئەمەس)
- تۇغ + قان = تۇغقان (تۇققان ئەمەس)
- بوغ + قان = بوغقان (بوققان ئەمەس)
- ئەگ + كەن = ئەگكەن (ئەككەن ئەمەس)
- تۈگ + كەن = تۈگكەن (تۈككەن ئەمەس)
- چىگ + كەن = چىگكەن (چىككەن ئەمەس)
- تەگ + كەن = تەگكەن (تەككەن ئەمەس)

4. بىر قىسىم سۆزلەرنىڭ ئاخىرىدىكى «د، ب» تاۋۇشلىرى قوشۇمچىلار قوشۇلغاندا بۇ قوشۇمچىلارنىڭ تەسىرى بىلەن «ت، پ» ئېيتىلىسىمۇ، يېزىقتا يەنىلا «د، ب» بويىچە يېزىلىدۇ. مۇنداق سۆزلەرگە جاراڭسىز ئۈزۈك تاۋۇش بىلەن باشلانغان قوشۇمچە قوشۇلىدۇ. مەسىلەن:

- ئىقتىساد - ئىقتىسادقا، ئىقتىسادتىن، ئىقتىسادتا
- مۇراد - مۇرادقا، مۇرادتىن، مۇرادتا
- ئېتىقاد - ئېتىقادقا، ئېتىقادتىن، ئېتىقادتا
- تەنقىد - تەنقىدكە، تەنقىدىدىن، تەنقىدىدا
- ئەۋلاد - ئەۋلادقا، ئەۋلاددىن، ئەۋلادتا
- ھېساب - ھېسابقا، ھېسابتىن، ھېسابتا
- كىتاب - كىتابقا، كىتابتىن، كىتابتا
- مىكروب - مىكروبقا، مىكروبتىن، مىكروبتا
- غەرب - غەربكە، غەربتىن، غەربتە

ئازاب - ئازابقا، ئازابتىن، ئازابتا

5. «چ» تاۋۇشى بىلەن ئاياغلاشقان سۆزلەرگە «چ» دىن باشقا ئۈزۈك تاۋۇش بىلەن باشلانغان قوشۇمچە ئۇلانغاندا شۇ سۆزنىڭ ئاخىرىدىكى «چ» تاۋۇشى تەلەپپۇزدا «ش» تەلەپپۇز قىلىنىدۇ. لېكىن يېزىقتا «چ» ھالىتىدە يېزىلىدۇ. مەسىلەن :

ئەسلىي	قوشۇمچە قوشۇلغان شەكلى	تەلەپپۇزى	ئىملاسى
ئاچقۇچ	ئاچقۇچلۇق	ئاچقۇچلۇق	ئاچقۇچلۇق
ئۆچ	ئۆچتى	ئۆشتى	ئۆچتى
ئۆچ	ئۆچلۈق	ئۆشلۈق	ئۆچلۈق
كەچ	كەچلىك	كەشلىك	كەچلىك
ئاج	ئاجىبقىن	ئاشىبقىن	ئاجىبقىن
ئاج	ئاجپاقا	ئاش پاقا	ئاج پاقا
ئاج	ئاج سېرىق	ئاش سېرىق	ئاج سېرىق
ئاج	ئاج كۆز	ئاش كۆز	ئاج كۆز

تاۋۇشلارنىڭ ماسلىشىشى، ئاجىزلىشىشى، چۈشۈپ قېلىشى ۋە قوشۇلۇپ قېلىشىغا ئائىت ئىقتىدار يېتىلدۈرۈش مەشقىلىرى

I تاللاش سوئاللىرى

تۆۋەندىكى ھەر بىر تارماق سوئالغا بېرىلگەن تۆت خىل جاۋابتىن پەقەت بىرسىلا سوئال تەلپىگە ئۇيغۇن. سوئال تەلپىگە ئۇيغۇن جاۋابنى تاللاڭ.

1. ئۇيغۇر تىلىدىكى تاۋۇشلارنىڭ ماسلىشىشى توغرىسىدا تۆۋەندە ئېيتىلغانلاردىن توغرىسى: ()
 A. ئۇيغۇر تىلىدا تاۋۇشلار ئاھاڭداشلىق خۇسۇسىيىتىگە ئىگە، تاۋۇشلارنىڭ ئاھاڭداشلىقى تۈپ سۆزلەردىمۇ ۋە تۈپ سۆزلەرگە قوشۇمچە ئۇلانغاندىمۇ تولۇق ئىپادىلىنىدۇ
 B. ئۇيغۇر تىلىدا سوزۇق تاۋۇشلارنىڭ لەۋ ھالىتى جەھەتتىكى ئاھاڭداشلىقى نىسبەتەن كۈچلۈك بولسىمۇ، تىل ئورنى جەھەتتىكى ئاھاڭداشلىق ئاساسىي ئورۇندا تۇرىدۇ
 C. ئۈزۈك تاۋۇشلار ئوخشىمىغان ئۆلچەم بىلەن ئوخشىمىغان تۈرلەرگە بۆلۈنىدۇ، تاۋۇشلارنىڭ ئاھاڭداشلىقىدا پەقەت جاراڭلىق ۋە جاراڭسىز ئىككى تۈرلە ماسلىشىپ كېلىدۇ
 D. ئۈزۈك تاۋۇشلار بىلەن ئاياغلاشقان سۆزلەرگە قوشۇمچە ئۇلانغاندا، تۈپ سۆزنىڭ ئاخىرىدىكى ئۈزۈك تاۋۇشلاردا بولىدىغان ئۆزگىرىش يېزىقتا ئەينەن ئىپادىلىنىدۇ
2. تاۋۇشلارنىڭ ماسلىشىشى توغرىسىدىكى تۆۋەندە ئېيتىلغان قاراشلاردىن توغرىسى: ()
 ① ئۇيغۇر تىلىدا تۈپ سۆزلەر تەركىبىدىكى سوزۇق تاۋۇشلار ئاساسەن ماسلىشىپ كېلىدۇ. ② تۈپ سۆز تەركىبىدىكى سوزۇق تاۋۇشلار تولۇق ماسلىشىپ كېلىدۇ. ③ سوزۇق تاۋۇشلار تىل ئورنى ۋە لەۋ ھالىتى جەھەتتىن ماسلىشىپ كېلىدۇ. ④ تاۋۇشلارنىڭ ماسلىشىشى سۆزلەرگە قوشۇمچە ئۇلانغاندىمۇ ئاساسەن ماسلىشىپ كېلىدۇ. ⑤ قوشۇمچىلارنىڭ ھەممىسى سوزۇق تاۋۇشلارنىڭ ماسلىشىشى بويىچە ئۇلىنىدۇ. ⑥ ئۈزۈك تاۋۇشلار جاراڭلىق، جاراڭسىز بولۇش جەھەتتىن ماسلىشىدۇ. ⑦ ئارا سوزۇق تاۋۇشلار بىلەن تۈزۈلگەن سۆزلەرگە قوشۇمچە سۆزنىڭ ئىشلىتىلىشىگە قاراپ ئۇلىنىدۇ. ⑧ بەزى سۆزلەرگە قوشۇمچە ئۇلاشتا تاۋۇشلارنىڭ ماسلىشىشىنى ئاساس قىلماي ئۇلاۋېرىمىز.

A. ⑦⑥③① . B. ⑦④③② . C. ⑧⑤②① . D. ⑧⑦⑤②

3. تاۋۇشلارنىڭ ماسلىشىشى توغرىسىدا تۆۋەندىكى تەھلىللەردىن توغرىسى: ()

A. «باغۋەن، قوغۇنلۇق، سۆلەتمەن، ئېرىق» قاتارلىق سۆزلەر تەركىبىدىكى سوزۇق تاۋۇشلار تىل ئورنى

- ۋە لەۋ ھالىتى جەھەتتىن ماسلىشىپ كەلگەن
- B. «مەكتەپكە، يېزىغا، كۆڭۈللۈك، شەھەرگە» دېگەن سۆزلەرگە ئۇلانغان قوشۇمچىلارنىڭ ھەممىسى سوزۇق ياكى ئۈزۈك تاۋۇشلارنىڭ ماسلىشىشىغا ئۇيغۇن ھالدا ئۇلانغان
- C. «ئېرىق، سىنىپ، ئىشك، يىگىت» دېگەن سۆزلەرگە قوشۇمچە ئۇلانغاندا ھەممە سۆزلەرگە تىل ئارقا سوزۇق تاۋۇشلۇق قوشۇمچە ئۇلىنىدۇ
- D. «ئوقۇغۇچى، ئۈرۈمچى، كوللېكتىپ، قوشۇمچە، ئۇيغۇرچە، قەلەمچە، ئۈنچە» قاتارلىق سۆزلەرگە قوشۇمچە ئۇلاشتا ئەڭ ئاخىرقى بوغۇمىدىكى سوزۇق تاۋۇشقا قاراپ قوشۇمچە ئۇلايمىز
4. تۆۋەندىكى قاراش ۋە تەھلىللەردىن توغرا بولغىنى: ()
- A. «ئا، ئە» تاۋۇشلىرى «ئې» ياكى «ئى» غا ئاجىزلىغان سۆزلەرگە يەنە قوشۇمچە ئۇلاشقا توغرا كەلسە، ئاجىزلاشقىنى بويىچە ئۇلىنىدۇ
- B. «يول، كۆز، ئۈن» قاتارلىق سۆزلەرگە لەۋ ھالىتىنى ئاساس قىلىپ سۆز ياسىغۇچى قوشۇمچە قوشۇشقا توغرا كەلسە، ھەربىرىگە بىر نەچچە يۈرۈشتىن قوشۇمچە قوشقىلى بولىدۇ
- C. يۇقىرىقى «يول، كۆز، ئۈن» دېگەن سۆزلەرنىڭ لەۋ ھالىتى جەھەتتىكى ئاھاڭداشلىقى نىسبەتەن ئاجىز بولۇپ، تىل ئورنىنى ئاساس قىلغاندا بىر قانچە يۈرۈش قوشۇمچە قوشقىلى بولىدۇ
- D. «مەكتەپ، ھېساب، يول، ئېتىقاد» دېگەن سۆزلەرگە قوشۇمچە ئاخىرىدىكى ئۈزۈك تاۋۇشلارنىڭ جاراڭلىق ياكى جاراڭسىز بولۇشىغا قاراپ ئۇلىنىدۇ
5. سوزۇق تاۋۇشلارنىڭ ئاجىزلىشىشى، تاۋۇشلارنىڭ چۈشۈپ قېلىشى ۋە قوشۇلۇپ قېلىشى ھەققىدە تۆۋەندە ئېيتىلغانلاردىن توغرىسى: ()
- A. ئۇيغۇر تىلىدا سۆزلەرنىڭ بىرىنچى، ئىككىنچى بوغۇمىدا كەلگەن «ئا، ئە» تاۋۇشلىرى شۇ سۆزلەرگە قوشۇمچە قوشۇلغاندا «ئې» ياكى «ئى» غا ئاجىزلايدۇ
- B. سۆز تەركىبىدىكى «ئا، ئە» تاۋۇشلىرىنىڭ «ئې» ياكى «ئى» غا ئاجىزلىشىشى شۇ سۆزگە ئۇلانغان قوشۇمچە بىلەن مۇناسىۋەتسىز
- C. ئۇيغۇر تىلىدا «ئې، ئى» غا ئاجىزلىشىدىغان تاۋۇش «ئا، ئە»، چۈشۈپ قالدىغان تاۋۇش «ئې، ئى»، ئۇ، «ئو»، قوشۇلۇپ قالدىغان تاۋۇش «ي» تاۋۇشىدىن ئىبارەت
- D. ئۈزۈك تاۋۇشلارنىڭ ئىملاسى دېگىنىمىز، بەزى ئۈزۈك تاۋۇشلارنىڭ بەزى ئۈزۈك تاۋۇشلارغا نۆۋەتلىشىشى ۋە شۇنداق يېزىلىشىنى كۆرسىتىدۇ
6. تۆۋەندىكى تەھلىللەردىن توغرىسى: ()
- A. «بوشۇرۇن ئۇچقۇن ئاشكارا ئوتتىن قورقۇنچلۇق» دېگەن جۈملە تەركىبىدىكى ئۈچ سۆز تەركىبىدىكى سوزۇق تاۋۇشلار لەۋ ھالىتى جەھەتتىن ماسلىشىپ كەلگەن
- B. «ھاۋا تۇتۇلۇپ، يامغۇر يېغىپ تۇرسىمۇ قۇياش مەۋجۇت بولۇپ تۇرىۋېرىدۇ» دېگەن جۈملە تەركىبىدىكى ئۈچ سۆز تەركىبىدىكى سوزۇق تاۋۇش تىل ئورنى جەھەتتىن ماسلىشىپ كەلگەن، ئىككى سۆزدە «ئا» تاۋۇشى «ئې» تاۋۇشىغا ئاجىزلاشقان
- C. «ماڭا تولۇق قانائەت تاپقان ئادەمدىن بىرنى بەرسەڭ، ساڭا بىر مەغلۇبىيەتچى بېرىمەن» دېگەن جۈملە تەركىبىدىكى بىر سۆزدىن باشقا سۆزلەر تەركىبىدىكى بىر سوزۇق تاۋۇشلار تىل ئورنى ياكى لەۋ ھالىتى جەھەتتىن ماسلىشىپ كەلگەن
- D. «بوراننىڭ گۈركىرىگىنىگە تاغ قىمىرلىمايدۇ» دېگەن جۈملە تەركىبىدىكى سۆزلەرگە ئۇلانغان قوشۇمچىلارنىڭ ھەممىسى سوزۇق ۋە ئۈزۈك تاۋۇشلارنىڭ ئاھاڭداشلىقىنى ئاساس قىلىپ ئۇلانغان
7. ئۈزۈك تاۋۇشلارنىڭ ئىملاسى توغرىسىدا تۆۋەندىكىلەردىن خاتاسى: ()
- A. «مەكتەپ، ياتاق، چېلەك، قۇلاق» قاتارلىق سۆزلەرگە ئۈچىنچى شەخس قوشۇمچىسى قوشۇلغاندا «مەكتىپى، ياتىقى، چېلىكى، قۇلىقى» دەپ يېزىلىدۇ
- B. «باغ، تۇغ، ئەگ، تۈگ» دېگەن سۆزلەرنىڭ ئالدىنقى ئىككىسىگە «قا»، كېيىنكى ئىككىسىگە

«كەن» قوشۇمچىسىنى قوشقاندا «باغقا، تۇغقا، ئەگكەن، تۈگكەن» دەپ يېزىلىدۇ
 C. «كىتاب، ھېساب، ئىقتىساد» دېگەن سۆزلەرنىڭ ئاخىرىدىكى «ب، د» تاۋۇشلىرى تەلەپپۇزدا «پ، ت» تەلەپپۇز قىلىنسىمۇ، يېزىقتا ئۆزگەرتىلمەي يېزىلىدۇ
 D. «چېككەن، غەربكە، تەلەپكە، ئېتىقادقا، باسقۇچلۇق، كەچلىك، بەلباغ، موزايۇشى» دېگەن سۆزلەرنىڭ يېزىلىشى توغرا

8. تۆۋەندىكىلەردىن خاتا ئېيتىلغىنى : ()
 A. «مېنىڭ بېشىم قېيىپ، كۆڭلۈم ئېلىشىۋاتىدۇ» دېگەن جۈملە تەركىبىدىكى تۆت سۆزدە تاۋۇشلارنىڭ ئاجىزلاش ھادىسىسى، ئىككى سۆزدە تاۋۇشلارنىڭ چۈشۈپ قېلىش ھادىسىسى كۆرۈلگەن
 B. «ئۇنىڭ قۇلمى ساق، بىلىكى ئازراق زەخمىلىنىپتۇ» دېگەن جۈملە تەركىبىدىكى ئىككى سۆزدە سوزۇق تاۋۇشلارنىڭ ئاجىزلاش ھادىسىسى كۆرۈلگەن، سۆزلەرنىڭ ئىملاسى توغرا يېزىلغان
 C. «مېنىڭ تەلپىم سەن ئۇنىڭ كىتابىنى قايتۇرۇپ بەرگىن» دېگەن جۈملە تەركىبىدىكى سۆزلەردىن بىر سۆزنىڭ ئىملاسىدا خاتالىق بار
 D. «تۈگىنىش، تەكشۈرۈش، مۇئامىلە، ئۈمىد، ئەۋلاد، سەۋەب، ئىتىقاد، ئىلمىي، نەزىرىيىۋى» دېگەن سۆزلەرنىڭ ھەممىسى ئىملا جەھەتتىن توغرا يېزىلغان

II بوش ئورۇننى تولدۇرۇش سوئاللىرى

1. ئۇيغۇر تىلىدا سوزۇق تاۋۇشلار () ۋە () جەھەتتىن، ئۈزۈك تاۋۇشلار () ياكى () بولۇش جەھەتتىن ماسلىشىپ كېلىدۇ.
2. ئۇيغۇر تىلىدا تاۋۇشلار ئاھاڭداشلىق خۇسۇسىيەتكە ئىگە بولغانلىقى ئۈچۈن، بىر خىل مەنە ئىپادىلەيدىغان بەزى قوشۇمچىلار () بولىدۇ. لېكىن بەزى قوشۇمچىلار پەقەت () بولىدۇ.
3. () دىن باشقا بارلىق () سۆزلەرگە () لۇق، جاراڭسىز ئۈزۈك تاۋۇشلار بىلەن ئاياغلاشقان سۆزلەرگە () لۇق قوشۇمچە قوشۇلىدۇ.
4. ئۇيغۇر تىلىدا ئاجىزلىشىدىغان سوزۇق تاۋۇشلار ()، چۈشۈپ قالدىغان تاۋۇشلار () دىن ئىبارەت.
5. سۆزلەرنى قۇردىن قۇرغا () يازىمىز.
6. «ساغلام تەندە ساپ ئەقىل» دېگەن ماقال تەركىبىدىكى سۆزلەردىكى سوزۇق تاۋۇشلار () جەھەتتىن ماسلىشىپ كەلگەن.
7. «كۆز كۆڭۈلنىڭ ئەينىكى» دېگەن جۈملىدىكى سۆزلەر () جەھەتتىن ماسلىشىپ كەلگەن. بىر سۆزگە ھېچقانداق () ئاساس قىلمايدىغان بىر () ئۇلانغان.

III مەشىق ئىشلەش سوئاللىرى

1. تۆۋەندىكى سۆزلەرگە ئۇلانغان قوشۇمچىلارنىڭ قايسى جەھەتتىن ماسلىشىپ كەلگەنلىكىنى ئېنىقلاڭ.
 «تىلغا، قوشۇمچىلار، مەكتەپلەر، ئائىلىمىز، ئۆيىمىز، چۈشەندۈرۈش، سىنىپىمىزنىڭ، تاۋۇشتا، ئۆگىنىش، ئۆگەنمەك، ئاچقۇچلۇق، تەلپىم، تۇرمۇشۇڭلار، گۈللۈككە»
2. تۆۋەندىكى سۆزلەرنىڭ ئىملاسىنىڭ توغرا بولغان - بولمىغانلىقىنى تەكشۈرۈڭ.
 «مۇئارىپ، ئۇقتۇرۇش، قەلىپداشلار، لاهىيە، قولمۇقول، بەلباغ، يېپىق، فونتىكا، ئاشقۇچ، يۈرۈكۈم، مەكتىپىمىز، كەشلىك، كىتاپقا، ئىقتىساتتا، ھىسابچى»

§16. بوغۇم توغرىسىدا چۈشەنچە

تېلىمىزدىكى تىل تاۋۇشلىرى بىر - بىرى بىلەن ئۆزى ئىپادىلىگەن سۆزنىڭ مەنىسىگە ئاساسەن تەرتىپلىك، قانۇنىيەتلىك بىرىكىش ئارقىلىق سۆزلەرنى ھاسىل قىلىدۇ. سۆزلەرنى تەلەپپۇز قىلغاندا ھەربىر سۆزدە تاۋۇشلار ئوخشاش بولمىغاچقا، نۇتۇق ئورگانلىرىدىكى مۇسكۇللارنىڭ ھەرىكەت ھالىتى سەۋەبىدىن ئۆپكىدىن چىققان ھاۋا ئېقىمى بەزىدە كۈچىيىپ، بەزىدە ئاجىزلىشىپ، كىچىك - كىچىك تاۋۇش بۆلەكلىرى ھاسىل بولىدۇ. نەتىجىدە، بىز تەلەپپۇز قىلىۋاتقان سۆز بىر ياكى بىر قانچە بۆلەككە بۆلۈنۈپ ئېيتىلىدۇ. ئەنە شۇ بۆلەكلەر بوغۇملارنى شەكىللەندۈرىدۇ.

سۆزلەرنى تەلەپپۇز قىلغاندا تەبىئىي ھالدا ئۈزۈلۈپ ئېيتىلغان تاۋۇش ياكى تاۋۇشلار توپى بوغۇم دەپ ئاتىلىدۇ. مەسىلەن:

ئىش، يول، ئاش، تاش، باش، چىش، مەك - تەپ، يول - داش، ئا - دەم، ئا - نا، ئو - قۇ - غۇ - چى، شە - ھەر، تراك - تۈر، گرام - ما - تە - كا، مەش - ئەل

بوغۇم بىر تاۋۇش ياكى بىر قانچە تاۋۇشنىڭ ئۆزئارا بىرىكىشىدىن ھاسىل بولىدۇ. بوغۇم تېلىمىزدىكى تاۋۇشلاردىن تۈزۈلگەن ئەڭ كىچىك قۇرۇلما بىرلىكى. ئۇيغۇر تىلىدىكى ئۇيغۇر تىلىغا خاس سۆزلەر تەركىبىدىكى ھەرقانداق بوغۇمدا بىر سوزۇق تاۋۇش بولىدۇ (خەنزۇ تىلىدىن قوبۇل قىلىنغان قوشما يۈنمۇلۇق سۆزلەر بۇنىڭ سىرتىدا). سوزۇق تاۋۇشسىز بوغۇم تۈزۈلمەيدۇ. شۇنىڭ ئۈچۈن، ئۇيغۇر تىلىدا سوزۇق تاۋۇش بوغۇم مەركىزى ھېسابلىنىدۇ. بەزىدە بىر سوزۇق تاۋۇشمۇ بىر بوغۇم بولۇپ كېلىدۇ، لېكىن ئۈزۈك تاۋۇشلار ئۆز ئالدىغا بوغۇم ھاسىل قىلالمايدۇ. ئۇيغۇر تىلىغا خاس سۆزلەرنىڭ تەركىبىدىكى ھەر بىر بوغۇملاردا بىرلا سوزۇق تاۋۇش بولىدۇ، ئەمما ئۈزۈك تاۋۇشلارنىڭ سانى بىردەك بولمايدۇ، بەزى بوغۇملاردا بىرلا ئۈزۈك تاۋۇش بولسا، بەزى بوغۇملاردا ئىككى ياكى ئۈچ ئۈزۈك تاۋۇش بولىدۇ. مەسىلەن:

«ئو» (بىرلا سوزۇق تاۋۇشتىن)، «ئاش» (بىر سوزۇق، بىر ئۈزۈك تاۋۇشتىن)، «سەن» (بىر سوزۇق، ئىككى ئۈزۈك تاۋۇشتىن)، «شەرق، غەرب، خەلق» دېگەن سۆزلەر بولسا بىر سوزۇق، ئۈچ ئۈزۈك تاۋۇشتىن تۈزۈلگەن.

ئۇيغۇر تىلىغا خاس بولغان سۆزلەرنىڭ تەركىبىدىكى بوغۇملار ئەڭ ئاز بولغاندا بىرلا سوزۇق تاۋۇشتىن، كۆپ بولغاندا بىر سوزۇق تاۋۇش بىلەن ئۈچ ئۈزۈك تاۋۇشتىن تەركىب تاپىدۇ. ئەمما تېلىمىزغا باشقا تىللاردىن كىرگەن سۆزلەرنىڭ بەزى بوغۇملىرىدىكى تاۋۇش سانى يۇقىرىقىدىنمۇ كۆپ بولىدۇ.

§17. ئۇيغۇر تىلىنىڭ بوغۇم تۈزۈلۈشى

تېلىمىزدىكى سۆزلەرنىڭ بوغۇم تۈزۈلۈشى ئوخشاش بولمايدۇ. سۆزلەر تەركىبىدىكى بوغۇم سانىنىڭ، ئاز - كۆپلۈكىگە ئاساسەن بىر بوغۇملۇق سۆزلەر ۋە كۆپ بوغۇملۇق سۆزلەر دەپ ئىككى تۈرگە بۆلۈنىدۇ. بىرلا بوغۇمدىن تۈزۈلگەن سۆزلەر بىر بوغۇملۇق سۆزلەر دەپ ئاتىلىدۇ. مەسىلەن:

ئەرز، ئۇ، نان، ئوت، سۇ، خەۋپ، پەيت، خەلق، يول، سۇ، ئىش...

ئىككى ياكى ئۈچتىن ئارتۇق بوغۇمدىن تۈزۈلگەن سۆزلەر كۆپ بوغۇملۇق سۆزلەر دەپ ئاتىلىدۇ. مەسىلەن:

ۋەتەن، دۆلەت، شەھەر، ئوقۇغۇچى، زامانىۋىلاشتۇرۇش، ئىشلەپچىقىرىش، گۈلدەستە، ماشىنىلاشتۇرۇش، ئۆلچەملەشتۈرۈلمەكچى.....

تېلىمىزدا قوللىنىۋاتقان سۆزلەرنىڭ بوغۇم تۈزۈلۈش شەكلى 11 خىل بولۇپ، بۇنىڭ ئالتە خىلى

مەخسۇس ئۇيغۇر تىلىغا خاس بولغان سۆزلەردە ئىپادىلىنىدۇ. قالغان بەش خىلى چەت تىلدىن (رۇس، ئىنگلىز ۋە خەنزۇ تىلىدىن) قوبۇل قىلىنغان سۆزلەردە ئىپادىلىنىدۇ.

تىلىمىزدىكى سۆزلەرنىڭ بوغۇم تۈزۈلۈشىنى ئىپادىلەشتە سوزۇق تاۋۇش ئۈچۈن «A» ھەرىپى، ئۈزۈك تاۋۇش ئۈچۈن «B» ھەرىپى شەرتلىك بەلگە قىلىپ يازساق، سۆزلەرنىڭ بوغۇم تۈزۈلۈشىنى مۇنداق ئىپادىلەشكە بولىدۇ.

مىسالى	شەكلى	بوغۇملارنىڭ تاۋۇش تۈزۈلۈشى	
ئا- ئى- لە- ئە- دەپ، ئى- را- دە، ئۇ- ۋا، ئۇ- لۈك، ئو- يۈن، ئۇ...	A	بىرلا سوزۇق تاۋۇشتىن بىر بوغۇم تۈزۈلىدۇ.	1
ئاي، ئەي- نەك، ئەس- ئەت، ئۆي، ئۈچ، ئۈن، ئاش، ئىش، ئىز، ئەل...	BA	بىر سوزۇق بىر ئۈزۈك تاۋۇش بىرىكىپ بىر بوغۇم تۈزۈلىدۇ.	2
سا- دا، نا- لى- سى، كا- پا- لى- تى، جە- زى- رە، دە- ۋا، با- لا، ئى- را- دە...	AB	بىر ئۈزۈك، بىر سوزۇق تاۋۇش بىرىكىپ بىر بوغۇم تۈزۈلىدۇ.	3
باي، قاي- نام، كەك- لىك، گۈل- زار- لىق، جەڭ- گاھ، مەك- تەپ، مەن، سەن، ياش، يول، قول، كەل	BAB	بىر ئۈزۈك، بىر سوزۇق، يەنە بىر ئۈزۈك تاۋۇش بىرىكىپ بىر بوغۇم تۈزۈلىدۇ.	4
ئەۋج، ئارت، ئەيش، ئېيت، ئۈست، ئەرك، ئەنت...	BBA	بىر سوزۇق، ئىككى ئۈزۈك تاۋۇشتىن بىرىكىپ بىر بوغۇم تۈزۈلىدۇ.	5
پەيت، پورت، رەخت، مارش، تەخت، شەرق، غەرب، مەرد، كومپ- لېكس...	BBAB	بىر ئۈزۈك، بىر سوزۇق، ئىككى ئۈزۈك تاۋۇشتىن بىرىكىپ بىر بوغۇم تۈزۈلىدۇ.	6
درا- ما، پلا- نېر، كلا- پان، تىۋ- لېن، پرو- زا، ترو- پىك، پرا- نىك...	ABB	ئىككى ئۈزۈك، بىر سوزۇق تاۋۇش بىرىكىپ بىر بوغۇم تۈزۈلىدۇ (رۇس تىلىدىن قوبۇل قىلىنغان سۆزلەردە ئۇچرايدۇ)	7
كران، تراك- تور، پراك- تە- كا،	BABB	ئىككى ئۈزۈك تاۋۇش، بىر سوزۇق، بىر ئۈزۈك تاۋۇش بىرىكىپ بىر بوغۇم تۈزۈلىدۇ (رۇس تىلىدىن كىرگەن سۆزلەردە ئۇچرايدۇ).	8
فرونت، فرانك، كون- سېرت، كۋانت، كرىست...	BBABB	ئىككى ئۈزۈك، بىر سوزۇق يەنە ئىككى ئۈزۈك تاۋۇش بىرىكىپ بىر بوغۇم بولىدۇ. (رۇس تىلى ۋە ئىنگلىز تىلىدىن قوبۇل قىلىنغان سۆزلەردە ئۇچرايدۇ)	9
جۈڭ- خۇا... خۇا- شيا...	AAB	بىر ئۈزۈك، ئىككى سوزۇق تاۋۇش بىرىكىپ بىر بوغۇم تۈزۈلىدۇ. (خەنزۇ تىلىدىن قوبۇل قىلىنغان سۆزلەردە ئۇچرايدۇ)	10
خۇەي- خې، گۋاڭ- جۇ، تۈەن، يۈەن، خۇاڭ- خې، تۈەن- جاڭ...	BAAB	بىر ئۈزۈك، ئىككى سوزۇق، ئارقىدىن بىر ئۈزۈك تاۋۇش بىرىكىپ بىر بوغۇم تۈزۈلىدۇ (خەنزۇ تىلىدىن قوبۇل قىلىنغان سۆزلەردە ئۇچرايدۇ)	11

ئەسكەرتىش:

ئۇيغۇر تىلىغا خاس سۆزلەردە سۆز ياكى بوغۇم بېشىدا ئىككى ئۈزۈك تاۋۇش قاتار كەلمەيدۇ. سۆز ئوتتۇرىسىدا بىر بوغۇم تەركىبىدە ئىككى سوزۇق تاۋۇش قاتار كەلمەيدۇ.

يۇقىرىقىلاردىن باشقا يەنە جەمئىيەتنىڭ ئېھتىياجىغا ئاساسەن ھەر خىل كەسىپ تۈرلىرى بويىچە چەت تىللاردىن كىرگەن سۆزلەرنىڭ بوغۇم شەكىللىرىدە بوغۇملاردىكى ئۈزۈك تاۋۇش سانى ئۈنىڭدىنمۇ كۆپ بولىدىغان ئەھۋال ئۇچرايدۇ. مەسىلەن: گېرتس (BBBAB), كۋارتس (BBBABB).

بوغۇم شەكىللىرىنىڭ ئالدىدىكى ئالتە خىلى ئۇيغۇر تىلىغا خاس بولغان سۆزلەردىكى بوغۇملارنىڭ ئۆلچەملىك شەكلى بولۇپ، ئۇلارنىڭ بوغۇم چېگرىسى مۇنداق بولىدۇ:

(1) ئىككى سوزۇق تاۋۇشنىڭ ئوتتۇرىسىدا كەلگەن ئۈزۈك تاۋۇش كېيىنكى بوغۇمغا تەۋە بولىدۇ. سۆز ئۇرغۇسى يۆتكەلمىسە، ئالدىنقى بوغۇمغا تەۋە قىلىپ ئوقۇلسا، كېيىنكى سوزۇق تاۋۇشنىڭ ھەمىزلىك شەكلى يېزىلىدۇ. مەسىلەن:

ئو - زۇك، ئا - دا - لەت، قەل - ئە، مەسئۇل، چەت - ئەل، مەش - ئەل

(2) ئىككى سوزۇق تاۋۇشنىڭ ئوتتۇرىسىدا كەلگەن ئىككى ئۈزۈك تاۋۇشنىڭ ئالدىنقىسى ئالدىنقى بوغۇمغا، كېيىنكىسى كېيىنكى بوغۇمغا تەۋە بولىدۇ. مەسىلەن:

توغ - راق، مەك - تەپ - لەر، يول - داش، ئىش - چان، ئەخ - لاق

(3) ئىككى سوزۇق تاۋۇشنىڭ ئوتتۇرىسىدا ئۈچ ئۈزۈك تاۋۇش بولسا، ئالدىنقى ئىككى ئۈزۈك تاۋۇش ئالدىنقى بوغۇمغا، كېيىنكى بىر ئۈزۈك تاۋۇش كېيىنكى بوغۇمغا تەۋە بولىدۇ. مەسىلەن:

راست - چىل، قەرز - دار، خەلق - نىڭ، دەرس - تە، شەرق - تىن

§18. بوغۇملارنىڭ تۈرلىرى

تىلىمىزدىكى بوغۇملارنىڭ سوزۇق ياكى ئۈزۈك تاۋۇش بىلەن ئاياغلاشقانلىقىغا قاراپ بوغۇملار ئوچۇق بوغۇم ۋە يېپىق بوغۇم دەپ ئىككى خىلغا بۆلۈنىدۇ.

بىرلا سوزۇق تاۋۇشتىن تۈزۈلگەن ياكى سوزۇق تاۋۇش بىلەن ئاياغلاشقان بوغۇملار ئوچۇق بوغۇم دەپ ئاتىلىدۇ. مەسىلەن:

ئا - دەم، ئو - زۇق، ئا - ئىد - لە، ئىد + را - دە، ئا - نا، ئا - كا، ئا - چا، نا - را - زى، ئا - دا - لەت، ئو - غۇل...

ئۈزۈك تاۋۇش بىلەن ئاياغلاشقان بوغۇملار يېپىق بوغۇم دەپ ئاتىلىدۇ. مەسىلەن:

تەك - لىپ، چاي - دان، تۈر - مۇش، ئوت، مەن، سەن، ئىش، باش، يول...

تىلىمىزدىكى بىر قىسىم سۆزلەرنىڭ بوغۇم چېگرىسى قوشۇلغان قوشۇمچە ئالدىدا كەلگەن تاۋۇشنىڭ سوزۇق ياكى ئۈزۈك تاۋۇش ئىكەنلىكىگە قاراپ ئۆزگىرىپ تۇرىدۇ. مەسىلەن:

گۈل + ۈم = گۈلۈم، تاپشۇر + ۇق = تاپشۇرۇق، بالا + م = بالام، سان + اق = ساناق...

تىلىمىزدىكى بىر قىسىم سۆزلەرگە سوزۇق تاۋۇش بىلەن باشلانغان قوشۇمچە قوشۇلغاندا، شۇ سۆزنىڭ نومۇرىدا تاۋۇش چۈشۈپ قېلىش ھادىسىسى كۆرۈلسە، بوغۇم سانىدا ئۆزگىرىش بولمايدۇ، لېكىن بوغۇم چېگرىسىدا روشەن ئۆزگىرىش بولىدۇ. مەسىلەن:

ئوغلۇل + ۈم = ئوغلۇم، ئورۇن + ۇك = ئورنۇك، پىكىر + ى = پىكىرى، كۆڭۈل + ۈم = كۆڭلۈم...

بىر قىسىم ئوچۇق بوغۇملۇق، ئۇرغۇسى تۇراقلىق سۆزلەرگە قوشۇمچە قوشۇلغاندا ئالدىغا بىر «يى، يۈ، يۈ» بىرىكمىلىرى قوشۇلۇپ قالىدۇ. بۇ چاغدا سۆزنىڭ نومۇرىدا بوغۇم تۈزۈلۈشىدە ئۆزگىرىش يۈز بەرمەيدۇ. مەسىلەن:

ئەزا + م = ئە - زا - يىم، توخۇ + ك = تو - خۇ - يۇك، سۇسۇ + ۈم = سۈيۈم...

تېلىمىزىدىكى ئۈزۈك تاۋۇش بىلەن ئاياغلاشقان بىر بوغۇملۇق ئايرىم سۆزلەرگە شەخس قوشۇمچىلىرىنى قوشقاندا سۆز ئاخىرىدىكى ئۈزۈك تاۋۇش يەنە تەكرارلىنىپ، بىرى ئالدىنقى بوغۇمغا، بىرى كېيىنكى بوغۇمغا تەۋە بولىدۇ. مەسىلەن:

ھەق + باڭ = ھەققىڭ، جەد + ى = جەددى (جەددى - جەمەتى)
ئۇيغۇر تىلى سۆز تەركىبىدىكى بوغۇملارنىڭ ھەممىسىنىڭ ئوچۇق ياكى يېپىق بوغۇم بولۇشىغا قاراپ، ئوچۇق بوغۇملۇق سۆز ۋە يېپىق بوغۇملۇق سۆز دەپ ئىككى تۈرگە بۆلۈنىدۇ.
تەركىبىدىكى بوغۇملارنىڭ ھەممىسى ئوچۇق بوغۇملاردىن تۈزۈلگەن سۆز ئوچۇق بوغۇملۇق سۆز دېيىلىدۇ. مەسىلەن:

دادا، ئانا، ئائىلە، بالا، مۇئامىلە، ئوقۇغۇچى، ماتېماتىكا، لوگىكا، لېكسىكا، خەنزۇ تىلى...
تەركىبىدىكى بوغۇملارنىڭ ھەممىسى يېپىق بوغۇملاردىن تۈزۈلگەن سۆزلەر يېپىق بوغۇملۇق سۆزلەر دېيىلىدۇ. مەسىلەن:

مەكتەپ، قەشقەر، مەشئەل، ئاشلىق، يولداش، باغۋەن، ئۇيغۇر، باسقۇچلۇق...
 تېلىمىزىدىكى سۆزلەر يەنە ئاخىرقى بوغۇمىنىڭ ئوچۇق ياكى يېپىق بولۇشىغا قاراپ، ئوچۇق بوغۇم بىلەن ئاياغلاشقان سۆز ۋە يېپىق بوغۇم بىلەن ئاياغلاشقان سۆز دەپ ئىككى تۈرگە بۆلۈنىدۇ.

§ 19. بوغۇم كۆچۈرۈش قائىدىسى

1. قۇر ئاخىرىغا پاتماي قالغان كۆپ بوغۇملۇق سۆزلەرنىڭ شۇ قۇرغا پاتماي قالغان قىسمى كېيىنكى قۇرغا بوغۇم بويىچە كۆچۈرۈپ يېزىلىدۇ. مەسىلەن:

... باغۋەنچە - ... باغۋەن - | ... باغ - | ... قا - ... قانۇ - ... قانۇند -
 لىك چىلىك ۋەنچىلىك نۇنىيەت نىيەت يەت

2. بىر بوغۇملۇق سۆزلەرنى قۇر ئاخىرىدا بۆلۈپ يېزىشقا بولمايدۇ. مەسىلەن:
 ... راست ... را - خەلق خە -

3. رەقەم بىلەن يېزىلغان سانلار قۇر ئاخىرىغا پاتماي قالسا، ئۇلارنى پارچىلاپ كېيىنكى قۇرغا بۆلۈپ يېزىشقا بولمايدۇ. مەسىلەن:
 ... 2008 - ... 20 - ... 55857 - ... 558 -

ست ئەمەس لىق ئەمەس
 ىلى 08 - ىلى توننا 57 توننا ئەمەس

4. باش ھەرىپى ئېلىنىپ قىسقارتىلغان سۆزلەرنى پارچىلاپ قۇردىن - قۇرغا بۆلۈپ يېزىشقا بولمايدۇ. مەسىلەن:

... ج ك پ ج ك ... ئا. س پۇشكىن ئا. س پۇشكىن ئەمەس
 پ ئەمەس س پۇشكىن ئەمەس

نىڭ 16 - قۇرۇلتىيى

5. جۈپ سۆزلەرنى قۇردىن - قۇرغا بۆلۈپ يېزىشقا توغرا كەلسە، ئاۋۋالقى تەركىبىنىڭ كەينىگە سىزىقچە قويۇلغانلىقتىن كېيىنكى قۇرنىڭ بېشىغا سىزىقچە قويۇلمايدۇ. مەسىلەن:

... گۈل - ... گۈل - ... ئورۇن - ... ئورۇن -

ئەمەس ئەمەس
 چىچەك - چىچەك بەيت - بەيت

بوغۇمغا ئائىت ئىقتىدار يېتىلدۈرۈش مەشىقلىرى

I تاللاش سوئاللىرى

تۆۋەندىكى ھەربىر تارماق سوئالغا بېرىلگەن تۆت خىل جاۋابتىن پەقەت بىرسىلا سوئال تەلپىگە ئۇيغۇن. سوئال تەلپىگە ئۇيغۇن بولغان جاۋابنى تاللاڭ.

1. بوغۇم ۋە ئۇرغۇ ھەققىدە تۆۋەندە ئېيتىلغانلاردىن توغرىسى: ()

A. بوغۇم سۆزلەرنى تەشكىل قىلغۇچى ئەڭ كىچىك مەنىلىك بۆلەكتىن ئىبارەت

B. بوغۇم سوزۇق تاۋۇش بىلەن ئۈزۈك تاۋۇشنىڭ بىرىكمىسىدىن ئىبارەت

C. بوغۇم سۆزلەرنى تەلەپپۇز قىلغاندا تەبىئىي ھالدا بۆلۈنۈپ ئېيتىلغان تاۋۇش ياكى تاۋۇشلارنىڭ

توپىدىن ئىبارەت

D. بوغۇم بوغۇم ئاخىرىدىكى تاۋۇشنىڭ سوزۇق تاۋۇش ياكى ئۈزۈك تاۋۇش ئىكەنلىكىگە ئاساسەن

ئوچۇق بوغۇم ۋە يېپىق بوغۇم دەپ ئىككى تۈرگە بۆلۈنىدۇ. لېكىن مۇنداق تۈرگە بۆلۈنۈشنىڭ ھېچقانداق

زۆرۈرىتى يوق

2. بوغۇم توغرىسىدىكى تۆۋەندىكى قاراشلاردىن توغرا بولغىنى: ()

A. «ئانا يۈرتۈم قەشقەر مەدەنىيەتلىك، قەدىمىي شەھەر» دېگەن جۈملە تەركىبىدىكى سۆزلەردە

جەمئىي 16 بوغۇم بولۇپ، سەككىزى ئوچۇق بوغۇم، سەككىزى يېپىق بوغۇم

B. «ئۈرۈمچى، تەڭرىتاغ، ترانسپورت، ئوقۇغۇچى» دېگەن سۆزلەرنى بوغۇمغا ئاجراتساق، ئۇ+رۈم+چى،

تەڭ+رى+تاغ، نى+ران+س+پورت، ئو+قو+غۇ+چى قاتارلىق بوغۇملارغا ئايرىلىدۇ

C. «قەشقەر، مەشئەل، ئىنسان» دېگەن سۆزلەرنى يېپىق بوغۇملۇق سۆز، «مۇئامىلە، ئوقۇغۇچىنىڭ،

بالا، يېزا» دېگەن سۆزلەرنى ئوچۇق بوغۇملۇق سۆز، «ياخشى، باشلامچى، ئوقۇتقۇچى» دېگەن سۆزلەرنى

ئوچۇق بوغۇم بىلەن ئاياغلاشقان سۆز دەيمىز

D. «باغ، كىتاب، تىل» دېگەن سۆزلەرگە «م، م» قوشۇمچىلىرىنىڭ ماس كېلىدىغانلىرىنى

قوشساق، ھەممە سۆزدە ھەم سوزۇق تاۋۇشلارنىڭ ئاجىزلاش ھادىسىسى بولىدۇ ھەم بوغۇم چېگرىسىدا

ئۆزگىرىش بولىدۇ

3. بوغۇم ھەققىدە تۆۋەندە ئېيتىلغان قاراشلاردىن توغرىسى: ()

A. ئۇيغۇر تىلىدىكى سۆزلەردە بوغۇم بەزىدە بىرلا تاۋۇشتىن، بەزىدە بىرنەچچە تاۋۇشتىن تۈزۈلىدۇ

B. ئۇيغۇر تىلىدا سوزۇق تاۋۇشلار بوغۇم مەركىزى ھېسابلىنىدۇ، سوزۇق تاۋۇشسىز بوغۇم تۈزۈلمەيدۇ

C. تىلىمىزدىكى ھەرقانداق بىر سۆز تەركىبىدىكى بوغۇمدا پەقەت بىرلا سوزۇق تاۋۇش بولىدۇ

D. ئۇيغۇر تىلىغا خاس سۆزلەردە بىر بوغۇمدا ئەڭ كەم بولغاندا بىر تاۋۇش، كۆپ بولغاندا تۆت تاۋۇش

بولىدۇ

4. تۆۋەندىكى سۆزلەر تەركىبىدىكى بوغۇملار ھەققىدە ئېلىپ بېرىلغان تەھلىللەردىن توغرىسى: ()

A. «كىتاب، بايلىق، ئىنسان، مائارىپچى» دېگەن سۆزلەر تەركىبىدە جەمئىي 10 بوغۇم بولۇپ، ئوچۇق

بوغۇمدىن ئۈچى، يېپىق بوغۇمدىن بەشى بار

B. «ئۇيغۇر تىلى ئۇزاق تارىخقا ئىگە تىل» دېگەن جۈملىدە ئوچۇق بوغۇم بىلەن ئاياغلاشقان سۆزدىن

ئۈچى، ئوچۇق بوغۇمدىن يەتتىسى، يېپىق بوغۇمدىن يەتتىسى بار

- C. «تىل ئىنساننىڭ مەنىۋى قورالى» دېگەن جۈملە تەركىبىدىكى ئىككى سۆزگە قوشۇمچە قوشۇلغاندىن كېيىن بوغۇم چېگرىسىدا ئۆزگىرىش بولمىغان
- D. «مەكتەپ، بالا، يول» دېگەن سۆزلەرگە «م، بىم، ۈم» قوشۇمچىلىرىنىڭ ماس كېلىدىغانلىرىنى قوشساق، ھەممە سۆزنىڭ بوغۇم چېگرىسىدا ئۆزگىرىش يۈز بېرىدۇ
5. بوغۇم كۆچۈرۈش قائىدىسى ھەققىدە تۆۋەندە ئېلىپ بېرىلغان تەھلىللەردىن توغرىسى: ()
- A. ئۇيغۇر تىلىدا كۆپ بوغۇملۇق سۆزلەر قۇردىن - قۇرغا بوغۇم بويىچە كۆچۈرۈلۈپ يېزىلىدۇ. قۇردىن - قۇرغا كۆچۈرۈپ يېزىشتا، مەنىمۇ، تاۋۇشمۇ كۆزدە تۇتۇلمايدۇ
- B. ئۇيغۇر تىلىدىكى سۆزلەر تەركىبىدە «BBAB, BBA, BAB» شەكلىدە بوغۇم تۈزۈلىدىغان تۈپ سۆزلەرمۇ بار
- C. «ئېغىزنىڭ ئىتتىك بولسا، ئۆمرۈڭ قىسقا بولۇر» دېگەن جۈملىدە ئۈزۈك تاۋۇش بىلەن ئاياغلاشقان سۆزدىن تۆتى بار
- D. يۇقىرىقى جۈملىدىكى «ئېغىزنىڭ، ئۆمرۈڭ» دېگەن سۆزلەرگە قوشۇمچە قوشۇلغاندىن كېيىن بىرىنىڭ بوغۇم چېگرىسىدا ئۆزگىرىش يۈز بېرىپ ئۈچ بوغۇم بولۇپ قالغان
6. ئوچۇق بوغۇملۇق سۆز دېگەننىمىز: ()
- A. ھەر بىر بوغۇمى تەبىئىي ھالدا سوزۇپ ئېيتىلغان سۆز
- B. تەركىبىدىكى بوغۇملارنىڭ ھەممىسى ئوچۇق بوغۇملۇق سۆز
- C. تەركىبىدە ئوچۇق بوغۇملار بولغان سۆز
- D. ئاخىرقى بوغۇمى ئوچۇق بوغۇم بىلەن ئاياغلاشقان سۆز

II بوش ئورۇنلارنى تولدۇرۇش سوئاللىرى

- 1) ئۇيغۇر تىلىدا () بوغۇم مەركىزى ھېسابلىنىدۇ. ()
- بوغۇم تۈزۈلمەيدۇ، ئۇيغۇر تىلىغا خاس سۆزلەر تەركىبىدىكى ھەرقانداق بىر بوغۇمدا سوزۇق تاۋۇشتىن پەقەت () بولىدۇ، ئۈزۈك تاۋۇشتىن كەم بولغاندا ()، كۆپ بولغاندا () بولىدۇ.
- 2) ئۇيغۇر تىلىدا كۆپ بوغۇملۇق سۆزلەرنىڭ قۇر ئاخىرىغا پاتماي قالغان بوغۇملىرىنى كېيىنكى قۇرغا () كۆچۈرۈپ بارىمىز. بوغۇم ئايرىلغان جايغا () قويىمىز.
- 3) كۆپ بوغۇملۇق سۆزلەرنى قۇردىن - قۇرغا () يېزىشقا بولىمىمۇ، لېكىن رەقەم بىلەن يېزىلغان سانلارنى () بولمايدۇ.
- 4) «ئوقۇغۇچىلارغا» دېگەن سۆز تەركىبىدە () بوغۇم، () سوزۇق تاۋۇش بار. بۇ سۆز تەركىبىدە ئوچۇق بوغۇمدىن () بار، يېپىق بوغۇمدىن () بار.
- 5) «تۇرمۇش شۇنداق بىر جەڭگاھ، ئىرادىلىكلەر غەلبە قىلىپ، ئىرادىسىزلىر مەغلۇپ بولۇر» دېگەن بۇ جۈملە تەركىبىدە ئوچۇق بوغۇملۇق سۆزدىن () بولۇپ، بۇ سۆز () دېگەن سۆزدىن ئىبارەت، يېپىق بوغۇمدىن () بار بولۇپ، بۇلار () قاتارلىقلاردىن ئىبارەت. بۇ جۈملىدە ئاخىرى يېپىق بوغۇم بىلەن ئاياغلاشقان سۆزلەردىن () بار.
- 6) «ئوقۇغۇچىلار كەلگۈسىنىڭ ئىگىلىرى» دېگەن جۈملە تەركىبىدىكى سۆزلەردە جەمئىي () بوغۇم بولۇپ، بۇ بوغۇملارنىڭ () ئوچۇق بوغۇم، بۇ سۆزلەرنىڭ تەركىبىدىكى () دېگەن سۆز ئوچۇق بوغۇملۇق سۆز.

III مەشىق ئىشلەش سوئاللىرى

1، تۆۋەندىكى سۆزلەرنى بوغۇملارغا ئاجرىتىڭ. ئىشلەپچىقىرىش، خەلقچىللىق، تەكشۈرۈش، ئەمگەكچىلەر، ئەدەبىيات - سەنئەت، مۇئامىلە، ئىقتىسادچىل، ئادەمگەرچىلىك، مەسئۇلىيەتچانلىق

2. تۆۋەندىكى ماقال - تەمسىللەرنى ئوقۇپ، تەركىبىدىكى ئوچۇق ۋە يېپىق بوغۇملۇق سۆزلەرنى، ئوچۇق بوغۇم ۋە يېپىق بوغۇم بىلەن ئاخىرلاشقان سۆزلەرنى ئايرىڭ.

- (1) ئەل ئامانلىقىنى تىلەر، دۈشمەن يامانلىقىنى (تىلەر).
- (2) «ئەمگەك بىلەن ئەر كۆكسەر، يامغۇر بىلەن يەر (كۆكسەر).
- (3) ھاياتلىق كىشى، باھالىق كىشى.
- (4) ھەممە يەردە قازاننىڭ قۇلقى تۆت.
- (5) ئەجىلى پۈتكەن قاغا قارچىغا بىلەن ئوينا.
- (6) دىلى سۇ ئىچمەك، تاش يۈرەك، ئوقۇرى ئېگىز، ئالا كۆڭۈل، تۇلۇمدىن توقماق چىققاندەك، توپىلاڭدىن توقاچ ئوغرىلىماق

3. تۆۋەندىكى سۆزلەرنى بوغۇم كۆچۈرۈش قائىدىسى بويىچە بوغۇملارغا بۆلۈپ كۆچۈرۈڭ.

ئوقۇغۇچى، ئوقۇتقۇچى، دۆلەت، ئىشلەپچىقىرىش، ئەمگەكچى، تىل - يېزىق، ئەدەبىيات - سەنئەت، ماددىي مائارىپ، شەرق، مەرد، مۇئامىلە، ئىئانە

III باب لېكسىكا

مۇھىم بىلىم نۇقتىسى

1. «لېكسىكا» نىڭ نېمە ئىكەنلىكى، نېمىلەرنى تەتقىق قىلىدىغانلىقى، «لېكسىكا» نىڭ سۆز ۋە لۇغەت تەركىبى بىلەن قانداق مۇناسىۋىتى بارلىقىنى ھەمدە لۇغەت تەركىبى بىلەن سۆزنىڭ ئۆزئارا مۇناسىۋىتىنى بىلىۋېلىش كېرەك.
2. سۆز، سۆز شەكلى، سۆز مەنىسى، بىر مەنىلىك، كۆپ مەنىلىك، ئەسلى مەنىلىك، كۆچمە مەنىلىك، مەنداش، شەكىلدەش، قارىمۇقارشى مەنىلىك سۆزلەرنىڭ قانداق بولىدىغانلىقىنى بىلىش ۋە ئۇلارنى پەرقلىنىدۇرلەيدىغان بولۇش كېرەك. يۇقىرىدا تىلغا ئېلىنغان بەش خىل سۆز لېكسىكىنىڭ تەرەققىياتى دائىرىسىدىكى مۇھىم بىر مەزمۇن. شۇڭا، بۇ بەش خىل سۆزنى بىلىش ۋە ئۇلارنىڭ پەرقىنى ئايدىڭلاشتۇرۇۋېلىش ناھايىتى مۇھىم.
3. تىلىمىزدىكى تۇراقلىق تەركىبلەرنىڭ قانداق تەركىبلەر ئىكەنلىكى، قانداق تۈرلەرگە بۆلۈنىدىغانلىقى، بۇ تۈرلەرگە قانداق تەركىبلەرنىڭ كىرىدىغانلىقى ۋە ئۇلارنىڭ مەنىسىنى چۈشىنىش ھەمدە ئەستە ساقلاش كېرەك. بولۇپمۇ ماقال - تەمسىللەرنىڭ بىر - بىرىدىن پەرقىنى، تەمسىلگە قانداق بىرىكىمىلەرنىڭ كىرىدىغانلىقىنى، ئىدىئومنىڭ قانداق بىرىكمە ئىكەنلىكىنى، ئىدىئومنىڭ ماقال بىلەن تەمسىلگە ئوخشىمايدىغان ئالاھىدىلىكىنىڭ نېمە ئىكەنلىكىنى چۈشىنىش ۋە پەرقلىنىدۇرلەيدىغان بولۇش، شۇنداقلا تىل - ئالاقە ئىشلىرىدا ئۇلاردىن پايدىلىنالايدىغان بولۇش كېرەك.

1. § لېكسىكا توغرىسىدا ئومۇمىي چۈشەنچە

لېكسىكا ۋە ئۇنىڭ تەرەققىيات دائىرىسى توغرىسىدا توختىلىشتىن بۇرۇن «لۇغەت»، «لۇغەت تەركىبى»، «لېكسىكا» دېگەن سۆز ۋە ئاتالغۇلارنىڭ كېلىپ چىقىشى، مەنىسى، تەرەققىيات دائىرىسى ۋە ئۆزئارا مۇناسىۋىتىنى ئېنىقلىۋېلىشقا توغرا كېلىدۇ.

«لۇغەت» سۆزى ئەرەب تىلىدىن كىرگەن بولۇپ، بىرەر تىلدىكى سۆزنى مەلۇم تەرتىپ (كۆپىنچە ئېلىپبە تەرتىپى) تە جەملەپ، ئىزاھلاپ ياكى باشقا تىلغا تەرجىمە قىلىپ بەرگەن كىتاب دېگەن مەنىدە قوللىنىلىدۇ.

«لۇغەت تەركىبى» بىر تىلدىكى بارلىق سۆزلەرنىڭ ئومۇمىي يىغىندىسى دېگەن مەنىنى بىلدۈرىدۇ. «لېكسىكا» سۆزى گرىكلارنىڭ «Lexis» (سۆز) دېگەن سۆزىدىن كەلگەن. گرىك تىلىدا «Lexikos» سۆزى «سۆز، لۇغەت» دېگەن مەنىدە قوللىنىلىدۇ. «لېكسىكا» دېگەن بۇ ئاتالغۇ ھازىر مەلۇم بىر تىلنىڭ لۇغەت تەركىبىدىكى سۆزلەرنىڭ يىغىندىسى دېگەن مەنىنى بىلدۈرىدۇ.

دېمەك، «لۇغەت تەركىبى» دېگەن سۆز بىلەن «لېكسىكا» دېگەن سۆزلەر باشقا تىللاردىن كەلگەن بولسىمۇ، بۇ سۆزلەرنىڭ ھازىرقى مەنىسى ۋە قوللىنىلىشى ئوخشاش، بۇ ئىككى سۆز كۆپىنچە بىر ئاتالغۇ ئورنىدا قوللىنىلىدۇ.

بىر تىلدىكى بارلىق سۆزلەرنىڭ يىغىندىسى لۇغەت تەركىبى ياكى لېكسىكا دەپ ئاتىلىدۇ. لېكسىكا تىلنىڭ تەركىبى قىسمىنىڭ بىرى بولۇپ، ئۇنىڭ مەنە دائىرىسى ناھايىتى كەڭ، ھازىرقى زامان ئۇيغۇر تىلىنىڭ لېكسىكىسى ھازىرقى زامان ئۇيغۇر تىلىدىكى سۆزلەرنىڭ لېكسىكىلىق مەنىلىرى،

لۇغەت تەركىبىنىڭ قۇرۇلۇشى، تەرەققىياتى، سۆزلەرنىڭ كېلىپ چىقىش يوللىرى، سۆز مەنىسىدىكى ئۆزگىرىشلەر، ئۇيغۇر تىلىدىكى تۇراقلىق تەركىبلەر ۋە ئۇلارنى توغرا ئىشلىتىش ھەم پايدىلىنىش ئۇسۇللىرى قاتارلىقلارنى ئۆگىتىدۇ. لېكسىكا (سۆزلۈك) تىلنىڭ قۇرۇلۇش ماتېرىيالى ھېسابلىنىدۇ. خۇددى قۇرۇلۇش ماتېرىيالى بولمىسا، ئىمارەت سالغىلى بولمىغىنىدەك، لېكسىكا بولمىسا، تىلنىڭ بولۇشى مۇمكىن ئەمەس.

§2. لۇغەت تەركىبى

بىرەر تىلغا مەنسۇپ بولغان بارلىق سۆزلەرنىڭ يىغىندىسى لۇغەت تەركىبى دەپ ئاتىلىدۇ. لۇغەت تەركىبى بىر مىللەتنىڭ تىل بايلىقى ھېسابلىنىدۇ.

ھەر قانداق تىلدىكى لۇغەت تەركىبىنىڭ دائىرىسى ناھايىتى كەڭ بولىدۇ. ھازىرقى زامان ئۇيغۇر تىلى ئۇزۇن يىللىق تارىخىي تەرەققىيات جەريانىدا شەكىللەنگەن. شۇنىڭ ئۈچۈن، ئۇنىڭغا تىلىمىزدىكى قەدەمدىن تارتىپ قوللىنىپ كېلىۋاتقان سۆزلەر (ئاتا، ئانا، قېرىنداش، سۇ، يەر، ئىش، ئاسمان، ئەتىياز، قىش، ئادەم...) جەمئىيەت تەرەققىياتى جەريانىدا يېڭىدىن پەيدا بولغان ۋە بولۇۋاتقان سۆزلەر (زۇڭلى گوۋۇيۈەن، كومىتېت، كومپيۇتېر، تېلېفون، ئاپتوموبىل، ۋوگزال، تېلېۋىزور، كىرئالغۇ، ئۇنىئالغۇ، سىنئالغۇ): يەرلىك شېۋىلەر: تەلپەك (باش كىيىم)، شاننا (گىلەمنىڭ ئۇرۇش يىپى)، خارەت (ياغاچچى)، ئايلا (ھەدە): كونىراپ ئىشلىتىلىشتىن قالغان سۆزلەر يېغا (ئۇرۇش)، يۈز بېشى، مىڭبېگى، مىراپ، چېرىك، مۇدەررىس، دەررە قاتارلىق سۆزلەرنىڭ ھەممىسى لۇغەت تەركىبىگە كىرىدۇ.

لۇغەت تەركىبىدىكى تۈمەنلىگەن سۆزلەرنىڭ گرامماتىكا بىلەن بولغان مۇناسىۋىتى ناھايىتى زىچ، چۈنكى لۇغەت تەركىبىدىكى سۆزلەرنىڭ ئايرىم ئۆزىنىلا تىل دېيىشكە بولمايدۇ. چۈنكى لۇغەت تەركىبىدىكى بۇ سۆزلەر ئۆز ئالدىغا مەلۇم ئۇقۇمنىلا بىلدۈرىدۇ، تولۇق ئوي - پىكىرنى بىلدۈرەلمەيدۇ. تولۇق بىر ئوي - پىكىرنى بىلدۈرۈش ئۈچۈن بۇ سۆزلەر قانۇنىيەتلىك، رەتلىك ھالدا بىر - بىرىگە باغلىنىپ، جۈملە شەكىلىگە كېلىشى كېرەك. مانا شۇ چاغدىلا لۇغەت تەركىبىدىكى سۆزلەر مۇكەممەل تىل بولالايدۇ. دېمەك، تىلنىڭ لۇغەت تەركىبى (سۆزلۈك) بىلەن گرامماتىكىلىق قۇرۇلمىسى شۇ تىلنىڭ ئاساسى ھېسابلىنىدۇ ۋە ئۇ تىلنى باشقا تىللاردىن پەرقلىنىدۇرۇپ تۇرىدۇ.

ئۇيغۇر تىلىنىڭ لۇغەت تەركىبىدىكى سۆزلەر قوللىنىلىش دائىرىسىگە قاراپ ئاساسىي لۇغەت تەركىبى ۋە ئادەتتىكى لۇغەت تەركىبى دەپ ئىككى تۈرگە بۆلۈنىدۇ.

1. ئاساسىي لۇغەت تەركىبى

لۇغەت تەركىبى ئىچىدىكى ئەڭ تۇراقلىق، ئەڭ مۇكەممەل، ئىشلىتىلىش دائىرىسى كەڭ، يېڭى سۆزلەرنى ياساشتا ئاساس بولىدىغان سۆزلەر ئاساسىي لۇغەت تەركىبى دېيىلىدۇ.

ئاساسىي لۇغەت تەركىبىگە تۆۋەندىكىدەك سۆزلەر كىرىدۇ:

- (1) شەيئى ناملىرى : تاغ، سۇ، ئاي، ھاۋا، تاش، توپا، كۈن...
- (2) ئادەم ئورگانىزىمىنىڭ ناملىرى : باش، كۆز، قول، پۇت، بۇرۇن، قاش...
- (3) ئەمگەك قوراللىرىنىڭ ناملىرى : ھارۋا، زەمبىل، ئارا، كەتمەن، پالتا....
- (4) ئۇرۇق - تۇغقانچىلىقنى بىلدۈرىدىغان سۆزلەر : دادا، ئاپا، ئاكا، ئۇكا، ئاچا، سىڭىل، بوۋا، موما، تاغا، ھامما....
- (5) تۇرمۇش لازىمەتلىكلىرىنىڭ نامى: ئۆي، كىيىم، ئاش، گۆش، چىنە، پىچاق، ياستۇق، كارىۋات....
- (6) ئۆسۈملۈك، ھايۋانات ۋە قۇش ناملىرى : دەرەخ، بۇغداي، پاختا، كەندىر، ئات، قوي، توخۇ، كەپتەر،

يولۋاس، تۈگە، كالا، كەكلىك....

(7) ھەرىكەتنى بىلدۈرىدىغان سۆزلەر : ئال، بەر، مالڭ، كەل، ئۇخلا، كۆر...

(8) شەيئى بەلگىلىرىنى بىلدۈرىدىغان سۆزلەر: ياخشى، قىزىل، كەڭ، ئېگىز، ئورۇق، ئۇزۇن، چوڭ....

(9) ۋاقىت ھەم ئورنىنى بىلدۈرىدىغان سۆزلەر : بۈگۈن، ئاخشام، ياز، قىش، ئاستى، ئۈستى، يۇقىرى، تۆۋەن....

(10) ساننى بىلدۈرىدىغان سۆزلەر: بەش، ئون، يۈز، مىڭ، بەش يۈز، سەككىز مىڭ....

يۇقىرىقىلاردىن باشقا تۇرمۇشتا دائىم قوللىنىلىدىغان ئالماشلار (مەن، سەن، ئۇ، قاچان، قايسى...).

ياردەمچى سۆزلەر (ۋە، ھەم، لېكىن، ئەمما، چۈنكى....)، تەقلىد سۆزلەر، ئىملىق سۆزلەر (پاژ - پۇژ، داراڭ - دۇرۇڭ، پال - پۇل، ئېھ، ئاھ، ۋايىيە...) قاتارلىقلارمۇ ئاساسىي لۇغەت تەركىبىگە كىرىدۇ.

ئاساسىي لۇغەت تەركىبىگە كىرىدىغان سۆزلەر تۆۋەندىكى ئۈچ خىل ئالاھىدىلىككە ئىگە:

(1) ئاساسىي لۇغەت تەركىبىگە كىرىدىغان سۆزلەر شۇ تىلدا سۆزلىشىدىغان بارلىق كىشىلەر ئۈچۈن چۈشىنىشلىك بولغان، كەڭ قوللىنىدىغان سۆزلەردۇر. شۇڭا، ئۇ لۇغەت تەركىبىنىڭ مەركىزى ھېسابلىنىدۇ.

(2) ئاساسىي لۇغەت تەركىبىگە كىرىدىغان سۆزلەر شۇ تىلدا ئۇزاق تارىخقا ئىگە، ئۇزۇن زامانلاردىن بېرى ئۆزگەرمەي قوللىنىلىپ كېلىۋاتقان ئاممىباب سۆزلەردىن ئىبارەت.

قەدىمكى يازما يادىكارلىقلاردىكى كۆپلىگەن سۆزلەر ھازىرقى زامان ئۇيغۇر تىلى لۇغەت تەركىبىدە ئۆزگەرمەي قوللانماقتا، ئەمما بۇ، ئاساسىي لۇغەت تەركىبىدە زادى ئۆزگىرىش بولمايدۇ، دېگەنلىك ئەمەس. جەمئىيەت تەرەققىياتىغا ماسلىشىپ، ئۇنىڭدىمۇ بەزى ئۆزگىرىشلەر بولىدۇ، لېكىن ئۇنداق ئۆزگىرىش ناھايىتى ئاستا بولىدۇ.

(3) ئاساسىي لۇغەت تەركىبىگە كىرىدىغان سۆزلەر تىلىمىزدا يېڭى سۆزلەرنىڭ ياسىلىشىغا ئاساس بولىدۇ. تىلىمىزدىكى نۇرغۇن سۆزلەر ئاساسىي لۇغەت تەركىبىگە كىرىدىغان سۆزلەرگە قوشۇمچىلارنى قوشۇش ياكى باشقا سۆزلەرنى بىرىكتۈرۈش ئارقىلىق ياسالغان.

مەسىلەن : باش - باشچى، باشلىق، باشقۇرۇش، باشپاناھ، باشقارما، باشچىلىق، باشلا، باشلامچى، باشاق، باش قوشماق، باش بولۇش، ئىش - ئىشچى، ئىشچان، ئىشسىزلىق، ئىشخانا، ئىشلەش....

2. ئادەتتىكى لۇغەت تەركىبى

تىلىمىزدىكى ئاساسىي لۇغەت تەركىبىگە تەۋە بولغان سۆزلەردىن باشقا بارلىق سۆزلەر ئادەتتىكى لۇغەت تەركىبى دەپ ئاتىلىدۇ.

ئادەتتىكى لۇغەت تەركىبىگە تۆۋەندىكى سۆزلەر كىرىدۇ:

(1) كۈندىلىك تۇرمۇشتا ئاز قوللىنىلىدىغان، ئومۇمىي خەلق بىردەك چۈشىنىپ كېتەلمەيدىغان سۆزلەر : پەلسەپە، ئىجتىھات، تەلىمات، ئىدراك، تەپەككۈر....

(2) ئىلىم - پەن ئاتالغۇلىرى : ئاسترونومىيە، ماسسا، لوگارىفما، تەڭلىمە، ئېكۋاتور....

(3) يېڭىدىن پەيدا بولغان سۆزلەر : سىنئالغۇ، مەنئى بۇلغىنىش، زەربىدارلار، ھۆكۈمەتسىزلىك، سۈنئىي ھەمراھ، ئۇچار تەخسە، زامانىۋىلاشتۇرۇش، قاراڭغۇ بازار، ساپا مائارىپى....

(4) باشقا تىللاردىن قوبۇل قىلىنغان سۆزلەر : مۇخبىر، نامزات، سۇلياۋ، كومپيۇتېر، پلاستىنكا، پېرېۋوت، بوكس، كوماندا....

(5) ھەر خىل ھۈنەر - كەسپ ساھەسىدە قوللىنىلىدىغان سۆزلەر : موكا، رەندە، بەلچە، بىگىز، موم ئىسكىنە، سەندەل، ئال، مانجات....

(6) يەرلىك شېۋىلەر : سەينا، توگاي، ئايلا، چىتەك، دۆڭگەي، جۈجەم، ئاپقۇر، چامچا (كۆڭلەك)....

(7) قوللىنىشتىن قېلىۋاتقان سۆزلەر : باخشى، قۇشناچ، مۇپتى، مەدرىسە، خانىقا، ئەپسۇن....

ئادەتتىكى لۇغەت تەركىبى تۆۋەندىكىدەك ئالاھىدىلىككە ئىگە :

ئادەتتىكى لۇغەت تەركىبىگە كىرىدىغان سۆزلەرنىڭ خۇسۇسىيەت، ئالاھىدىلىكلىرى ئاساسىي لۇغەت تەركىبىگە كىرىدىغان سۆزلەرنىڭ خۇسۇسىيەت، ئالاھىدىلىكلىرىگە ئوخشىمايدۇ. يەنى ئادەتتىكى لۇغەت تەركىبىدىكى سۆزلەر شۇ تىلدا سۆزلىشىدىغان ئومۇمىي كىشىلەرگە بىردەك چۈشىنىشلىك بولمايدۇ. ئادەتتىكى لۇغەت تەركىبىدىكى بىر قىسىم سۆزلەر ئايرىم رايونلاردا، بىر قىسىم سۆزلەر ئايرىم كەسىپلەردە، يەنە بىر قىسىم سۆزلەر بەزى ئوقۇمۇشلۇق زىيالىيلار ئارىسىدا قوللىنىلىدۇ.

ئادەتتىكى لۇغەت تەركىبى تۇراقسىز بولىدۇ. جەمئىيەتنىڭ ئىقتىسادى، مەدەنىيىتى، پەن - تېخنىكىسى، تۇرمۇش ئەھۋاللىرىنىڭ ئۆزگىرىشىگە ماسلىشىپ ئۆزگىرىپ تۇرىدۇ، ئۆزلۈكىسىز راۋاجلىنىپ، بېيىپ تەرەققىي قىلىپ تۇرىدۇ. بۇنداق ئۆزگىرىش ئاساسىي لۇغەت تەركىبىگە كىرىدىغان سۆزلەرگە قارىغاندا نىسبەتەن تېزراق بولىدۇ.

ئاساسىي لۇغەت تەركىبى بىلەن ئادەتتىكى لۇغەت تەركىبى ئۆزلىرىنىڭ ئورنى ۋە رولىغا قاراپ، بىر - بىرىدىن تۆۋەندىكى جەھەتلەردە پەرقلىنىدۇ:

(1) ئاساسىي لۇغەت تەركىبىنىڭ دائىرىسى ئانچە كەڭ بولمايدۇ. ئادەتتىكى لۇغەت تەركىبىنىڭ دائىرىسى كەڭرەك بولىدۇ، يەنى ئاساسىي لۇغەت تەركىبى بىر نەچچە مىڭ سۆزنىلا ئۆز ئىچىگە ئالىدۇ، ئادەتتىكى لۇغەت تەركىبى نەچچە ئون مىڭلىغان سۆزلەرنى ئۆز ئىچىگە ئالىدۇ.

(2) ئاساسىي لۇغەت تەركىبىدىكى سۆزلەر خەلقنىڭ كۈندىلىك تۇرمۇشىدىكى ئەڭ كەڭ قوللىنىلىدىغان سۆزلەر ھېسابلىنىدۇ. ئادەتتىكى لۇغەت تەركىبى دائىرىسىدىكى سۆزلەر خەلقنىڭ كۈندىلىك تۇرمۇشىدا ئۈنچىلىك كەڭ قوللىنىلمايدۇ.

مەسىلەن : يەر، سۇ، ئاش، ئادەم، ماڭ، تۇر، كەل، كەت، بار، يوق قاتارلىق سۆزلەر كۈندە دېگۈدەك ئىشلىتىلىدۇ. قانۇن، پەلسەپە، تىلشۇناسلىق، گرامماتىكا، مورفولوگىيە دېگەنگە ئوخشاش سۆزلەر ئۇنداق كەڭ قوللىنىلمايدۇ.

(3) تىلنىڭ ئاساسىي لۇغەت تەركىبى تۇراقلىق بولۇپ، ئاسانلىقچە ئۆزگەرمەيدۇ، ئۇنىڭ تەرەققىياتى ناھايىتى ئاستا بولىدۇ. ئادەتتىكى لۇغەت تەركىبى نىسبەتەن ئۆزگىرىشچان بولۇپ، ئۆزگىرىپ تۇرىدۇ. مەسىلەن :

ئامبال، بەگ، مىراب دېگەنگە ئوخشاش سۆزلەر لۇغەت تەركىبىدىن كونىراپ چىقىپ كەتسە، جەمئىيەت تەرەققىياتىغا ئەگىشىپ يېزا باشلىقى، ھاكىم، ئۇنئالغۇ، كىرئالغۇ، تېلېۋىزور دېگەنگە ئوخشاش يېڭى سۆزلەر لۇغەت تەركىبىگە كىرىپ تۇرىدۇ.


(4) ئاساسىي لۇغەت تەركىبىدىكى سۆزلەر ئومۇمىي خەلققە بىردەك چۈشىنىشلىك بولىدۇ، ئادەتتىكى لۇغەت تەركىبىدىكى سۆزلەر ئومۇمىي خەلققە بىردەك چۈشىنىشلىك بولمايدۇ. مەسىلەن : ماتېماتىكا، فىزىكا، خىمىيە، جۇغراپىيە، بىئولوگىيە، ئاسترونومىيە، تىلشۇناسلىق، پەلسەپە قاتارلىق ئاتالغۇلارنى شۇ پەن بىلەن شۇغۇللانغانلاردىن باشقىلار ئاسانلىقچە چۈشىنىپ كېتەلمەيدۇ.

(5) ئاساسىي لۇغەت تەركىبىدىكى سۆزلەر يېڭى سۆزلەرنى ياساش ئۈچۈن ئاساس بولىدۇ. مەسىلەن : ئىش - ئىشچى، ئىشچان، ئىشلە، ئاش - ئاشپەز، ئاشلىق، ئىشخانا، بىل - بىلىم، بىلىملىك، ئوقۇ - ئوقۇغۇچى، ياش - ياشلىق، سۇ - سۇلۇق، سۇخانا، يول - يوللۇق، يوللاش، دەرس - دەرسخانا، باش - باشلا، باشلىق، باشلامچى ۋە باشقىلار.

ئاساسىي لۇغەت تەركىبى بىلەن ئادەتتىكى لۇغەت تەركىبى يۇقىرىقى جەھەتلەردە ئۆزئارا پەرقلىنىشىمۇ، لېكىن بۇلار ئۆزئارا زىچ مۇناسىۋەتلىك، چۈنكى ئاساسىي لۇغەت تەركىبى بىلەن ئادەتتىكى لۇغەت تەركىبىنىڭ ھەر ئىككىلىسى لۇغەت تەركىبى ئىچىدە بولىدۇ.

جەمئىيەت تەرەققىياتىغا ئەگىشىپ، بىر قىسىم سۆزلەر ئادەتتىكى لۇغەت تەركىبىدىن ئاساسىي لۇغەت تەركىبىگە قوشۇلۇپ قېلىشى، ئاساسىي لۇغەت تەركىبىدىن ئادەتتىكى لۇغەت تەركىبىگە چۈشۈپ قېلىشى،

ھەتتا كونا سۆز قاتارىدا ئىستېمالدىن تەدرىجىي قېلىش مۇمكىن .
 ئاساسىي لۇغەت تەركىبى بىلەن ئادەتتىكى لۇغەت تەركىبىنىڭ مۇناسىۋىتىنى ۋە تەرەققىياتىنى
 تۆۋەندىكى شەكىل ئارقىلىق تېخىمۇ ئېنىق چۈشىنىۋالغىلى بولىدۇ .



§3. چۈشەنچە ۋە سۆز

ئويىپىكتىپ شەيئىلەر ۋە ئۇلارنىڭ خۇسۇسىيەتلىرى توغرىسىدا كىشى مېڭىسىدە ئەكس ئەتكەن ئۇقۇم
 چۈشەنچە دەپ ئاتىلىدۇ .

چۈشەنچە سۆز ئارقىلىق ئىپادىلىنىدۇ .

كىشىلەر ئۆزىنىڭ پىكىر قىلىش ئىقتىدارى ئارقىلىق ئۆزى ياشاۋاتقان مۇھىت، ھەرخىل شەيئى،
 ھادىسە ۋە ئۇلارنىڭ خۇسۇسىيەتلىرى توغرىسىدا مۇئەييەن چۈشەنچە، ئۇقۇم ھاسىل قىلىدۇ . بۇ چۈشەنچىلەر
 تىلدا مەلۇم سۆز ئارقىلىق ئىپادىلىنىدۇ . مەسىلەن :

«قەلەم» دېسەك، بۇ سۆز يېزىقچىلىقتا قوللىنىدىغان بىر خىل قورالنىڭ نامىنى بىلدۈرىدۇ . بىز
 ئۇنىڭدىن خەت يېزىشقا ئىشلىتىلىدىغان مېتال ياكى شۇنىڭغا ئوخشاش نەرسىلەردىن ياسالغان يېزىقچىلىق
 قورالى دېگەن مەنىنى بىلەلەيمىز .

«كىتاب» دېسەك، بۇ سۆز ھەرخىل ئىلىم - ھېكمەتلەر، پەن - تېخنىكا يېڭىلىقلىرى ۋە تارىخىي
 بىلىملەر خاتىرىلەنگەن پايدىلىنىش ماتېرىيالى دېگەن مەنىنى بىلدۈرىدۇ . دېمەك، «قەلەم» ۋە «كىتاب»
 دېگەن سۆزدىن كېيىن مېڭىمىزدە ئەكس ئەتكەن «خەت يېزىش قورالى»، «پايدىلىنىش ماتېرىيالى» دېگەن

ئۇقۇملار چۈشەنچە بولىدۇ.

يۇقىرىدا ئېيتىلغان «خەت يېزىش قورالى» بىلەن «پايدىلىنىش ماتېرىيالى» دېگەن چۈشەنچىلەرنىڭ «قەلەم» ۋە «كىتاب» دەپ ئاتىلىشى سۆز بولىدۇ.

ئوبىيېكتىپ شەيئىلەر توغرىسىدا بەلگىلىك بىر مەنىنى بىلدۈرىدىغان ئەڭ كىچىك تىل بىرلىكى سۆز دەپ ئاتىلىدۇ. مەسىلەن:

ئوقۇغۇچى، بۈگۈن، كىيىم، ئادەم، زىرائەت...

سۆز - تىلدىكى ئەڭ كىچىك بىرلىك، جۈملىنىڭ ئەڭ زۆرۈر قۇرۇلۇش ماتېرىيالى، سۆز بولمىسا، جۈملە تۈزگىلى بولمايدۇ.

چۈشەنچە بىلەن سۆز بىر- بىرىگە زىچ مۇناسىۋەتلىك، لېكىن ئۇلار بىر نەرسە ئەمەس، ئىككىسىنىڭ پەرقىنى مۇنۇ بىر نەچچە تەرەپلەردىن كۆرۈۋېلىشقا بولىدۇ:

(1) ھەرقانداق چۈشەنچە سۆز ئارقىلىق ئىپادىلىنىدۇ. لېكىن ياردەمچى سۆزلەر بىلەن ئىملىق سۆزلەر گەرچە سۆز ھېسابلانسىمۇ، ئەمما ئۇ سۆزلەر نەزىرىدە توغرىسىدا بىرەر چۈشەنچە، ئۇقۇمنى بىلدۈرمەيدۇ.

(2) چۈشەنچىلەرنىڭ كۆپىنچىسى بىر سۆز بىلەن ئىپادىلىنىدۇ. بەزى چۈشەنچىلەر ئىككى ياكى ئۈچتىن ئارتۇق سۆزنىڭ بىرىكىشى ئارقىلىق ئىپادىلىنىدۇ.

مەسىلەن: «دۆلەتباغ» مەلۇم بىر جاينىڭ نامى بولسىمۇ، لېكىن بۇ چۈشەنچە «دۆلەت» ۋە «باغ» دېگەن ئىككى سۆزنىڭ بىرىكىشى ئارقىلىق ئىپادىلەنگەن.

«ئوچتۇرپان»، «توققۇزبۇلاق»، «ئۇچار تەخسە»، «ياۋا قامچىگۈل»، «كۆزەينەكلىك يىلان»... بۇلاردا بىرقانچە سۆز بىرىكىپ بىرلا چۈشەنچىنى ئىپادىلىگەن.

بەزىبىر چۈشەنچىلەر بىر قانچە سۆز ئارقىلىق ئىپادىلىنىدۇ. مەسىلەن: يۈز - چىراي، جامال، رۇخسار، ھۆسن دېگەن سۆزلەر بىر خىل مەنىگە ئىگە.

(3) بەزىدە بىر سۆز ئارقىلىق بىر چۈشەنچىنىلا ئەمەس، بەلكى بىر قانچە چۈشەنچە ۋە مەنىنى ئىپادىلەشكەمۇ بولىدۇ. مەسىلەن:

«چۈش» دېگەن سۆز «چۈش بولدى» (ۋاقتىنى)، «پەسكە چۈش» (پېئىل)، «چۈش كۆردۈم» (ئىسىم) قاتارلىق بىر قانچە مەنىنى ئىپادىلەيدۇ.

دېمەك، بۇنىڭدىن بىز سۆز بىلەن چۈشەنچىنىڭ زىچ مۇناسىۋەتلىك ئىكەنلىكىنى كۆرەلەيمىز، يەنى چۈشەنچە كىشىلەرنىڭ ئويلاش، پىكىر قىلىش جەريانىغا خاس نەرسە، سۆز بولسا كىشىلەرنىڭ ماددىي دۇنيا ھەققىدىكى كونكرېت ۋە ئابستراكت چۈشەنچىلەرنىڭ تىلدىكى ئىپادىسى.

§4. سۆز شەكلى ۋە سۆز مەنىسى

سۆز تاۋۇشلاردىن تۈزۈلىدۇ، سۆزلەردىكى تاۋۇشلارنىڭ سانى ۋە بىرىكىش شەكلى ئوخشاش بولمايدۇ. مەسىلەن:

ئۇ (بىرلا تاۋۇشتىن تۈزۈلگەن)، ئاق (ئىككى تاۋۇشتىن تۈزۈلگەن)، ئالما (تۆت تاۋۇشتىن تۈزۈلگەن)، گېزىت (بەش تاۋۇشتىن تۈزۈلگەن) زامانىۋىلاشتۇرۇش (16 تاۋۇشتىن تۈزۈلگەن)

تاۋۇشلار مەلۇم شەكىل ئارقىلىق مەلۇم بىر مەنىنى بىلدۈرگەندىلا، ئاندىن سۆز بولالايدۇ. مەسىلەن: «ئادەم، دەرەخ، شامال، تاغ، ئالەم» دېگەن سۆزلەر ئوخشاش بولمىغان تاۋۇش شەكىللىرى ئارقىلىق ئوخشاش بولمىغان مەنىلەرنى بىلدۈرۈپ، ھەرخىل شەيئىلەرنى ئىپادىلىگەن.

سۆزلەر تاۋۇش بىلەن مەنىنىڭ بىرىكىشىدىن تۈزۈلىدۇ.

سۆزنىڭ تاۋۇشلۇق تۈزۈلۈشى سۆز شەكلى دېيىلىدۇ.

تاۋۇش سۆزنىڭ تاشقى پوستى، شەكىل سۆزنىڭ گىرامماتىكىلىق شەكلى، مەنە سۆزنىڭ مەزمۇنىدۇر.

شۇنىڭ ئۈچۈن، سۆزدىكى تاۋۇشلارنىڭ بىرىكىشى مۇقەررە بىر مەنىنى بىلدۈرىدۇ. شۇنداقلا ھەرقانداق بىر مەنە مەلۇم شەكىل ئارقىلىق ئىپادىلىنىدۇ.

دېمەك، ھەرقانداق سۆز تاۋۇش، شەكىل، مەنىدىن ئىبارەت ئۈچ ئامىلنىڭ بىرىكىمىسىدىن ھاسىل بولىدۇ. شۇنىڭ ئۈچۈن، مەنە ئىپادىلىمەيدىغان تاۋۇشلار بىرىكىمىسىنى سۆز دېگىلى بولمايدۇ. مەلۇم شەكىل ئارقىلىق ئىپادىلەنمىسە، سۆزمۇ مەۋجۇت بولمايدۇ. شۇنداقلا يەنە شەكىل بىلەن شەكىل ئارقىلىق ئىپادىلەنگەن مەنىنى بىر - بىرىدىن ئايرىۋەتكىلى بولمايدۇ. ئەگەر ئايرىۋېتىلسە، سۆز مەنىسى يوقىلىدۇ. ياكى ئۆزگىرىپ كېتىدۇ. مەسىلەن:

«بالا» دېگەن سۆز تۆت تاۋۇشنىڭ مەلۇم شەكىل بويىچە بىرىكىشىدىن تۈزۈلگەن، ئەگەر بۇ سۆزنىڭ شەكىلىنى «تالا» دەپ ئۆزگەرتسەك، سۆز مەنىسى پۈتۈنلەي ئۆزگىرىپ كېتىدۇ. «تاللا» دېسەك، يەنە باشقا سۆزگە ئۆزگىرىدۇ.

دېمەك، بىر تىلغان نىسبەتەن، سۆز شەكلى بىلەن سۆز مەنىسى ئوتتۇرىسىدىكى باغلىنىش تۇراقلىق بولىدۇ. سۆزنىڭ شەكلى ئۆزگەرسە سۆز مەنىسىمۇ ئۆزگىرىدۇ. تاۋۇش بىلەن مەنىنىڭ بىرىكىشى قانداق تاۋۇش بىلەن قانداق مەنىنى ئىپادىلەشكە قارىتىلغان. شۇ سەۋەبتىن بىر تىلدا ئوخشاش بولمىغان شەكىلدىكى سۆزلەر بارلىققا كەلگەن.

سۆزدە ئىپادىلەنگەن مەزمۇن سۆز مەنىسى دېيىلىدۇ.

سۆزلەر لېكسىكىلىق ۋە گرامماتىكىلىق مەنىلەرگە ئىگە.

مەلۇمكى، سۆزلەر جۈملىدە مەلۇم شەيئى، مەلۇم ھادىسە ۋە ئۇلارنىڭ ھەرىكىتى، خۇسۇسىيەتلىرىنى بىلدۈرگەندىن تاشقىرى، ئۇلار ھەققىدە بەزى قوشۇمچە مەنىلەرنىمۇ بىلدۈرىدۇ.

سۆزدە ئىپادىلەنگەن ئوبىيېكتىپ شەيئىلەر توغرىسىدىكى ئۇقۇم سۆز مەنىسى دېيىلىدۇ. كونكرېتراق قىلىپ ئېيتقاندا، سۆزلەرنىڭ مەلۇم شەيئى ياكى ھادىسە ھەققىدىكى ماددىي مەنىسى، يەنى ئوبىيېكتىپ شەيئى ۋە ھادىسىلەرنىڭ كىشى ئېغىدا ئومۇملاشتۇرۇلۇپ ئىنكاس قىلىنىشى سۆز مەنىسى يەنى سۆزنىڭ لېكسىكىلىق مەنىسى دەپ ئاتىلىدۇ. مەسىلەن:

كىتاب، قەلەم، دەپتەر، سىياھ، يەر، سۇ، ھاۋا، ياز، ماڭ، قىزىل، ئالما، باھار....

«ئالما، باھار» دېگەن سۆزلەرنى ئالساق، ئۇلار شېۋىلەرنىڭ بىر كونكرېت تۈرى ۋە يىلنىڭ بىر پەسلى ھەققىدىكى ئۇقۇمنى ئىپادىلەيدۇ. مانا شۇنداق مەنىلەر سۆزلەرنىڭ لېكسىكىلىق مەنىسى بولۇپ ھېسابلىنىدۇ.

سۆزلەرنىڭ جۈملىدە باشقا سۆزلەر بىلەن بولغان تۈرلۈك مۇناسىۋەتلىرىنى ئىپادىلەيدىغان مەنىسى ئۆزىنىڭ گرامماتىكىلىق مەنىسى دەپ ئاتىلىدۇ. مەسىلەن:

«ئوقۇغۇچىلار كەلدى» دېگەن جۈملىدە ئىككى سۆز بار. بۇنىڭدىن ئالدىنقى سۆز ئوقۇش كەسپى بىلەن شۇغۇللىنىدىغان شەخسنى بىلدۈرىدۇ. كېيىنكىكى شۇ شەخسنىڭ ھەرىكىتىنى بىلدۈرىدۇ، بۇ مەنىلەر مۇشۇ ئىككى سۆزنىڭ لېكسىكىلىق مەنىسى ھېسابلىنىدۇ.

ئۇنىڭدىن باشقا «ئوقۇغۇچىلار» دېگەن سۆز ئىسىم بولۇپ، كۆپلۈك ساندا، باش كېلىشتە، جۈملىنىڭ ئىگىسى بولۇپ كەلگەن. «كەلدى» دېگەن سۆز پېئىل بولۇپ، 3 - شەخستە ئۆتكەن زاماندا، بولۇشلۇق شەكىلدە، ئاددىي دەرىجە، خەۋەر رايى شەكىلدە كەلگەن ھەم جۈملىدە خەۋەر بولغان. مانا بۇ مەنىلەر مۇشۇ سۆزنىڭ گرامماتىكىلىق مەنىسى ھېسابلىنىدۇ.

سۆزنىڭ لېكسىكىلىق مەنىسى بولسا، سۆز ئايرىم تۇرغاندىمۇ، جۈملە ئىچىدە تۇرغاندىمۇ بولۇپىرىدۇ.

سۆزنىڭ گرامماتىكىلىق مەنىسى ئۇنىڭ لېكسىكىلىق مەنىسى ئۈستىگە قوشۇلغان مەنىلەر بولۇپ، بۇ مەنىلەر سۆزنىڭ جۈملىدە باشقا سۆزلەر بىلەن مەلۇم تەرتىپتە ئۆز ئارا باغلىنىشى ئارقىسىدا پەيدا بولىدۇ.

ئۇيغۇر تىلىدىكى سۆزلەرنىڭ بىلدۈرىدىغان مەنە دائىرىسى ئوخشاش بولمايدۇ. بەزى سۆزلەر كەڭ دائىرىدە، بەزى سۆزلەر چەكلىك دائىرىدە مەنە بىلدۈرىدۇ. مەسىلەن:

« ئىشچى ، دېھقان ، زىيالىي » دېگەن سۆزلەر ئۆز كەسپىگە دائىر كىشىلەرنىلا بىلدۈرىدۇ. « ئەمگەكچى » دېگەن سۆز يۇقىرىقى ئۈچ سۆزدىنمۇ كەڭ مەنىنى ، يەنى ماددىي ۋە مەنىۋى بايلىق ياراتقۇچى جەمئىيەتتىكى ھەممە كىشىلەرنى بىلدۈرىدۇ. « كۈزگى بۇغداي » دېگەن سۆز پەسىللىك بۇغداينىڭ تۈرىنىلا بىلدۈرىدۇ، « بۇغداي » دېگەن سۆز ھەرخىل بۇغدايلارنىڭ ئورتاق نامىنى بىلدۈرىدۇ. « ئاشلىق زىرائەتلىرى » دېسەك ، بۇ تېخىمۇ كەڭ مەنىگە ئىگە بولۇپ ، بوغداي ، قوناق ، قىچا ، زىغىر ، ئارپا ، تېرىق ، شال قاتارلىق بارلىق ئاشلىق تۈرلىرىنى بىلدۈرىدۇ.

§5. سۆزنىڭ ئەسلىي مەنىسى ۋە كۆچمە مەنىسى

تىلىمىزدىكى مۇستەقىل سۆزلەرنىڭ ھەربىرىنىڭ ئۆزىگە خاس مەنىسى بولىدۇ. بۇ خىل مەنە ھەرخىل شەيئىلەر توغرىسىدىكى ھەرخىل ئۇقۇملارنىڭ سۆزلەردە بىۋاسىتە ئىپادىلىنىشىدىن ئىبارەت. تىلىمىزدىكى سۆزلەر شەيئىلەر توغرىسىدا بىرلا مەنىنى بىلدۈرۈشىمۇ ، بىرقانچە مەنىنى بىلدۈرۈشىمۇ مۇمكىن. مەسىلەن:

« قۇلاق » دېسەك ، ئادەم ۋە ھايۋانلارنىڭ قۇلقى ، ئۇچار قۇش ۋە باشقا جانلىق نەرسىلەردە بار بولغان قۇلاقنى بىلدۈرىدۇ. بۇلار قۇلاق توغرىسىدىكى ئۇقۇمنىڭ ئەسلىي مەنىسى. « تەمبۇرنىڭ قۇلقى » ، « زىرائەت ئىككى قۇلاق بولدى » ، « قۇلاقچىنىڭ قۇلقى » ، « قۇلقى يۇمشاق » ، « ئۇزۇن قۇلاق ئادەم » دېسەك ، بۇلار ئەسلىي قۇلاق ئەمەس ، پەقەت يۇقىرىقى ئەسلىي قۇلاقنىڭ مەنىسى ئاساسىدا بارلىققا كەلگەن تەقلىدىي مەنىدىكى « قۇلاق » بولۇپ ، ئەسلىدىكى « قۇلاق » توغرىسىدىكى ئۇقۇمنىڭ كۆچمە مەنىلىرىدۇر. سۆزنىڭ ئەسلىدىكى ئۆزى ئىپادىلىگەن ئوبيېكتىنى بىلدۈرگەن مەنىسى سۆزنىڭ ئەسلىي مەنىسى دەپ ئاتىلىدۇ. مەسىلەن:

« كۆز » دېسەك ، ئادەم ، ھايۋان ياكى ئۇچارقاتارلارنىڭ كۆرۈش سەزگۈ ئەزاسىنى بىلدۈرىدۇ. « باغۋەن » دېسەك ، ھەرخىل مېۋىلەر بولغان مېۋىلىك باغنى پەرۋىش قىلغۇچىنى بىلدۈرىدۇ. « ئانا » دېسەك ، بىزنى تۇغۇپ ، بېقىپ چوڭ قىلغان كىشىنى بىلدۈرىدۇ. « ئاچقۇچ » دېسەك ، قۇلۇپ قاتارلىق ساقلاش قورالىنى ئاچىدىغان نەرسىلەرنى بىلدۈرىدۇ. مانا بۇ يۇقىرىقى سۆزلەرنىڭ ئەسلىي مەنىسى ھېسابلىنىدۇ.

بىرقىسىم سۆزنىڭ ئەسلىي مەنىلىرىدىن باشقا يەنە كۆچمە مەنىلىرىمۇ بولىدۇ. بۇ خىل مەنە شەيئىلەر توغرىسىدىكى ئۇقۇملارنىڭ سۆز بىلەن بىۋاسىتە باغلىنىشى بولماستىن ، بەلكى شۇ سۆزلەرنىڭ ئەسلىي مەنىلىرى ئاساسىدا بارلىققا كەلگەن ئوخشىتىش ئاساسىدىكى ئوبرازلىق مەنىلەردىن ئىبارەت. سۆزنىڭ كۆچمە مەنىسى سۆزلەرنىڭ ئۆزىدە ئېنىق ئىپادىلەنمەيدۇ. پەقەت كونكرېت جۈملىلەردىلا ئېنىق ئىپادىلىنىدۇ. مەسىلەن:

« تۈلكە » دېگەن سۆزدىن ياۋايى ھايۋانلارنىڭ بىر خىلى ئىكەنلىكى ئېنىق بىلىنىپ تۇرىدۇ. ئەگەر بۇ سۆزنى جۈملىدە « بۇ ئادەم تازىمۇ تۈلكە ئىكەن » دەپ قوللىنىلسا ، ياۋايى ھايۋاننى ئەمەس ، بەلكى شۇ ياۋايى ھايۋانغا ئوخشاش « قۇۋ ، ھىيلىگەر » دېگەن مەنىلەرنى بىلدۈرىدۇ.

« قۇشنىڭ قاننى » بۇ يەردىكى « قانات » سۆزىنىڭ ئەسلىي مەنىسىدە كەلگەن ، « ئىشىكنىڭ قاننى » « ئايروپىلاننىڭ قاننى » « قانات ياپدۇرۇش » ، « قانات ئاستىغا ئالدى » قاتارلىق سۆزلەردە « قانات » سۆزى كۆچمە مەنىدە كەلگەن .

ئاۋۋالقى ئۇقۇمنىڭ بىرەر ماھىيەتلىك خۇسۇسىيىتىگە ئاساسەن سۆز مەنىسىنىڭ كۆچۈشى نەتىجىسىدە بارلىققا كەلگەن يېڭى مەنىسى سۆزنىڭ كۆچمە مەنىسى دەپ ئاتىلىدۇ. مەسىلەن:

بۇ بۇلاقتىن سۇ كۆپ چىقىدۇ. (ئەسلىي مەنە)

مەكتەپ بىلىم بۇلىقى. (كۆچمە مەنە)

قەشقەر خەلق باغچىسى ھەم چوڭ ھەم كۆركەم. (ئەسلىي مەنە)
مەكتەپ بىزنىڭ بىلىم ئالدىغان باغچىمىز. (كۆچمە مەنە)
بۇ ئارمىيە زامانىۋى قوراللار بىلەن قوراللانغان. (ئەسلىي مەنە)
بىز ئىلىم - پەن بىلەن قوراللىنىشىمىز لازىم. (كۆچمە مەنە)
بۈركۈت كۆك ئاسماندا قانات قاقماقتا. (ئەسلىي مەنە)

ياخشى ئىش، ياخشى پائالىيەتلەر كەڭ قانات يايدۇرۇلدى. (كۆچمە مەنە)
سۆزنىڭ كۆچمە مەنىسى شۇ سۆزنىڭ ئەسلىي مەنىسى ئاساسىدا بارلىققا كېلىدۇ. يەنى ئەسلىي مەنە بىلدۈرگەن ئۇقۇمغا ئوخشاش بولغان ئۇقۇمدىكى شەيئىنى ئوبرازلاشتۇرۇش، كېڭەيتىش ئاساسىدا بارلىققا كېلىدۇ. شۇڭا، ئۇلار ئوتتۇرىسىدا ماھىيەتلىك باغلىنىش بولىدۇ. سۆزلەرنى كۆچمە مەنىدە قوللىنىش سۆز بايلىقىمىزنى ئاشۇرۇش، يېڭى ئۇقۇم، يېڭى چۈشەنچىلەرنى ئىپادىلەشتە مۇھىم رول ئوينايدۇ. شۇنداقلا سۆزنىڭ ئەسلىي مەنىسىگە ئاساسەن يېڭى مەنىلەرنى قوشۇپ، پىكىرىمىزنى ئوچۇق ئىپادىلەيدۇ.

سۆزنىڭ كۆچمە مەنىسى ئوبرازلىق ۋە ئېنىقلىق خۇسۇسىيىتىگە ئىگە. سۆزنىڭ كۆچمە مەنىسى كىشىلەرنىڭ ئوبيېكتىپ شەيئى ۋە ھادىسىلەر توغرىسىدىكى چۈشەنچىسىنىڭ كونكرېتلىشىشى بولۇپ، سۆز كۆچمە مەنىدە ئىشلىتىلگەندە كىشىلەرنىڭ تەپەككۈرىدىكى ئابستراكت نەرسە كونكرېت، ئوبرازلىق ئىپادىلىنىدۇ، چۈشەنچە تېخىمۇ ئېنىق بولىدۇ.

سۆزنىڭ كۆچمە مەنىسى شەيئى ۋە ئۇنىڭ بەلگە، خۇسۇسىيەتلىرىنى تەسۋىرىي جەھەتتىن جانلىق ئىپادىلەشكە ياردەم بېرىدىغان بولغاچقا، شېئىرلاردا كۆپرەك قوللىنىلىدۇ:

ياشلىقىڭدا بول جەسۇر، غەيرەتنى قىلغىن ئات،
ئىزدىنىش دەرياسىغا چۈشكىن، ئۆزۈڭنى ئات.
ئانا يۇرت كۈتكەي سېنىڭدىن ئەجىرىگە لايىق جاۋاب،
شان قۇچۇپ قالدۇر ھاياتتا ئەجىرىگە لايىق جاۋاب.

(ياسىن ئىسمايىل شېئىرى)

§6. بىر مەنىلىك سۆزلەر ۋە كۆپ مەنىلىك سۆزلەر

ئۇيغۇر تىلىدىكى بىر قىسىم سۆزلەر بىرلا مەنىنى، يەنە بىر قىسىم سۆزلەر بىردىن ئارتۇق مەنىنى بىلدۈرىدۇ. شۇنىڭغا ئاساسەن تىلىمىزدىكى سۆزلەر بىر مەنىلىك سۆزلەر ۋە كۆپ مەنىلىك سۆزلەر دەپ ئىككى تۈرگە بۆلۈنىدۇ.

1. بىر مەنىلىك سۆزلەر

ئوبيېكتىپ شەيئى، ھادىسىلەر توغرىسىدا بىرلا ئۇقۇمنى بىلدۈرىدىغان سۆزلەر بىر مەنىلىك سۆزلەر دەپ ئاتىلىدۇ.

بىر مەنىلىك سۆزلەرنىڭ سانى كۆپ ئەمەس، ئۇلارغا كۆپىنچە خاس ئىسىملار، پەن - تېخنىكا ئاتالغۇلىرى، چەت تىللاردىن قوبۇل قىلىنغان سۆزلەر، يېڭىدىن پەيدا بولغان سۆزلەر كىرىدۇ. مەسىلەن: دەرس، قەشقەر، دىپلوم، پېرسوناژ، سىنئالغۇ، تەشەككۈر، لۇغەت، داستان، قوشاق، تەربىيە، يىل، تاغ، ئورمان... بىر مەنىلىك سۆزلەر شۇ سۆزلەرنىڭ ئەسلىي مەنىسىدىنلا ئىبارەت بولۇپ، ئۇلاردا باشقا كۆچمە مەنە بولمايدۇ.

2. كۆپ مەنىلىك سۆزلەر

بىر ئاساسىي مەنە ۋە ئۇنىڭغا باغلىنىشلىق بولغان بىر قانچە مەنىلەرنى بىلدۈرىدىغان سۆزلەر كۆپ

مەنىلىك سۆزلەر دەپ ئاتىلىدۇ. مەسىلەن:

«ئاج» سۆزى ئەسلىدە «ئىشك» ياكى «قۇلۇپ» قا ئوخشاش ئېچىشقا بولىدىغان نەرسىلەرگە قارىتىلغان، كېيىنچە بۇ سۆزنىڭ «يەر ئېچىش»، «چېگرا ئېچىش»، «پال ئېچىش»، «كان ئېچىش»، دېگەندەك كۆپ مەنىلىرى بارلىققا كەلگەن. سۆزلەر كۆپىنچە كۆپ مەنىلىك بولىدۇ.

كۆپ مەنىلىك سۆزلەر لۇغەت تەركىبىنىڭ ئاساسى قىسمىنى تەشكىل قىلىدۇ. كۆپ مەنىلىك سۆزلەر بىر ئاساسىي مەنىنى بىلدۈرۈشتىن سىرت، يەنە شۇ ئاساسىي مەنىگە مۇناسىۋەتلىك بولغان بىر قانچە قوشۇمچە مەنىلەرنىمۇ بىلدۈرىدۇ. مەسىلەن:

«باش» سۆزى ئادەم ۋە ھايۋانلارنىڭ بېشىنى بىلدۈرىدۇ. بۇ مەنە «باش» سۆزىنىڭ ئاساسلىق مەنىسى ھېسابلىنىدۇ. بۇ سۆز يەنە تۈرلۈك سۆز بىرىكمىلىرىدە ھەرخىل مەنىلەردە قوللىنىلىدۇ. مەسىلەن:

باش ۋەزىپە - مۇھىم ئاساسىي ۋەزىپە
باش بولۇش - باشلامچىلىق قىلىش
باش كۆتۈرۈش - قەد كۆتۈرۈش، پەيدا بولۇش
باش قوشۇش - مەسلىھەتلىشىش، پىكىرلىشىش
باش ئېگىش - يېڭىلىش، بويسۇنۇش
سۇنىڭ بېشى - سۇنىڭ باشلانغان ئورنى
ئىشنىڭ بېشى - ئىشنىڭ باشلىنىش نۇقتىسى
باش تارتىش - رەت قىلىش، ئۇنىماسلىق

كۆپ مەنىلىك سۆزلەرنىڭ قانداق مەنىدە قوللىنىلغانلىقى كونكرېت تىل شارائىتى بىلەن مۇناسىۋەتلىك. سۆزلەرنىڭ كۆپ خىل مەنىدە قوللىنىلىشى يالغۇز ئىسىملاردىلا ئەمەس، باشقا مۇستەقىل سۆز تۈركۈملىرىدىمۇ بولىدۇ.

تۆۋەندىكى سۆزلەرنىڭ ئەسلىي مەنىسى بىلەن كۆپ خىل مەنىسىنى كۆرۈپ باقايلى.

باش (ئىسىم)، ئادەم ۋە ھايۋانلارنىڭ بېشى (ئەسلىي مەنىسى)، باش بولۇش، باش قوشۇش، يىلنىڭ بېشى، ئىشنىڭ بېشى، سۇنىڭ بېشى، باش ۋەزىپە (كۆپ خىل مەنىسى)
ئوچۇق (سۈپەت)، ئىشك ئوچۇق (ئەسلىي مەنىسى)، ھاۋا ئوچۇق، قولى ئوچۇق، ئوچۇق چىراي، ئوچۇق دەرس، ئوچۇق شەھەر (كۆپ خىل مەنىسى)
سال (پېئىل)، نەرسىنى ساندۇققا سېلىش (ئەسلىي مەنىسى)، ئۆي سېلىش، قۇلاق سېلىش، گەپكە سېلىش، خەت سېلىش، يولغا سېلىش، ئەن سېلىش، سەپسېلىش، بازارغا سېلىش، ئۇرۇق سېلىش (كۆپ خىل مەنىسى)

تىل — ئالاقە ئىشلىرىمىزدا كۆپ خىل مەنىلىك سۆزلەرنىڭ قوللىنىلىشى پايدىلىق. ئۇ تىلنىڭ لېكسىكىسىنى بېيىتىپ، ئىپادىلەش كۈچىنى ئاشۇرىدۇ. شۇڭا، تىل ئالاقىسىدە ئۇلارنىڭ مەنىلىرىنى توغرا چۈشىنىپ، توغرا ئىشلىتىشكە ماھىر بولۇش لازىم. ئەسكەرتىش:

كۆچمە مەنىلىك سۆز بىلەن كۆپ مەنىلىك سۆز بىر - بىرىگە ئوخشىمايدۇ. بۇ ئىككى سۆزنىڭ پەرقىنى ياخشى ئايدىڭلاشتۇرۇۋېلىش كېرەك. كۆچمە مەنىلىك سۆزمۇ، كۆپ مەنىلىك سۆزمۇ ئوخشاشلا سۆزنىڭ ئەسلىي مەنىسى ئاساسىدا كېلىپ چىقىدۇ. لېكىن كۆچمە مەنىلىك سۆزدە ئاۋۋالقى يەنى ئەسلىي ئۇقۇمنىڭ ماھىيەتلىك خۇسۇسىيىتى ئارقىلىق ئىككىنچى بىر ئابستراكت ئۇقۇم كونكرېتلاشتۇرۇپ ئىپادىلىنىدۇ. مەسىلەن:

«مەكتەپ بىلىم بۇلىقى» دېگەن جۈملىدە مەكتەپنىڭ ئادەمگە بىلىم بېرىدىغانلىقىدىن ئىبارەت ئالاھىدىلىكى بۇلۇقنىڭ سۈيى ئارقىلىق ھاياتلىقنىڭ سۇغا بولغان ئېھتىياجىنى قاندۇرىدىغانلىقىدەك

ئالاھىدىلىكى بىلەن چۈشەندۈرۈلگەن.

كۆپ مەنىلىك سۆزدە سۆزنىڭ ئەسلىي مەنىسىدىكى ئالاھىدىلىكنىڭ يەنە نۇرغۇن شەيئىلەردە بارلىقىنى خۇددى مەنىداش سۆزلەرنى گۈرۈپپىلىغاندەك تەكرار كۆرسىتىشكە بولىدۇ. مەسىلەن:

«باش» سۆزىنىڭ ئەسلىي مەنىسى ئەسلىدە ئادەم ياكى ھايۋان قاتارلىق جانلىقلارنى باشقۇرىدىغان ئەزاسى بولغان بېشىغا قارىتىلغان، تىل - ئالاقە جەريانىدا ئادەم ياكى ھايۋانغا ئوخشاش جېنى بولغان جانلىق ياكى ئابستراكت ئۇقۇملاردىمۇ بىر «باش» نىڭ بارلىقى بايقىلىپ، يۇقىرىدا مەسىلەن ئېلىنغاندەك «باش» سۆزىنىڭ بىر مۇنچە كۆپ مەنىلىرى بارلىققا كەلگەن.

§7. مەنىداش (سىنونىم) سۆزلەر

ئۇيغۇر تىلىنىڭ لۇغەت تەركىبىنى تەشكىل قىلغان سۆزلەر سان جەھەتتىن قانچە كۆپ بولسا، مەنە جەھەتتىنمۇ شۇنچىلىك خىلمۇخىل بولىدۇ. تىلىمىزدىكى سۆزلەرنىڭ سان ۋە ساپا جەھەتتىن خىلمۇ خىل بولۇشى تىلنىڭ مۇرەككەپ ھادىسىلەرنى، كۆرۈنۈشلەرنى مۇمكىنقەدەر تولۇق، روشەن ئىپادىلىشىنى ئىلگىرى سۈرۈپ، ئۇنىڭ باي ۋە ئەۋرىشىم بولۇشىنى تەمىنلەيدۇ. مانا مۇشۇنداق خۇسۇسىيەتكە ئىگە بولغان سۆزلەرنىڭ بىرى مەنىداش سۆزلەردۇر.

شەكلى ھەرخىل ئەمما مەنىلىرى ئوخشاش ياكى يېقىن سۆزلەر مەنىداش سۆزلەر دېيىلىدۇ. مەنىداش سۆزلەر تىلشۇناسلىقتا «سىنونىم» ئاتالغۇسى بويىچە قوللىنىلىدۇ. بۇ ئاتالغۇ ئەسلىدە گرىكچە سۆز بولۇپ، ئۇ گرىكچىلەرنىڭ «ئوخشاشلىق» دېگەن سۆزىدىن ئېلىنغان، بىزچە «مەنىسى ئوخشاش، مەنىسى يېقىن، مەنىداش سۆز» دېگەندەك مەنىسى بويىچە ئىشلىتىلىدۇ. مەسىلەن:

كۆپ، جىق، تولا، نۇرغۇن، مول؛ چىڭ، مەزمۇت، پۇختا، مۇستەھكەم؛ چىرايلىق، كۆركەم، گۈزەل، ئۆز دېگەندەك سۆزلەر شەكىل جەھەتتىن ئوخشاش بولمىسىمۇ، ئۇلار ئوتتۇرىسىدا مەنە جەھەتتىن ئوخشاشلىق ياكى يېقىنلىق مەۋجۇت ئىكەنلىكىنى كۆرۈۋېلىشقا بولىدۇ.

شەكلى ھەرخىل، ئەمما مەنىلىرى ئوخشاش ياكى بىر - بىرىگە يېقىن سۆزلەر مەنىداش سۆزلەر دەپ ئاتىلىدۇ.

مەسىلەن: ئۇلۇغ، بۈيۈك، يۈكسەك؛ ھۆسن، چىراي، جامال، رۇخسار؛ يەر، زېمىن، تۇپراق؛ ئادەم، ئىنسان، كىشى؛ تېتىك، جانلىق، جۇشقۇن قاتارلىقلار.

مەنىداش سۆزلەر مەنە جەھەتتىن بىر - بىرىگە يېقىن بولسىمۇ، جۈملە ئىچىدە قوللىنىلغاندا بەزى پەرقلەر بولىدۇ. يەنى بەزى مەنىداش سۆزلەرنى جۈملىدە ئالماشتۇرۇپ قوللانغىلى بولسىمۇ، بەزى مەنىداش سۆزلەرنى جۈملىدە ئالماشتۇرۇپ قوللىنىشقا بولمايدۇ. مەسىلەن:

يولداشلار بىرئاز ئازام ئېلىۋالايلى دېگەن جۈملىدىكى «ئازام» دېگەن سۆزنىڭ ئورنىغا بۇ سۆزنىڭ مەنىداش سۆزلىرى بولغان «دەم» «ھاردۇق» دېگەن سۆزلەرنى قوللىنىشقا بولىدۇ ھەمدە بۇ سۆزلەر جۈملىدە ئوخشاش مەنىنى ئىپادىلەيدۇ. «ئانا» بىلەن «ئاپا» مەنىداش سۆز بولسىمۇ، «ئانا تۇپراق» دېگەننى «ئاپا تۇپراق» دېگىلى بولمايدۇ. «ئۆلۈش» سۆزىنى ئادەمگىمۇ، ھايۋانغىمۇ قوللىنىشقا بولىدۇ. ئەمما «قازا قىلدى»، «ۋاپات بولدى»، «قۇربان بولدى» دېگەن سۆزلەر «ئۆلۈم» مەنىسىنى بىلدۈرسىمۇ، جۈملە ئىچىدە بىرىنىڭ ئورنىدا بىرىنى قوللىنىشقا بولمايدۇ. چۈنكى، «قازا قىلىش» بىرەر ھادىسە بىلەن ئۆلۈشنى، «ۋاپات بولدى»، «قازا يەتتى» كېسەللىك ياكى قېرىش سەۋەبلىك ئۆلۈشنى، «قۇربان بولۇش» بولسا ۋەتەن، خەلق ئىشى ئۈچۈن ھاياتىنى تەقدىم قىلىشنى بىلدۈرىدۇ.

بەزى مەنىداش سۆزلەر تۈس مەنىسىگە ئىگە. مەسىلەن:

«ۋاپات بولدى» دېسە، ھۆرمەت تۈسىگە ئىگە، «ئۆلدى» دېسە، بىر خىل مەنىستەمەسلىك تۈسى بولىدۇ.

مەنىداش سۆزلەر ئوتتۇرىسىدا ئاز - تولا مەنە پەرقىنىڭ بولغانلىقى بىرىنچىدىن، تىلنىڭ لۇغەت تەركىبىنى بېيىتسا، ئىككىنچىدىن، ئوي - پىكىرنى ئىنچىكە ئىپادىلەش رولىنى ئوينايدۇ. مانا بۇلار مەنىداش سۆزلەرنىڭ تىلىمىزدا ساقلىنىپ تۇرۇشىنىڭ ئاساسى. ئۇلاردا ئىنچىكە مەنە پەرقى بولغاچقا، ئۇلارنى توغرا قوللىنىشقا، توغرا ئىپادىلەشكە ئەھمىيەت بېرىشىمىز لازىم.

§8. شەكىلداش (ئومۇنم) سۆزلەر

تىلىمىزنىڭ لۇغەت تەركىبىدە يەنە بىر قىسىم سۆزلەرنىڭ تەلەپپۇزى بىلەن يېزىلىشى ئوخشاش بولسىمۇ، ئۇلار باشقا - باشقا ئورۇندا بىر - بىرىگە ئوخشاشمايدىغان مەنىلەرنى بىلدۈرۈپ، لۇغەت تەركىبىنى بېيىتىپ ئۈنۈملۈك خىزمەت قىلىپ كەلمەكتە. مەسىلەن:

ياش - ئىسىم (كۆزنىڭ يېشى)، ياش - سۈپەت (ياش بالا)
كۈل - ئىسىم (ئوچاقتىكى كۈل)، كۈل - پېئىل (ئۇ ماڭا قاراپ كۈلدى)
چۈش - ئىسىم (چۈش كۆردۈم)، چۈش - رەۋش (چۈش بولدى)، چۈش - پېئىل (تۆۋەنگە چۈش).
شەكلى، يېزىلىشى ئوخشاش، ئەمما مەنىلىرى ئوخشاشمايدىغان سۆزلەر شەكىلداش ياكى ئاھاڭداش سۆز دەپ ئاتىلىدۇ.

شەكىلداش سۆزلەرنى بىر نەچچە خىل مەنە بىلدۈرىدىغان ئوخشاش بىر سۆز دەپ قاراشقا بولمايدۇ. شەكىلداش سۆزلەر كۆپىنچە ھەرخىل سۆز تۈركۈملىرىگە تەۋە بولىدۇ. ئۇلارنىڭ قايسى سۆز تۈركۈمىگە تەۋە ئىكەنلىكى، قانداق مەنە بىلدۈرىدىغانلىقى پەقەت سۆز بىرىكمىلىرى ياكى جۈملىدە ئىپادىلىنىدۇ. بەزى كىشىلەرنىڭ ئىسىملىرى، بەزى نەرسىلەرنىڭ ئىسمى، بەلگىلىرى بىلەن ئوخشاش ئەھۋاللارمۇ بار. بۇلارمۇ شەكىلداش سۆزلەرگە كىرىدۇ. مەسىلەن:

قەيسەر جەڭچى - ئادەم سۈپىتى، قەيسەر مامۇت - ئادەم ئىسمى، قۇندۇز - ھايۋاننىڭ نامى، قۇندۇز - ئادەم ئىسمى.

شەكىلداش سۆزلەر بىلەن كۆپ مەنىلىك سۆزلەرنى مەزمۇن جەھەتتىن تەھلىل قىلىپ پەرقلىنىدۇرۇش كېرەك. كۆپ مەنىلىك سۆزلەرنىڭ ئەسلىي مەنىسى بىلەن كۆپ خىل مەنىلىرى ئوتتۇرىسىدا باغلىنىش بولىدۇ. شەكىلداش سۆزلەردە مەنە جەھەتتە قىلچە باغلىنىش مۇناسىۋىتى بولمايدۇ. مەسىلەن:

ئوچۇق - ھاۋا ئوچۇق، ئىشىك ئوچۇق، قولى ئوچۇق (كۆپ مەنىلىك سۆز)
قوي - (ئىسىم) ھايۋاننىڭ نامى، قوي - (پېئىل) كىتابنى جايغا قوي (شەكىلداش سۆز)
شەكىلداش سۆزلەر شېئىرلاردا كۆپرەك ئىشلىتىلىدۇ.
قولۇڭدىن كەلگىنىچە چىقار ياخشى ئات، نەسەتتىم ياد قىلىپ ئال پەرزەنتىم.
ياخشىلىق قىل بالام، يامانلىقنى ئات. يالغۇز يۈرسە چاڭ چىقىرالماس ياخشى ئات.
(مۇھەممەتئېلى زۇنۇن شېئىرى)

بۇ شېئىردا «ئات» سۆزى ئۈچ مىسرادا ئۈچ خىل مەنىدە ئىشلىتىلگەن.

كىشىنىڭ ئەقلى نۇرلانغاي ئىلىم دەرياسىدا ئاقسا،
بىلىملىكلەر بولۇر كەمتەر، قاپاق سۆلەت كېلەر ئاقسا.
ھايات گۈلزارى ئەل يۇرتقا چاچار خۇشبوئي پۇراقلارنى،
مەرىپەت يولىدا كىمنىڭ تىنىمىسىز قان - تەرى ئاقسا.
(ياسىن ئىسمائىل شېئىرى)

بۇ شېئىردىمۇ «ئاقسا» سۆزى ئۈچ مىسرادا ئۈچ خىل مەنىدە ئىشلىتىلگەن

§9. قارمۇقارشى مەنىلىك (ئانتونىم) سۆزلەر

ئۇيغۇر تىلىدىكى بەزى سۆزلەر مەنە جەھەتتىن قارمۇقارشى، بىر-بىرىگە زىت ئۇقۇملارنى بىلدۈرىدۇ. مەسىلەن:

چوڭ - كىچىك، سەت - چىرايلىق، ياخشى - يامان، ئورۇق - سېمىز، ئاق - قارا، ھەق - ناھەق، ئېگىز - پەس، ئاچچىق - تاتلىق، ئىسسىق - سوغۇق، كېچە - كۈندۈز...

قارمۇقارشى مەنىلىك سۆزلەر تىلشۇناسلىقتا ئانتونىم سۆزلەر دەپ ئاتىلىدۇ. ئانتونىم ئەسلىي گرىكچە سۆز بولۇپ، گرىكلەرنىڭ «onoma» (قارشى) ۋە «anti» (نامە) دېگەن سۆزلەردىن ئېلىنغان. بىزچە ئۇ قارشى مەنىلىك سۆز ياكى قارشى مەنە ئىپادىلەيدىغان سۆز دېگەن مەنىنى بىلدۈرىدۇ. مەنىلىرى ئۇزرا قارمۇقارشى بولغان سۆزلەر قارمۇقارشى مەنىلىك سۆزلەر دەپ ئاتىلىدۇ. مەسىلەن:

ئىسسىق - سوغۇق، ئاق - قارا، قاتتىق - يۇمشاق، تاتلىق - ئاچچىق، كېچە - كۈندۈز، يىراق - يېقىن، ئورۇق - سېمىز، ياخشى - يامان، ئېگىز - پاكار،

تىلىمىزدىكى قارمۇقارشى مەنىلىك سۆزلەر بىر-بىرىگە زىت سانسىز شەيئى ۋە ھادىسىلەرنىڭ خۇسۇسىيەتلىرى، شەكىللىرى، ھەرىكەتلىرى، ھالەتلىرى، ۋاقتى ۋە ئورنى قاتارلىقلارنى بىلدۈرۈپ، روشەن سېلىشتۇرما ھاسىل قىلىدۇ. تىل ئالاقىسىدە بۇنداق زىت مەنىلىك سۆزلەرنى قوللانغاندا شەيئىلەردىكى قارمۇقارشىلىقنى كۆرسىتىپ بەرگىلى، تىلنىڭ ئىپادىلەش كۈچىنى ئاشۇرغىلى بولىدۇ. پىكىرنى قارىمۇ قارشى مەنىلىك سۆزلەردىن پايدىلىنىپ ئىپادىلەش ئۇسۇلى ئۇيغۇر خەلق ماقالىلىرىدە كۆپ ئۇچرايدۇ. مەسىلەن: ياخشىدىن ئات قالىدۇ، ياماندىن دات(قالىدۇ).

تاتلىق سۆزلۈك دۈشمەندىن، ئاچچىق سۆزلۈك دوست ياخشى.

قارمۇقارشى مەنىلىك سۆزلەر مەنە جەھەتتىن بىر-بىرىگە قارىمۇقارشى بولىدۇ، يەنى بىرىنىڭ مەنىسىنى بىرى ئىنكار قىلىدۇ. لېكىن كەڭ مەنە ئىپادىلەيدۇ. مەسىلەن: چوڭ - كىچىك دېسەك چوڭلارمۇ، كىچىكلەرمۇ، شۇنداقلا چوڭلار بىلەن كىچىكلەرنىڭ ئوتتۇرىسىدا تۇرىدىغانلارنىمۇ ھەممىنى ئۆز ئىچىگە ئالىدۇ.

قارمۇقارشى مەنىلىك سۆزلەر كۆپىنچە جۈپ سۆز شەكلىدە كېلىدۇ، ئوتتۇرىسىغا سىزىقچە قويۇپ يېزىلىدۇ.

لېكسىكىغا ئائىت ئىقتىدار يېتىلدۈرۈش مەشىقلىرى

I تاللاش سوئاللىرى

تۆۋەندىكى ھەربىر تارماق سوئالغا بېرىلگەن تۆت خىل جاۋابتىن پەقەت بىرسىلا سوئال تەلپىگە ئۇيغۇن. سوئال تەلپىگە ئۇيغۇن بولغان جاۋابنى تاللاڭ.

1. لېكسىكا ھەققىدە تۆۋەندىكى ئىيتىلغانلاردىن خاتاسى: ()

① مەلۇم بىر تىلدىكى بارلىق سۆزلەرنىڭ يىغىندىسى لېكسىكا ياكى لۇغەت تەركىبى دېيىلىدۇ ② لېكسىكا يەنى لۇغەت تەركىبى بىر مىللەتنىڭ تىل بايلىقى ھېسابلىنىدۇ. ③ ئۇيغۇر تىلىنىڭ لېكسىكىسى ھازىرقى زاماندا ئىشلىتىلىۋاتقان نەچچە مىڭلىغان سۆزلەرنى ئۆز ئىچىگە ئالىدۇ. ④ لۇغەت تەركىبى ئىچىدىكى بەلگىلىك بىر مەنە ئىپادىلەيدىغان سۆزلەرنىڭ ھەممىسى تىل دېيىلىدۇ. ⑤ لۇغەت

تەركىبىدىكى سۆزلەر شۇ مىللەت ئىچىدە قوللىنىش دائىرىسىنىڭ كەڭ ياكى تارلىقىغا ئاساسەن ئاساسىي لۇغەت تەركىبى ۋە ئادەتتىكى لۇغەت تەركىبى دەپ ئىككىگە بۆلۈنىدۇ. ⑥ لۇغەت تەركىبى ئىچىدىكى ئەڭ ئاساسلىق سۆزلەر ئاساسىي لۇغەت تەركىبىگە كىرىدۇ ⑦ ئاساسىي لۇغەت تەركىبىگە كىرىدىغان سۆزدىن باشقا بارلىق سۆزلەر ئادەتتىكى لۇغەت تەركىبىگە كىرىدۇ ⑧ ئاساسىي لۇغەت تەركىبىگە كىرىدىغان سۆزنىڭ سانى كۆپ، ئۆزگىرىشى نىسبەتەن تۇراقلىق بولىدۇ. ⑨ ئادەتتىكى لۇغەت تەركىبىدىكى سۆزلەرنىڭ سانى كۆپ نىسبەتەن ئۆزگىرىشچان قوللىنىش دائىرىسى تاڭ بولىدۇ.

A. ⑦④③② . B. ⑥④③② . C. ⑥④②① . D. ⑦⑥⑤④①

2. چۈشەنچە، سۆز، سۆز مەنىسى ھەققىدە تۆۋەندە ئېيتىلغانلاردىن خاتاسى: ()

A. ئوبىيكتىپ شەيئىلەر ۋە ئۇلارنىڭ خۇسۇسىيەتلىرى توغرىسىدا كىشى مېڭىسىدە ئەكس ئەتكەن ئۇقۇم چۈشەنچە دەپ ئاتىلىدۇ، چۈشەنچە سۆز ئارقىلىق ئىپادىلىنىدۇ
B. بەلگىلىك بىر مەنىنى بىلدۈرىدىغان، ئەركىن ئىشلىتىشكە بولىدىغان تىل بىرلىكى سۆز دېيىلىدۇ

C. سۆز لېكسىكىلىق ھەم گرامماتىكىلىق مەنىگە ئىگە، سۆزنىڭ لېكسىكىلىق مەنىسى سۆز ئايرىم تۇرغاندىمۇ ئىپادىلىنىدۇ، گرامماتىكىلىق مەنىسى جۈملىدە ئىپادىلىنىدۇ.

D. «بىلىم - كۈچ» دېگەن جۈملىدە بىلىم دېگەن سۆز جۈملىدە ئىگە بولۇپ كەلگەن. مانا بۇ «بىلىم» دېگەن سۆزنىڭ لېكسىكىلىق مەنىسى

3. تۆۋەندىكى جۈملە تەركىبىدىكى سۆزلەرنىڭ لېكسىكىلىق ۋە گرامماتىكىلىق مەنىسى توغرىسىدا ئېيتىلغانلاردىن توغرا بولمىغىنى: ()

A. «بىلىم - ئەقىلنىڭ چىرىغى» دېگەن جۈملە تەركىبىدە ئۈچ لېكسىكىلىق مەنە، ئۈچ گرامماتىكىلىق مەنە بار

B. «ۋاقىتنى تېجەش - ئۆمۈرنى ئۇزارتقانلىق» دېگەن جۈملىدىكى «ئۆمۈر» دېگەن سۆز ھايات دېگەن مەنىدە بولۇپ، بۇ «ئۆمۈر» دېگەن سۆزنىڭ لېكسىكىلىق مەنىسى: ئۆمۈر سۆزى جۈملىدە چۈشۈم كېلىش بىلەن تۈرلىنىپ، تولدۇرغۇچى بولۇپ كەلگەن. بۇ ئۇنىڭ گرامماتىكىلىق مەنىسى

C. بەزى سۆزلەر بىرلا لېكسىكىلىق مەنىگە ئىگە بولماستىن بىرقانچە لېكسىكىلىق مەنىگە ئىگە بولىدۇ

D. ئوخشاش بىر سۆز ئوخشاش بولمىغان جۈملىلەردە قانداق شەكىلدە كېلىشىدىن قەتئىينەزەر، ئوخشاش گرامماتىكىلىق مەنە ئىپادىلەيدۇ

4. ئەسلىي مەنىلىك، كۆچمە مەنىلىك، بىر مەنىلىك ۋە كۆپ مەنىلىك سۆزلەر توغرىسىدا تۆۋەندە ئېيتىلغانلاردىن خاتا ئېيتىلغىنى: ()

A. «تۈلكە ياۋايى ھايۋان»، «ئۇ تۈلكە ئادەم» دېگەن جۈملىلەردىكى «تۈلكە» سۆزى ئالدىنقى جۈملىدە ئەسلىي مەنىدە، كېيىنكى جۈملىدە كۆچمە مەنىدە قوللىنىلغان

B. «بۇلاق» سۆزىنىڭ سۇ چىقىدىغان ئورۇننى كۆرسىتىدىغان مەنىسى «بۇلاق» سۆزىنىڭ ئەسلىي مەنىسى بولىدۇ. «مەكتەپ بىلىم بۇلقى» دېسەك، «بۇلاق» سۆزى كۆچمە مەنىدە كېلىدۇ

C. سۆزلەر كۆپىنچە بىر مەنىلىك بولىدۇ، لېكىن بىر قىسىم سۆزلەرنىڭ بىر ئاساسىي مەنىدىن باشقا بىرقانچە كۆچمە مەنىسىمۇ بولىدۇ. مۇنداق سۆزلەر كۆپ مەنىلىك سۆزلەر دېيىلىدۇ.

D. «سال - ساندۇققا سال، قازانغا سال»، «ئاج - ئىشىكنى ئاج، تۇۋاقنى ئاج»، «ياپ - ئىشىكنى ياپ، تۇۋاقنى ياپ» دېگەن سۆزلەردىكى «سال، ئاج، ياپ» دېگەن سۆزلەرنىڭ مەنىسى ئەسلىي مەنە، باشقا مەنىلەرنىڭ ھەممىسى كېيىنكى مەنىسى - كۆچمە مەنىسى بولىدۇ.

5. ① مەكتەپ ئەۋلادلارنى تەربىيەلەيدىغان مۇھىم بازا، ② جەمئىيەتمۇ ئۆزگىچە بىر خىل مەكتەپ. ③ ئۇ تۈيۈقسىز چوڭقۇر ئارگاغا چۈشۈپ كەتتى. ④ ئاتنىڭ تىزگىنىنى چىڭ تۇت. ⑤ ئۇ ئۆزىنىڭ ئىشىغا

ناھايىتى پۇختا. ⑥ بۇ تامنىڭ ئۇلى بەك پۇختا. ⑦ مەن بۇگەپنى ئاڭلاپ چوڭقۇر خىيالغا پاتتىم. ⑧ ئۇنىڭ بېشى ئاغرىپ قاپتۇ. ⑨ ئۇ قولى ئوچۇق بىر ئادەم دېگەن جۈملىلەردىكى سۆزلەر ھەققىدە تۆۋەندە ئېيتىلغانلاردىن خاتاسى:

- A. بىرىنچى جۈملىدىكى «مەكتەپ» ئۈچىنچى جۈملىدىكى «چوڭقۇر»، ئالتىنچى جۈملىدىكى «پۇختا» دېگەن سۆزلەر ئەسلىي مەنىدە كەلگەن
- B. تۆتىنچى جۈملىدىكى «چىڭ»، بەشىنچى جۈملىدىكى «پاتتىم»، ئىككىنچى جۈملىدىكى «مەكتەپ» دېگەن سۆزلەرمۇ ئەسلىي مەنىدە قوللىنىلغان
- C. يەتتىنچى جۈملىدىكى «چوڭقۇر» كۆچمە مەنىدە كەلگەن، بۇ سۆزنىڭ ئەسلىي مەنىسى چوڭقۇر كۆل، چوڭقۇر ئازگال، چوڭقۇر دېڭىز دېگەن مەنىدە
- D. توققۇزىنچى جۈملىدىكى «ئوچۇق» كۆچمە مەنىدە كەلگەن، بۇ سۆزنىڭ ئەسلىي مەنىسى ئىشىك ئوچۇق، تۇۋاق ئوچۇق، تۇڭلۇك ئوچۇق، ساندۇقنىڭ ئاغزى ئوچۇق بولىدۇ. باشقا مەنىلىرى بۇ سۆزنىڭ كۆچمە مەنىسى بولىدۇ

6. مەنىداش، شەكىلداش ۋە قارىمۇقارشى مەنىلىك سۆزلەر ھەققىدە توغرا بولمىغان قاراش: ()

A. «چىڭ، پۇختا، مۇستەھكەم»، «كىشى، ئادەم، ئىنسان»، «چىراي، جامال، رۇخسار» دېگەندەك سۆزلەر مەنىداش سۆزلەر بولىدۇ. مەنىداش سۆزلەرنىڭ ئىشلىتىلىشىدە ئىنچىكە پەرق بولىدۇ

B. تەلەپپۇزى، يېزىلىشى ئوخشاش، ئەمما مەنىلىرى ئوخشىمايدىغان سۆزلەر شەكىلداش سۆزلەر دەپ ئاتىلىدۇ. شەكىلداش سۆزلەرنىڭ قايسى مەنىدە قوللىنىلغانلىقىنى جۈملىدە بىلگىلى بولىدۇ

C. «ياخشى - يامان، ئاق - قارا، كېچە - كۈندۈز، ئوڭ - تەتۈر دېگەندەك سۆزلەر قارىمۇقارشى مەنىلىك سۆزلەر بولۇپ، بۇ خىل سۆزلەر مەنە جەھەتتىن قارىمۇقارشى بولسىمۇ، تىلنىڭ ئىپادىلەش كۈچىنى ئاشۇرىدۇ.

D. مەنىداش، شەكىلداش، قارىمۇقارشى مەنىلىك سۆزلەرنى پەرقلىنىدۇرۇش تەس، مۇنداق سۆزلەرنىڭ تىلدا ئانچە چوڭ رولى يوق. شۇڭا مۇنداق سۆزلەرنى كۆپەيتىمەسلىك كېرەك

7. تۆۋەندىكىلەردىن توغرىسى:

- A. يەر، زېمىن، تۇپراق — ئىنسانلارنىڭ ھاياتلىق مەنبەسى» دېگەن جۈملىدە مەنىداش سۆزدىن ئۈچى، شەكىلداش سۆزدىن ئىككىسى بار.
- B. «سەن ئاتتىن ئاستا چۈش» دېگەن جۈملىگە تەركىبىدىكى سۆزلەرنى يەككە سۆزلەر بويىچە قارىغاندا، شەكىلداش سۆزدىن ئىككىسى، مەنىداش سۆزدىن بىرى بار.
- C. «قىل، قوي، توي، كۈن، كۈل» دېگەن سۆزلەرمۇ كۆپ خىل مەنىلەرنى بىلدۈرىدىغان شەكىلداش سۆزلەردۇر

D. «ياخشى تېپىپ سۆزلەيدۇ، يامان كۆپۈپ» دېگەن جۈملىدە قارىمۇقارشى مەنىلىك سۆز ھاسىل قىلىدىغان سۆزدىن ئىككىسى بار

8. تۆۋەندىكى جۈملىلەر تەركىبىدىكى سۆزلەر ھەققىدىكى تەھلىللەردىن توغرىسى: ()

① «قىزغىنلىقى بار بىر ئادەم قىزغىنلىقى يوق توقسان توققۇز ئادەمدىن ئۇلۇغدۇر» دېگەن جۈملىدە مەنىداش سۆزدىن ئىككىسى بار. ② «كۈچلۈكلەر باشقىلارنى بويسۇندۇرسا، قابىللار ئۆزىنى بويسۇندۇرىدۇ» دېگەن جۈملىدە مەنىداش سۆزدىن ئىككىسى بار. ③ ھەرقانچە چوڭ دەرەخمۇ بىر تال كىچىك ئۇرۇقتىن بارلىققا كەلگەن بولىدۇ» دېگەن جۈملىدىكى ئۇرۇق سۆزى ئەسلىي مەنىدە كەلگەن. ④ «بېلىق پەقەت ئاغزىنى ئاچقان چاغدىلا قارماققا ئىلىنىدۇ» دېگەن جۈملىدىكى «ئاغزى» دېگەن سۆز ئەسلىي مەنىدە كەلگەن ⑤ «ئادەتتىكىچە بىلەن ئادەتتىكىچە بولماسلىقىنىڭ پەرقى ئاشۇ «ياق» دېگەن سۆزدە» دېگەن جۈملىدە تەركىبىدە شەكىلداش سۆز يوق دېسە خاتا بولىدۇ. ⑥ «چېكىنىشتىن مەقسەت ئالغا ئىلگىرىلەش ئۈچۈندۇر» دېگەن جۈملىدە قارىمۇقارشى مەنىلىك سۆز يوق دېيىشكە بولمايدۇ.

II بوش ئورۇنلارنى تولدۇرۇش سوئاللىرى

1. بىر تىلدىكى بارلىق سۆزلەرنىڭ يىغىندىسى () ياكى () دەپ ئاتىلىدۇ.
2. لۇغەت تەركىبى سۆز بايلىقى بولغاچقا، ئۇنى تېخى () دېيىشكە بولمايدۇ، پەقەت لۇغەت تەركىبىدىكى سۆزلەر () قىلغاندىلا ئاندىن تىل دەپ قاراشقا بولىدۇ.
3. ئۇيغۇر تىلىنىڭ لۇغەت تەركىبىدىكى سۆزلەر قوللىنىش دائىرىسىگە قاراپ () ۋە () دەپ ئىككى تۈرگە بۆلۈنىدۇ.
4. ئاساسىي لۇغەت تەركىبىدىكى سۆزلەرنىڭ سانى () بولىدۇ. تەرەققىياتى () بولىدۇ. ئادەتتىكى لۇغەت تەركىبىدىكى سۆزلەرنىڭ سانى ()، تەرەققىياتى () بولىدۇ.
5. تىلىمىزدىكى كونىراپ ئىستېمالدىن چۈشۈپ قالغان سۆلەر، يېڭىدىن پەيدا بولغان سۆزلەر () لۇغەت تەركىبىگە كىرىدۇ.
6. مەنىداش سۆزلەرنىڭ () لېكىن () ياكى () بولسىمۇ، ئىشلىتىلىشىدە () پەرق بار.
7. شەكىلداش سۆزلەرنىڭ () بولغانلىقتىن ئايرىم تۇرغاندا مەنىسى پەرقلىنمەيدۇ. قانداق مەنە بىلدۈرىدىغانلىقى پەقەت () دە ئىپادىلىنىدۇ.
8. قارىمۇقارشى مەنىلىك سۆز ھاسىل قىلىش ئۈچۈن چوقۇم () بولۇشى ھەمدە ئۇ سۆزلەر () بولۇشى كېرەك.
9. «ئوغۇزخان ئۈچ ئوغلغا ئۆز ئېلىدىكى زېمىنلىرىنى سۇيۇرغال قىلىپ بۆلۈپ بېرىپتۇ» دېگەن جۈملىدە تەركىبىدە ئادەتتىكى لۇغەت تەركىبىگە كىرىدىغان سۆزدىن ئىككىسى بولۇپ، بۇ سۆزلەر () .
10. «لوگىكا ئىلمى تەرەققىيات نەتىجىسىدە فورمال لوگىكا، دىئالېكتىك لوگىكا ۋە ماتېماتىكىلىق لوگىكا دېگەن. ئۈچ ئاساسىي تارماققا بۆلۈنگەن» دېگەن جۈملىدە () دېگەن سۆزلەردىن باشقا سۆزلەرنىڭ ھەممىسى ئاساسىي لۇغەت تەركىبىگە كىرىدۇ.
11. «سۈكۈت ئەڭ كۈچلۈك قورال ھەم ئاغدۇرۇۋېتىش ئەڭ تەس ھۆكۈم» دېگەن جۈملىدىكى «قورال» سۆزى جۈملىدە () كەلگەن.
12. «باھانە - سەۋەب مەغلۇبىيەت ئۆيى» دېگەن جۈملىدىكى ئۆي () كەلگەن.

III مەشىق ئىشلەش سوئاللىرى

- تۆۋەندىكى پارچىنى ئوقۇپ، پارچە تەركىبىدە قانچە سۆز بارلىقىنى، ئۇ سۆزلەرنىڭ بىر مەنىلىك ياكى كۆپ مەنىلىك، ئەسلىي مەنىلىك ياكى كۆچمە مەنىلىك، مەنىداش، شەكىلداش ياكى قارىمۇقارشى مەنىلىك سۆزلەر ئىكەنلىكىنى ئېنىقلاڭ.
1. ھەقىقەتەن تىلنىڭ ئۆتكۈر ئۇچى ئۇزۇن نەيزە ئۆتمەيدىغان يەرگىمۇ ئۆتىدۇ ۋە نەيزە قىلالمىغان تەسىرىنى قىلىدۇ. شۇنداق دېيىشكە بولىدۇكى، سۆز بىلەن بىر كىشىنىڭ نومۇس ۋە شەرىپىگە تېگىپ، يۈزىنى چۈشۈرمەك ئۇنىڭ قېنىنى تۆككەندىنمۇ يامان.
 2. شۇنداق ئىكەن، ئاغزىڭغا كەلگەننى دېيىشتىن ساقلان. ھالبۇكى «نېمىشقا» ۋە «نېمە ئۈچۈن» دېگەن سوئالنى قويساڭ، ئالدى - كەينىنى ياخشى چۈشىنەلەيسەن.

§10. تۇراقلىق تەركىبلەر

تېلىمىزدا ئۇزاق قوللىنىش جەريانىدا مەنە ۋە تۈزۈلۈش جەھەتتىن تۇراقلىشىپ كەتكەن بىر قىسىم بىرىكمىلەر بار. بۇنداق بىرىكمىلەر ئۇزاق قوللىنىش جەريانىدا مەنە ۋە تۈزۈلۈش جەھەتتىن بىر پۈتۈنلۈككە ئايلىنىپ كەتكەن بولۇپ، ئۇلار كىشىلەرنىڭ مەلۇم ئوي - پىكرىنى ئەمەس، بەلكى تۇرمۇش تەجرىبىلىرىدىن ھاسىل قىلغان چۈشەنچە ۋە يەكۈنلىرىنى ئىپادىلەيدۇ. مەسىلەن:

بېلى بوش (بوشاڭ، ئىش خۇشياقمايدىغان)

دوپپىسىغا جىگدە سېلىش (ئالداپ قويۇش)

ئاغزىنى ياغلىماق (خۇشامەت قىلماق)

قوۋۇرغامنى ئەگمە (چوڭ گەپ قىلما، پو ئاتما)

چىشىغا تەگمە (جىلە قىلما)

ئۆپكەڭنى بېسىۋال (ئالدىراپ كەتمە)

بۈگۈنكى ئىشنى ئەتىگە قويما (ھەر ئىشنى ئۆز ۋاقتىدا قىلىش)

مۈشۈكنىڭ پۇلى يوق گۆشكە ئامراق (ھالىغا باقماي ياكى ھال ئەھۋالىغا قارىماي چوڭچىلىق قىلىش)

بۆلۈنگەننى بۆرە يەر(ئىتتىپاقلىق، ئىناقلىق مۇھىم دېگەن مەنىدە)

بىر تال باش، بىر قوشۇق ئاش(ئاشلىقنىڭ مۇھىملىقى، ئاشلىقنى قەدىرلەش لازىملىقى

تەكىتلەنگەن)

ئىككى ياكى ئۈستىدىن ئارتۇق سۆزنىڭ بىرىكىشىدىن ھاسىل بولغان، مەنە ۋە تۈزۈلۈش جەھەتتىن تۇراقلىشىپ، بىر پۈتۈنلۈكنى تەشكىل قىلىدىغان سۆز بىرىكمىلىرى ۋە جۈملىلەر تۇراقلىق تەركىبلەر دەپ ئاتىلىدۇ.

تۇراقلىق تەركىبلەر شەكىل جەھەتتىن مۇقىملىققا، مەنە جەھەتتىن بىر پۈتۈنلۈككە ئىگە. تۇراقلىق تەركىبلەر لۇغەت تەركىبىدىكى مۇھىم بىر بايلىق ھەم تەييار تىل ماتېرىيالى بولۇپ، تېلىمىزنىڭ ئالاھىدە بايلىقى، ئەجدادلىرىمىزنىڭ تۇرمۇش تەجرىبىلىرىنىڭ ئەقلىي يەكۈنى ھېسابلىنىدۇ. تۇراقلىق تەركىبلەر تۆۋەندىكىدەك خۇسۇسىيەتلەرگە ئىگە:

(1) تۇراقلىق تەركىبلەر تىل تەرەققىياتىنىڭ مەلۇم دەۋرىدە مەيدانغا كەلگەن بولۇپ، تىلدا كۆپ قوللىنىلىدىغان، ئاممىغا چۈشىنىشلىك، چوڭقۇر مەنىلىك، تەييار لېكسىكىلىق ماتېرىيالىدۇر.

(2) ئۇلارنىڭ تەركىبىدىكى سۆزلەرنىڭ سانىنىڭ قانچە بولۇشىدىن قەتئىينەزەر، بىرلا ئومۇمىي مەنىنى ئىپادىلەيدۇ. مۇنداق ئومۇمىي مەنىنى تەشكىل قىلىدىغان سۆزلەرنىڭ دەسلەپكى مەنىلىرى تامامەن ياكى قىسمەن يىراقلاپ كەتكەن، بەزىلىرىنىڭ كۆچمە مەنە بولىدۇ.

(3) ئۇلارنىڭ تەركىبىدىكى سۆزلەر مەنىسى ۋە سىنتاكسىسلىق تۈزۈلۈش جەھەتتىن تۇراقلىق خاراكتېرگە ئىگە.

(4) ئۇلارنىڭ كۆپچىلىكى بولۇپمۇ كۆچمە مەنە ئىپادىلەيدىغان تۈرلىرىنى بىر تىلدىن ئىككىنچى بىر تىلغا سۆزمۇ سۆز ئۇدۇل تەرجىمە قىلغىلى بولمايدۇ. پەقەت باشقا تىلدىكى مەنىلىرى ئوخشاش بولغان تۇراقلىق ئىبارلەر بىلەنلا تەرجىمە قىلىش مۇمكىن.

(5) ئۇلارنىڭ تەركىبىدىكى سۆزلەرنىڭ ئورنىنى ئالماشتۇرۇشقا، ئارىسىغا باشقا سۆزلەرنى قوشۇپ قويۇشقا، بىرەر سۆزنى ئېلىۋېتىشكە بولمايدۇ، ئەگەر ئۇنداق بولىدىكەن، ئۇنىڭ ئەسلىدىكى تۇراقلاشقان

مەنىسى يوقىلىدۇ.

ئۇيغۇر تىلىدىكى تۇراقلىق تەركىبلەر مەنىسى ۋە تۈزۈلۈشىگە ئاساسەن ئىدىئوملار، ماقال - تەمسىللەر ۋە ھېكمەتلىك سۆزلەر دېگەن ئۈچ تۈرگە بۆلۈنىدۇ.

1. ئىدىئوملار

«ئىدىئوم» ئاتالغۇسى گرىكچە «idioma» (ئالاھىدە سۆز) دېگەن سۆزدىن كەلگەن. ئىدىئوملار ئوخشىتىش، مۇبالىغە خاراكتېرىنى ئالغان بولىدۇ. تەركىبىدىكى شۇ سۆزلەرنىڭ يەككە تۇرغان چاغدىكى مەنىسىدىن باشقىچە مەنىنى بىلدۈرىدۇ. مەسىلەن: «ئاچ كۆز» دېگەن تۇراقلىق بىرىكمە «نەپسى يامان» دېگەن مەنىنى؛ «تەخسە كۆتۈرمەك» دېگەن بىرىكمە «خۇشامەت قىلماق» دېگەن مەنىنى؛ «ئۆپكىسى يوق» دېگەن بىرىكمە «ئالدىراغغۇ» دېگەن مەنىنى بىلدۈرىدۇ. بۇ سۆزلەر ئۆزلىرىنىڭ ئەسلىي مەنىلىرىدىن باشقا مەنىنى بىلدۈرۈپ كەلگەن. تەركىبىدىكى سۆزلەرنىڭ ئەسلىي مەنىلىرىدىن باشقىچە مەنىنى بىلدۈرىدىغان قىسقا، ئىخچام ئىبارىلەر ئىدىئوم دەپ ئاتىلىدۇ. مەسىلەن: «ئاغزى قۇلىقىغا يەتمەك» دېگەن ئىدىئوم ھەرگىز ئاغزى يوغىناپ قۇلىقىغا يەتكەنلىكىنى ئەمەس، بەلكى بەكمۇ خۇشال بولغانلىقىنى بىلدۈرىدۇ. «ئۈجمە كۆڭۈل» دېسەك قانداقتۇر كۆڭلى ئۈجمىگە ئوخشاش بولماستىن، بەلكى تۇراقسىز، شاختىن - شاخقا قونۇپ يۈرىدىغان دېگەن مەنىنى بىلدۈرىدۇ. «قولى ئەگرى» دېگەن ئىدىئومنىڭ مەنىسى قانداقتۇر مەلۇم سەۋەبلەر تۈپەيلىدىن قولىنىڭ ئەگرى بولۇپ قالغانلىقىنى ئەمەس، بەلكى باشقىلارنىڭ نەرسىلىرىنى ئېلىۋالدىغان ئوغرى دېگەن مەنىنى بىلدۈرىدۇ.

ئىدىئوملار ئۇزاق زامانلاردىن بېرى تۇراقلىق ھالدا بىرىكىپ شەكىللەنگەن تەبىئىي تىل ماتېرىيالى بولۇپ، تىلدا خۇددى سۆزگە ئوخشاش قوللىنىدۇ. بىر خىل ۋەزىپە ئۆتەيدۇ، تەركىبىدىكى سۆزلەرنىڭ مەنىسىنى ئەمەس، بەلكى ئۇزاق زامانلاردىن بېرى قوللىنىپ تۇراقلاشقان، باشقا بىر ئومۇمىي مەنىنى بىلدۈرىدۇ. مەسىلەن:

مۇنداق «ئۈجمە كۆڭۈل» كىشىلەر توختىماي ئۆزگىرىپ تۇرىدۇ، «ئۈجمە كۆڭۈل» دېگەن ئىدىئوم ئېنىقلىغۇچى ۋەزىپە ئۆتەپ كەلگەن. بۇ بالا ئاخىرى «قولى ئەگرى» بولۇپ چوڭ بولدى. «قولى ئەگرى» دېگەن ئىدىئوم بۇ جۈملىدە ھالەت بولۇپ كەلگەن. بۇ «ئۆپكىسى يوق» تىن ئاخىر قۇتۇلدۇق. «ئۆپكىسى يوق» بۇ جۈملىدە تولدۇرغۇچى بولۇپ كەلگەن.

2. ماقال ۋە تەمسىللەر

1) ماقال

«ماقال» دېگەن بۇ ئاتالغۇ تىلىمىزغا ئەرەب تىلىدىن كىرىپ ئۆزلەشكەن بولۇپ، ئۇنىڭ ھازىرقى زامان ئۇيغۇر تىلىدىكى مەنىسى «ئاتا - بوۋىلار سۆزى» ياكى «چوڭلار سۆزى، نەسەھىتى» دېگەنلىك بولىدۇ. ماقال خەلق ئارىسىدا كەڭ تارقالغان، قۇرۇلمىسى ۋە مەنىسى تۇراقلاشقان، تەربىيىۋى ئەھمىيىتى كۈچلۈك بولغان تۇراقلىق بىرىكمىلەر بولۇپ، ئاتا - بوۋىلىرىمىزنىڭ ئۇزۇن يىللىق تۇرمۇش تەجرىبىلىرىدىن ھاسىل بولغان پەلسەپىۋى، ئەخلاقىي ۋە ئىجتىمائىي تېمىلاردىكى قىممەتلىك پىكىرلىرىنىڭ يەكۈنىدۇر.

ماقالار ئەجدادلىرىمىزنىڭ تۇرمۇش تەجرىبىلىرىنىڭ يەكۈنى بولغاچقا، تۇرمۇشىمىزدىكى ھەرقانداق بىر سۆز - ھەرىكەت، روھىي ھالەت ياكى خاراكتېرگە ماس كېلىدىغان ماقالار بار. مەسىلەن: ئەمگەك قىلىشنىڭ ئەھمىيەتلىك، شەرەپلىك ئىش ئىكەنلىكىنى بىلدۈرۈش ئۈچۈن «ئىشلىگەن چىشلەيدۇ» ياكى «ئىشلىگەننىڭ يۈزى يورۇق، ئىشلىمىگەننىڭ يۈزى چورۇق» دېگەن ماقالىنى ئىشلىتىمىز.

بۇزۇلغان ئىشنى ئوڭشىماق، ئەسلىگە كەلتۈرمەكنىڭ تەسلىكىنى بىلدۈرۈش ئۈچۈن «كەسكەن ياغاچ يېپىشماس» دېگەن ماقالىنى قوللىنىمىز.

ئادەمنىڭ تېشىغا قارىماي، ئۇنىڭ ئەخلاقىي پەزىلىتىنى بىلدۈرۈش ئۈچۈن «ئادەمنىڭ تېشىغا باقمىي، ئىچىگە باق» دېگەن ماقالىنى ئىشلىتىمىز.

ئەجىر، ئەمگەك قىلىشنى خالىماي، تەييار ھالاۋەتكە ئېرىشىشنى ئويلايدىغان خام خىياللارنى بىلدۈرۈش ئۈچۈن، «ئۈجمە پىش، ئاغزىمغا چۈش» دېگەن ماقالىنى قوللىنىمىز؛

بىلىملىك، دانا كىشىلەردىن ھەر ۋاقىت ياخشىلىق كېلىدىغانلىقى، بىلىمسىز، قارا قورساق، نادان كىشىلەردىن كىشىگە ھەر ۋاقىت دەرد - ئەلەم، خاپىلىق كېلىدىغانلىقىنى بىلدۈرۈش ئۈچۈن،

«ئاقىللاردىن ھۆرمەت يانار، نادانلاردىن كۈلپەت (يانار)» دېگەن ماقالىنى ئىشلىتىمىز.

كۆرۈنۈشتە پاك - دىيانەتلىك بولۇۋېلىپ، ئەمەلىيەتتە ھوقۇقىغا تايىنىپ، نەپ ئېلىشقا ئادەتلەنگەن پارىخور ئەمەلدارلارنىڭ نەپسانىيەتچىلىكىنى بىلدۈرۈش ئۈچۈن، «ئالدى ئىشكىتىن يىڭنە پاتمايدۇ، كەينى ئىشكىتىن ھارۋا قاتنايدۇ» دېگەن ماقالىنى ئىشلىتىمىز.

دېمەك، خەلق ئارىسىغا كەڭ تارقالغان، قۇرۇلمىسى ۋە مەنىسى تۇراقلاشقان، ئاڭلىغۇچىلارغا ئۈلگە، ئىبەرەت بولىدىغان جۈملىلەر ياكى قاپىيە، ۋەزىن، تۇراقلارغا ئىگە بولغان شېئىرىي پارچىلار ماقال دەپ ئاتىلىدۇ. مەسىلەن:

جېنىدىن تويغان جاھانغا سىغماس.

تاغدەك ئىشىنىڭمۇ تېرىقتەك تۈگۈنى بولىدۇ.

ئەمگەك بىلەن ئەر كۆكۈرەر، يامغۇر بىلەن يەر.

سۈنى سەپ سىڭار يەرگە، سۆزنى قىل سىغار يەرگە.

راستنى كۆرسە يالغان چاقىدۇ، يولۋاسنى كۆرسە تايغان قاچىدۇ.

سورا - سورا بىلىم ئالۇر، ئۇيلا - ئۇيلا كېيىن قالۇر.

ئۆز ئېلىڭنىڭ نېنىنى يە، كېچە - كۈندۈز غېمىنى يە.

ئۆزگە يۇرتتا سۇلتان بولغىچە، ئۆز يۇرتتا ئۇلتان بول.

ئەقىلغا ئىشارەت، نادانغا جۇۋالدۇرۇز.

(2) تەمسىل

تەمسىل ئەرەب تىلىدىن كىرگەن سۆز بولۇپ، بىر نەرسىنى يەنە بىر نەرسىگە ئوخشىتىش دېگەن مەنىدە.

تۇرمۇشتىكى ھادىسىلەرنى، كىشىلەرنىڭ ياخشى - يامان خۇسۇسىيەتلىرىنى، ھايۋان ۋە نەرسىلەرنىڭ قىلىقلىرى، تەبىئىتى ۋە ھالىتىگە سېلىشتۇرۇش ئارقىلىق مەلۇم بىر ئوي - پىكىرنى ئىپادىلەپ بېرىشنى مەقسەت قىلغان بىرىكمىلەر تەمسىل دەپ ئاتىلىدۇ.

تەمسىل بولسا خەلقىمىز تۇرمۇشىدىكى تىپىك ۋە ئەھمىيەتلىك ھادىسىلەرنى تەسۋىرىي يوسۇندا ئىپادىلەپ، كۆچمە مەنىدە قوللىنىش نەتىجىسىدە بارلىققا كېلىدۇ. بەزى تەمسىللەردە ھايۋانلاردىكى بەلگە، خۇسۇسىيەتلەرنى تەسۋىرلەش ئارقىلىق ئادەملەر ئوتتۇرىسىدىكى مۇناسىۋەت ئەكس ئەتتۈرۈلىدۇ.

تەمسىللەردە ئىپادىلەنگەن ئوي - پىكىر ئۇدۇل يول بىلەن ئەمەس، شەيئىلەرنىڭ بەلگە، خۇسۇسىيەتلىرىنى بىر - بىرىگە ئوخشىتىش ئارقىلىق بىر ئاز ئايلانما يول بىلەن ئىپادە قىلىنىدۇ. مەسىلەن:

«قاغا بالام ئاپئاق، كىرپە بالام يۇمشاق» دېگەن بۇ تەمسىلدە ھەركىمنىڭ بالىسى ھەرقانچە كۆرۈمىسىز، سەت بولسىمۇ، ئۆزىگە چىرايلىق، يېقىملىق، نۇقسانسىز كۆرۈنىدىغانلىقىنى بىلدۈرىدۇ. «موزاينىڭ يۈگۈرۈشى سامانلىققىچە» بۇ، بىر قىسىم قولىدىن ئىش كەلمەيدىغان ئادەملەرنىڭ ئالدىراپ - سالدىراپ بىرەر ئىشنى باشلاپ قويۇپ، ئاخىرىغا ئېلىپ چىقالمايدىغان خۇسۇسىيەتنى بىلدۈرىدۇ.

«توخۇ داڭگال چۈشەر، ئۆچكە جاڭگال (چۈشەر)» بۇ تەمسىلدە ھەركىمنىڭ نېمىگە ئەڭ ئېھتىياجلىق بولسا، پۈتۈن دىققىتى شۇنىڭغا مەركەزلىشىپ، شۇنى ئويلاپ، شۇنىڭ غېمىدە بولىدىغانلىقىنى چۈشەندۈرۈپ بېرىدۇ.

«ئاسماندىكى غازنىڭ شورپىسىغا نان چىلاپ يەپتۇ» بۇ تەمسىلدە تېخى قولغا كەلمىگەن بايلىق، مەرتىبىدىن ماختىنىش، ھۇزۇرلىنىشنىڭ ئەخمەقلىق ئىكەنلىكى چۈشەندۈرۈلگەن.

«ئىككى قوچقار سوقۇشسا، بۆرىنىڭ قورسىقى ئېچىپتۇ» بۇ تەمسىل يېقىن كىشىلەر، دوستلار ياكى بىر ئائىلە كىشىلىرى ئوتتۇرىسىدا جېدەل - ماجىرا بولسا، دۈشمەنلەرگە پۇرسەت تۇغۇلىدىغانلىقى، شۇڭا ئىتتىپاق، ئىناق ئۆتۈپ دۈشمەنگە پۇرسەت يارىتىپ بەرمەسلىكىنى بىلدۈرىدۇ.

ماقال - تەمسىللەر تىل بايلىقىمىزنىڭ مۇھىم بىر تەركىبىي قىسمى، ئۇلاردا خەلقنىڭ دانا قاراشلىرى، ئىلغار پىكىرلىرى، چوڭقۇر ھېس - تۇيغۇلىرى ئەكس ئېتىدۇ. ئۇ كىشىلەرنى ساپ دىل، سەمىمىي، ئەخلاقلىق بولۇشقا ئۈندەيدۇ. ھۇرۇنلۇق، ئالدامچىلىق، ئىككى يۈزلىمىچىلىككە ئوخشاش يامان ئىللەتلەرنى قامچىلايدۇ.

ماقال - تەمسىللەرنى ياخشى ئۆگىنىش، تىل - ئالاقە ئىشلىرىدا ئۇنىڭدىن ئۈنۈملۈك پايدىلىنىش دېمەكچى بولغان ئوي - پىكىرنىڭ ئوبرازچانلىقىنى ئاشۇرىدۇ. خەلقىمىز ئىچىدە «ئەر كۆركى ساقال، سۆز كۆركى ماقال» دېگەن ماقال بار. بۇ ماقال ماقال - تەمسىل بىلەن باشلانغان ياكى ماقال - تەمسىل ئارىلاشقان پىكىرنىڭ تەسىرلىك، جەلپ قىلارلىق بولىدىغانلىقىنى ئىپادىلەش ئۈچۈن ئېيتىلىدۇ. دېمەك، ئەجدادلىرىمىز ناھايىتى ئۇزۇن يىللار بۇرۇنلا ماقال - تەمسىللەرنىڭ تىلنىڭ ئىپادىلەش كۈچىنى ئاشۇرىدىغان مۇھىم بايلىقى ئىكەنلىكىنى تونۇپ يەتكەن.

ماقال بىلەن تەمسىلنىڭ پەرقى

ماقال بىلەن تەمسىل بىر - بىرىگە ئوخشاپ كېتىدۇ، شۇڭا، ئادەتتە ئۇلارنى ئايرىماي، بىرىنىڭ ئورنىدا بىرىنى قوللىنىشقا بولىدۇ. ئەمما ئۇلارنىڭ پەرقى بار.

ماقال بىلەن تەمسىل تۆۋەندىكىدەك ئالاھىدىلىكلىرى بىلەن بىر - بىرىدىن پەرقلىنىدۇ.

ماقالدا خەلقنىڭ تۇرمۇش تەجرىبىلىرى توغرىسىدا يەكۈنلەنگەن ئوي - پىكىرلىرى ئۇدۇللا ئىپادىلىنىدۇ. مەسىلەن:

«بىلىكى كۈچلۈك بىرنى يېگەر، بىلىمى كۈچلۈك مىڭنى يېگەر»، «ئانا يۇرتۇڭ ئامان بولسا، رەڭگىروينىڭ سامان بولماس»، «ئەقىل ياشتا ئەمەس، باشتا»، «پىچاقنى ئۇزۇڭگە سال، ئاغرىمىسا كىشىگە» دېگەن ماقاللاردىن ئۇنىڭدىكى پىكىرنى بىۋاسىتەلا ھېس قىلغىلى بولىدۇ.

تەمسىلدە بولسا، ئوي - پىكىرلەر ئۇدۇل يول بىلەن ئەمەس، بەلكى ھايۋانات ياكى باشقا شەيئىلەرنىڭ خىلمۇخىل خۇسۇسىيەتلىرى ۋاسىتە قىلىنىپ، ئەگىتمە يول بىلەن ئىپادە قىلىنىدۇ. مەسىلەن:

«يىراق بولسا كىشىنىشەر، يېقىن بولسا چىشىلىشەر» بۇ تەمسىلدە ھايۋانلار ئوتتۇرىسىدىكى خۇسۇسىيەت ئادەملەر ئىچىدىكى يېقىن كىشىلەر ئوتتۇرىسىدىكى ئىناقسىزلىققا تەمسىل قىلىنغان. «مۈشۈككە ئويۇن، چاشقانغا قىيىن» مۈشۈك بىلەن چاشقان ئوتتۇرىسىدىكى مۇناسىۋەت ئادەملەر ئوتتۇرىسىدىكى مۇناسىۋەتكە تەمسىل قىلىنغان. «بۇغداينىڭ باھانىسىدا قارىمۇق سۇ ئىچىپتۇ» باشقىلارنىڭ سايىسىدىن پايدىلىنىپ ئىش قىلىدىغان ناچار ئادەتكە تەمسىل قىلىنغان. «گۆش بىلەن ياغ بىر تۇغقان، پىيازنىڭ كۆيگىنى كۆيگەن»، «موزاينىڭ يۈگۈرۈشى سامانلىققىچە»، «قاغىلار قاق ئېتەر، ئۆز كۆڭلىنى خۇش ئېتەر»... دېگەن تەمسىللەرمۇ شۇنداق.

3. ھېكمەتلىك سۆزلەر

ھېكمەتلىك سۆزلەر «ئەقلىيە سۆزلىرى»، «تەپەككۈر جەۋھەرلىرى»، «تەپەككۈر ئۇچقۇنلىرى»، «تەپەككۈر ئۈنچىلىرى» دەپمۇ ئاتىلىدۇ. بۇنداق سۆزلەرنىڭ ھەممىسىدە بىر خىل ھېكمەت، چوڭقۇر پىكىر- چۈشەنچە جىلۋە قىلىپ تۇرغانلىقى ئۈچۈن؛ كىشىلەر ئۇ سۆزلەرنى ئېغىزدىن ئېغىزغا، كىتابتىن كىتابقا ئەينەن كۆچۈرۈپ ئىشلىتىدۇ. مەلۇم شەخس تەرىپىدىن ئوتتۇرىغا قويۇلغان، ئۆزىدە چوڭقۇر ھېكمەت ۋە پەلسەپىۋى پىكىر ئەكس ئېتىپ تۇرىدىغان تۇراقلىق جۈملىلەر ھېكمەتلىك سۆزلەر دەپ ئاتىلىدۇ. مەسىلەن:

«ئۇچقۇندىن يانغىن چىقىدۇ» (ماۋ زېدۇڭ)

«ساۋاتسىز ئەلدە سوتسىيالىزم قۇرغىلى بولمايدۇ» (لېنىن)

«ئوقۇتقۇچى ئىنسان روھىنىڭ ئىنژىنېرى»، «تەنتەككىنىڭ تىلى ئۆز بېشىغا دۈشمەندۇر»...

«ئۆزىنى ماختاپ ناخشا ئېيتقان ئادەمنىڭ ناخشىسىنى بىرلا ئادەم ئاڭلايدۇ» (ياپونىيە)

«ئۆزگىنىڭ سەۋەنلىكى كۆز ئالدىدىن كەتمەيدۇ، ئۆزىنىڭ سەۋەنلىكى كەينىگە ئۆتۈۋالىدۇ» (فرانسىيە)

«بىلىم كىشىلەردىن ئەڭ جىددىيلىكىنى ۋە ئەڭ زور قىزغىنلىقىنى تەلەپ قىلىدۇ» (ئامېرىكا)

«سالماق ھەم چىداملىق بولغاندىلا بەختكە ئېرىشكىلى بولىدۇ» (گرېتسىيە)

«سېنىڭ ئابرويۇڭنى كۆتۈرىدىغىنى كىيىم- كېچەك، مال- مۈلۈك ئەمەس، ئەقىل- پاراستىڭ ۋە ياخشى پەزىلىتىڭدۇر».

تۇراقلىق ئىبارىلەردىن ئۆرنەكلەر

ساۋاقداشلارنىڭ تۇراقلىق ئىبارىلەر ھەققىدىكى بىلىمىنى چوڭقۇرلاشتۇرۇش، تۇراقلىق ئىبارىلەرنى ئۆگىنىپ، سۆز بايلىقىنى ئاشۇرۇش، تۇراقلىق ئىبارىلەرنىڭ تۈرلىرىنى بىر- بىرىدىن توغرا پەرقلەندۈرۈپ، توغرا قوللىنىش قابىلىيىتىنى يۇقىرى كۆتۈرۈش، ئۇلارنىڭ مەنىلىرىنى توغرا چۈشىنىش ۋە ئىگىلەشكە ياردەم بېرىش مەقسىتىدە، تۇراقلىق ئىبارىلەرنىڭ ھەر بىر تۈرىگە ئايرىم- ئايرىم مىسال كۆرسىتىلدى ھەمدە بۇ تۇراقلىق ئىبارىلەرنىڭ مەنىلىرى ئىزاھلاپ ئۆتۈلدى. ساۋاقداشلار بۇ مىساللار ئارقىلىق تۇراقلىق ئىبارىلەر ھەققىدىكى بىلىمىنى تېخىمۇ چوڭقۇرلاشتۇرۇپ، تۇراقلىق ئىبارىلەرنى پەرقلەندۈرۈش، ئۇلارنىڭ مەنىسىنى چۈشىنىش، تەمسىل قىلىش ئىقتىدارىنى يېتىلدۈرەلەيدۇ.

ساقاقلار :

1. «ئابرۇيۇڭنى ياشلىقتىن ساقلا، چاپىنغىنى يېڭى چېغىدىن(ساقلا)» بۇ، كىشىلەرنىڭ ئۆز ئابرۇيۇنى ياشلىق مەزگىلىدىن باشلاپ ساقلىشى لازىملىقىنى بىلدۈرىدۇ.
2. «ئابرۇيۇنى پۇلغا سېتىۋالغىلى بولمايدۇ» بۇ، ئىنساننىڭ بىلىمى، ئەخلاق - پەزىلىتى ئارقىلىق تىكلەنگەن ئابرۇيۇنى پۇلغا ياكى ماددىي نەرسىلەرگە سېتىۋالغىلى بولمايدىغانلىقىنى بىلدۈرىدۇ.
3. «ئات ئالساڭ مىنىپ ئال، چىنە ئالساڭ چېكىپ» بۇ، ھەرقانداق نەرسىنى سېتىۋالغاندا ئەستايىدىل تەكشۈرۈپ كۆرۈش لازىملىقىنى، تاشقى كۆرۈنۈشىگە قاراپلا ئەستايىدىل بولمىغاندا زىيان تارتىدىغانلىقىنى بىلدۈرىدۇ.
4. «ئات تاپقىچە ئېشەك مىن» بۇ، تۇرمۇشتا ھەركىم ئۆزىنىڭ ئەھۋالىغا يارىشا ئىش كۆرۈش، سۆلەتۈزلىق قىلماسلىق، قۇربىتى يەتمەيدىغان نەرسىلەرگە ئېرىشىشكە زورمۇزور قورۇنماسلىق، ياخشىسىنى، چوڭىنى تاپقۇچە تېپىلغىنىدىن پايدىلىنىش كېرەك دېگەن مەنىنى بىلدۈرىدۇ.
5. «ئاتنى بەيگىدە سىنا، مەردنى مەيداندا» بۇ، ئاتنىڭ ياراملىق - يارامسىزلىقى چاققاندا، بەيگىدە بەسلەشكەندە مەلۇم بولغاندەك، مەرد ئادەم ئېغىر كۈنلەردە ئەل - يۇرت ئۈچۈن بارلىقىنى بېغىشلىغان باتۇرلۇقىدىن مەلۇم بولىدۇ دېگەن مەنىنى بىلدۈرىدۇ.
6. «ئاتا بالىسى بولغىچە يۇرت بالىسى بول» ھەركىم ئۆز مەنپەئىتىنى كۆزلىمەي، ئەل - يۇرت ئۈچۈن كۆيۈنۈپ، ياخشى ئىش قىلىدىغان، ئەل - يۇرتنىڭ مەنپەئىتىنى ئاتا - ئانىسىنىڭ مەنپەئىتىدىنمۇ مۇھىم ئورۇنغا قويدىغان پەزىلەتلىك، ئۇلۇغ، يۇرت سۆيەر كىشىلەردىن بولۇش لازىملىقىنى بىلدۈرىدۇ.
7. «ئاتا كەسپى بالغا مىراس» بۇ، ئاتىسىنىڭ ياخشى - يامان كەسپىنى بالىسى ئىگىلەيدۇ، ئاتىسىنىڭ ياخشى كەسپىنى ئۆگەنگەنلەر روناق تاپىدۇ، يامان كەسپىنى ئۆگەنگەنلەر خاراب بولىدۇ دېگەن مەنىنى بىلدۈرىدۇ.
8. «ئاتاڭغا نېمە قىلساڭ، بالاڭدىن شۇنى كۆرۈپسەن» بۇ، ھەركىم ئاتا - ئانىسىنى قەدىرلەش، ھالىدىن ئوبدان خەۋەر ئېلىش، رازى قىلىش كېرەكلىكىنى؛ ئاتا - ئانىسىغا ياخشىلىق قىلغانلارنىڭ ھالاۋەت، يامانلىق قىلغانلارنىڭ مالاھەت كۆرۈدىغانلىقىنى؛ ئاتا - ئانىسىنى قاقشاتقان، رەنجىتكەنلەرنىڭ بالىلىرىدىن ياخشى ئاقىۋەت كۆرمەيدىغانلىقىنى بىلدۈرىدۇ.
9. «ئاتىسى ئاتالمىغان قوڭغۇزنى، بالىسى ئېتىپتۇ توڭگۇزنى» بۇ، ئەجدادلار قىلالمىغان، ئەمەلگە ئاشۇرالمىغان ئىشلارنى ئەۋلادلار قىلالايدىغانلىقىنى، ئەۋلادلارنىڭ ئەجدادلاردىن ئېشىپ كېتەلەيدىغانلىقىنى بىلدۈرىدۇ.
10. «ئاچچىق ئالدىدا يۈرىدۇ، ئەقىل كەينىدە» بۇ، ھەر قانداق ئىشتا سالماق، ئېغىر - بېسىق بولۇش، ئويلىنىپ ئىش قىلىش، ئالدىراغۇلۇق، قىزىققانلىق، تېرىككەكلىك قىلماسلىقىنى بىلدۈرىدۇ.

تەمسىللەر

1. «ئات ئازسا، تايغا ئەگىشىدۇ» بۇ، ئادەم ياشانغانسېرى ئەقىل - ئىدراك ئىقتىدارى تۆۋەنلەپ، ياشلار، ھەتتا بالىلارغا ئەگىشىپ ئىش قىلىدىغان بولۇپ قالىدىغانلىقىنى چۈشەندۈرىدۇ.
2. «ئات ئايلىنىپ ئوقۇرىنى تاپار» بۇ، ئۆزبېشىمچىلىق بىلەن قىلمۇتقان ئىشنى، يۇرتنى تاشلاپ باشقا ياققا كەتكەنلەر ئاخىرى ئايلىنىپ يۈرۈپ، ئەقىل تېپىپ يۇرت - ماكانغا، ئىش ئورنىغا قايتىپ كېلىدۇ دېگەن مەنىنى بىلدۈرىدۇ.
3. «ئات ئايغىنى تاي باسار» بۇ، بالىلار ئاتىنىڭ ئىزىنى باسىدۇ، ئىشلىرىغا ۋارىسلىق قىلىپ داۋاملاشتۇرىدۇ دېگەن مەنىنى بىلدۈرىدۇ.

4. « ئات — بىر قىلىقى يات » بۇ، ئات ئىنسانلارغا يېقىن ئۆي ھايۋىنى بولسىمۇ، يەنىلا ئادەم بىلەلمەيدىغان يوشۇرۇن خۇبى بولىدۇ، شۇڭا ئۇنىڭدىن ھوشيار بولۇش كېرەك دېگەن مەنىنى بىلدۈرىدۇ.
5. « ئات تەپمەيدۇ دېمە، ئىتىنى چىشلەيدۇ (دېمە) » بۇ، ئات بىلەن ئىت ھايۋان بولغاچقا، ئۇنىڭدىن دائىم ھەزەر ئەيلەش، ئېھتىيات قىلىشنىڭ مۇھىملىقىنى، كىشىلىك تۇرمۇشتا ئادەملەر بىلەن مۇناسىۋەت قىلغاندا ھوشيار، سەزگۈر بولۇپ، كۈتۈلمىگەن كۆڭۈلسىزلىكلەردىن ساقلىنىش كېرەكلىكىنى بىلدۈرىدۇ.
6. « ئاتنىڭ تەپكىنىگە ئات چىدايدۇ » بۇ، بىر تۈردىكى ھايۋانلار بىر- بىرىنىڭ تەپكىنىگە چىدىغاندەك، مەرد ئادەملەر ئۆزئارا جېدەللىشىپ ئارازلىشىپ قالسا، ھەتتا ئۇچراپ قالسىمۇ، ئاداۋەت ساقلىماي، كەڭ قورساقلىق بىلەن بىر- بىرىنى ئەپۈقىلىشىدۇ، دېگەن مەنىنى بىلدۈرىدۇ.
7. « ئاتنىڭ تەپكىنى ھار ئەمەس، ئېشەكنىڭ تەپكىنى ھار » بۇ، مەرد، باتۇر، ياخشى ئادەملەرنىڭ ئۆزئارا قىلغان- ئەتكىنى، خاپىلىقى بىر- بىرىگە ئېغىر كەلمەيدۇ. يات، غەيرىي، يامان ئادەملەرنىڭ قىلغان- ئەتكىنى ياخشىلارغا ھار كېلىدۇ، دېگەن مەنىنى بىلدۈرىدۇ.
8. « ئاغزى يۇمشاق موزاي قوش ئەمچەك ئېمەر » بۇ، تىلى يۇمشاق، ياۋاش، مۇلايىم ئادەملەرنىڭ، باشقىلار بىلەن چىقىشىپ، ئىناق- ئىتتىپاق ئۆتكەندە كىشىلەرنىڭ ھەممە ئىشلىرى ئوڭۇشلۇق بولۇپ، توق، غەمسىز ياشايدۇ، دېگەن مەنىنى بىلدۈرىدۇ.
9. « ئالا قاغدا ئېلىشىڭ بولسا، بىر كۈنى ئەسقاتىدۇ » بۇ، بىراۋغا قىلىنغان ياخشىلىق، ئۆتكۈزۈپ قويغان ئالغۇ- بەرگۈ بىر كۈنى بولمىسا، بىر كۈنى قايتىدۇ. ئۇ ھامان ھاجەتكە، ئېھتىياجغا ئەسقاتىدۇ. ھەرگىز بىكار كەتمەيدۇ دېگەن مەنىنى بىلدۈرىدۇ.
10. « ئالا قۇيرۇقنىڭ بالىسى چالا قۇيرۇق » بۇ، ھەر بىر پەرزەنت ئۆز ئاتا- ئانىسىنىڭ ئىش- ئەمىلى، مېجەز- خۇلقى، ئەخلاق- ئىستىلى بويىچە يېتىلىپ، ئاتنىڭ ئىش- ئەمەلىيىتىنى داۋاملاشتۇرىدۇ دېگەن مەنىنى بىلدۈرىدۇ.

ئىدىئوملار

- (1) « دىلى سۇ ئىچمەك » — قىلغان ئىشىدىن ياكى تۇرغان جايىدىن خۇش بولماق، رازى بولماق دېگەن مەنىنى بىلدۈرىدۇ.
- (2) « تاش يۈرەك » — رەھىمسىز، مېھىر - شەپقەتسىز، باشقىلارغا قىلچىمۇ ئىچ ئاغرىتمايدىغان دېگەن مەنىنى بىلدۈرىدۇ.
- (3) « قولى ئوچۇق » — مەرد، سېخىي، باشقىلاردىن ھېچقانداق نەرسىنى ئايىمايدىغان، كۆڭلى- كۆكسى كەڭ دېگەن مەنىنى بىلدۈرىدۇ.
- (4) « ئوقۇرى ئېگىز » — ھاكاۋۇر، ئۆزىنى چوڭ تۇتىدىغان دېگەن مەنىدە.
- (5) « ئالا كۆڭۈل » — نىيىتى يامان، باشقىلارغا يامان نىيەتتە بولىدىغان دېگەن مەنىدە.
- (6) « تۈلۈمدىن توقماق چىققاندا » — تۇيۇقسىز، ئۈستۈمتۈت، قوپال، يېقىمسىز دېگەن مەنىدە.
- (7) « يۈرىكى ئويىناپ كەتمەك » — ھاياجانلىنىپ، خۇش بولۇپ كەتمەك دېگەن مەنىدە.
- (8) « قولى گۈل » — قولى ئەپلىك، ئىشچان، ئىش قىلالايدىغان دېگەن مەنىدە.
- (9) « توپىلاڭدىن توقاچ ئوغرىلىماق » — پۇرسەتتىن پايدىلىنىپ ئۆزىنىڭ مەنپەئىتىنى كۆزلەش، باشقىلارنىڭ زىيان — پايدىسى بىلەن كارى بولماسلىق دېگەن مەنىنى بىلدۈرىدۇ.
- (10) « تۆمۈرنى قىزىقىدا سوقماق » — ھەر ئىشنى ئۆز ۋاقتىدا قىلماق، بولۇپمۇ ۋاقت - پەيتى مۇھىم بولغان ئىشنى ۋاقتىدا قىلىش دېگەن مەنىنى بىلدۈرىدۇ.
- (11) « توخۇ يۈرەك » — تولىمۇ قورقۇنچاق، يارىماس دېگەن مەنىنى بىلدۈرىدۇ.

تۇراقلىق ئىبارلەرگە ئائىت ئىقتىدار يېتىلدۈرۈش مەشىقلىرى

1 تاللاش سوئاللىرى

تۆۋەندىكى ھەرىپ تارماق سوئالغا بېرىلگەن تۆت خىل جاۋابتىن پەقەت بىرسىلا سوئال تەلىپىگە ئۇيغۇن. سوئال تەلىپىگە ئۇيغۇن جاۋابنى تاللاڭ

1. تۇراقلىق ئىبارلەر ھەققىدە تۆۋەندىكى ئىپتىدالغانلاردىن توغرىسى: ()
 - A. ئىدىئوم تۇراقلىق ئىبارلەر ئىچىدىكى ئەڭ قىسقا ئىبارە. ئۆز تەركىبىدىكى سۆزلەرنىڭ مەنىسىدىن باشقا مەنىنى ئىپادىلەش ئىدىئومىنىڭ ئەڭ روشەن ئالاھىدىلىكى
 - B. ماقالىدە ئوي - پىكىر ئۇدۇللا ئىپادىلىنىدۇ. تەمسىلدە بولسا ئۇدۇللا ئەمەس، بەلكى باشقا شەيئىلەرنىڭ خىلمۇخىل خۇسۇسىيەتلىرى ۋاسىتە قىلىنىپ ئەگىتمە يول بىلەن ئىپادىلىنىدۇ
 - C. ھېكمەتلىك سۆزلەر «ئەقلىيە سۆزلەر»، «تەپەككۈر جەۋھەرلىرى»، «تەپەككۈر ئۇچقۇنلىرى» دەپمۇ ئاتىلىدۇ. مۇنداق سۆزلەرنىڭ ھەممىسىدە چوڭقۇر پىكىر - چۈشەنچە بار
 - D. تەمسىللەرمۇ ئۆز تەركىبىدىكى سۆزلەرنىڭ مەنىسىدىن باشقا مەنىلەرنى بىلدۈرىدۇ، تەمسىل بىلەن ئىدىئومنى پەرقلەندۈرۈشتە تەركىبىدىكى سۆزلەرنىڭ ئاز - كۆپلۈكىگە قارايمىز
2. تۆۋەندىكىلەردىن تەركىبىدىكى تۇراقلىق ئىبارلەرنى توغرا ئارىيالىغىنى ۋە مەنىسىنى توغرا چۈشەندۈرۈپ بېرىڭىنى: ()

- ① «مۈشۈكنىڭ پۇلى يوق گۆشكە ئامراق» بۇ تەمسىل بولۇپ، مۈشۈك گۆشكە ئامراق دېمەكچى
- ② «دوستىنىڭ ئاتقان تېشى باشنى يارماس» ماقال بولۇپ، دوست بولغانلىقى ئۈچۈن ئاغرىتمايدۇ، ئاپايدۇ

- ③ «سۇدا پىشماي ئېگىز بولماس، ئوتقا چۈشمەي بىگىز (بولماس)» ماقال بولۇپ، ھەرقانداق نەرسە ئۆز ئۈستىلىرىنىڭ مېھنىتى ۋە ماھارىتى ئارقىلىق پۈتۈپ چىقىدۇ
- ④ «قۇرۇق چاقماقتىن ئوت چىقارماق» بۇ ئىدىئوم، پۈتۈپ چىقىش، چوڭ گەپ قىلىپ ھىيلە - نەيرەڭ ئىشلىتىش دېگەن مەنىدە

- ⑤ «بۇلبۇلغا باغ ياخشى، كەكلىككە تاغ (ياخشى)» بۇ تەمسىل بولۇپ، ھەرقانداق كىشىگە ئۆزىنىڭ تۇغۇلغان يېرى ياخشى دېگەن مەنىدە
- ⑥ «تۆگەڭ نار بولسا، يۈكۈڭ يولدا قالماق» ماقال بولۇپ، نار تۆگە كۈچلۈك، شۇڭا يولدا قالمايدۇ دېگەن مەنىدە

A. ⑤③① B. ⑥⑤④② C. ⑥⑤④③ D. ⑤④②①

3. تۆۋەندىكىلەردىن تەركىبىدىكى ئىدىئومنىڭ مەنىسىنى توغرا چۈشەندۈرۈپ بېرەلگىنى: ()
 - A. «تېلى تۇتۇق» بەزى سەۋەبلەر تۈپەيلىدىن ئۈشتۈمتۈت تېلى تۇتۇلۇپ، ئاۋازى چىقمايدىغان بولۇپ قېلىش ياكى تېلى ئېنىق بولماسلىق

- B. «قارىغا كەتمەك» بەزىدە مۇناسىۋەت قىلغان كىشىلەرنىڭ قانداق كىشىلەر ئىكەنلىكىنى چۈشەنمەي، ئۇلارنىڭ كەينىگە كىرىپ يامان يولغا مېڭىپ كېتىش
- C. «تەخسىسى چېقىلماق» خۇشامەتچىنىڭ خۇشامەتچىلىكى ئاقماي، باشقىلارنىڭ ئالدىدا ئوسال بولۇپ، مەقسىتى ئىشقا ئاشماي قېلىش
- D. «ئۈنى ئىچىگە چۈشۈپ كەتمەك» تۈيۈقسىز ئاۋازى چىقماي قېلىش ياكى سۆزلىگەندە ئاۋازى ئاستا ئاستا تۆۋەنلەپ كېتىش

4. تۆۋەندىكى جۈملىلەر تەركىبىدىكى ئىدىئوملارنىڭ مەنىسىنى توغرا ئىزاھلاپ بېرەلمىگىنى: ()
 - A. «بۈگۈنكى كۈندە بەزىلەر باشقىلارنىڭ دوپپىسىغا جىگدە سالىمەن دەپلا يۈرىدىغان بولۇپ قالدى» دېگەن جۈملىدىكى «دوپپىسىغا جىگدە سېلىش» دېگەن ئىدىئوم ئالداش دېگەن مەنىنى بىلدۈرىدۇ

- B. «دادام دائىم ماڭا : ئوغلۇم، دىققەت قىل، قىلىۋاتقان ئىشىڭغا چېچەك چىقىپ قالمىسۇن دەيدۇ» دېگەن جۈملىدىكى «چېچەك چىقىپ قېلىش» دېگەن ئىدىئوم ئىشىڭغا بىر نەرسە ئارىلىشىپ قېلىش دېگەن مەنىنى بىلدۈرىدۇ

C. ئۇكام باشقىلار سۆزلەۋاتقاندا «ئۆپكىڭىزنى بېسىپ ئولتۇرۇڭ» دېگەن جۈملىدىكى « ئۆپكىسىنى بېسىش» دېگەن ئىدىئوم «ئالدىرماي ئۆزىڭىزنى تۇتۇپ ئولتۇرۇڭ» دېگەن مەنىدە
 D. « ئۇ لاتارىيە بېلىتى ئېلىپلا ئاغزى قۇلىقىغا يەتتى» دېگەن جۈملىدىكى «ئاغزى قۇلىقىغا يەتتى» دېگەن ئىدىئوم خۇشال بولۇپ كېتىش دېگەن مەنىدە

II بوش ئورۇننى تولدۇرۇش سوئاللىرى

1. تۇراقلىق ئىبارىلەر ئۇزاق مەزگىل قوللىنىش جەريانىدا () جەھەتتىن مۇقىملىشىپ بىر پۈتۈنلۈككە ئايلىنىپ كەتكەن، ئۇلارنىڭ بەزىلىرى () بەزىلىرى () كېلىدۇ.
2. تۇراقلىق ئىبارىلەرنىڭ تەركىبىدىكى سۆزلەرنىڭ ئورنىنى ()، ئارىسىغا باشقا سۆزلەرنى ()، بىرەر سۆزنى () ئېلىۋېتىشكە بولمايدۇ.
3. ئۇيغۇر تىلىدىكى تۇراقلىق ئىبارىلەر مەنىسى ۋە تۈزۈلۈشىگە ئاساسەن () () ۋە ()، ھېكمەتلىك سۆزلەر دېگەن تۈرلەرگە بۆلۈنىدۇ.
4. ماقالىدە ئوي- پىكىر () ئىپادىلەنسە، تەمسىلدە () ئىپادىلىنىدۇ. ئىدىئوم ئۆز تەركىبىدىكى سۆزلەرنىڭ () مەنىسىنى ئىپادىلەيدۇ.
5. « پالتا چۈشكۈچە كۆتەك ئارام ئاپتۇ » دېگەن بۇ تۇراقلىق ئىبارە () گە تەۋە، « پۇل تاپقىچە يۈز تاپ » دېگەن بۇ ئىبارە () غا تەۋە. « قوغۇنلۇقنىڭ يولى » دېگەن بۇ ئىبارە () غا تەۋە.
6. «يىراق بولسا كىشىنىشەر، يېقىن بولسا چىشىلىشەر»، () «ئەلگە كىرسەڭ ئېلىڭچە، سۇغا كىرسەڭ بېلىڭچە» ()، « ئۇچقۇندىن يانغىن چىقىدۇ»، () «قاغا بالام ئاپئاق» ()، « كىرىپە بالام يۇمشاق» ()

III مەشىق ئىشلەش سوئالى

1. تۆۋەندىكىلەرنىڭ تۇراقلىق ئىبارىلەرنىڭ قايسى تۈرگە كىرىدىغانلىقىنى ئايرىڭ. (1) ئەدەپ - ئەخلاقنىڭ تۈپ مەنبەسى ۋە مەركىزىي نۇقتىسى — ئەقىل. ئىلىم - مەرىپەت ئەقىلدىن تارقىلىدۇ ()
 دانا كىشى ئاز سۆزلەپ، كۆپ ئاڭلار ()
 كەمبەغەلنىڭ مۈشۈكى چاشقان تۇتسا، باينىڭ مۈشۈكى توشقان تۇتار ()
 نامەرد خەزىنىدە بەختسىزلىكتىن ئۆلىدۇ، مەرد ئاددىي تاشتىنمۇ ياقۇت ئالىدۇ ()
 ئۈسسۈل ئوينىيالمىغان قىزغا ئۆينىڭ تارلىقى باھانە ()
 دائىم خاتالىشىشتىن قورقۇپ، ئەنسىرەپ يۈرۈشنىڭ ئۆزىلا ھاياتتا يول قويۇشقا بولمايدىغان ئەڭ چوڭ خاتالىقتۇر ()
 «ئەقىلسىز باشنىڭ دەردىنى پۇت تارتىدۇ» ()
 2. تۆۋەندىكى ماقال - تەمسىللەرنى تولۇقلاپ يېزىڭ.
 راست گەپ بوسۇغىدىن چىققىچە،
 ئەلدىن ئايرىلساڭ يەر بولسەن،
 سېخىينىڭ ئىشىكى ئېچىلىپ تۇرار،
 جېدەلنىڭ ئالدى ئويۇن،
 زېرەكنىڭ ئاغزى ئاشقا تېگەر،
 قەدىم جايدىن ئايرىلما چەت بولسىمۇ،
 ئايدىن قالساڭ يىلدىن (قالسەن)،
 ماختانغاننىڭ ئۆيىگە بارما،
 كۈندۈزى گەپ قىلساڭ ئالدى - ئارقاڭغا باق،
 ھەسەتخوردىن بەختىڭنى يوشۇر،

IV باب گرامماتىكا ھەققىدە ئومۇمىي چۈشەنچە

مۇھىم بىلىم نۇقتىلىرى

«گرامماتىكا» دېگەن بۇ ئاتالغۇنىڭ قانداق مەنىدە قوللىنىلىدىغانلىقى، نېمىنى تەتقىق قىلىدىغانلىقى، قانداق تۈرلەرگە بۆلۈنىدىغانلىقى ۋە ئۇ تۈرلەرنىڭ تەتقىقات دائىرىسى ھەققىدىكى بىلىملەرنى پۇختا ئۆگىنىش كېرەك. بولۇپمۇ گرامماتىكا دېگەن بۇ ئاتالغۇنىڭ سۆز تۈركۈملىرى ۋە جۈملە ھەققىدىكى قائىدە-قانۇنىيەتلەرنى ئۆز ئىچىگە ئالىدىغانلىقىنى ئېنىقلىۋېلىش، گرامماتىكا دېيىلسە جۈملە ھەققىدىكى ئىلىم دەپ قارىۋالىدىغان خاتا قاراشتىن ساقلىنىش كېرەك.

1. مورفېما، باش مورفېما، ئەگەشمە مورفېما: سۆز ۋە ئۇنىڭ مەنىلىك بۆلەكلىرى؛ سۆز تومۇرى ۋە قوشۇمچە: تۈپ سۆز، ياسالما سۆز، جۈپ سۆز ۋە بىرىككەن سۆز، سۆز ياسىغۇچى قوشۇمچە، سۆز تۈرلىگۈچى قوشۇمچە، سۆز ئالدى قوشۇمچىسى، سۆز ئارقا قوشۇمچىسى، ئۈنۈملۈك قوشۇمچە، ئۈنۈمسىز قوشۇمچە، مۇستەقىل سۆز، ياردەمچى سۆز، تىركەلمە، يۈكلەنمە، باغلىغۇچى دېگەن ئاتالغۇلارنىڭ قانداق ئاتالغۇلار ئىكەنلىكىنى، بىر - بىرى بىلەن قانداق مۇناسىۋىتى بارلىقى، قايسىسى قايسىسىنى ئۆز ئىچىگە ئالىدىغانلىقىنى ئېنىق ئايرىۋېلىش ۋە بىلىش كېرەك.

2. سۆزلەرنىڭ تۈركۈملەرگە بۆلۈنۈشىنىڭ نېمە ئىكەنلىكى، سۆزلەرنىڭ قانداق ئۆلچەملەرگە ئاساسەن قانداق تۈرلەرگە بۆلۈنىدىغانلىقى ھەققىدىكى بىلىملەرنى ئېنىق ئايدىڭلاشتۇرۇۋېلىش كېرەك، بولۇپمۇ سۆزلەرنىڭ نېمىگە ئاساسەن قانداق تۈرلەرگە بۆلۈنىدىغانلىقى ۋە ئۇ تۈرلەرنىڭ نامىنى ئېنىق بىلىش، سانىيالايدىغان، پەرقلىندۈرەلەيدىغان بولۇش كېرەك.

3. ھەربىر سۆز تۈركۈمىنى ئۈگەنگەندە شۇ سۆز تۈركۈمىنىڭ قانداق سۆز تۈركۈمى ئىكەنلىكىنى، قانداق ئالاھىدىلىككە ئىگە ئىكەنلىكىنى، نېمىگە ئاساسەن قانداق تۈرلەرگە بۆلۈنىدىغانلىقىنى، قانداق گرامماتىكىلىق شەكىللەرنىڭ بارلىقىنى، قوشۇمچە ئارقىلىق ياسىلىدىغان - ياسالمايدىغانلىقىنى، جۈملىدە قانداق ۋەزىپە ئۆتەيدىغانلىقىنى ئەستايىدىل ئۆگىنىش ۋە ئەستە ساقلاش كېرەك.

4. تۈپ سۆز بىلەن ياسالما سۆزنى، ياسالما سۆز بىلەن تۈرلەنگەن سۆزنى پەرقلىندۈرەلمەسلىك ئەھۋالى ۋە پەرقلىندۈرۈش ئۇسۇلى. ئوقۇغۇچىلاردا تۈپ سۆز بىلەن ياسالما سۆزنى، ياسالما سۆز بىلەن تۈرلەنگەن سۆزلەرنى پەرقلىندۈرەلمەسلىك ئەھۋالى بىرقەدەر كۆپ ئۇچرايدۇ. بۇنىڭدىكى ئاساسلىق سەۋەب بۇ ئوقۇغۇچىلارنىڭ مۇشۇ ئۈچ خىل سۆز ھەققىدىكى بىلىمىنىڭ يېتەرسىزلىكى بولماسلىقىدىن بولىدۇ. بۇنىڭدىكى ئاساسلىق سەۋەب تۆۋەندىكىچە:

(1) بىر قىسىم ئوقۇغۇچىلار تۈپ سۆز دېگەن بۇ ئاتالغۇنى قوشۇمچە قوشۇلمىغان سۆز دەپ قارايدۇ. تۈپ سۆز ۋە ياسالما سۆز نۇقتىسىدىن بۇ خىل قاراش توغرا بولسىمۇ، لېكىن سۆز مەنىسى نۇقتىسىدىن بۇ خىل قاراشنى مۇكەممەل قاراش دېگىلى بولمايدۇ. چۈنكى بەزى سۆزلەرگە قوشۇلغان قوشۇمچىلارنى پەرقلىندۈرۈش نىسبەتەن ئاسان بولسىمۇ، لېكىن بىر قىسىم سۆزلەرگە ئۇلانغان قوشۇمچىلارنى پەرقلىندۈرۈش نىسبەتەن قىيىن بولغاچقا، بۇنداق سۆزلەر قوشۇمچە قوشۇلمىغان تۈپ سۆزدەكلا بىلىنىپ، ئاسانلا خاتالىشىدىغان ئەھۋال كېلىپ چىقىدۇ. مەسىلەن: يولداش، يوللۇق، ئىشچى، ئىشچان، ياشلىق، باشقۇر، كىتابخانا، كىتابپۇرۇش، دەرسلىك، تامچى، ياغاچچى... قاتارلىق سۆزلەرنىڭ قوشۇمچىلىرىنى پەرق ئېتىش نىسبەتەن

ئاسان بولسىمۇ، باسقۇچ، تۇتقۇچ، قاچقۇن، بىچارە، بىئەدەپ، تۈگۈن، كېلىن، يېمىش، تۇرمۇش، تېرىلغۇ، ئارامگاھ، گۇۋاھنامە... دېگەندەك بىر قىسىم سۆزلەر خۇددى شەھەر، مەكتەپ، ئادەم دېگەن سۆزلەرگە ئوخشاش قوشۇمچىسىز، تۈپ سۆزدەك كۆرۈنىدۇ. لېكىن مەنە جەھەتتىن تەھلىل قىلىپ كۆرىدىغان بولساق، بۇ سۆزلەرنىڭ ھەممىسى ياسالما سۆزلەردۇر. شۇڭا، تۈپ سۆزنى پەرقلىنىدۇرۇشتە نوقۇل ھالدا قوشۇمچە قوشۇلمىغان سۆز دەپلا قارىماي، سۆزنىڭ ئەسلىي مەنىسىنى بىلدۈرىدىغان، قوشۇمچىمۇ قوشۇلمىغان، مەنىلىك بۆلەككىمۇ بۆلۈنمەيدىغان سۆز دەپ قاراش، يەنى بىر سۆزنىڭ تۈپ سۆز ياكى ياسالما سۆز ئىكەنلىكىنى پەرقلىنىدۇرۇشتە ئۇ سۆزنىڭ قۇرۇلۇش شەكلىگە قاراش بىلەن بىرگە مەنىسىگىمۇ قاراشنى ئەستىن چىقارماسلىق كېرەك.

(2) قوشۇمچىنى پەرقلىنىدۇرەلمەي، تۈپ سۆز بىلەن ياسالما سۆزنى ئارىلاشتۇرۇۋېتىپ ياسالما سۆزلەرنى تۈپ سۆز دەپ قاراش. تۈپ سۆز بىلەن ياسالما سۆزنى پەرقلىنىدۇرۇشتە ئالدى بىلەن سۆز ياسىغۇچى قوشۇمچىلارنى بىلىش، ئەستە ساقلاش ۋە تونۇش كېرەك. قوشۇمچىلارنى پەرقلىنىدۇرەلمىگەندە تۈپ سۆز بىلەن ياسالما سۆزنى پەرقلىنىدۇرۇش قىيىن بولىدۇ. بىر سۆزنىڭ تۈپ سۆز ياكى ياسالما سۆز ئىكەنلىكىنى پەرقلىنىدۇرۇشتە سۆزگە ئۇلانغان قوشۇمچە ئارقىلىق پەرقلىنىدۇرەلمىگەندە يۇقىرىدا دېگىنىمىزدەك سۆز مەنىسىنى تەھلىل قىلىش كېرەك. يەنى شۇ سۆز ئىپادىلىگەن مەنە تەركىبىدە شۇ سۆزنىڭ ئاساسىي مەنىسىنى بىلدۈرىدىغان يەنە بىر مەنىلىك بۆلەك بارمۇ ياكى شۇ سۆزنىڭ ئۆزى سۆزنىڭ ئەسلىي مەنىسىنى بىلدۈرۈۋاتامدۇ؟ ئەگەر شۇ سۆزنىڭ تەركىبىدە شۇ سۆزنىڭ ئاساسىي مەنىسىنى بىلدۈرىدىغان يەنە بىر مەنىلىك بۆلەك بولسا، بۇ سۆز ياسالما سۆز بولىدۇ. ئەگەر مۇنداق مەنىلىك بۆلەك بولمىسا، ئۇ سۆز تۈپ سۆز بولىدۇ. مەسىلەن: مېھنەتكەش، يىغىن، قويماق، ئويماق، مەكتەپ، مەملىكەت، يېمىش، ئۆتمۈش، بەئەينى قاتارلىق سۆزلەرگە ئۇلانغان قوشۇمچىلارنىڭ قوشۇمچە شۇنداقلا سۆز ياسىغۇچى قوشۇمچە ئىكەنلىكىنى مۇقىملاشتۇرالمىغاندا بۇ سۆزلەرنى مەنە جەھەتتىن تەھلىل قىلساق: مېھنەتكەش سۆزىنىڭ مېھنەت + كەش دەپ ئىككى بۆلەككە: يىغىن سۆزىنىڭ يىغ + ن دەپ ئىككى بۆلەككە: قويماق سۆزىنىڭ قۇي + ماق دەپ ئىككى بۆلەككە: ئويماق سۆزىنىڭ ئوي + ماق تىن ئىبارەت ئىككى بۆلەككە بۆلۈنىدىغانلىقىنى، مەكتەپ، مەملىكەت دېگەن سۆزلەرنىڭ بولسا، مەنىلىك بۆلەككە بۆلۈنمەيدىغانلىقىنى: يېمىش سۆزىنىڭ يە + مىش دېگەن بۆلەككە، ئۆتمۈش سۆزىنىڭ ئۆت + مۇش دېگەن بۆلەككە، بەئەينى سۆزىنىڭ بە + ئەينى دېگەن ئىككى بۆلەككە بۆلۈنىدىغانلىقىنى بىلىشكە بولىدۇ. دېمەك، يۇقىرىقى سۆزلەر تەركىبىدە مەكتەپ، مەملىكەت دېگەن ئىككى سۆز تۈپ سۆز، باشقا سۆزلەر ياسالما سۆز بولىدۇ.

(3) تۈپ سۆز دېگەن ئۇقۇمنى بوغۇم سانى ئاز سۆز، ياسالما سۆز دېگەن ئۇقۇمنى كۆپ بوغۇملۇق سۆز دەپ قاراش. گەرچە سۆزنى تۈپ سۆز ۋە ياسالما سۆز دەپ ئايرىشتا سۆزلەرنىڭ تۈزۈلۈشى ئۆلچەم قىلىنسىمۇ، لېكىن بۇ يەردىكى تۈزۈلۈش سۆز تەركىبىدىكى سۆزنىڭ بوغۇم سانىنىڭ ئاز - كۆپلۈكىنى ئۆلچەم قىلمايدۇ. بۇنداق بولۇشتا ئۆلچەم قىلىنىدىغان تۈزۈلۈشى ئەمەلىيەتتە مەنىنى ئۆز ئىچىگە ئالغان ھالدىكى تۈزۈلۈش ھېسابلىنىدۇ. تىلىمىزدىكى بەزى ئاز بوغۇملۇق سۆزلەر ياسالما سۆز بولۇشى، بەزى كۆپ بوغۇملۇق سۆزلەر تۈپ سۆز بولۇشى مۇمكىن. مەسىلەن:

«ئىمارەت، ئىقتىساد، ئىدارە، مۇئامىلە، ئاكادېمىيە، بىرىكمە، مائارىپ، مەملىكەت، دۆلەت» قاتارلىق سۆزلەر كۆپ بوغۇملۇق سۆزلەر بولسىمۇ لېكىن ئۇلار بىرلا مەنىنى بىلدۈرىدىغان سۆزلەردۇر. «نۇيغۇ، گۈلزار، يېزىق، ئېكەك، ئاچقۇچ، سۈزگۈچ» قاتارلىق سۆزلەر گەرچە ئىككىلا بوغۇمدىن تۈزۈلگەن سۆزلەر بولسىمۇ، لېكىن بۇ سۆزلەر ياسالما سۆزلەردۇر.

(4) ياسالما سۆزلەر بىلەن تۈرلەنگەن سۆزلەرنى پەرقلىنىدۇرەلمەسلىك ئەھۋالى. ياسالما سۆز دېگەن مەخسۇس ياسىغۇچى قوشۇمچىلارنىڭ قوشۇلۇشى بىلەن ياسالغان ياكى سۆزگە سۆزنى قوشۇش ئارقىلىق

ياسالغان يېڭى مەنىلىك سۆز. تۈرلەنگەن سۆز دېگەن بۇ ئۇقۇم ئىككى خىل مەنىدە ئىگە. بىرى، قوشۇمچە قوشۇلغان دېگەن مەنىدە، يەنە بىرى، سۆز تۈرلىگۈچى قوشۇمچىلار بىلەن تۈرلەنگەن سۆز دېگەن مەنىدە. ئەمدى ياسالما سۆز بىلەن تۈرلەنگەن سۆزگە كەلسەك، تۈرلەنگەن سۆز دېگىنىمىز، ئەمەلىيەتتە سۆز تۈرلىگۈچى قوشۇمچىلارنىڭ قوشۇلۇشى بىلەن تۈرلەنگەن سۆزلەرنى كۆزدە تۇتىدۇ. سۆزلەرگە ئىسىملارنىڭ كۆپلۈك قوشۇمچىسى، كېلىش ۋە شەخس قوشۇمچىلىرىغا ئوخشاش قوشۇمچىلار قوشۇلسا تۈرلىگۈچى قوشۇمچە بىلەن تۈرلەنگەن سۆز بولىدۇ. مۇنداق تۈرلەنگەن سۆز تۈپ سۆز بولۇشىمۇ، ياسالما سۆز بولۇشىمۇ مۇمكىن. مەسىلەن: مەكتەپ — مەكتەپلەر، مەكتىپىمىز، مەكتەپلىرىمىز، باغ — باغلار، باغلىرىمىز، باغلىرىم، ياخشى — ياخشىلار، ياخشىسى، ياخشىلىرىمىز (تۈپ سۆزلەر تۈرلەنگەن)

ئىشچىلار، ئىشچىمىز، ئىشچىلىرىمىز، ئوقۇغۇچىلار، ئوقۇغۇچىلىرىمىز، ئوقۇغۇچىمىز... ياسالما سۆز تۈرلەنگەن.

5) سىنتاكسىسلىق يول بىلەن ياسالغان سۆزلەرنى ياسالما سۆز دېمەسلىك، بىر سۆزدىن شۇ سۆزنىڭ بەزى تۈرلىرى ياسالغان بولسا، ئۇ سۆزنى ياسالما سۆز دەپ قاراش ئەھۋالى. ئۇيغۇر تىلىدىكى سۆزلەر مورفولوگىيىلىك ۋە سىنتاكسىسلىق يولىدىن ئىبارەت ئىككى خىل يول بىلەن ياسىلىدۇ. سىنتاكسىسلىق يول بىلەن سۆز ياساش سۆزگە سۆزنى قوشۇش ئارقىلىق سۆز ياساش ئۇسۇلى (بۇ خىل ئۇسۇلدا سۆز ياساش مورفولوگىيىلىك ئۇسۇلدا سۆز ياساشتەك ئۈنۈملۈك ئەمەس). بىر قىسىم ساۋاقداشلار بۇ خىل ئۇسۇل بىلەن ياسالغان سۆزلەرنى ياسالما سۆز دېمەيدۇ. مۇنداق قاراش توغرا ئەمەس. مۇنداق سۆزلەرنىمۇ ياسالما سۆز دەپ قاراش كېرەك. مەسىلەن: تىل — يېزىق، ئەدەبىيات — سەنئەت، بەخت — سائادەت، كۆزەينەك، بەشكېرەم، تاشقورغان، تەڭرىتاغ، بەشتوغراق، خامقۇم.

§1. گرامماتىكا نېمىلەرنى تەتقىق قىلىدۇ

بىز ئىلگىرى تىل ئىلمى ھەققىدە توختالغاندا، تىل ئىلمىنىڭ فونېتىكا، لېكسىكا، گرامماتىكا دەپ ئۈچ تەركىبتىن تۈزۈلدىغانلىقى، گرامماتىكىنىڭ يەنە مورفولوگىيە ۋە سىنتاكسىستىن ئىبارەت ئىككى قىسىمغا بۆلۈنىدىغانلىقىنى ۋە ئۇلارنىڭ نېمىلەرنى تەتقىق قىلىدىغانلىقىنى ئۆگىنىپ ئۆتتۇق. ئالدىنقى دەرىجىلىرىمىزدە تىل ئىلمىنىڭ تۈرلىرىدىن فونېتىكا ۋە لېكسىكا قىسىملىرى ھەققىدىكى چۈشەنچىلەرنى ئۆگەندۇق. ئەمدى گرامماتىكا توغرىسىدىكى مەزمۇنلار ئۈستىدە توختىلىمىز.

گرامماتىكا دېگەن بۇ ئاتالغۇ گرىكچە Gramma (تارازا، مىزان، ئۆلچەم) دېگەن سۆزدىن كەلگەن. بۈگۈنكى دەۋردىكى تىل ئىلمىدە گرامماتىكا ئىككى خىل مەنىدە، يەنى بىرىنچىدىن، مەلۇم بىر تىلدىكى سۆزلەرنىڭ ياسىلىش، تۈرلىنىش قائىدىلىرى ۋە سۆز — جۈملىلەرنىڭ بىرىكىش قائىدىلىرى دېگەن مەنىدە؛ ئىككىنچىدىن، ئاشۇ قائىدىلەرنى تەتقىق قىلىدىغان، ئۆگىتىدىغان پەن دېگەن مەنىدە قوللىنىلىدۇ.

گرامماتىكا سۆزلەرنىڭ ياسىلىش، تۈرلىنىش ۋە سۆزلەردىن جۈملە تۈزۈش قائىدىلىرىنىڭ يىغىندىسى. گرامماتىكا تىلنىڭ قۇرۇلما قانۇنىيىتى بولۇپ، ئۇ سۆزلەرنىڭ تۈرلىنىش قائىدىلىرى بىلەن سۆز — جۈملىلەرنىڭ بىرىكىش قائىدىلىرىدىن ئىبارەت ئىككى يۈرۈش قائىدىنى ئۆز ئىچىگە ئالىدۇ. مەلۇمكى، تىل تىل تاۋۇشى، لۇغەت تەركىبى، گرامماتىكىدىن ئىبارەت ئۈچ تەركىبىي قىسىمدىن تەركىب تاپقان بىر پۈتۈن سىستېما. تىلنىڭ بۇ ئۈچ ئامىلى بىر — بىرىنى شەرت قىلىدۇ، بىر — بىرىدىن ئايرىلالمايدۇ. تىلنىڭ ماددىي پوستى ھېسابلانغان تىل تاۋۇشى لۇغەت تەركىبى ۋە گرامماتىكا (تىلنىڭ قۇرۇلما قانۇنى) ئاساسىدىلا تىلنىڭ ماددىي ئاساسى بولالايدۇ. تىلنىڭ قۇرۇلۇش ماتېرىيالى بولغان لۇغەت تەركىبىنىڭ ئۆزىلا تىل بولالمايدۇ. چۈنكى، يەككە — يېگانە سۆزلەر ياكى سۆزلەرنى بىر يەرگە تەرتىپسىز يىغىپ قويۇش بىلەن دېمەكچى بولغان پىكىرنى ئىپادىلەپ، ئالاقىلىشىش مەقسىتىگە يەتكىلى بولمايدۇ. مەسىلەن:

«بىز»، «مەكتەپتە»، «ياخشى»، «ئوقۇيمىز» دېگەن سۆزلەر ئايرىم - ئايرىم ئېيتىلسا، بىر يەرگە يىغىپ قويۇلسا، ئېنىق بىر پىكىر ئىپادىلەنمەيدۇ. ئۇ سۆزلەر تىلىمىزنىڭ گرامماتىكىلىق قائىدىسى بويىچە: «بىز مەكتەپتە ياخشى ئوقۇيمىز» دېگەن شەكىلدە تەشكىللەنگەندىلا (جۈملە شەكىلىگە كىرگۈزۈلگەندىلا)، ئاندىن ئېنىق بىر پىكىرنى ئىپادىلىيەلەيدۇ. دېمەك، گرامماتىكا تىلنى تەرتىپلىك، چۈشىنىشلىك ۋە ئۇقۇملۇق خاراكتېرگە ئىگە قىلىدۇ. گرامماتىكا تۆۋەندىكىدەك ئالاھىدىلىككە ئىگە:

1. گرامماتىكىلىق قائىدىلەر ئومۇمىيلىققا ئىگە. گرامماتىكىدىكى ھەرقانداق بىر قائىدە تىلدىكى مەلۇم بىر سۆز ياكى جۈملىگە قارىتىلغان بولماستىن، بىر تىپقا كىرىدىغان بارلىق سۆز - جۈملىلەرگە قارىتىلغان. بۇ دېگەنلىك «لار، لەر» قوشۇمچىسى قوشۇش ئارقىلىق شۇ سۆز ئىپادە قىلغان مەنىنىڭ كۆپلۈكىنى ئىپادىلەش قائىدىسى مەلۇم بىر سۆزگە قارىتىلغان بولماستىن، بەلكى شۇ قوشۇمچىلارنى قوشۇشقا بولىدىغان بارلىق سۆزلەرگە قارىتىلغان دېگەنلىك.

2. گرامماتىكىلىق قائىدىلەر سىستېمىلىققا ئىگە. يەنى تىلدىكى بارلىق قائىدىلەر بىر - بىرى بىلەن زىچ مۇناسىۋەتلىك بولۇپ، بۇ قائىدىلەر ھەرقايسى تۈر تارماقلار بويىچە ئاددىيلىقتىن مۇرەككەپلىككە قاراپ باغلىنىشلىق ھالدا بايان قىلىنىپ تىلنىڭ مۇكەممەل سىستېمىسىنى ھاسىل قىلىدۇ.

3. گرامماتىكىلىق قائىدىلەر تۇراقلىققا ئىگە. گرامماتىكىلىق قائىدىلەر نىسبەتەن تۇراقلىققا ئىگە بولۇپ، ئاساسىي جەھەتتىن ئۆزگەرمەيدۇ. ئەمما جەمئىيەتنىڭ تەرەققىياتى تىل ئىلمى قائىدىلىرىنىڭ مۇكەممەللىشىشىگە ئەگىشىپ مۇكەممەللىشىپ بارىدۇ. گرامماتىكىلىق قۇرۇلمىلارنىڭ ئاساسلىرى ئۇزۇن زامانغىچە ساقلىنىپ تۇرىدۇ.

گرامماتىكا مەزمۇنىغا ئاساسەن، مورفولوگىيە ۋە سىنتاكسىستىن ئىبارەت ئىككى قىسىمغا بۆلۈنىدۇ.

§2. مورفولوگىيە ھەققىدە چۈشەنچە

مورفولوگىيە سۆزلەرنىڭ ياسىلىشى، تۈرلىنىشى، تۈركۈملەرگە ئايرىلىشى توغرىسىدىكى قائىدە - قانۇنىيەتلەرنى ئۆگىتىدۇ ۋە تەتقىق قىلىدۇ.

سىنتاكسىس سۆزلەرنى بىرلەشتۈرۈپ جۈملە تۈزۈش، جۈملىلەرنىڭ تۈزۈلۈشى ۋە تۈرلىرى توغرىسىدىكى قائىدە - قانۇنىيەتلەرنى تەتقىق قىلىدۇ. مورفولوگىيە سۆزلەرنىڭ تۈزۈلۈشى، ياسىلىشى، تۈرلىنىشى ۋە تۈركۈملەرگە بۆلۈنۈشى ھەققىدىكى چۈشەنچىلەرنى ئۆزىنىڭ مەزمۇنى ۋە تەتقىقات ئوبيېكتى قىلىدۇ. مەسىلەن:

«مەكتەپ، ئوقۇغۇچى، ئوقۇش» دېگەن سۆزلەرنى ئالساق، «مەكتەپ» سۆزىنىڭ تۈپ سۆز ئىكەنلىكىنى، «ئوقۇغۇچى» دېگەن سۆزنىڭ «ئوقۇ» دېگەن تومۇر سۆزگە «غۇچى» قوشۇمچىسىنىڭ قوشۇلۇشى، «ئىشلە» دېگەن سۆزنىڭ «ئىش» دېگەن تومۇر سۆزگە «لە» قوشۇمچىسىنىڭ قوشۇلۇشى بىلەن ياسالغان ياسالما سۆز ئىكەنلىكىنى، بۇ سۆزلەرنىڭ مەكتەپلەر، مەكتىپىمىز، مەكتىپىڭلار، مەكتەپلىرى، مەكتەپنىڭ، مەكتەپكە، مەكتەپتە، مەكتەپتىن، مەكتەپلەردە... دېگەندەك ھەرخىل تۈرلىنىشلەردە (ئوقۇغۇچى سۆزىمۇ شۇنداق) تۈرلىنىپ كېلىدىغانلىقى، «مەكتەپ، ئوقۇغۇچى» دېگەن سۆزنىڭ ئىسىم «ئىشلە» سۆزىنىڭ پېئىل ئىكەنلىكىنى، پېئىللارنىڭ بولۇشلۇق، بولۇشىز شەكىلدە (ئىشلە، ئىشلەمە)، ئۈچ زاماندا، ئۈچ شەخستە، بىرلىك - كۆپلۈكتە، ئۈچ رايدا، ھەرخىل دەرىجىدە تۈرلىنىپ كېلىدىغانلىقىدىن ئىبارەت قائىدە - قانۇنىيەتلەرنى تەتقىق قىلىدۇ. مورفولوگىيە سۆزلەرنىڭ لېكسىكىلىق ۋە گرامماتىكىلىق مەنىلىرى ۋە تۈرلىنىش قائىدىلىرىگە ئاساسەن سۆزلەرنى تېخىمۇ ئىخچاملاش ئاساسىدا تۈركۈملەرگە ئايرىش ۋە زىپىسىنىمۇ تەتقىق قىلىدۇ ۋە ئۆگىتىدۇ.

§3. مورفېما

(سۆز ۋە ئۇنىڭ مەنىلىك بۆلەكلىرى)

ئايرىم تۇرغاندا مۇستەقىل بىر ئۇقۇم ياكى مەنىنى ئىپادىلەيدىغان، تىلدا ئەركىن قوللىنىشقا بولىدىغان ئەڭ كىچىك تىل بىرلىكى سۆز دەپ ئاتىلىدۇ. مەسىلەن:

سۇ، ھاۋا، كۈن، ئادەم، تۇرمۇش، دەريا، تاغ، مەكتەپ، ئوقۇغۇچى، ئوقۇ، ياز، ياخشى...

سۆز تاۋۇش بىلەن مەنىنىڭ بىرىكىشىدىن ھاسىل بولىدۇ. سۆز جۈملىنىڭ قۇرۇلۇش ماتېرىيالى. سۆز بولمىسا، تىلدا مەنە ئىپادىلىگىلى، جۈملە تۈزگىلى بولمايدۇ. سۆز نۇتۇقتا ئەركىن قوللىنىشقا بولىدىغان ئەڭ كىچىك تىل بىرلىكى بولسىمۇ، لېكىن مەنە ئېتىبارى بىلەن سۆز نۇتۇقتا مەنە ئىپادىلىگۈچى ئەڭ كىچىك تىل بىرلىكى ھېسابلانمايدۇ. چۈنكى ھازىرقى زامان ئۇيغۇر تىلىدىكى ھەرقانداق بىر سۆز بىر ياكى بىر قانچىلىغان مەنىلىك بۆلەكلەردىن تۈزۈلگەن بولىدۇ. مەسىلەن: سۇ، ئوت، كۈن، ھاۋا دېگەندەك سۆزلەر بىرلا مەنىلىك بۆلەكتىن تۈزۈلگەن. سۇلار، كۈنلۈك، ھاۋالىق دېسەك، بۇ سۆزلەر ئىككى مەنىلىك بۆلەكتىن تۈزۈلگەن بولىدۇ. يۇقىرىقى سۆزلەرگە «لار، لۈك، لىق» قوشۇمچىلىرىنىڭ قوشۇلۇشى بىلەن ئەسلىدىكى مەنىسىدىن باشقا مەنىلەرنى ئىپادىلىگەن.

سۆزنى تەشكىل قىلغۇچى ئەڭ كىچىك (باشقا مەنىلىك بۆلەكلەرگە ئاجراتقىلى بولمايدىغان) مەنە بۆلىكى مورفېما دەپ ئاتىلىدۇ. مەسىلەن:

«ئىشچى، ئىشچان، ئىشخانا» دېگەن سۆزلەرنى ئالساق، بۇ سۆزلەر تەركىبىدىكى «ئىش» ئىش - ھەرىكەتنىڭ بىر تۈرىنى بىلدۈرىدۇ. «چى» مورفېمىسىنىڭ قوشۇلۇشى بىلەن ئىش بىلەن شۇغۇللانغۇچى دېگەن مەنىنى بىلدۈرگەن. «چان» قوشۇمچىسىنىڭ قوشۇلۇشى بىلەن ئىش قىلىشقا ماھىر، ھارمايدىغان دېگەن مەنىنى بىلدۈرگەن. «خانا» قوشۇمچىسىنىڭ قوشۇلۇشى بىلەن ئىش قىلىدىغان ئورۇن ياكى ئۆي دېگەن مەنىنى بىلدۈرگەن. دېمەك، «ئىش» سۆزىگە مورفېمىلارنىڭ قوشۇلۇشى بىلەن ئىش سۆزىنىڭ مەنىسى ئۆزگەرگەن.

مورفېمىلارنى سۆزنى تەشكىل قىلىشتىكى رولىغا قاراپ باش مورفېما ۋە ئەگەشمە مورفېما دەپ ئىككى تۈرگە بۆلىمىز.

سۆزنىڭ مۇستەقىل تۇرۇپ ئۆز ئالدىغا لېكسىكىلىق مەنە ئىپادىلەيدىغان قىسمى باش مەنىلىك بۆلەك، تۈپ تومۇر سۆز سۆز يىلتىزى (باش مورفېما) دەپ ئاتىلىدۇ. مەسىلەن:

ئادەم، ئاش، نان، دەريا، تاغ، ئىش، يول، ماڭ، تۇر، كۆل، قىزىل، ئۆي، ھاۋا...

ئۆز ئالدىغا ئايرىم تۇرغاندا، بەلگىلىك بىر لېكسىكىلىق مەنە ئىپادىلەيدىغان، پەقەت باش مورفېمىلارغا قوشۇلۇپ كېلىپ، قوشۇمچە مەنە ئاڭلىتىدىغان بۆلەكلەر ئەگەشمە مورفېما دەپ ئاتىلىدۇ. مەسىلەن:

ئوقۇغۇچىلار، باغۋەنلەر... دېگەن سۆزلەرنى ئالساق، بۇ سۆزلەرگە غۇچى، لار، ۋەن، لەر قاتارلىق مورفېمىلار قوشۇلغان. يۇقىرىدىكى «ئوقۇغۇچىلار» دېگەن سۆزنىڭ باش مەنىلىك بۆلىكى «ئوقۇ» بولۇپ، «غۇچى» قوشۇمچىسىنىڭ قوشۇلۇشى «بىلەن» ئوقۇ دېگەن بۇيرۇقنى ئىپادىلەيدىغان سۆزدىن ئوقۇش كەسپى بىلەن شۇغۇللانغۇچى دېگەن مەنىدىكى بىر ئىسىم ياسالغان. «لار» قوشۇمچىسىنىڭ قوشۇلۇشى بىلەن شۇ ئىسىمنىڭ كۆپلۈكى ئىپادىلەنگەن. دېمەك، بۇ سۆزگە ئۇلانغان ئالدىنقى قوشۇمچە بىر يېڭى مەنىلىك سۆز ياسىغان بولسا، كېيىنكى قوشۇمچە بۇ سۆزدىن يېڭى بىر مەنىلىك سۆز ياسىماي، شۇ ئىسىمنى كۆپلۈك مەنىگە ئىگە قىلغان.

يۇقىرىقىلارغا ئاساسەن قوشۇمچىلارنى ئۆزلىرىنىڭ رولىغا قاراپ، سۆز ياسىغۇچى قوشۇمچە ۋە سۆز تۈرلىگۈچى قوشۇمچە دەپ ئىككى تۈرگە بۆلىمىز.

سۆزلەرگە قوشۇلۇپ، يېڭى سۆز ياسايدىغان قوشۇمچىلار سۆز ياسىغۇچى قوشۇمچىلار دەپ ئاتىلىدۇ. مەسىلەن:

ئىش - ئىشچان، ئىشچى، باغ، باغۋەن، باغۋەنچىلىك، ئاچ - ئاچقۇچ، سىز - سىزغۇچ، سۆز - سۆزگۈچ، يول - يولداش، يوللۇق...

ئۇيغۇر تىلىدىكى قوشۇمچىلار تۆۋەندىكىدەك رول ئوينايدۇ:

1. ئۇيغۇر تىلىدىكى سۆز ياسىغۇچى قوشۇمچىلارنىڭ كۆپ قىسمى ئۈنۈملۈك قوشۇمچىلار بولۇپ، ئۇ قوشۇمچىلار سۆزلەرگە ئۇلىنىپ يېڭى مەنىلىك سۆزلەرنى ياسايدۇ (يۇقىرىقىلاردەك).

2. ئۇيغۇر تىلىدىكى ئاز ساندىكى بىر قىسىم قوشۇمچىلار نىسبەتەن ئۈنۈمسىز قوشۇمچىلار بولۇپ، ئۇ قوشۇمچىلار بىر نەچچە ياكى بىرلا سۆزگە ئۇلىنىش بىلەن چەكلىنىدۇ. مەسىلەن:

گىر - جاھانگىر، باجگىر، كەر - مىسكەر، سۇل - يوقسۇل، نەك - كۆزنەك، گەي - كۈنگەي، تەس - تەسكەي...

3. ئۇيغۇر تىلىدا سۆز ياسىغۇچى قوشۇمچىلارنىڭ بەزىلىرى تۈپ سۆزلەرگە ئوخشاپ قالسا، بەزى تۈپ سۆزلەرنىڭ تەركىبىدىكى بەزى بوغۇملار تۈپ سۆزگە ئوخشاپ قالىدۇ. مەسىلەن:

يولداش، ساۋاقداش، كەسپداش سۆزلىرىگە ئۇلانغان «داش» قوشۇمچىسى داش قازان، داش قايناق دېگەن سۆزلەردىكى «داش» تىن ئىبارەت تۈپ سۆزگە ئوخشاپ قالىدۇ. تىلىمىزدا مۇنداق ئەھۋاللار خېلى كۆپ ئۇپرايدۇ.

4. ئۇيغۇر تىلىدىكى قوشۇمچىلارنىڭ كۆپ قىسمى سۆزلەرنىڭ ئاخىرىغا قوشۇپ ئۇلاپ يېزىلىدۇ. لېكىن تىلىمىزغا ئەرەب، پارس تىللىرىدىن كىرىپ ھازىرغىچە ساقلىنىپ قالغان «بى، بەت، نا، بە» قاتارلىق قوشۇمچىلار سۆزلەرنىڭ بېشىغا قوشۇلىدۇ. مەسىلەن:


بەھېساب = بى + ھېساب (ھېسابى يوق، چەكسىز مەنىسىدە): بەھۇزۇر = بە + ھۇزۇر (ھۇزۇرلۇق، راھەت دېگەن مەنىدە): بەتقىلىق = بەت + قىلىق (قىلىق بەك ناچار دېگەن مەنىدە): نائىنساپ = نا + ئىنساپ (ئىنساپى يوق، ئىنساپسىز دېگەن مەنىدە): نامۇۋاپىق = نا + مۇۋاپىق (مۇۋاپىق ئەمەس دېگەن مەنىدە):

سۆزلەرگە قوشۇلۇپ، ئۇ سۆزنىڭ لېكسىكىلىق مەنىسىنى ئۆزگەرتىمەي، شۇ سۆزنى باشقا بىر سۆز بىلەن باغلاش ھەمدە شۇ سۆزنىڭ گرامماتىكىلىق مەنىسىنى بەلگىلەش ئۈچۈن خىزمەت قىلىدىغان قوشۇمچىلار

سۆز تۈرلىگۈچى قوشۇمچىلار دەپ ئاتىلىدۇ. مەسىلەن:

«ھازىر قەشقەردىن ئۈرۈمچىگە پويىز بىلەن بارىدىغان بولدۇق» دېگەن بۇ جۈملىدىكى «دىن، گە، دۇق» قاتارلىق قوشۇمچىلار سۆز تۈرلىگۈچى قوشۇمچىلاردۇر. «تىل خۇددى ئەينەككە ئوخشاش مىللەتنىڭ پۈتۈن مەدەنىيىتىنى ئەكس ئەتتۈرىدۇ» دېگەن جۈملىدىكى «كە، نىڭ، نى، دۇ» قاتارلىق قوشۇمچىلار سۆز تۈرلىگۈچى قوشۇمچىلاردۇر.

مورفېمىلارنىڭ تۈرلەرگە بۆلۈنۈشىنى تۆۋەندىكىدەك كۆرسىتىشكە بولىدۇ:



§4. سۆزلەرنىڭ تۈزۈلۈشىگە قاراپ بۆلۈنۈشى

ئۇيغۇر تىلىدىكى سۆزلەر ئۆزلىرىنىڭ تۈزۈلۈش شەكلىگە قاراپ تۈپ سۆز، ياسالما سۆز، جۈپ سۆز بىرىككەن سۆز، قىسقارتىلما سۆز قاتارلىق تۈرلەرگە بۆلۈنىدۇ.

بەزىلەر تۈپ سۆز ۋە ياسالما سۆز دەپ ئىككى تۈرگە بۆلۈۋاتىدۇ، ياسالما سۆزنى قوشۇمچىلىق ياسالما سۆز ۋە قوشما سۆز دەپ ئىككى تۈرگە، قوشما سۆزنى جۈپ سۆز، بىرىككەن سۆز، قىسقارتىلما سۆز، قاراتما سۆز دېگەندەك تۈرلەرگە ئايرىۋاتىدۇ. بىزنىڭچە يۇقىرىقىدەك تۈرلەرگە بۆلۈش بىرقەدەر مۇۋاپىق.

1. تۈپ سۆز

بىرلا مۇستەقىل (باش) مورفېمىدىن تۈزۈلگەن يەنى مەنىلىك بۆلەكلەرگە بۆلۈنمەيدىغان سۆز تۈپ سۆز (سۆز تومۇرى ياكى سۆز يىلتىزى) دەپ ئاتىلىدۇ. مەسىلەن:

دۇنيا، ئادەم، ھارۋا، سۇ، ئاش، نان، يەر، تۇپراق، توپا، دۆلەت، شەھەر، مەكتەپ، ئاسمان، يۇلتۇز، ھارۋا، ماشىنا، يول تۈز، سىلىق، ئەگرى، بۈگۈن، ئەتە

ئۇيغۇر تىلىدىكى تۈپ سۆزلەر مەنىلىك بۆلەكلەرگە بۆلۈنمەيدىغان، سۆزنىڭ ئەسلى قىسمىنى بىلدۈرىدىغان سۆزلەر بولۇپ، تۈپ سۆزلەر باشقا سۆزلەرنىڭ ياسىلىشىغا ئاساس بولىدۇ.

2. ياسالما سۆز

«ياسالما» دېگەن سۆزنىڭ ئۆزىدىنلا چىقىپ تۇرۇپتۇكى، بۇ ياسالغان سۆزلەردۇر. تۈپ سۆزلەرگە سۆز ياسىغۇچى قوشۇمچىلارنىڭ قوشۇلۇشى بىلەن ياسالغان سۆزلەر ياسالما سۆز دەپ ئاتىلىدۇ. مەسىلەن:

باغۇن = باغ + ۋەن، قەلەمكەش = قەلەم + كەش، ئىجادكار = ئىجاد + كار، چىرايلىق = چىراي + لىق، ئائىنىپ = نا + ئىنىپ، كىملىك = كىم + لىك، بىلىم = بىل + ىم، ئوتلاق = ئوت + لا + ق، قەۋەتلىك = قەۋەت + لىك، ئەقىللىق = ئەقىل + لىق، بەتقىلىق = بەت + قىلىق، ياتاق = يات + اق.

ياسالما سۆزلەر سۆز ياسىغۇچى قوشۇمچىلارنىڭ قوشۇلۇشى بىلەن ياسالغان سۆزلەردۇر. ياسالما سۆزلەر ئاساسەن تۈپ سۆزلەرگە قوشۇمچە قوشۇش ئارقىلىق ياسىلىدۇ. تۈپ سۆزلەرگە قوشۇمچە قوشۇپ ياسالغان ياسالما سۆزلەرنىڭ ھەممىسى تۈپ سۆزنىڭ مەنىسىنى ئۆز ئىچىگە ئالغان ھالدا ياسىلىدۇ. ياسالغان سۆزلەرنىڭ مەنىسى تۈپ سۆزلەرنىڭ مەنىسى بىلەن باغلىنىشى بولمىسا، بۇ سۆزلەرنى ياسالما سۆز دېيىشكە بولمايدۇ.

بەزى تۈپ سۆزلەر تەركىبىدىكى بوغۇملار بەزى تۈپ سۆزلەرگە ئوخشاپ قالىدۇ. بۇ بوغۇملارنىڭ ئۇ سۆزلەر بىلەن مۇناسىۋىتى بولمىغاچقا، ئۇ سۆزلەرنى تۈپ سۆز دېيىشكە بولمايدۇ. مەسىلەن: تۈگمەن دېگەن سۆزنىڭ تەركىبىدىكى «تۈگ» بوغۇمى، «تۈگ» دېگەن بۇيرۇق پېئىلىغا ئوخشاپ قالىدۇ. لېكىن تۈگمەن سۆزىنىڭ «تۈگ» دېگەن بۇيرۇق پېئىلى بىلەن مۇناسىۋىتى بولمىغاچقا، بۇ سۆزنى ياسالما سۆز دېمەي، تۈپ سۆز دەيمىز. يەنە ئاسمان سۆزىنىڭ ئاس بوغۇمىمۇ «ئاس» دېگەن بۇيرۇق پېئىلىغا ئوخشاپ قالىدۇ. «ئاسمان» سۆزىنىڭ ئاس پېئىلى بىلەن مۇناسىۋىتى بولمىغاچقا، بۇ سۆزنىمۇ تۈپ سۆز دەيمىز. تىلىمىزدا مۇنداق سۆزلەر خېلى كۆپ.

ئۇيغۇر تىلىدا سۆزلەرگە قوشۇمچە قوشۇپ سۆز ياساش سۆز ياساشتىكى ئەڭ ئۈنۈملۈك ئۇسۇل ھېسابلىنىدۇ. شۇنداق بولغاچقا، بىر سۆزگە بىر قانچە قېتىم قوشۇمچە قوشۇپ بىر نەچچە يېڭى سۆز

ياسغىلى بولىدۇ. مەسىلەن:

يول - يوللار، يوللۇق، يولداش

ئىش - ئىشچى، ئىشچان، ئىشخانا، ئىشلەپچىقىرىش

باش - باشلا، باشقۇر، باشلىق، باشلامچى

بىر تومۇردىن ياسالغان سۆزلەرنى تومۇرداش، يىلتىزداش سۆزلەر دەيمىز. مەسىلەن:

تىل - تىلشۇناس، تىلشۇناسلىق، خەلق - خەلقچىل، خەلقچىللىق،

بىل - بىلىم، بىلىملىك،

گۈل، گۈللۈك، گۈلچى، گۈلخانا.

بۇ سۆزلەرگە بىر نەچچە يۈرۈشتىن ياسىغۇچى قوشۇمچە قوشۇلۇپ يېڭى مەنىلىك سۆزلەر ياسالغان. ياسالما سۆزلەر ياسىلىش ئۇسۇلىنىڭ ئوخشاماسلىقىغا ئاساسەن مورفولوگىيىلىك ئۇسۇل بىلەن ياسالغان ياسالما سۆز ۋە سىنتاكسىسلىق ئۇسۇل بىلەن ياسالغان ياسالما سۆز دەپ ئىككى تۈرگە بۆلۈنىدۇ. تۈپ سۆزلەرگە سۆز ياسىغۇچى قوشۇمچە قوشۇش ئارقىلىق ياسالغان سۆزلەر مورفولوگىيىلىك ئۇسۇل بىلەن ياسالغان ياسالما سۆز دەپ ئاتىلىدۇ. مەسىلەن:

يول + داش = يولداش باغ + ۋەن = باغۋەن كىم + لىك = كىملىك

ئىش + چى = ئىشچى ئىش + لە = ئىشلە ئىش + چان = ئىشچان

تۆھپە + = تۆھپىكار تۈت + قۇچ = تۈتقۇچ كۆل + چەك = كۆلچەك

سۆزگە سۆز قوشۇش ياكى ئىككى ۋە ئىككىدىن ئارتۇق سۆزنىڭ تۈرلۈك سىنتاكسىسلىق مۇناسىۋەتتە بىرىكىشىدىن تۈزۈلۈپ يېڭى لېكسىكىلىق مەنە بىلدۈرىدىغان سۆزلەر سىنتاكسىسلىق ئۇسۇل بىلەن ياسالغان ياسالما سۆز دەپ ئاتىلىدۇ. مەسىلەن:

ئەدەبىيات - سەنئەت، بەخت - سائادەت، كۈچ - قۇۋۋەت،

تىل - يېزىق، ئاشكۆكى، قىزىلسۇ، يېڭىئۆستەك، يېڭىشەھەر، تاشقۇرغان، ئىشلەپچىقىرىش، كۆكقوتان، تاشتۆپە، چىمەنگۈل.

سىنتاكسىسلىق ئۇسۇل بىلەن ياسالغان سۆزلەر ئۆز ئىچىدىن بىرىككەن سۆز، جۈپ سۆز ۋە قىسقارتىلما سۆز دەپ ئۈچ تۈرگە بۆلۈنىدۇ.

3. بىرىككەن سۆزلەر

ئىككى ياكى ئۇنىڭدىن ئارتۇق سۆزنىڭ بېقىندىلىق باغلىنىشتا زىچ بىرىكىشىدىن تۈزۈلۈپ، بىرلا شەيئى ياكى ئورۇننى بىلدۈرىدىغان سۆز بىرىككەن سۆز دەپ ئاتىلىدۇ.

بىرىككەن سۆزلەر ئەسلىدە ئىككى ياكى ئۇنىڭدىن ئارتۇق سۆزلەردىن تەركىب تاپقان بولۇپ، ئۇزاق يىللار مابەينىدە ئىزچىل قوشۇپ ئىشلىتىش نەتىجىسىدە ئورگانىك بىرىكىپ بىر سۆز شەكىللەندۈرگەن. ئۇلار جۈملىگە قاتناشقاندا بىرلا سوئالغا جاۋاب بولۇپ بىر خىل بۆلەك بولىدۇ، بۇنداق سۆزلەر ئادەتتە قوشۇپ يېزىلىدۇ. مەسىلەن:

بەشكېرەم، كېرەمباغ، تاشقورغان، يېڭىئۆستەك، بۇلاقسۇ، كىرئالغۇ، سېرىقبۇيا، مايتاغ، قاراماي، قارىمۇچ، مۈشۈكياپلاق، قىزىلسۇ، كۆككەپتەر، كۆزەينەك، يىڭناسقۇ، ئاشتاختا، يۇمىلاقشەھەر، كۆلۈپشى، مارالۋېشى، نەزەرباغ، دۆڭقوتان...

بىرىككەن سۆزلەر ئىككى ياكى ئۇنىڭدىن ئارتۇق سۆزنىڭ بېقىندىلىق مۇناسىۋىتىدە بىرىكىپ تۈزۈلۈش ۋە مەنە جەھەتتىن ئايرىلماس بىرگەۋدىگە ئايلىنىپ كېتىشى نەتىجىسىدە ھاسىل بولغان مەلۇم شەيئى ياكى بەلگە - خۇسۇسىيەت توغرىسىدا پەقەت بىرلا ئۇقۇمنى بىلدۈرىدىغان لېكسىكىلىق بىرلىكتۇر.

بىرىككەن سۆزلەر قوشۇپ يېزىلىدۇ. بىرىككەن سۆزلەر ئىككى ياكى ئۇنىڭدىن ئارتۇق سۆزلەرنىڭ بىرىكىشىدىن تۈزۈلگەنلىكى ئۈچۈن ئۇنىڭ ئالدىنقى تەركىبىنى ئېنىقلىغۇچى دەپ قاراشقا بولمايدۇ. بىرىككەن سۆزلەر تەركىبىدىكى ھەر بىر سۆز ئۆز مەنىسىنى يوقىتىپ، بىر ئورتاق مەنىنى ئىپادىلەيدۇ. ئۇنىڭ مەنىسى ھەرگىزمۇ تەركىبىدىكى سۆزلەرنىڭ لېكسىكىلىق مەنىسى ئەمەس. مەسىلەن: سايباغ سۆزىنى ئالساق، بۇ سۆز قانداقتۇر سايغا سېلىنغان باغنى ئەمەس، بەلكى مەلۇم بىر يەرنىڭ نامىنى ئىپادىلەيدۇ. قاراماي، سۆزىنى ماسالغا ئالساق، قانداقتۇر رەڭگى قارا بولغان ماي ئەمەس بەلكى قاراماي شەھىرىنى كۆرسىتىدۇ... ئەگەر، «قارا» سۆزى بىلەن «ماي» سۆزى ئايرىپ يېزىلسا، ئۇ چاغدا مايلارنىڭ بىر خىلى بولغان قارا مايىنى كۆرسىتىدۇ. شۇڭا، بىرىككەن سۆزلەرنى ئايرىۋېتىشكە بولمايدۇ.

بىرىككەن سۆزلەر تۆۋەندىكىچە يېزىلىدۇ:

1. ئىككى سۆزدىن تۈزۈلگەن بىرىككەن سۆزلەر قوشۇپ يېزىلىدۇ. ئىككى سۆز ئوتتۇرىسىدىكى فونېتىكىلىق ئۆزگىرىش ساقلىنىپ قالىدۇ. مەسىلەن:

- ئاشتاختا، تاشپاختا، كۆزەينەك، ئاشقازان، قارىمۇچ، گۈلقەنت، تەرجىمىھال، يىڭناسقۇ.
2. ئىككىنچى سۆز «ب» ئۈزۈك تاۋۇشى بىلەن باشلىنىدىغان بىر قىسىم بىرىككەن سۆزلەردە «ب» تاۋۇشى ئېغىزدا «ۋ» تەلەپپۇز قىلىنىدۇ، يېزىقتىمۇ «ۋ» ھەرىپى بىلەن يېزىلىدۇ. مەسىلەن:
- بەڭۋاش (بەڭباش ئەمەس)، موزايۋېشى (موزايېشى ئەمەس)، بەلۋاغ (بەلباغ ئەمەس)
3. ئىككى سۆزنى بىرىكتۈرۈش ئارقىلىق قويۇلغان كىشى ئىسىملىرى ياكى يەر - جاي ناملىرى قوشۇپ يېزىلىدۇ. ئىككى سۆز ئوتتۇرىسىدىكى سوزۇق ۋە ئۈزۈك تاۋۇشلارنىڭ فونېتىكىلىق ئۆزگىرىشى ساقلىنمايدۇ. مەسىلەن:

تۇرسۇنمەھمەت (تۇرسۇنمەھمەت ئەمەس)، مەمەتسىدىق (مەتسىدىق ئەمەس)، يېڭىئاۋات (يېڭاۋات ئەمەس) قاراماي (قارماي ئەمەس)، جىگدەئېرىق (جىگدېرىق ئەمەس).

4. ئۈچ ياكى تۆت سۆزدىن تۈزۈلگەن بىرىككەن سۆزلەردە بىرىكىش دەرىجىسىگە قاراپ ئالدىنقى ئىككى ياكى كېيىنكى ئىككى تەركىبلا قوشۇپ يېزىلىدۇ، ھەممىسىنى بىرلا قوشۇپ يېزىشقا بولمايدۇ. مەسىلەن: غازقانات ئوت، ئىدىرغاز قانات ئوتى، ئاقباش ئوت، ياۋا قامچىگۈل، كۆزەينەكلىك يىلان، ئۇلۇغسۇ باشبۇلاق، بەشكەنت خانئېرىق.

4. جۈپ سۆزلەر

ئىككى سۆزنىڭ مەلۇم تەرتىپتە قاتارلىشىپ ئېيتىلىشىدىن تۈزۈلگەن، ھەم يېڭى، ھەم كەڭ مەنە ئىپادىلەيدىغان سۆزلەر جۈپ سۆز دەپ ئاتىلىدۇ. مەسىلەن:

تىل - يېزىق، ئەدەبىيات - سەنئەت، بەخت - سائادەت، ئاددىي - ساددا، ئويۇن - كۈلكە، چىنە - قاچا، نان - پان، تاراق - تۇرۇق، ئاغرىق - سىلاق، ئاتا - ئانا، خۇشال - خۇرام، مېۋە - چېۋە.

جۈپ سۆزلەر ئۆز تەركىبىدىكى سۆزلەرنىڭ مەنىسىدىن كەڭرەك مەنە ئىپادىلەيدۇ.

جۈپ سۆزلەر تۆۋەندىكىدەك تۈزۈلىدۇ:

1. بىر خىل ئۇقۇمنى بىلدۈرىدىغان ئىككى مەنىداش سۆزنىڭ قاتار ئېيتىلىشىدىن تۈزۈلىدۇ. مەسىلەن:

- خۇشال - خۇرام، كۈچ - قۇۋۋەت، بوران - چاپقۇن، بەخت - سائادەت.
2. مەنىلىرى ئۆزئارا يېقىن بولغان ئىككى سۆزنىڭ قاتار ئېيتىلىشىدىن تۈزۈلىدۇ. مەسىلەن: پارتىيە - گۇرۇھ، تىل - يېزىق، ئەدەبىيات - سەنئەت، ئوق - دورا، ئاچ - يالىڭاچ.
3. بىرى مەنىلىك، يەنە بىرى مەنىسىز ئىككى سۆزنىڭ قاتار ئېيتىلىشىدىن تۈزۈلىدۇ. مەسىلەن:

ئاغرىق - سىلاق، ئوزۇق - تۈلۈك، كىيىم - كېچەك، خەت - پەت، دەل - دەرەخ، نان - پان، ئاش - پاش، ئۆي - بۆي...

4. قارىمۇقارشى مەنىدىكى ئىككى سۆزنىڭ قاتار ئېيتىلىشىدىن تۈزۈلىدۇ. مەسىلەن:

قىش - ياز، كېچە - كۈندۈز، چوڭ - كىچىك، قېرى - ياش، ئاق - قارا، ھايات - مامات، ياخشى - يامان، ئىسسىق - سوغۇق...

5. ئايرىم تۇرغاندا مەنە ئاڭلاتمايدىغان، پەقەت قوشۇلۇپ ئېيتىلغاندىلا مەنە ئاڭلىتىدىغان ئىككى سۆزنىڭ قاپبېيدا ئېيتىلىشىدىن تۈزۈلىدۇ. مەسىلەن:

ئوپۇل - توپۇل، ئاپاق - چاپاق، ئوڭتەي - توڭتەي، ھاپىلا - شاپىلا، ئوڭغۇل - دوڭغۇل، ئەپلەپ - سەپلەپ.

6. تەقلىد سۆزلەردىن تۈزۈلىدۇ. مەسىلەن:

قاراس - قۇرۇس، لەپ - لەپ، سىم - سىم، جىم - جىم، ۋال - ۋال، جاراڭ - جۇرۇڭ، غاراس - غۇرۇس، يالت - يۇلت...

7. بىر قىسىم سۆزلەرنىڭ تەكرارلىنىپ ئېيتىلىشىدىن تۈزۈلىدۇ. مەسىلەن:

رەت - رەت، تېز - تېز، چوڭ - چوڭ، ئاستا - ئاستا، كۆرۈپ - كۆرۈپ، ئارقا - ئارقىدىن، جاي - جايدىن...

جۈپ سۆزلەر تۆۋەندىكىدەك يېزىلىدۇ:

1. جۈپ سۆزلەرنىڭ ئوتتۇرىغا سىزىقچە قويۇپ يېزىلىدۇ (يۇقىرىقىدەك).
2. ئىككىنچى سۆزى كېلىش قوشۇمچىلىرى بىلەن تۈرلىنىپ تەكرارلانغان سۆزلەرمۇ جۈپ سۆز ھېسابلىنىپ، ئوتتۇرىسىغا سىزىقچە قويۇپ يېزىلىدۇ. مەسىلەن:
ئارقا - ئارقىدىن، جاي - جايدا، زامان - زاماندىن، يېزا - يېزىدىن، دوقمۇش - دوقمۇشتىن.
3. ئىككىنچىسىگە ياكى ھەر ئىككىلىسىگە لاپ، لەپ قوشۇمچىلىرى ئۇلىنىپ تەكرارلانغان سۆزلەرمۇ جۈپ سۆز ھېسابلىنىپ، سىزىقچە قويۇپ يېزىلىدۇ. مەسىلەن:
ئاي - ئايلاپ، كېچە - كېچىلەپ، سائەت - سائەتلەپ، ئايلاپ - ئايلاپ، كۈنلەپ - كۈنلەپ...
4. ھەر ئىككى سۆزى ئۈچىنچى شەخس قوشۇمچىسى بىلەن تۈرلىنىپ، ئىككىنچى سۆزىگە يەنە كېلىش قوشۇمچىلىرى ئۇلىنىپ كېلىش ئارقىلىق تەكرارلىنىدىغان سۆزلەرمۇ جۈپ سۆز ھېسابلىنىپ، ئوتتۇرىسىغا سىزىقچە قويۇپ يېزىلىدۇ. مەسىلەن:
ۋاقتى - ۋاقتىدا، ئورنى - ئورنىدا، ئىچ - ئىچىدىن، جايى - جايدا، يان - ياندىن...
5. بىرىنچى سۆزى چىقىش كېلىش قوشۇمچىسى بىلەن، ئىككىنچى سۆزى بېرىش كېلىش قوشۇمچىسى بىلەن تۈرلەنگەن سۈپەت ياكى رەۋىشلەر تەكرارلىنىپ كەلسە جۈپ سۆز ھېسابلىنىپ، ئوتتۇرىغا سىزىقچە قويۇپ يېزىلىدۇ. مەسىلەن:
ھېلىدىن - ھېلىغا، ياخشىدىن - ياخشىغا، ياماندىن - يامانغا، كېچىدىن - كۈندۈزگە.
6. بىرىنچى سۆزى چىقىش كېلىش قوشۇمچىسى بىلەن، ئىككىنچى سۆزى بېرىش كېلىش قوشۇمچىسى بىلەن تۈرلىنىپ، تەكرارلانغان ئىسىملار جۈپ سۆز ھېسابلانمايدۇ ۋە ئوتتۇرىغا سىزىقچە قويۇلمايدۇ. مەسىلەن:

ئۆيدىن ئۆيگە، ئەۋلادتىن ئەۋلادقا، مەكتەپتىن مەكتەپكە، يېزىدىن يېزىغا، قولدىن قولغا...

7. بىرىنچى سۆزىگە «مۇ» باغلىغۇچىسى ياكى ۋە باغلىغۇچىسىنىڭ ئۆزگەرگەن شەكلى «ئۇ» ئۇلىنىپ تەكرارلانغان سۆزلەر جۈپ سۆز ھېسابلانمايدۇ ۋە ئوتتۇرىغا سىزىقچە قويۇلمايدۇ. مەسىلەن:

ئارقىمۇئارقا، قولمۇقول، يولمۇيول، يىلمۇيىل، دەلمۇدەل، دادۇپەرياد، باغۇبوستان، يەرۇئاسمان.

5. قىسقارتىلما سۆز

شۇ سۆزلەرنى تەشكىل قىلغۇچى سۆزلەرنىڭ باش ھەرىپىنى ياكى بوغۇمى ئېلىش يولى بىلەن قىسقارتىپ يېزىلغان سۆزلەر قىسقارتىلما سۆز دەپ ئاتىلىدۇ.

ئۇيغۇر تىلىنىڭ لۇغەت تەركىبىدە قىسقارتىلما سۆز دەپ ئاتىلىدىغان سۆز يوق. پەقەت تىل ئالاقە ئەمەلىيىتى داۋامىدا بوغۇم سانى ياكى سۆز سانى نىسبەتەن كۆپ بولغان كۆپرەك ئىشلىتىلىدىغان سۆز، سۆز بىرىكمىلىرى ياكى كىشىلەر ئارىسىدا نىسبەتەن تەسىرگە ئىگە بولغان كىشىلەرنىڭ ئىسىملىرى بەزىدە قىسقارتىپ ئىشلىتىش جەريانىدا قىسقارتىلما سۆزلەر شەكىللەنگەن. تىلىمىزدا مۇنداق قىسقارتىلغان سۆزلەر ياكى كىشى ئىسىملىرى خېلى كۆپ ئۇچرايدۇ. مەسىلەن:

ش ئۇ ئا ر (شىنجاڭ ئۇيغۇر ئاپتونوم رايونى)، ب د ت (بىرلەشكەن دۆلەتلەر تەشكىلاتى)
ز. سابىر (زوردۇن سابىر)

ئا. ئۆتكۈر (ئابدۇرېھىم ئۆتكۈر)

م. رېھىم (مۇھەممەد رېھىم)

ل. مۇتەللىپ (لۇتپۇللا مۇتەللىپ)

ت. ئېلىيوف (تېيىپجان ئېلىيوف)

كىشى ئىسىملىرىنىڭ كۆپىنچە ئالدىنقى قىسمى قىسقارتىلىدۇ ۋە شۇ ئىسىمنى تەشكىل قىلغۇچى سۆزنىڭ باش ھەرىپىدىن كېيىن چېكىت قويۇلىدۇ (يۇقىرىقىدەك).

§5. سۆزلەرنىڭ تۈركۈملەرگە بۆلۈنۈشى

سۆزلەر لېكسىكىلىق مەنىسى ۋە گرامماتىكىلىق خۇسۇسىيىتى شۇنداقلا مورفولوگىيىنىڭ سۆزلەرنى تۈركۈملەرگە بۆلۈش پىرىنسىپىغا ئاساسەن ھەرخىل تۈركۈملەرگە بۆلۈنىدۇ. سۆزلەرنىڭ لېكسىكىلىق مەنىسى ۋە گرامماتىكىلىق خۇسۇسىيەتلىرىگە ئاساسەن توپلارغا بۆلۈش سۆزلەرنى تۈركۈملەرگە بۆلۈش دەپ ئاتىلىدۇ. سۆزلەرنىڭ لېكسىكىلىق مەنىسى ۋە گرامماتىكىلىق خۇسۇسىيەتلىرىگە ئاساسەن تۈرلەرگە ئايرىلغان ھەربىر توپى سۆز تۈركۈمى دەپ ئاتىلىدۇ.

ئۇيغۇر تىلىدىكى سۆزلەر ئالدى بىلەن ئايرىم تۇرغاندا لېكسىكىلىق مەنە ئىپادىلەش ياكى ئىپادىلىنمەسلىكى، ئۆز ئالدىغا جۈملە بۆلىكى بولۇش - بولالماسلىق ئالاھىدىلىكىگە ئاساسەن مۇستەقىل سۆزلەر ۋە ياردەمچى سۆزلەر دەپ چوڭ ئىككى تۈرگە بۆلۈنىدۇ.

ئايرىم تۇرغاندا لېكسىكىلىق مەنە ئىپادىلەيدىغان، جۈملىدە مەلۇم بىر بۆلەك بولالايدىغان سۆزلەر مۇستەقىل سۆزلەر دەپ ئاتىلىدۇ.

مۇستەقىل سۆزلەر يەنە مەنىسى، تۈرلىنىش ئالاھىدىلىكى ۋە باشقا سۆزلەر بىلەن بىرىكىش خۇسۇسىيىتىگە قاراپ، ئىسىم، سۈپەت، سان، مىقدار، ئالماش، پېئىل، رەۋش، تەقىل سۆزلەردىن ئىبارەت سەككىز تۈركۈمگە بۆلۈنىدۇ.

ئايرىم تۇرغاندا لېكسىكىلىق مەنە ئىپادىلىمەيدىغان، ئۆز ئالدىغا جۈملە بۆلىكى بولالمايدىغان، پەقەت مۇستەقىل سۆزلەرگە ياكى جۈملىلەرگە قوشۇلۇپ، قوشۇمچە مەنە بىلدۈرىدىغان، سۆز ۋە جۈملىلەرنى باغلاش رولىنى ئوينايدىغان سۆزلەر ياردەمچى سۆز دەپ ئاتىلىدۇ.

ئۇيغۇر تىلىدىكى ياردەمچى سۆزلەر مەنىسى ۋە گرامماتىكىلىق رولىغا قاراپ، تىركەلمىلەر، باغلىغۇچىلار، يۈكلىمىلەر دەپ ئۈچ تۈرگە بۆلۈنىدۇ.

تىلىمىزدا يەنە يۇقىرىقىلاردىن باشقا مۇستەقىل سۆزلەرگىمۇ، ياردەمچى سۆزلەرگىمۇ تەۋە بولمايدىغان ئىملىق سۆز دەيدىغان ئالاھىدە بىر سۆز تۈركۈمى بار. ئىملىق سۆز مۇستەقىل سۆز بىلەن ياردەمچى

سۆزلەرنىڭ ئارىلىقىدا تۇرىدىغان ئالاھىدە بىر سۆز تۈركۈمى.

تېلىمىزدىكى بارلىق سۆزلەر يەنە ئۆزلىرىنىڭ تۈرلىنىش ئالاھىدىلىكىگە ئاساسەن ئىسىم خاراكتېرلىك سۆزلەر، پېئىل خاراكتېرلىك سۆزلەر دېگەن ئىككى تۈرگەمۇ ئايرىلىدۇ. پېئىلدىن باشقا سۆزلەر ئىسىم خاراكتېرلىك سۆزلەر بولىدۇ.

(ئۇيغۇر تىلىدىكى سۆز تۈركۈملىرىنى كۆرسىتىش جەدۋىلى)

مىساللار	سۆز تۈركۈملىرىنىڭ نامى	
مەكتەپ، ئوقۇغۇچى، كىتاب، سىنىپ، ئاش، نان	ئىسىم	پېئىل سۆزلەر
چوڭ، قىزىل، ياخشى، كۆركەم، گۈزەل، تىرىشچان	سۈپەت	
بەش، ئون، يىگىرمە، يۈزچە، مىڭلارچە، مىليون	سان	
مېتىر، كىلومېتىر، گرام، چارەك، مىسقال، پۇڭ، سەر	مىقدار	
مەن، بىز، قانداق، قايسى، ھەممە، بارلىق، پارچە	ئالماش	
بۈگۈن، ئەتە، كەچ، دەرھال، قەستەن، نۇرغۇن، ئەتە	رەۋش	
مال، تۇر، ياز، ئوقۇ، ئىشلە، ياخشىلا، يوللا، ئال، ئوقۇ	پېئىل	
ۋاراك - چۈرۈك، پال - پۇل، ۋاز - ۋۇز، گاژ - گۇژ	تەقلىد سۆز	
بىلەن، توغرىلۇق، ھەققىدە، ئارقىلىق، دائىر، ئائىت	تىركەلمە	پېئىل سۆزلەر
ۋە، ھەم، لېكىن، بىراق، چۈنكى، شۇڭا، بەلكى، ھەتتا	باغلىغۇچى	
مۇ، چۇ، غۇ، قۇ، لا، زە، ھە، دە، كى، ئا، ئە	ئۇلانما	
پاھ، ۋايىجان، ئىستى، ئەستى، ھوى، ھەي	ئىملىق سۆزلەر	

گرامماتىكىغا ئائىت ئىقتىدار يېتىلدۈرۈش مەشىقلىرى

I تاللاش سوئاللىرى

تۆۋەندىكى ھەر بىر تارماق سوئالغا بېرىلگەن تۆت خىل جاۋابتىن پەقەت بىرسىلا سوئال تەلپىگە ئۇيغۇن. سوئال تەلپىگە ئۇيغۇن بولغان جاۋابنى تاللاڭ.

- گرامماتىكا ھەققىدە تۆۋەندە ئېيتىلغانلارنىڭ توغرىسى: ()
- A. گرامماتىكا سۆزلەرنىڭ ياسىلىشى، تۈرلىنىشى، سۆزلەردىن جۈملە تۈزۈش ۋە جۈملە ھەققىدىكى قائىدىلىرىنىڭ يىغىندىسى
- B. گرامماتىكا تىلىنىڭ قۇرۇلما قانۇنى بولۇپ، ئۇ سۆزلەرنىڭ تۈرلىنىش قائىدىلىرى بىلەن سۆز - جۈملىلەرنىڭ بىرىكىش قائىدىلىرىدىن ئىبارەت ئىككى يۈرۈش قائىدىنى ئۆز ئىچىگە ئالىدۇ
- C. گرامماتىكا دېگەن بۇ ئاتالغۇ سۆزلەرنىڭ ياسىلىش، تۈرلىنىش قائىدىلىرىنى تەتقىق قىلىدىغان ئىلىم دېگەن مەنىدەمۇ قوللىنىلىدۇ
- D. گرامماتىكىلىق قائىدىلەر ئومۇمىيلىققا، سىستېمىلىققا ۋە تۇراقلىققا ئىگە
2. مورفولوگىيە ھەققىدە تۆۋەندە ئېيتىلغانلاردىن توغرا بولمىغىنى: ()
- A. سۆزلەرنىڭ ياسىلىشى تۈرلىنىشى ۋە تۈركۈملەرگە بۆلۈنۈشى ھەققىدىكى قائىدىلەرنىڭ يىغىندىسى مورفولوگىيە دەپ ئاتىلىدۇ

B. مورفولوگىيە سۆزلەرنىڭ تۈرلىنىشى، ياسىلىشى ۋە تۈركۈملەرگە بۆلۈنۈشى ھەققىدىكى چۈشەنچىلىرىنى ئۆزىنىڭ مەزمۇنى ۋە تەتقىقات ئوبيېكتى قىلىدۇ
C. «ئوقۇغۇچى» دېگەن سۆزنىڭ «ئوقۇ+غۇچى» دىن ئىبارەت ئىككى بۆلەكتىن تۈزۈلگەنلىكى، «ئوقۇ» نىڭ سۆز تومۇرى، «غۇچى» نىڭ سۆز ياسىغۇچى قوشۇمچە ئىكەنلىكىنى مورفولوگىيە تەتقىق قىلىدۇ
D. مورفولوگىيە يەنە سۆز، قوشۇمچە، مورفېما، سۆز مەنىسى، سۆز مەنىسىنىڭ ئىپادىلىنىش يوللىرى، بوغۇم قاتارلىقلارنى تەتقىق قىلىدۇ

3. مورفېما ھەققىدە تۆۋەندە ئېيتىلغانلاردىن توغرىسى: ()

A. مورفېما سۆزنىڭ مەنىلىك بۆلەكلىرى دېگەنلىك بولۇپ، ھەرقانداق بىر سۆزنى بىر قانچە مەنىلىك بۆلەكلەرگە ئاجراتقىلى بولىدۇ

B. مورفېما باش مورفېما ۋە ئەگەشمە مورفېما دەپ ئىككى تۈرگە بۆلۈنىدۇ. ھەر ئىككى مورفېما ئۆز ئالدىغا ئايرىم لېكسىكىلىق ۋە گرامماتىكىلىق مەنە ئىپادىلەيدۇ

C. ئەگەشمە مورفېما ياردەمچى سۆز ۋە قوشۇمچە سۆز دېگەن تۈرلەرگە، قوشۇمچىلار سۆز ياسىغۇچى قوشۇمچىلار ۋە سۆز تۈرلىگۈچى قوشۇمچە دېگەن تۈرلەرگە بۆلۈنىدۇ

D. مورفېمىلار تەركىبىدە يۈكلىمە، تىركەلمە، باغلىغۇچى، سۆز ئالدى قوشۇمچىسى ۋە سۆز ئارقا قوشۇمچىسى قاتارلىقلارمۇ بولۇپ، بۇلاردىن ئالدىنقى ئۈچى باش مورفېمىغا كىرىدۇ

4. تۆۋەندىكى مورفولوگىيەگە ئائىت تەھلىللەردىن توغرا بولمىغىنى: ()

A. « مەكتەپ سۆزى ئادەتتە تىل - ئالاقە جەريانىدا مەكتەپلەر، مەكتىپىمىز، مەكتىپىڭلار، مەكتىپى، مەكتەپتە، مەكتەپكە...» دېگەندەك شەكىللەردە تۈرلىنىپ كېلىدۇ. مۇشۇنداق تۈرلىنىش مورفولوگىيەلىك تۈرلىنىش بولىدۇ

B. « ئوقۇتقۇچى، ئوقۇغۇچى » دېگەن سۆزلەرنىڭ «ئوقۇ» باش مورفېمىسى، «ت+غۇچى» لار ئەگەشمە مورفېمىسى. بۇ سۆزلەرنى «ئو+قۇت+قۇ+چى، ئو+قۇ+غۇ+چى» دېگەندەك مەنىلىك بۆلەكلەرگە ئاجرىتىمىز دېگەن تەھلىلمۇ مورفولوگىيەگە تەئەللۇق تەھلىل

C. « يولداش، ياشلىق، شەھەرگە، ئەقىللىق» دېگەن سۆزلەرنىڭ ھەممىسىنىڭ ئاخىرىغا ئۇلانغان قوشۇمچىلار ئەگەشمە مورفېما ھېسابلىنىدۇ

D. تىلىمىزدا «بىئەدەپ، بەتقىلىق، ئائىنساپ» دېگەندەك بىر قىسىم سۆزلەرمۇ بولۇپ، بۇ سۆزلەرنىڭ ئالدىنقى بۆلىكى ئەگەشمە مورفېما، ئاخىرقى بۆلىكى باش مورفېما ھېسابلىنىدۇ

5. سۆزلەرنىڭ تۈزۈلۈشى جەھەتتىكى تۈرلىرى ھەققىدە تۆۋەندە ئېيتىلغانلاردىن توغرىسى: ()

A. ئۇيغۇر تىلىدىكى سۆزلەر ئۆزلىرىنىڭ تۈزۈلۈشىگە قاراپ تۈپ سۆز، ياسالما سۆز، جۈپ سۆز ۋە بىرىككەن سۆز دەپ تۆت تۈرگە بۆلۈنىدۇ

B. تۈپ سۆز دېگىنىمىز بىرلا باش مورفېمىدىن تۈزۈلگەن، مەنىلىك بۆلەككە بۆلۈنمەيدىغان، سۆزنىڭ ئەسلىي مەنىسىنى بىلدۈرىدىغان قىسمى يەنى سۆزنىڭ تومۇرى، يىلتىزى دېگەنلىك بولىدۇ.

C. « جۈپ سۆز » دېگەنلىك « ئىككى سۆز » دېگەنلىك. دېمەك، ئىككى سۆز بىرىكىپ كېلىپ بىر لېكسىكىلىق مەنە ئىپادىلەپ كەلسە، مۇنداق سۆزلەر جۈپ سۆز بولىدۇ

D. بىرىككەن سۆزلەر ئادەتتە ئىككى ياكى ئۈچتىن ئارتۇق سۆزلەرنىڭ بىرىكىشىدىن تۈزۈلىدۇ، بىرىككەن سۆزلەرنىڭ مەنىسى تەركىبىدىكى سۆزلەرنىڭ مەنىسىنىڭ بىرىكىشى بولىدۇ

6. تۆۋەندىكى تەھلىللەردىن توغرا بولمىغىنى: ()

A. «ئاشكۆكى» دېگەن سۆز بىلەن «يۇمغاقسۈت» دېگەن سۆزنىڭ مەنىسى ئوخشاش، دېگەن جۈملە تەركىبىدە بىرىككەن سۆزدىن ئىككىسى بولۇپ، بۇلارنىڭ يېزىلىشى توغرا

- B. يۇقىرىقى جۈملە تەركىبىدىكى ئالتە سۆزگە قوشۇمچە قوشۇلغان بولۇپ، بۇ قوشۇمچىلارنىڭ بىرى ئۈنۈملۈك قوشۇمچە
- C. «يالغانچىلىق ياۋۇزلۇقنىڭ دەل ئۆزى» دېگەن جۈملىدە ياسالما سۆزدىن ئىككىسى، تۈپ سۆزدىن ئىككىسى بولۇپ، سۆزلەرگە ئۈنۈمىسىز قوشۇمچە قوشۇلمىغان
- D. «ئادەمنى ئالدىدا ماختاش خۇشامەتچىلىكنىڭ بەلگىسى» دېگەن جۈملىدە ياسالما سۆزدىن بىرى بار، بىر سۆزگە ئىككى ئۈنۈملۈك قوشۇمچە، بىر ئۈنۈمىسىز قوشۇمچە قوشۇلغان

II بوش ئورۇننى تولدۇرۇش سوئاللىرى

1. گرامماتىكا مەنىسى ۋە تەتقىقات دائىرىسىگە ئاساسەن () ۋە () تىن ئىبارەت ئىككى قىسىمغا بۆلۈنىدۇ.
2. مورفولوگىيە سۆزلەرنىڭ () چۈشەنچىلىرىنى تەتقىق قىلىدۇ ۋە ئۆگىتىدۇ.
3. سۆزنى تەشكىل قىلغۇچى ئەڭ كىچىك () مەنە بۆلىكى مورفېما دەپ ئاتىلىدۇ.
4. مورفېما سۆزنى تەشكىل قىلىشتىكى رولىغا قاراپ () ۋە () دەپ ئىككى تۈرگە بۆلۈنىدۇ.
5. () ئۆز ئالدىغا لېكسىكىلىق مەنە ئىپادىلەيدىغان مورفېما () دەپ ئاتىلىدۇ.
6. سۆزلەرگە قوشۇلۇپ، ئۇنىڭ ()، ئۇنىڭغا مەلۇم مەنە قوشىدىغان قوشۇمچە سۆز تۈرلىگۈچى قوشۇمچە دەپ ئاتىلىدۇ.
7. سۆزلەرگە قوشۇلۇپ () قوشۇمچىلار سۆز ياسىغۇچى قوشۇمچىلار دەپ ئاتىلىدۇ.
8. مورفېما () ۋە () غا، ئەگەشمە مورفېما () ۋە () غا، قوشۇمچە () ۋە () غا، ياسىغۇچى قوشۇمچە () ۋە () غا، سۆز ئارقا قوشۇمچە () ۋە () غا بۆلۈنىدۇ.
9. «بىلىم، مەكتەپ، ئۆگىنىش، كىتاب» دېگەن سۆزلەر تەركىبىدىكى () دېگەن سۆزلەر مەنىلىك بۆلەككە ئاجراتقىلى بولمايدىغان باش مورفېمىدىنلا تۈزۈلگەن. () دېگەن سۆزگە ياسىغۇچى قوشۇمچە قوشۇلغان.
10. «ئەدەپ - ئەخلاقىتىن ياتلىشىش ئادىمىيلىكتىن ياتلىشىش دېمەكتۇر» دېگەن جۈملىدىكى جۈپ سۆز ()، ياسالما سۆز () دىن ئىبارەت.

III مەشىق ئىشلەش سوئاللىرى

1. تۆۋەندىكى رۇبائىي تەركىبىدىكى ھەر بىر سۆزنى مورفولوگىيىلىك نۇقتىدىن تەھلىل قىلىڭ، (مورفېمىلارغا ئايرىڭ)
كۆرگۈلۈك ھەر ئىنسان ياخشى - ياماننى،

زىياندىن زارلىما، كۆزلەپ ھاياننى،

بىمەنە تىياتىر- ھايات سەھنىسى،

كۆرسىتىش كۈلكىلىك قىلىپ جاھاننى.

2. تۆۋەندىكى سۆزلەرنى تۈزۈلۈشى جەھەتتىن قانداق سۆز ئىكەنلىكىنى تەھلىل قىلىڭ
ئۈرۈمچى، قەشقەر، ئىشچان، تۇرمۇش، ئېگىز - پەس، ھەسەتخور، ئەقلى، نادانلىق، نەھاجەت،
سىرداش، گۈل - گىياھ، تاشبۇلاق، باققاللىق، ياقتۇرماق، بەغۋاشلىق، تارازا، يۇلتۇز، تەنھەرىكەتچى،
تۇرالغۇ، چاقىرغۇ، ھۈرۈنباغ، ھۈزۈر - ھالاۋەت، يامانىيار
3. تۆۋەندىكى قوشۇمچىلاردىن پايدىلىنىپ سۆز ياساڭ.
- پىل، - گاھ، - كەش، - زار، - ساز، - كەر، - سىز، - ساز، - سىمان - ماچ، - سىم، - كۈر،
- قۇچ، - دان، - گۈچ، - ئالغۇ

4. تۆۋەندىكى سۆزلەردىن پايدىلىنىپ سۆز ياساڭ.
يېزىق، گۈل، ئاچ، ئەدەبىيات، ئىلگىرى، ئىلىم، ئەقىل، باش، سوغۇق، دەرد

5. ئۆزىڭىز بىرىككەن سۆزدىن ئوننى يېزىڭ، ئاندىن ئۇ سۆزلەرنىڭ ئىملا جەھەتتىن قانداق
يېزىلىدىغانلىقىغا دىققەت قىلىڭ.

V باب ئىسىم توغرىسىدا چۈشەنچە

§1. ئىسىم توغرىسىدا چۈشەنچە

شەيئىلەرنىڭ، ۋەقە ھەم تەبىئەت ھادىسىلىرىنىڭ ناملىرىنى بىلدۈرىدىغان سۆزلەر ئىسىم دەپ ئاتىلىدۇ.

ئىسىملار كىم؟ كىملەر؟ نېمە؟ نېمىلەر؟... دېگەندەك سوئاللارغا جاۋاب بولۇپ كېلىدۇ. بۇلاردىن كىم؟ كىملەر؟ ئادەملەرگە: نېمە؟ نېمىلەر؟ نەرسىلەرگە ئىشلىتىلىدۇ. مەسىلەن:

1. ئوقۇغۇچىلار — كەلگۈسىنىڭ ئىگىلىرى. (كىملەر؟ ئوقۇغۇچىلار)
 2. ئادىل ھوشۇر — مىللىتىمىزنىڭ پەخىرلىك ئوغلى. (كىم؟ ئادىل ھوشۇر)
 3. ھايۋانلار — ئىنسانلارنىڭ ئەڭ يېقىن دوستى. (نېمىلەر؟ ھايۋانلار)
 4. تارىم دەرياسى دىيارىمىزدىكى ئانا دەريا ھېسابلىنىدۇ. (نېمە؟ تارىم دەرياسى)
- ئىسىملارنىڭ مەنە دائىرىسى ناھايىتى كەڭ بولۇپ، ئىسىملارغا ئادەملەرنىڭ ئىسىملىرى، ھايۋانلار، ئۇچارقاناتلارنىڭ ناملىرى؛ ۋەقە - ھادىسىلەرنىڭ نامىنى، ئۆسۈملۈكلەرنىڭ نامىنى بىلدۈرىدىغان سۆزلەر، جۇغراپىيىلىك ناملار، ئۇرۇق - تۇغقاندارچىلىقنى بىلدۈرىدىغان سۆز، ئائىلە سايىمانلىرىنىڭ ناملىرى، ئىلىم - پەن ئاتالغۇلىرى... قاتارلىق سۆزلەر ناھايىتى كەڭ دائىرىگە كىرىدۇ.

ئىسىملار تۆۋەندىكىدەك گرامماتىكىلىق خۇسۇسىيەتلەرگە ئىگە:

1. ئىسىملار بىرلىك ۋە كۆپلۈك ساندا كېلىدۇ.

مەسىلەن: ئوقۇغۇچى - ئوقۇغۇچىلار، مەكتەپ - مەكتەپلەر، ئادەم - ئادەملەر، شەھەر - شەھەرلەر، كىتاب - كىتابلار، تاغ - تاغلار....

2. ئىسىملار جۈملىدە سان ۋە سۈپەتلەر تەرىپىدىن ئېنىقلىنىدۇ.
- مەسىلەن: يېڭى ئۆي، كۆركەم بىنا، چوڭ يول، چىرايلىق كىيىم، ياخشى ئوقۇغۇچى، بەش ئادەم، 10 مىڭ كىتاب، 1000 نەپەر ئوقۇغۇچى، 500 مىليون ئادەم.
3. ئىسىملار جۈملىدە كۆپىنچە ئىگە، خەۋەر، تولدۇرغۇچى، ئېنىقلىغۇچى، ھالەت قاتارلىق ۋەزىپىلەرنى ئۆتەپ كېلىدۇ. مەسىلەن:

(1) ئوقۇغۇچىلار ئىلىم - پەننى تىرىشىپ ئۆگەنمەكتە.

(ئىگە) (تولدۇرغۇچى)

(2) كىتابىنى قۇتادغۇبىلىك كىتابخانىسىدىن ئالدىم.

(تولدۇرغۇچى) (ھالەت)

(3) ئۇنىڭ دادىسى - شىنجاڭ ئۇنىۋېرسىتېتىنىڭ ئوقۇتقۇچىسى.

(ئىگە) (ئېنىقلىغۇچى) (خەۋەر)

(4) سىنىپتىكى ئورۇندۇقلارنى پاكىز سۈرتۈپ چىقتۇق.

(ھالەت) (تولدۇرغۇچى)

4. ئىسىملار شەخس قوشۇمچىلىرى بىلەن تۈرلىنىپ، ئۈچ شەخسنىڭ بىرلىك ۋە كۆپلۈكىدە كېلىدۇ. مەسىلەن: دادام (بىرىنچى شەخس بىرلىك)، دادىمىز (بىرىنچى شەخس كۆپلۈك)، داداڭ (ئىككىنچى شەخس بىرلىك)، داداڭلار (ئىككىنچى شەخس كۆپلۈك)، دادىسى (ئۈچىنچى شەخس)
5. ئىسىملار جۈملىدە كېلىشلەر بىلەن تۈرلىنىدۇ. ھازىرقى زامان ئۇيغۇر تىلىدىكى ئىسىملاردا

ئومۇم تەرىپىدىن ئېتىراپ قىلىنغان ئالتە كېلىش بولۇپ، باش كېلىشتىن باشقا كېلىشلەرنىڭ ئۆزىگە خاس گرامماتىكىلىق قوشۇمچىسى بار. مەسىلەن:

مەكتەپ (باش كېلىش)، مەكتەپنىڭ (ئىگىلىك كېلىش)، مەكتەپنى (چۈشۈم كېلىش)، مەكتەپكە (بېرىش كېلىش)، مەكتەپتىن (چىقىش كېلىش)، مەكتەپكە (ئورۇن پەيت كېلىش)

6. ئىسىملار ئۆزىگە خاس ياسىغۇچى قوشۇمچىلارغا ئىگە، ئىسىم ياكى باشقا سۆز تۈركۈمىگە تەۋە بولغان سۆزلەرگە ئىسىم ياسىغۇچى قوشۇمچە قوشۇپ ئىسىم ياسىغىلى بولىدۇ. مەسىلەن: ئىش - ئىشچى، ئىشخانا: باغ - باغۋەن، باغۋەنچىلىك: كىتاب - كىتابخانا، كىتابچى، كىتابپۇرۇش: ئاچ - ئاچقۇچ: يول - يولداش، يولباشچى، ياخشى - ياخشىلىق

ئىسىملار شەيئىلەرنىڭ نامىنى بىلدۈرىدىغان سۆز تۈركۈمى بولۇپ، ئۇنىڭ مەنە دائىرىسى ناھايىتى كەڭ، ئىسىملار تۆۋەندىكىدەك مەنىلەرنى بىلدۈرىدۇ:

(1) ئادەملەرنىڭ ئىسىم - ئاتلىرىنى بىلدۈرىدۇ.

گۈلنار، گۈلشەن، بارات، ياقۇپ، سادىر پالۋان، ئابدۇرېھىم ئۆتكۈر، مەھمۇد قەشقەرى

(2) كەسپىي ناملارنى بىلدۈرىدۇ.

ئوقۇتقۇچى، دېھقان، باغۋەن، تامچى، ئاشپەز، چارۋىچىلىق...

(3) ھايۋانات ۋە ئۇچار قۇشلار نامىنى بىلدۈرىدۇ.

ئات، قوي، تۆگە، بۆرە، بۈركۈت، كەپتەر، بۆلبۈل، كاككۇك...

(4) ۋەقە ھەم ھادىسىلەرنىڭ نامىنى بىلدۈرىدۇ.

ئۇرۇش، توپىلاڭ، گۈلدۈرماما، يامغۇر، يەر تەۋرەش، يانار تاغ، ئىنقىلاب

(5) تۈرلۈك ئۆسۈملۈكلەرنىڭ نامىنى بىلدۈرىدۇ.

بۇغداي، قوناق، قارىغاي، گۈل، چىم، سېرىق، توغراق، تېرەك...

(6) جۇغراپىيىلىك ناملارنى بىلدۈرىدۇ.

شەھەر، تاغ، دەريا، ئارال، ئوكيان، قىتئە، خەرىتە، قانال، كۆك، قولتۇق...

(7) كىشىلىك مۇناسىۋەتنى بىلدۈرىدۇ.

ئاتا، ئانا، ئاچا، ئاكا، بوۋا، تاغا، ھامما، ئىنى، سىڭىل، بالا، نەۋرە، ئەۋرە...

(8) ئائىلە سايىملىرىنىڭ نامىنى بىلدۈرىدۇ.

قازان، تەڭنە، كات، يوتقان، كارىۋات، كۆرپە، چېلەك، چەينەك...

(9) ئىلىم - پەن ئاتالغۇلىرىنى بىلدۈرىدۇ.

ئەدەبىيات، تارىخ، جۇغراپىيە، ماتېماتىكا، ئېلېمېنت، سۈنئىي ھەمراھ، راكېتا...

ئىسىملارنىڭ مەنە دائىرىسى ناھايىتى كەڭ بولغاچقا، يەنە نۇرغۇن تۈرلىرىنى كۆرسىتىشكە بولىدۇ.

§2. خاس ئىسىم ۋە ئومۇمىي ئىسىم

ئىسىملار ئىپادىلىگەن مەنىنىڭ بىر خىلدىكى شەيئىلەرنىڭ ئومۇمىيىسى ياكى يەككە تۈرى ئىكەنلىكىدىن ئىبارەت مەنە جەھەتتىكى ئالاھىدىلىككە ئاساسەن خاس ئىسىم ۋە ئومۇمىي ئىسىم دەپ ئىككى تۈرگە بۆلۈنىدۇ.

بىر خىلدىكى شەيئىلەرگە ئورتاق قويۇلغان ناملارنى بىلدۈرىدىغان ئىسىملار ئومۇمىي ئىسىم دەپ ئاتايمىز.

مەسىلەن: دۆلەت، شەھەر، دەريا، تاغ، ئادەم، كىتاب، شائىر، يازغۇچى...

يۇقىرىقى ئىسىملار ئۆزلىرى ئىپادىلىگەن شەيئىلەرنىڭ ھەممىسى ئۈچۈن ئورتاق بولۇپ، شۇ

خىلدىكى شەيئەلەرنى ئومۇملاشتۇرۇپ ئىپادىلەيدۇ. ئەگەر ئۇلارنىڭ ئىچىدىن يەككە تۈرىنى ئېلىپ، جۇڭگو، قەشقەر، تارىم دەرياسى، تەڭرى تېغى، «قۇتادغۇبىلىك»، ل. مۇتەللىپ، زوردۇن سابىر دېسەك، ئاشۇ شەيئەلەرنىڭ يەككە تۈرىنى كۆرسىتىدۇ ھەمدە بۇ ئىسىملار ئۆزى ئىپادىلەپ كەلگەن شەيئەلەرنىڭ خاس نامى بولىدۇ. شۇڭا، بۇ ئىسىملار خاس ئىسىملار بولىدۇ.

بىر خىلدىكى شەيئەلەرنى بىر - بىرىدىن پەرقلەندۈرۈش ئۈچۈن، شۇ شەيئەلەرنىڭ يەككە تۈرىگە قويۇلغان خاس ناملارنى خاس ئىسىم دەپ ئاتايمىز.

شەيئى - ھادىسىلەر تۈرلۈك تۈمەن خىل بولغاچقا، مەلۇم تۈرلەر يەنە بىر تۈرگە نىسبەتەن خاس ئىسىم بولسىمۇ، لېكىن ئۆزلىرىنىڭ تۈرلىرىگە نىسبەتەن ئومۇمىي ئىسىم بولىدۇ. مەسىلەن: ئاشلىق دېگەن ئىسىمغا نىسبەتەن ئۇنىڭ تۈرلىرى بولغان بۇغداي، قوناق، تېرىق، شال خاس ئىسىم؛ لېكىن بۇغداي، قوناق، تېرىق، شال ئۆزلىرىنىڭ تۈرلىرىگە نىسبەتەن ئومۇمىي ئىسىم بولىدۇ. چۈنكى بۇغداينىڭ ئۆزىلا بىر نەچچە تۈرگە بۆلۈنىدۇ...

§3. تۈپ ئىسىم ۋە ياسالما ئىسىم

ئىسىملار ئۆزلىرىنىڭ تۈزۈلۈشىگە ئاساسەن، تۈپ ئىسىم ۋە ياسالما ئىسىم دەپ ئىككى تۈرگە بۆلۈنىدۇ.

مەنىلىك بۆلەكلەرگە بۆلۈنمەيدىغان، ئۆزىنىڭ ئاساسىي مەنىسىنى بىلدۈرىدىغان ئىسىم تۈپ ئىسىم دەپ ئاتىلىدۇ. مەسىلەن: ئىش، ئاش، دەرس، باغ، يول، كىتاب، شەھەر... يۇقىرىقى ئىسىملارنىڭ ھەممىسى ئۆزلىرى ئىپادىلەنگەن شەيئەلەرنىڭ ئاساسىي مەنىسىنى بىلدۈرىدۇ. تۈزۈلۈشى جەھەتتىن بىرلا مەنىلىك بۆلەكتىن تۈزۈلگەن.

يۇقىرىقى تۈپ ئىسىملارغا ئىسىم ياسىغۇچى قوشۇمچىلارنى قوشۇش ئارقىلىق ياسالما ئىسىملارنى ياساشقا بولىدۇ. مەسىلەن:

ئىش - ئىشچى، ئىشخانا، ئاش - ئاشخانا، ئاشپەز، دەرس - دەرسخانا، باغ - باغۋەن، باغۋەنچىلىك، يول - يولداش، كىتاب - كىتابخانا، كىتابپۇرۇش

تۈپ سۆزلەرگە ئىسىم ياسىغۇچى قوشۇمچىلارنىڭ ئۆلىنىشى بىلەن ياسالغان ئىسىملارنى ياسالما ئىسىم دەپ ئاتايمىز.

ياسالما ئىسىملار يۇقىرىقىدەك ئىسىملاردىنلا ياسىلىپ قالماستىن، بەلكى باشقا سۆز تۈركۈملىرىدىنمۇ ياسىلىدۇ. مەسىلەن:

ياخشى - ياخشىلىق، چوڭ - چوڭچىلىق، باتۇر - باتۇرلۇق، ئىشچان - ئىشچانلىق...
ئوقۇغۇچى + لار + مىمىز + غا = ئوقۇغۇچىلىرىمىزغا، باغ + لار + مىمىز + غا = باغلىرىمىزغا، باغلىرىمىزدا.

قوشۇمچىلارنىڭ ياردىمى بىلەن ئىسىم ياساش ئۇيغۇر تىلى لېكسىكىسىدا ئۈنۈملۈك ئۇسۇل بولۇپ، نۇرغۇنلىغان يېڭى مەنە بىلدۈرىدىغان ئىسىملار مۇشۇ ئۇسۇل ئارقىلىق ياسالغان.

ئىسىم ياكى باشقا سۆز تۈركۈملىرىگە ئۆلىنىپ، يېڭى مەنە بىلدۈرىدىغان ئىسىملارنى ياسايدىغان قوشۇمچىلار ئىسىم ياسىغۇچى قوشۇمچىلار دەپ ئاتىلىدۇ. مەسىلەن:

ئىش - ئىشچى، ئىشخانا، ئىشلەپچىقىرىش

باغ - باغۋەن، ئاچ - ئاچقۇچ، يول - يولداش، تۈت - تۈتقۇچ

ئىسىم ياسىغۇچى قوشۇمچىلار قايسى خىلدىكى سۆزلەرگە ئۆلىنىشىغا قاراپ، ئىسىمدىن ئىسىم

ياسىغۇچى قوشۇمچىلار، سۈپەت ۋە ساندىن ئىسىم ياسىغۇچى، پېئىلدىن ئىسىم ياسىغۇچى قوشۇمچىلار دەپ بىز قانچە تۈرگە ئايرىلىدۇ.

1. ئىسىمدىن ئىسىم ياسىغۇچى قوشۇمچىلار

بىر قىسىم ئىسىملارغا قوشۇلۇپ، شۇ ئىسىم ئىپادىلىگەن مەنە بىلەن مۇناسىۋەتلىك شەخس ياكى نەرسىنى، شۇ مەنىگە مۇناسىۋەتلىك كەسىپ بىلەن شۇغۇللىنىدىغان ياكى ئۇنى ئۆزىگە ئادەت قىلىۋالغان شەخسنى بىلدۈرىدىغان يېڭى مەنىلىك ئىسىملارنى ياسايدۇ.

ياسالغان سۆزلەر	قوشۇمچىلار
ئىشچى، ياغاچچى، ئىنقىلابچى، جەڭچى، تۆمۈرچى...	- چى
ساۋاقداش، مەكتەپداش، يۇرتداش، قەلبداش...	- داش
تۇغقانچىلىق، شېرىكچىلىك، ئادەمگەرچىلىك...	- چىلىق، - چىلىك
قەلەمچە، باغچە، كىتابچە...	- چە
ئىشخانا، مېھمانخانا، پوچتىخانا، كىتابخانا، ساتىراشخانا...	- خانا
گۈلزار، ئۈزۈمزار، چىمەنزار، ئالمىزار، لالىزار...	- زار
چايدان، كۈلدىن، شامدان، ئوقدان، سۇدان...	- دان
گۈۋاھنامە، تەقدىرنامە، شەرتنامە، مۇسابىقىنامە...	- نامە
گۈلىستان، قەبرىستان، قازاقىستان...	- ئىستان
بۇيرۇقۇز، كەپتەرۇز، شەكىلۇز، كىتابباز...	- ۋاز، باز
قانخور، جازانخور، پارخور، ئوتخور، گۆشخور...	خور
جاۋابكار، گۇناھكار، سەنئەتكار، مەدەتكار...	- كار
سودىگەر، دەۋاگەر، مىسكەر...	- گەر، كەر
ھارۋىكەش، ھايانكەش، كىراكەش، چاپاكەش	- كەش
باغۋەن، سارايۋەن، ھۈنەرۋەن، دەرۋازىۋەن	- ۋەن
دورپۇرۇش، كىتابپۇرۇش، چاپپۇرۇش، مەيپۇرۇش	- پۇرۇش
ئارامگاھ، سەيلىگاھ، دەرگاھ...	- گاھ
ئېغىزدۇرۇق، كەمەندۇرۇق، بويۇنتۇرۇق...	- دۇرۇق، - دۈرۈك، - تۇرۇق
قوشنىدارچىلىق، ئاغىنىدارچىلىق، مېھماندارچىلىق، جاھاندارچىلىق...	- دارچىلىق
ئادەمگەرچىلىك، سىپايىگەرچىلىك...	- گەرچىلىك
قۇلۇپساز، كېمىساز، جاھانساز...	- ساز
تىلشۇناس، تارىخشۇناس، قانۇنشۇناس، مائارىپشۇناس...	- شۇناس
ھەمسەپەر، ھەمسۆھبەت، ھەمداستىخان، ھەميان...	- ھەم

2. سۈپەتتىن ئىسىم ياسىغۇچى قوشۇمچىلار

سۈپەتتىن ئىسىم ياسىغۇچى قوشۇمچىلار بىر قىسىم سۈپەتلەرگە ئۆلىنىپ، شۇ سۈپەت ئىپادىلىگەن بەلگىنىڭ نامىنى ۋە شۇ بەلگە - خۇسۇسىيەتكە ئىگە بولغان ئابستراكت ئۇقۇمنى بىلدۈرىدىغان ئىسىملارنى ياسايدۇ. مەسىلەن:

ياخشىلىق، تەڭلىك، ئېگىزلىك، چىرايلىقلىق، قۇرغاقچىلىق، توقچىلىق، تىرىشچانلىق، كۆيۈمچانلىق، ئىرادىسىزلىك، يوقسىزلىق، ھوقۇقسىزلىق، نومۇسسۇزلىق...

3. ساندىن ئىسىم ياسىغۇچى قوشۇمچىلار

ساندىن ئىسىم ياسىغۇچى قوشۇمچىلار سانلارغا ئۇلىنىپ، بەلگىلىك مىقداردىكى نەرسىنى ئاڭلاتقان ئىسىملارنى ياسايدۇ. مەسىلەن:

بىرلىك، ئونلۇق، بەشلىك، ئۈچلۈك...

پېئىللاردىن ئىسىم ياسىغۇچى قوشۇمچىلار

پېئىلدىن ئىسىم ياسىغۇچى قوشۇمچىلار پېئىلنىڭ يىلتىزغا ئۇلىنىپ، شۇ پېئىل ئىپادىلىگەن ھەرىكەتنىڭ ۋاسىتىسىنى، نەتىجىسىنى، ھەرىكەت بىلەن شۇغۇللانغۇچىنى بىلدۈرىدىغان ئىسىملارنى ياسايدۇ. مەسىلەن: تېرىلغۇ، سۈيۈرگە، ئوقۇغۇچى، يازغۇچى، ئۆگىنىش، ئىشلەپچىقىرىش، تېپىشماق، ئىلمەك، ئاچقۇچ، كۆرسەتكۈچ، ئۇيۇشما، كۆرسەتمە...

پېئىللاردىن ئىسىم ياسىغۇچى قوشۇمچىلار تۆۋەندىكىچە:

ياسالغان سۆزلەر	قوشۇمچىلار
تېرىلغۇ، ئاچقۇ، سەزگۈ، تەپكۈ، ئىلغۇ...	- غۇ، - قۇ، - گۈ، - كۈ
تولدۇرغۇچى، ئۇچقۇچى، ئەزگۈچى، كۈتكۈچى...	غۇچى، - قۇچى، - گۇچى، - كۇچى
تونۇش، ئۆگىنىش...	- ش، - ش
چاقماق، تېپىشماق، ئىلمەك، سوقماق...	- ماق، - مەك
سىزغۇچ، تۇتقۇچ، ئۆچۈرگۈچ، كۆرسەتكۈچ...	- غۇچ، - قۇچ، - گۇچ، - كۇچ
ئۇيۇشما، بىرىكمە، سۈزمە، تىركەلمە...	- ما، - مە
سايلام، كىيىم، كىرىم، ئۇقۇم، ئۈنۈم...	- م، - ىم، - ۇم، - ۈم
يانغىن، ساتقىن، تۇرغۇن، ئۇچقۇن، سۈرگۈن، كەلكۈن...	- غىن، - قىن، - غۇن، - قۇن، - گۈن، - كۈن
سوراق، تېرەك، ياتاق، تۈنەك، سۇنۇق، تۈكۈرۈك...	- ق، - ك، - اق، - ەك، - ۇق، - ۈك
كېلىن، ئېقىن، تولۇن، تۈگۈن	- ىن، - ۈن، - ۈن
ساقىندى، يىغىندى، يۇقۇندى، ئۈزۈندى ھاردۇق، تاشلاندىق، ئورۇندۇق...	- ىدى، - ىندى، - ۈندى، - ۈندى، - دۇق
يېمىش، تۇرمۇش، ئۆتمۈش	- مىش، - مۇش، - مۇش
توزغاق، ئورغاق، پاتقاق، ئىلگەك، تەشكەك...	- غاق، - قاق، - گەك، - كەك
پۈركەنچە، يېپىنچا، سېلىنچا...	- چە، - چا
تىلەمچى، باشلامچى، مايلامچى، ئالدامچى...	- مچى
قىلغۇلۇق، تارتقۇلۇق، كۆرگۈلۈك...	- غۇلۇق، - قۇلۇق، - گۈلۈك

§4. ئىسىملارنىڭ كۆپلۈك قوشۇمچىلىرى

بىرلىك ساندىكى ئىسىملارغا ئۇلىنىپ، شۇ ئىسىملار ئىپادىلىگەن شەيئىنىڭ كۆپلۈكىنى ئىپادىلەيدىغان قوشۇمچىلار ئىسىملارنىڭ كۆپلۈك قوشۇمچىلىرى دەپ ئاتىلىدۇ. مەسىلەن:

مەكتەپ - مەكتەپلەر، كىتاب - كىتابلار، شەھەر - شەھەرلەر، تاغ - تاغلار... ئۇيغۇر تىلىدا كۆپ ساندىكى ئىسىملار بىر تۈردىكى شەيئىلەرنىڭ ھەممىسىگە ئورتاق نامنى ئىپادىلەپ كەلسىمۇ، لېكىن ئۇ ئىسىملار سان جەھەتتىن بىرلىك مەنىنى ئىپادىلەيدۇ.

ئۇيغۇر تىلىدىكى ئىسىملار بىر ياكى كۆپ شەيئىنى بىلدۈرۈشكە قاراپ بىرلىك ساندىكى ئىسىملار ۋە كۆپلۈك ساندىكى ئىسىملار دەپ ئىككىگە بۆلۈنىدۇ.

بىرلىك ساندىكى ئىسىملار بىرلا شەيئىنى بىلدۈرىدۇ. مەسىلەن:

دۆلەت، شەھەر، تاغ، دېھقان، ئوقۇتقۇچى، كىتاب...

كۆپلۈك ساندىكى ئىسىملار بىردىن ئارتۇق شەيئىنى بىلدۈرىدۇ.

يۇقىرىدىكى ئىسىملار گەرچە شۇ خىلدىكى شەيئىلەرنىڭ ھەممىسىگە ئورتاق نام بولسىمۇ، لېكىن ئۇ ئىسىملار شۇ خىل شەيئىلەرنىڭ ھەممىسىنى ئەمەس، بىرىنى كۆرسىتىدۇ. پەقەت بۇ ئىسىملارنى دۆلەتلەر، شەھەرلەر، تاغلار، دېھقانلار، ئوقۇتقۇچىلار، كىتابلار دەپ ئېيتساق، ئاندىن شۇ خىلدىكى شەيئىلەرنىڭ كۆپلۈكىنى ئىپادىلەيدۇ.

دېمەك، ئىسىملارغا لار، لەر قوشۇمچىسىنى قوشۇش ئارقىلىق كۆپلۈك ساننى ئىپادىلەيمىز. شۇڭا،

«لار»، «لەر» قوشۇمچىسىنى ئىسىملارنىڭ كۆپلۈك قوشۇمچىسى دەيمىز. ئىسىملارنىڭ كۆپلۈك

قوشۇمچىسى «لار»، «لەر» سوزۇق تاۋۇشلارنىڭ تىل ئورنى جەھەتتىكى ئاھاڭداشلىقىنى ئاساس قىلىپ

ئۇلىنىدۇ.

ئىسىملارنىڭ كۆپلۈك قوشۇمچىسى ئىسىملارغا تۆۋەندىكى قائىدە بويىچە ئۇلىنىدۇ:

(1) كۆپلۈك قوشۇمچىسى قوشۇشقا بولىدىغان ئىسىملارغا قوشۇلغاندا شۇ ئىسىم ئىپادە قىلغان

مەنىنىڭ كۆپلۈكىنى ئىپادىلەيدۇ. مەسىلەن:

ئادەملەر، شەھەرلەر، تاغلار، بالىلار، كىتابلار، ئوقۇتقۇچىلار، ئىشچىلار، دېھقانلار...

(2) ساناق سانلار بىلەن بىۋاسىتە ئېنىقلىنىپ كەلگەن ئىسىملارغا كۆپلۈك قوشۇمچىسى

قوشۇلمايدۇ. مەسىلەن:

«200 ئادەم، 5000 دانە كىتاب» 50 مەكتەپ دېگەن ئىسىملارغا كۆپلۈك قوشۇمچىسىنى قوشۇپ

«200 ئادەملەر، 5000 دانە كىتابلار، 50 مەكتەپلەر» دېگىلى بولمايدۇ.

(3) ئىسىملاردىن كەلگەن تەڭداش بۆلەكلەر ئالاھىدە تەكىتلەنسە، كۆپلۈك قوشۇمچىسى ھەربىرىگە

ئۇلىنىدۇ. تەكىتلەنمىسە، ئەڭ ئاخىرقى بىرسىگىلا ئۇلىنىپ، ھەممىسىگە ئورتاق بولۇپ كېلىدۇ.

مەسىلەن:

(1) يولداش ماۋ زېدۇڭ: «ئوقۇتقۇچىلار، ئوقۇغۇچىلار بىر ئاكوپتىكى سەپداشلار» دېگەن ئىدى.

(2) بۈگۈنكى يىغىنغا ئوقۇتقۇچى، ئوقۇغۇچى، ئىشچى - خىزمەتچىلەر قاتناشتى.

(3) ئوقۇغۇچىلار ئەخلاقىي، ئەقلىي، جىسمانىي ۋە گۈزەللىك جەھەتتىن تەربىيىلىنىشكە ئەھمىيەت

بېرىشى كېرەك.

(4) سەنئەتكارلار، يازغۇچىلار، شائىرلار، رەسساملار ئوبراز ئارقىلىق تۇرمۇشنى ئەكس ئەتتۈرىدۇ.

(4) جىسمىنى بىلدۈرىدىغان ئىسىملارغا ياكى مىقدار بىرلىكى تۈرلۈك ئۆلچەشلەر ئارقىلىق

ئىپادىلىنىدىغان ئىسىملارغا كۆپلۈك قوشۇمچىسى قوشۇلمايدۇ. ئەگەر قوشۇلسا، شۇ شەيئىنىڭ كۆپلۈكىنى ئەمەس، شۇ شەيئى تۈرىنىڭ ياكى مىقدارىنىڭ بىرلىكىنىڭ كۆپ ئىكەنلىكىنى ئىپادىلەيدۇ. مەسىلەن: «سۇلار» دېسەك ناھايىتى كۆپ سۇ دېگەنلىك بولماستىن، ئېرىق - ئۆستەڭ سۈيى، كۆل سۈيى، دەريا سۈيى، دېڭىز - ئوكيان سۈيى دېگەن مەنىنى ياكى بىرقانچە خىل نەرسىلەرگە ئېلىپ قويۇلغان سۇ دېگەن مەنىنى بىلدۈرىدۇ.

(5) ئابستراكت چۈشەنچىلەرنى ئىپادىلەيدىغان بەزى ئىسىملارغا ئادەتتە كۆپلۈك قوشۇمچىلىرى قوشۇلمايدۇ. ئەگەر قوشۇلسا، شۇ ئىسىم ئىپادە قىلغان مەنىنىڭ كۆپلۈكىنى ئەمەس، شۇ ئىسىمنىڭ دائىرىسىنىڭ كەڭلىكىنى بىلدۈرىدۇ. مەسىلەن:

«ئىنقىلاب»، «تىنچلىق» دېگەن ئىسىملارغا كۆپلۈك قوشۇمچىسىنى قوشقىلى بولمايدۇ. «ئوقۇش، ئۆگىنىش» دېگەن ئىسىملارغا كۆپلۈك قوشۇمچىلىرىنى قوشۇپ، «ئوقۇشلار، ئۆگىنىشلەر» دېيىلسە، سان جەھەتتىكى كۆپلۈكىنى ئەمەس، ئوقۇش، ئۆگىنىش بىلەن ئالاقىدار ئىشلار دېگەن مەنىنى بىلدۈرىدۇ.

(6) خاس ئىسىملارغا كۆپلۈك قوشۇمچىسى قوشۇلمايدۇ، ئەگەر قوشۇلسا، ساننىڭ كۆپلۈكىنى ئەمەس شۇ خاس ئىسىم بىلەن مۇناسىۋەتلىك بولغان شەيئىلەرنى قوشۇپ بىلدۈرىدۇ. مەسىلەن:

«قاسىملار كەلدى» دېسەك، نۇرغۇن قاسىم ئىسىملىكلەرنىڭ كەلگەنلىكىنى ئەمەس، بەلكى قاسىم بىلەن مۇناسىۋەتلىك بولغان بىرقانچە كىشىنىڭ كەلگەنلىكىنى بىلدۈرىدۇ.

(7) جۈپ شەيئىلەر ياكى پەقەت بىرلا شەيئىنى بىلدۈرىدىغان ئىسىملارغا كۆپلۈك قوشۇمچىلىرى قوشۇلمايدۇ. ئەگەر قوشۇلسا، مەنىنى كۈچەيتىش، تەسۋىرنى ئاشۇرۇش، تەكىتلەش قاتارلىق مەنىلەرنى ئىپادىلەيدۇ. مەسىلەن:

(1) يولۇڭغا تولا قاراپ، كۆزلىرىم تېلىپ كەتتى.

(2) ئادىل ھوشۇرنىڭ دار ئۈستىدىكى ماھارەتلىرىنى كۆرۈۋېتىپ، يۈرەكلىرىم دۈپۈلدەپ كەتتى.

(8) بەزى ئىسىملارنىڭ كۆپلۈكى ئۆزىدىنلا مەلۇم بولغاچقا، كۆپلۈك قوشۇمچىسى قوشۇلمايدۇ.

مەسىلەن: ھايۋانات، ئادەمزات، كائىنات، ئېكىنزار.

§5. ئىسىملارنىڭ ئىگىلىك شەخس قوشۇمچىلىرى

ئىسىملارغا قوشۇلۇپ، شۇ ئىسىملارنىڭ قايسى شەخسكە تەۋە ئىكەنلىكىنى بىلدۈرىدىغان قوشۇمچىلار ئىسىملارنىڭ ئىگىلىك شەخس قوشۇمچىلىرى دەپ ئاتىلىدۇ.

ئۇيغۇر تىلىدا نەرسىلەرنى ئىگىلىگۈچى شەخس قوشۇمچىلىرى ئۈچ شەخستە، بىرلىك ياكى كۆپلۈك ساندا كېلىدىغانلىقى ئۈچۈن، ئىسىملارنىڭ ئىگىلىك شەخس قوشۇمچىلىرىمۇ ئۈچ شەخستە، ئۈچ شەخسنىڭ بىرلىك، كۆپلۈكىدە كېلىدۇ. مەسىلەن:

«مەكتەپ» دېگەن ئىسىمنى ئۈچ شەخسنىڭ بىرلىك ۋە كۆپلۈك شەكلىدە تۈرلىسەك: مەكتىپىم، مەكتىپىمىز، مەكتىپىڭ، مەكتىپىڭلار، مەكتىپى شەكلىدە تۈرلىنىدۇ. بۇ ئىسىمغا قوشۇلغان «-م، -مىز، -ىڭ، -ىڭلار، -ى» قوشۇمچىلىرىنى ئىسىملارنىڭ ئىگىلىك شەخس قوشۇمچىلىرى دەيمىز. ئۇيغۇر تىلىدا ئىسىملارنىڭ ئىگىلىك شەخس قوشۇمچىلىرى ئۈچ شەخستە، بىرلىك ۋە كۆپلۈك ساندا كېلىدۇ، شۇنداقلا ئۇيغۇر تىلىدىكى تاۋۇشلار ئاھاڭداشلىق خۇسۇسىيەتكە ئىگە بولغاچقا، ئىسىملارنىڭ ئىگىلىك شەخس قوشۇمچىلىرىنىڭ ھەربىر شەخسكە تەۋە بىرنەچچە يۈرۈشتىن قوشۇمچىسى بار.

ئۇيغۇر تىلىدىكى ئىسىملارنىڭ ئىگىلىك شەخس قوشۇمچىلىرىنى كۆرسىتىش جەدۋىلى

شەخسلەر	شەخس تۈرى	قوشۇمچىلار	مىساللار
1- شەخس	بىرلىك	م - نم، - ۈم، - ۈم	بالام، ئىشىم، يولۇم، كۆزۈم
	كۆپلۈك	- ممز، - ممز	بالىممز، ئىشىممز، يولىممز، كۆزۈممز
2- شەخس	بىرلىك	ك، - نك، ۈك، - ۈك	بالاڭ، ئىشىڭ، يولۇڭ، كۆزۈڭ
	كۆپلۈك	- ڭلار، - ڭلار، - ۈڭلار، - ۈڭلار	بالاڭلار، ئىشىڭلار، يولۇڭلار، كۆزۈڭلار
	ھۆرمەت تۈرى	- ڭىز، - ڭىز، - لىرى	بالىڭىز، ئىشىڭىز، يولىڭىز، كۆزۈڭىز، بالىلىرى
3- شەخس	بىرلىك، كۆپلۈك تۈرى	- ى، - سى	بالىسى، ئىشى، يولى، كۆزى

ئىگىلىك شەخس قوشۇمچىلىرى سۆزلەرگە تاۋۇشلارنىڭ ئاھاڭداشلىق قانۇنىيىتى بويىچە تۆۋەندىكىدەك

ئۆلىنىدۇ:

بىرىنچى شەخسنىڭ بىرلىك قوشۇمچىلىرىدىن «م، نم»، كۆپلۈك قوشۇمچىسى «ممز، ممز»، ئىككىنچى شەخسنىڭ بىرلىك قوشۇمچىلىرىدىن «ڭلار، ڭلار»، ھۆرمەت تۈرىنىڭ قوشۇمچىلىرى «ڭىز، ڭىز، لىرى»، ئۈچىنچى شەخس قوشۇمچىسى «ى، سى» لار ئۆزى ئۆلىنىدىغان ئىسىم ياكى باشقا سۆزلەرنىڭ ئاخىرقى بوغۇمىنىڭ ئوچۇق ياكى يېپىق بوغۇم ئىكەنلىكىنى ئاساس قىلىپ ئۆلىنىدۇ.

مەسىلەن:

بالام - بالام، بالاڭ، بالىڭىز، بالىسى، بالىممز، بالاڭلار، بالىسى
يېزا - يېزام، يېزاڭ، يېزىلىرى، يېزىسى، يېزىممز، يېزىڭلار، يېزىسى
باش - بېشىم، بېشىڭ، باشلىرى، بېشى، بېشىممز، بېشىڭلار، بېشى
ماشىنا - ماشىنام، ماشىناڭ، ماشىنىسى، ماشىنىممز، ماشىناڭلار، ماشىنىسى

يەر - يېرىم، يېرىڭ، يېرىڭىز، يېرى، يېرىممز، يېرىڭلار، يېرى
ئىرادە - ئىرادەم، ئىرادەڭ، ئىرادىڭىز، ئىرادىممز، ئىرادەڭلار، ئىرادىسى
كۈلكە - كۈلكەم، كۈلكەڭ، كۈلكىڭىز، كۈلكىممز، كۈلكەڭلار، كۈلكىسى

بىرىنچى شەخسنىڭ بىرلىك قوشۇمچىلىرىدىن «ۈم، ۈم»، ئىككىنچى شەخسنىڭ بىرلىك قوشۇمچىلىرىدىن «ۈك، ۈك»، كۆپلۈك قوشۇمچىلىرىدىن «ۈڭلار، ۈڭلار» ئۆزى ئۆلىنىدىغان ئىسىم ياكى باشقا سۆزلەرنىڭ ئاخىرقى بوغۇمىنىڭ لەۋلەشكەن سوزۇق تاۋۇشلار بىلەن تۈزۈلگەن، يېپىق بوغۇملۇق سۆز بولۇشىنى ئاساس قىلىپ ئۆلىنىدۇ. مەسىلەن:

يول - يولۇم، يولۇڭ، يولۇڭلار

پۈت - پۈتۈم، پۈتۈڭ، پۈتۈڭلار

ئوغۇل - ئوغلۇم، ئوغلۇڭ، ئوغلۇڭلار

ساندۇق - ساندۇقۇم، ساندۇقۇڭ، ساندۇقۇڭلار

يۈز - يۈزۈم، يۈزۈڭ، يۈزۈڭلار

كۆز - كۆزۈم، كۆزۈڭ، كۆزۈڭلار
ئۆكۈز - ئۆكۈزۈم، ئۆكۈزۈڭ، ئۆكۈزۈڭلار
ئۈزۈم - ئۈزۈم، ئۈزۈمۈڭ، ئۈزۈمۈڭلار
سەزگۈ - سەزگۈم، سەزگۈڭ، سەزگۈڭلار

§6. ئىسىملارنىڭ كېلىش قوشۇمچىلىرى

ئىسىملارغا ئۇلىنىپ، شۇ ئىسىملارنى جۈملىدە باشقا سۆزلەر بىلەن باغلاش رولىنى ئوينايدىغان ھەمدە ئىسىملارنىڭ جۈملىدىكى ۋەزىپىسىنى بەلگىلەيدىغان قوشۇمچىلار ئىسىملارنىڭ كېلىش قوشۇمچىلىرى دەپ ئاتىلىدۇ. مەسىلەن:

دادام بۇ كىتابلارنى كىتابخاندىن سېتىۋاپتۇ، دېگەن جۈملىدە «كىتابلار»، «كىتابخان» دېگەن ئىسىملار «نى، دىن» قوشۇمچىلىرى بىلەن تۈرلىنىپ، «سېتىۋاپتۇ» دېگەن پېئىل بىلەن باغلىنىپ كەلگەن.

«بىلىمگەن جايلارنى مەكتەپتە مۇئەللىمدىن سوراپ بىلىۋالدىمەن» دېگەن بۇ جۈملىدە «جايلار، مەكتەپ، مۇئەللىم» دېگەن سۆزلەر «تە، دىن» قوشۇمچىلىرى بىلەن تۈرلىنىپ، جۈملىدە ئۆزى بېقىنغان سۆزلەرگە باغلىنىپ كەلگەن. شۇنداقلا بۇ قوشۇمچىلارغا ئاساسەن ئۇ ئىسىملارنىڭ جۈملىدىكى ۋەزىپىسىنىمۇ بىللەلەيمىز.

مانا بۇ قوشۇمچىلارنى كېلىش قوشۇمچىسى دەيمىز.

ئۇيغۇر تىلىدا ئالتە كېلىش بار. ئۇلار:

1. باش كېلىش - قوشۇمچىسى يوق
2. ئىگىلىك كېلىش - قوشۇمچىسى «نىڭ»
3. چۈشۈم كېلىش - قوشۇمچىسى «نى»
4. بېرىش كېلىش - قوشۇمچىسى «غا، قا، گە، كە، قە»
5. چىقىش كېلىش - قوشۇمچىسى «دىن، تىن»
6. ئورۇن - پەيت كېلىش - قوشۇمچىسى «دا، تا، دە، تە»

كېلىش قوشۇمچىلىرى ئىسىملارغا تاۋۇشلارنىڭ ئاھاڭداشلىقىغا ئاساسەن ئۇلىنىدۇ.

ئىسىملار ئۆزىگە خاس كېلىش قوشۇمچىلىرىغا ئىگە. ئىسىم جۈملىدە كېلىش قوشۇمچىلىرى بىلەن

تۈرلىنىپ ھەر خىل ۋەزىپىلەردە كېلىدۇ. مەسىلەن:

قەشقەر - قەدىمىي مەدەنىيەتلىك شەھەر.

ھازىر ھەر يىلى قەشقەرگە نەچچە مىڭلىغان ساياھەتچىلەر كېلىپ تۇرىدۇ.

قەشقەردە - مەشھۇر تارىخىي ئاسارەتلىقلەر، مەدەنىي يادىكارلىقلار بار.

قەشقەرگە كەلگەن ساياھەتچىلەر قەشقەرنىڭ قول ھۈنەر سەنئىتىگە قايىل بولماي تۇرالمايدۇ.

قەشقەردىن 2 - 3 مىڭ يىللىق تارىخقا ئىگە مەدەنىي يادىكارلىقلار تېپىلدى.

قەشقەرنى كۆرگەن كىشىلەردىن ماختىمايدىغىنى يوق.

يۇقىرىقى ئالتە جۈملىدە «قەشقەر» دېگەن ئىسىم ئالتە خىل شەكىلدە كېلىپ (بەش جۈملىدە

كېلىش قوشۇمچىسى ئۇلىنىپ كەلگەن)، ئالتە خىل ۋەزىپە ئۆتىگەن.

قەشقەر سۆزىگە ئۇلانغان كېلىش قوشۇمچىلىرى «قەشقەر» سۆزىنى جۈملىدىكى باشقا سۆزلەرگە باغلاپ

كېلىش بىلەن بىرگە جۈملىدىكى ۋەزىپىسىنى كۆرسىتىپ كەلگەن. ئۇيغۇر تىلىدا ئالتە كېلىش بولۇپ، ھەر بىر كېلىش بەلگىلىك بىر مەنىگە ئىگە. باش كېلىشتىن باشقا كېلىشلەر ئۆزىگە خاس قوشۇمچىلارغا ئىگە بولۇپ، بەلگىلىك سوئاللارغا جاۋاب بولۇپ كېلىدۇ.

ئۇيغۇر تىلىدىكى كېلىشلەر ۋە ئۇلارنىڭ قوشۇمچىلىرىنى كۆرسىتىش جەدۋىلى

رد نومۇرى	كېلىشلەرنىڭ نامى	قوشۇمچىلىرى	سوئاللار		مىساللار
			ئادەملەرگە	نەرسىلەرگە	
1	باش كېلىش	يوق	كىم؟	نېمە؟	ئادەم، كىتاب
2	ئىگىلىك كېلىش	نىڭ	كىمنىڭ؟	نېمىنىڭ؟	ئادەمنىڭ، كىتابنىڭ
3	چۈشۈم كېلىش	نى	كىمنى؟	نېمىنى؟	ئادەمنى، كىتابنى
4	بېرىش كېلىش	غا، قا، گە، كە، قە	كىمگە؟	نېمىگە؟	ئادەمگە، كىتابقا
5	چىقىش كېلىش	دىن، تىن	كىمدىن؟	نېمدىن؟	ئادەمدىن، كىتابتىن
6	ئورۇن - پەيت كېلىش	دا، تا، دە، تە	كىمدە؟	نېمدە؟	ئادەمدە، كىتابتا

1. باش كېلىش

باش كېلىشنىڭ قوشۇمچىسى يوق. باش كېلىش شەكىل جەھەتتىن ئىسمىنىڭ ئەسلىي ھالىتىنى كۆرسىتىدۇ. باش كېلىشتە ئىسىم كۆپىنچە ئىگە بولۇپ كېلىدۇ. ئىگە بولۇپ كەلگەندە جۈملىنىڭ خەۋىرىدە ئىپادىلەنگەن ئىش - ھەرىكەتنى ئورۇندىغۇچى شەخس ياكى نەرسىنى بىلدۈرىدۇ. باش كېلىشتە كەلگەن ئىسىملار كىم؟ كىملەر؟ نېمە؟ نېمىلەر؟ دېگەندەك سوئاللارغا جاۋاب بولۇپ كېلىدۇ.

باش كېلىشتىكى ئىسىم تۆۋەندىكىدەك ئۈچ خىل شەكىلدە كېلىپ ئىگە رولىنى ئوينايدۇ.

(1) ھېچقانداق قوشۇمچىسىز كېلىدۇ. مەسىلەن:

مەكتەپ — دۆلەتنىڭ ئەۋلادلارنى تەربىيەلەيدىغان مۇھىم تەربىيەلەش بازىسى.

بۇ تاغ ھەرقانچە ئېگىز بولسىمۇ يولسىزنى توسۇۋالمايدۇ.

ئوقۇغۇچى — ئۆگەنگۈچى، بىلىم ئالغۇچى، تەربىيەلەنگۈچى.

(2) ئىسىملارنىڭ كۆپلۈك قوشۇمچىلىرى بىلەن تۈرلىنىپ كېلىدۇ. مەسىلەن:

ئوقۇتقۇچىلار ئوقۇغۇچىلارنى تەربىيەلەشتىن ئىبارەت شەرەپلىك ۋەزىپىنى ئۆز ئۈستىگە ئالغان.

دېھقانلار ئۆزلىرىنىڭ قان تەرى ئارقىلىق ئاشلىق ئىشلەپچىقىرىدۇ.

(3) ئىسىملارنىڭ ئىگىلىك شەخس قوشۇمچىلىرى بىلەن تۈرلىنىپ كېلىدۇ. مەسىلەن:

سىز كۆرۈۋاتقان بۇ تام گېزىتىنى بىزنىڭ سىنىپتىكى ئوقۇغۇچىلار ئىشلىدى.

خەلقىمىز — ئەمگەكچان، ئەقىل - پاراسەتلىك، باتۇر خەلق.

ۋە تىنىمىز بىزنى تەربىيەلەپ يېتىشتۈرمەكتە، بىزدىن زور ئۈمىدلەرنى كۈتمەكتە.

ھەرقانداق جايدا ئەخلاق - پەزىلىتىمىز، غۇرۇرىمىز بىلەن ياشىشىمىز كېرەك.

2. ئىگىلىك كېلىش

ئىگىلىك كېلىشتە كەلگەن ئىسىملار ئادەم ۋە نەرسىلەرنىڭ كىمگە، نېمىگە، قەيەرگە، نەگە قاراشلىق

ئىكەنلىكىنى بىلدۈرىدۇ. ئىگىلىك كېلىشنىڭ قوشۇمچىسى «نىڭ»، ئىگىلىك كېلىشتە كەلگەن

ئىسىملار «كىمنىڭ؟ نېمىنىڭ؟ قەيەرنىڭ؟» دېگەندەك سوئاللارغا جاۋاب بولۇپ كېلىدۇ. مەسىلەن:

مەكتەپنىڭ تۈزۈمى، شەھەرنىڭ كوچىلىرى، ۋەتەننىڭ تۇپرىقى، ۋەتەننىڭ تەرەققىياتى...

بەزىدە ئىگىلىك كېلىشتىكى ئىسىم ئىگىلىك شەخس قوشۇمچىلىرى ئۇلانغان ئىسىملار بىلەن كەلگەندە، ئىگىلىك كېلىشنىڭ قوشۇمچىسى «نىڭ» چۈشۈپ قالىدۇ. بۇنداق چاغدىمۇ ئۇ ئىسىم يەنىلا ئىگىلىك كېلىشتىكى ئىسىم ھېسابلىنىۋېرىدۇ. مەسىلەن: .
شىنجاڭ ياشلىرى، تارىم دەرياسى، قەشقەر ئانارى، خوتەن گىلىمى، تاغ سۈيى، قەلب كۈيى.

3. چۈشۈم كېلىش

چۈشۈم كېلىشتە كەلگەن ئىسىملار جۈملىنىڭ خەۋىرىدە ئىپادىلەنگەن ئىش - ھەرىكەتنىڭ چۈشۈم كېلىشتە كەلگەن ئىسىمغا باغلىنىدىغان (ئۆتىدىغان) لىقىنى بىلدۈرىدۇ.
چۈشۈم كېلىشنىڭ قوشۇمچىسى - «نى». چۈشۈم كېلىشتە كەلگەن ئىسىملار كىمنى؟ نېمىنى؟ قەيەرنى؟ دېگەندەك سوئاللارغا جاۋاب بولۇپ كېلىدۇ ھەم جۈملىنىڭ پېئىلىدىن بولغان خەۋىرىگە باغلىنىپ كەلسە تولدۇرغۇچى ۋەزىپىسىنى ئۆتەپ كېلىدۇ. مەسىلەن:

مەن ئۇيغۇر تىلىنى خېلى مۇكەممەل ئۆگەندىم.
ھەممەيلىن بۈگۈنكى تازىلىقنى ياخشى قىلغىلار.
چۈشۈم كېلىش بىلەن تۈرلەنگەن ئىسىم جۈملىنىڭ پېئىلىدىن بولغان خەۋىرى بىلەن يانمۇيان كەلگەندە چۈشۈم كېلىش قوشۇمچىسى «نى» چۈشۈپ قالىدۇ. مەسىلەن:
تاپشۇرۇقلارنى ئىشلەپ بولۇپ كىتاب ئوقۇدۇم (چۈشۈپ قالدى).
مەن بۈگۈن قىزىق تىياتىر كۆردۈم.
مەن تۈنۈگۈن كىتابخاندىن كىتاب سېتىۋالدىم.
تاماق يېدىم، مەشىق ئىشلىدىم، رەسىم سىزدىم، ناخشا ئېيتتىم، ئۇسسۇل ئوينىدىم.

4. بېرىش كېلىش

بېرىش كېلىشتە كەلگەن ئىسىملار جۈملىنىڭ خەۋىرىدە ئىپادىلەنگەن ئىش - ھەرىكەتنىڭ يۈزلىنىشىنى بىلدۈرىدۇ.
بېرىش كېلىشنىڭ قوشۇمچىسى «-غا، -قا، -گە، -كە، -قە».
بېرىش كېلىشتە تۈرلەنگەن ئىسىملار كىمگە؟ نېمىگە؟ قەيەرگە؟ دېگەندەك سوئاللارغا جاۋاب بولۇپ كېلىدۇ ھەمدە ئۆزى قوشۇلغان ئىسىمنىڭ بىلدۈرگەن مەنىسىگە ئاساسەن جۈملىدە تولدۇرغۇچى ياكى ھالەت ۋەزىپىسىنى ئۆتەيدۇ.

بېرىش كېلىش قوشۇمچىلىرىدىن «غا، قا» تىل ئارقا سوزۇق تاۋۇشلاردىن تۈزۈلگەن بىر ياكى كۆپ بوغۇملۇق ياكى ئاخىرقى بوغۇمى تىل ئارقا سوزۇق تاۋۇشلار بىلەن تۈزۈلگەن ئىسىملارنىڭ ياكى باشقا سۆز تۈركۈملىرىنىڭ ئوچۇق بوغۇملىرىغا ۋە جاراڭلىق ئۈزۈك تاۋۇش بىلەن ئاياغلاشقانلىرىغا «غا»، جاراڭسىز ئۈزۈك تاۋۇش بىلەن ئاياغلاشقانلىرىغا «قا» ئۇلىنىدۇ. مەسىلەن:
بالا - بالىغا، يېزا - يېزىغا، يول - يولغا، بازار - بازارغا، ھايات - ھاياتقا، باش - باشقا تىل ئالدى سوزۇق تاۋۇشلىرى بىلەن تۈزۈلگەن بىر ياكى كۆپ بوغۇملۇق ياكى ئاخىرقى بوغۇمى تىل ئالدى سوزۇق تاۋۇش بىلەن ئاياغلاشقان ئىسىملار ياكى باشقا سۆزلەرنىڭ جاراڭلىق ئۈزۈك تاۋۇش بىلەن ئاياغلاشقانلىرىغا ۋە ئوچۇق بوغۇملىرىغا «گە»، جاراڭسىز ئۈزۈك تاۋۇش بىلەن ئاياغلاشقانلىرىغا «كە» ئۇلىنىدۇ. مەسىلەن:

يەر - يەرگە، بەل - بەلگە، ئىدارە - ئىدارىگە، مەنزىرە - مەنزىرىگە، ئۈلگە - ئۈلگىگە، مۇئامىلە - مۇئامىلىگە، ئېكسكۇرسىيە - ئېكسكۇرسىيىگە، دەرس - دەرسكە، كەنت - كەنتكە، گۆش - گۆش، مەكتەپ - مەكتەپكە

«قە» قوشۇمچىسى «ق» بىلەن ئاياغلاشقان ئىسىملارغا ئۇلىنىدۇ. مەسىلەن:

5. چىقىش كېلىش

چىقىش كېلىشنىڭ قوشۇمچىسى «دىن، تىن»

چىقىش كېلىشتە كەلگەن ئىسىملار كىمىدىن؟ نېمىدىن؟ قەيەردىن؟ نەدىن؟ دېگەندەك سوئاللارغا جاۋاب بولۇپ كېلىدۇ. بۇ خىل كېلىشتە كەلگەن ئىسىملار جۈملىدە تولدۇرغۇچى ياكى ھالەت بولىدۇ. چىقىش كېلىشنىڭ قوشۇمچىسى «دىن» ئاخىرى جاراڭلىق ئۈزۈك تاۋۇشلار ۋە ئوچۇق بوغۇم بىلەن ئاياغلاشقان سۆزلەرگە، «تىن» جاراڭسىز ئۈزۈك تاۋۇش بىلەن ئاياغلاشقان سۆزلەرگە ئۈلىنىدۇ. مەسىلەن: يول - يولىدىن، تۇز - تۇزدىن، يېزا - يېزىدىن، ئۆگزە - ئۆگزىدىن، بالا - بالىدىن، ئىش - ئىشتىن، تارىخ - تارىختىن، مەكتەپ - مەكتەپتىن، شەھەر - شەھەردىن، ئوقۇغۇچى - ئوقۇغۇچىدىن، ئەمگەكچى - ئەمگەكچىدىن، سىنىپ - سىنىپتىن، ئىش - ئىشتىن

6. ئورۇن - پەيت كېلىش

ئورۇن - پەيت كېلىشتە كەلگەن ئىسىملار جۈملىنىڭ خەۋىرىدە ئىپادىلەنگەن ئىش - ھەرىكەتنىڭ ئورنىنى، پەيتىنى ۋە بىرەر نەرسىنىڭ كىمىدە، نېمىدە، قەيەردە ئىكەنلىكىنى بىلدۈرىدۇ. ئورۇن - پەيت كېلىشنىڭ قوشۇمچىسى «-دا، -تا، -دە، -تە» دىن ئىبارەت. ئورۇن - پەيت كېلىش بىلەن تۈرلەنگەن ئىسىملار كىمىدە؟ نېمىدە؟ قەيەردە؟ دېگەندەك سوئاللارغا جاۋاب بولۇپ كېلىدۇ.

ئورۇن - پەيت كېلىشنىڭ قوشۇمچىسى تىل ئارقا سوزۇق تاۋۇشلاردىن تۈزۈلگەن ياكى ئاخىرى تىل ئارقا سوزۇق تاۋۇشلار بىلەن ئاياغلاشقان ئىسىم ياكى باشقا سۆزلەرنىڭ جاراڭلىق ئۈزۈك تاۋۇش بىلەن ئاياغلاشقانلىرىغا ۋە ئوچۇق بوغۇملىرىغا «دا»، جاراڭسىز ئۈزۈك تاۋۇش بىلەن ئاياغلاشقانلىرىغا «تا» ئۈلىنىدۇ. مەسىلەن:

باش - باشتا، يول - يولدا، قۇل - قولدا، بازار - بازاردا، زاۋۇت - زاۋۇتتا، يېزا - يېزىدا، سۇ - سۇدا تىل ئالدى سوزۇق تاۋۇشلىرى بىلەن تۈزۈلگەن ياكى ئاخىرقى بوغۇمى تىل ئالدى سوزۇق تاۋۇشلىرى بىلەن تۈزۈلگەن ئىسىم ياكى باشقا سۆزلەرنىڭ جاراڭلىق ئۈزۈك تاۋۇش بىلەن ئاياغلاشقانلىرىغا ۋە ئوچۇق بوغۇملىرىغا «دە»، جاراڭسىز ئۈزۈك تاۋۇش بىلەن ئاياغلاشقانلىرىغا «تە» ئۈلىنىدۇ. مەسىلەن: ئائىلە — ئائىلىدە، دەرس — دەرىستە، ۋەتەن — ۋەتەندە، يەر — يەردە، ئۆي — ئۆيدە، مەكتەپ — مەكتەپتە، ئەمگەك — ئەمگەكتە

شەخس قوشۇمچىلىرى بىلەن كەلگەن بىرلىك ساندىكى ئىسىملارنىڭ كېلىشلەر بىلەن تۈرلىنىشىنى كۆرسىتىش جەدۋىلى

كېلىشلەر	1 - شەخس	2 - شەخس	3 - شەخس	كېلىش قوشۇمچىلىرى
باش كېلىش	سۆز+ۈم يېزا+م باغ+م	سۆز+ۈڭ يېزا+ڭ باغ+ڭ	سۆز+ى يېزا+سى باغ+ى	يوق
ئىگىلىك كېلىش	سۆز+ۈم+نىڭ يېزا+م+نىڭ باغ+م+نىڭ	سۆز+ۈڭ+نىڭ يېزا+ڭ+نىڭ باغ+ڭ+نىڭ	سۆز+م+نىڭ يېزا+سىم+نىڭ باغ+م+نىڭ	- نىڭ

چۈشۈم كېلىش	سۆز + ۈم + نى يېزا + م + غا باغ + مم + غا	سۆز + ۈم + نى يېزا + لڭ + نى باغ + مڭ + نى	سۆز + ۈم + نى يېزا + م + غا باغ + مم + غا	- نى
بېرىش كېلىش	سۆز + ۈم + گە يېزا + م + غا باغ + مم + غا	سۆز + ۈڭ + گە يېزا + لڭ + غا باغ + مڭ + غا	سۆز + ۈم + گە يېزا + م + غا باغ + مم + غا	- گە، غا
چىقىش كېلىش	سۆز + ۈم + دىن يېزا + م + دىن باغ + مم + دىن	سۆز + ۈڭ + دىن يېزا + لڭ + دىن باغ + مڭ + دىن	سۆز + ۈم + دىن يېزا + م + دىن باغ + مم + دىن	- دىن
ئورۇن - پەيت كېلىش	سۆز + ۈم + دە يېزا + م + دا باغ + مم + دا	سۆز + ۈم + دىن يېزا + لڭ + دا باغ + مڭ + دا	سۆز + ۈم + دە يېزا + م + دا باغ + مم + دا	- دە، دا

شەخس قوشۇمچىلىرى بىلەن كەلگەن كۆپلۈك ساندىكى ئىسىملارنىڭ كېلىشلەر بىلەن تۈرلىنىشىنى كۆرسىتىش جەدۋىلى

كېلىشلەر	1- شەخس	2- شەخس	3- شەخس	كېلىش قوشۇمچىلىرى
باش كېلىش	سۆز + ممز يېزا + ممز باغ + ممز	سۆز + ۈڭلار يېزا + ڭلار باغ + مڭلار	سۆز + ى يېزا + سى باغ + ى	
ئىگىلىك كېلىش	سۆز + ممز + نىڭ يېزا + ممز + نىڭ باغ + ممز + نىڭ	سۆز + ۈڭلار + نىڭ يېزا + ڭلار + نىڭ باغ + مڭلار + نىڭ	سۆز + ى + نىڭ يېزا + سى + نىڭ باغ + ى + نىڭ	- نىڭ
چۈشۈم كېلىش	قول + ممز + نى يېزا + ممز + نى باغ + ممز + نى	سۆز + ۈڭلار + نى يېزا + ڭلار + نى باغ + مڭلار + نى	سۆز + م + نى يېزا + سى + نى باغ + م + نى	نى
بېرىش كېلىش	قول + ممز + غا يېزا + ممز + غا باغ + ممز + غا	قول + ۈڭلار + غا يېزا + ڭلار + غا باغ + مڭلار + غا	قول + م + غا يېزا + سى + غا باغ + م + غا	- غا
چىقىش كېلىش	قول + ممز + دىن يېزا + ممز + دىن باغ + ممز + دىن	قول + ۈڭلار + دىن يېزا + ڭلار + دىن باغ + مڭلار + دىن	قول + م + دىن يېزا + سى + دىن باغ + م + دىن	- دىن
ئورۇن - پەيت كېلىش	قول + ممز + دا يېزا + ممز + دا باغ + ممز + دا	قول + ۈڭلار + دا يېزا + ڭلار + دا باغ + مڭلار + دا	قول + م + دا يېزا + سى + دا باغ + م + دا	- دە

§7. ئىسىملارغا قوشۇمچىلارنىڭ ئۆلۈشى

ئىسىملار جۈملىدە بەزىدە ھېچقانداق قوشۇمچە ئۆلۈشمىگەن شەكىلدە كەلسە، بەزىدە ھەرخىل شەكىلدىكى قوشۇمچىلار بىلەن تۈرلىنىپ كېلىدۇ. ئىسىملارغا قوشۇمچىلار مەلۇم قائىدە - تەرتىپ بويىچە ئۆلۈشىدۇ ۋە قوشۇپ يېزىلىدۇ.

بەزى ئىسىملارغا بىرلا ۋاقىتتا ئىككى ياكى ئۈچتىن ئارتۇق ياسىغۇچى ۋە تۈرلىگۈچى قوشۇمچە قاتار ئۆلۈشىپ كېلىۋېرىدۇ. مۇنداق ۋاقىتتا ئاۋۋال ياسىغۇچى قوشۇمچە، ئاندىن تۈرلىگۈچى قوشۇمچە ئۆلۈشىدۇ. مەسىلەن:

ئىش — ئىشچى، يول — يولداش، باش — باشلىق، جاۋاب — جاۋابكارلىق، مۈلۈك — مۈلۈكدارلىق، مۈلۈكدارلىرىمىزنىڭ، بۇيرۇق — بۇيرۇقۇزلىقتىن.

ئىسىملارغا ئىسىملارنىڭ كۆپلۈك، ئىگىلىك شەخس، كېلىش قوشۇمچىلىرىنى بىرلا ۋاقىتتا قوشۇشقا توغرا كەلسە، ئاۋۋال كۆپلۈك قوشۇمچىسى، ئاندىن ئىگىلىك شەخس قوشۇمچىسى، ئاندىن كېلىش قوشۇمچىسى ئۆلۈشىدۇ.

مەسىلەن: ئوقۇتقۇچى + لار + مىز + غا = ئوقۇتقۇچىلىرىمىزغا، يول + لار + م + غا = يوللىرىمىزغا
ئوقۇغۇچى + لار + مىز + غا = ئوقۇغۇچىلىرىمىزغا، باغ + لار + مىز + غا = باغلىرىمىزغا

§8. ئىسىملارنىڭ جۈملىدىكى ۋەزىپىسى

مۇستەقىل سۆزلەر جۈملىدە بەلگىلىك بىر سوئالغا جاۋاب بولۇپ، مەلۇم بىر گرامماتىكىلىق ۋەزىپىنى ئۆتەپ كېلىدۇ. سۆزنىڭ بۇ خىل ۋەزىپىسى جۈملىدىكى ۋەزىپىسى دېيىلىدۇ. ئىسىم مەنە دائىرىسى كەڭ، كۆپ قوللىنىلىدىغان، كۆپ خىل گرامماتىكىلىق شەكىلگە ئىگە سۆز تۈركۈمى بولغاچقا، جۈملىدە ھەرخىل شەكىللەردە كېلىپ، ھەرخىل ۋەزىپىلەرنى ئۆتەپ كېلىدۇ.

1. ئىسىملارنىڭ جۈملىدىكى ئەڭ مۇھىم ۋەزىپىسى باش كېلىشتە كېلىپ، ئىگە بولۇپ كېلىشى. باش كېلىشتە كەلگەن ئىسىملار جۈملىنىڭ خەۋىرىدە ئىپادىلەنگەن ئىش - ھەرىكەتنىڭ كىم، نېمە تەرىپىدىن ئورۇندالغانلىقىنى بىلدۈرۈپ، ئىگە بولۇپ كېلىدۇ. مەسىلەن:

ئاتا - ئانىلار — ئوقۇغۇچىلارنىڭ تۇنجى ئۇستازى.

مەكتەپ — ياش - ئۆسمۈرلەرنىڭ ئاساسلىق ئۆگىنىش ئورنى.

ئىسىم — مۇستەقىل سۆز تۈركۈملىرىنىڭ مۇھىم بىر تۈرى.

2. باش كېلىشتە كەلگەن ئىسىملار جۈملىنىڭ ئاخىرىدا كېلىپ خەۋەر بولىدۇ. مەسىلەن:

«ئاتا يۇرت» رومانى — ئۇيغۇر رومانلىرى ئىچىدىكى ياخشى كىتاب.

سۇ — رەڭسىز، تەمسىز، پۇراقسىز سۇيۇق جىسىم.

ھاياتلىق ئۈچۈن زۆرۈر بولغان ماددىلارنىڭ بىرى — ھاۋا.

3. باش كېلىشتە كەلگەن ئاز بىر قىسىم ئىسىملار بىر قىسىم ئىسىملارنىڭ ئالدىدا يانداش مۇناسىۋەتتىكى ئېنىقلىغۇچى ۋەزىپىسىنى ئۆتەيدۇ. مەسىلەن:

مەن بازاردىن ئالتۇن سائەت سېتىۋالدىم.

تۆمۈر ئورۇندۇق ئاسانلىقچە بۇزۇلمايدۇ.

باغۋەن بوۋاي بىزنى باغقا باشلاپ كىردى.

ئىسىملار ئىسىم ھالىتىدە ئېنىقلىغۇچى بولۇپ كەلگەندە، تۆۋەندىكىدەك ئىككى خىل شەكىلدە

كېلىدۇ:

1) ھېچقانداق قوشۇمچىسىز كەلگەن بىر ئىسىم يەنە بىر ئىسىمغا باغلىنىپ ئېنىقلىغۇچى بولۇپ كېلىدۇ (يۇقىرىقى جۈملىدىكى ئاستى سىزىلغان ئىسىملار دەك).

2) ئىگىلىك كېلىشتە كەلگەن بىر ئىسىم يەنە بىر ئىسىمنىڭ ئالدىدا كېلىپ ياكى شۇ ئىسىمغا باغلىنىپ ئېنىقلىغۇچى بولۇپ كېلىدۇ. مەسىلەن:

شەھەرنىڭ كوچىلىرىدىكى ئېلېكتر چىراغلار يوپۇرۇق يېنىپ تۇراتتى.

ئوقۇغۇچىلارنىڭ ئۆگىنىشتىكى ئىرادىسى پولاتتەك مۇستەھكەم.

4. ئىسىملار جۈملىدە باش ۋە ئىگىلىك كېلىشلەردىن باشقا كېلىشلەر بىلەن تۈرلىنىپ ھالەت ياكى تولدۇرغۇچى بولۇپ كېلىدۇ. بۇ كېلىشلەردە تۈرلەنگەن ئىسىملارنىڭ چۈشۈم كېلىشتە تۈرلەنگەنلىرى شەرتسىز تولدۇرغۇچى بولۇپ كېلىدۇ. بېرىش كېلىش، چىقىش كېلىش ۋە ئورۇن كېلىشتە تۈرلەنگەن، ئادەم ۋە نەرسىلەرنى بىلدۈرىدىغان ئىسىملار تولدۇرغۇچى، ئورۇن - جايىنى، ۋاقىت - پەسىلنى بىلدۈرىدىغان ئىسىملار ھالەت بولۇپ كېلىدۇ. مەسىلەن:

1) مەن بۇ كىتابنى مۇئەللىمدىن ئالدىم. (تولدۇرغۇچى)

2) ئاكامغا ئۈرۈمچىدە ئوقۇۋاتقان ساۋاقىدىشىدىن خەت كەلدى. (تولدۇرغۇچى)

3) مەن بۇ خەۋەرنى «ئۈرۈمچى كەچلىك گېزىتى» دىن كۆردۈم.

4) مېھمانلارنى ئالىي دەرىجىلىك مېھمانخانىغا ئورۇنلاشتۇرۇش كېرەك. (تولدۇرغۇچى، ھالەت)

5) بۈگۈن چەت ئەلدىن كەلگەن مېھمانلار مەكتىپىمىزنى ئېكسكۇرسىيە قىلدى. (تولدۇرغۇچى)

6) مەن كىتابخاندىن يېڭى كىتابلاردىن بىر نەچچىنى سېتىۋالدىم. (ھالەت، تولدۇرغۇچى)

7) بۇ خىل گۈللەر بىزنىڭ باغدا ئەتىيازدا ناھايىتى كۆپ ئېچىلىدۇ. (ھالەت)

يۇقىرىقى جۈملىلەردىكى، «.....» بەلگىسى قويۇلغان ئىسىملار ئادەم ۋە نەرسىلەرنى بىلدۈرگەنلىكى ئۈچۈن تولدۇرغۇچى، «—» بەلگىسى قويۇلغان ئىسىملار بېرىش كېلىش، چىقىش كېلىش، ئورۇن - پەيت كېلىشلەر بىلەن تۈرلەنگەن بولسىمۇ ئورۇن - جايىنى، ۋاقىت - پەسىلنى بىلدۈرگەنلىكى ئۈچۈن تولدۇرغۇچى بولماستىن، ھالەت بولۇپ كەلگەن.

5. ئىسىملار جۈملىدە ھالەتمۇ بولۇپ كېلىدۇ.

1) يۇقىرىدا دېيىلگەندەك بېرىش كېلىش، چىقىش كېلىش ۋە ئورۇن - پەيت كېلىشلەردە كەلگەن، ئورۇن - جايىنى، ۋاقىت - پەسىلنى بىلدۈرىدىغان ئىسىملار جۈملىدە ھالەت بولۇپ كېلىدۇ (يۇقىرىدىكى مىسالغا ئوخشاش).

2) ۋاقىت - پەسىلنى بىلدۈرىدىغان ئىسىملار سانلار بىلەن ئېنىقلىنىپ ياكى بىرىكىپ كەلگەندە ھالەت بولىدۇ. مەسىلەن:

1) ئاكام 2006 - يىلى تولۇق ئوتتۇرىنى پۈتكۈزدى.

2) 2008 - يىلى ئۆلىمپىك تەنھەرىكەت يىغىنى دۆلىتىمىزدە ئۆتكۈزۈلدى.

3) مەن بۇ ۋەزىپىنى بەش سائەتتە ئورۇنلاپ بولدىم.

4) مېھمانلار مەكتىپىمىزگە ئەتە سائەت سەككىزدە يېتىپ كېلىدىكەن.

5) مەن سېنى تۈنۈگۈن سائەت ئونغىچە ساقلىدىم.

3) باش كېلىشتە كېلىپ بىرەر جايىنى، ئورۇننى بىلدۈرىدىغان ئىسىملارغا «ياققا قاراپ، تەرەپكە قاراپ، تەرەپكە قاراپ» دېگەندەك سۆز بىرىكىملىرى قوشۇلۇپ ھالەت بولۇپ كېلىدۇ. مەسىلەن:

1) مېھمانلار شەھەر تەرەپكە قاراپ كېتىپتۇ، بىزمۇ شۇ ياققا قاراپ ماڭايلى

2) يىراقتىن چىراغ نۇرى كۆرۈندى. ھەممەيلەن شۇ ياققا قاراپ يۈگۈردى.

3) ئۇلار ئاۋرال تاغلىرىنىڭ شىمال تەرىپىگە قاراپ يۈرۈپ كەتتى.

ئىسىم سۆز تۈركۈمىگە ئائىت ئىقتىدار يېتىلدۈرۈش مەشىقلىرى

I تالاش سوئاللىرى

تۆۋەندىكى ھەربىر تارماق سوئالغا بېرىلگەن تۆت خىل جاۋابتىن بىرسىلا سوئال تەلىپىگە ئۇيغۇن، سوئال تەلىپىگە ئۇيغۇن بولغان جاۋابلارنى تاللاڭ.

1. ئىسىم ۋە ئىسىمنىڭ مەنە ھەم تۈزۈلۈش جەھەتتىكى تۈرلىرى توغرىسىدا تۆۋەندە ئېيتىلغانلاردىن توغرىسى: ()

A. ئىسىم شەيئەلەرنىڭ نامىنى بىلدۈرىدىغان سۆز تۈركۈمى بولغاچقا، مەنە دائىرىسى كەڭ، سانى ئەڭ كۆپ سۆز تۈركۈمى ھېسابلىنىدۇ

B. ئىسىملار مەنە جەھەتتىن خاس ئىسىم ۋە ئومۇمىي ئىسىمغا، تۈزۈلۈشى جەھەتتىن تۈپ ئىسىم ۋە تۈردەش ئىسىمغا بۆلۈنىدۇ

C. تۈپ ئىسىملار ئاساسەن ئىسىملارنىڭ ئەسلىي مەنىسىنى بىلدۈرىدىغان ئىسىملار بولۇپ، كۆپىنچە بىر بوغۇملۇق ئىسىملارنى كۆرسىتىدۇ

D. «مەكتىپىم»، «ئائىلەم» دېگەن ئىسىملار سۆزلىگۈچىگە تەۋە ئىسىم بولغاچقا، خاس ئىسىم ھېسابلىنىدۇ

2. خاس ئىسىم، تۈرداش ئىسىم، تۈپ ئىسىم، ياسالما ئىسىم ۋە ئىسىملارنىڭ كۆپلۈك قوشۇمچىسى ھەققىدە تۆۋەندە ئېيتىلغانلاردىن خاتاسى: ()

A. شەيئەنىڭ يەككە نامىنى بىلدۈرىدىغان سۆز ئىسىم شۇنداقلا خاس ئىسىم بولىدۇ

B. بەزى ئىسىملار مەلۇم تۈردىكى ئىسىملارغا نىسبەتەن خاس ئىسىم بولسا، ئۆزىنىڭ تۈرىگە نىسبەتەن ئومۇمىي ئىسىم بولىدۇ.

C. ئىسىمنىڭ ئەسلىي مەنىسىنى بىلدۈرىدىغان ئىسىملار تۈپ ئىسىم، قوشۇمچە ئارقىلىق ياسالغان ئىسىملار ياسالما ئىسىم بولىدۇ.

D. ئىسىملارنىڭ كۆپلۈك قوشۇمچىلىرى «لار، لەر» دىن ئىبارەت ئىككىلا قوشۇمچە بولغانلىقتىن، تاۋۇشلارنىڭ ئاھاڭداشلىقىنى ئاساس قىلماي ئۆلىنىۋېرىدۇ.

3. «ئىدىقۇت — تۇرپان ئۇيغۇرلىرىنىڭ ئەڭ قەدىمىي ئانا يۇرتلىرىنىڭ بىرى بولۇپ، بۇ جاينىڭ نەچچە مىڭ يىللىق پارلاق مەدەنىيەت تارىخى بار. تۇرپاندىكى ھازىرغىچە ئىزى ئۆچمىگەن يارغول قەدىمىي شەھىرى، ئىدىقۇت خارابىلىكى، بېزەكلىك مىڭئۆيى قاتارلىق ئاسارەتقە ئورۇنلىرى ئىدىقۇت مەدەنىيىتىگە گۇۋاھلىق بېرىپ تۇرىدۇ» دېگەن پارچىدىكى ئىسىملار ھەققىدە تۆۋەندە ئېيتىلغانلاردىن توغرىسى: ()

A. يۇقىرىقى پارچىدا خاس ئىسىمدىن يەتتىسى بولۇپ، ئۈچى خاس ئىسىم، ئۈچتىن سۆزنىڭ بىرىكىشىدىن تۈزۈلگەن

B. تۈرداش ئىسىمدىن 11 سى بولۇپ، بۇلارنىڭ ئىچىدە ئۈچ ئىسىم قوشۇمچە قوشۇلۇپ ياسالغان ياسالما ئىسىم

C. پارچە تەركىبىدە ئىسىملارنىڭ كۆپلۈك قوشۇمچىسى بىلەن تۈرلەنگەن ئىسىمدىن ئۈچى، كېلىش بىلەن تۈرلەنگەن ئىسىمدىن ئۈچى بار

D. بۇ پارچە تەركىبىدە قوشۇمچە قوشۇلۇپ ياسالغان ئىسىمدىن يەتتىسى بار

4. ئىسىم ھەققىدە تۆۋەندە ئېيتىلغانلاردىن توغرىسى: ()

A. «كومپىيىنىڭ تۈپ قورالى كۈلكە بولۇپ، ئۇ كۈلكە سەنئىتى دەپمۇ ئاتىلىدۇ» دېگەن جۈملىدە ئىسىمدىن بەشى بولۇپ، بىرى خاس ئىسىم تۆتى تۇرداش ئىسىم، ھەممىسى تۈپ ئىسىم

B. «رومانتىزم — خۇددى رېئاللىققا ئوخشاش دۇنيا ئەدەبىياتى تارىخىدىكى ئاساسلىق ئىجادىيەت ئۇسۇللىرىنىڭ بىرى» دېگەن جۈملىدە ئىسىمدىن يەتتىسى بولۇپ، ھەممىسى تۈپ ئىسىم

C. «ھەقىقىي ۋە تەنپەرۋەرلىك چىرايلىق گەپتىلا ئەمەس، بەلكى ۋە تەننىڭ، خەلقنىڭ مەنپەئىتىگە بېغىشلانغان ھەرىكەتتە ئىپادىلىنىشى لازىم» دېگەن جۈملىدە تەركىبىدە ئىسىمدىن يەتتىسى بولۇپ ھەممىسى ياسالما ئىسىم

D. يۇقىرىقى جۈملىدە تەركىبىدىكى بىر ئىسىمغا بىر قېتىم قوشۇمچە قوشۇلغاندىن كېيىن يەنە بىر قېتىم قوشۇمچە قوشۇلۇپ يەنە بىر ئىسىم ياسالغان

5. ئىسىملارنىڭ ئىگىلىك شەخس (تەۋەلىك) قوشۇمچىلىرى ھەققىدە تۆۋەندە ئېيتىلغانلاردىن خاتاسى:

A. ئۆزى قوشۇلغان ئىسىم ئىپادە قىلغان شەيئىنىڭ قايسى شەخسكە قاراشلىق ئىكەنلىكىنى ئىپادىلەيدىغان قوشۇمچىلار ئىسىملارنىڭ ئىگىلىك شەخس قوشۇمچىلىرى دەپ ئاتىلىدۇ

B. ئىسىملارنىڭ ئىگىلىك شەخس قوشۇمچىسىنىڭ ئۈچ شەخسكە، ئۈچ شەخسنىڭ بىرلىك ھەم كۆپلۈكىگە تەۋە تۈرلىرى بار. ھەممىسى مەلۇم ئاھاڭداشلىقنى ئاساس قىلىپ ئۆلىنىدۇ

C. ئىسىملارنىڭ ئىگىلىك شەخس قوشۇمچىلىرى ئىسىملارغا تەۋە قوشۇمچىلار بولۇپ، پەقەت ئىسىملارغىلا قوشۇلىدۇ. باشقا سۆز تۈركۈملىرىگە قوشۇلمايدۇ

D. ئىسىملارنىڭ ئىگىلىك شەخس قوشۇمچىلىرى سۆز تۈرلىگۈچى قوشۇمچىلار بولسىمۇ، سۆزلەرگە سوزۇق ۋە ئۈزۈك تاۋۇشلارنىڭ ئاھاڭداشلىقنى ئاساس قىلىپ قوشۇلىدۇ

6. ئىسىملارنىڭ ئىگىلىك شەخس قوشۇمچىسى ھەققىدىكى تۆۋەندىكى قاراشلاردىن خاتا ئېيتىلغىنى:

A. «كۆزۈم ئاغرىپ قالغاچقا، قولىمنى كۆزۈمدىن نېرى قىلالمايۋاتىمەن» دېگەن جۈملىدە ئۈچ ئىسىمغا ئىگىلىك شەخس قوشۇمچىسى ئۇلانغان بولۇپ، ئۈچىلىسى بىرىنچى شەخسنىڭ بىرلىك قوشۇمچىسى

B. يۇقىرىقى جۈملىدە تەركىبىدىكى ئىسىملارنىڭ ئىگىلىك شەخس قوشۇمچىسى بىلەن تۈرلەنگەن ئۈچ ئىسىمغا ئۇلانغان قوشۇمچە لەۋ ھالىتىنى ئاساس قىلىپ ئۇلانغان

C. «مەن ئائىلەمدىكىلەرگە ئەتە دوستلىرىمنى ئۆيىمىزگە باشلاپ كېلىمەن دەپ قويغان» دېگەن جۈملىنىڭ تەركىبىدىكى ئۈچ ئىسىمغا ئىسىملارنىڭ ئىگىلىك شەخس قوشۇمچىسى ئۆلىنىپ كەلگەن

D. يۇقىرىقى جۈملىدە تەركىبىدە «دوست، ئۆي» دېگەن ئىككى سۆزگىلا ئىسىملارنىڭ ئىگىلىك شەخس قوشۇمچىسىدىن بىرىنچى شەخس بىرلىك قوشۇمچىسى ئۆلىنىپ كەلگەن

7. ئىسىملاردىكى كېلىش ۋە كېلىش قوشۇمچىلىرى توغرىسىدا تۆۋەندە ئېيتىلغان قاراشلاردىن خاتا ئېيتىلغىنى:

A. ئۇيغۇر تىلىدىكى ئىسىملاردا ئالتە كېلىش بولۇپ، ھەر بىر كېلىش بەلگىلىك مەنىگە ئىگە. باش كېلىشتىن باشقا كېلىشلەرنىڭ ئۆزىگە خاس قوشۇمچىسى بار

B. ئۆزى قوشۇلغان ئىسىم باغلانغان سۆزلەرنىڭ جۈملىدىكى ۋەزىپىسىنى بەلگىلەيدىغان قوشۇمچىلار كېلىش قوشۇمچىلىرى دېيىلىدۇ

C. بېرىش كېلىش، ئورۇن كېلىش قوشۇمچىلىرى سۆزلەرگە قوشۇلغاندا سوزۇق تاۋۇشلارنىڭ تىل ئورنى جەھەتتىكى ئاھاڭداشلىقنى ۋە ئۈزۈك تاۋۇشلارنىڭ جاراڭلىق ياكى جاراڭسىز بولۇش جەھەتتىكى ئاھاڭداشلىقنى ئاساس قىلىنىپ ئۆلىنىدۇ

D. ئىگىلىك كېلىش، چۈشۈم كېلىش، چىقىش كېلىش قوشۇمچىلىرى سۆزلەرگە قوشۇلغاندا

ھېچقانداق ئاھاڭداشلىقنى ئاساس قىلماي قوشۇلۇۋېرىدۇ

8. كېلىش قوشۇمچىلىرىنىڭ رولى ھەققىدە تۆۋەندە ئېيتىلغانلاردىن خاتاسى: ()

A. چۈشۈم كېلىش بىلەن تۈرلەنگەن ئىسىملار جۈملىنىڭ پېئىلىدىن بولغان خەۋىرىگە باغلىنسا، تولدۇرغۇچى ۋەزىپىسىنى ئۆتەيدۇ، باغلىنمىسا باشقا ۋەزىپە ئۆتەيدۇ
B. ئىگىلىك كېلىش بىلەن تۈرلەنگەن ئىسىملار جۈملىدە ئېنىقلىغۇچى ياكى ئىگە بولۇپ كېلىدۇ.
C. بېرىش كېلىش، چىقىش كېلىش ۋە ئورۇن كېلىش قوشۇمچىلىرى بىلەن تۈرلەنگەن ئىسىملاردىن ئادەم ۋە نەرسىلەرنى بىلدۈرىدىغان ئىسىملار تولدۇرغۇچى، ئورۇن - جايىنى، ۋاقت - پەسىلنى بىلدۈرىدىغان ئىسىملار ھالەت بولىدۇ

D. بېرىش كېلىش، چىقىش كېلىش ۋە ئورۇن كېلىش قوشۇمچىلىرى بىلەن تۈرلەنگەن ئىسىملار جۈملىنىڭ پېئىلىدىن بولغان خەۋىرىگە باغلىنمىسىمۇ تولدۇرغۇچى ياكى ھالەت ۋەزىپىسىنى ئۆتەۋېرىدۇ
9. تۆۋەندىكى تەھلىللەردىن توغرا بولغىنى: ()

A. «مەكتەپكە باردىم»، «كىتابخاندىن ئالدىم»، «ئۆيدە ئولتۇردۇم» دېگەن بىرىكمىلەردىكى كېلىش بىلەن تۈرلەنگەن ئىسىملار ھالەت، «گېزىتتىن كۆردۈم»، «دەپتەرگە يازدىم»، «مۇئەللىمدىن ئاڭلىدىم» دېگەن بىرىكمىدىكى ئىسىملار تولدۇرغۇچى بولىدۇ

B. «جاپانى چەكمىگەن ئاشىق ۋاپانىڭ قەدرىنى بىلمەس» دېگەن جۈملىدىكى چۈشۈم كېلىش بىلەن تۈرلەنگەن سۆزنىڭ ئالدىنقىسى ئېنىقلىغۇچى، كېيىنكىسى تولدۇرغۇچى بولىدۇ
C. «ئەتىيازدا ئېچىلغان گۈللەر ئادەتتە 5-ئايدا ئېچىلىدۇ» دېگەن جۈملىدىكى «ئەتىيازدا» دېگەن سۆز ئورۇن كېلىش بىلەن تۈرلەنگەن بولسىمۇ، جۈملىدە ھالەت ۋەزىپىسىنى ئۆتىيەلمەيدۇ

D. «بىز بۇ يىل ئەتىيازدا سىلەرنى يوقلاپ بارىمىز» دېگەن جۈملىدىكى «ئەتىيازدا» دېگەن سۆزمۇ جۈملىدە تولدۇرغۇچى بولۇپ كېلىدۇ

10. «مۇقام دۇنيادا تاڭنىڭ ساباسى، ھېچ تەڭ كەلمەس بۇلبۇل ناۋاسى، جاھانغا جانكى ھەر بىر ناۋاسى. جاھاندا يوقتۇر ئۇنىڭ باھاسى.

(قېدىرخان)

بۇ بىر كۈپلەپ شېئىر تەركىبىدىكى ئىسىملار ھەققىدە تۆۋەندە ئېيتىلغانلاردىن توغرا بولغىنى: ()

A. شېئىر تەركىبىدە ئىسىملارنىڭ ئىگىلىك شەخس قوشۇمچىسى بىلەن تۈرلەنگەن ئىسىمدىن يەتتىسى بولۇپ، تۆتى 3-شەخس قوشۇمچىسى بىلەن تۈرلەنگەن

B. بۇ شېئىر تەركىبىدە بېرىش كېلىش ۋە ئورۇن كېلىش بىلەن تۈرلەنگەن ئىسىمدىن ئۈچى بولۇپ، ئۇلانغان كېلىش قوشۇمچىلىرى تىل ئارقا سوزۇق تاۋۇشلۇق ھەم جاراڭلىق ئۈزۈك تاۋۇشلۇق ئاھاڭداشلىقنى ئاساس قىلىپ ئۇلانغان

C. شېئىرنىڭ 1-مىراسى تۆت تۈپ سۆزدىن تۈزۈلگەن، تۆت سۆزنىڭ ھەممىسى ئىسىم بولۇپ، ئىككىسى كېلىش قوشۇمچىسى بىلەن، ئىككىسى شەخس قوشۇمچىسى بىلەن تۈرلىنىپ كەلگەن

D. شېئىرنىڭ ھەر بىر مىراسىنىڭ ئاخىرىدىكى سۆزلەرمۇ ئىسىم بولۇپ، بۇ ئىسىملار ئىسىملارنىڭ ئىگىلىك كېلىش قوشۇمچىسى بىلەن تۈرلىنىپ كەلگەن

11. ئىسىملارنىڭ گرامماتىكىلىق خۇسۇسىيەتلىرى ھەققىدىكى قاراشلاردىن خاتاسى: ()

① ئىسىملار مەنە دائىرىسى كەڭ، كۆپ قوللىنىلىدىغان، ئۆزگىچە گرامماتىكىلىق شەكىلگە ئىگە سۆز تۈركۈمى. ② ئىسىملارنى قوشۇمچە قوشۇپ ياسىغىلى بولۇپلا قالماي، ئىسىملاردىن باشقا سۆز تۈركۈملىرىنىمۇ ياسىغىلى بولىدۇ. ③ ئىسىملارنىڭ ياسىغۇچى قوشۇمچىلىرىنىڭ بەزىلىرى ئىسىمنىڭ ئالدىغا، بەزىلىرى ئاخىرىغا قوشۇلىدۇ. ④ ئىسىم ياسىغۇچى قوشۇمچىلار ئاساسەن ئىسىملار، سۈپەتلەر ۋە پېئىللاردىن ئىسىم ياسايدۇ. ⑤ ئىسىملارنىڭ كۆپلۈك قوشۇمچىسى ۋە ئىگىلىك شەخس قوشۇمچىسى

بىلەن تۈرلەنگەن ئىسىملارمۇ باش كېلىشتىكى ئىسىم بولىدۇ. ⑥ باش كېلىشتە كېلىپ ئىگە ياكى خەۋەر بولغان ئىسىملار ھېچقانداق قوشۇمچە ئۇلانمىغان شەكىلدە كېلىدۇ. ⑦ ئىسىملار جۈملىدە ئىسىمدىن باشقا سۆز تۈركۈملىرى تەرىپىدىن ئېنىقلىنىدۇ. ⑧ ئىسىملار جۈملىدە كۆپىنچە باش كېلىش شەكىلدە كېلىپ ئىگە ياكى خەۋەر بولۇپ كېلىدۇ. ⑨ بېرىش كېلىش، چىقىش كېلىش، ئورۇن كېلىش قوشۇمچىلىرى بىلەن تۈرلەنگەن ئىسىملار جۈملىدە تولدۇرغۇچى بولىدۇ.

A. ① ③ ⑤ ⑦ . B. ② ③ ⑥ ⑨ . C. ② ④ ⑥ ⑧ . D. ③ ⑥ ⑦ ⑨

12. «بىز قەشقەردىن ئۈرۈمچىگە پويىزغا ئولتۇرۇپ كەلدۇق» دېگەن جۈملىدىكى سۆزلەرنىڭ ۋەزىپىسى ھەققىدە تۆۋەندە ئېيتىلغانلاردىن توغرىسى:

A. جۈملىدە جەمئىي ئالتە سۆز بولۇپ، ئىسىمدىن تۆتى بار. بېرىش كېلىش بىلەن تۈرلەنگەن بىر ئىسىم تولدۇرغۇچى ۋەزىپىسىدە كەلگەن

B. ئىسىمدىن ئۈچى بولۇپ، بىرى چىقىش كېلىش بىلەن، ئىككىسى بېرىش كېلىش بىلەن تۈرلەنگەن. «پويىزغا» دېگەن ئىسىم نەرسىنى بىلدۈرۈپ تولدۇرغۇچى بولۇپ كەلگەن

C. جۈملىدە بېرىش كېلىش بىلەن تۈرلەنگەن ئىككى ئىسىم بولۇپ ئالدىنقى ئىسىم تولدۇرغۇچى ۋەزىپىسىنى، كېيىنكى ئىسىم ھالەت ۋەزىپىسىنى ئۆتەپ كەلگەن

D. بۇ جۈملىدىكى قەشقەردىن، ئۈرۈمچىگە دېگەن ئىسىملار جۈملىدە ھالەت بولماي تولدۇرغۇچى بولىدۇ. چۈنكى بۇ ئىسىملار ئورۇن - جايىنى بىلدۈرىدىغان ئىسىملار

13. «خوتەن گىلىمى خوتەننىڭ داڭلىق يەرلىك مەھسۇلاتى» دېگەن جۈملىدىكى ئىسىملارنىڭ ۋەزىپىسى ھەققىدە تۆۋەندە ئېيتىلغان قاراشلاردىن خاتاسى:

A. «خوتەن گىلىمى» دېگەن بىرىكمىدىكى «خوتەن» سۆزى تەركىبىدىكى ئىگىلىك كېلىشىنىڭ قوشۇمچىسى «نىڭ» چۈشۈپ قالغان بولسىمۇ، «خوتەن» دېگەن ئىسىم ئېنىقلىغۇچى بولماي ئىگە بولىدۇ.

B. بۇ جۈملىنىڭ خەۋىرى ئىسىمدىن كەلگەنلىكى ئۈچۈن، خەۋەرنىڭ ئالدىدا كەلگەن ئۈچ سۆز خەۋەرگە باغلىنىپ ئېنىقلىغۇچى ۋەزىپىسىنى ئۆتەپ كەلگەن

C. جۈملىدە ئۈچ ئىسىم بولۇپ، بىر ئىسىم ئىگىلىك كېلىشىنىڭ قوشۇمچىسى «نىڭ» بىلەن تۈرلىنىپ، خەۋەرگە باغلىنىپ ئېنىقلىغۇچى بولۇپ كەلگەن

D. جۈملىدىكى «داڭلىق، يەرلىك» دېگەن سۆزلەرمۇ ئىسىم بولۇپ، جۈملىنىڭ ئىسىمدىن كەلگەن خەۋەرگە باغلىنىپ ئېنىقلىغۇچى بولۇپ كەلگەن.

14. ئارزۇ ۋەزىنلىك شېئىرلاردا ۋەزىننىڭ ئاھاڭدارلىقى ۋە بۇ ئاھاڭدارلىقنىڭ شېئىرنىڭ پۈتۈن مىسرالىرىدا بىردەكلىككە ئىگە بولۇشى ئارزۇ ۋەزىننىڭ بارماق ۋەزىنلىك شېئىرلاردىن پەرقلىنىدىغان مۇھىم بىر بەلگىسى ھېسابلىنىدۇ» دېگەن بۇ پارچىدىكى ئىسىملار توغرىسىدىكى قاراشلاردىن توغرا ئېيتىلغىنى:

A. باش كېلىشتىكى ئىسىملاردىن بەشى بولۇپ، ئۈچ ئىسىم ئىگىلىك شەخس قوشۇمچىسى بىلەن تۈرلىنىپ كەلگەن

B. كېلىش بىلەن تۈرلەنگەن ئىسىمدىن سەككىزى بولۇپ، تۆتى بىر خىل كېلىش بىلەن تۈرلىنىپ كەلگەن. ئىسىم بېرىش كېلىشتە تۈرلىنىپ كەلگەن

C. بۇ پارچىدا بىر ئىسىم ئۈچ قېتىم تەكرارلىنىپ ئۈچ خىل كېلىش بىلەن تۈرلەنگەن. بۇ ئىسىم مەنە جەھەتتىن خاس ئىسىم ھېسابلىنىدۇ

D. بىر ئىسىمغا ئىككى قېتىم ئوخشاش ئىككى يۈرۈش ياسىغۇچى قوشۇمچە قوشۇلۇپ، باشقا سۆز تۈركۈمى ياسالغاندىن كېيىن يەنە ئىگىلىك كېلىش قوشۇمچىسى ئۆلىنىپ كەلگەن

15. «ئۇيغۇر ئەدەبىياتى — ناھايىتى ئۇزاق تارىخقا ئىگە، ئەڭ باي، يۈكسەك دەرىجىدە تەرەققىي قىلغان ئەدەبىيات» دېگەن جۈملىدىكى ئىسىملار ھەققىدىكى قاراشلاردىن توغرىسى:

()

A. ئىسىمدىن بەشى بولۇپ، ئۈچى باش كېلىشتە كەلگەن، ئىككىسى بېرىش كېلىشتە تۈرلىنىپ كەلگەن. ئۇيغۇر ئەدەبىياتى دېگەن ئىككى ئىسىم بىرلىشىپ ئىگە بولۇپ كەلگەن

B. بۇ جۈملىدە باش كېلىشتە كەلگەن بىر ئىسىم خەۋەر ۋەزىپىسىدە، بېرىش كېلىش بىلەن تۈرلەنگەن بىر ئىسىم تولدۇرغۇچى بولۇپ كەلگەن

C. بۇ جۈملىنىڭ ئىگىسىمۇ، خەۋىرىمۇ ئىسىمدىن كەلگەن بولۇپ، ئىگە خاس ئىسىم، قوشما ئىگە، خەۋەر ئومۇمىي ئىسىم. جۈملىدە ئىككى ئىسىم كېلىش بىلەن تۈرلەنگەن بولسىمۇ، تولدۇرغۇچى ياكى ھالەت بولماي، ئېنىقلىغۇچى ۋەزىپىسىنى ئۆتەپ كەلگەن

D. بۇ جۈملىدە ئىگە ۋە خەۋەر بولۇپ كەلگەن ئىسىملاردىن باشقا يەنە ئىككى ئىسىم بولۇپ، بىرى بېرىش كېلىش بىلەن تۈرلىنىپ تولدۇرغۇچى بولۇپ كەلگەن. بىرى باش كېلىشتە كېلىپ ئېنىقلىغۇچى بولۇپ كەلگەن

16. «مۇزىكىنىڭ ئەقلىي قابىلىيەتنى ئاچىدىغانلىقى ھازىرقى زامان پەن - تېخنىكىسى ئارقىلىق ئىسپاتلاندى» دېگەن جۈملە تەركىبىدىكى ئىسىم توغرىسىدىكى قاراشلاردىن خاتاسى: ()

A. «مۇزىكىنىڭ» دېگەن ئىسىم تۈپ ئىسىم بولۇپ، ئىگىلىك كېلىشتە تۈرلىنىپ، ئېنىقلىغۇچى ۋەزىپىسىنى بېجىرىپ كەلگەن.

B. «قابىلىيەتنى» دېگەن ئىسىم چۈشۈم كېلىش قوشۇمچىسى بىلەن تۈرلىنىپ، جۈملىدە تولدۇرغۇچى ۋەزىپىسىنى ئۆتەپ كەلگەن دەپسەك توغرا بولمايدۇ

C. بۇ جۈملىدە ئىسىمدىن جەمئىي تۆتى بولۇپ، «پەن - تېخنىكىسى» دېگەن ئىسىمنى جۈملىدە ئىگە بولۇپ كەلگەن دېيىشكە بولمايدۇ

D. پارچىدا بىر ئىسىم ئىگىلىك شەخس قوشۇمچىسى بىلەن تۈرلىنىپ كەلگەن، بۇ جۈملىدە ئىگە، ئېنىقلىغۇچى، تولدۇرغۇچى، خەۋەر قاتارلىق تۆت بۆلەك بار.

II بوش ئورۇنلارنى تولدۇرۇش سوئاللىرى

1. ئىسىملار مەنە جەھەتتىن () ۋە () غا، تۈزۈلۈش جەھەتتىن () ۋە () غا بۆلۈنىدۇ. ئىسىملار كۆپىنچە () كېلىدۇ. ئىسىملارغا () قوشۇمچىلىرىنى قوشقاندىن كېيىن كۆپلۈك ساندىكى ئىسىملارغا ئايلىنىدۇ.
2. ئىسىملارنىڭ بىرىنچى شەخس بىرلىك قوشۇمچىسى ()، كۆپلۈك قوشۇمچىسى ()، ئىككىنچى شەخس بىرلىك ()، كۆپلۈكى () دىن ئىبارەت.
3. بېرىش كېلىشنىڭ قوشۇمچىلىرى ()، ئورۇن كېلىش قوشۇمچىلىرى ()، چىقىش كېلىش قوشۇمچىلىرى () لاردىن ئىبارەت.
4. «جەمئىيەت، يېزا، قول، كۆز» دېگەن ئىسىملارغا بىرىنچى شەخس كۆپلۈك قوشۇمچىسىنى قوشساق، () بولىدۇ. قوشۇمچە قوشۇلغاندىن كېيىن () دېگەن ئىسىملاردىكى () تاۋۇشلىرى () تاۋۇشىغا ئاجىزلاشقان. يۇقىرىقى سۆزلەرگە ئۇلانغان شەخس قوشۇمچىسى بوغۇملارنىڭ () ياكى () ئىكەنلىكىنى ئاساس قىلىپ ئۆلىنىدىغان قوشۇمچە.
5. سۆزلەرگە بىرلا ۋاقىتتا ئىسىملارنىڭ كۆپلۈك، ئىگىلىك شەخس ۋە كېلىش قوشۇمچىلىرىنى قوشۇشقا توغرا كەلگەندە، ئاۋۋال () قوشۇمچىسى، ئاندىن () قوشۇمچىسى، ئاخىرىدا () قوشۇمچىسى ئۆلىنىدۇ.
6. «ئائىلە، مەكتەپ، بىلەك، قۇلاق، باغ» قاتارلىق سۆزلەرگە ئۈچىنچى شەخس قوشۇمچىسىنىڭ

- ماس كېلىدىغانلىرىنى قوشساق ()
() ھادىسىسى كۆرۈلىدۇ.
7. «ئوقۇغۇچىلار» دېگەن ئىسىم مەنە جەھەتتىن () ئىسىم، تۈزۈلۈشى جەھەتتىن ()
() ئىسىم بولۇپ، بۇ ئىسىمنىڭ تومۇرى ()، قوشۇمچىلىرى ()
() دىن ئىبارەت.
8. «دانلىق زىرائەتلەر — بۇغداي، قوناق، تېرىق، شال» دېگەن جۈملىدىكى ئومۇمىي ئىسىم ()
()، خاس ئىسىملار () دىن ئىبارەت.
9. «ئۇيغۇر تىلى ئۇزاق تارىخقا ئىگە قەدىمىي تىللارنىڭ بىرى» دېگەن جۈملىدىكى خاس ئىسىم ()
()، ئومۇمىي ئىسىم () لاردىن ئىبارەت. بۇ جۈملىدە () دېگەن ئىسىملار ئىسىملارنىڭ ()
() قوشۇمچىلىرى بىلەن تۈرلىنىپ كەلگەن.
10. «كۆڭلۈڭنى بۇزما، ئۈمىدىڭنى ئۈزمە» دېگەن ماقال تەركىبىدىكى () دېگەن ئىسىملارغا ھەم ئىسىملارنىڭ ()، ھەم () ئۆلىنىپ كەلگەن.
11. «ئاتامنىڭ تاپقىنى ئانامنىڭ بارىكالىسىغا يەتمەپتۇ» دېگەن ماقال تەركىبىدىكى () دېگەن سۆزدىن باشقا () سۆزگە ئىسىملارنىڭ كېلىش قوشۇمچىسى ئۆلىنىپ كەلگەن. بۇلاردىن ()
() ئىگىلىك كېلىش، () چۈشۈم كېلىش، () بېرىش كېلىشتە تۈرلىنىپ كەلگەن.
12. «باشقىلارنىڭ ئەيىبىگە نەزەر سېلىپ ئۇنىڭدىن ئۆزۈڭ ئىبرەت ئال» دېگەن جۈملە تەركىبىدىكى كېلىش بىلەن تۈرلەنگەن ئىسىملار () دېگەن ئىسىملار بولۇپ، بۇ ئىسىملار جۈملىدە ()
() ۋەزىپىلىرىنى ئۆتەپ كەلگەن.
13. «ئەجدادلار تىككەن كۆچەتنىڭ مېۋىسىنى ئەۋلادلار يەيدۇ» دېگەن جۈملىدىكى () دېگەن ئىسىم ئىگە، () دېگەن ئىسىم تولدۇرغۇچى، ()
() دېگەن ئىسىملار ئېنىقلىغۇچى بولۇپ كەلگەن.
14. «ئاتاڭغا نېمە قىلساڭ، بالاڭدىن شۇنى كۆرىسەن» دېگەن ماقالىدىكى كېلىش بىلەن تۈرلەنگەن ئىسىملار () دېگەن ئىسىملار بولۇپ، بۇ ئىسىملار ()
() ۋەزىپىسىنى ئۆتەپ كەلگەن.

III مەشىق ئىشلەش سوئاللىرى

1. تۆۋەندىكى پارچىدىن ئىسىملارنى تېپىڭ، ئاندىن مەنە ۋە تۈزۈلۈش جەھەتتىن قانداق ئىسىم ئىكەنلىكىنى، قانداق قوشۇمچىلار قوشۇلغانلىقىنى ئېنىقلاڭ.
- VIII ئەسىرنىڭ ئاخىرىدىن ھازىرغىچە جۇڭگو ۋە چەت ئەل ئالىملىرىنىڭ ئارخېئولوگىيەلىك تەكشۈرۈشلىرى نەتىجىسىدە ئوتتۇرا ئاسىيا رايونلىرىدىن، موڭغۇلىيىدىكى ئورخون دەرياسى ۋادىلىرى ۋە سىبىرىيىدىكى يېنسەي دەرياسى بويلىرىدىن ئاپتونوم رايونىمىزنىڭ تۇرپان، جىمىسار، كۇچار، مارالبۇشى، خوتەن قاراشەھەر، چاقىلىق قاتارلىق جايلار ھەمدە گەنسۇ، چىڭخەي ئۆلكىلىرى، دۇڭخۇاڭ قاتارلىق جايلاردىن تېپىلغان يازما يادىكارلىقلار، مەڭگۈ تاشلارغا يېزىلغان تەزكىرىلەر، كلاسسىك ئەدەبىيات نەمۇنىلىرى، پەن- مەدەنىيەتنىڭ ھەر قايسى ساھەلىرىگە ئائىت بولغان مەدەنىي يادىكارلىقلارنىڭ ئارقا- ئارقىدىن تېپىلىشى ئۇيغۇرلارنىڭ قەدىمدىن تارتىپلا خېلى تەرەققىي قىلغان پارلاق مەدەنىيەتكە، خېلى مۇكەممەل تەرەققىي قىلغان مىللىي تىلغا، بۇ تىلنى ئەكس ئەتتۈرۈپ بېرىدىغان ئېلىپبەلىك يېزىققا ئىگە مەدەنىيەتلىك خەلق ئىكەنلىكىنى كۆرسىتىدۇ (تولۇق ئوتتۇرا مەكتەپ ئەدەبىيات دەرسلىك كىتاب 1- قىسىمدىن).

2. تۆۋەندىكى شېئىرنى ئوقۇپ، ئىگىلىك شەخس ۋە كېلىش قوشۇمچىلىرى ئۆلىنىپ كەلگەن

سۆزلەرنى تېپىڭ ھەمدە قانداق قوشۇمچە قوشۇلغانلىقىنى ئېنىقلاڭ.
ۋەتەندۇر شەۋكىتىم - شانىم، ۋەتەن مەڭگۈ جېنىم، بەختىم،
ۋەتەننىڭ ساپ ھاۋا، تۇپراق، سۈيى روھىم، قېنىم، بەختىم.
ۋەتەندە ئېچىلىپ گۈلدەك پۇراق چاچقاي تېنىم، بەختىم،
ۋەتەندۇر جان ئانام، ئۆلمەس ئانامنى سۆيگىنىم بەختىم،
ۋەتەن ئىشقىڭدا مەجنۇندەك ئۆمۈرلۈك سۆيگۈنۈم بەختىم.

ۋەتەننىڭ قوينىدا تاپتىم ئەقىل - ھوش، ئېتىقاد، ئارمان،
ۋەتەن ھەردەم ئاتا قىلدى گۈزەل ئارمانغا بار دەريمان.
ئېتەرمەن پەرق قارا - ئاقنى، يېتىلگەچ چىن غۇرۇر، ۋىجدان،
ۋەتەن باقتى بېرىپ ئاق سۈت، بولۇپ ئۈستۈم قىران ئوغلان،
ئادا قىلماققا بۇرچۇمنى بىلەكنى تۈرگىنىم بەختىم.

تېغىنى تاش دېمەڭ ھەرگىز، ئۇنىڭ ھەممىسى ئالتۇن - زەر،
چۆلىنى قۇم دېمەڭكى ئاستىدا مول بايلىقى مۇز مەر.
كېيىكىمەن شوخ، چىمەنزارىم گۈزەل ئاقسۇ، خوتەن، قەشقەر،
ۋەتەن قوينى ماڭا جەننەت گىياھمۇ ئېسىل گۆھەر،
توپاسىنى بىلىپ ئەنبەر، تېنىمگە سۈرگىنىم بەختىم.

ۋەتەنگە بارلىقىم تەڭداش، بۆلەككە رىشتە چاتمايمەن،
شەرەپ - شان، مال دەرەمىنىڭ ئالدىدا ۋىجداننى ساتمايمەن.
قانائەت، ئەيش - ئىشرەت ئىلكىدە تۆشەكتە ياتمايمەن،
ھەقىقىي ئىشلىمەك ئەۋزەل، قۇرۇق لاپ - پونى ئاتمايمەن.
بولۇپ كارۋان ئېغىر يۈكنى يۈدۈپ تېز يۈرگىنىم بەختىم،

ۋەتەن مېھرى ھاياتلىقتۇر، ئاۋامنىڭ قارغىشى ئوقتۇر،
ۋەتەن ئەل ئىچىدە يۈز تاپسام شەرەپتۇر، شۇ دىلىم توقتۇر،
قەلەمنى ماڭا تۇتقۇزغان مۇھەببەت ئىشتىياق - زوقتۇر،
ۋەتەن بەختى مېنىڭ بەختىم ئۇنىڭسىز تەلىم يوقتۇر،
ئىشقا جان پىدا ئەيلەپ تۆكۈپ تەر ئۆتكىنىم بەختىم.

(تۇرغۇن يىلتىز شېئىرى)

3. تۆۋەندىكى سۆزلەرگە ئىسىم ياسىغۇچى قوشۇمچىلارنى قوشۇپ ئىسىم ياساڭ، ئاندىن ھەر بىرىگە

بىردىن جۈملە تۈزۈڭ.

تىل، ھارۋا، ھۆكۈم، سەنئەت، سودا، كەپتەر، ھوقۇق، قارا، شەرت، ئاش.....

4. تۆۋەندىكى قوشۇمچىلاردىن ئىسىملارنى ياساڭ، ئاندىن ھەر بىرىگە بىردىن جۈملە تۈزۈڭ.

- لىك، - لەك، ئاق، قۇچ، ماق، ئالغۇ، دان، - ق - لاق

VI باب سۈپەت

§1. سۈپەت توغرىسىدا ئومۇمىي چۈشەنچە

شەيئىلەرنىڭ تۈرلۈك بەلگە - خۇسۇسىيەتلىرىنى بىلدۈرىدىغان سۆز تۈركۈمى سۈپەت دەپ ئاتىلىدۇ. سۈپەتلەر «قانداق» دېگەن سوئالغا جاۋاب بولۇپ كېلىدۇ. مەسىلەن: قارا، ئاچچىق، تاتلىق، ياخشى، ئېگىز، كەڭ، باتۇر، قەھرىمان، تىرىشچان، ئەقىللىق... شەيئىلەر تۈرلۈك - تۈمەن خىل بولغاچقا، شەيئىلەرنىڭ بەلگە - خۇسۇسىيەتلىرىمۇ كۆپ خىل بولىدۇ.

سۈپەت شەيئىلەرنىڭ تۈرى، بەلگىسى، خۇسۇسىيىتى ۋە سۈپىتىنى بىلدۈرىدىغان سۆز تۈركۈمى بولغانلىقتىن، «قانداق» دېگەن سوئالغا جاۋاب بولۇپ، شەيئىلەرنىڭ سۈپىتى، رەڭگى، تەمى، ھەجىمى ۋە باشقا خۇسۇسىيەتلىرىنى بىلدۈرىدۇ. سۈپەتلەر تۆۋەندىكىدەك مەنىلەرنى بىلدۈرىدۇ:

1. ئادەم ۋە نەرسىلەرنىڭ سۈپىتىنى بىلدۈرىدۇ.
ياخشى (ئادەم، ئۆي)، گۈزەل (مەزىرە، قىز)، كۆركەم (دالا، مەنزىرە)، خۇشخۇي (ئادەم، بالا)، مۇلايىم (كىشى، ئادەم)، ئەدەبلىك (ئوقۇغۇچى، خىزمەتچى)، تىرىشچان (بالا، ئوقۇغۇچى)، ئىشچان (ئادەم، دېھقان)

2. شەيئىلەرنىڭ رەڭگىنى بىلدۈرىدۇ.
قىزىل (رەڭ، ئالما)، ئاق (بۇلۇت، قەغەز)، قارا (نىيەت)، كۆركەم (دالا، مەنزىرە)، سېرىق (رەڭ، ئەتىرگۈل)، قارامتۇل (ئادەم، رەخت)

3. نەرسىلەرنىڭ تەمىنى بىلدۈرىدۇ.
تاتلىق (تاماق، قوغۇن)، ئاچچىق (لازا، سەي)، چۈچۈمەل (ئالما)، مەزىزلىك (تاماق)

4. شەيئىلەرنىڭ ھەجىمىنى بىلدۈرىدۇ.
چوڭ (شەھەر، زال)، كەڭ (دالا، مەيدان)، يوغان (ئۆي، ئالما)، تار (كوچا، يول)، كىچىك (بالا، ئىش)، بىپايان (زېمىن، دالا)

5. شەيئىلەرنىڭ بەلگىسىنى بىلدۈرىدۇ.
ئەگرى (يول، تاياق)، ئېگىز (بىنا، تاغ)، قەۋەتلىك (ئۆي)، سوقا (تاۋۇز)

6. ئادەم ۋە نەرسىلەرنىڭ تۈرلۈك خۇسۇسىيەتلىرىنى بىلدۈرىدۇ.
ئىشچان (ئادەم، بالا)، قەھرىمان (جەڭچى، خەلق)، كۈرەشچان (روھ، خەلق)

7. سۈپەتتىكى بەلگىنىڭ سۈپەت قوشۇلۇپ كەلگەن ئىسمىدا ئارتۇق ياكى كەملىكىنى بىلدۈرىدۇ.
گۆشلۈك (تاماق، غىزا)، تاتلىق (قوغۇن، تاماق)، ياغلىق (توقاچ، گۆش)، تۈزلۈك (ئاش، قورۇما)، ساقاللىق (ئادەم، كىشى)، ئەقىللىق (بالا)، گۆشسىز (تاماق، غىزا)، تۈزسىز (ئاش، نان)، سۈسسىز (چۆل، كۆل)، ئەقىلسىز (ئادەم، كىشى)، گىياھسىز (چۆل - جەزىرە)

8. بەزى نەرسىلەرنىڭ ۋاقتىنى بىلدۈرىدۇ.
قىشلىق (قوغۇن، كىيىم)، ئەتىگەنلىك (ناشتا، گىمناستىكا)، ئاخشامقى (تاماق، ئويۇن)، يازلىق (زىرائەت، كىيىم)، كەچكى (شەپەق، مەنزىرە)، ئىلگىرىكى (ھېكايە، ئىشلار)
دېمەك، ئادەم ۋە نەرسىلەرنىڭ تۈرلۈك بەلگە - خۇسۇسىيەتلىرىنى، رەڭگىنى، تەمىنى، شەكلىنى، ھەجىمىنى ۋە باشقا خۇسۇسىيەتلىرىنى بىلدۈرىدىغان سۆز تۈركۈمى سۈپەت دەپ ئاتىلىدۇ.

سۈپەتلەر تۆۋەندىكىدەك گرامماتىكىلىق خۇسۇسىيەتكە ئىگە:
1. سۈپەتلەرنىڭ جۈملىدىكى ئەڭ مۇھىم ۋەزىپىسى ئىسىملارغا باغلىنىپ، شۇ ئىسىملارنىڭ تۈرلۈك خۇسۇسىيەتلىرىنى ئېنىقلاپ ئېنىقلىغۇچى بولۇپ كېلىدۇ. مەسىلەن:
بىز شەھەردىكى چوڭ - كىچىك كىتابخانلارنى ئارىلاپ چىقتۇق.
گۈزەل مەنزىرە، كۆڭۈللۈك تۇرمۇش ئادەمنىڭ ئۆمرىنى ئۇزارتىدۇ.

2. سۈپەتلەر يەنە جۈملىدە باشقا ۋەزىپىلەردىمۇ كېلىدۇ. مەسىلەن:
سىڭلىم خەنزۇ تىلىنى مەندىن ياخشى سۆزلەيدۇ. (رەۋىش رولىدا كەلگەن ھالەت)
ياخشىدىن ئات قالدۇر، ياماندىن دات. (ئىسىم رولىدا كەلگەن تولدۇرغۇچى)
ياخشىلار ھەر دائىم باشقىلارنىڭ ھۆرمىتىگە ئېرىشىدۇ. (ئىسىم رولىدا كېلىپ ئىگە بولغان)
ئۇلارنىڭ تۇرمۇش شارائىتى ناھايىتى ياخشى، (بېئىل رولىدا كېلىپ خەۋەر بولغان).

3. سۈپەتلەر ئۆزىگە خاس دەرىجە شەكلىگە ئىگە، سۈپەتلەردە بەش دەرىجە بار. مەسىلەن:
كۆك ئاسمان (ئاددىي دەرىجە)، كۆپكۈك ئاسمان (ئاشۇرما دەرىجە)، كۆكرەك ئاسمان (سېلىشتۇرما دەرىجە)، كۆكۈش ئاسمان (كېمەيتىش دەرىجىسى)...

4. سۈپەتلەر ئۆزىگە خاس ياسىغۇچى قوشۇمچىلارغا ئىگە. مەسىلەن:
ئىش - ئىشچان، يول - يوللۇق، بەخت - بەختلىك، ئۆت - ئۆتكۈر، تۈز - تۈزلۈك، تۈزسىز، ئۈچ - ئۈچقۈر، خەلق - خەلقچىل، بۈگۈن - بۈگۈنكى

5. سۈپەتلەر ئىسىملارنىڭ گرامماتىكىلىق كاتېگورىيىسى بىلەن تۈرلىنىپ كېلىدۇ. مەسىلەن:
چوڭلار كىچىكلەرنى ئاسرىشى كېرەك.
مەن رەڭلەرنىڭ قىزىلىنى ياخشى كۆرىمەن.
ئۇلارنىڭ ئىچىدىكى ئېگىزى مېنىڭ ئاكام.
قوينىڭ ئورۇقىنىڭ گۆشى تاتلىق، ئوزۇقلۇق تەركىبى مول بولىدۇ.

§2. سۈپەتلەرنىڭ تۈرلىرى

سۈپەتلەر مەنىسى ۋە تۈزۈلۈش جەھەتتىكى ئالاھىدىلىكىگە ئاساسەن تۈپ سۈپەت، ياسالما سۈپەت، قوشما سۈپەت دەپ ئۈچ تۈرگە بۆلۈنىدۇ.

1. تۈپ سۈپەت
سۈپەتنىڭ ئەسلىي قىسمىنى بىلدۈرىدىغان، مەنىلىك بۆلەكلەرگە بۆلۈنمەيدىغان سۈپەتلەر تۈپ سۈپەت دەپ ئاتىلىدۇ. مەسىلەن:
ياخشى، ئېگىز، يامان، چوڭ، كىچىك، قىزىل، كۆك، ياش، قېرى، قاتتىق، مەرد، سوغۇق، ئاچچىق،

تاتلىق، كەڭ، تار، ئورۇق، سېمىز.

2. ياسالما سۈپەت

ياسالما سۈپەتلەر مورفولوگىيىلىك ۋە سىنتاكسىسلىق ئۇسۇلدىن ئىبارەت ئىككى خىل ئۇسۇل بىلەن ياسىلىدۇ.

باشقا سۆز تۈركۈملىرىگە تۈرلۈك سۈپەت ياسىغۇچى قوشۇمچىلارنىڭ قوشۇلۇشى ئارقىلىق ياسالغان سۈپەتلەر ياسالما سۈپەت (مورفولوگىيىلىك ئۇسۇل بىلەن ياسالغان سۈپەت) دەپ ئاتىلىدۇ. مەسىلەن: ئىشچان، ئەقىللىق، كۈچلۈك، كۆڭۈللۈك، غوللۇق، ئۇچلۇق، كۈچلۈك، كۈچسىز، يولسىز، ئەقىللىق، ئەقىلسىز، سۇسىز، نەزەرىيىۋى، تارىخىي، ئىلمىي، ئەدەبىي...

ئىلىمىزدىكى ياسالما سۈپەتلەر بىر قىسىم تۈپ سۆزلەرنىڭ ئاخىرىغا سۈپەت ياسىغۇچى قوشۇمچىلارنىڭ ئۆلگىنىشى ئارقىلىق، يەنە بىر قىسىم ياسالما سۈپەتلەر تۈپ سۆزلەرنىڭ ئالدىغا بەزى قوشۇمچىلارنىڭ ئۆلگىنىشى ئارقىلىق ياسىلىدۇ.

كۆپرەك ئۇچرايدىغان سۈپەت ياسىغۇچى قوشۇمچىلار تۆۋەندىكىچە:

ياسالغان سۆزلەر	قوشۇمچىلار
بالىلىق، ھەيۋەتلىك، غوللۇق، ئۇچلۇق، كۈچلۈك، ئۆپلۈك	- لىق، - لىك، - لۇق، - لۈك
كۈچسىز، پەمىسىز، سۇسىز، بەختسىز	- سىز
ئاۋۋالقى، يازغى، كەچكى، كۈزگى	- غى، - قى، - كى، - گى
ئىلمىي، ئەدەبىي، نەزەرىيىۋى، ئائىلىۋى، ئىنقىلابىي	- ىي، - ۋى
ماختانچاق، ئېرىنچەك، قىزغانچۇق	- چاق، - چەك، - چۇق
ئالغۇر، تاپقۇر، سەزگۈر، ئۆتكۈر، ئوچقۇر	- غۇر، - قۇر، - گۈر، - كۈر
يالتىراق، سەگەك، تىپىك، يېپىق، تۈزۈك، سۇنۇق	- قى، - كى، - ىق، - ىك، - ۇق، - ۈك
ھارغىن، ساتقىن، كەسكىن، تۇيغۇن، قاچقۇن، تۈرگۈن، چۈشكۈن، غەمكىن	- غىن، - قىن، - گىن، - كىن، - غۇن، - قۇن، - گۇن، - كۇن
ئىشچان، ئەمگەكچان، سوغۇقچان، سەۋرچان، تىرىشچان	- چان
چاتاقچى، پوچى، تەۋەككۈلچى، گەپچى، توپلاشچى	- چى
خەلقچىل، ئىنقىلابچىل، ئەپچىل، راستچىل	- چىل
ئادەمسىمان، ئورۇندۇقسىمان، مايمۇنسىمان	- سىمان
ئابىرۇپپەرەس، ئەمەلپەرەس، شۆھرەتپەرەس	- پەرەس
خەلقپەرۋەر، مىللەتپەرۋەر، ۋەتەنپەرۋەر	- پەرۋەر
بىچارە، بىئەدەپ، بىمەنە، بىھايا، بىھېساب	بىي
ئائۇمىد، ئائىنىسپ، ئامۇۋاپىق، ناھەق، نامەرد	نا-
بەتتام، بەتخۇي، بەتقىلىق، بەتئىيەت، بەتئىۋى	بەت
ئاسما(سائەت)، كۆتۈرمە(ئۆي)، يۈكلىمە(كارۋات)، سىيرىلما (ئىشك)	- ما، - مە
توڭغاق، تېيىلغاق، ئۇرۇشقا، ئۈركەك، كۈلگەك، تەپكەك، بۇدۇشقا	- غاق، - قاق، - گەك، - كەك
قاراڭغۇ، ئالدىراڭغۇ، چېچىلاڭغۇ، كۆنۈرەڭگۈ، ئېغىشەڭگۈ، ئېزىلەڭگۈ	- ڭغۇ، - ڭگۈ، - اڭغۇ، - ەڭگۈ

3. قوشما سۈپەت

ئىككى تومۇردىن تۈزۈلگەن سۈپەتلەر قوشما سۈپەت دېيىلىدۇ.
قوشما سۈپەتلەر سىنتاكتىكىلىق ئۇسۇل بويىچە ياسىلىدۇ.
قوشما سۈپەتلەرنىڭ بەزىلىرى جۈپ سۆز شەكلىدە كەلسە، بەزىلىرى سۆز بىرىكمىسى شەكلىدە كېلىدۇ. مەسىلەن:
چوڭ - كىچىك، ئېگىز - پەس، ياخشى - يامان، ئاق - قارا، ياش - قېرى، ئالىيەش،
ئىسسىق - سوغۇق، ئالچىپار، ئاچ سېرىق، قىممەت باھالىق، ئەلا سۈپەتلىك، ئالتۇن رەڭ، مائىسارەڭ،
سۇس يېشىل، توق قىزىل...

§3. سۈپەت دەرىجىلىرى

ئادەم ۋە نەرسىلەردە بولىدىغان بىر خىل تۈردىكى سۈپەتلەرنىڭ بىر - بىرىدىن ئارتۇق - كەملىك دەرىجىسى جەھەتتىن پەرقلىنىشى سۈپەت دەرىجىلىرى دەپ ئاتىلىدۇ. مەسىلەن:
«ياخشى ئوقۇغۇچى» دېگەن بىرىكمىدىكى «ياخشى» دېگەن سۈپەت «ئوقۇغۇچى» دېگەن ئىسمىنىڭ سۈپىتىنى ئادەتتىكىچە ئىپادىلەپ كەلگەن بولۇپ، بۇ سۈپەتنى يەنە «ياخشىراق»، «بەك ياخشى» دەپ ئىپادىلەشكە بولىدۇ. «چوڭ يول» دېگەن بىرىكمىدىكى «چوڭ» دېگەن سۈپەتنى بەك چوڭ، چوڭراق، چوڭغىنە دەپ بىرنەچچە خىل شەكلىدە (دەرىجىدە) ئىپادىلەشكە بولىدۇ. مانا بۇلار «ياخشى»، «چوڭ» دېگەن سۈپەتلەرنىڭ سۈپەت دەرىجىلىرى بولىدۇ.

ھازىرقى زامان ئۇيغۇر تىلىدىكى سۈپەتلەردە بەش دەرىجە بار. ئۇلار:

1. ئەسلىي دەرىجە (ئاددىي دەرىجە)
2. سېلىشتۇرما دەرىجە
3. كېمەيتىمە دەرىجە
4. ئەركىلمەتمە دەرىجە
5. ئاشۇرما دەرىجە

1. ئەسلىي دەرىجە (ئاددىي دەرىجە)

شەيئىلەرنىڭ بەلگە - خۇسۇسىيەتلىرىنى ئاشۇرماي - كېمەيتىمەي ئادەتتىكىچە ئىپادىلەيدىغان سۈپەت شەكلى ئەسلىي دەرىجە دەپ ئاتىلىدۇ. مەسىلەن:

ياخشى ئوقۇغۇچى، ساغلام ئادەم، ئاق قەغەز، ئەقىللىق بالا، تەلەپچان ئوقۇتقۇچى...
ئەسلىي دەرىجىدىكى سۈپەتلەر سۈپەتنىڭ ئەسلىي ھالىتىنى ئىپادىلەيدۇ. سۈپەتنىڭ باشقا دەرىجىلىرىنى ياساشتا ئاساس بولىدۇ.

2. سېلىشتۇرما دەرىجە

شەيئىلەرنىڭ بەلگە - خۇسۇسىيەتلىرىنى ئۆزئارا سېلىشتۇرۇپ، بىرىنى ئىككىنچىسىدىن ئاشۇرۇپ ياكى كېمەيتىپ كۆرسىتىدىغان سۈپەت شەكلى سېلىشتۇرما دەرىجە دەپ ئاتىلىدۇ.

سۈپەتنىڭ سېلىشتۇرما دەرىجىسى «راق، رەك» قوشۇمچىلىرى ئارقىلىق ياسىلىدۇ. مەسىلەن:
چوڭ — چوڭراق، ياخشى — ياخشىراق، ئاق — ئاقراق، قاتتىق — قاتتىقراق، ئېگىز — ئېگىزرەك، يۇمشاق — يۇمشاقراق، پاكىر — پاكىرراق، تاتلىق — تاتلىقراق، كىچىك — كىچىكرەك...

3. كېمەيتىمە دەرىجە

شەيئىلەرنىڭ بەلگە - خۇسۇسىيەتلىرىنى ئادەتتىكىدىن سەل كېمەيتىپ كۆرسىتىدىغان دەرىجە شەكلى سۈپەتنىڭ كېمەيتىمە دەرىجىسى دەپ ئاتىلىدۇ.

سۈپەتلەرنىڭ كېمەيتىمە دەرىجىسى رەڭ، تۈس سۈپەتلىرىگە قارىتىلغان بولۇپ، باشقا سۈپەتلەر بۇ خىل دەرىجە بىلەن تۈرلەنمەيدۇ.

سۈپەتلەرنىڭ كېمەيتىمە دەرىجىسى «ۈش، ۈش، غۇچ، مېتۇل» قاتارلىق قوشۇمچىلار بىلەن ياسىلىدۇ. مەسىلەن: ئاق + ۈش = ئاقۇش، كۆك + ۈش = كۆكۈش، قارا + متۇل = قارامتۇل، قىزىل + غۇچ = قىزغۇچ، سېرىق + غۇچ = سارغۇچ

«غۇچ» قوشۇمچىسى بىلەن ياسالغان دەرىجىدە تاۋۇشلارنىڭ چۈشۈپ قېلىش ھادىسىسى كۆرۈلىدۇ. كېمەيتىمە دەرىجە بەزىدە ئىككى رەڭ - تۈسنى بىلدۈرىدىغان سۈپەتنى بىرىكتۈرۈش ئارقىلىقىمۇ ئىپادىلىنىدۇ. مەسىلەن: ::

سۇس يېشىل، سۇس قىزىل، سۇس قارا، ئاچ يېشىل، ئاچ سېرىق

4. ئەركىلەتمە دەرىجە

شەيئىلەرنىڭ بەلگە - خۇسۇسىيەتلىرىنىڭ سۆزلىگۈچىگە يېقىملىق تۈيۈلغانلىقىنى بىلدۈرىدىغان سۈپەت شەكلى سۈپەتلەرنىڭ ئەركىلەتمە دەرىجىسى دەپ ئاتىلىدۇ.

سۈپەتلەرنىڭ ئەركىلەتمە دەرىجىسى ئەسلىي دەرىجىدىكى سۈپەتلەرنىڭ ئاخىرىغا «غىنا، قىنا، گىنە، كىنە» قوشۇمچىلىرىنىڭ ئۈلنىشى بىلەن ياسىلىدۇ. مەسىلەن:

چوڭ + غىنا = چوڭغىنا، تاتلىق + قىنا = تاتلىققىنا، ئوماق + قىنا = ئوماققىنا، يۇمشاق + قىنا = يۇمشاققىنا، تۈزۈك + كىنە = تۈزۈككىنە، تەمكىن + گىنە = تەمكىنگىنە

5. ئاشۇرما دەرىجە

شەيئىلەرنىڭ بەلگە - خۇسۇسىيەتلىرىنى ئادەتتىكىدىن ئاشۇرۇپ كۆرسىتىدىغان سۈپەت شەكلى سۈپەتلەرنىڭ ئاشۇرما دەرىجىسى دەپ ئاتىلىدۇ.

سۈپەتلەرنىڭ ئاشۇرما دەرىجىسىنى ياسايدىغان مەخسۇس قوشۇمچىلىرى يوق. بۇ دەرىجە تۆۋەندىكى يوللار بىلەن ياسىلىدۇ:

(1) ئەسلىي دەرىجىدىكى سۈپەتلەرنىڭ ئالدىغا «بەك، تازا، ناھايىتى، ئىنتايىن، تېخىمۇ، ئەڭ، خويمۇ، ئاجايىپ، شۇنداق» قاتارلىق كۈچەيتىش رەۋىشلىرىنىڭ قوشۇلۇشى بىلەن ياسىلىدۇ. مەسىلەن: بەك چوڭ، ناھايىتى چىرايلىق، ئىنتايىن ياخشى، تېخىمۇ گۈزەل، ئەڭ زور، خويمۇ بەلەن، تازا ياخشى، ئاجايىپ كۆركەم، شۇنداق گۈزەل، ئىنتايىن چىرايلىق.

(2) سۈپەتنىڭ بىرىنچى بوغۇمىنى تەشكىل قىلغان سوزۇق تاۋۇشنىڭ ئاخىرىغا «پ» ئۈزۈك تاۋۇشىنى قوشۇپ، ئاندىن ئۇنى ئەسلىي سۈپەتنىڭ ئالدىغا قوشۇش ئارقىلىق ياسىلىدۇ. مەسىلەن:

ئاق - ئاپئاق، قارا - قاپقارا، قىزىل - قىپقىزىل، تۈز - تۈپتۈز (بەلگىسىنى بىلدۈرىدىغان سۈپەت)، چوڭ - چوپچوڭ (ھەجىمىنى بىلدۈرىدىغان سۈپەت)، تىنچ - تىپتىنچ (ھەرىكەتنى بىلدۈرىدىغان سۈپەت)...

§4. سۈپەتلەرنىڭ جۈملىدىكى ۋەزىپىسى

1. سۈپەتلەرنىڭ جۈملىدىكى ئەڭ مۇھىم ۋەزىپىسى ئىسىملارغا باغلىنىپ، ئىسىملارنىڭ تۈرلۈك خۇسۇسىيەتلىرىنى ئېنىقلاپ ئېنىقلىغۇچى بولۇپ كېلىدۇ. مەسىلەن:

- (1) كىچىك بالىلار سۈزۈك سۇغا چۆمۈلمەكتە.
- (2) بىلىملىك كىشى مىڭنى يېڭەر، بىلىمسىز كىشى بىرنى (يېڭەر).
- (3) كەڭ دالىدىكى رەڭگارەڭ چىمەنلەر مەيىن شامالدا ئاستا دولقۇنلاپ تۇراتتى.
- (4) ياخشى يېزىلغان ئەدەبىي ئەسەر كىشىگە ھەقىقىي زوق ئاتا قىلالايدۇ.

2. سۈپەتلەر پېئىللارغا باغلىنىپ ھالەت بولۇپ كېلىدۇ. مەسىلەن:

- (1) ساۋاقداش ئەركىن خەنزۇ تىلىنى ياخشى سۆزلەيدۇ.
- (2) بىز تۈنۈگۈنكى دالا سەيلىسىدە بەك كۆڭۈللۈك ئوينىدۇق.
- (3) خەتتات نىياز كېرىم ھۆسنخەتنى ناھايىتى چىرايلىق يازىدۇ.
- (4) ئۇ خەنزۇ تىلىنى توغرا، راۋان سۆزلىيەلەيدۇ.

3. سۈپەتلەر جۈملىنىڭ ئاخىرىدا كېلىپ ئىگىنىڭ ھەرخىل سۈپەتلىرىنى بىلدۈرۈپ، خەۋەر بولۇپ

كېلىدۇ. مەسىلەن:

- (1) ئۇنىڭ ئۆگىنىشى مەندىن خېلىلا ياخشى.
- (2) كۈنەس يايلىقىنىڭ مەنزىرىسى ناھايىتى گۈزەل.
- (3) يەكەن ناھىيىسى ئاپتونوم رايونىمىزدىكى ناھىيىلەر ئىچىدە ئەڭ چوڭ.
- (4) ئۈرۈمچى خوتەن تاش يولىنىڭ مۇساپىسى ئەڭ ئۇزۇن.

4. سۈپەتلەر جۈملىدە ئۆزى ئېنىقلايدىغان ئىسىملار قىسقىراپ كەتكەندە ئىسىملىشىپ، ئىسىملار

ئۆتكەن ۋەزىپىلەرنى ئۆتەپ ئىسىملىشىپ كېلىدۇ. مەسىلەن:

- (1) ياخشى تېپىپ سۆزلەيدۇ، يامان كۆپۈپ (سۆزلەيدۇ).
- (2) ئەقىلسىز سۆزلىسە، ئەقىللىق ئاغزىنى يۈمۈپتۇ. (ئىگە)
- (3) چوڭلار كىچىكلەرنى ئاسرىشى، كىچىكلەر چوڭلارنى ھۆرمەتلىشى كېرەك. (ئىگە، تولدۇرغۇچى)
- (4) ياش كەلسە ئىشقا، قېرى كەلسە ئاشقا. (ماقال). (ئىگە)

5. سۈپەتلەر جۈملىدە ئىسىم ئورنىدا قوللىنىلغاندا باش ۋە ئىگىلىك كېلىشلەردىن باشقا كېلىشلەر

بىلەن تۈرلىنىپ تولدۇرغۇچى ۋەزىپىسىنى ئۆتەپ كېلىدۇ. مەسىلەن:

- (1) تۇرمۇشتىكى ئەڭ قىيىن ئىش ئەقىلسىزنى يولغا سېلىش.
- (2) ياخشىدىن ئات قالۇر، ياماندىن دات (قالۇر).
- (3) بۇنىڭ قىزىلىنى قايتۇرۇۋېتىپ، يېشىلىنى ئېلىپ كېلىڭلار.
- (4) مەن بۇ كۆڭلەكنىڭ ئىقىدىن بىرنى، سېرىقىدىن بىرنى ئالاي.

سۈپەت سۆز تۈركۈمىگە ئائىت ئىقتىدار يېتىلدۈرۈش مەشقىلىرى

I تالاش سوئاللىرى

تۆۋەندىكى ھەربىر تارماق سوئالغا بېرىلگەن تۆت خىل جاۋابتىن پەقەت بىرىلا سوئال تەلىپىگە ئۇيغۇن. شۇ جاۋابنى تاللاڭ.

1. سۈپەتلەرنىڭ خۇسۇسىيەتلىرى ھەققىدە تۆۋەندە ئېيتىلغانلاردىن توغرا بولمىغىنى: ()
A. شەيئىلەرنىڭ تۈرلۈك بەلگە - خۇسۇسىيەتلىرىنى بىلدۈرىدىغان سۆز تۈركۈمى سۈپەت دېيىلىدۇ
B. سۈپەتلەر شەيئىلەرنىڭ رەڭگىنى، تەمىنى، ھەجىمىنى ۋە باشقا خۇسۇسىيەتلىرىنى بىلدۈرىدۇ
C. شەيئىلەر ۋە شەيئىلەرنىڭ بەلگە - خۇسۇسىيەتلىرى تۈرلۈك - تۈمەن خىل بولغاچقا، سۈپەت سۆز تۈركۈمىگە كىرىدىغان سۆزلەر ئەڭ كۆپ

D. شەيئىلەر ۋە شەيئىلەرنىڭ بەلگە - خۇسۇسىيەتلىرى بىر-بىرىدىن پەرقلىنىدىغان بولغاچقا، سۈپەتلەردە ئوخشاشمىغان دەرىجىلەر پەيدا بولغان

2. سۈپەتلەرنىڭ تۈرلىرى ھەققىدە ئېيتىلغانلاردىن توغرىسى: ()
A. سۈپەتلەر مەنە جەھەتتىكى ئالاھىدىلىكىگە ئاساسەن تۈپ سۈپەت، قوشما سۈپەت، ياسالما سۈپەت دەپ ئۈچ تۈرگە بۆلۈنىدۇ

B. بىر تومۇردىن تۈزۈلگەن سۈپەت تۈپ سۈپەت، ئىككى تومۇردىن تۈزۈلگەن سۈپەت قوشما سۈپەت بولىدۇ
C. سۈپەت ياسىغۇچى قوشۇمچىلارنىڭ ھەممىسى سۆزلەرنىڭ ئاخىرىغا ئۇلىنىپ كېلىپ ھەر خىل سۈپەتلەرنى ياسايدۇ

D. «ئىچىق، تاتلىق، تىرىشچان، ئاچ سېرىق، مايسىرەڭ» قاتارلىق سۈپەتلەرنىڭ ھەممىسى بىرلا تومۇردىن تۈزۈلگەن بولغاچقا تۈپ سۈپەت ھېسابلىنىدۇ

3. سۈپەت ھەققىدە ئېيتىلغانلاردىن توغرىسى: ()

A. شەيئىلەرنىڭ بەلگە - خۇسۇسىيەتلىرىنىڭ بىر-بىرىدىن پەرقلىنىشى سۈپەت دەرىجىلىرى دېيىلىدۇ. ئۇيغۇر تىلىدىكى سۈپەتلەردە تۆت دەرىجە بار

B. ئۇيغۇر تىلىدىكى سۈپەت دەرىجىلىرىدىن ئەسلىي دەرىجىدىن باشقا دەرىجىلەرنىڭ ئۆزىگە خاس ياسىغۇچى قوشۇمچىسى بار

C. سۈپەتلەرنىڭ كېمەيتىمە دەرىجىسىنىڭ ياسىغۇچى قوشۇمچىلىرىدىن «ۈش، ۈش، غۇچ، متۇل» بولۇپ، بۇ قوشۇمچىلار ھەر خىل سۈپەتلەرنى كېمەيتىمە دەرىجىدە ئىپادىلەيدۇ

D. سۈپەتلەرنىڭ ئەسلىي دەرىجىسى سۈپەتلەرنىڭ ئەسلىي ھالىتىنى، كېمەيتىمە دەرىجىسى ئەڭ تۆۋەن دەرىجىسىنى ئىپادىلەيدۇ

4. سۈپەتلەرنىڭ گرامماتىكىلىق خۇسۇسىيىتى ھەققىدە توغرا ئېيتىلغانلىرى: ()
A. ياسالما سۈپەتلەرمۇ، سۈپەتلەرنىڭ دەرىجىلىرىمۇ (ئەسلىي دەرىجىلىرىدىن باشقىسى) ئۆزىگە خاس

- قوشۇمچىلار بىلەن ياسىلىدىغان بولغاچقا، ھەر ئىككىلىسى ياسالما سۈپەت بولىدۇ
- B. سۈپەتلەرنىڭ جۈملىدىكى ئەڭ مۇھىم ۋەزىپىسى ئىسىملارغا باغلىنىپ ئېنىقلىغۇچى بولۇش، بۇ دېگەنلىك سۈپەتلەر باشقا ۋەزىپىلەرنى ئۆتمەيدۇ دېگەنلىك ئەمەس
- C. سۈپەتلەر جۈملىدە ئىسىملارنىڭ كۆپلۈك شەخس ۋە كېلىش قوشۇمچىلىرى بىلەن تۈرلىنىپ ئىگە، تولدۇرغۇچى بولۇپ كەلسىمۇ، باشقا ۋەزىپىدە كەلمەيدۇ
- D. سۈپەتلەرنىڭ دەرىجىلىرىنى ياسايدىغان قوشۇمچىلارنى باشقا سۆز تۈركۈملىرىگە قوشۇپ، شۇ سۆز تۈركۈملىرىدىن سۈپەت دەرىجىلىرىنى ياسىغىلى بولىدۇ ھەمدە بۇ سۈپەت ياسالما سۈپەت بولىدۇ.
5. تۆۋەندىكى جۈملىلەر تەركىبىدىكى سۈپەتلەر ھەققىدىكى تەھلىللەردىن خاتاسى: ()
- A. «ياخشى ئىشى بىلەن ياخشى» دېگەن جۈملىدە ئىككى سۈپەت بولۇپ، ئىككىلىسى تۈپ سۈپەت، ئاددىي دەرىجىدىكى سۈپەت، بۇ سۈپەتلەرنىڭ ئالدىنقىسى ئىگە، كېيىنكىسى خەۋەر بولۇپ كەلگەن
- B. «مۇلايىم خۇلق كىشىگە بەخت ئېلىپ كېلىدۇ» دېگەن جۈملىدىكى «مۇلايىم» دېگەن سۈپەت تۈپ سۈپەت بولۇپ، جۈملىدە ئىسىمغا باغلىنىپ ئېنىقلىغۇچى بولۇپ كەلگەن
- C. «بۇ سورۇنغا چوڭ - كىچىك، قېرى - ياش ھەممەيلەن كەلدى» دېگەن جۈملىدىكى «چوڭ - كىچىك، قېرى - ياش» دېگەن سۈپەتلەر ئىككى سۈپەتنىڭ بىرىكىشىدىن تۈزۈلگەن قوشما سۈپەت بولۇپ، ئاددىي دەرىجىدە كەلگەن
- D. «تىرىشچانلىق كىشىنى ئاخىر غەلبىگە ئېرىشتۈرىدۇ» دېگەن جۈملىدىكى تىرىشچانلىق دېگەن سۈپەت «تىرىشچان» دېگەن ياسالما سۈپەتكە «لىق» دېگەن ياسىغۇچى قوشۇمچىنىڭ قوشۇلۇشى بىلەن ياسالغان ياسالما سۈپەت
6. «ئۇلۇغ جۇڭخۇا مىللەتلىرى چوڭ ئائىلىسىنىڭ بىر ئەزاسى بولغان ئۇيغۇرلار مەملىكىتىمىزدىكى ئەڭ قەدىمكى مەدەنىيەتلىك مىللەتلەرنىڭ بىرى» دېگەن جۈملىدىكى سۈپەتلەر توغرىسىدىكى تەھلىللەرنىڭ خاتاسى: ()
- A. سۈپەتتىن بەشى بولۇپ، ئۈچى ياسالما سۈپەت، ئىككىسى تۈپ سۈپەت، بىر سۈپەت ئاشۇرما دەرىجىدە كەلگەن
- B. جۈملىدىكى «ئۇلۇغ، چوڭ» دېگەن سۈپەتلەر تۈپ سۈپەت بولۇپ، جۈملىدە ئىسىملارغا باغلىنىپ ئېنىقلىغۇچى بولۇپ كەلگەن
- C. بۇ جۈملىدىكى «مەملىكىتىمىزدىكى، مەدەنىيەتلىك» دېگەن سۆزلەرمۇ سۈپەت بولۇپ، ئىسىملارغا سۈپەت ياسىغۇچى قوشۇمچىلارنىڭ قوشۇلۇشى بىلەن ياسالغان ياسالما سۈپەت
- D. «ئەڭ قەدىمكى» دېگەن سۈپەت سۈپەتنىڭ ئاشۇرما دەرىجىسىدە كەلگەن بولۇپ، ئەسلىي سۈپەتلەرنى يېرىم تەكرارلاش ئۇسۇلى ئارقىلىق ياسالغان
7. «ئۇلۇغ ۋە تىنىمىزدە ھەيۋەتلىك تاغ - دەريالار، گۈزەل باغلار، پايانسىز ئېتىزلار، ئۇزۇن - ئۇزۇن دەريالار، ياپېيىشل يايلاقلار، چوڭ - چوڭ كۆللەر بار» دېگەن جۈملىدىكى سۈپەتلەر ھەققىدە تۆۋەندە ئېيتىلغانلاردىن خاتاسى: ()
- A. بۇ جۈملىدىكى ئالدىنقى ئۈچ سۈپەتنىڭ ئىككىسى تۈپ سۈپەت، بىرى ياسالما سۈپەت بولۇپ، ياسالما سۈپەت ئىسىمغا سۈپەت ياسىغۇچى قوشۇمچە قوشۇش ئارقىلىق ياسالغان

- B. بۇ جۈملىدە ياسالما سۈپەتتىن ئىككىسى، قوشما سۈپەتتىن ئىككىسى بولۇپ، بۇ ئىككى قوشما سۈپەت ئىككى سۈپەتنى قوشۇش ئارقىلىق ياسالغان
- C. جۈملىدە سۈپەتتىن جەمئىي يەتتىسى بولۇپ، بىر سۈپەت سۈپەتنىڭ ئاشۇرما دەرىجىسىدە، باشقا سۈپەتلەرنىڭ ھەممىسى سۈپەتنىڭ ئەسلىي دەرىجىسىدە كەلگەن
- D. جۈملىدىكى سۈپەتلەرنىڭ ھەممىسى ئىسىمغا باغلىنىپ ئېنىقلىغۇچى بولۇپ كەلگەن
8. «ئەدەبىي ئاخبارات — رىئال تۇرمۇشتا يۈز بەرگەن ھەقىقىي ئادەم، ھەقىقىي ئىشلارنى بەدىئىي ۋاسىتىلەر ئارقىلىق جانلىق، تەسىرلىك ھەم تېز ئەكس ئەتتۈرۈپ بېرىدىغان، ئەدەبىيلىككە، ئاخباراتچانلىققا، دەۋرچانلىققا ئىگە بىر خىل مۇستەقىل ژانردۇر» دېگەن بۇ تەبىر تەركىبىدىكى سۈپەتلەر ھەققىدە تۆۋەندە ئېيتىلغانلاردىن خاتاسى: ()
- A. سۈپەتتىن جەمئىي توققۇزى بولۇپ، ھەممىسى سۈپەتنىڭ ئەسلىي دەرىجىسىدە كەلگەن. تۈپ سۈپەتتىن ئىككىسى بار. بىرىنچى سۈپەت ياسالما سۈپەت
- B. سۈپەتتىن جەمئىي سەككىزى بولۇپ، بىر سۈپەت سۈپەتنىڭ ئاشۇرما دەرىجىسىدە كەلگەن
- C. «جانلىق، تەسىرلىك» دېگەن سۈپەتلەر «جان ۋە تەسىر» دېگەن ئىسىملارغا سۈپەت ياسىغۇچى قوشۇمچىلارنىڭ قوشۇلۇشى بىلەن ياسالغان
- D. سۈپەتلەرنىڭ ھەممىسى ئىسىملارغا باغلانغان بولۇپ، باشقا سۆزلەرگە باغلانغان سۈپەت يوق
9. «مەڭگۈ تاش ئەدەبىي يادىكارلىقلىرى كۆك تۈرك خانلىقى ۋە قەدىمكى ئۇيغۇر خانلىقى دەۋرلىرىگە مەنسۇپ بولۇپ، ئۇيغۇر يازما ئەدەبىياتى يادىكارلىقلىرى خەزىنىسىدىكى نۇرلۇق نامايەندىدۇر» دېگەن جۈملە تەركىبىدىكى سۈپەتلەر توغرىسىدىكى توغرا ھۆكۈم: ()
- A. «سۈپەتتىن يەتتىسى بولۇپ، مەڭگۈ، كۆك» دېگەن ئىككىسى تۈپ سۈپەت
- B. جۈملىدە ياسالما سۈپەتتىن تۆتى بولۇپ، بىرى رەۋىشتىن، قالغانلىرى ئىسىمدىن ياسالغان
- C. بۇ جۈملىدىكى سۈپەتلەرنىڭ ھەممىسى سۈپەتلەرنىڭ ئەسلىي دەرىجىسىدە كېلىپ، ئىسىملارغا باغلىنىپ ئېنىقلىغۇچى ۋەزىپىسىنى ئۆتەپ كەلگەن
- D. سۈپەتتىن جەمئىي بەشى بولۇپ، پەقەت بىرىلا تۈپ سۈپەت قالغانلىرى ياسالما سۈپەت
10. «ئەخلاقلىق ئادەمنىڭ چوقۇم سۆزىمۇ گۈزەل بولىدۇ، لېكىن سۆزى گۈزەل كىشىنىڭ ئەخلاقلىق بولۇشى ناتايىن، مېھرىبان ئادەم چوقۇم قەيسەر بولىدۇ، لېكىن قەيسەر ئادەمنىڭ مېھرىبان بولۇشى ناتايىن» دېگەن ئەقلىيە سۆز تەركىبىدىكى سۈپەتلەر ھەققىدىكى تەھلىللەردىن توغرىسى: ()
- A. سۈپەتتىن جەمئىي بەشى بولۇپ، ھەر بىر سۈپەت ئىككى قېتىمدىن تەكرارلىنىپ كەلگەن. شۇنىڭ بىلەن جۈملىدە بەش قوشما سۈپەت بولغان
- B. جۈملىدىكى «قەيسەر، گۈزەل» دېگەن سۈپەتلەر تۈپ سۈپەت بولۇپ، ئەسلىي دەرىجىدە كېلىپ، جۈملىدە بىرىنچى قېتىم خەۋەر، ئىككىنچى قېتىم ئېنىقلىغۇچى بولۇپ كەلگەن
- C. «ئەخلاقلىق» دېگەن سۈپەتمۇ جۈملىدە ئىككى قېتىم تەكرارلىنىپ كەلگەن بولۇپ، بىرىنچى قېتىم ئېنىقلىغۇچى، ئىككىنچى قېتىم ئىگە بولۇپ كەلگەن.
- D. جۈملىدە سۆز ئالدى قوشۇمچىسى قوشۇلۇپ ياسالغان ئىككى سۆز بولۇپ، بۇ سۆزنى ياسالما سۈپەت دېيىشكە بولمايدۇ

II بوش ئورۇنلارنى تولدۇرۇش سوئاللىرى

1. سۈپەت شەيئەلەرنىڭ () بىلدۈرىدىغان سۆز تۈركۈمى. سۈپەتلەر تۈزۈلۈشى جەھەتتىن () دەپ ئۈچ تۈرگە بۆلۈنىدۇ.
2. باشقا سۆز تۈركۈملىرىگە تۈرلۈك () قوشۇلۇشى بىلەن ياسالغان سۈپەتلەر ياسالما سۈپەت دېيىلىدۇ.
3. سۈپەتلەرنىڭ ئەركىنلەتمە دەرىجىسى () قوشۇمچىلىرى بىلەن ياسىلىدۇ، لېكىن بۇ سۈپەتلەرنى مەنە ۋە تۈزۈلۈش جەھەتتىن ياسالما سۈپەت دەپمەيمىز.
4. سۈپەتلەرنىڭ جۈملىدىكى ئەڭ مۇھىم ۋەزىپىسى () بولۇپ، كېلىش، سۈپەتلەر بەزىدە () باغلىنىپ كېلىپ ھالەت بولۇپ كېلىدۇ.
5. سۈپەتلەر ئۆزىگە خاس () ئىگە، سۈپەت ياسىغۇچى قوشۇمچىلار ئاساسەن () قوشۇلۇپ شۇ سۆز تۈركۈملىرىدىن تۈرلۈك سۈپەتلەرنى ياسايدۇ.
6. « ئىشچان ئېشىنى يەر، ھۇرۇن بېشىنى (يەر)» دېگەن ماقالىدىكى () دېگەن سۆزلەر سۈپەت بولۇپ، () دېگەن سۈپەت تۈپ سۈپەت، () دېگەن ياسالما سۈپەت.
7. «نامەرد-بېخىلنىڭ ئىشىكىنى قېقىش ئالىجاناب، سېخى ئادەم ئۈچۈن ئۇتتۇر چىشلىرىنى يۇلغاندىنمۇ بەك ئازاب» دېگەن ھېكمەتلىك سۆز تەركىبىدە سۈپەتتىن جەمئىي () بار. () دېگەن قوشما سۈپەت.
8. سۈپەت ياسىغۇچى قوشۇمچىلاردىن لىق، لىك، لۇق، لۈك قوشۇمچىلىرى ئىسىملارغا قوشۇلسا، () ياسايدۇ. سۈپەتلەرگە قوشۇلسا () ياسايدۇ.

III مەشىق ئىشلەش سوئاللىرى

1. تۆۋەندىكى پارچىنى ئوقۇپ، سۈپەتلەرنى تېپىڭ ئاندىن ئۇ سۈپەتلەرنىڭ تۈزۈلۈش جەھەتتىن قانداق سۈپەت، سۈپەتنىڭ قايسى دەرىجىسى ئىكەنلىكىنى ئېنىقلاڭ.

ئىلى ئېتى

- ئىلى ئېتى — بويى ئېگىز، بەدىنى تەكشى ھەم چىڭ، كۆزى چوڭ ھەم ئۆتكۈر، ماڭلىيى (بېشانىسى) كەڭ، بۇرنى تۈز، بويىنىنىڭ ئۇزۇنلۇقى مۇۋاپىق، دۈمبىسى تەكشى-تۈز، گەۋدىسى كەڭ، كۈچلۈك ھەم يۈگۈرۈش سۈرئىتى تېز بولۇشتەك ئەۋزەللىكلەرگە ئىگە ئېسىل نەسىل. ئۇنى يىل بويى يايلىتىپ بېقىشقا بولىدۇ. ئۇنىڭ سوغۇق تەبىئىي مۇھىتقا ماسلىشىش، يىرىك يەم - خەشەككە چىداشلىق بېرىش ئىقتىدارى، كېسەللىكلەرگە قارشى تۇرۇش كۈچى يۇقىرى بولۇپ، چىغىر يوللاردا يۈرۈشكە ماھىر، دېھقانچىلىق، چارۋىچىلىق ئىشلەپچىقىرىش ۋە قاتناش - ترانسپورت ئىشلىرىدا ناھايىتى مۇھىم رول ئوينايدۇ. («شىنجاڭ ياۋايى ھايۋانلارنىڭ رەڭلىك ئاتلىسى» دېگەن كىتابتىن)
2. تۆۋەندىكى جۈملىلەردىن سۈپەتلەرنى تېپىڭ، ئاندىن ئۇ سۈپەتلەرنىڭ مەنە ۋە تۈزۈلۈش جەھەتتىن

- قانداق سۈپەت ئىكەنلىكىنى، جۈملىدە قانداق ۋەزىپىنى ئۆتەپ كەلگەنلىكىنى ئېنىقلاڭ.
- 1) شىنجاڭنىڭ قاقاس دالىلىرى، گىياھسىز تاغلىرىدا مول يەر ئاستى بايلىقلىرى كۆپ.
 - 2) ئىلى دىيارىدىكى كۆركەم، گۈزەل تاغلار، پايانسىز كەڭ دالىلار، ياپىشىل ئوتلاقلا بۇ زېمىننىڭ گۈزەللىكىنى ھەقىقىي نامايەن قىلىدۇ. بۇ ھەقىقەتەن جەننەتتەك گۈزەل زېمىن.
 - 3) قەشقەردىكى قەدىمىي ئاسارەتلىقلەر، ئۆزگىچە مىللىي ھۈنەر-سەنئەتلەر بۇ يۇرتنىڭ مىللىيلىكى ۋە قەدىمىيلىكىنى كۆرسىتىپ بېرىدىغان مۇھىم ئامىللار ھېسابلىنىدۇ.
 - 4) «ئەقىللىق ئويلانغىچە، ئەقىلسىز ئىش پۈتتۈرەر.»
 - 5) رېئاللىزم- تەپسىلاتلارنىڭ چىن ۋە ھەقىقىي بولۇشىنى تەلەپ قىلىدۇ.
 - 6) ساخاۋەتسىز ئادەم يېغىنسىز بۇلۇتقا، پۇرقى يوق ئەنبەرگە ئوخشايدۇ.
3. تۆۋەندىكى سۈپەتلەرنى سۈپەت دەرىجىلىرى بىلەن تۈرلەڭ.
- ئاق، قارا، پاكار، سېمىز، ئۆتكۈر، كۈچلۈك

4. تۆۋەندىكى سۈپەتلەر مەنە ۋە تۈزۈلۈش جەھەتتىن قانداق سۈپەت ئىكەنلىكىنى ئېنىقلاڭ ھەمدە ھەر بىرىگە بىردىن جۈملە تۈزۈڭ. ئاندىن سۈپەتلەرنىڭ جۈملىدە قانداق ۋەزىپە ئۆتەپ كەلگەنلىكىنى ئېنىقلاڭ.

سەمىمىي، ئاق كۆڭۈل، ھەسەتخور، ئۇرۇشقاق، ئاتاقلىق، مۇۋەپپەقىيەتلىك، كەمچىل، چوپچولڭ، مەشھۇر، غەيرەتلىك، جاڭگاللىق، دەھشەتلىك، توق يېشىل

VII باب سان

§1. سان ھەققىدە ئومۇمىي چۈشەنچە

شەيئىلەرنىڭ سانىنى، ھېسابىنى، سان جەھەتتىكى تەرتىپىنى بىلدۈرىدىغان سۆزلەر سان دەپ ئاتىلىدۇ. مەسىلەن:

بىر، بەش، سەككىز، 20، 100، 1000، 11، 25، 53، 122، 0.3.

سان «قانچە، نەچچە، قانچىلىك؟ نەچچىلىك، قانچىنچى؟ نەچچىنچى؟» دېگەندەك سوئاللارغا جاۋاب بولۇپ كېلىدۇ.

تىل ئىلمىدە دېيىلىۋاتقان سان تەبىئىي پەنلەردە ياكى ئىجتىمائىي ئالاقە ئىشلىرىدا قوللىنىلىدىغان سان - رەقەمدىن ئىبارەت. تىل ئىلمىدە بىز ئۇنىڭ رەقەم بىلەن يېزىلغان شەكلىنى ھەم تاۋۇشلۇق تۈزۈلۈشىنى كۆزدە تۇتىمىز.

سانلار شەيئىلەرنىڭ سانىنى، دەرىجىسىنى، مىقدارىنى بىلدۈرىدۇ. مەسىلەن:

(1) دېھقانلار زامانىۋى پەن - تېخنىكىدىن پايدىلىنىپ ئاشلىقنىڭ بىرلىك مەھسۇلاتىنى 600 كىلوگرامدىن ئاشۇردى. (مىقدارى)

(2) جۇڭگو بىر مىليارد 200 مىليوندىن ئارتۇق نوپۇسى بار تەرەققىي قىلىۋاتقان دۆلەت. (سانىنى)

(3) تەنھەرىكەتچىلىرىمىز مۇسابىقىدە 1-، 2-، 3- دەرىجىلىك مۇكاپاتقا ئېرىشتى. (دەرىجىسىنى)

(4) پويىزنىڭ بىر ۋاگونىغا 60 - 70 توننا يۈك قاچىلىغىلى بولىدۇ. (مىقدارىنى)

سانلار تۆۋەندىكىدەك گرامماتىكىلىق خۇسۇسىيەتكە ئىگە:

1. سانلارنىڭ جۈملىدىكى ئەڭ مۇھىم ۋەزىپىسى ئىسىملارغا باغلىنىپ، ئۇلارنى سان جەھەتتىن

ئېنىقلاپ ئېنىقلىغۇچى بولۇپ كېلىدۇ. مەسىلەن:

مەكتىپىمىزدە 1800 نەپەر ئوقۇغۇچى بار. ئۇلارنىڭ 860 نەپىرى ئوغۇل، 940 نەپىرى قىز.

ئۇلۇغ ئالىم مەھمۇد قەشقەرى يازغان «قۇتادغۇبىلىگ» داستانى 82 باب، 6644 بېيىت، 13 مىڭ

288 مىسرادىن تەركىب تاپقان چوڭ ھەجىملىك دىداكتىكىلىق داستان.

2. سانلار سان ۋەزىپىسىدە ئېنىقلىغۇچى بولۇپ كەلگەندە ھەرخىل قوشۇمچىلار بىلەن تۈرلەنمەيدۇ.

سان ئېنىقلاپ كەلگەن ئىسىملار تۈرلىنىۋېرىدۇ. مەسىلەن:

بەش ئوقۇغۇچى - بەش ئوقۇغۇچىمىز، بەش ئوقۇغۇچىنىڭ، بەش ئوقۇغۇچىدىن، بەش ئوقۇغۇچىدا،

بەش ئوقۇغۇچىمىزنىڭ، بەش ئوقۇغۇچىمىزدىن

بۇ قېتىمقى مۇسابىقىدە بەش ئوقۇغۇچىمىز ئالدىنقى 10 ماھىر قاتارىغا كىردى.

3. سانلار ئىسىملىشىپ كەلگەندە يەنى ئىسىم رولىدا كەلگەندە ھەرخىل قوشۇمچىلار بىلەن

تۈرلىنىۋېرىدۇ ھەمدە ھەرخىل ۋەزىپىدە كېلىدۇ. مەسىلەن:

(1) بۇ ماھىرلارنىڭ بەشى بىزنىڭ كوماندىنىڭ ئەزالىرى. (ئىگە)

(2) مەن يېڭى كىتابلاردىن بەشنى سېتىۋالدىم. (تولدۇرغۇچى)

(3) ھەربىر ئوقۇغۇچىغا ئوندىن دەپتەر تارقىتىپ بېرىلدى. (تولدۇرغۇچى)

(4) 2003 - يىلى قەشقەر ۋىلايىتىنىڭ مارالۇپىشى، پەيزاۋات ناھىيىسىدە قاتتىق يەر تەۋرىدى. (ھالەت)

2007 - يىلى مەملىكەت بويىچە ئالىي مەكتەپ ئىمتىھانىغا قاتناشقان ئوقۇغۇچى 20 مىليوندىن ئاشتى. (ھالەت).

4. سانلارنىڭ سان ياسىغۇچى قوشۇمچىسى يوق. يەنى سانلارنى قوشۇمچە قوشۇپ ياسىغىلى بولمايدۇ سان مۇشۇ خۇسۇسىيىتى بىلەن باشقا سۆز تۈركۈملىرىدىن پەرقلىنىپ تۇرىدۇ.

§2. سانلارنىڭ تۈرلىرى

سانلار ئۆزلىرىنىڭ تۈزۈلۈشىگە قاراپ، ئاددىي سان ۋە مۇرەككەپ سان دەپ ئىككى تۈرگە بۆلۈنىدۇ.

1. ئاددىي سان

بىرلا سۆز بىلەن ئىپادىلىنىدىغان سانلار ئاددىي سان دەپ ئاتىلىدۇ. ئاددىي سانلار بىردىن ئونغىچە بولغان توققۇز سان (بىر، ئىككى، ئۈچ، تۆت، بەش، ئالتە، يەتتە، سەككىز، توققۇز)؛ يۈزگىچە بولغان ھەر ئونلۇق سان ئون، يىگىرمە، ئوتتۇز، قىرىق، ئەللىك، ئاتمىش، يەتمىش، سەكسەن، توقسان، يۈز، مىڭ، مىليون، مىليارد قاتارلىق سانلاردىن ئىبارەت. «ئاددىي سان» دېگەن بۇ ئاتالغۇ سان تەركىبىدىكى رەقەمنىڭ ئاز - كۆپلۈكىگە ئەمەس، بەلكى شۇ رەقەمنىڭ ئۇيغۇر يېزىقىدا بىرلا سۆز بىلەن ئىپادىلىنىشىگە قارىتىلغان.

2. مۇرەككەپ سان

ئىككى ياكى ئۇنىڭدىن ئارتۇق ئاددىي سانلارنىڭ ھەرخىل مۇناسىۋەتتە بىرىكىشىدىن تۈزۈلگەن سانلار مۇرەككەپ سان دەپ ئاتىلىدۇ. مەسىلەن: 11 - ئون بىر ، 15 - ئون بەش ، 18 - ئون سەككىز ، 22 - يىگىرمە ئىككى ، 55 - ئەللىك بەش ، 98 - توقسان سەككىز ، 166 - بىر يۈز ئاتمىش ئالتە ، 1520 - بىر مىڭ بەش يۈز يىگىرمە ، 255 - ئىككى يۈز ئەللىك بەش ، 172 - بىر يۈز يەتمىش ئىككى بۇ يەردە دېيىلىۋاتقان ئاددىي سان بىلەن مۇرەككەپ سان تەبىئىي پەنلەردە دېيىلىۋاتقان ئاددىي سان بىلەن مۇرەككەپ سانغا ئوخشىمايدۇ. سانلار ئۆزلىرىنىڭ بىلدۈرگەن مەنىلىرىگە قاراپ ساناق سان، دەرىجە سان، مۆلچەر سان، ئۆملۈك سان، كەسىر سان دەپ بەش تۈرگە بۆلۈنىدۇ.

1. ساناق سان

شەيئىلەرنىڭ ئېنىق سانىنى بىلدۈرىدىغان سانلار ساناق سان دەپ ئاتىلىدۇ. ساناق سانلار «قانچە؟ نەچچە؟» دېگەن سوئاللارغا جاۋاب بولۇپ كېلىدۇ. مەسىلەن: بەش ئوقۇغۇچى 10، دەپتەر، 2000 تۇپاق قوي، 1500 جىڭ ئاشلىق، 100 توننا كۆمۈر

2. دەرىجە سان

شەيئىلەرنىڭ سان جەھەتتىكى تەرتىپىنى، دەرىجىسىنى بىلدۈرىدىغان سانلار دەرىجە سان دەپ ئاتىلىدۇ.

دەرىجە سانلار ساناق سانلارنىڭ ئاخىرىغا «نچى، نچى» قوشۇمچىلىرىنىڭ ئۇلىنىشى بىلەن ياسىلىپ، «قانچىنچى؟ نەچچىنچى؟» دېگەن سوئاللارغا جاۋاب بولۇپ كېلىدۇ. مەسىلەن: ئالتە + نچى =

ئالتىنچى، بىر + بىنچى = بىرىنچى، ئىككى + نىچى = ئىككىنچى...
 دەرىجە سانلار رەقەم بىلەن يېزىلغاندا ئاخىرىغا سىزىقچە (-) قويۇلىدۇ.
 مەسىلەن: بىز تولۇق 3 - يىللىق 5 - سىنىپتا ئوقۇيمەن
 بۇ قېتىمقى مۇسابىقىدە، 1-، 2-، 3- دەرىجە بويىچە مۇكاپات تارقىتىلىدۇ.

3. ئۆملۈك سان

مەلۇم بىر ئىشتا، ھەرىكەتتە بىرقانچە كىشىنىڭ توپىنى، بىللە بولۇشىنى بىلدۈرىدىغان سانلار ئۆملۈك سان دەپ ئاتىلىدۇ.

ئۆملۈك سانلار ساناق سانلارنىڭ ئاخىرىغا «ئەيلەن، يەن» قوشۇمچىلىرىنىڭ ئۆلىنىشى بىلەن ياسىلىپ، «قانچە يەن؟ نەچچە يەن؟» دېگەن سوئاللارغا جاۋاب بولۇپ كېلىدۇ.
 مەسىلەن:

بەش + ئەيلەن = بەشەيلەن، سەككىز + ئەيلەن = سەككىزەيلەن...
 بىز ئۈچەيلەن بىرلىشىپ، ئۇلاردىن بەشەيلەننى يېڭىۋالدۇق.
 مۇئەللىم ئۈچەيلەنگە مۇھىم ۋەزىپە تاپشۇردى.

4. كەسىر سان

پۈتۈن نەرسىنىڭ پارچىسىنى، بۆلەكلىرىنى ئىپادىلەيدىغان سانلار كەسىر سان دەپ ئاتىلىدۇ.
 كەسىر سانلار مەخرەجى ۋە سۈرەتنى ئىپادىلەيدىغان ئىككى ساندىن تۈزۈلىدىغان بولغاچقا،
 مەخرەجى ئىپادىلەيدىغان سان «دىن ياكى تىن» قوشۇمچىسى بىلەن تۈرلىنىپ ئالدىدا كېلىدۇ، ئاندىن
 سۈرەتنى ئىپادىلەيدىغان سان كېلىدۇ. كەسىر سانلار قانچىدىن قانچە؟ نەچچىدىن نەچچە؟ دېگەندەك
 سوئاللارغا جاۋاب بولۇپ كېلىدۇ. مەسىلەن:

ئۈچتىن ئىككى $(\frac{2}{3})$ ، بەشتىن بىر $(\frac{1}{5})$ ، نۆل پۈتۈن يۈزدىن يىگىرمە بەش (0.25) ، بەزىدە يېرىم،
 چارەك سۆزلىرىمۇ كەسىر سان ئورنىدا قوللىنىلىدۇ. مەسىلەن:
 بىر يېرىم سائەت، بەش يېرىم توننا كۆمۈر، چارەك ئەسىر، چارەك سائەت
 مەكتىپىمىز قۇرۇلغان يېرىم ئەسىردىن بۇيان شانلىق نەتىجىلەرنى قولغا كەلتۈردى.
 ئوقۇغۇچىلارنىڭ ئۈچتىن بىر قىسمى ئۈچتە ياخشى ئوقۇغۇچى بولدى.
 بۈگۈنگىچە شەھىرىمىز ئاھالىسىنىڭ ئۈچتىن ئىككى قىسمى ھاللىق سەۋىيىگە يەتتى.

5. مۆلچەر سان

ئادەم ۋە نەرسىلەرنىڭ سانىنى تەخمىنەن مۆلچەر بىلەن كۆرسىتىدىغان سانلار مۆلچەر سان دەپ
 ئاتىلىدۇ.

مۆلچەر سانلار «قانچە؟ نەچچە؟ قانچىلىغان؟ نەچچىلىگەن؟» دېگەنگە ئوخشاش سوئاللارغا
 جاۋاب بولۇپ كېلىدۇ. مەسىلەن:

- (1) بۇ ئەمگەككە 10 مىڭچە ئەمگەك كۈچى سەپەرۋەر قىلىندى.
 - (2) ئىسلاھات مىليونلىغان كىشىنى نامراتلىقتىن قوتۇلدۇردى.
 - (3) مەكتىپىمىز نەچچە يۈزلىگەن تالانت ئىگىلىرىنى تەربىيەلەپ يېتىشتۈرگەن.
- مۆلچەر سانلار مۇنداق ياسىلىدۇ:

(1) ساناق سانلارنىڭ ئاخىرىغا «چە» قوشۇمچىسىنىڭ ئۆلىنىشى ئارقىلىق ياسىلىدۇ. مەسىلەن:

بەشچە، ئونچە، يىگىرمىچە، ئەللىكچە، يۈزچە، مىڭچە، مىليونچە...
(2) ساناق سانلارنى ئاخىرىغا «لاپ، لەپ» قوشۇمچىلىرىنىڭ ئۆلچىمىنى ئارقىلىق ياسىلىدۇ.
مەسىلەن:

ئونلاپ، يۈزلەپ، مىڭلاپ، تۈمەنلەپ، مىليونلاپ، مىلياردلاپ...
(3) ساناق سانلارنىڭ ئاخىرىغا «-لىغان، -لىگەن» قوشۇمچىلىرىنىڭ ئۆلچىمىنى ئارقىلىق
ياسىلىدۇ. بۇ قوشۇمچە ئۆلچۈم ۋە يۈزلۈك، مىڭلىق سانلارغا قوشۇلىدۇ. مەسىلەن:

ئۆلىمىگەن، يۈزلىگەن، مىڭلىمىگەن، تۈمەنلىگەن، مىليونلىمىگەن، مىلياردلىمىگەن...
(4) ساناق سانلارنىڭ ئاخىرىغا «-دەك، -تەك» قوشۇمچىلىرىنىڭ ئۆلچىمىنى بىلەن ياسىلىدۇ.
مەسىلەن:

بەشتەك، ئۈندەك، يىگىرمىدەك، يۈزدەك، مىڭدەك، 45-50 تەك، 200-300 دەك.
(5) ئىككى ساناق ساننىڭ ئىلگىرى - كېيىنلىك تەرتىپىدە قاتارلىشىپ ئېيتىلىشىدىن ياسىلىدۇ.
(بۇنداق مۆلچەر سانلاردا كىچىك سان بۇرۇن، چوڭ سان كېيىن كېلىدۇ).
5-6 ئادەم، 30-35 كىتاب، 100-150 چارۋا، 40-50 شەھەر

§3. سانلارنىڭ يېزىلىشى

سانلار تۆۋەندىكىدەك يېزىلىدۇ:

1. بىردىن ئونغىچە بولغان ئىككى خانىلىقتىن تۆۋەن سانلار ھەرپلىك ئىپادە بىلەن يېزىلىدۇ.
مەسىلەن:

بۈگۈنكى تازىلىقتا بەش ئوقۇغۇچى سىنىپى، سەككىز ئوقۇغۇچى مەيداننى تازىلىدى.
مەن يىغقان پۇللىرىمغا سەككىز دەپتەر، ئىككى قەلەم، بىر سومكا سېتىۋېلىپ قىيىنچىلىقى بار
دوستلارغا ياردەم قىلدىم.

2. ئىككى خانىلىقتىن بەش خانىلىققىچە بولغان سانلار رەقەم بىلەن، بەش خانىغا ۋە ئۇنىڭدىن يۇقىرى
سانلار ئارىلاش يېزىلىدۇ. مەسىلەن:

بىزنىڭ سىنىپتا 20 نەپەر ئوغۇل، 26 نەپەر قىز، جەمئىي 46 نەپەر ئوقۇغۇچى بار. مەكتىپىمىزدە 57
سىنىپ، 3100 ئوقۇغۇچى بار.

بۇ كان ئىسلاھات ئېلىپ بېرىپ ئىشلەپچىقىرىش مەھسۇلاتىنى ئاشۇرۇپ، يىللىق ئىشلەپچىقىرىش
مەھسۇلاتىنى 15 مىليون 250 مىڭ 750 توننىدىن ئاشۇردى.
(750، 250، 15 شەكلىدە يېزىلىشىمۇ بولىدۇ)

3. قوشۇمچە ئۆلانمىغان بىر، ئىككى خانىلىق ياكى ئۇنىڭدىن كۆپ خانىلىق دەرىجە سانلار رەقەم
بىلەن يېزىلىپ ئاخىرىغا سىزىقچە قويۇلىدۇ. مەسىلەن:

بىز 5 - رايون، 52 - بىنا، 4 - ئىشىك، 254 - ئۆيدە ئولتۇرىمىز.
دادا، ئانا، بىز 950 - قېتىملىق پويىزنىڭ 25 - ۋاگون، 33 - 35 - نومۇرلۇق ئورۇندۇقلىرىدا
ئولتۇرۇپ ماڭىدىغان بولدۇق.

4. رەت - تەرتىپىنى بىلدۈرىدىغان قاتار سانلاردىن كېيىن چېكىت قويۇلىدۇ. سانلارنىڭ 10 دىن
كىچىكلىرىمۇ رەقەم بىلەن يېزىلىۋېرىدۇ. مەسىلەن:

ئۇيغۇر تىلىدىكى مۇستەقىل سۆزلەر: 1. ئىسىم: 2. سۈپەت: 3. سان: 4. مىقدار: 5. ئالماش: 6.
يېنىل: 7. رەۋىش: 8. تەقلىد سۆزلەردىن ئىبارەت.

5. رىم رەقەملىرى بىلەن يېزىلغان سانلار مەيلى دەرىجە سان بولسۇن ياكى ساناق سان بولسۇن ھېچقانداق بەلگە قويۇلمايدۇ. مەسىلەن:

قەدىمكى ئۇيغۇر يېزىقى جەنۇبىي شىنجاڭدا VIII - XIX ئەسىرلەرگىچە، تۇرپان، قۇمۇللاردا XIV - XV ئەسىرلەرگىچە، خۇراسان ۋە ئالتۇن ئوردىدا XVI ئەسىرگىچە، گەنسۇدا ياشىغۇچى سېرىق ئۇيغۇرلار ئارىسىدا XIX ئەسىرگىچە قوللىنىلغان.

6. بىرەر ئىش ياكى ۋەقەنىڭ باشلىنىش ۋاقتى بىلەن تاماملىنىش ۋاقتىنى بىلدۈرىدىغان سانلارنىڭ ئوتتۇرىسىدىكى مۇناسىۋەت سۆز بىلەن ئىپادە قىلىنمىسا ئوتتۇرىغا سىزىق (-) قويۇلۇپ، ئوڭدىن سولغا (كىچىك سان ئوڭغا، چوڭ سان سولغا)، تىرناق ئىچىگە ئېلىنىپ يېزىلىدۇ. مەسىلەن:

لۈتپۇللا مۇتەللىپ (1922 - 1945) ئۇيغۇر خەلقىنىڭ ئوت يۈرەك ۋە تەنپەرۋەر شائىرى.
ئەلىشىر نەۋائىي (1441 - 1501) ئۇيغۇر كلاسسىك ئەدەبىياتىمىزدىكى ئەڭ بۈيۈك ناماياندىلارنىڭ بىرى.

لۈشۈن (1881 - 1936) جوڭگۇنىڭ ئۇلۇغ يازغۇچىسى.

ئەسكەرتىش:

بەزىدە ئىككى ساناق ساننىڭ بىرىكىشىدىن تۈزۈلگەن مۆلچەر سانلارمۇ يۇقىرىقى تەرتىپتە تىرناق ئىچىگە ئېلىنماي يېزىلىدۇ. مەسىلەن: دۆلىتىمىزدە 1961 - 1962 - يىللىرى ئېغىر قۇرغاقچىلىق ئاپىتى يۈز بېرىپ، ئاچارچىلىق ئاپىتى كېلىپ چىققان.

بۇ قېتىمقى ئىللىقلىق يەتكۈزۈلۈش پائالىيىتىگە 5 - 6 مىڭچە ئوقۇغۇچى قاتناشتى.

7. رەقەم بىلەن يېزىلغان سانلار ياكى پىرسەنتلىك سانلارغا شەخس قوشۇمچىسى ياكى باشقا قوشۇمچىلارنى قوشۇشقا توغرا كەلسە، قوشۇمچىلار رەقەملەرگە بىۋاسىتە ئۇلاپ يېزىلىدۇ. مەسىلەن: ماشىنىلارنىڭ 2 سى يولدا بۇزۇلۇپ قالدى.

ۋەزىپىنىڭ %90 ى ئورۇنلىنىپ بولدى.

بۇ قېتىمقى كۇرسقا 20 دىن ئارتۇق ئورۇن 10 دىن 12 گىچە ئادەم قاتناشتۇردى.

8. كەسىر سانلار ھەرپلىك ئىپادە بىلەن يېزىلغاندا مەخرەجنى ئىپادىلەيدىغان ساندىن كېيىن چىقىش كېلىش قوشۇمچىسى «دىن» ياكى «تىن» ئۇلىنىدۇ. مەسىلەن:

1/2 (ئىككىدىن بىر)، 3/5 (بەشتىن ئۈچ)، 10.25 (ئون پۈتۈن يۈزدىن يىگىرمە بەش)...

9. رەقەم بىلەن يېزىلغان كۆپ خانىلىق سانلارنىڭ ھەر ئۈچ خانىسىدىن كېيىن بىر تەتۈر پەش قويۇلىدۇ، ئونلۇق كەسىردە بولسا، پۈتۈن سانلار بىلەن پارچە سان ئارىسىغا چېكىت (.) قويۇلىدۇ. مەسىلەن:

10, 110, 275 جىڭ ئاشلىق. 5, 555, 5 نەپەر ئادەم.

10.5 توننا كۆمۈر 0.25 كىلوگرام ئالتۇن

10. بىر قانچە دەرىجە سان ياكى ساناق سان قاتار كەلگەندە مەيلى ھەرپ ياكى رەقەم بىلەن يېزىلسۇن ئارىسىغا پەش قويۇلىدۇ. مەسىلەن:

بۇ قېتىمقى مۇسابىقىدە ئىككىنچى، ئۈچىنچى، تۆتىنچى سىنىپلار ئۆتۈپ كەتتى.

6، 8، 10 ئىككىگە كەسىرسىز بۆلۈنىدىغان پۈتۈن سان.

دۆلىتىمىزدە ھەريىلى 6 - ئاينىڭ 7 -، 8 -، 9 - كۈنلىرى ئالىي مەكتەپ ئىمتىھانى ئېلىنىدۇ.

11. فورمۇللار سولدىن ئوڭغا يېزىلىدۇ. مەسىلەن: $H_2 + O = H_2O$

§4. سانلارنىڭ جۈملىدىكى ۋەزىپىسى

1. سانلارنىڭ جۈملىدىكى ئەڭ مۇھىم ۋەزىپىسى ئىسىملارغا باغلىنىپ كېلىپ ئېنىقلىغۇچى بولىدۇ. مەسىلەن:

مەكتىپىمىزدىن 3160 ئوقۇغۇچى 10 تۈر بويىچە مۇسابىقىگە قاتنىشىدۇ. بۇ سۇقۇرۇلۇشىغا 10 مىڭ ئادەم، 1200 ماشىنا، تراكتور سەپەرۋەر قىلىندى. تولۇق 3- يىللىق 3- سىنىپتا 55 نەپەر ئوقۇغۇچى بار.

2. سانلار جۈملىنىڭ ئاخىرىدا كېلىپ خەۋەرمۇ بولۇپ كېلىدۇ. مەسىلەن: ساۋاقداشلارغا تارقىتىلغان كىتابلارنىڭ سانى جەمئىي 550 پارچە. قەشقەر بىلەن ئۈرۈمچىنىڭ ئارىلىقى 1500 كىلومېتىر. جۈمۇلاڭما چوققىسىنىڭ ئېگىزلىكى 8882 مېتىر.

3. سانلار بەزىدە جۈملىدە باش كېلىشتە ياكى ئىسىملارنىڭ شەخس قوشۇمچىلىرى بىلەن تۈرلىنىپ، بەزىدە شەخسلىك ئالماشلار بىلەن ياندېشىپ كېلىپ ئىگە بولۇپ كېلىدۇ. مەسىلەن: يىگىرمە بەش بەشكە كەسىرسىز بۆلۈنىدۇ.

بىز بەشىمىز ئۆگىنىش، تەشكىلى ئىنتىزام ۋە ئەخلاقى جەھەتتە بەسلەشتۇق. ئوڭدىن سانغاندا بەشىنچىسى بىزنىڭ پېشقەدەم تۆھپىكار ئۇستازىمىز.

4. سانلار جۈملىدە ئىسىملارنىڭ چۈشۈم كېلىش، بېرىش كېلىش، چىقىش كېلىش ۋە ئورۇن - پەيت كېلىش قوشۇمچىلىرى بىلەن تۈرلىنىپ پېئىلدىن تۈزۈلگەن خەۋەرگە باغلىنىپ تولدۇرغۇچى ۋەزىپىسىنىمۇ ئۆتەپ كېلىدۇ. مەسىلەن:

چېچىلىپ تۇرغان بۇ كىتابلاردىن مەن بەشىنى، تۇرسۇن ئالتىنى تېرىپ كەلدۇق. تەققۇزنى ئۈچكە كەسىرسىز بۆلۈشكە بولىدۇ.

سىنىپىمىزدىكى ياخشى ئوقۇغۇچىنىڭ سانى 30 غا يەتتى. تۈنۈگۈن يېڭى كىتابتىن ئىككىنى سېتىۋالدىم.

5. سانلار بەزىدە ۋاقتىنى بىلدۈرىدىغان ئىسىملار، بەزىدە مىقدارلار بىلەن بىرىكىپ، پېئىللارغا باغلىنىپ ئىش - ھەرىكەتنىڭ ۋاقتىنى، مىقدارىنى ئىپادىلەپ ھالەت بولۇپ كېلىدۇ. مەسىلەن:

ئۇلار بۇ يەرگە سائەت 8 دە كېلىدۇ. بىز ئەڭ ئالدىرىغاندىمۇ سائەت 10 غىچە ساقلىشىمىز لازىم.

سىڭلىمنىڭ تۇغۇلغان يىلى، ئاي، كۈنلىرىنىڭ سانى ئاجايىپ قىزىقارلىق. ئۇ 1999 - يىلى 9 - ئاينىڭ 9 - كۈنى سائەت 9 دا تۇغۇلغان.

تۈنۈگۈن سېنى ئىزدەپ ئۆيۈڭگە ئۈچ قېتىم باردىم.

ئەسكەرتىش: سانلار مىقدارلار بىلەن بىرىكىپ سان - مىقدار بىرىكىمىسىنى ھاسىل قىلىپ پېئىللارغا باغلانغاندا، شۇ مىقدارنىڭ تۈرىگە قاراپ ھالەت ياكى تولدۇرغۇچى بولۇپ كېلىدۇ، يەنى ھەزىكەت مىقدارى بىلەن بىرىكىپ كەلسە ھالەت، شەيئى مىقدارى بىلەن بىرىكىپ كەلسە، تولدۇرغۇچى بولۇپ كېلىدۇ. مەسىلەن:

بۇ ھەرىكەتنى ھەربىرىمىز بەش قېتىمدىن ئىشلىدۇق. (ھالەت)

بۇ تەجرىبىنىڭ نەتىجىسى 55 - قېتىمدا چىقتى. (ھالەت)

ئالىمنى ھەربىر ئادەمگە 50 كىلوگرامدىن بۆلۈپ بەردۇق. (تولدۇرغۇچى)

بۇ يولنى تۆت ئەترەتنىڭ ھەربىرى 10 كىلومېتىردىن ياسايدۇ. (تولدۇرغۇچى)

VIII باب مىقدار سۆز

§1. مىقدار سۆز ۋە ئۇلارنىڭ تۈرلىرى

شەيئىلەرنىڭ مىقدارى ۋە ھەرىكىتىنىڭ ھېسابلاش بىرلىكىنى بىلدۈرىدىغان سۆزلەر مىقدار سۆز دەپ ئاتىلىدۇ. مەسىلەن:

بۈگۈن دادام ماڭا كىتابخانىدىن بەش پارچە كىتاب ئېلىپ بەردى.

قەشقەر بىلەن ئۈرۈمچىنىڭ ئارىلىقى 1500 كىلومېتىر.

ئۇلارنىڭ ئائىلىسىدە بەش جان ئادەم بار ئىكەن.

مەن «ئانا يۇرت» رومانىنى ئىككى قېتىم ئوقۇپ چىقتىم.

قىيىنچىلىقى بارلارغا، نامراتلارغا 500 خالتا ئۇن بېرىلدى.

مىقدار سۆز تۆۋەندىكىدەك گرامماتىكىلىق خۇسۇسىيەتكە ئىگە:

1. مىقدار سۆزلەر گەرچە مۇستەقىل سۆز تۈركۈمىنىڭ بىر تۈرى بولسىمۇ، بۇ سۆز تۈركۈمىگە تەۋە

بولغان سۆزلەرنى ئايرىم قوللانغىلى بولمايدۇ. مىقدار سۆزلەر سانلار بىلەن بىرىكىپ سان - مىقدار

بىرىكىمىسى شەكىلدە قوللىنىلىدۇ (يۇقىرىقى مىساللاردىكىدەك).

2. مىقدارلارنىڭ ئۆزىگە خاس گرامماتىكىلىق شەكىللىرى يوق. پەقەت ئىسمىنىڭ گرامماتىكىلىق

شەكىللىرى بىلەن تۈرلىنىدۇ. مەسىلەن:

بۇ ماشىنىدا 100 كىلومېتىر يولغا بەش كىلوگرامدىن بېنزىن كېتىدۇ.

ئوقۇغۇچىلارنىڭ 15 نەپىرىنىڭ ئىقتىسادىي قىيىنچىلىقى خېلىلا ئېغىر ئىكەن.

3. خاس مىقدارلارنى ساناپ كۆرسەتكىلى بولسىمۇ، كۆچمە مىقدارلارنى ساناپ كۆرسەتكىلى بولمايدۇ.

مىقدارلار مەنىسى ۋە قوللىنىشىغا قاراپ خاس مىقدار ۋە كۆچمە مىقدار دەپ ئىككى تۈرگە بۆلۈنىدۇ.

1. خاس مىقدار

ئىزچىل شەيئىلەرنىڭ ھەرىكەت مىقدارىنىلا بىلدۈرۈپ، مىقدار رولىدا قوللىنىلىدىغان مىقدارلار خاس مىقدار دېيىلىدۇ.

خاس مىقدارلارغا ئاساسەن ئېغىرلىق ئۆلچەم بىرلىكلىرى، ئۇزۇنلۇق ئۆلچەم بىرلىكلىرى، ھەرىكەت مىقدارلىرى كىرىدۇ. مەسىلەن:

مىكروگرام، مىللىگرام، گرام، سەر، جىڭ، كىلوگرام، چارەك، مىسقال، پۇڭ، قاداق، توننا، مىكرومېتىر، مىللىمېتىر، سانتىمېتىر، غېرىچ، قەدەم، چامدام، مېتىر، كىلومېتىر، گەز، چى، سۇڭ، لىتىر، نەپەر، دانە، قېتىم، نۆۋەت، باغلام، چىمدىم، ئوتلام، يۈتۈم، تۇتام، سىقىم، دۆۋە...

2. كۆچمە مىقدار

ئۆزىنىڭ ئەسلىي خۇسۇسىيىتىنى يوقىتىپ، مىقدار ۋە زىچىسىدە كەلگەن ئىسىم ۋە پېئىللارنىڭ سان بىلەن بىرىكىشىدىن ھاسىل بولغان مىقدارلار كۆچمە مىقدار دەپ ئاتىلىدۇ.

شەيئىلەرنىڭ ئۆلچەم بىرلىكلىرى ئېنىق بولمىغان ئەھۋال ئاستىدا شۇ نەرسىلەرنىڭ مىقدارى مەلۇم

ھەجىمىدىكى نەرسىلەر ئۆلچەم قىلىنىپ ئۆلچىنىدۇ ياكى كۆرسىتىلىدۇ. ئەنە شۇ چاغدا ھەجىمنى ياكى سىغىمنى ياكى ئۇزۇنلۇقنى ئىپادىلەپ كەلگەن ئىسىم ۋە بىر قىسىم پېئىللار سان بىلەن بىرىكىپ كۆچمە مىقدار بولىدۇ.

كۆچمە مىقدار رولىدا كېلىدىغان سۆزلەرنى ئادەتتە خاس مىقدارلارغا ئوخشاش ئايرىم سىناپ كۆرسەتكىلى بولمايدۇ. پەقەت كونكرېت جۈملە ئارقىلىق كۆرسەتكىلى بولىدۇ. مەسىلەن:

تۆت خالتا ئاشلىق ئادەتتە بىر تاغار كېلىدۇ.
ئۇ كۆزدە بەرمەكچى بولۇپ، تۆت تاغار قوناق ئۆتنە ئالدى.
بۈگۈنكى پائالىيەتكە بىزنىڭ مەكتەپتىن بەش سىنىپ ئوقۇغۇچى قاتناشتى.
ئۇيغۇر تىلىدىكى مىقدارلار مەنىسى ۋە باشقا سۆزلەر بىلەن بىرىكىش ئىقتىدارىغا قاراپ شەيئى مىقدارلىرى ۋە ھەرىكەت مىقدارلىرى دەپ ئىككى تۈرگە بۆلۈنىدۇ.

1. شەيئى مىقدارلىرى

ئىسىملار بىلەن بىرىكىپ، شەيئىلەرنىڭ ھېسابلاش بىرلىكىنى بىلدۈرىدىغان مىقدارلار شەيئى مىقدارلىرى دەپ ئاتىلىدۇ. مەسىلەن:

ئوقۇغۇچىلارنىڭ ئىمتىھاندا پايدىلىنىشىغا دائىر بىر يۈرۈش كىتابلار نەشر قىلىندى.
ئوقۇغۇچىلارغا بىر تامچە سۇ بېرىش ئۈچۈن، ئوقۇتقۇچىلاردا بىر چېلەك سۇ بولۇشى كېرەك.
بۇ سومكىنىڭ ئېغىرلىقى ئېشىپ كېتىپتۇ، ئىچىدە 12 پارچە كىتاب، 15 دانە دەپتەر بار ئىكەن.

2. ھەرىكەت مىقدارلىرى

پېئىللار بىلەن بىرىكىپ ھەرىكەتنىڭ ھېسابلاش بىرلىكىنى بىلدۈرىدىغان مىقدارلار ھەرىكەت مىقدارلىرى دەپ ئاتىلىدۇ. مەسىلەن:

- 1) مەن ئۈچ قېتىم باردىم، بىراق سىلەر بىر قېتىم كەلمىدىڭلار.
- 2) بەش مەيدان مۇسابىقىدە ئۈچ مەيدان ئۈتۈپ، ئىككى مەيدان ئۈتۈردۈق.
- 3) ئۇ بۇ مۇسابىقىدە ئۇدا ئۈچ نۆۋەت چېمپىيون بولدى.

§2. مىقدارلارنىڭ جۈملىدىكى ۋەزىپىسى

مىقدار ئادەم ۋە نەرسىلەر ياكى ھەرىكەتنىڭ ھېسابلاش بىرلىكىنى بىلدۈرىدىغان سۆز تۈركۈمى بولغاچقا، ئايرىم قوللىنىلمايدۇ. كۆپىنچە سانلار بىلەن بىرىكىپ كېلىپ سان - مىقدار بىرىكىمىسى شەكىلدە كېلىدۇ.

مىقدار سۆزلەر جۈملىدە تۆۋەندىكىدەك گرامماتىكىلىق ۋەزىپە ئۆتەيدۇ.

1. مىقدارلار ئىسىملارغا باغلىنىپ ئېنىقلىغۇچى بولۇپ كېلىدۇ. مەسىلەن:
ئىككى نەپەر زاڭزۇ يول باشلىغۇچى بەش نەپەر چەت ئەللىك تەنھەرىكەتچىگە ھەمراھ بولۇپ جۇمۇلاشما چوققىسىغا چىقتى. بۇ ئون بەش توننا يۈك كۆتۈرەلەيدىغان ماشىنا.

2. مىقدارلار جۈملىنىڭ ئاخىرىدا كېلىپ خەۋەرمۇ بولىدۇ. مەسىلەن:
سىنىپىمىزدىكى ساۋاقداشلار سانى 45 نەپەر.

كۈتۈپخانىمىزدىكى كىتابلارنىڭ سانى 150,000 مىڭ پارچە.

3. مىقدارلار چۈشۈم كېلىش، چىقىش كېلىش، بېرىش كېلىش ۋە ئورۇن كېلىشلەرنىڭ قوشۇمچىلىرى

بىلەن تۈرلىنىپ تولدۇرغۇچى بولۇپ كېلىدۇ. مەسىلەن:

ھەرىرىمىز بەش باغلامدىن شاخ باغلىدۇق.

ئۇيغۇر تىلى كىتاب ساۋاقداشلارنىڭ بەش نەپىرىگە يەتمىدى.

بۇ يولنىڭ 25 كىلومېتىرىنى 1 - ئەترەت، 10 كىلومېتىرىنى 2 - ئەترەت ياسايدۇ.

4. مىقدارلار ئىسىملارنىڭ ئىگىلىك شەخس قوشۇمچىلىرى بىلەن تۈرلىنىپ، جۈملىدە

ئىپادىلەنگەن ئىش - ھەرىكەتنىڭ ئىگىسىنى كۆرسىتىپ ئىگە بولۇپ كېلىدۇ. مەسىلەن:

بۇ قېتىمقى مۇسابىقىدە ئالتۇن مېدال ئالغان تەنھەرىكەتچىلەرنىڭ 10 نەپىرى ئاپتونوم رايونىمىزنىڭ تەنھەرىكەتچىلىرى.

سىنىپىمىزدىكى 45 ئوقۇغۇچىنىڭ 25 نەپىرى قىز، 20 نەپىرى ئوغۇل.

بۇ ئامباردىكى ئاشلىقلارنىڭ 200 توننىسى بۇغداي، 100 توننىسى قوناق، 50 توننىسى زىغىر، 40

توننىسى گۈرۈچ.

5. مىقدارلار جۈملىنىڭ پېئىلىدىن بولغان خەۋىرىگە ياكى پېئىل بىرىكمىسىگە بېقىنىپ ھالەت

بولۇپ كېلىدۇ. مەسىلەن:

(1) ئۇ ئىلغارلىقنى بىر قېتىمىمۇ قولدىن بەرمىدى.

(2) مەن ھازىرغىچە ئۈرۈمچىگە بەش قېتىم باردىم. غۇلجىغا ئىككى قېتىم باردىم.

(3) ئۇ مېنى يوقلاپ دوختۇرخانىغا ئىككى نۆۋەت كەلدى.

(4) ئۇ بۇ ۋەزىپىنى بىر قېتىمدىلا ئورۇنلاپ بولدى.

سان ۋە مىقدار سۆزگە ئائىت ئىقتىدار يېتىلدۈرۈش مەشقىلىرى

I تالاش سوئاللىرى

تۆۋەندىكى ھەرىر تارماق سوئالغا بېرىلگەن تۆت خىل جاۋابتىن پەقەت بىرسىلا سوئال تەلپىگە ئۇيغۇن، شۇ جاۋابنى تاللاپ

1. سان ھەققىدە تۆۋەندە ئېيتىلغانلاردىن خاتاسى: ()

A. شەيئىلەرنىڭ سانىنى، ھېسابىنى، سان جەھەتتىكى تەرتىپىنى بىلدۈرىدىغان سۆز تۈركۈمى سان دەپ ئاتىلىدۇ. سانلارغا ئادەتتە قانچە؟ نەچچە؟ قانچىنچى؟ نەچچىنچى؟ دېگەندەك سوئاللارغا جاۋاب بولۇپ كېلىدۇ

B. سانلار تۈزۈلۈشىگە ئاساسەن ئاددىي سان ۋە مۇرەككەپ سان دەپ ئىككى تۈرگە بۆلۈنىدۇ

C. سانلارنى ئاددىي سان، مۇرەككەپ سانلارغا بۆلۈشتە سان تەركىبىدىكى خانا سانى ئۆلچەم قىلىنماستىن، شۇ سانلارنى ھەرپلىك ئىپادە بىلەن يازغاندا نەچچە سۆز بىلەن يېزىلىدىغانلىقى ئۆلچەم قىلىنغان

D. تىل دەرسىدە دېيىلىۋاتقان سان بىلەن تەبىئىي پەنلەردە دېيىلىۋاتقان سان ئوخشاش بولۇپ، ئاددىي سان ۋە مۇرەككەپ سانمۇ تەبىئىي پەنلەردىكى سان بىلەن ئوخشاش

2. سان ھەققىدە تۆۋەندە ئېيتىلغانلاردىن توغرىسى: ()

A. سانلار بىلدۈرگەن مەنىلىرىگە ئاساسەن ساناق سان، ئاددىي سان، مۆلچەر سان، كەسىر سان دەپ

تۆت تۈرگە بۆلۈنىدۇ

B. ئىككى خانىلىق سانلار ئاددىي سان، ئىككى خانىلىقتىن يۇقىرى سانلار مۇرەككەپ سان بولىدۇ
C. مەلۇم بىر ئىشتا، ھەرىكەتتە بىر قانچە كىشىنىڭ توپىنى، بىللە بولۇشىنى بىلدۈرىدىغان سانلار

ئۆملۈك سان دەپ ئاتىلىدۇ

D. سانلارنىڭ مەنە جەھەتتىكى تۈرلىرىنىڭ ھەممىسى ئۆزىگە خاس قوشۇمچىلار ئارقىلىق ياسىلىدۇ.
3. سانلارنىڭ گرامماتىكىلىق خۇسۇسىيەتلىرى ھەققىدە تۆۋەندە ئېيتىلغانلاردىن توغرا بولغىنى:

()

A. سانلارنىڭ جۈملىدىكى ئەڭ مۇھىم ۋەزىپىسى ئىسىملارغا باغلىنىپ ئېنىقلىغۇچى بولۇپ كېلىش، سانلار جۈملىدە يەنە باشقا ۋەزىپىلەرنى ئۆتەپ كېلەلەيدۇ

B. سانلارنى قوشۇمچە قوشۇش ئارقىلىق ياسىغىلى بولمايدۇ ھەمدە سانلارغا قوشۇمچە قوشۇش ئارقىلىق باشقا سۆز تۈركۈملىرىنىمۇ پەقەتلا ياسىغىلى بولمايدۇ

C. مۆلچەر سان، دەرىجە سان، كەسىر سان، ئۆملۈك سانلارنىڭ ياسىغۇچى قوشۇمچىلىرى بار. شۇڭا بۇ قوشۇمچىلار بىلەن ياسالغان سانلارنى ياسالما سان دەيمىز

D. ساناق سانلارنىڭ 10 دىن كىچىكلىرى ھەرپلىك ئىپادە بىلەن، 10 دىن چوڭلىرىنىڭ ئىككى خانە ۋە ئۇنىڭدىن يۇقىرى بولغانلىرى رەقەم بىلەن يېزىلىدۇ

()

4. مىقدار سۆز تۈركۈمى ھەققىدە تۆۋەندىكى قاراشلاردىن خاتاسى:

A. شەيئىلەرنىڭ ۋە ھەرىكەتنىڭ ھېسابلاش بىرلىكىنى بىلدۈرىدىغان سۆز تۈركۈمى مىقدار دەپ

ئاتىلىدۇ

B. مىقدارلار ھېسابلاش بىرلىكىنى بىلدۈرىدىغان سۆزلەر بولغانلىقى ئۈچۈن كۆپىنچە سانلار بىلەن بىرلىكتە سان - مىقدار بىرىكمىسى شەكلىدە قوللىنىلىدۇ

C. مىقدارلار سانلار بىلەن بىرىكىپ سان - مىقدار بىرىكمىسى شەكلىدە ئىسىملارغا باغلىنىپ ئېنىقلىغۇچى، پېئىللارغا باغلىنىپ ھالەت بولۇپ كېلىدۇ. جۈملىدە يەنە ئىگە - خەۋەر، تولدۇرغۇچى، ئېنىقلىغۇچى ۋەزىپىسىدىمۇ كېلىدۇ

D. مىقدارلارنىڭ ئۆزىگە خاس ياسىغۇچى قوشۇمچىسى بار. مىقدارلارغا قوشۇمچە قوشۇش ئارقىلىق باشقا سۆز تۈركۈملىرىنىمۇ ياسىغىلى بولىدۇ

()

5. مىقدار سۆز ھەققىدە تۆۋەندە ئېيتىلغان قاراشلاردىن خاتاسى:

A. كۆچمە مىقدارلارنى ئايرىم كۆرسەتكىلى بولمايدۇ. ئەسلى مىقدارلارنى ئايرىم كۆرسەتكىلى

بولسىمۇ، لېكىن ئايرىم قوللانغىلى بولمايدۇ

B. مىقدار سۆز تۈركۈمى گەرچە مۇستەقىل سۆز تۈركۈمى بولسىمۇ، مۇستەقىل قوللىنىلمىغانلىقى

ئۈچۈن جۈملىدە بەلگىلىك گرامماتىكىلىق ۋەزىپە ئۆتەپ كېلەلمەيدۇ

C. مىقدارلار جۈملىدە تولدۇرغۇچى ياكى ھالەت بولۇپ كېلىش ئۈچۈن چوقۇم جۈملىنىڭ پېئىلىدىن

بولغان خەۋەرگە باغلىنىپ كېلىشى كېرەك

D. ھەرىكەت مىقدارى ئاساسەن پېئىللارنىڭ ئالدىدا كېلىپ ھالەت ۋەزىپىسىنى ئۆتەپ كېلىدۇ

6. «رۇبائىي تۆت مىسرادىن تۈزۈلىدىغان شېئىرىي شەكىل بولۇپ، قاپىيە تۈزۈلۈشى ئاساسەن

1 -، 2 -، 4 - مىسراىنى ئۆزئارا قاپىيىلىنىپ، 3 - مىسراسى قاپىيىسىز بولىدۇ» دېگەن بۇ قوشما جۈملە

()

تەركىبىدىكى سانلار ھەققىدىكى تۆۋەندىكى قاراشلارنىڭ توغرىسى:

A. بۇ جۈملىدە جەمئىي تۆت سان بولۇپ، ھەممىسى دەرىجە سان

B. بەش سان بولۇپ، بىرى ساناق سان، تۆتى دەرىجە سان

C. جۈملىدىكى «تۆت» دېگەن سان ساناق سان، قالغانلىرى دەرىجە سان بولۇپ، ھەممىسى جۈملىدە

ھالەت بولۇپ كەلگەن

D. جۈملە تەركىبىدىكى سانلارنىڭ ھەممىسى تۈزۈلۈش جەھەتتىن ئاددىي سان بولغاچقا «تۆت» دېگەن سانمۇ رەقەم بىلەن يېزىلسا توغرا بولاتتى

7. «بۇ قېتىمقى ئۈچتە ياخشى ئوقۇغۇچىلارنى مۇكاپاتلاش يىغىنىدا 50 نەپەر ئوقۇغۇچى 1- دەرىجىلىك، 100 نەپەر ئوقۇغۇچى 2- دەرىجىلىك، 150 نەپەر ئوقۇغۇچى 3- دەرىجىلىك مۇكاپاتقا ئېرىشتى. مۇكاپاتلانغۇچىلار ئومۇمىي ئوقۇغۇچىنىڭ %10 نى تەشكىل قىلىدۇ» دېگەن جۈملىدىكى سان - مىقدار ھەققىدىكى توغرا قاراش:

A. «50، 100، 150» دېگەن سانلار ساناق سانلار بولۇپ، مۇرەككەپ سانغا تەۋە

B. «1، 2، 3، -» دېگەن سانلار دەرىجە سان، «%10نى» دېگەن سان كەسىر سان

C. «50، 100، 150» دېگەن سانلارغا «نەپەر» دېگەن شەيئى مىقدارى قوشۇلۇپ، سان - مىقدار

بىرىكمىسىنى ھاسىل قىلىپ جۈملىدە ھالەت بولۇپ كەلگەن

D. بۇ جۈملىدە جەمئىي يەتتە سان بولۇپ، بۇ سانلارنىڭ ھەممىسى جۈملىدە ئېنىقلىغۇچى بولۇپ

كەلگەن

8. «قاراخانىيلار ئۇيغۇرلار تەرىپىدىن قۇرۇلغان سۇلالە بولۇپ، تەخمىنەن 840 - يىلدىن 1212 -

يىلغىچە ھۆكۈم سۈرگەن. بۇ سۇلالە دەسلەپ بالاساغۇننى، 893 - يىلدىن باشلاپ كاشغەرنى پايتەخت

قىلغان» دېگەن پارچە تەركىبىدىكى سانلار توغرىسىدىكى توغرا قاراش:

A. بۇ پارچە تەركىبىدە جەمئىي ئۈچ سان بولۇپ، تۈزۈلۈشى جەھەتتىن مۇرەككەپ سان، مەنە

جەھەتتىن ساناق سان ھېسابلىنىدۇ

B. بۇ پارچىدا جەمئىي ئۈچ سان بولۇپ، تۈزۈلۈشى جەھەتتىن مۇرەككەپ سان، مەنە جەھەتتىن ساناق

سان ھېسابلىنىدۇ

C. بۇ پارچىدىكى سانلار گەرچە ئۈچ ۋە تۆت خانىلىق سانلار بولسىمۇ، يېزىلىشى توغرا بولمىغان

D. بۇ پارچىدىكى سانلارنىڭ ھەممىسىنىڭ يېزىلىشى توغرا، بۇ سانلار جۈملىدە ئېنىقلىغۇچى

ۋەزىپىسىنى ئۆتەپ كەلگەن

9. «بەزىلەر 2-3 سائەت ئۆگىنىپ چارچاپ كەتتىم دېسە، بەزىلەر بىرەر مەسىلە توغرىسىدا 1-2

سائەت ھەپلىشىپلا زادىلا بىلەلمىدىم، ئەقلىم يەتمەيلا قالدى دېيىشىدۇ. ئالىملار تەتقىق قىلىش

ئارقىلىق، ئېدىسونغا ئوخشاش ئۆمۈر بويى تەتقىقات، ئىجادىيەت بىلەن شۇغۇللانغان ئالىملارنىڭ 14

مىليارد نېرۋا ھۈجەيرىسىنىڭ ئىشلىگەن قىسمىنىڭ پەقەت %10 كىمۇ يەتمەيدىغانلىقىنى، قالغان %90

تىن ئارتۇق نېرۋا ھۈجەيرىسىنىڭ ئىشلىتىلمەي زاپاس ھالەتتە تۇرىدىغانلىقىنى ئوتتۇرىغا قويدى» بۇ

پارچىدىكى سانلار ھەققىدىكى توغرا ھۆكۈم:

A. جەمئىي بەش سان بولۇپ، ئىككىسى دەرىجە سان، بىرى ساناق سان

B. جەمئىي بەش سان بولۇپ، ئىككىسى مۆلچەر سان، ئىككىسى كەسىر سان، بىرى ساناق سان

C. «2، 3، 1، 2» دېگەن سانلار ئىككى ساننىڭ بىرىكىشىدىن ياسالغان دەرىجە سان

D. يۇقىرىقى جۈملىدىكى سانلارنىڭ ھەممىسى جۈملىدە ھالەت بولۇپ كەلگەن

10. «ئۇ تولۇق ئوتتۇرا مەكتەپتىكى ئۈچ يىللىق ئوقۇش ھاياتىدا ئۈچ قېتىم ئۈچتە ياخشى

ئوقۇغۇچى، بەش قېتىم ئىلغار سىنىپ كادىرى بولۇپ مۇكاپاتلاندى» دېگەن جۈملىدىكى مىقدار ھەققىدە

تۆۋەندە ئېيتىلغانلاردىن توغرىسى:

A. مىقداردىن ئىككىسى بولۇپ، بىرى كۆچمە مىقدار، بىرى ئەسلى مىقدار

B. ئىككىسى مىقدار بولۇپ، بىرى تەبىئىي مىقدارى، بىرى ھەرىكەت مىقدارى

- C. مىقداردىن ئىككىسى بولۇپ، ھەر ئىككىسى ھەرىكەت مىقدارى
D. جۈملىدىكى سان - مىقدار بىرىكمىلىرى ئىسىملارغا باغلىنىپ ھالەت بولۇپ كەلگەن

II بوش ئورۇننى تولدۇرۇش سوئاللىرى

1. سان ئۆزلىرىنىڭ تۈزۈلۈشىگە ئاساسەن () ۋە () دەپ ئىككى تۈرگە بۆلۈنىدۇ. () سانلار ئاددىي سان، () بىرىكىشىدىن تۈزۈلگەن سانلار مۇرەككەپ سان دەپ ئاتىلىدۇ.
2. ئۆلچەك ساننىڭ قوشۇمچىسى () بولۇپ، ئوچۇق بوغۇم بىلەن ئاياغلاشقان سانلارغا () قوشۇمچىسى، يېپىق بوغۇم بىلەن ئاياغلاشقان سانلارغا () قوشۇمچىسى قوشۇلىدۇ.
3. مىقدارلار كېلىش ۋە قوللىنىش دائىرىسىگە ئاساسەن () دېگەن تۈرلەرگە بۆلۈنىدۇ. ئىزچىل ھالدا مىقدار رولىدا كېلىدىغان () دېگەندەك مىقدارلار ئەسلى مىقدار بولىدۇ. ئۆزىنىڭ ئەسلى خۇسۇسىيىتىنى يوقىتىپ () سۆزلەر كۆچمە مىقدار دەپ ئاتىلىدۇ.
4. مىقدارلار مەنىسى ۋە باشقا سۆزلەر بىلەن بىرىكىش ئىقتىدارىغا قاراپ () ۋە () دەپ ئىككى تۈرگە بۆلۈنىدۇ. ئىسىملار بىلەن بىرىكىپ، ھەرىكەتنىڭ ھېسابلاش بىرلىكىنى بىلدۈرىدىغان مىقدارلار () دەپ ئاتىلىدۇ.
5. ھېسابلاش بىلەن بىرىكىپ، ھەرىكەتنىڭ ھېسابلاش بىرلىكىنى بىلدۈرىدىغان مىقدارلار () دەپ ئاتىلىدۇ. مىقدارلار ئادەتتە () سۆز تۈركۈمىگە قوشۇلۇپ () شەكىلدە قوللىنىلىدۇ.
6. سان - مىقدار بىرىكمىلىرى جۈملىدە () ئالدىدا كەلسە ھالەت ۋەزىپىسىدە كېلىدۇ. () تۈرلىنىپ، ئىگە، خەۋەر تولدۇرغۇچى بولۇپ كېلىدۇ. بىر قىسىم مىقدارلار () قوشۇمچىسىنىڭ قوشۇلۇشى بىلەن رەۋىشكە ئايلىنىدۇ.
7. « سىنىپىمىزدا 55 نەپەر ئوقۇغۇچى بار، 30 نەپىرى قىز، 25 نەپىرى ئوغۇل » دېگەن جۈملە تەركىبىدىكى () دېگەن سانلار مۇرەككەپ سان، () دېگەن سان ئاددىي سان، جۈملىدە قوللىنىلغان مىقدار () مىقدار، () مىقدارى.
8. « بىر قانداق 450 گرامغا تەڭ » دېگەن جۈملىدىكى سانلار مەنە جەھەتتىن () سان، جۈملىدە () دېگەن مىقدارلار قوللىنىلغان. () دېگەن مىقدار ئىگە ۋەزىپىسىنى، () دېگەن مىقدار تولدۇرغۇچى ۋەزىپىسىنى ئۆتەپ كەلگەن.
9. « سىنىپىمىزدىكى ساۋاقداشلارنىڭ 5-6 نەپىرى ئۇنى يوقلاپ 2-3 قېتىم باردى » دېگەن جۈملىدىكى سانلار مەنە جەھەتتىن () بولۇپ، ئالدىنقى سان جۈملىدە () ۋەزىپىسىدە، كېيىنكى سان () ۋەزىپىسىدە كەلگەن.
10. « بىز بۈگۈنلەردىن ھەر 10 تال گۈلنى بىر باغ قىلىپ باغلاپ چىقتۇق » دېگەن جۈملىدىكى سان مەنە جەھەتتىن () سان، جۈملىدە () دېگەن مىقدارلار قوللىنىلغان بولۇپ، بۇ مىقدارلار () مىقدار ھېسابلىنىدۇ.

III مەشىق ئىشلەش سوئالى

1. تۆۋەندىكى پارچىنى ئوقۇپ، ئۇنىڭدىكى سان - مىقدارلارنى تېپىڭ، ئاندىن سانلارنىڭ قانداق

سان، مىقدارلارنىڭ قانداق مىقدار ئىكەنلىكىنى ئېنىقلاڭ.

بوكسىت — ئاليۇمىن تاۋلاشتىكى ئاساسلىق خام ئەشيا. دۇنيا بويىچە زاپىسى 29 مىليارد 750 مىليون توننا، بۇنىڭ ئىچىدە ئافرىقا قىتئەسىدىكى زاپىسى 11 مىليارد 950 مىليون توننا بولۇپ، دۇنيا بويىچە ئومۇمىي زاپىسىنىڭ %40.02 نى، لاتىن ئامېرىكىسىدىكى زاپىسى 6 مىليارد 500 مىليون توننا بولۇپ %21.08 نى، ئوكئانىيە قىتئەسىدىكى زاپىسى 6 مىليارد 100 مىليون توننا بولۇپ، %20.5 نى ئىگىلەيدۇ. بۇ ئۈچ رايوندىكى زاپىسى دۇنيادىكى ئومۇمىي زاپىسىنىڭ %82.5 نى ئىگىلەيدۇ.

2. 2003-يىلى 2-ئاينىڭ 24-كۈنى ئەتكەن سائەت 8 دىن 3 مىنۇت ئۆتكەندە قەشقەر ۋىلايىتىنىڭ پەيزىۋات، مارالبېشى ناھىيىلىرىدە 6.8 بال يەر تەۋرەپ، 18 مىڭ ئائىلىنىڭ نەچچە ئون مىڭ ئېغىز ئۆيى ئۆرۈلۈپ چۈشتى.

4. تۆۋەندىكى جۈملىلەردىن سان ۋە مىقدارلارنى تېپىپ، جۈملىدىكى ۋەزىپىسىنى ئېنىقلاڭ.

(1) مەن ئۈچ قۇتا رەڭ، ئىككى قۇتا بوياق، بەش تال قېرىنداش، 20 دانە دەپتەر سېتىۋالاي.

(2) بىزنىڭ ئۆي بىلەن مەكتەپنىڭ ئارىلىقى ئۈچ كىلومېتىر كېلىدۇ. مەن ۋېلىسىپت بىلەن 15

مىنۇتتا بېرىپ بولىمەن. شۇنداق بولغاندا ھەر بەش مىنۇتتا بىر كىلومېتىر يول ماڭدىكەنمەن.

(3) كۈنىگە 2-3 ئىستاكان سوۋۇتۇلغان قايناق سۇ ئىچىپ بەرسە، سالامەتلىككە ئالاھىدە پايدىلىق.

7- 8 مىڭ قەدەم يول ماڭسا، سالامەتلىككە تېخىمۇ پايدىلىق.

(4) مىسىردىكى ئېھراملارغا ئىشلىتىلگەن گرانىت تاشلار 900 كىلومېتىر يىراقلىقتىن ئېلىپ

كېلىنگەن.

(5) پۈتكۈل ئېھرام تەخمىنەن 2 مىليون 300 پارچە تاشتىن قوپۇرۇلغان، ھەر بىر پارچە تاشنىڭ

ئوتتۇرىچە ئېغىرلىقى 2.5 توننا، ئەڭ چوڭىنىڭ 16 توننا كېلىدۇ.

(6) فرانسىيەنىڭ پارىژ شەھىرىدىكى ئېفىفىر تۆمۈر مۇنارىنىڭ ئېگىزلىكى 320 مېتىر، 100 قەۋەت

بىنانىڭ ئېگىزلىكىگە باراۋەر كېلىدۇ. بىر قېتىم سىرلاشقا نەچچە توننا سىر كېتىدۇ.

3. ئۆزىڭىز تەركىبىدە ئەسلى مىقدار بولغان جۈملىدىن بەشنى، كۆچمە مىقدار بولغان جۈملىدىن

بەشنى تۈزۈڭ. ئاندىن بۇ مىقدارلارنىڭ قانداق سانلار بىلەن بىرىكىپ كەلگەنلىكىنى ۋە جۈملىدە قانداق

ۋەزىپە ئۆتەپ كەلگەنلىكىنى ئېنىقلاڭ.

IX باب ئالماش

§1. ئالماش توغرىسىدا چۈشەنچە

جۈملىدە پېئىل ۋە ئۆزىدىن باشقا مۇستەقىل سۆز تۈركۈملىرىنىڭ ئورنىغا ئالماشتۇرۇپ كېلىدىغان سۆز تۈركۈمى ئالماش دەپ ئاتىلىدۇ. مەسىلەن:

ئۇ كىتاب ئوقۇشنى ياخشى كۆرىدۇ. بۇ جۈملىدىكى «ئۇ» دېگەن ئالماش سۆزلەنگۈچىنىڭ (ئىسمىنىڭ) ئورنىغا ئالماشتۇرۇپ كەلگەن.

سارس كېسىلى ئۆتكۈر خاراكتېرلىك يۇقۇملۇق كېسەل، 2003 - يىلى بۇ كېسەل بىلەن نۇرغۇن ئادەم يۇقۇملاندى ھەمدە ئۇلارنىڭ بەزىلىرى ھاياتىدىن ئايرىلدى. («بۇ» دېگەن ئالماش «سارس كېسىلى» دېگەن ئىسمىنىڭ ئورنىغا، «ئۇلارنىڭ» دېگەن ئالماش «ئادەم» دېگەن ئىسمىنىڭ ئورنىغا ئالماشتۇرۇپ كەلگەن)

بۇ باغدا بادام، پىستە قاتارلىق مېۋىلەر بار، مۇنداق مېۋىلەر باشقا باغلاردا يوق. (ئىسمىنىڭ ئورنىغا ئالماشتۇرۇپ كەلگەن)

ئۇ خەتنى ئاجايىپ چىرايلىق يازىدۇ. مەنمۇ شۇنداق چىرايلىق يازالايمەن. (سۈپەتنىڭ ئورنىغا ئالماشتۇرۇپ كەلگەن)

يىگىرمە پۈتۈن سان، ئۈچ بەشكە كەسىرىسىز بۆلۈنىدۇ. (ساننىڭ ئورنىغا ئالماشتۇرۇپ كەلگەن) تۈنۈگۈن كەچتە قاتتىق بوران چىقتى، شۇ چاغدا بىز مەكتەپتە ئىدۇق. (رەۋىشنىڭ ئورنىغا ئالماشتۇرۇپ كەلگەن).

ئالماشلار تۆۋەندىكىدەك گرامماتىكىلىق خۇسۇسىيەتكە ئىگە:

1. ئالماشلار ئايرىم تۇرغاندا ئىپادىلىگەن مەنە باشقا سۆز تۈركۈملىرىدەك ئېنىق بولمايدۇ.

مەسىلەن:

«ئۇ، بۇ، شۇ، شۇنداق، بىراۋ، ئاللىقانداق» دېگەندەك ئالماشلاردىن شەيئى، بەلگە - خۇسۇسىيەت ياكى باشقىلار ھەققىدە كونكرېت ئۇقۇمنى بىلگىلى بولمايدۇ.

2. ئالماشلارنىڭ ئۆزىگە خاس گرامماتىكىلىق شەكىللىرى بولمىسىمۇ، لېكىن باشقا سۆز تۈركۈملىرىنىڭ گرامماتىكىلىق شەكىللىرى بىلەن تۈرلىنىپ كېلىۋېرىدۇ. لېكىن مۇنداق تۈرلىنىش ئەسلىي سۆز تۈركۈمىدەك سىستېمىلىق بولمايدۇ. مەسىلەن:

«كىمدۇ؟ نېمىدۇ؟ ئاللىقانداق، ئاللىنېمە» قاتارلىق ئالماشلار ئىسىم ۋە سۈپەتلەرنىڭ گرامماتىكىلىق شەكىللىرى بىلەن تۈرلەنمەيدۇ.

3. ئالماشلارنىڭ سۆز ياساش رولى يوق دېيەرلىك، شۇنداقلا ئالماشلارنى قوشۇمچە ئارقىلىق

ياسىغىلى بولمايدۇ.

4. ئالماشلارنىڭ سانى نىسبەتەن چەكلىك، ھەتتا بەزى ئالماشلارنىڭ سانى بىر ياكى بىر نەچچە

بىلەنلا چەكلىنىدۇ. مەسىلەن:

شەخسلىك ئالماشلار: «مەن، بىز، سەن، سىز، سىلى، سىلەر، ئۇ، ئۇلار» دىن ئىبارەت. ئۆزلۈك

ئالماش «ئۆز» دېگەن بىرلا ئالماشتىن ئىبارەت.

5. ئالماشلار پېئىل ۋە ئۆزىدىن باشقا مۇستەقىل سۆز تۈركۈملىرىنىڭ ئورنىغا ئالمىشىپ كېلىدۇ. قايسى سۆز تۈركۈمىنىڭ ئورنىغا ئالمىشىپ كەلگەنلىكىنى كونكرېت جۈملە ئىچىدە بىلگىلى بولىدۇ.

سز قاچان قايتىپ كېلىسىز؟ (ئىسىم)

داداڭنىڭ سالامەتلىكى قانداق؟ (سۈپەت)

ئۈچىنىڭ ئۈچ ھەسسسى توققۇز بولىدۇ. ئۇنىڭغا بەشنى قوشساق 14 بولىدۇ. (سان)
سىزنىڭ سۆزلەش سۈرئىتىڭىز بەك تېز ئىكەن. بىراق مەن سىزدەك ئۇنداق تېز سۆزلىيەلمەيمەن. (رەۋش)

سىز تاراق - تۇرۇق ئاۋاز چىقارماي ئولتۇرۇڭ، مەن ئۇنداق ئاۋاز چىقارمىدىمغۇ؟ (تەقلىد سۆز)
6. ئالماشلارنىڭ لېكسىكىلىق مەنىسى باشقا سۆز تۈركۈملىرىدەك ئېنىق بولمىغاچقا، ئايرىم تۇرغاندا قانداق مەنە ئىپادىلىگەنلىكىنى بىلىش تەس. پەقەت كونكرېت ئالاقە شارائىتىدىلا قانداق مەنە ئىپادىلىگەنلىكىنى بىلەلەيمىز. مەسىلەن:

«كىتاب، دەپتەر، چوڭ، ئاق، قارا» قاتارلىق سۆزلەردە ئۇقۇم ئېنىق ئىپادىلىنىدۇ. بىراق «ئۇ»، «بۇ»، «شۇ»، «ھەرقاچان»، «ھەركىم» دېگەن ئالماشلاردا ئىپادىلەنگەن ئۇقۇم (مەنە) يۇقىرىقى سۆزلەردەك ئېنىق بولمايدۇ.

«بىز كولىپكتىپنىڭ مال - مۈلكىنى ئاسرىشىمىز كېرەك» دېگەن بۇ جۈملىدە «بىز» كونكرېت بىر ئادەمنى ئىپادىلىمەستىن، بەلكى سۆزلىگۈچى ئورنىدا تۇرغان كۆپلۈكتىكى ھەرقانداق ئادەمنى ئىپادىلەيدۇ.

«ئۇ بەرگەن ۋەدىسىگە ئەمەل قىلىشى كېرەك» دېگەن جۈملىدىكى «ئۇ» سۆزلىگۈچى كۆزدە تۇتقان 3 - شەخس ئورنىدا كەلگەن بىر شەخسنى كۆرسىتىدۇ.

§2. ئالماشلارنىڭ تۈرلىرى

ئالماشلار لېكسىكىلىق مەنىسى ۋە تىلدىكى رولىغا ئاساسەن تۆۋەندىكى تۈرلەرگە بۆلۈنىدۇ:

1. شەخس ئالماشلىرى

شەخسلەرنىڭ ئىسىملىرىنىڭ ئورنىغا ئالمىشىپ كېلىدىغان ئالماشلار شەخسلىك ئالماشلار دەپ ئاتىلىدۇ.

ئۇيغۇر تىلىدىكى شەخس ئالماشلىرى لېكسىكىلىق مەنە جەھەتتىن سۆزلىگۈچى، ئاڭلىغۇچى، سۆزلەنگۈچىدىن ياكى ئۆزگىدىن ئىبارەت ئۈچ شەخسنى ئىپادىلەيدۇ.

شەخسلىك ئالماشلار: مەن، بىز، سەن، سىز، سىلى، سىلەر، ئۇ، ئۇلاردىن ئىبارەت.

شەخس ئالماشلىرى ئىسىملارنىڭ كېلىش قوشۇمچىلىرى بىلەن تۈرلىنىپ كېلىدۇ.

1 - شەخس: مەن، مېنىڭ، مېنى، مەندىن، ماڭا، مەندە

2 - شەخس: سەن، سېنىڭ، سېنى، سەندىن، ساڭا، سەندە

3 - شەخس: ئۇ، ئۇنىڭ، ئۇنى، ئۇنىڭدىن، ئۇنىڭغا، ئۇنىڭدا

شەخس ئالماشلىرى يەنە تىركەلمىلەر بىلەن بىرىكىپ كېلىدۇ.

مەن بىلەن، سىز توغرىلۇق، سىلى بىلەن، ئۇنىڭغا ئائىت، ئۇلار ھەققىدە، سىلەرگە قارىغاندا، سىزگە ئائىت، سەن بىلەن، سىلەر بىلەن، بىز بىلەن، ئۇلار توغرىسىدا...

شەخسلىك ئالماشلار تۆۋەندىكىچە:

1 - شەخس	بىرلىك تۈرى	مەن	
	كۆپلۈك تۈرى	بىز	
2 - شەخس	بىرلىك	ئاددىي تۈرى	سەن
		سىپايە تۈرى	سىز
		ھۆرمەت تۈرى	سىلى، ئۆزلىرى
	كۆپلۈك	ئاددىي تۈرى	سىلەر
		سىپايە، ھۆرمەت تۈرى	ھەرقايسىلىرى، ھەرىتىلىرى
		سەتلىمە تۈرى	سەنلەر، ھەرقايسىڭ
3 - شەخس	بىرلىك تۈرى	ئۇ	
	كۆپلۈك تۈرى	ئۇلار	

شەخسلىك ئالماشلارنىڭ كېلىشىمى بىلەن تۈرلىنىشىنى كۆرسىتىش جەدۋىلى

كۆپلۈك			بىرلىك			كېلىشىم
ئۇ	سىلەر	بىز	ئۇ	سەن	مەن	باش كېلىش
ئۇلارنىڭ	سىلەرنىڭ	بىزنىڭ	ئۇنىڭ	سېنىڭ	مېنىڭ	ئىگىلىك كېلىش
ئۇلارنى	سىلەرنى	بىزنى	ئۇنى	سېنى	مېنى	چۈشۈم كېلىش
ئۇلارغا	سىلەرگە	بىزگە	ئۇنىڭغا	ساڭا	ماڭا	بېرىش كېلىش
ئۇلاردىن	سىلەردىن	بىزدىن	ئۇنىڭدىن	سەندىن	مەندىن	چىقىش كېلىش
ئۇلاردا	سىلەردە	بىزدە	ئۇنىڭدا	سەندە	مەندە	ئورۇن كېلىش

ئەسكەرتىش:

ئالماشلاردىن «مەن، سەن، ئۇ» ئالماشلىرى كېلىشىم بىلەن تۈرلەنگەندە بەزى فونېتىكىلىق ئۆزگىرىشلەر يۈز بېرىدۇ.

1. «مەن، سەن» ئالماشلىرى ئىگىلىك كېلىش بىلەن چۈشۈم كېلىشتە تۈرلەنگەندە «ئە» تاۋۇشى «ئې» تاۋۇشىغا ئاجىزلىشىدۇ. ئاخىرىدىكى «ن» تاۋۇشى چۈشۈپ قالىدۇ. بېرىش كېلىش بىلەن تۈرلەنگەندە «ماڭا، ساڭا» بولىدۇ.

2. «ئۇ» ئالمىشى بېرىش كېلىش، چىقىش كېلىش، ئورۇن كېلىشلەردە تۈرلەنگەندە ئاۋۋال ئىگىلىك كېلىش بىلەن تۈرلىنىپ، ئاندىن شۇ كېلىشلەر بىلەن تۈرلىنىدۇ.

2. كۆرسىتىش ئالماش

شەيئىلەر ياكى ئۇلارنىڭ تۈرلۈك بەلگە - خۇسۇسىيەتلىرىنى كۆرسىتىش ئۈچۈن قوللىنىلىدىغان ئالماشلار كۆرسىتىش ئالماش دەپ ئاتىلىدۇ.

ئالماشلار شەيئىلەرنىڭ خۇسۇسىيەتلىرىنى شۇ شەخس ۋە شەيئىنىڭ ئۆزىنى، شەيئىلەرنىڭ سان - مىقدارىنى كۆرسىتىدۇ. بۇ، شۇ، مۇشۇ، مۇنۇ، ئاشۇ، ئاۋۇ، ئەنە، مانا شەخس ۋە شەيئىلەرنى كۆرسىتىدىغان

ئالماشلار. ئۇنداق، مۇنداق، شۇنداق، ئانداق، ئاشۇنداق، مۇشۇنداق شەيئىلەرنىڭ خۇسۇسىيىتىنى كۆرسىتىدىغان ئالماشلار.

ئانچە، مۇنچە، شۇنچە، ئانچىدىن، مۇنچىدىن، ئانچىلىك، مۇنچىلىك، شۇنچىلىك، مۇشۇنچىلىك سان - مىقدارىنى كۆرسىتىدىغان ئالماشلار.

سۆزلىگۈچىنىڭ كۆز ئالدىدىكى شەخس ۋە شەيئىلەرنى كۆرسىتىش ئۈچۈن بۇ، مۇشۇ، شۇ، مانا دېگەن ئالماشلار قوللىنىلىدۇ. سۆزلىگۈچىگە يىراقراق ياكى سۆزلىگۈچىگە شۇنداق تۇيۇلغان جايلاردىكى شەخس ۋە شەيئىلەرنى كۆرسىتىش ئۈچۈن ئاۋۇ، ئاشۇ، ئەنە دېگەن ئالماشلار قوللىنىلىدۇ. مەسىلەن:

ئاۋۇ كۆرۈنگەن بىزنىڭ ئۆي. سەن ئىزدىگەن كىتاب مانا مۇشۇ.
چىراغ نۇرى كۆرۈنگەن ئاشۇ جاي بىزنىڭ يېتىپ بارىدىغان مەنزىلىمىز.

3. سوئال ئالماش

شەيئىلەر ۋە ئۇلارنىڭ خۇسۇسىيەتلىرى، سانى، مىقدارى، ئورنى، ۋاقتى ھەققىدىكى سوئالنى ئىپادىلەيدىغان ئالماش سوئال ئالماش دەپ ئاتىلىدۇ.

ئۇيغۇر تىلىدىكى سوئال ئالماشلار كىم؟ قەيەر؟ قانچە؟ نەچچە؟ قانچىلىك؟ نەچچىلىك؟ قانداق؟ قايسى؟ قاچان، قېنى؟ نېمىشقا؟ قاتارلىقلاردىن ئىبارەت. مەسىلەن:

- ئىسمىڭىز نېمە؟ — سىز قانداق كىتابلارنى ئوقۇۋاتىسىز؟
- دىلبەر. — مەن تەتقىقاتقا ئائىت كىتابلارنى ئوقۇۋاتىمەن.
- قەيەردىن كەلدىڭىز؟ — سىزنىڭ كېيىنكى ئارزۇيىڭىز نېمە؟
- ئاتۇشتىن. — تىل تەتقىقاتچىسى بولۇش.
- قانچە ياشقا كىردىڭىز؟ — 20 ياشقا.
- قاچان ئوقۇش پۈتكۈزگەن؟ — قايسى تىلنى تەتقىق قىلىسىز؟
- 2005 - يىلى. — ئەلۋەتتە ئالدى بىلەن ئانا تىلنى تەتقىق قىلىمەن - دە!

4. ئۆزلۈك ئالماش

شەخس ۋە شەيئىلەرنى ئېنىق ئايرىش ئۈچۈن قوللىنىلغان ئالماش ئۆزلۈك ئالماش دەپ ئاتىلىدۇ. ئۆزلۈك ئالماشلار «ئۆز» دېگەن بىرلا ئالماشتىن ئىبارەت بولۇپ، ئۇ كۆپىنچە ئىسىملارنىڭ تەۋەلىك ۋە كېلىش قوشۇمچىلىرى بىلەن تۈرلىنىپ كېلىدۇ. بەزىدە تىركەلمىلەر بىلەنمۇ بىرىكىدۇ. مەسىلەن:

- (1) ئۆزلىرى قەيەردىن كەلدىلە؟
 - (2) مەن ئۆزۈمگە تەئەللۇق نەرسىگە ئىگە بولۇشۇم كېرەك.
 - (3) ئۆزۈڭنى ئەر چاغلىساڭ، ئۆزگىنى شىر چاغلا.
- ئۆزۈڭدە يوق، ئالەمدە يوق.

سىز ئۆزىڭىز ئۈچۈن باشقىلارنىڭ مەنپەئىتىنى زىيانغا ئۇچراتسىڭىز بولمايدۇ. «ئۆز» دېگەن ئالماشقا بەزى تىل تەركىبلىرى قوشۇلۇش ئارقىلىق ئاز ساندىكى بىر قىسىم سۆزلەر ياسىلىدۇ. بۇنداق سۆزلەر ئالماش بولماستىن، باشقا سۆز تۈركۈملىرىگە تەۋە بولىدۇ. مەسىلەن: ئۆزئارا، ئۆزلۈكىدىن (رەۋىش)، ئۆزگىچىلىك (ئىسىم)، ئۆزگە، ئۆزۈمچىل (سۈپەت).

بىز ئۆزئارا پاراڭلىشىپ ئولتۇردۇق. ئۇ ئۆزلۈكىدىن ئوڭىنىپ ئىمتىھان بەردى.
ئۆزىگە يۇرتتا شاھى تون ئىچىدە قورۇنغان تەنلىرىم. (سۈپەت)

5. ئېنىقلاش (بەلگىلەش) ئالماش

مەلۇم كۆپ سانلىق شەيئىنىڭ ياكى ھەرخىل بەلگە، سان، مىقدار، ۋاقىت قاتارلىقلارنىڭ مۇستەسناسىزلىقىنى (ھەممىنى ئۆز ئىچىگە ئالدىغانلىقىنى) بىلدۈرىدىغان ئالماشلار بەلگىلەش ئالماش دەپ ئاتىلىدۇ.

ئۇيغۇر تىلىدىكى بەلگىلەش ئالماشلىرى «ھەممە، پۈتۈن، جىمى، پۈتكۈل، بارلىق، ھەر، بارچە، ھەريەر، ھەرجاي، ھەر ۋاقىت، ھەركىم، ھەرنەرسە، ھەرقانداق، ھەرقايسى، ھەرقاچان» قاتارلىقلاردىن ئىبارەت.

بەلگىلەش ئالماشلار ئىسىملارنىڭ تەۋەلىك ۋە كېلىش قوشۇمچىلىرى بىلەن تۈرلىنىپ كېلىدۇ. مەسىلەن:

ئۇ ھەممىمىزنى يىغلىتىۋەتتى. بۇ ئىش ھەممىمىزگە بىر ساۋاق بولدى.
قانۇن ئالدىدا ھەممىمىز باراۋەر. قانۇنغا رىئايە قىلىش — ھەممە ئادەمنىڭ ۋەزىپىسى.

بىز ھەر قايسىڭلارنى تەقەززالىق بىلەن كۈتۈپ تۇرۇۋاتىمىز.
«پۈتۈن» دېگەن ئالماش بەزىدە سۈپەت بولۇپ كېلىشى مۇمكىن. مەسىلەن:

پۈتۈن سانلار ئۈستىدە ھېسابلاش ئېلىپ بېرىش بىرقەدەر ئاسان.
بەزىدە «پۈتۈن» دېگەن ئالماش «ھەممە» دېگەن مەنىنى بىلدۈرىدۇ. مەسىلەن:

بۇ خەۋەرنى پۈتۈن مەكتەپتىكى ئوقۇغۇچىلار بىلىپ بولدى.

پۈتۈن دۇنيا خەلقى تىنچلىق ئۈچۈن كۈرەش قىلماقتا.

مۇھىتقا پۈتۈن ئادەم كۆڭۈل بۆلۈشى لازىم.

6. بولۇشىسىز (ئىنكار) ئالماش

شەيئى، بەلگە، خۇسۇسىيەت، سان، مىقدار ھەققىدىكى ئىنكار، يوقلۇقنى بىلدۈرىدىغان ئالماشلار بولۇشىسىز ئالماش دەپ ئاتىلىدۇ.

ئۇيغۇر تىلىدىكى بولۇشىسىز ئالماشلار «ھېچ» دېگەن سۆزگە سوئال ئالماشلىرى ۋە «نەرسە، گەپ، ئىش، يەر، بىر» دېگەن سۆزلەرنىڭ قوشۇلۇشى بىلەن ئىپادىلىنىدۇ. بولۇشىسىز ئالماشلار كەلگەن جۈملىنىڭ خەۋىرىمۇ بولۇشىسىز بولىدۇ. مەسىلەن:

(1) قاراڭغۇدا ھېچ يەرنى پەرق ئېتەلمىدىم.

(2) مەن ھېچ ئىشنى ئەپلەشتۈرەلمىدىم.

(3) مەن ئۇلارنىڭ ھېچ نەرسىسىگە چىقىلمىدىم.

(4) بۇ كەسىپنى ھېچقايسىمىز سىزچىلىك ئىگىلىيەلمىدۇق.

(5) ئۇلار ھېچ گەپتىن ھېچ گەپ يوق بىزنى تىللاپ كەتتى.

7. ئېنىقسىز (بەلگىسىز) ئالماش

شەيئى، بەلگە، خۇسۇسىيەت، سان، مىقدار ھەققىدە ئېنىقسىزلىقنى بىلدۈرىدىغان ئالماشلار ئېنىقسىز ئالماش دەپ ئاتىلىدۇ.

ئېنىقسىز ئالماشلار ئۇيغۇر تىلىدىكى سوئال ئالماشلىرىغا «دۇر، تۇر» قوشۇمچىلىرىنىڭ قوشۇلۇشى

بىلەن ياسىلىدۇ. بەزىلىرى «ئاللا، بىر» سۆزلىرىگە سوئال ئالماشلىرىنىڭ قوشۇلۇشى ئارقىلىق ياسىلىدۇ. مەسىلەن:

يىراقتىن ئاللىكىملىرىنىڭ ئاۋازى ئاڭلانغاندەك بولدى.
ئۇ قانداقتۇر بىر نەرسىگە قاراپ ئولتۇراتتى.
قاچاندۇر بىر قېتىم ئۇنىڭ بىلەن كۆرۈشكەندىم.
كالىمغا ئاللىقانداق خىياللار كىرىۋالدى.
نېمىدۇر بىر نەرسىلەر كۆز ئالدىمغا كېلىۋېلىپ، زادىلا ئۇخلىيالمىدىم.

§3. ئالماشلارنىڭ جۈملىدىكى ۋەزىپىسى

1. ئالماشلار جۈملىدە ئىگە بولۇپ كېلىدۇ. مەسىلەن:
بىز ۋەتەننىڭ كەلگۈسى ئىگىلىرى. ئۇلارنىڭ ھەممىسى بىزنىڭ مەكتەپتە ئوقۇيدۇ.
ھېچكىم ھېچكىمدىن ئايرىلالمايدۇ. سىز ئوقۇۋاتقان بۇ كىتابنى مەن يازغان.
2. ئالماشلار جۈملىنىڭ ئاخىرىدا كېلىپ خەۋەرمۇ بولىدۇ. مەسىلەن:
سىزنىڭ ئۇيغۇر تىلى سەۋىيىڭىز قانداق؟ ۋەزىپىنى بالدۇر ئورۇنلىغانلار بۇلار.
سىزنى بۇ يەرگە چاقىرغان مەن.
3. ئالماشلار جۈملىدە ئىسىملارغا باغلىنىپ ئېنىقلىغۇچىمۇ بولۇپ كېلىدۇ. مەسىلەن:
ھەرقانداق ئادەم ئۆزىنى بىلىشى كېرەك. بۈگۈنكى يىغىنغا ھەممە ئوقۇغۇچى قاتنىشىدۇ.
سىز قانداق كىتابلارنى ئوقۇدىڭىز؟ بىزنىڭ ئىرادىمىز پولاتتىنمۇ مۇستەھكەم.
4. ئالماشلار جۈملىدە بېرىش كېلىش، چىقىش كېلىش ۋە ئورۇن كېلىشلەردە تۈرلىنىپ تولدۇرغۇچى بولۇپ كېلىدۇ. مەسىلەن:
ئۆزۈڭنى ئەر چاغلىساڭ، ئۆزۈڭنى شەر چاغلا. مەن بۇ مەخپىيەتلىكنى ھېچكىمگە ئېيتىمىدىم.
بالام، بىز سەندىن چوڭ ئۈمىد كۈتىمىز. دادام ماڭا يېڭى كىتابلارنى ئەكىلىپ بەردى.
5. ئالماشلار جۈملىدە ھالەتمۇ بولىدۇ. مەسىلەن:
ئادەمدە ھەر دائىم ئوخشاش ئىرادە بولۇشى كېرەك.
ھەممە يەردە ياخشى ئىش، ياخشى پائالىيەتلەر بارلىققا كەلدى.
بىز ھېچ يەردە ئارام ئالماي يولمىزنى داۋاملاشتۇرۇۋەردۇق.

ئالماش سۆز تۈركۈمىگە ئائىت ئىقتىدار يېتىلدۈرۈش مەشقىلىرى

I تالاش سوئاللىرى

تۆۋەندىكى ھەربىر تارماق سوئالغا بېرىلگەن تۆت خىل جاۋابتىن پەقەت بىرسىلا سوئال تەلپىگە ئۇيغۇن، شۇ جاۋابنى تاللاڭ

1. ئالماش ھەققىدە تۆۋەندە ئېيتىلغانلاردىن خاتاسى: ()
A. جۈملىدە ئۆزىدىن باشقا مۇستەقىل سۆز تۈركۈملىرىنىڭ ئورنىغا ئالمىشىپ كېلىدىغان سۆز تۈركۈمى ئالماش دەپ ئاتىلىدۇ

B. شەخسلىك ئالماش ئۈچ شەخستە، ئۈچ شەخسنىڭ بىرلىك ۋە كۆپلۈكىدە كېلىدۇ
C. ئالماشلار گەرچە باشقا سۆز تۈركۈملىرىنىڭ ئورنىغا ئالمىشىپ كېلىدىغان سۆز تۈركۈمى بولسىمۇ، مۇستەقىل سۆز تۈركۈمىنىڭ بىرى بولغاچقا، لېكسىكىلىق مەنىسى ئېنىق بولىدۇ
D. ئالماشلار گەرچە مۇستەقىل سۆز تۈركۈمى بولسىمۇ ئۆزىگە خاس گرامماتىكىلىق شەكلى يوق، ئەمما ئىسىملارنىڭ گرامماتىكىلىق شەكىللىرى بىلەن تۈرلىنىپ كېلىدۇ

2. ئالماش توغرىسىدىكى تۆۋەندىكى قاراشلارنىڭ توغرىسى: ()
A. ئالماشلارنىڭ تۈرى خېلى كۆپ بولسىمۇ، سانى ئانچە كۆپ ئەمەس، بەزى ئالماشلار بىر نەچچىدىن ئالماشتىن، بەزى ئالماشلار ھەتتا بىرلا ئالماشتىن تەركىب تاپقان
B. ئالماشلارمۇ مۇستەقىل سۆز تۈركۈملىرىنىڭ بىرى بولغاچقا، بارلىق ئالماشلار جۈملىسىنىڭ ھەممە بۆلەكلىرىدە ۋەزىپە ئۆتەپ كېلەلەيدۇ

C. ئالماشلارنىڭ ئۆزىگە خاس ياسىغۇچى قوشۇمچىسى يوق، لېكىن ئالماشلارغا قوشۇمچە قوشۇش ئارقىلىق باشقا مۇستەقىل سۆز تۈركۈملىرىنى ياسىغىلى بولىدۇ
D. بولۇشىمۇ ئالماشلىرى يوقلۇقىنى ئىپادىلىسىمۇ، بولۇشىمۇ ئالماشلىرى كەلگەن جۈملە بولۇشىمۇ مەنىنى ئىپادىلىمەيدۇ.

3. تۆۋەندىكى جۈملىلەر تەركىبىدىكى ئالماشلار توغرىسىدىكى تەھلىللەردىن خاتاسى: ()
A. «ئەدەبىياتتا قانداق مۇھىت بولسا، شۇنداق خاراكتېر يېتىلىدۇ دەيدىغان بىر گەپ بار» دېگەن بۇ جۈملە تەركىبىدە ئالماشتىن ئىككىسى بار. بىرى سوئال ئالماش، بىرى كۆرسىتىش ئالماش
B. «بىز ئۇلارنى قىزغىن كۈتۈۋېلىشىمىز كېرەك» دېگەن جۈملىدە ئالماشتىن ئىككىسى بولۇپ، ھەر ئىككىسى شەخسلىك ئالماش بولۇپ، بىرى ئىگە، بىرى تولدۇرغۇچى بولۇپ كەلگەن
C. «مەن ھەممىنى بىلىمەن دەپ، ھەممىگە چات كېرىۋالماسلىق كېرەك» دېگەن جۈملىدە ئالماشتىن ئۈچى بولۇپ، بىرى شەخسلىك ئالماش، ئىككىسى بەلگىلەش ئالماش

D. «مەن ھېچكىمنى كۆرمىدىم، ھېچقانداق گەپنى ئاڭلىمىدىم» دېگەن جۈملىدە ئالماشتىن ئۈچى بولۇپ، بىرى شەخسلىك، ئىككىسى بولۇشلۇق ئالماش، ئىككىسى ئالماش كېلىش بىلەن تۈرلەنگەن
4. «باشقىلارنىڭ كۆڭلىنى رەنجىتىش ياخشى ئىش ئەمەس، مەن ھېچكىمنى رەنجىتمەيمەن. شۇڭا ھەممەيلىن ماڭا ئامراق» دېگەن جۈملە تەركىبىدىكى ئالماشلار توغرىسىدىكى قاراشلاردىن توغرىسى: ()

A. بۇ جۈملە تەركىبىدە ئالماشتىن بەشى بولۇپ، شەخسلىك ئالماشتىن ئىككىسى بار. شەخسلىك

ئالماشنىڭ بىرى كېلىش بىلەن تۈرلەنگەن
 B. كېلىش بىلەن تۈرلەنگەن ئالماشتىن ئۈچى بولۇپ، ئىككى ئالماش كېلىش بىلەن تۈرلەنگەندە فونېتىكىلىق ئۆزگىرىش بولغان
 C. كېلىش بىلەن تۈرلەنگەن ئالماشلارنىڭ بىرى ئىگىلىك كېلىش بىلەن، بىرى چۈشۈم كېلىش بىلەن، ئىككىسى ئورۇن كېلىش بىلەن تۈرلىنىپ كەلگەن
 D. بۇ جۈملىدىكى ئالماشلار ئېنىقلىغۇچى، ئىگە، تولدۇرغۇچى، ھالەت قاتارلىق ۋەزىپىلەرنى ئۆتەپ كەلگەن

5. تۆۋەندىكى جۈملىلەر تەركىبىدىكى ئالماشلار ھەققىدە ئېيتىلغان توغرا جاۋاب: ()
 A. ياشنىڭ چوڭىيىشىغا ئەگىشىپ، بىز ھەرگىزمۇ ياخشى ياكى يامان بولمايمىز، بەلكى ئۆزىمىزگە تېخىمۇ ئوخشاپ قالمىز» دېگەن جۈملىدە بىر ئالماش ئىگە، بىر ئالماش تولدۇرغۇچى بولۇپ كەلگەن
 B. «بويىڭىزدىكى كالا سىزنىڭ بولسىمۇ، ئۇنىڭدىن ئايرىدە بولىدىغان ئەقىل، مەقسەت، جۈرئەت ۋە مەدەنىيەت مىللەتنىڭ، ئىنسانىيەتنىڭ!» دېگەن جۈملىدە ئالماشتىن ئىككىسى بولۇپ، بىرى ئېنىقلىغۇچى، بىرى تولدۇرغۇچى بولۇپ كەلگەن
 C. «ئەگرى يولدىن ئۆزۈڭنى تارتساڭ، توغرا يولدا مەقسەت سېنى كۈتىدۇ» دېگەن جۈملىدە ئالماشتىن ئىككىسى بولۇپ، بىرى شەخسلىك، بىرى ئۆملۈك ئالماش
 D. «ئۇلار ئالقاچان كېتىپ بولدى» دېگەن جۈملىدە ئالماشتىن ئىككىسى بولۇپ، بىرى شەخسلىك ئالماش، بىرى بولۇشىسىز ئالماش

6. «فۇرقەت ئۆزبېك خەلقى ئۈچۈن قانداق سۆيۈملۈك، قانداق ئەزىز بولسا، ئۇيغۇر خەلقى ئۈچۈنمۇ شۇنداق سۆيۈملۈك، شۇنداق ئەزىز شائىردۇر» (A. ئۆتكۈر) دېگەن جۈملە تەركىبىدىكى ئالماشلار توغرىسىدىكى ھۆكۈملەردىن خاتاسى: ()

A. جۈملىدە ئالماشتىن تۆتى بولۇپ، ئىككىسى سوئال ئالماش، ئىككىسى كۆرسىتىش ئالماش
 B. ئالماشتىن تۆتى بولۇپ، ئالدىنقى ئىككى ئالماش مەنە جەھەتتىن ئوخشاش تۈردىكى ئالماش
 C. ئالدىنقى ئىككى ئالماش ئېنىقلىغۇچى، كېيىنكى ئىككى ئالماش ھالەت ۋەزىپىسىنى ئۆتەپ كەلگەن

D. جۈملىدىكى تۆت ئالماشنىڭ ھەممىسى ئىسىمغا باغلىنىپ ئېنىقلىغۇچى ۋەزىپىسىنى ئۆتىگەن
 7. «ھەر خىل شەكىل، ھەر خىل دەرىجىدىكى ھوقۇقلار ھەر قايسى قاتلام، ھەر قايسى رايون ۋە ھەر قايسى كەسىپلەرگە تارقالغان» دېگەن جۈملە تەركىبىدىكى ئالماشلار توغرىسىدىكى تەھلىللەردىن خاتاسى: ()

A. ئالماشتىن بەشى بولۇپ، ئۈچ ئالماش، ئىككى ئالماشنىڭ بىرىكىشىدىن تۈزۈلگەن
 B. بۇ جۈملىدىكى ئالماشلارنىڭ ھەممىسى «ھەر» دېگەن ئالماشنى ئۆز ئىچىگە ئالغان بولغاچقا، مەنە جەھەتتىن بىرلا تۈز تەۋە ئالماشلار ھېسابلىنىدۇ
 C. جۈملىدىكى «قايسى؟» دېگەن ئالماش سوئال ئالماش بولسىمۇ، «ھەر» ئالمىشى بىلەن بىرىكىپ بەلگىلەش (ئېنىقلاش) ئالمىشىغا تەۋە بولغان
 D. ئالدىنقى ئىككى ئالماش سۈپەتكە باغلىنىپ ئېنىقلىغۇچى بولغان، كېيىنكىلىرى بولسا بېئىللارغا باغلىنىپ ھالەت بولۇپ كەلگەن

8. «ئالەمگە مېھمان بىز دەيدى بىر دانا، ئىجتىھات سەھنىسى بىز ئۈچۈن ئالەم، كەل ئاڭا گۈل - نەقىش چېكەيلى، رەنا.»
 بىلىمىدىم، بۇ گەپتە بار قانداق مەنا؟
 (ھاجى ئەخمەت كۆلتەپگىن)

- بۇ رۇبائىدىكى ئالماشلار ھەققىدىكى تەھلىللەردىن خاتاسى: ()
- A. بۇ رۇبائىنىڭ بىرىنچى مىسراسىدا بىر ئالماش بولۇپ، بۇ ئالماش كىشىلىك ئالماش. جۈملىدە ئىگە بولۇپ كەلگەن
- B. رۇبائىنىڭ ئىككىنچى مىسراسىدا ئىككى ئالماش بولۇپ، بىرى كۆرسىتىش ئالماش، بىرى سوئال ئالماش، ھەر ئىككىلىسى جۈملىدە ئېنىقلىغۇچى بولغان
- C. ئۈچىنچى مىسراسىدا بىر ئالماش بولۇپ، بۇ ئالماش شەخسلىك ئالماش ھەمدە بىرىنچى شەخسنىڭ كۆپلۈك ئالمىشى، تولدۇرغۇچى بولۇپ كەلگەن
- D. تۆتىنچى مىسراسىدا بىر ئالماش بار. ئۇ ئالماش بىر كۆرسىتىش ئالماشنىڭ ئۆزگەرگەن شەكلى دېيىلسە توغرا بولمايدۇ

II بوش ئورۇننى تولدۇرۇش سوئاللىرى

1. ئالماشلار جۈملىدە () سۆز تۈركۈملىرىنىڭ ئورنىغا ئالمىشىپ كېلىدۇ. شەخسلىك ئالماشلىرى كېلىش بىلەن تۈرلىنىدۇ. () قاتارلىق شەخسلىك ئالماشلار كېلىشلەر بىلەن تۈرلەنگەندە فونېتىكىلىق ئۆزگىرىش يۈز بېرىدۇ.
2. «مەن، سەن» ئالماشلىرى بېرىش كېلىش بىلەن تۈرلەنگەندە () بولىدۇ. ئىگىلىك كېلىش بىلەن تۈرلەنگەندە () بولىدۇ. چۈشۈم كېلىش بىلەن تۈرلەنگەندە () بولىدۇ. بولۇشىزلىق ئالماشلىرى () دېگەن سۆزگە () ۋە () دېگەن سۆزلەرنىڭ قوشۇلۇشى بىلەن ياسىلىدۇ. تەركىبىدە بولۇشىز ئالماشلىرى بولغان جۈملىنىڭ خەۋىرى () كېلىدۇ.
3. «ھېچكىم، ھېچكىمگە ھېچنەمە دېمىدى» دېگەن جۈملىدىكى ئالماشلار مەنە جەھەتتىن () ئالماشلاردۇر. بۇ جۈملىدىكى () دېگەن ئالماش ئىگە ۋەزىپىسىنى، () دېگەن ئالماشلار تولدۇرغۇچى ۋەزىپىسىنى ئۆتەپ كەلگەن.
4. «سەن نېمىگە مۇنچىۋالا چېچىلسەن» دېگەن جۈملىدە ئالماشتىن () بولۇپ، بىرىنچى ئالماش جۈملىدە ()، ئىككىنچى ئالماش ()، ئۈچىنچى ئالماش () ۋەزىپىسىنى ئۆتەپ كەلگەن.
5. «بۇ پىلان شۇنداق ياخشى پىلان بولمىدى، ھەممەيلىن خۇشاللىق بىلەن قوبۇل قىلىپ، ئۆز ئورۇنلىرىغا قايتىشتى» دېگەن جۈملىدە () ئالماش بولۇپ، بۇ ئالماشلار () () ئالماش تۈرلىرىگە كىرىدۇ.

III مەشىق ئىشلەش سوئاللىرى

1. تۆۋەندىكى پارچىنى ئوقۇپ ئالماشلارنى تېپىڭ، ئاندىن بۇ ئالماشلارنىڭ قايسى تۈردىكى ئالماش ئىكەنلىكىنى ئېنىقلاڭ.
- پارتىيە قويغان كۆچمەن، سەندە ئۆستۈم ئانجان،
ۋەتەنم بەختىم مېنىڭ سەن سەندە كۈلدۈم جانجان.
- سوتسىيالىزم قۇرۇشتا پارتىيەم بەردى نىشان،
مەن شۇ يولدا ئۆمۈرۋايەت تۆكىمەن تەر ھەر قاچان.

سېنى گۈللەتمەك مۇرادىم، دىلدىكى ئەھدىم مېنىڭ،
ھەر جاپا-مۈشكۈلگە تەييار جەڭچىمەن، ئەي مېھرىبان.

گۈل - گۈلىستان باغلىرىڭدا سېنى كۈيلەش زور شەرەپ،
ساڭا باغلانغان مۇھەببەت قىپقىزىل چوغدەك ھامان.

مەدھىيەڭنى كۈيلىرىمدە ياغرىتاي پەيزىم بىلەن،
جانمجان جۇڭخۇا ئېلىم سەن ياشنا، گۈللە ھەر زامان.
(قۇربان ئىمىن شېئىرى)

2. تۆۋەندىكى جۈملىلەردىن ئالماشلارنى تېپىڭ ۋە ئۇ ئالماشلارنىڭ قانداق ئالماش ئىكەنلىكى، جۈملىدە قانداق ۋەزىپە ئۆتەپ كەلگەنلىكىنى ئېنىقلاڭ.
- 1) سىز قانداق ئەدەبىي ئەسەرلەرنى ئوقۇشنى ياخشى كۆرىسىز؟
 - 2) ئۇ ھېچكىمگە ھېچنەمە دېمەيلا كېتىپ قالدى.
 - 3) يىراقتىن ئاللىكىملىرىنىڭدۇر ئاۋازى ئاڭلانغاندەك بولدى.
 - 4) ھەر كىمنىڭ ئۆزىگە تەقسىم قىلىنغان ۋەزىپىسى بار.
 - 5) بالىلارنىڭ ئاللىنىپلەرنى دېيىشىۋاتقانلىقى ئاڭلاندى.
 - 6) ئۆزۈڭنى چىڭ تۇت، قوشناڭنى ئوغرى تۇتما.
 - 7) سىز بىزگە قانداق خۇش خەۋەر ئېلىپ كەلدىڭىز؟
 - 8) كىشىنىڭ قەدەر - قىممىتى جەمئىيەتكە قوشقان تۆھپىسى بىلەن ئۆلچىنىدۇ.
 - 9) بۇ ئىشتا قايسى خىل ئۇسۇل مۇۋاپىق كېلەر؟
 - 10) ھەر كىم ھەر نېمە دېگەن بىلەن ئۆز بېشىغا كەلمىگىچە بىلمەيدۇ.

3. تۆۋەندىكى ئالماشلار ئالماشلارنىڭ قايسى تۈرىگە كىرىدىغانلىقىنى ئېنىقلاڭ.
- ھېچكىم، ھەممەيلىن، قانداق، قاچاندۇر، ھەممە، سىز، شۇنچىلىك، بىرقانچە، ھېچبىر، سىلى، ھەرنەرسە، بارلىق، ئۆزلىرى، قەيەردە، ھېلىقىدەك، ھەركىم، ئاشۇنداق، ئاللىنىپمە، ھېچقايسى، قانداقتۇر.

4. ئۆزىڭىز تەركىبىدە ئالماشلار بولغان 10 جۈملە تۈزۈڭ. ئاندىن ئۇ ئالماشلارنىڭ قانداق ئالماش ئىكەنلىكىنى، جۈملىدە قانداق ۋەزىپە ئۆتەپ كەلگەنلىكىنى ئېنىقلاڭ.

X باب رەۋش

§1. رەۋش توغرىسىدا قىسقىچە چۈشەنچە

شەيىلەر ھەرىكىتىنىڭ ۋاقتى، ئورنى، ئۇسۇلى، ھالىتى، سەۋەبى قاتارلىقلارنى بىلدۈرىدىغان سۆز تۈركۈمى رەۋش دەپ ئاتىلىدۇ.

«رەۋش» دېگەن سۆز «ھالەت» دېگەن سۆز بىلەن مەنىداش ئۇقۇمنى بىلدۈرىدۇ. رەۋشلەر كۆپىنچە «قاچان؟ قاچاندىن بېرى؟ قاچانغىچە؟ قانداق؟ قانداقچە؟ قانداقسىگە؟ قەيەردە؟ نەدە؟» دېگەندەك سوئاللارغا جاۋاب بولۇپ كېلىدۇ. مەسىلەن:

1. ئۇ ئۈرۈمچىگە تۈنۈگۈن كەچتە قايتىپ كەلدى. (قاچان؟ قاچاندا؟)
 2. سەن ئىشنى تۈگىتىپ چاپسان قايتىپ كەلگىن. (قانداق؟)
 3. تۈنۈگۈندىن بېرى ھېچ نەرسە يېگۈم كەلمەيۋاتىدۇ. (قاچاندىن بېرى؟)
 4. ئۇلارنى سوۋغا سالام بىلەن چىرايلىقچە يولغا سېلىپ قويدۇق. (قانداقچە؟)
 5. بىز ئۇلارنىڭ ئالدىغا بۈگۈنلا يېتىپ بارايلى. (قەيەرگە؟)
 6. تەشكىلنىڭ ئورۇنلاشتۇرۇشى بىلەن ئۇنىڭ ئورنىدا مەن ئولتۇردۇم. (قەيەردە؟)
- رەۋشلەر تۆۋەندىكىدەك گرامماتىكىلىق خۇسۇسىيەتكە ئىگە:

1. رەۋشلەر جۈملىدە پېئىللارغا باغلىنىپ ھەرىكەتنىڭ ھالىتىنى، ئورنىنى، ۋاقتىنى، مەقسىتىنى، سەۋەبىنى، بەلگىسىنى بىلدۈرىدىغان سۆز تۈركۈمى بولغاچقا، جۈملىدە ئاساسەن پېئىللارغا بېقىنىپ كېلىدۇ. مەسىلەن:

ئۇ ناھايىتى تېز يۈگۈرىدۇ. (ھالىتى)

مەن تۈنۈگۈن قايتىپ كەلدىم. (ۋاقتى)

ئىلاجىسىزلىقتىن بۇ ئىشنى قىلىشقا مەجبۇر بولدۇم. (سەۋەبى)

مەكتەپكە ئوقۇش ئۈچۈن كەلدىم. (مەقسىتى)

2. رەۋشلەرنىڭ ئۆزىگە خاس گرامماتىكىلىق كاتېگورىيىسى يوق، شۇڭا ئاساسەن تۈرلەنمەيدۇ. ئاز

بىر قىسىم رەۋشلەر سۈبەتلەرنىڭ سېلىشتۇرما دەرىجىسى ۋە ئىسىملارنىڭ كېلىش قوشۇمچىلىرى بىلەن تۈرلىنىپ كېلىدۇ. مەسىلەن:

ئۇ بۇ يەرگە ھېلىراق يېتىپ كەلدى. سەن ئەتە بالدۇرراق يېتىپ كەلگىن.

ئۇ مەندىن بۇرۇنراق تۇغۇلغان. بۈگۈنكى ئىشنى ئەتىگە قالدۇرما.

ئوقۇغۇچىلار ئەدەبىي ئەسەرلەرنى كۆپرەك ئوقۇشى كېرەك.

بۈگۈندىن باشلاپ ئەتىگىچە بىر كۈن شامال چىقىدۇ.

بۇ ئۇسۇلنى بۆلتۈردىن باشلاپ ھازىرغا قەدەر داۋاملاشتۇرۇۋاتىمىز.

3. رەۋشلەرنىڭ ئۆزىگە خاس رەۋش ياسىغۇچى قوشۇمچىلىرى بار. «ئەن، ئانا، لاپ، لەپ، چە»

قاتارلىق قوشۇمچىلار رەۋش ياسايدىغان ئاساسلىق قوشۇمچىلاردۇر. مەسىلەن:

ئاساس - ئاساسەن، مەجبۇر - مەجبۇرەن، تامام - تامامەن، باتۇر - باتۇرانە، مەرد - مەردانە، ياخشى - ياخشىلاپ، كۆپ - كۆپلەپ، قۇۋۋەت - قۇۋۋەتلەپ، ھازىرچە، بۈگۈنچە، خەنزۇ - خەنزۇچە، ئۇيغۇر - ئۇيغۇرچە

4. بەزى رەۋىشلەر ئايرىم تۇرغاندا مەنە ئاڭلانمايدۇ. مەسىلەن:

بەك، تازا، ناھايىتى، ئىنتايىن، خويمۇ، ئەجەبمۇ قاتارلىق رەۋىشلەر ئايرىم تۇرغاندا مەنە ئاڭلانمايدۇ.

5. رەۋىشلەر جۈملىدە ئاساسەن ھالەت بولۇپ كېلىدۇ، بەزى رەۋىشلەر باشقا سۆزلەرنىڭ رولىدىمۇ كېلىدۇ. مەسىلەن:

بۈگۈنكى يىغىندا ئۇ ناھايىتى تېز سۆزلىدى. (ھالەت)

ئۇ بۇ ئىشنى قەستەن بۇزۇپ قويدى. (ھالەت)

ئۆتكەن يىلى مەكتىپىمىزدىن 404 ئوقۇغۇچى ئوقۇش پۈتتۈردى. (ھالەت)

يېقىندىن بۇيان ھاۋا ئىسسىپ كېتىۋاتىدۇ. (ھالەت)

بۇ قېتىمقى پائالىيەتكە ناھايىتى كۆپ ئوقۇغۇچى قاتناشتى. (ئېنىقلىغۇچى)

ئاق خالاتلىق پەرىشتىلەر نۇرغۇن بىمارلارنى ئۆلۈمدىن قۇتۇلدۇرۇۋالدى. (ئېنىقلىغۇچى)

جەمئىيىتىمىزدە ياخشى كىشىلەر كۆپ. (خەۋەر)

يولغا چىقىشقا تېخى بالدۇر. (خەۋەر)

بۈگۈننى قەدىرلىمەسلىك ئەتىنى قۇربان قىلغانغا باراۋەر. (تولدىرغۇچى)

بۇ مالنىڭ ئۆتكەنكىسى تۈگەپ كەتتى. (ئىگە)

§2. رەۋىشلەرنىڭ تۈرلىرى

1. رەۋىشلەرنىڭ مەنە جەھەتتىكى تۈرلىرى
ئۇيغۇر تىلىدىكى رەۋىشلەرنى بىلدۈرىدىغان مەنىسىگە ئاساسەن تۆۋەندىكى تۈرلەرگە بۆلىمىز:

(1) ۋاقىت رەۋىشلىرى

شەيئىلەرنىڭ ھەرىكىتىنىڭ ۋاقتىنى بىلدۈرىدىغان رەۋىشلەر ۋاقىت رەۋىشلىرى دەپ ئاتىلىدۇ. ۋاقىت رەۋىشلىرىگە بۈگۈن، ئەتە، ئۈگۈن، تۈنۈگۈن، ئاداققىچە، بۇ يىل، بۇلتۇر، كېلەر يىلى، ئاخىرغىچە، كېچە، ئاشام، مەڭگۈ، ئەبەدىي، ھەمىشە، ئەتىگەن، بەزىدە، بايا، ئەمدى، كۈن بويى، گاھىدا، ئاۋۋال، ھېلى، ھېلىغىچە، قىشچە، يازچە، تېخىچە، ئەزەلدىن، بارغانسېرى، بەزىدە، ھېلىتىن، ئاندىن، ۋاقىتتا، ۋاقتىدا، ئارىلاپ قاتارلىقلارغا ئوخشاش رەۋىشلەر كىرىدۇ. مەسىلەن:

بۇ يىل تەبىئىي ئاپەت بەك كۆپ بولدى. مەن مەكتەپكە ھەر كۈنى ئەتىگەندە كېلىمەن.

بىز ھازىر يولغا چىقىمىز. تۈنۈگۈن مەكتىپىمىزدە پۈتۈل مۇسابىقىسى ئۆتكۈزۈلدى.

سەن كۈن بويى بىكار يۈرەمسەن؛ بىزنىڭ تۇرمۇشىمىز بارغانسېرى ياخشىلىنىۋاتىدۇ.

(2) ئورۇن رەۋىشلىرى

شەيئىلەر ھەرىكىتىنىڭ ئورنىنى بىلدۈرىدىغان رەۋىشلەر ئورۇن رەۋىشلىرى دەپ ئاتىلىدۇ. ئورۇن رەۋىشلىرىگە نېرى، يېرى، ئالدى، سىرت، ئارقا، كەينى، يۇقىرى، تۆۋەن، ئىچكىرى، تاشقىرى، ھەر تەرەپتە، شۇ يەردە، پەستە، تەرەپ - تەرەپتە، ھەر ياندىن، ھەرياققا، يېقىندىن يېرى، ئالدى - كەينى،

يۇقىرى - تۆۋەن قاتارلىقلارغا ئوخشاش رەۋىشلەر كىرىدۇ.
بىراق تىن مۇڭلۇق نەي ئاۋازى ئاڭلاندى، بىز شۇ ياققا قاراپ ماڭدۇق.
ئۇلار بىزنىڭ كەينىمىزدە قالدى. ھەممە يەردە بايرام مەنزىرىسى بارلىققا كەلدى.
يۇقىرى ئۆتۈپ ئولتۇرسىلا. ئۇلار مۇشۇ ئەتراپتا يۇقىرى - تۆۋەن قاتاراپ يۈرمەكتە.

3) ھالەت رەۋىشلىرى

شەيئىلەر ھەرىكىتىنىڭ تۈرلۈك ھالەتلىرىنى بىلدۈرىدىغان رەۋىشلەر ھالەت رەۋىشلىرى دەپ ئاتىلىدۇ.

ھالەت رەۋىشلىرىگە تېز، چاپسان، مەردانە، بىردەك، بىرلىكتە، ئۇچقاندەك، پائال، قولمۇقول، ۋاللىدە، گۈپپىدە، تىغمۇتىغ، يۈزمۇيۈز، قاتلاممۇ قاتلام، چاققانلىق بىلەن، ئۇيغۇرچە، قەتئىي، تەستە، پۇختا، شارىتىدە قاتارلىقلارغا ئوخشاش رەۋىشلەر كىرىدۇ.
ئۇ بىزنىڭ ئۆيگە پات - پات كېلىپ تۇرىدۇ.
بىز ناھايىتى چاپسان ماڭدۇق.
بىز بىرلىكتە ئۇچقاندەك ھەرىكەت قىلايلى.
ھەممىمىز قولمۇقول ئىشلەيلى.
ئۇ مەردلەرچە قۇربان بولدى.
ھەممىمىز قول تۇتۇشۇپ بىرلىكتە ئالغا باسايلى.

4) سەۋەب - مەقسەت رەۋىشلىرى

شەيئىلەر ھەرىكىتىنىڭ سەۋەبى ياكى مەقسىتىنى بىلدۈرىدىغان رەۋىشلەر سەۋەب - مەقسەت رەۋىشلىرى دەپ ئاتىلىدۇ.

سەۋەب - مەقسەت رەۋىشلىرىگە ئەتەي، قەستەن، ئامالسىزلىقتىن، بىكاردىن - بىكار، دۈشمەنلىك بىلەن، ئاتايىن، بىلەلمىگەنلىكتىن، ياخشى بولسۇن دەپ، ئېھتىياتسىزلىقتىن، ئوڭلىنىپ قالارمىكىن دەپ، ھېچ گەپتىن ھېچ گەپ يوق، زورمۇزور، ئىلاجسىزلىقتىن، مەقسەتلىك ھالدا، سۇيىقەستلىك بىلەن، تەجرىبىسىزلىكتىن، ئۆچمەنلىك بىلەن قاتارلىقلارغا ئوخشاش رەۋىشلەر كىرىدۇ.
سەن قەستەن مېنى ئاۋارە قىلىۋاتىسەن.
ئۇ ئېھتىيات قىلمىغانلىقتىن يىقىلىپ چۈشتى.
مەن بۇ گەپلەرنى ساڭا پايدىلىق بولسۇن دەپ دېدىم.
ئۇلار بۇ ئىشنى مەقسەتلىك ھالدا قىلدى.
مەن سىزنى ياردەم بېرەرمىكىن دەپ ئىزدەپ كەلدىم.
بەزىلەر ھېچ گەپتىن ھېچ گەپ يوق سوقۇشۇپ كېتىدۇ.

5) دەرىجە رەۋىشلىرى

شەيئىلەر ھەرىكىتىنىڭ ۋە شەيئىلەر سۈپىتىنىڭ دەرىجىسىنى بىلدۈرىدىغان رەۋىشلەر دەرىجە رەۋىشلىرى دەپ ئاتىلىدۇ.

ئۇيغۇر تىلىدىكى دەرىجە رەۋىشلىرىگە تازا، پۈتۈنلەي، ئاساسەن، ئۈزۈل - كېسىل، راسا، دەل،

ناھايىتى، بەك، تولىمۇ، ئىنتايىن، قەتئىي، سەل - پەل، خويمۇ، خېلى، تېخىمۇ، ئاجايىپ، جەزمەن، ھەرگىز، چوقۇم، زادى، پەقەت قاتارلىقلارغا ئوخشاش رەۋىشلەر كىرىدۇ. بۈگۈنكى يىغىندا تولىمۇ ياخشى سۆزلىدىڭ. زىيانداش قۇرتلار ئۈزۈل - كېسىل يوقىتىلدى. ئۇنىڭ كېسىلى سەللىمازا ساقىيىپ كېتىپتۇ. بۈگۈنكى مۇسابىقە تولىمۇ قىزىقارلىق بولدى. ئۇ خويمۇ ئەقىللىق بالا بوپتۇ. مەن بۇندىن كېيىن جەزمەن ۋە دەمگە ئەمەل قىلىمەن. ئۇلار بىزنى پۈتۈنلەي ئۇنتۇپ كېتىپتۇ. ساۋاقداشلار بۇندىن كېيىن تېخىمۇ تىرىشايلى.

2. رەۋىشلەرنىڭ تۈزۈلۈش جەھەتتىكى تۈرلىرى

رەۋىشلەر ئۆزلىرىنىڭ تۈزۈلۈشىگە قاراپ ئاددىي رەۋىش، ياسالما رەۋىش، قوشما رەۋىش دەپ ئۈچ تۈرگە بۆلۈنىدۇ.

(1) ئاددىي رەۋىش
بىرلا تومۇردىن تۈزۈلگەن ئەسلى مەنىنى بىلدۈرىدىغان رەۋىش ئاددىي (تۈپ) رەۋىش دەپ ئاتىلىدۇ. مەسىلەن:
چاپسان، ئاستا، بۈگۈن، ئەتە، ھازىر، كېچە، نۇرغۇن، ھېلى، بۇرۇن، كېيىن، سەل، ھامان، دەرھال، خويمۇ، تازا، ئاران، ئىنتايىن، ناھايىتى، بەك، تازا، خويمۇ...

(2) ياسالما رەۋىش
تۈپ سۆزلەرگە رەۋىش ياسىغۇچى قوشۇمچىلارنىڭ قوشۇلۇشى ياكى سۆزلەرنىڭ ئۆزئارا قوشۇلۇشى بىلەن ياسالغان رەۋىشلەر ياسالما رەۋىشلەر دەپ ئاتىلىدۇ. مەسىلەن:
ئۇيغۇرچە، ھازىرچە، بۈگۈنچە، پاقىچىلاپ، تاغارلاپ، مەردلەرچە، كۈزگىچە، ئۇزاققىچە، ئاساسەن، مەجبۇرەن

رەۋىش ياسىغۇچى قوشۇمچىلار تۆۋەندىكىچە:
« - چە، - بچە، - لارچە، - لەرچە، - چىلاپ، - چىلەپ، - چىسىغا، - چىسىگە، - لاپ، - ئەن، - ئانە» قاتارلىقلار رەۋىش ياسايدىغان ئاساسلىق قوشۇمچىلار بولۇپ، بۇلار ئىسىملار، سۈپەتلەر، ئالماش، سۈپەتداش، سانلار، مىقدارلار، پېئىللارغا، شۇنداقلا يەنە رەۋىشلەرگە قوشۇلۇپ يەنە رەۋىش ياسايدۇ. مەسىلەن:
- چە، - بچە، - لارچە، - لەرچە -
ھازىر + چە = ھازىرچە، كېيىن + چە = كېيىنچە،
بۈگۈن + چە = بۈگۈنچە، بۇ يىل + چە = بۇ يىلچە، كېچە + چە = كېچىچە، قىش + چە = قىشچە
مەرت + لەرچە = مەردلەرچە، ۋەھشى + لەر = ۋەھشىلەرچە
- چىلاپ، - چىلەپ

پاقا + چىلاپ = پاقىچىلاپ، ئۆپكە + چىلەپ = ئۆپكىچىلەپ
 - چىسىغا، - چىسىگە
 دېھقان + چىسىغا = دېھقانچىسىغا، ئەسكەر + چىسىگە = ئەسكەرچىسىگە
 - لاپ، - لەپ
 ياخشى + لاپ = ياخشىلاپ، قۇل + لاپ = قوللاپ، قۇۋۋەت + لەپ = قۇۋۋەتلىپ، كۆپ + لەپ = كۆپلەپ،
 كەچ + لەپ = كەچلەپ
 - نە
 جىغ + نە = جىغىدە، لەپ + نە = لەپىدە، گۈر + نە = گۈررىدە، پالاق + نە = پالاقىدە، دوڭ
 + نە = دوڭكىدە
 - ئەن
 شەكىل + ئەن = شەكلەن، ئاساس + ئەن = ئاساسەن، جاۋاب + ئەن = جاۋابەت، تامام + ئەن = تامامەن
 - ى
 يازلىق + ى = يازلىقى، كۈزلۈك + ى = كۈزلۈكى، كۈنلۈك + ى = كۈنلۈكى، چۈشلۈك + ى = چۈشلۈكى
 (3) قوشما رەۋىش
 ئىككى ياكى ئۈچتىن ئارتۇق سۆزلەرنىڭ بىرىكىشىدىن تۈزۈلگەن رەۋىشلەر قوشما رەۋىش دەپ
 ئاتىلىدۇ. مەسىلەن:
 يۇقىرى - تۆۋەن، ئىلگىرى - كېيىن، كېچە - كۈندۈز، بىردەمدە، چاققانلىق بىلەن، مۇقەررەر ھالدا،
 بېرى - بېرى، ئالدى - كەينى، ئىلگىر - ئاخىر، مەقسەتلىك ھالدا، بىكاردىن - بىكار، ئۆچمەنلىك
 بىلەن...

§3. رەۋىشلەرنىڭ جۈملىدىكى ۋەزىپىسى

1. رەۋىشلەر جۈملىدە ئاساسەن پېئىللارغا باغلىنىپ ھالەت بولۇپ كېلىدۇ. مەسىلەن:
 مەن سىزنىڭ بۇ ياخشىلىقىڭىزنى مەڭگۈ ئۇنتۇمايمەن.
 ئۇ ئىلگىرى يېزىدىكى مەكتەپتە ئوقۇغان.
 بىز ھەر كۈنى مەكتەپكە ئەتىگەندە كېلىمىز.
2. بىر قىسىم رەۋىشلەر ئىسىملارغا باغلىنىپ ئېنىقلىغۇچى بولۇپ كېلىدۇ. مەسىلەن:
 بىزگە يۇقىرى نومۇر، تۆۋەن قابىلىيەت لازىم ئەمەس.
 بىز نۇرغۇن بىلىملەرنى ئۆگەندۈك.
3. بۇرۇن چىققان قولاقىتىن كېيىن چىققان مۇڭگۈز ئېشىپ كېتىپتۇ.
 ئۇ ئۇيغۇرچە، خەنزۇچە يېزىقنى ناھايىتى چىرايلىق يازالايدۇ.
 رەۋىشلەر چۈشۈم كېلىش بىلەن تۈرلىنىپ تولدۇرغۇچىمۇ بولۇپ كېلىدۇ. مەسىلەن:
 بۈگۈنكى خىزمەت ئەتىنى كۈتۈۋېلىش ئۈچۈن. كۆپىنى كۆرگەن كۆپىنى بىلىدۇ.

4. رەۋىشلەر جۈملىنىڭ ئاخىرىدا كېلىپ خەۋەرمۇ بولۇپ كېلىدۇ. مەسىلەن:
 ئائىلىمىزدە ھەرخىل كىتابلار ناھايىتى كۆپ.
 جەمئىيەتتە بىلىملىك، قابىلىيەتلىك ئادەملەر نۇرغۇن.
 تۇرپان دېڭىز يۈزىدىن 154 مېتىر تۆۋەن.
 ئۇلار بىلەن تۈزگەن توختامنىڭ ئەڭ ئاخىرقى چېكى بۈگۈن.
 5. بەزى رەۋىشلەر جۈملىدە ئىگىمۇ بولىدۇ. مەسىلەن:
 بۇ زاۋۇت ئىشلەپچىقارغان مەھسۇلاتلارنىڭ كۆپىنچىسى لايىقەتلىك.
 ئاتاقلىق يازغۇچى شائىرلارنىڭ نۇرغۇنى كىچىكىدىن تىرىشىپ ئۆگەنگەن.
 بۇ ۋەقەنىڭ ئىلگىرىكىسى بۈگۈنكىدىن قورقۇنچلۇق بولغان.
 كېلىۋاتقان ئۈچ كىشىنىڭ ئالدىنقىسى — بىزنىڭ مۇئەللىم.

رەۋىش سۆز تۈركۈمىگە ئائىت ئىقتىدار يېتىلدۈرۈش مەشقىلىرى

I تالاش سوئاللىرى

تۆۋەندىكى ھەربىر تارماق سوئالغا بېرىلگەن تۆت خىل جاۋابتىن پەقەت بىرسىلا سوئال تەلپىگە ئۇيغۇن، شۇ جاۋابنى تاللاڭ

1. رەۋىشنىڭ خۇسۇسىيەتلىرى ھەققىدە تۆۋەندە ئېيتىلغانلاردىن توغرىسى: ()
 - A. رەۋىش شەيئىلەرنىڭ ئىش - ھەرىكىتىنىڭ تۈرلۈك بەلگىسىنى بىلدۈرىدىغان سۆز تۈركۈمى
 - B. رەۋىشلەر شەيئىلەر ئىش - ھەرىكىتىنىڭ ۋاقتىنى بىلدۈرىدىغان سۆز تۈركۈمى
 - C. رەۋىشلەر ئادەتتە پېئىل ياكى سۈپەتلەرگە بېقىنىدۇ، ئىسىملارغا بېقىنمايدۇ
 - D. رەۋىشلەر ئۆزلىرىنىڭ بىلدۈرگەن مەنىسىگە ئاساسەن بەش تۈرگە بۆلۈنىدۇ
2. رەۋىش ھەققىدە تۆۋەندىكى ئېيتىلغانلاردىن خاتاسى: ()
 - A. « بۈگۈننىڭ تەدبىرى سەۋەبلىك ئەتىنىڭ تەدبىرىگە ئېھتىياجى قالمىغان كىشى ئەقىللىقتۇر» دېگەن جۈملىدە رەۋىشتىن ئىككىسى بولۇپ، ئىككىلىسى ۋاقىت رەۋىشى
 - B. يوقىرىقى جۈملىدە رەۋىشتىن ئىككىسى بولۇپ، ھەر ئىككىلىسى ئىسىملارنىڭ كېلىش قوشۇمچىسى بىلەن تۈرلىنىپ كەلگەن
 - C. بۇ جۈملىدىكى ئىككى رەۋىشنىڭ بىرى ئېنىقلىغۇچى، بىرى تولدۇرغۇچى ۋەزىپىسىنى ئۆتەپ كەلگەن
 - D. بۇ جۈملىدىكى ھەر ئىككى رەۋىش ئېنىقلىغۇچى بولۇپ كەلگەن

3. «بىز ئىلگىرى ئۇ يەرگە كۆپ قېتىم بارغان، ھازىر ئانچە - مۇنچە بېرىپ قويدىغان بولدۇق» دېگەن جۈملىدىكى رەۋىشلەر توغرىسىدا ئېيتىلغانلاردىن خاتاسى: ()
- A. بۇ جۈملىدە رەۋىشدىن تۆتى بولۇپ، بىرىنچى رەۋىش ۋاقىت رەۋىشى
- B. ۋاقىت رەۋىشىدىن ئىككىسى بولۇپ، بىرى ئالدىنقى جۈملىدە، يەنە بىرى كېيىنكى جۈملىدە
- C. بىر رەۋىش مىقدار بىلەن بىرىكىپ كېلىپ ھالەت ۋەزىپىسىنى ئۆتەپ كەلگەن
- D. بۇ جۈملىدە قوشما رەۋىش يوق، جۈملىدىكى رەۋىشلەرنىڭ ھەممىسى ھالەت بولۇپ كەلگەن
4. «تۈنۈگۈن ھاۋا تۇيۇقسىزلا ئۆزگىرىپ، قاتتىق يامغۇر يېغىپ كەتكەچكە، ئۇ يەرگە بېرىشقا ئامالسىز قالدۇق» دېگەن جۈملىدە تەركىبىدىكى رەۋىشلەر توغرىسىدىكى توغرا ھۆكۈم: ()
- A. ۋاقىت رەۋىشىدىن بىرى، ھالەت رەۋىشىدىن بىرى، ئورۇن رەۋىشىدىن بىرى بار
- B. ۋاقىت رەۋىشىدىن بىرى، مەقسەت رەۋىشىدىن بىرى، سەۋەب رەۋىشىدىن بىرى بار
- C. دەرىجە رەۋىشىدىن بىرى، سەۋەب - مەقسەت رەۋىشىدىن بىرى، ھالەت رەۋىشىدىن بىرى بار
- D. ھالەت رەۋىشىدىن بىرى، دەرىجە رەۋىشىدىن بىرى، ئورۇن رەۋىشىدىن بىرى بار
5. «سىز تولىمۇ ياخشى دېدىڭىز، بىز بۇ مەسىلىنى ئۈزۈل - كېسىل بىر تەرەپ قىلايلى» دېگەن جۈملىلەر تەركىبىدىكى رەۋىشلەر توغرىسىدىكى توغرا ھۆكۈم: ()
- A. بۇ جۈملىدە تەركىبىدە رەۋىشتىن تۆتى بولۇپ، ئىككىسى ھالەت رەۋىشى، ئىككىسى دەرىجە رەۋىشى
- B. رەۋىشتىن ئىككىسى بولۇپ، بىرى ھالەت رەۋىشى، بىرى دەرىجە رەۋىشى
- C. رەۋىشتىن ئىككىسى بولۇپ، ئىككىسى دەرىجە رەۋىشىگە تەۋە
- D. بىرىنچى جۈملىدىكى رەۋىش ھالەت ۋەزىپىسىنى، ئىككىنچى جۈملىدىكى رەۋىش ئېنىقلىغۇچى ۋەزىپىسىنى ئۆتەپ كەلگەن
6. «مەن تۈنۈگۈن ھېلىقى ئىشنى ناھايىتى ئېچىللىك بىلەن بىر تەرەپ قىلىۋەتتىم» دېگەن جۈملىدىكى رەۋىش توغرىسىدىكى تەھلىللەردىن توغرىسى: ()
- A. رەۋىشتىن ئۈچى بار، بىرىنچى رەۋىش ۋاقىت رەۋىشى، ئىككىنچى رەۋىش كۈچەيتىش رەۋىشى
- B. رەۋىشتىن ئىككىسى بار، بىرى ئاددىي رەۋىش، بىرى قوشما رەۋىش
- C. رەۋىشتىن تۆتى بار، بىرى ۋاقىت رەۋىشى، بىرى ھالەت رەۋىشى، ئىككىسى مەقسەت رەۋىشى
- D. رەۋىشتىن بەشى بار، بىرى قوشما رەۋىش، قالغانلىرى ئاددىي رەۋىش
7. تۆۋەندىكى جۈملىلەر تەركىبىدىكى رەۋىشلەر ھەققىدىكى قاراشلارنىڭ خاتاسى: ()
- A. «ساۋاقداشلارنىڭ كۆپىنچىسى مەكتەپكە ۋېلىسىپت بىلەن كېلىدۇ» دېگەن جۈملىدىكى رەۋىش جۈملىدە ئىگە بولۇپ كەلگەن
- B. «تاغارنى تۈۋىدە ئايغىچە، ئاغزىدا ئايا» دېگەن ماقالدا رەۋىشتىن ئىككىسى بولۇپ، ھەر ئىككىلىسى ئورۇن كېلىش بىلەن تۈرلىنىپ كەلگەن
- C. «تاڭ سۆزلىسە تاڭدا كېلۈر، ئالدىرىمىغىن ئاستا (كېلۈر)» دېگەن ماقالدا رەۋىشتىن ئىككىسى

- بولۇپ، بىرى ۋاقىت رەۋشى، بىرى ھالەت رەۋشى
- D. «ئاچچىق ئالدىدا يۈرىدۇ، ئەقىل كەينىدە يۈرىدۇ» دېگەن ماقالدا رەۋىشتىن ئىككىسى بولۇپ، بىرى بېرىش كېلىش بىلەن، يەنە بىرى ئورۇن كېلىش بىلەن تۈرلىنىپ كەلگەن
8. تۆۋەندىكى جۈملىلەر تەركىبىدىكى رەۋىشلەر توغرىسىدىكى تەھلىللەردىن توغرىسى: ()
- A. «ئۇ تولىمۇ كېلىشىملىك بالا بوپتۇ» دېگەن جۈملىدىكى رەۋىش دەرىجە - مىقدار رەۋشى بولۇپ، جۈملىدە سۈپەتكە باغلىنىپ ھالەت بولۇپ كەلگەن
- B. «يازدا يېپىنچا، قىشتا ئوزۇق» دېگەن ماقالدا رەۋىشتىن ئىككىسى بولۇپ، بىرى ۋاقىت رەۋشى، يەنە بىرى ھالەت رەۋشى. ھەر ئىككى رەۋىش جۈملىدە ھالەت بولۇپ كەلگەن
- C. «ھازىر تەييارلىقىمىز ئاساسەن پۈتۈپ بولدى» دېگەن جۈملىدە رەۋىشتىن ئىككىسى بولۇپ، ھەر ئىككىسى ياسالما رەۋىش
- D. «ئارىمىز يىراق، كۆڭلىمىز يېقىن» دېگەن جۈملىدىكى رەۋىشلەر جۈملىدە ھالەت بولۇپ كەلگەن. ھەر ئىككىسى ئورۇن رەۋشى
9. تۆۋەندىكىلەردىن ھەممىسى رەۋىشكە تەۋە بولغانلىرى: ()
- A. قەتئىي، چىڭ، تەسلىكتە، شۇنداق
- B. بىرلىكتە، قەستەن، پائال، ئالدىدا
- C. كۈن بويى، چوقۇم، پۇختا، كۈچلۈك
- D. مۇستەھكەم، پائال، ئەتەي، ئەبەدىي
10. تۆۋەندىكى جۈملىلەر تەركىبىدىكى رەۋىشلەر توغرىسىدىكى قاراشلاردىن توغرىسى: ()
- A. جەمئىيىتىمىزدىن ياخشى ئادەم، ياخشى ئىشلار كۆپلەپ مەيدانغا چىقماقتا» دېگەن جۈملىدە رەۋىشتىن ئىككىسى بولۇپ، بىرى ھالەت بولۇپ كەلگەن
- B. «يېزىمىزنىڭ قىياپىتى تامامەن ئۆزگەردى» دېگەن جۈملىدىكى رەۋىش ياسالما رەۋىش، جۈملىدە ھالەت بولۇپ كەلگەن
- C. «بۈگۈنكى كۈنىمىزنى قەدىرلىشىمىز كېرەك» دېگەن جۈملىدە رەۋىشتىن بىرى بولۇپ، بۇ رەۋىشكە قوشۇمچە قوشۇلۇپ يەنە رەۋىش ياسالغان
- D. «ھەر قانداق ئىش قىلغاندا ئاخىرغىچە بەرداشلىق بېرىش كېرەك» دېگەن جۈملىدە بىر رەۋىش بولۇپ، جۈملىدە ئېنىقلىغۇچى بولۇپ كەلگەن.

II بوش ئورۇنلارنى تولدۇرۇش سوئاللىرى

1. شەيئىلەر ھەرىكىتىنىڭ () بىلدۈرىدىغان سۆز تۈركۈمى رەۋىش دېيىلىدۇ.
2. رەۋىشلەر بىلدۈرگەن مەنىسىگە ئاساسەن ()، ()، ()، () دەپ () تۈرگە بۆلۈنىدۇ.
3. شەيئىلەر ھەرىكىتىنىڭ () ياكى ()

بىلدۈرىدىغان رەۋىشلەر سەۋەب - مەقسەت رەۋىشلىرى دەپ ئاتىلىدۇ.

4. رەۋىشلەر جۈملىسىدە () باغلىنىپ ھالەت ۋەزىپىسىدە كېلىدۇ.

5. «ئۇ بۇ ۋەقەنى قەستەن كەلتۈرۈپ چىقاردى» دېگەن جۈملە تەركىبىدە رەۋىشتىن () بولۇپ، () لەر سەۋەب - مەقسەت رەۋىشكە كىرىدۇ.

6. « بۇ تۇۋرۇكنى ئىنتايىن پۇختا دەپ ئويلايتتىم، لېكىن سەل - پەل بوشاپ كېتىپتۇ» دېگەن جۈملە تەركىبىدە () دېگەندەك رەۋىشلەر بولۇپ، بۇ رەۋىشلەر مەنە جەھەتتىن () رەۋىشكە كىرىدۇ.

7. « ئادەمدە چوقۇم غەلبە قىلىمەن دەيدىغان ئىرادە، قەتئىي بوشاشىمىس روھ بولۇشى كېرەك» دېگەن جۈملىدىكى رەۋىشلەر () دېگەن رەۋىشلەردىن ئىبارەت. بۇ رەۋىشلەر مەنە جەھەتتىن () كىرىدۇ.

8. « بىز مۇزىغا كۆپ قېتىم باردۇق، نۇرغۇن تارىخى، مەدەنىي يادىكارلىقلار بىلەن تونۇشتۇق» دېگەن جۈملە تەركىبىدە () قاتارلىق رەۋىشلەر بار. بۇ رەۋىشلەر تۈزۈلۈشى جەھەتتىن () گە تەۋە.

III مەشىق ئىشلەش سوئالى

تۆۋەندىكى پارچىنى ئوقۇپ، رەۋىشلەرنى تېپىڭ.

بىز يېقىندا ئالىي مەكتەپتە بىرگە ئوقۇغان ساۋاقداشلار يىغىلىشى ئۆتكۈزدۇق. ھەممىمىز بىرلىكتە ئىلگىرى بىرگە ئوقۇغان چاغلارنى ئەسلەشتۇق. بىز تولىمۇ قىزغىن پاراڭلاشتۇق، ئۇ چاغلاردا تۇرمۇش تولىمۇ كۆڭۈللۈك ئىدى. كۈنلىرىمىز ئۆگىنىش بىلەن غەمىمىز ئۆتەتتى. ئوقۇش پۈتتۈرگەندىن كېيىن ھەممىمىز ئۆز خىزمەت ئورۇنلىرىمىزغا كەتتۇق. ئارىدىن كۆپ يىللار ئۆتۈپتۇ. بەزى ساۋاقداشلار سەل - پەل ئۆزگىرىپتۇ، بەزى ساۋاقداشلار خېلىلا ئۆزگىرىپ كەتكەن بولۇپ، تۇيۇقسىز ئۇچرىشىپ قالساق تونۇيالمىغىدەك بولۇپ كېتىپتۇ. ھازىر ساۋاقداشلارنىڭ ھەممىسى يۇقىرى - تۆۋەن خىزمەت ئورۇنلىرىدا بەجىمىدىل خىزمەت قىلىۋېتىپتۇ. بەزىلىرى خىزمەتتە زور شان - شەرەپلەرنى قولغا كەلتۈرۈپ، كۆپ قېتىم مۇكاپاتلىنىپتۇ. بەزىلىرىنىڭ ئىلگىرىكى مەجەزى تامامەن ئۆزگىرىپ، ئېغىر بېسىق، سالماق، سالاپەتلىك رەھبىرىي كادىرلاردىن بولۇپ قاپتۇ.

2. تۆۋەندىكى جۈملىلەر تەركىبىدىن رەۋىشلەرنى تېپىڭ. ئاندىن ئۇنىڭ قانداق رەۋىش ئىكەنلىكىنى، جۈملىسىدە قانداق ۋەزىپە ئۆتەپ كەلگەنلىكىنى ئېنىقلاڭ.

(1) ئۇلار بۇ يەرگە يىراقتىن كەلگەن.

(2) ئۇلار ئارقىمىزدىن چاپسانلا يېتىشىۋالدى.

(3) تۈنۈگۈن ھاۋا تۇيۇقسىز ئۆزگىرىپ يامغۇر ياغدى.

- 4) بۇ مۇسابىقىنى كۆرۈشكە ناھايىتى نۇرغۇن ئادەم كەلدى.
- 5) ئۇلار بۇ يەردىن ئاللىقاچان كېتىپ بولغانىدى.
- 6) مۇئەللىم دەرس مەزمۇنىنى قىسقىچە سۆزلەپ بەردى.
- 7) دېھقانلارنىڭ تۇرمۇشى كۈنسېرى ياخشىلانماقتا.
- 8) مەن سېنى ياردەم بېرەرمىكىن دەپ ئىزدەپ كەلگەن.
- 9) مەن بۇ ئىشنى مەقسەتلىك ھالدا شۇنداق ئورۇنلاشتۇرغان.
- 10) جەڭچىلىرىمىز دۈشمەن بىلەن ئېلىشىپ قەھرىمانلارچە قۇربان بولدى.

3. تۆۋەندىكى رەۋىشلەرنى رەۋىشلەرنىڭ قايسى تۈرىگە كىرىدىغانلىقىنى ئايرىڭ.
ھارماي - تالماي، ئىلگىرى، يۇقىرى، بۇرۇن، ئەپچىللىك بىلەن، كۆپ، سەل - پەل، ئىنتايىن،
قەستەن، نۇرغۇن، ئانچە - مۇنچە، ئاتايىن، مەقسەتلىك ھالدا، تەستە، قەتئىي، دەلمۇدەل، يىراقتىن.
6. ئۆزىڭىز تەركىبىدە رەۋىش بولغان 10 جۈملە تۈزۈڭ. ئاندىن ئۇ رەۋىشلەرنىڭ قايسى تۈرىگە كىرىدىغانلىقىنى، جۈملىدە قانداق ۋەزىپە ئۆتەپ كەلگەنلىكىنى ئېنىقلاڭ.

XI باب پېئىل

§1. پېئىل توغرىسىدا ئومۇمىي چۈشەنچە

ئادەم ۋە نەرسىلەرنىڭ ئىش - ھەرىكىتى ۋە ھالىتىنى بىلدۈرىدىغان سۆز تۈركۈمى پېئىل دەپ ئاتىلىدۇ. مەسىلەن:

ئوقۇ، ئىشلە، ياز، ئوقۇدى، يازدى، ئوقۇۋاتىدۇ، ئوقۇيدۇ، ئوقۇمايدۇ، يازمايدۇ... پېئىللار «نېمە قىلدى؟ نېمە بولدى؟ نېمە بولۇۋاتىدۇ؟ نېمە قىلىندى؟ نېمە قىلغان؟ نېمە قىلماقچى؟ نېمە قىلسا؟ نېمە بولسا؟ نېمە بولمىسا؟» دېگەنگە ئوخشاش سوئاللارغا جاۋاب بولۇپ كېلىدۇ. پېئىللار مەنە جەھەتتىكى كەڭلىكى، تۈرلىرىنىڭ كۆپ خىللىقى، ئۆزىگە خاس گرامماتىكىلىق خۇسۇسىيىتى جەھەتتىن باشقا سۆز تۈركۈملىرىدىن ئالاھىدە پەرقلىنىپ تۇرىدۇ. پېئىللار تۆۋەندىكىدەك خۇسۇسىيەتكە ئىگە:

1. پېئىللار بولۇشلۇق، بولۇشسىز شەكىلگە ئىگە. مەسىلەن: ئوقۇدى - ئوقۇمىدى، ئىشلىدى - ئىشلىمىدى، ماڭدى - ماڭمىدى، يازدى - يازمىدى، ئوقۇۋاتىدۇ، ئوقۇمايۋاتىدۇ، ئوقۇيدۇ، ئوقۇمايدۇ...
2. پېئىللار راي كاتېگورىيىسىگە ئىگە. مەسىلەن: ئوقۇ، ئوقۇما (بۇيرۇق رايى)، ئوقۇسا، ئوقۇمىسا (شەرت رايى)، ئوقۇدى، ئوقۇمىدى (خەۋەر رايى).
3. پېئىللار زامان كاتېگورىيىسىگە ئىگە، پېئىللاردا ئۈچ زامان بار. مەسىلەن: ئوقۇدى، ئوقۇمىدى، يازدى، يازمىدى (ئۆتكەن زامان)، ئوقۇۋاتىدۇ، ئوقۇمايۋاتىدۇ، يېزىۋاتىدۇ، يازمايۋاتىدۇ (ھازىرقى زامان)، ئوقۇيدۇ، ئوقۇمايدۇ، يازىدۇ، يازمايدۇ (كېلىدىغان زامان).
4. پېئىللار شەخس (سان) كاتېگورىيىسىگە ئىگە، پېئىللار ئۈچ شەخستە، بىرلىك، كۆپلۈك ساندا كېلىدۇ. مەسىلەن: ئوقۇدۇم، ئوقۇمىدىم، ئوقۇدۇق، ئوقۇمىدۇق (1 - شەخس)، ئوقۇدۇڭ، ئوقۇمىدىڭ، ئوقۇدۇڭلار، ئوقۇمىدىڭلار (2 - شەخس)، ئوقۇدى، ئوقۇشتى، ئوقۇمىدى، ئوقۇشمىدى (3 - شەخس).
5. پېئىللار ئۆزىگە خاس دەرىجە كاتېگورىيىسىگە ئىگە. پېئىللاردا بەش دەرىجە بار. مەسىلەن: ئوقۇدى، ئوقۇمىدى، يازدى، يازمىدى (ئېنىق دەرىجە) ئوقۇلدى، ئوقۇلمىدى، يېزىلدى، يېزىلمىدى (مەجھۇل دەرىجە) ئوقۇتتى، ئوقۇتمىدى، يازدۇردى، يازدۇرمىدى (مەجبۇرىي دەرىجە) ئوقۇدۇق، ئوقۇمىدۇق، يازدۇق، يازمىدۇق (ئۆزلۈك دەرىجە) تارتىندىم، تارتىنمىدىم، تارتىندۇق، تارتىنمىدۇق (ئۆزلۈك دەرىجە)
6. پېئىللار ئۆزىگە خاس ياسىغۇچى قوشۇمچىلارغا ئىگە. مەسىلەن: باش - باشلا، باشقۇر، ئىش - ئىشلە، تۈز - تۈزلە

8. پېئىللار جۈملىدە باشقا سۆزلەرنى تەشكىللەپ، جۈملىنى تەشكىللەشتىكى ئەڭ مۇھىم بۆلەك

خەۋەر بولۇپ كېلىدۇ. مەسىلەن:

ئوقۇغۇچىلار مەكتەپكە كەلدى. دەرس باشلاندى.

9. پېئىللارنىڭ تۈرلىرىدىن ياردەمچى پېئىللار ئىسىم، سۈپەت قاتارلىق سۆز تۈركۈملىرىگە قوشۇلۇپ

ئۇ سۆزلەرنى پېئىللاشتۇرىدۇ. مەسىلەن:

ئالدىمىزدىكى مەكتەپ ئىكەن. قولىمىدىكى ئۇيغۇر تىلى كىتاب ئىدى. ئىلى دەرياسىنىڭ بويلىرى

ناھايىتى گۈزەل ئىكەن.

ئۈرۈمچى بەك چوڭ، بەك گۈزەل ئىكەن، سىلەرنى چاقىرغان بىز ئىدۇق...

10. باشقا سۆز تۈركۈملىرىنىڭ شەكىللىرىدە ئۆزئارا ئۆتۈشۈش ئەھۋالى بولسىمۇ، لېكىن پېئىللارنىڭ

گرامماتىكىلىق شەكىللىرى باشقا سۆز تۈركۈملىرىگە ئۆتمەيدۇ. مەسىلەن:

ئىسىم، سۈپەتلەر پېئىللاردەك بولۇشلۇق، بولۇشىز شەكىلدە كەلمەيدۇ.

§2. تۈپ پېئىل ۋە ياسالما پېئىل

پېئىللار ئۆزلىرىنىڭ مەنە جەھەتتىكى تۈزۈلۈشىگە ئاساسەن، تۈپ پېئىل ۋە ياسالما پېئىل دەپ

ئىككى تۈرگە بۆلۈنىدۇ.

1. تۈپ پېئىل

پېئىلنىڭ ئەسلى مەنىسىنى بىلدۈرىدىغان، ھېچقانداق قوشۇمچە ئۇلانمىغان قىسمى، تومۇرى تۈپ

پېئىل دەپ ئاتىلىدۇ. مەسىلەن:

ئوقۇ، ياز، بىل، كەت، ماڭ، تۇر، قىل...

تۈپ پېئىللار پېئىللارنىڭ تۈرلىرىنىڭ ياسىلىشىغا ئاساس بولىدۇ.

2. ياسالما پېئىل

باشقا سۆز تۈركۈملىرىگە پېئىل ياسىغۇچى قوشۇمچىلارنىڭ ئۇلىنىشى بىلەن ياسالغان پېئىللارنى

ياسالما پېئىل دەپمىز. مەسىلەن:

ئىش - ئىشلە، ئىشلىمەك: يول - يوللا، يوللىماق، يوللاش: باش - باشلا، باشقۇر، باشقۇرۇش:

تۈز - تۈزلە، چىڭ - چىڭدا..

باشقا سۆز تۈركۈملىرىگە ئۇلىنىپ پېئىل ياسايدىغان قوشۇمچىلار تۆۋەندىكىچە:

1. ئىسىملارغا ئۇلىنىپ پېئىل ياسايدىغان قوشۇمچىلار:

لا، لە؛ ئىش + لە = ئىشلە، باش + لا = باشلا، يول + لا = يوللا

ا، ە؛ ئوت + ا = ئوتا، كۈچ + ە = كۈچە، تۈن + ە = تۈنە

لان، لەن؛ ئوزۇق + لان = ئوزۇقلان، گەۋدە + لەن = گەۋدىلەن، پەخىر + لەن = پەخىرلەن

سىرا؛ ياغ + سىرا = ياغسىرا، ئۇيقۇ + سىرا = ئۇيقۇسىرا، ماي + سىرا = مایسىرا

لاش، لەش؛ قانۇن + لاش = قانۇنلاش، مەسلىھەت + لەش = مەسلىھەتلەش

غار، قۇر؛ سۇ + غار = سۇغار، باش + قۇر = باشقۇر، تاپ + قۇر = تاپقۇر

ئاڭغىرا، ئەنكىرە؛ ياش + اڭغىرا = ياشاڭغىرا، ئەس + ەنكىرە = ئەسەنكىرە

دا، دە؛ شامال + دا = شامالدا، ئۈن + دە = ئۈندە، ھۆل + دە = ھۆلدە

2. سۈپەتلەرگە ئۇلىنىپ پېئىل ياسايدىغان قوشۇمچىلار:

ا، ە : يوغان + ا = يوغىنا، تۈز + ە = تۈزە

ر، ا، ە : كونا + ر = كونار، كۆك + ەر = كۆكەر، ئاق + ار = ئاقار

ي، اي، ەي : قارا + ي = قاراي، چوڭ + اي = چوڭاي، كەڭ + ەي = كېڭەي

لان، لەن : ياخشى + لان = ياخشىلان، كۈچ + لەن = كۈچلەن

دا، دە : چىڭ + دا = چىڭدا، نەم + دە = نەمدە

لا، لە : يېڭى + لا = يېڭىلا، كىچىك + لە = كىچىكلە

لاش، لەش : سەت + لەش = سەتلەش، ئېغىر + لاش = ئېغىرلاش

3. سانلارغا ئۇلىنىپ پېئىل ياسايدىغان قوشۇمچىلار:

لان، لەن : بىر + لەش = بىرلەش، ئىككى + لەن = ئىككىلەن، بىر + نىك = بىرىك

4. مىقدارغا ئۇلىنىپ پېئىل ياسايدىغان قوشۇمچىلار:

لا، لە : تۈپ + لا = تۈپلا، ۋاراق + لا = ۋاراقلا، تۇتام + لا = تۇتاملا، تۈپ + لە = تۈپلە

رەت + لە = رەتلە، گرام + لا = گراملا، سەر + لە = سەرلە

5. رەۋىشلەرگە ئۇلىنىپ پېئىل ياسايدىغان قوشۇمچىلار:

لا، لە، ەي : ھازىر + لا = ھازىرلا، ئىلگىرى + لە = ئىلگىرىلە، كۆپ + ەي = كۆپەي

تەكرار + لا = تەكرارلا، كەچ + لە = كەچلە، ئىچكىر + لە = ئىچكىرىلە

يۇقىرى + لا = يۇقىرىلا، تۆۋەن + لە = تۆۋەنلە، ئىلگىر + لە = ئىلگىرىلە

6. تەقىلىم سۆزلەرگە ئۇلىنىپ پېئىل ياسايدىغان قوشۇمچىلار:

رە، ىرا : مە + رە = مەرە، يالت... + ىرا = يالتىرا

ىلە، ىلدە : ۋىز + ىلدا = ۋىزىلدا، لىپ + ىلدا = لىپىلدە، غىچ + ىلدا = غىچىلدا

شى : تاراق + شى = تاراقشى، ھاۋ + شى = ھاۋشى، جىرىك + شى = جىرىكشى

ئۇلدا، ئۇلدە : بۇز + ۇلدا = بۇزۇلدا، گۈر + ۇلدە = گۈرۇلدە

لا، لە : مېتىر + لا = مېتىرلا، غېرىچ + لا = غېرىچلا، ۋىچىر + لا = ۋىچىرلا، پىچىر + لا = پىچىرلا

7. بىر قىسىم ئالماشلارغا ئۇلىنىپ پېئىل ياسايدىغان قوشۇمچىلار:

لا، لە : سەن + لە = سەنلە، سىز + لە = سىزلە

§3. بولۇشلۇق پېئىل ۋە بولۇشسىز پېئىل

پېئىللار ئىش - ھەرىكەتنىڭ مۇئەييەنلەشتۈرۈلگەن ياكى ئىنكار قىلىنغانلىقىغا ئاساسەن بولۇشلۇق

پېئىل ۋە بولۇشسىز پېئىل دەپ ئىككىگە بۆلۈنىدۇ.

1. بولۇشلۇق پېئىل

ئىش - ھەرىكەت ياكى ھالەتنىڭ بولغانلىقىنى، بولۇۋاتقانلىقىنى، بولىدىغانلىقىنى بىلدۈرىدىغان

پېئىل بولۇشلۇق پېئىل دەپ ئاتىلىدۇ. مەسىلەن:

يازدى، يېزىۋاتىدۇ، يازىدۇ، ئىشلىدى، ئىشلەۋاتىمەن، ئىشلەيمەن

2. بولۇشسىز پېئىل

ئىش - ھەرىكەت ياكى ھالەتنىڭ بولمىغانلىقىنى، بولمايۋاتقانلىقىنى، بولمايدىغانلىقىنى بىلدۈرىدىغان پېئىل شەكلى بولۇشسىز پېئىل دەپ ئاتىلىدۇ.

بولۇشسىز پېئىل بولۇشلۇق پېئىللارغا «- ما، - مە» قوشۇمچىلىرىنىڭ ئۆلۈشى ئارقىلىق ياسىلىدۇ.

بولۇشسىز پېئىللارنى ياسىغۇچى قوشۇمچە «- ما، - مە» سوزۇق تاۋۇشلارنىڭ تىل ئورنى جەھەتتىكى ئاھاڭداشلىقىنى ئاساس قىلىپ ئۆلۈنىدۇ. مەسىلەن:

بار- بارما، بارمىدى، بارمايۋاتىدۇ، ئىشلىمە، ئىشلىمىدى، ئىشلىمەيۋاتىدۇ. ئىشلىمەيدۇ.
ياز- يازما، يازمىدى، يازمايۋاتىدۇ، يازمايدۇ، كۆر- كۆرمە، كۆرمىدى، كۆرمەيۋاتىدۇ، كۆرمەيدۇ.
پېئىللارنىڭ بولۇشلۇق، بولۇشسىز شەكلى پېئىللارنىڭ زامانى بىلەن مۇناسىۋەتلىك. پېئىل مەيلى بولۇشلۇق ياكى بولۇشسىز بولسۇن، ئۇنىڭدا زامان ئېنىق بىلىنىپ تۇرىدۇ. شۇڭلاشقا، بولۇشلۇق ياكى بولۇشسىز پېئىللارنىڭ قانداق پېئىل ئىكەنلىكى توغرىسىدىكى تەيىردە بىر سۆز ئوخشاش بولمىغان قوشۇمچىلارنىڭ قوشۇلۇشى بىلەن ئۈچ قېتىم تەكرارلانغان.

§4. پېئىل زامانلىرى

پېئىل زامانلىرى ۋاقىت بىلەن مۇناسىۋەتلىك. «پېئىل زامانلىرى» دېگەن ئۇقۇمدىكى «زامان» ۋاقىتنى كۆرسىتىدۇ. پېئىللاردا ئىپادىلىنىدىغان ۋاقىت زامان بىلەن ئىپادىلىنىدۇ.
بەزى پېئىللاردا ئىپادىلەنگەن ئىش - ھەرىكەت سۆز قىلىنىۋاتقان ۋاقىتنىڭ ئۆزىدە بولۇۋاتقان ياكى بولمايۋاتقانلىقىنى ئىپادىلەيدۇ. مەسىلەن:

مەن كىتاب ئوقۇۋاتىمەن، ئۇكام كىتاب ئوقۇمايۋاتىدۇ.
يەنە بەزى پېئىللار ئىش - ھەرىكەتنىڭ سۆز قىلىنىۋاتقان ۋاقىتتىن بۇرۇن بولغان ياكى بولمىغانلىقىنى بىلدۈرسە، يەنە بەزى پېئىللار ئىش - ھەرىكەت سۆز قىلىنىۋاتقان ۋاقىتتىن كېيىن بولدىغان ياكى بولمايدىغانلىقىنى ئىپادىلەيدۇ. مەسىلەن:

ئاكام شىنجاڭ ئۈنۋېرسىتېتىدا ئوقۇغان.
دادام ئالىي بىلىم يۇرتلىرىدا ئوقۇمىغان. (ئۆتكەن زامان)
باھار كەلگەندە بۇ گۈللەر ئېچىلىدۇ، بىز شۇ چاغدا سۈرەتكە چۈشۈمىز. (كېلىدىغان زامان)
پېئىللارنىڭ ۋاقىت بىلەن باغلىق بولغان مەنىلىرى پېئىل زامانلىرى دەپ ئاتىلىدۇ.
پېئىللار ئۆزى ئىپادىلەنگەن ئىش - ھەرىكەتنىڭ سۆز قىلىنىۋاتقان ۋاقىت بىلەن بولغان مۇناسىۋىتىگە قاراپ، ئۆتكەن زامان، ھازىرقى زامان، كېلىدىغان زامان دەپ ئۈچ زامانغا بۆلۈنىدۇ.

1. ئۆتكەن زامان

ئىش - ھەرىكەتنىڭ سۆز قىلىنىۋاتقان ۋاقىتتىن بۇرۇن بولغانلىقىنى ياكى بولمىغانلىقىنى بىلدۈرىدىغان پېئىللار ئۆتكەن زامان پېئىلى دەپ ئاتىلىدۇ. مەسىلەن:

ئوقۇدۇم، ئوقۇمىدىم، ئوقۇدى، ئوقۇمىدى، ئوقۇدۇق، ئوقۇمىدۇق.
مەن ئالىي مەكتەپتە ئوقۇش پۇرسىتىگە چوقۇم مۇيەسسەر بولالايمەن.

ئۇ ئىككى يىلدىن بېرى ئۈچتە ياخشى ئوقۇغۇچى بولۇپ باھالاندى.
مەن ئاتاقلىق يازغۇچى زوردۇن سابىر يازغان «ئانا يۇرت» رومانىنى ئوقۇدۇم.
مەن ئۇنىڭ بىلەن كۆرۈشكەن بولساممۇ گەپ - سۆز قىلمىغان.

2. ھازىرقى زامان

ئىش - ھەرىكەتنىڭ سۆز قىلىنىۋاتقان ۋاقىتتا بولۇۋاتقان ياكى بولمايۋاتقانلىقىنى بىلدۈرىدىغان
پېئىللار ھازىرقى زامان پېئىلى دەپ ئاتىلىدۇ. مەسىلەن:
ئوقۇۋاتىمەن، ئوقۇمايۋاتىمەن، ئوقۇۋاتىمىز، ئوقۇمايۋاتىمىز.
ۋاقىت توشقان بولسىمۇ ئۇلار ھازىرغىچە كەلمەيۋاتىدۇ.
بىز ئەمگەك قىلىۋاتىمىز، ئۇلارنىڭ سىنىپىدىكى ئوقۇغۇچىلار دەرس ئوقۇۋاتىدۇ.
بىز ھازىر پۈتۈن كۈچىمىز بىلەن ئالىي مەكتەپ ئىمتىھانىغا تەييارلىق قىلىۋاتىمىز.

3. كېلىدىغان زامان

ئىش - ھەرىكەتنىڭ سۆز قىلىنىۋاتقان ۋاقىتتىن كېيىن بولىدىغان ياكى بولمايدىغانلىقىنى
بىلدۈرىدىغان پېئىللار كېلىدىغان زامان پېئىلى دەپ ئاتىلىدۇ. مەسىلەن:
ئوقۇيمەن، ئوقۇمايمەن، ئوقۇيمىز، ئوقۇمايمىز، ئوقۇيسەن، ئوقۇمايسەن.
مەن تولۇق ئوتتۇرىنى پۈتتۈرگەندىن كېيىن ئاخبارات كەسپىدىن ئوقۇيمەن.
بىز يازلىق تەتىلدە ئۈرۈمچىگە ساياھەتكە بارىمىز.
ئەسكەرتىش:

پېئىللارنىڭ كېلىدىغان زامان شەكلى بەزىدە ئۆتكەن زامان مەنىسىدىمۇ قوللىنىلىدۇ. مەسىلەن:
ئۇ ئاشۇ يىللاردا قەشقەردىن ئايرىلىپ ئۈرۈمچىگە بارىدۇ. بىر مەزگىل جان بېقىش ئۈچۈن مەدىكار بولۇپ
ئىشلەيدۇ. كېيىنچە ئالىي مەكتەپكە كىرىپ ئوقۇش پۇرسىتىگە ئېرىشىدۇ.

§5. پېئىل رايى (مەيلىلىرى)

جۈملىدە ئىپادىلەنگەن ئىش - ھەرىكەتكە نىسبەتەن سۆزلىگۈچىنىڭ قانداق پوزىتسىيىدە
ئىكەنلىكىنى بىلدۈرىدىغان گرامماتىكىلىق شەكىللەر پېئىل رايى دەپ ئاتىلىدۇ. مەسىلەن:
«ياز، ئوقۇ، ماڭ، تۇر، كۆر، تۈز، يۈر» دېگەن پېئىللارنى ئالساق، بۇ پېئىللار تۈزۈلۈش جەھەتتىن
پېئىلنىڭ يىلتىز شەكلى ھېسابلىنىدۇ. مەنە جەھەتتىن ئالغاندا، بۇ پېئىللار سۆزلىگۈچىنىڭ ئاشۇ
ئىش - ھەرىكەتنى ئورۇنداش ئۈچۈن ئىككىنچى بىر شەخسكە بۇيرۇق بېرىۋاتقانلىقىنى ئىپادىلەيدۇ.
ئىش - ھەرىكەتنىڭ ئەمەلىيەت بىلەن بولغان مۇناسىۋىتى جەھەتتىن قارىغاندا، ئۇ پېئىللار ئىش -
ھەرىكەتنىڭ تېخى ئەمەلگە ئاشمىغانلىقىنى، سۆزلىگۈچىنىڭ شۇ ئىش - ھەرىكەتلەرنى ئەمەلگە ئاشۇرۇش
پوزىتسىيىسىدە بولۇۋاتقانلىقىنى ئىپادىلەيدۇ. ئەگەر بۇ پېئىللارغا «سا، سە» قوشۇمچىلىرىنىڭ
مۇۋاپىقلىرىنى قوشۇپ «يازسا، ئوقۇسا، ماڭسا، تۇرسا، كۆرسە، تۈزسە، يۈرسە» شەكلىدە ئىپادىلىسەك، بۇ
پېئىللاردا ئىپادىلەنگەن ئىش - ھەرىكەتنىڭ تېخى ئەمەلگە ئاشمىغانلىقىنى، بۇ پېئىللاردا ئىپادىلەنگەن
ئىش - ھەرىكەتنىڭ ئىككىنچى بىر ئىش - ھەرىكەتنىڭ ئورۇندىلىشىغا شەرت بولۇپ قويۇلۇۋاتقانلىقىنى

ئىپادىلەيدۇ. ئەگەر بۇ پېئىللارنى «يازدى، يازدۇق، ئوقۇدى، ئوقۇدۇق، ماڭدى، مېڭىۋاتىدۇ، تۇردى، تۇرۇۋاتىمىز» دېگەن شەكىللەردە ئىپادىلىسەك، ئىش - ھەرىكەتنىڭ كىملىرى تەرىپىدىن قايسى تەرزىدە ئەمەلگە ئاشقانلىقى - ئورۇندالغانلىقى ھەققىدە سۆزلىگۈچىنىڭ خەۋەر بېرىۋاتقانلىقىنى ئىپادىلەيدۇ. ھازىرقى زامان ئۇيغۇر تىلىدىكى پېئىللاردا خەۋەر رايى، بۇيرۇق رايى، شەرت رايىدىن ئىبارەت ئۈچ راي بار.

1. خەۋەر رايى

سۆزلىگۈچىنىڭ جۈملىدىكى ئىش - ھەرىكەت توغرىسىدىكى بايانىنى بىلدۈرىدىغان راي شەكلى خەۋەر رايى دەپ ئاتىلىدۇ.

(1) مۇئەللىم دەرسنى چۈشىنىشلىك، قىزىقارلىق سۆزلىدى، بىز ناھايىتى كۆڭۈل قويۇپ ئاڭلىدۇق، دەرسلىكتىكى بارلىق مەزمۇنلارنى تولۇق چۈشىنىۋالدىق.

(2) ئوقۇش ھاياتىمىزدا نۇرغۇن بىلىملەرنى ئىگىلىدۇق، زور بىلىم ئاساسىنى ھازىرلىدۇق، ئىمتىھاندىن ئۆتۈش بىز ئۈچۈن قورقۇنچىلىق ئەمەس، ئىمتىھاندىن چوقۇم ئۆتەلەيمىز. خەۋەر رايى تۆۋەندىكىدەك خۇسۇسىيەتلەرگە ئىگە:

1. خەۋەر رايىدىكى پېئىللار ئۈچ شەخستە، ئۈچ زاماندا، بىرلىك - كۆپلۈك ساندا، بولۇشلۇق - بولۇشىز شەكىلىدە كېلىدۇ. مەسىلەن:

(1) ئۇلار تاپشۇرۇقنى ناھايىتى ياخشى ئىشلىدى (ئۈچىنچى شەخس كۆپلۈك، ئۆتكەن زامان، بولۇشلۇق شەكىلدە كەلگەن).

(2) بىز ھەرخىل دەرىسلەرنى تىرىشىپ ئۆگىنىۋاتىمىز (بىرىنچى شەخس كۆپلۈك، ھازىرقى زامان، بولۇشلۇق شەكىلدە كەلگەن).

(3) تىرىشىپ ئۆگەنمىسە ياخشى نەتىجىنى قولغا كەلتۈرگىلى بولمايدۇ. (ئۈچىنچى شەخس، كېلىدىغان زامان، بولۇشىز شەكىلدە كەلگەن).

2. خەۋەر رايىدىكى پېئىللار شەخس قوشۇمچىلىرى بىلەن تۈرلىنىپ كېلىدۇ. مەسىلەن:

(1) مەن تۈنۈگۈن كىتابخانغا باردىم، بىراق سىلەر بارمايسىلەر.

(2) بىز ئەدەبىي ئەسەرلەرنى قىزىقىپ ئوقۇۋاتىمىز، ئەدەبىي ئەسەرلەر نەزەردىن كېڭەيتىدۇ. شۇڭا سىلەرمۇ ئەدەبىي ئەسەرلەرنى ئەستايىدىل ئوقۇڭلار.

(3) سىلەر ۋەزىپىنى ناھايىتى ياخشى ئورۇندىڭلار.

2. شەرت رايى

مەلۇم بىر ئىش - ھەرىكەتنىڭ ئورۇندىلىش ياكى ئورۇندالماسلىقىغا شەرت بولۇپ كەلگەن پېئىللار شەرت رايى دەپ ئاتىلىدۇ.

شەرت رايى پېئىل تومۇرىغا «سا، سە» قوشۇمچىلىرىنىڭ ئۆلىنىشى ئارقىلىق ئىپادىلىنىدۇ ھەمدە بىرلا ۋاقىتتا بىرلىك - كۆپلۈك، بولۇشلۇق ياكى بولۇشىز، تەۋەلىك مەنىلىرىمۇ ئىپادىلىنىۋېرىدۇ.

مەسىلەن:

(1) تىرىشىپ ئۆگەنمىسە، ياخشى نەتىجىلەرنى قولغا كەلتۈرەلەيمەن.

(2) قايسى سىنىپتىكى ئوقۇغۇچىلارنىڭ ئومۇمىي كەيپىياتى ياخشى بولسا، شۇ سىنىپنىڭ ئۆگىنىش

ئەھۋالى ياخشى بولىدۇ.

(3) دوستۇڭنىڭ قانداق كىشى ئىكەنلىكىنى بىلمەكچى. يولساڭ، ئۇنىڭ بىلەن بىرگە سەپەرگە چىق. شۇ چاغدىلا ئۇنىڭ قانداق كىشى ئىكەنلىكىنى چۈشىنەلەيسەن.

3. بۇيرۇق رايى

ئىش - ھەرىكەتنىڭ ئورۇندىلىش - ئورۇندالماسلىقى ھەققىدە سۆزلىگۈچىنىڭ بۇيرۇق تەلپىنى ئىپادىلەيدىغان پېئىل بۇيرۇق رايى دەپ ئاتىلىدۇ. مەسىلەن:

(1) ھەربىر ئوقۇغۇچى ئۆزىنىڭ كەلگۈسى ئۈچۈن تىرىشپ ئۆگەنسۇن، ئەتراپلىق تەرەققىي قىلسۇن، ياراملىق ئادەم بولۇپ چىقسۇن. كەلگۈسىدە ۋەتەن، خەلققە تېگىشلىك تۆھپە قوشسۇن،

(2) ساۋاقداش ئاينۇر، ساۋاقداشلارغا ئېيتىڭ، ئۇلار ھازىرلا سىنىپقا كىرسۇن.
بۇيرۇق رايىدىكى پېئىللار تۆۋەندىكى شەكىللەر ئارقىلىق ئىپادىلىنىدۇ:

(1) بۇيرۇق پېئىللار ئىككىنچى شەخستىكى پېئىللار يەنى پېئىللارنىڭ تومۇرى ھېسابلىنىدۇ. بۇيرۇق رايىنىڭ قوشۇمچىلىرى ئەنە شۇ تومۇرغا قوشۇلۇش ئارقىلىق ئىپادىلىنىدۇ. مەسىلەن:

ئوقۇ، ماڭ، تۇر، ئوقۇڭ، ئوقۇت، ماڭدۇر، تۇرغۇز...

(2) بۇيرۇق رايىنىڭ ئىككىنچى شەخس بىرلىك تۈرى پېئىل يىلتىزلىرىغا «غىن، قىن، گىن، كىن»

قوشۇمچىلىرى ئۆلىنىش ئارقىلىق ئىپادىلىنىدۇ. مەسىلەن:

ياز - يازغىن، بار - بارغىن، تۇت - تۇتقىن، كۆر - كۆرگىن، كەل - كەلگىن، تەپ - تەپكىن...

(3) بۇيرۇق رايىنىڭ ئىككىنچى شەخس بىرلىك سىپايە تۈرى «ك، - لىڭ، - لىڭ، - لىڭ، - لىڭ، - سىلا،

- سىلە» قوشۇمچىلىرى ئۆلىنىش ئارقىلىق ئىپادىلىنىدۇ.

مەسىلەن: ئوقۇ - ئوقۇڭ، سۆزلە - سۆزلەڭ، تۇت - تۇتۇڭ، ياز - يېزىڭ، كۆر - كۆرۈڭ

كۆر - كۆرسىلە، ياز - يازسىلا، ئال - ئالسىلا

(4) ئىككىنچى شەخسنىڭ كۆپلۈك تۈرى پېئىل يىلتىزلىرىغا «ڭلار، - نڭلار، - ۋڭلار، ۋڭلار»

قوشۇمچىلىرىنىڭ ئۆلىنىشى بىلەن، سىپايە تۈرى ھەرىكەتنىڭ ئاخىرىغا «- سىلا، - سىلە»

قوشۇمچىلىرىنىڭ ئۆلىنىشى بىلەن ئىپادىلىنىدۇ. مەسىلەن:

ئوقۇ - ئوقۇڭلار، باشلا - باشلاڭلار، تۇر - تۇرۇڭلار، كۆر - كۆرۈڭلار، تۈز - تۈزۈڭلار، ئوقۇشىلا،

يېزىشىلا، كۆرۈشىسىلە، تۈزۈشىسىلە.

(5) بۇيرۇق رايىدىكى پېئىللار ئاساسەن 2 - شەخستىكى پېئىللار بولغاچقا بىرىنچى شەخستە

بىۋاسىتە ئىپادىلەنمەيدۇ، ئەمما، بىرىنچى شەخسنىڭ بىرلىك تۈرى «- ي، - اي، - ەي» قوشۇمچىلىرى،

كۆپلۈك تۈرى «- يلى، - ايلي، - ەيلى» قوشۇمچىلىرىنىڭ ئۆلىنىشى ئارقىلىق ئىپادىلىنىدۇ. مەسىلەن:

ئوقۇ - ئوقۇي، بار - باراي، كۆر - كۆرەيلى، تۈز - تۈزەيلى، ياز - يازاي، يازايلى...

(6) بۇيرۇق رايىنىڭ 3 - شەخس بىرلىك، كۆپلۈك تۈرى ئوخشاشلا «سۇن» قوشۇمچىسى ئارقىلىق،

سىپايە تۈرى «غاي، قاي، گەي، كەي» قوشۇمچىلىرى ئارقىلىق ئىپادىلىنىدۇ. مەسىلەن:

ئوقۇ - ئوقۇسۇن، ياز - يازسۇن، كۆر - كۆرسۇن، بار - بارسۇن، سۆزلە - سۆزلىسۇن

ئوقۇ - ئوقۇغاي، ياز - يازغاي، كۆر - كۆرگەي، بار - بارغاي، سۆزلە - سۆزلىگەي

§6. پېئىل دەرىجىلىرى

ئۇيغۇر تىلىدىكى جۈملىلەردە ئىش - ھەرىكەت بىلەن ئۇنى ئورۇندىغۇچى ئوتتۇرىسىدىكى مۇناسىۋەت جۈملىسىدىكى پېئىل ئارقىلىق بىرنەچچە خىل دەرىجىدە ئىپادىلىنىدۇ. مەسىلەن:

(1) بۇ زاۋۇت يېڭى مەھسۇلاتلارنى ياسىدى. (2) بۇ مەھسۇلاتلار زاۋۇتتا ياسالدى.

(3) ئۇ سەھنىگە چىقىشقا ياساندى. (4) ئۇ چېچىنى يېڭىچە پاسوندا ياساتتى.

(5) بۇ مەھسۇلاتنى ئىشچىلار بىرلىكتە ياساشتى.

يۇقىرىدىكى جۈملىلەردە «ياسا» پېئىلى بىلەن ھەرىكەت ئىگىسى ئوتتۇرىسىدىكى مۇناسىۋەت بەش خىل دەرىجىدە ئىپادىلەنگەن.

جۈملىدە ئىپادىلەنگەن ئىش - ھەرىكەت بىلەن ھەرىكەت ئىگىسى ئوتتۇرىسىدىكى ھەرخىل مۇناسىۋەتنى بىلدۈرىدىغان گرامماتىكىلىق شەكىللەر پېئىل دەرىجىلىرى دەپ ئاتىلىدۇ.

ئۇيغۇر تىلىدىكى پېئىللاردا ئەسلىي دەرىجە، ئۆزلۈك دەرىجە، مەجھۇل دەرىجە، مەجبۇرىي دەرىجە، ئۆملۈك دەرىجىدىن ئىبارەت بەش دەرىجە بار.

1. ئەسلىي دەرىجە

پېئىلنىڭ دەرىجە قوشۇمچىلىرى قوشۇلمىغان شەكلى ئارقىلىق ھەرىكەتنى ئېنىق ئىپادىلەيدىغان پېئىل شەكلى ئەسلىي دەرىجە دەپ ئاتىلىدۇ. مەسىلەن:

شامال چىقتى. مەن كىتاب ئوقۇدۇم. ئۇلار تاپشۇرۇق ئىشلىدى.

تەبىئەت ئىقتىدارسىز ئادەمنى كۆزگە ئىلمايدۇ، ئىقتىدارلىق، راستچىل، ساپ كىشىلەرگە باش ئېگىدۇ، ئۆز سىرىنى بېرىدۇ. (گوركى)

پېئىلنىڭ ئەسلىي دەرىجە شەكلى پېئىلنىڭ ھېچقانداق قوشۇمچە ئۇلانمىغان شەكلى بولۇپ، پېئىلنىڭ باشقا دەرىجە شەكىللىرىنى ياساشقا ئاساس بولىدۇ. ئەسلىي دەرىجىنىڭ ياسايدىغان قوشۇمچىسى يوق.

2. ئۆزلۈك دەرىجە

ئىش - ھەرىكەتنى جۈملىنىڭ ئىگىسى ئورۇنداپ يەنە ئۆزى قوبۇل قىلغانلىقىنى بىلدۈرىدىغان پېئىل دەرىجىسى ئۆزلۈك دەرىجە دەپ ئاتىلىدۇ.

پېئىلنىڭ ئۆزلۈك دەرىجىسى پېئىل ئۆزەكلىرىگە «ن، - ن، - ۈن، - ۈن، - ل، - ل، - ۇل، - ۇل» قوشۇمچىلىرىنىڭ قوشۇلۇشى ئارقىلىق ياسىلىدۇ. مەسىلەن:

ماختا + ن = ماختان + دى = ماختاندى.

ئۇ قولغا كەلتۈرگەن نەتىجىلىرى بىلەن ماختاندى.

كىي + ن + دى = كىيىندى. ئىل + ن + دى = ئىلىندى.

ئۇ چىرايلىق كىيىندى. بېلىق قارماققا ئىلىندى.

تۇت + ۇن + دى = تۇتۇندى. ئۇ بۇ ئىشقا تۇتۇندى.

ئەسكەرتىش:

تېلىمىزدىكى «ماڭ، ياز، ئىشلە، ئوقۇ» قاتارلىق بىر قىسىم پېئىللار ئۆزلۈك دەرىجىدە تۈرلەنمەيدۇ.

3. مەجھۇل دەرىجە

ئىش - ھەرىكەتنىڭ ئورۇندىغۇچىسىنىڭ ئېنىق ئەمەسلىكىنى بىلدۈرىدىغان پېئىل دەرىجىسى مەجھۇل دەرىجە دەپ ئاتىلىدۇ.

پېئىلنىڭ مەجھۇل دەرىجىسى ئاخىرقى بوغۇمىدا «ل» تاۋۇشى بولغان پېئىللارغا «-ن، -ىن» قوشۇمچىلىرىنىڭ ئۆزلىنىشى، باشقا پېئىل ئۆزەكلىرىگە «-ل، -ىل، -ۈل، -ۈل» قوشۇمچىلىرىنىڭ قوشۇلۇشى بىلەن ياسىلىدۇ. مەسىلەن:

ئال + ن + دى = ئېلىندى، يوشۇرۇن خەۋپنىڭ ئالدى ئېلىندى.

چاپ + ىل + دى = چېپىلدى، ئۆستەڭ چېپىلدى.

قوش + ۈل + دى = قوشۇلدى. جەمئىيەتكە زور تۆھپە قوشۇلدى.

كۆر + ۈل + دى = كۆرۈلدى، ۋەزىپىنى ئورۇنداش جەريانىدا سەۋەنلىكلەر كۆرۈلدى.

ئەسكەرتىش:

1) ئۆزلۈك دەرىجىسىنىڭ بەزى قوشۇمچىلىرى بىلەن مەجھۇل دەرىجىنىڭ بەزى قوشۇمچىلىرى شەكىلداش (ئوخشاش) بولغانلىقتىن، بۇ ئىككى خىل دەرىجە شەكلىنى جۈملىدىكى مەنىسىگە قاراپ پەرقلەندۈرۈشكە توغرا كېلىدۇ. مەسىلەن:

مەن بازارغا بېرىشقا تەييارلاندىم، بېلىق قارماققا ئېلىندى (ئۆزلۈك).

ئۆستەڭ چېپىلدى، يىغىن ئېچىلدى، كىر يۇيۇلدى، دەس ئۆتۈلدى (مەجھۇل).

2) ئۇيغۇر تىلىدىكى «شادلاندى، ئىككىلەندى، خۇشاللاندى» پېئىللىرى ئۆزلۈك دەرىجىدىكى پېئىللارغا شەكىل جەھەتتىن ئوخشاشىدۇ ھەم ئۆزلۈك دەرىجە مەنىسىنى ئىپادىلەيدۇ. لېكىن ياسىلىش جەھەتتىن، «لان، لەن» قوشۇمچىسى قوشۇلۇپ ياسالغانلىقى ئۈچۈن ئۆزلۈك دەرىجىدىكى پېئىل ھېسابلاشقا بولمايدۇ.

4. مەجبۇرىي دەرىجە

ئىش - ھەرىكەتنى جۈملىنىڭ ئىگىسى ئۆزى ئورۇندىماي باشقا بىر شەخسنى مەجبۇرلاش ئاساسىدا ئورۇنداتقۇزغانلىقىنى بىلدۈرىدىغان پېئىل دەرىجىسى مەجبۇرىي دەرىجە دەپ ئاتىلىدۇ.

پېئىلنىڭ مەجبۇرىي دەرىجىسى تۆۋەندىكىدەك قوشۇمچىلار بىلەن ياسىلىدۇ:

1) ئاخىرى ئۈزۈك تاۋۇشلار بىلەن ئاياغلاشقان پېئىللارغا «دۈر، تۈر، دۈر، غۈر، قۈر، گۈز، كۈز»

قوشۇمچىلىرىنىڭ قوشۇلۇشى بىلەن ياسىلىدۇ. مەسىلەن:

ياز - يازدۇر، تاپ - تاپتۇر، كەي - كەيدۈر، كەل - كەلتۈر، ماڭ - ماڭدۇر، تاپ - تاپقۇز، يە - يېگۈز،

تىك - تىككۈز...

2) ئاخىرى سوزۇق تاۋۇشلار بىلەن ئاياغلاشقان پېئىللارغا ۋە «-ار، -ەر، -اي، -ەي» لار بىلەن

ئاياغلاشقان پېئىللارغا «ت» قوشۇمچىسى قوشۇلۇپ ياسىلىدۇ. مەسىلەن:

ئوينا - ئوينات، سەكرە - سەكرەت، سانا - سانات، ئاقار - ئاقارت، زوراي - زورايت، كېڭەي - كېڭەيت

3) «چ» ياكى «ش» بىلەن ئاخىرلاشقان ئايرىم بىر بوغۇملۇق پېئىللارغا «-ار، -ەر» ياكى «ۈر، ۈر»

قوشۇمچىلىرى قوشۇلۇپ ياسىلىدۇ. مەسىلەن:

ئۈچ - ئۈچۈر

چۈش - چۈشەر، چۈش - چۈشۈر

ئىچ - ئىچۈر، ئىچ - ئىچەر

5. ئۆملۈك دەرىجە

ھەرىكەتنىڭ بىرقانچە شەخس تەرىپىدىن بىرلىكتە ئورۇندالغانلىقىنى بىلدۈرىدىغان پېئىل دەرىجىسى ئۆملۈك دەرىجە دەپ ئاتىلىدۇ.

پېئىلنىڭ ئۆملۈك دەرىجە شەكلى پېئىللارغا «- ش، - ش، - ۈش، - ۈش» قوشۇمچىلىرى ۋە شەخس، زامانى ئىپادىلەيدىغان قوشۇمچىلارنىڭ قوشۇلۇشى بىلەن ياسىلىدۇ. مەسىلەن:

ئوينا + ش + تى = ئويناشتى، ياز + ش + تۇق = يېزىشتۇق، كىر + ش + تى = كىرىشتى، قوي + ۈش + تى = قويۇشتى. كۆر + ۈش + تۇق = كۆرۈشتۇق.

پېئىل سۆز تۈركۈمىگە ئائىت ئىقتىدار يېتىلدۈرۈش مەشقىلىرى (1)

I تالاش سوئاللىرى

تۆۋەندىكى ھەربىر تارماق سوئالغا بېرىلگەن تۆت خىل جاۋابتىن پەقەت بىرسىلا سوئال تەلپىگە ئۇيغۇن، شۇ جاۋابنى تاللاڭ

1. پېئىل ۋە پېئىللارنىڭ خۇسۇسىيەتلىرى ھەققىدە تۆۋەندە ئېيتىلغانلاردىن خاتاسى: ()

A. شەيئىلەرنىڭ ئىش-ھەرىكىتى ۋە ھالىتىنى بىلدۈرىدىغان سۆز تۈركۈمى پېئىل دەپ ئاتىلىدۇ

B. ئۇيغۇر تىلىدىكى بەزى پېئىللار شەخسنى بىلدۈرسە، بەزى پېئىللار شەخسنى بىلدۈرمەيدۇ

C. پېئىللار بولۇشلۇق، بولۇشسىز، زامان، راي ۋە دەرىجە شەكىللىرىگە ئىگە

D. پېئىللار تۈزۈلۈش جەھەتتىن بولۇشلۇق پېئىل ۋە بولۇشسىز پېئىل دەپ ئىككىگە بۆلۈنىدۇ

2. تۈپ پېئىل ۋە ياسالما پېئىل ھەققىدە ئېيتىلغانلاردىن توغرىسى: ()

A. تۈپ پېئىل پېئىلنىڭ ئەسلى مەنىسىنى بىلدۈرىدىغان قىسمى، يەنى پېئىلنىڭ نومۇرى،

يىلتىزى

B. تۈپ پېئىل دېگەنلىك بىرلا پېئىلدىن تۈزۈلگەن پېئىل دېگەنلىك

C. ياسالما پېئىل دېگەنلىك پېئىللارغا پېئىل ياسىغۇچى قوشۇمچىلارنىڭ قوشۇلۇشى بىلەن

ياسالغان پېئىل دېگەنلىك

D. پېئىللارغا پېئىللارنى قوشۇش ئارقىلىقمۇ ياسالما پېئىللارنى ياسىغىلى بولىدۇ

3. بولۇشلۇق پېئىل ۋە بولۇشسىز پېئىل ھەققىدە تۆۋەندە ئېيتىلغانلاردىن توغرىسى: ()

A. بولۇشلۇق پېئىل دېگەنلىك ئىش-ھەرىكەتنىڭ بولغان، بولۇۋاتقان ۋە بولىدىغانلىقىنى

بىلدۈرىدىغان پېئىل دېگەنلىك

B. بولۇشلۇق پېئىل دېگەنلىك، ئىش-ھەرىكەتنىڭ بولىدىغانلىقىنى بىلدۈرىدىغان پېئىل

دېگەنلىك

- C. پېئىللار ئادەتتە ئىش-ھەرىكەتنى ئىپادىلىگەچكە بولۇشلۇق شەكىلدە كېلىدۇ، بولۇشىز شەكىلدە كەلمەيدۇ
- D. «دەرس باشلاندى» دېگەن جۈملىدىكى «باشلاندى» دېگەن پېئىل شەخسلىك پېئىل، بولۇشلۇق پېئىل، تۈپ پېئىل ھېسابلىنىدۇ
4. تۆۋەندىكىلەردىن ھەممىسى پېئىل سۆز تۈركۈمىگە تەۋە بولغانلىرى: ()
- A. باشلاندى، كۈچەيدى، قەتئىي، تامامەن، تۇتماس، قاچاندىن بېرى، ئۇچقۇر، كۆرۈلگەن
- B. كۆرەر، سەزگۈ، چاپقۇر، باتۇر، كۆركەم، چىداملىق، تۇتاملاپ، تىككۈزدى
- C. ئوقۇش، يازماق، بارار، كۈلمەي، قورققان، كەلمەس، پۈتمىگەن، قىسقار، گۈرگىرە
- D. ياسالدى، بەرمىدى، ھەرگىز، قورقۇش، تاپار، باشقىچە، ھەسەتخور، تاماملا
5. «نادان قازانغا قارايدۇ، نادان ئوچاققا قارايدۇ» دېگەن ماقالىدىكى پېئىللار ھەققىدە تۆۋەندە ئېيتىلغانلاردىن توغرىسى: ()
- A. پېئىلدىن ئىككىسى بولۇپ، ھەر ئىككىسى بولۇشىز پېئىل، بولۇشلۇق پېئىل يوق
- B. بىر پېئىل ئىككى قېتىم كەلگەن بولۇپ، بۇ پېئىل شەخسلىك پېئىل
- C. بۇ پېئىلدا شەخس بولمىغانلىقى ئۈچۈن شەخسلىك پېئىل دېيىشكە بولمايدۇ
- D. بۇ جۈملىدىكى پېئىل بولۇشلۇق پېئىل، شەخسلىك پېئىل، ياسالما پېئىل
6. «ئىچىڭنى بېزە، سىرتىڭنى بوياپ پارقىراتما، ھەممە نەرسىنىڭ ئۇلۇغلىقى ئىچىدە بولىدۇ، ئىچى ياخشى بولمىسا سىرتى ھېچنىمىگە يارمايدۇ» (يۈسۈپ خاس ھاجىپ) دېگەن جۈملىدىكى پېئىل توغرىسىدىكى قاراشلاردىن خاتاسى: ()
- A. پېئىلدىن ئالتىسى بولۇپ، بەشى شەخسلىك پېئىل، بىرى شەخسسىز پېئىل، زامانغا تەۋە بولغان پېئىلدىن بەشى بار
- B. پېئىللارنىڭ ھەممىسى تۈپ پېئىل بولۇپ، ياسالما پېئىللار يوق. ئىككىسى بولۇشلۇق پېئىل، ئۈچى بولۇشىز پېئىل
- C. زامانغا تەۋە پېئىلدىن بەشى بولۇپ، ھەممىسى كېلىدىغان زاماندا، ئىككىسى بولۇشلۇق شەكىلدە، ئۈچى بولۇشىز شەكىلدە كەلگەن
- D. پېئىللارنىڭ ئىككىسى بۇيرۇق رايىدا، ئىككىسى خەۋەر رايىدا، بىرى شەرت رايىدا كەلگەن
7. «بۈگۈن بىز مۇسابىقە ئۆتكۈزۈمىز، سىلەر قاتناشساڭلار بالدۇرراق كېلىڭلار، بولمىسا ئورۇن قالمايدۇ» دېگەن جۈملىدىكى پېئىللار ھەققىدە تۆۋەندە ئېيتىلغانلاردىن توغرىسى: ()
- A. بۇ جۈملىدە جەمئىي بەش پېئىل بولۇپ، شەخسلىك پېئىلدىن ئىككىسى بار
- B. پېئىلدىن جەمئىي تۆتى بولۇپ، شەرت رايىدا كەلگەن پېئىلدىن ئىككىسى بار
- C. بولۇشلۇق پېئىلدىن ئىككىسى، شەرت رايىدا كەلگەن بولۇشىز پېئىلدىن ئىككىسى بار
- D. ئىككىنچى شەخس كۆپلۈك، بۇيرۇق رايىدا كەلگەن بولۇشىز پېئىلدىن ئىككىسى بار
8. «تارىخ ئۆگەنسەڭ زېرەك بولىسەن، ماتېماتىكا ئۆگەنسەڭ سەزگۈر بولىسۇن، ئەدەبىيات ئۆگەنسەڭ پىكىرلىك بولىسەن» دېگەن جۈملىلەردىكى پېئىل رايلىرى ھەققىدىكى ھۆكۈملەرنىڭ توغرىسى: ()
- A. بۇ جۈملىدە پېئىللارنىڭ راي شەكىلدە كەلگەن پېئىلدىن ئالتىسى بار
- B. بۇ جۈملىدىكى راي شەكىلدە كەلگەن پېئىللار ئۈچ رايىدا كەلگەن
- C. بۇ جۈملىدىكى پېئىللاردىن ئىككىسى ئۈچىنچى شەخسكە، تۆتى ئىككىنچى شەخسكە تەۋە پېئىللار
- D. بۇ پېئىللارنىڭ ھەممىسى شەرت رايىدا، ئۈچىنچى شەخستە تۈرلىنىپ كەلگەن

9. «دۈشمىنىڭگە بىخۇد بولما، يېقىنلاشما، نېرى تۇر، دۈشمەننى سەن بىخۇدلاشتۇرۇپ، ئۇنى تورغا چۈشۈر» (يۈسۈپ خاس ھاجىپ) دېگەن ئىككى مىسرا شېئىردىكى پېئىللار ھەققىدە ئېيتىلغانلاردىن خاتاسى: ()

- A. بۇ جۈملىدە پېئىلدىن جەمئىي بەشى بولۇپ، تۆتى بۇيرۇق رايىدا كەلگەن
- B. بۇ جۈملىدە قوشما پېئىلدىن ئىككىسى بولۇپ، بىرى بولۇشلۇق، بىرى بولۇشىنىز پېئىل
- C. بۇ جۈملىدىكى پېئىللارنىڭ ئىككىسى ياسالما پېئىل بولۇپ، ھەر ئىككىلىسى سۈپەتتىن ياسالغان
- D. بۇ جۈملىدە جەمئىي تۆت پېئىل بولۇپ، ئىككىسى خەۋەر رايىدا، ئىككىسى بۇيرۇق رايىدا كەلگەن

10. مۇستەقىل پېئىللار ۋە ياردەمچى پېئىللار توغرىسىدىكى تۆۋەندىكى قاراشلاردىن خاتاسى: ()

- A. ئۇيغۇر تىلىدىكى پېئىللار جۈملە بۆلىكى بولۇش ياكى بولماسلىقىغا قاراپ، مۇستەقىل پېئىل ۋە ياردەمچى پېئىل دەپ ئىككىگە بۆلۈنىدۇ
- B. ياردەمچى پېئىللار لېكسىكىلىق مەنە ئاڭلاتمايدۇ، باشقا سۆزلەر بىلەن بىرىكىپ گرامماتىكىلىق مەنە ئاڭلىتىدۇ
- C. ئەڭ ئاساسلىق ياردەمچى پېئىللار «ئىدى، ئىكەن، ئىمش» دىن ئىبارەت. بەزىدە مۇستەقىل پېئىللارمۇ ياردەمچى پېئىل رولىدا كېلىدۇ
- D. «ئۇ ناھايىتى تېز يۈگۈرگەنسىرى، ئەپسۇس يىقىلىپ چۈشتى» دېگەن جۈملىدە ياردەمچى پېئىل يوق، ئەمما ياردەمچى پېئىل رولىدا كەلگەن پېئىل بار.

11. تۆۋەندىكى جۈملىلەر تەركىبىدىكى مۇستەقىل پېئىل ۋە ياردەمچى پېئىل، ئاددىي پېئىل ۋە قوشما پېئىل ھەققىدىكى قاراشلاردىن خاتاسى: ()

- A. «يىغىن ۋاقتى توشۇپ قالدى» دېگەن جۈملىنىڭ خەۋىرى قوشما خەۋەر بولۇپ، بىر مۇستەقىل پېئىل ياردەمچى پېئىل رولىدا كەلگەن
- B. «مەن مۇئەللىم بىلەن سۆزلەشتىم» دېگەن جۈملىنىڭ خەۋىرى مۇستەقىل پېئىل، ئاددىي پېئىل
- C. «مەن يېڭى كىتابلارنى سېتىۋالدىم» دېگەن جۈملىنىڭ خەۋىرى ئاددىي خەۋەر، مۇستەقىل پېئىل.
- D. «بىز مۇئەللىمنى يوقلاپ كەلگەندۇق» دېگەن جۈملىنىڭ خەۋىرى قوشما خەۋەر بولۇپ، تەركىبىدە ياردەمچى پېئىل بار

12. تۆۋەندىكى جۈملىلەر تەركىبىدىكى سۆزلەر ھەققىدىكى قاراشلاردىن توغرىسى: ()

- A. «دۇنيادىكى ئېغىرچىلىقلار ئىچىدە ئىستىقبال قايغۇسى ھەممىدىن ئېغىر» دېگەن جۈملە تەركىبىدە ئىسمىدىن تۆتى، ئالماشتىن بىرى، سۈپەتتىن ئىككىسى بار بولۇپ، پېئىل يوق
- B. «ئەگەر سەن ئەقلىڭنى توغرا ئىشلىتەلسەڭ، ياتقان ئورنۇڭ كېچىدىمۇ ئەقىل نۇرى بىلەن دائىم يورۇپ تۇرىدۇ» دېگەن جۈملىدە رەۋىشتىن ئىككىسى بار
- C. «كىمنىڭ ئۆزىگە بولغان ئىشەنچىسى كۈچلۈك بولمىسا، ئۇ كىمنىڭ ئىشىدىن ئۈمىد يوق» دېگەن جۈملىدە كېلىش بىلەن تۈرلەنگەن سۆزدىن تۆتى بولۇپ، ھەممىسى ئىسىم
- D. «كۆز كۆرىدۇ، تېتىمايدۇ، ئېغىز كۆرمەيدۇ، تېتىيدۇ» دېگەن جۈملىدە پېئىلدىن جەمئىي تۆتى بولۇپ، ھەممىسى تۈپ پېئىل، خەۋەر رايىدا، بولۇشلۇق شەكىلدە كەلگەن

II بوش ئورۇننى تولدۇرۇش سوئاللىرى

1. ئۇيغۇر تىلىدىكى پېئىللار شەخسىنى بىلدۈرۈش، بىلدۈرمەسلىك خۇسۇسىيىتىگە ئاساسەن () ۋە () دەپ ئىككى تۈرگە بۆلۈنىدۇ. (پېئىللار شەخسىلىك ئىش - ھەرىكەتنىڭ مەلۇم) پېئىللار دېيىلىدۇ. ئىش - ھەرىكەتنىڭ مەلۇم () كېلەلەيدىغان پېئىللار شەخسىسىز پېئىللار دېيىلىدۇ.
2. ئۇيغۇر تىلىدىكى پېئىللاردا ئىپادىلەنگەن ئىش - ھەرىكەتنىڭ مۇئەييەنلەشتۈرۈلگەنلىكى ياكى ئىنكار قىلىنغانلىقىغا ئاساسەن پېئىللار () ۋە () دەپ ئىككى تۈرگە بۆلۈنىدۇ. بولۇشىز پېئىل بولۇشلۇق پېئىللارغا () قوشۇمچىلىرىنىڭ قوشۇلۇشى بىلەن ئىپادىلىنىدۇ.
3. ئىش - ھەرىكەتنىڭ () بىلدۈرىدىغان پېئىل شەكىللىرى پېئىللارنىڭ زامان شەكىللىرى دەپ ئاتىلىدۇ. ھازىرقى زامان ئۇيغۇر تىلىدىكى پېئىللاردا ()، ()، () دەپ ئۈچ زامان بار، ()، ()، () دىن ئىبارەت ئۈچ راي بار.
4. شەرت راي پېئىل ئۆزەكلىرىگە () قوشۇمچىلىرىنىڭ قوشۇلۇشى بىلەن ئىپادىلىنىدۇ. شەرت رايىدا كەلگەن پېئىللاردا ()، () ۋە () مەنىلىرىمۇ ئېنىق ئىپادىلىنىپ تۇرىدۇ.
5. بۇيرۇق رايىنىڭ بىرىنچى شەخس بىرلىك شەكلى () قوشۇمچىلىرى بىلەن، كۆپلۈك شەكلى () قوشۇمچىلىرى بىلەن، ئۈچىنچى شەخس شەكلى () قوشۇمچىلىرى بىلەن ئىپادىلىنىدۇ.
6. ئۇيغۇر تىلىدىكى پېئىللار جۈملە بولسۇن بولۇش - بولماسلىق ئالاھىدىلىكىگە قاراپ () ۋە () دەپ ئىككى تۈرگە بۆلۈنىدۇ.
7. «مەن يېڭى كىتابتىن بىرنى سېتىۋالدىم» دېگەن جۈملىدىكى پېئىل () دېگەن سۆز بولۇپ، مەنە جەھەتتىن ()، زامان جەھەتتىن ()، راي جەھەتتىن ()، شەخس جەھەتتىن () .
8. «دەرسنى كۆڭۈل قويۇپ ئۆگىنىش» دېگەن جۈملىنىڭ خەۋىرى () دېگەن پېئىل بولۇپ، زامان جەھەتتىن ()، راي جەھەتتىن ()، شەخس جەھەتتىن () .
9. «مەن دەرسنىڭ خاتىرىسىنى يېزىۋالمايمەن» دېگەن جۈملىنىڭ خەۋىرى () دېگەن سۆز بولۇپ، سۆز تۈركۈمى جەھەتتىن () سۆز تۈركۈمىگە تەۋە. زامان جەھەتتىن ()، مەنە جەھەتتىن ()، راي جەھەتتىن () .
10. «كىم تىرىشچان بولسا، شۇ ئالغا باسىدۇ» دېگەن جۈملىدە () دېگەن پېئىل شەرت رايىدا، () دېگەن پېئىل خەۋەر رايىدا كەلگەن. ھەر ئىككى پېئىل زامان جەھەتتىن () زاماندا كەلگەن.

III مەشىق ئىشلەش سوئاللىرى

1. تۆۋەندىكى جۈملە ۋە پارچىلارنى ئوقۇپ، تەركىبىدىكى پېئىللارنى تېپىڭ،
 - (1) ئىتتىپاقلىشىپ بىرلىكتە ئالغا باسايلى .
 - (2) بېرىپ ئۇلارغا ئېيت، ۋەزىپىنى ياخشى ئورۇنلىسۇن .
 - (3) شامال چىقمىسا، دەرەخ لىڭشىمايدۇ .
 - (4) تېرىساڭ ئالارسەن، تىلىسەڭ تاپارسەن .
 - (5) ئالدىرىماي تۇرۇڭلار، ياز كەلسۇن، مېۋىلەر پىشسۇن، بىز ئەنە شۇ چاغدا يېزىغا باغ سەيلىسىگە بارىمىز. يازنىڭ مەنزىرىسىدىن قانغۇچە ھۇزۇرلىنىمىز .
 - (6) بىز تىككەن كۆچەتلەرنىڭ ھەممىسى تۇتۇپتۇ، چۈنكى بىز ئۇنىڭغا ۋاقتى - ۋاقتىدا سۇ قويۇپ تۇردۇق، يەنە ئىككى يىلدىن كېيىن ئۆزىمىز تىككەن كۆچەتنىڭ مېۋىسىنى يېيەلەيمىز .
 - (7) ھازىر ئوقۇغۇچىلارنىڭ بىلىمگە بولغان قىزغىنلىقى كۈچەيدى . مەكتەپلەرنىڭ شارائىتى زور دەرىجىدە ياخشىلاندى . مەكتەپلەر ئوقۇغۇچىلارنى ياخشى ئوقۇتماقتا . ئوقۇغۇچىلار دەرسلەرنى تىرىشىپ ئۆگەنسەلا بىلىم ئىگىلەش مەقسىتىگە چوقۇم يېتەلەيدۇ . ياراملىق ئىختىساس ئىگىلىرىدىن بولۇپ يېتىشىپ چىقالايدۇ . لېكىن بىلىم ئىگىلەش ئانچە ئاسان ئىش ئەمەس ، بىلىم ئىگىلەش ئۈچۈن قەتئىي ئىرادە، ئېگىلمەيدىغان، سۇلمايدىغان غەيرەت - شىجائەت، بوشاشماس روھ بولۇشى كېرەك . ئۆگىنىمەن دېگەن گەپ بىلەنلا ئۆگىنىۋالغىلى بولمايدۇ . پەقەت تىرىشچانلىق ۋە قەتئىي ئىرادە بولغاندىلا مەقسەتكە يەتكىلى، بىلىم ئىگىلىۋالغىلى بولىدۇ .
 - (8) ئاڭلىق ئادەملەر ئاجايىپ ئالىجاناب، ئاڭلىقلىقىدىن ئاسانلىقچە ئازمايدۇ، ئاداشمايدۇ، ئاللىقانداق ئادەملەرگە ئاسانلىقچە ئالدىنمايدۇ، ئادەملەرنى ئالدىمايدۇ، ئازدۇرمايدۇ، ئادەملەر ئالدىرىغانغا ئالدىرايدۇ، ئادەملەرنى ئاسرايدۇ، ئاسرىيالايدۇ. ئادەملەرنىڭ ئازابىنى ئازايتىدۇ، ئازايتالايدۇ. ئائىلىسىنى ئاۋاتلاشتۇرۇپ، ئايالىنى ئازابلىمايدۇ، ئازارلىمايدۇ. ئادەملەرنى ئاڭسىزلىق، ئاچ كۆزلۈك، ئالدامچىلىقتىن ئاگاھلاندۇرىدۇ. ئادەملەرنى ئاقارتىدۇ. ئادەملەر ئادەملەر ئارا ئاشۇ ئالىجاناب ئادەملەرنى ئابرويلاپ، ئارزۇلايدۇ. ئالىجاناب ئادەملەر ئادەملەر ئارا ئايھالىنىپ ئالقىشلىنىدۇ.
- ئاڭسىز ئادەم ئازىدۇ. ئاسان ئادىشىدۇ. ئاغمىخاندەك ئاسان ئالدىنىدۇ. ئاسان ئاچچىقلىنىپ ئارقا تىلىنىدۇ. ئاچ كۆز ئادەملەرنىڭ ئالدىدىن ئاداپمۇ ئاشمايدۇ. ئالمىقاپ ئادەم ئالدىرىسىمۇ ئاچال ئاشالمايدۇ. ئادەمنى ئادەۋەتتىن ئازارلاشتۇرىدۇ. ئابرويپەرەس، ئادەۋەتخور ئادەمنىڭ ئاقىۋىتى ئازگال. ئانداق ئادەملەرنىڭ ئاغىنىسى ئاز، ئانداق ئادەملەردىن ئالا ئارقان ئارتۇق. ئاڭسىز ئادەلەتسىز، ئابرويپەرەس، ئادەۋەتخور ئادەملەرگە ئالايىساڭ ئالاي، ئاڭلىق، ئالىجاناب ئادەملەرگە ئالايما.

(ئابدۇراھمان روزى)

2. تۆۋەندىكى پارچىلارنى ئوقۇپ، ئۇنىڭ تەركىبىدىكى پېئىللارنى تېپىڭ، ئاندىن بۇ پېئىللارنىڭ قانداق پېئىل(قايسى راي، قايسى زامان، بولۇشلۇقمۇ بولۇشىسىزمۇ) ئىكەنلىكىنى ئېنىقلاڭ .

(1) ساپ ۋىجدان ئاۋازى يۈزلىگەن شان - شەرەپ ئاۋازىدىن يېقىملىقتۇر .

ۋىجدان يارىسى ھېچقاچان تولۇق تۈزىلىپ كەتمەيدۇ .

2) ئۆزۈڭدىن ئاجىزلارنىڭ دىلىنى ئاغرىتما، ئۇلارغا جەبىر- جاپا قىلما، بىر كۈنى ئۆزۈڭدىن كۈچلۈكلەرگە ئۇچراپ قالسىن.

(شەيخ سەئىدى)

3) بىئەدەبىنىڭ يامانلىقى پەقەت ئۆزىڭلا ئەمەس، باشقىلارغىمۇ زىيان يەتكۈزىدۇ، ئەدەبىسىزنىڭ ئۈستىگە كەلگەن ئاپەت، پالاكەت ئۇنىڭ ئەدەبىسىزلىكىدىندۇر. ھەر كىم ئەدەبىسىزلىك يولىدا ماڭسا قايغۇ- ھەسرەت يولىدا كۆيىدۇ.

4) گۈزەل ياشلىق باھارىڭنى قەدىرلە، بەكمۇ قىممەت بىل، كۈچۈڭنىڭ بارىچە ئىشلە، ۋەتەنگە مەڭگۈ خىزمەت قىل.

ياسانچۇقلۇق قۇرۇق سۆلەت، كىشىگە قىلچە نەپ بەرمەس، پۈتۈن زېھنىڭ سېلىپ ئىشقا ئېلىمنى تاجۇ زىننەت بىل.

ئۆتۈپ كەتسە قىران ۋاقتىڭ يېنىپ كەلمەيدۇ ئۇ قايتا، ۋاقتىنى چىڭ تۇتۇپ ھەردەم، زەپەر قۇچماققا جۈرئەت قىل.

ئەجىرسىز كەلسە گەر راھەت، ئۇنىڭغا بېرىلىپ كەتمە، ئىجادىڭدىن كۆچەتلەر تىك، مېۋەڭنى پاكۇ شەرىپەت قىل.

ھاياتنىڭ قەدىرىنى بىلسەڭ، بوشاشماي جەڭ- كۈرەشلەردە، باھادىرلار قېنى سىڭگەن ئانا تۇپراقنى جەننەت قىل.

(ياسىن ئىسمايىل شېئىرى)

3. تۆۋەندىكى سۆزلەردىن ياسالما پېئىللارنى ياساڭ.

ئىش، باش، يول، ياخشى، چىڭ، پۇختا، توغرا، تۈز، تاراق، يان، تۈن، چۈش، كۆز،

4. ئۆزىڭىز خالىغان بىر پېئىلنى ئۈچ زاماندا، ئۈچ شەخسنىڭ بىرلىك، كۆپلۈكىدە، بولۇشلۇق، بولۇشىسىز شەكلىدە تۈرلەڭ.

§7 . شەخسلىك پېئىل ۋە شەخسىز پېئىللار

پېئىللار شەخسنى بىلدۈرۈش - بىلدۈرمەسلىك ئالاھىدىلىكىگە ئاساسەن شەخسلىك پېئىللار ۋە شەخسىز پېئىللار دەپ ئىككى تۈرگە بۆلۈنىدۇ.

1. شەخسلىك پېئىللار

پېئىللارغا شەخس قوشۇمچىلىرى ئۇلىنىپ، شۇ پېئىللاردا ئىپادىلەنگەن ئىش - ھەرىكەتنىڭ مەلۇم شەخس تەرىپىدىن ئورۇندالغانلىقىنى بىلدۈرىدىغان پېئىللار شەخسلىك پېئىللار دەپ ئاتىلىدۇ. مەسىلەن:

مەن ئوقۇۋاتىمەن، بىز ئوقۇۋاتىمىز، سەن ئوقۇۋاتىسەن، سىلەر ئوقۇۋاتىسىلەر، ئۇ ئوقۇۋاتىدۇ، ئۇلار ئوقۇۋاتىدۇ.

يۇقىرىقى جۈملىدە «ئوقۇ» دېگەن پېئىلنىڭ ئاخىرىغا پېئىلنىڭ ھازىرقى زامان قوشۇمچىسى ۋە شەخس قوشۇمچىلىرىنىڭ ئۇلىنىشى بىلەن «ئوقۇش» ھەرىكەتىنىڭ كىم تەرىپىدىن ئورۇندىلىۋاتقانلىقى ئىپادىلەنگەن.

شەخسلىك پېئىللار ئۈچ شەخس قوشۇمچىلىرى بىلەن تۈرلىنىپ ئۈچ زاماندا كېلىدۇ. مەسىلەن:

شەخسلەر	تۈرلىرى	زامانلار	بىرلىك	كۆپلۈك
1- شەخس		ئۆتكەن زامان	مەن ئالدىم	بىز ئالدۇق
		ھازىرقى زامان	مەن ئېلىۋاتىمەن	بىز ئېلىۋاتىمىز
		كېلىدىغان زامان	مەن ئالىمەن	بىز ئالىمىز
2- شەخس		ئۆتكەن زامان	سەن ئالدىڭ	سىلەر ئالدىڭلار
		ھازىرقى زامان	سەن ئېلىۋاتىسەن	سىلەر ئېلىۋاتىسىلەر
		كېلىدىغان زامان	سەن ئالىسەن	سىلەر ئالىسىلەر
3- شەخس		ئۆتكەن زامان	ئۇ ئالدى	ئۇلار ئالدى
		ھازىرقى زامان	ئۇ ئېلىۋاتىدۇ	ئۇلار ئېلىۋاتىدۇ
		كېلىدىغان زامان	ئۇ ئالىدۇ	ئۇلار ئالىدۇ

2. شەخسىز پېئىللار

ئىش - ھەرىكەتنىڭ مەلۇم شەخسكە تەۋە ئىكەنلىكىنى بىلدۈرمەيدىغان، ئىسىم، سۈپەت، رەۋىشلەرنىڭ رولىدىمۇ كېلىدىغان پېئىللار شەخسىز پېئىللار دەپ ئاتىلىدۇ.

شەخسىز پېئىللار ئۆزلىرىنىڭ خۇسۇسىيىتىگە ئاساسەن سۈپەتداش، رەۋىشداش ۋە ئىسىمداش دەپ ئۈچ تۈرگە بۆلۈنىدۇ.

§8. سۈپەتداش (سۈپەت پېئىلى)

ھەم پېئىللىق، ھەم سۈپەتلىك خۇسۇسىيەتكە ئىگە بولغان پېئىل تۈرى سۈپەتداش دەپ ئاتىلىدۇ. گەرچە سۈپەتداشلار پېئىللارنىڭ بىر تۈرى بولسىمۇ ئۇنىڭ سۈپەتداش دەپ ئاتىلىشىدىكى سەۋەب، بۇ خىل پېئىللار جۈملىدە ھەم پېئىللىق، ھەم سۈپەتلىك رولىدا قوللىنىلىدىغان پېئىللاردۇر. مەسىلەن:

مەن ئا. ئۆتكۈر يازغان «قەشقەر كېچىسى» دېگەن داستاننى ئوقۇغان.
ئاتاقلىق يازغۇچى زوردۇن سابىر نۇرغۇن داڭلىق ئەسەرلەرنى يازغان. (پېئىل رولىدا كەلگەن)
ئوقۇغۇچىلار يازغان ماقالىلىرىنى بەلگىلەنگەن ۋاقىتتا تاپشۇرسۇن.
بېرىلگەن تاپشۇرۇقنى ئۆز ۋاقتىدا ئىشلەش لازىم. (سۈپەت رولىدا كەلگەن)
سۈپەتداشلار تۆۋەندىكىدەك ئۇسۇلدا ياسىلىدۇ:

1. پېئىل يىلتىزلىرىغا «- غان، - قان، - گەن، - كەن» قوشۇمچىلىرىنىڭ قوشۇلۇشى بىلەن

ياسىلىدۇ. مەسىلەن:

ئال - ئالغان، ئوقۇ - ئوقۇغان، ياز - يازغان، كەت - كەتكەن، چۈش - چۈشكەن

تۇت - تۇتقان، تىك - تىككەن، كۆر - كۆرگەن، ئات - ئاتقان، بەر - بەرگەن

2. پېئىل يىلتىزلىرىغا «- ۋاتقان، - بۋاتقان، - ۋۋاتقان» قوشۇمچىلىرىنىڭ ئۆلۈشى

بىلەن ياسىلىدۇ. مەسىلەن:

ئوقۇ - ئوقۇۋاتقان، ياز - يېزىۋاتقان، تۇت - تۇتۇۋاتقان، كۆر - كۆرۈۋاتقان

ئىشلە - ئىشلەۋاتقان، بار - بېرىۋاتقان، قوش - قوشۇۋاتقان، تۈز - تۈزۈۋاتقان

3. پېئىل يىلتىزلىرىغا «- ر، - ار، - ەر، - ىدىغان، - ىدىغان»، بولۇشىز شەكلى «ماس، -

مەس» قوشۇمچىلىرىنىڭ ئۆلۈشى بىلەن ياسىلىدۇ. مەسىلەن:

قارا - قارار، ياز - يازار، كۆر - كۆرەر، بار - بارىدىغان، ياز - يازىدىغان

ياز - يازماس، كۆر - كۆرمەس

سۈپەتداشلار گەرچە سۈپەتكە ئوخشاش ئىسىملارغا باغلىنىپ ئېنىقلىغۇچى بولۇپ كەلسىمۇ، لېكىن

سۈپەتتىن پەرقلىنىدۇ. سۈپەتلەر شەيئەلەرنىڭ بەلگىسىنى، سۈپىتىنى كۆرسەتسە، سۈپەتداشلار ئۆزى

ئېنىقلاپ كەلگەن ئىسىمنىڭ شۇ خىل ھەرىكەتنى ئورۇندىغان ياكى ئورۇندىمىغان، ئورۇنداۋاتقان ياكى

ئورۇندىمايۋاتقانلىقىنى، ئورۇندايدىغان ياكى ئورۇندىمايدىغانلىقىنى بىلدۈرىدۇ. مەسىلەن:

ئوقۇغان بالا، ئوقۇمىغان بالا، ئوقۇيدىغان بالا، ئوقۇمايدىغان بالا

ئوقۇغان بالا، ئوقۇمايۋاتقان بالا، ئوقۇمىغان بالا، ئوقۇمايۋاتقان بالا

سۈپەتداشلارنىڭ سۈپەتلىك خۇسۇسىيەتلىرى:

(1) ئىسىمغا باغلىنىپ ئېنىقلىغۇچى بولۇپ كېلىدۇ.

مەسىلەن: ياشانغان كىشى، يېغىۋاتقان يامغۇر، ئوقۇۋاتقان كىتاب، ئۆتۈۋاتقان دەرس، چىقىۋاتقان

شىمال، كۆيۈۋاتقان شام، مېڭىۋاتقان ماشىنا، ئىلگىرىلەۋاتقان دەۋر. گۈللىنىۋاتقان ۋەتەن، تەرەققىي

قىلىۋاتقان جەمئىيەت...

(2) سۈپەت دەرىجىلىرى بىلەن تۈرلىنىدۇ.

ئوقۇغان ئادەم، ئوقۇغانراق ئادەم، كۆپ ئوقۇغان ئادەم، بەك كۆپ ئوقۇغان ئادەم.

(3) سۈپەتلەر ئىسىملاشقاندا سۈپەتداشلارمۇ ئىسىملىشىپ كېلىدۇ. مەسىلەن:

ئىشلىگەن چىشلەيدۇ، ئىشلىمىگەن چىشلەيدۇ. (ئىگە)
مەن كۆرگەنلىرىمنى تولۇق ئېيتتىم. (تولدۇرغۇچى)
كۆرگەن ئاڭلىغاندىن ئەلا. (ئىگە، تولدۇرغۇچى)
ئىشلىگەننىڭ يۈزى يورۇق بولسۇن. (ئېنىقلىغۇچى)

سۈپەتداشلارنىڭ پېئىللىق خۇسۇسىيەتلىرى

1. سۈپەتداشلار پېئىللاردىن ياسىلىدۇ، ئۈچ زاماندا كېلىدۇ. مەسىلەن:

ئوقۇغان كىتاب، ئوقۇۋاتقان كىتاب، ئوقۇيدىغان كىتاب...

2. پېئىللارغا ئوخشاش بولۇشلۇق، بولۇشىز شەكىلدە كېلىدۇ.

مەسىلەن: ئىشلىگەن مەشىق، ئىشلىمىگەن مەشىق، ئوقۇغان دەرس، ئوقۇمىغان دەرس، ئوقۇيدىغان دەرس، ئوقۇمايدىغان دەرس.

3. پېئىللارغا ئوخشاش پېئىل دەرىجىلىرىگە ئىگە. مەسىلەن:

كۆرگەن كىنو، ئۆگەنگەن بىلىم (ئېنىق دەرىجە)

كۆرۈنگەن تاغ، ماختانغان كىشى (ئۆزلۈك دەرىجە)

كۆرۈلگەن چارە، دېيىلگەن گەپلەر (مەجھۇل دەرىجە)

كۆرۈشكەن دوستلار، دېيىشكەن گەپلەر (ئۆملۈك دەرىجە)

كۆرسەتكەن ئەقىل، ئىشلەتكەن مەشىق (مەجبۇرىي دەرىجە)

4. پېئىللارغا ئوخشاش ئۆتۈملۈك ياكى ئۆتۈمسىز تولدۇرغۇچىلارنى ياكى ھالەتلەرنى ئۆزىگە بېقىندۈرۈپ كېلىدۇ. مەسىلەن:

گېزىتىدىن كۆرگەن، دادامدىن ئاڭلىغان، چوڭلاردىن كۆرگەن

سەندىن ئالغان، تاماقنى يېگەن، كىتابنى ئوقۇغان (تولدۇرغۇچى)

مەكتەپتىن كەلگەن، كىتابخانىدىن ئالغان، مۇئەللىمگە ئېيتقان، دوستۇمغا بەرگەن

دادامدىن ئۆگەنگەن، شەھەردە كۆرگەن، ئۆيدە ئولتۇرغان (ھالەت)

5. سۈپەت ھەرىكەت ھالەتلىرىنى ئۆزىگە بېقىندۈرۈپ كېلىدۇ. مەسىلەن:

تىرىشىپ ئۆگەنگەن، ئالدىراپ سۆزلىگەن، كۆڭۈللۈك ئوينىغان، سەممىي بولغان، بىلىملىك بولغان،

كۆپ قېتىم بارغان، ياخشى ئوقۇغان، تېز كەلگەن، بۈگۈن كەلگەن

6. باشقا پېئىللار بىلەن بىرىكىپ قوشما پېئىللارنى ھاسىل قىلىدۇ. مەسىلەن:

مەن بۇ كىتابنى ئوقۇپ بولغان. ئىليار تاپشۇرۇقنى تولۇق ئىشلەپ كەلگەن.

مۇئەللىم ھازىرلا چىقىپ كەتكەن، دەرسنى تېخى تولۇق سۆزلەپ بولمىغان.

ئېينىشتېين كۆپ ئوقۇمىغان ئىدى، كېيىن ئۆزلۈكىدىن ئۆگىنىپ مەشھۇر ئالىم بولغان.

§9. رەۋىشداش (ھال پېئىل)

ھەم پېئىللىق، ھەم رەۋىشلىك خۇسۇسىيەتكە ئىگە بولغان پېئىل تۈرى رەۋىشداش دەپ ئاتىلىدۇ.

رەۋىشداشلار پېئىللارنىڭ شەخس، سان ۋە زامان قوشۇمچىلىرى بىلەن تۈرلەنمەي، پېئىلدا

ئىپادىلەنگەن ئىش - ھەرىكەتنىڭ ھالىتىنى بىلدۈرىدۇ. بەزىدە باشقا پېئىللار بىلەن بىرىكىپ قوشما

پېئىل ھاسىل قىلىدۇ. مەسىلەن:

- ئويناپ سۆزلىسەڭمۇ، ئويلاپ سۆزلە. كىتابخانغا كىتاب ئالغىلى باردىم.
 يامغۇر شىلدىرلاپ ياغماقتا. مەن تاپشۇرۇقلارنى ۋاقتىدا ئىشلەپ بولمىم.
 بوۋام بىزگە قىزىق ھېكايىلەرنى سۆزلەپ بەردى. مۇئەللىم ئۇ كىتابنى ئېلىپ چىقىپ كەتتى.
 سىز دېگەن كىتابنى ئالغاچ كەلدىم. ھەقىقەت تەنقىدكە ئامراق، چۈنكى ئۇ تەنقىد ئارقىلىق يېڭىپ چىقىدۇ.
 رەۋىشداشلار پېئىللارغا تۆۋەندىكىدەك قوشۇمچىلارنىڭ قوشۇلۇشى بىلەن ياسىلىدۇ:
1. «پ، - پ، - پ، - ۋپ - ۋپ» قوشۇمچىلىرىنىڭ ئۆلىنىشى، بولۇشى شەكلى «ماي، مەي» قوشۇمچىلىرى بىلەن ياسىلىدۇ. مەسىلەن:
 ئوقۇ - ئوقۇپ، ئوقۇماي، ياز - يېزىپ، يازماي، بار - بېرىپ، بارماي، تۇت - تۇتۇپ، تۇتماي، يۈر - يۈرۈپ، يۈرمەي، كۆر - كۆرۈپ، كۆرمەي
 2. «غىچە، - قىچە، - گىچە، - كىچە» قوشۇمچىلىرى بىلەن ياسىلىدۇ. مەسىلەن:
 بار - بارغىچە، تاپ - تاپقىچە، كۆر - كۆرگىچە، تۇت - تۇتقىچە، تەش - تەشكىچە.
 3. «غاج، - قاچ، - گەچ، - كەچ» قوشۇمچىلىرىنىڭ قوشۇلۇشى بىلەن ياسىلىدۇ. مەسىلەن:
 ئال - ئالغاچ، بار - بارغاچ، تاپ - تاپقاچ، تۇت - تۇتقاچ، بەر - بەرگەچ، تەپ - تەپكەچ، يە - يېگەچ، تاپ - تاپقاچ، ئىشلە - ئىشلىگەچ، ياز - يازغاچ...
 4. «غاچقا، - قاچقا، - گەچكە، - كەچكە» قوشۇمچىلىرىنىڭ ئۆلىنىشى بىلەن ياسىلىدۇ. مەسىلەن:
 ئال - ئالغاچقا، بار - بارغاچقا، تاپ - تاپقاچقا، تۇت - تۇتقاچقا، كۆر - كۆرگەچكە، يەش - يەشكەچكە، تۇرت - تۇرتكەچكە، تۈز - تۈزگەچكە، باشلا - باشلىغاچقا...
 5. «غىلى، - قىلى، - گىلى، - كىلى» قوشۇمچىلىرىنىڭ ئۆلىنىشى بىلەن ياسىلىدۇ. مەسىلەن:
 ئوقۇ - ئوقۇغىلى، ياز - يازغىلى، تۇت - تۇتقىلى، قورق - قورققىلى، كۆر - كۆرگىلى، كەت - كەتكىلى، كەل - كەلگىلى، بار - بارغىلى، قوش - قوشقىلى
 6. «غانسېرى، - قانسېرى، - گەنسېرى، - كەنسېرى» قوشۇمچىلىرىنىڭ ئۆلىنىشى بىلەن ياسىلىدۇ. مەسىلەن:
 بار - بارغانسېرى، تۇت - تۇتقانسېرى، كۆر - كۆرگەنسېرى، ئۆت - ئۆتكەنسېرى، تىك - تىكەنسېرى، ئىشلە - ئىشلىگەنسېرى، كۈت - كۈتكەنسېرى، بىل - بىلگەنسېرى
 7. ئا، ئە قوشۇمچىلىرىنىڭ قوشۇلۇشى ۋە بۇ قوشۇمچىلار بىلەن ياسالغان رەۋىشداشلارنىڭ تەكرارلىنىشى بىلەن ياسىلىدۇ. مەسىلەن:
 ياز - يازا، يازماي، بار - بارا، بارماي، كۆر - كۆرە، كۆرە، كۆرمەي، كەل - كېلە، كېلە - كەلمەي، ئال - ئالە، ئالە، ئالماي، تۇت - تۇتا، تۇتا - تۇتماي
 رەۋىشداشلارنىڭ رەۋىشلىك خۇسۇسىيەتلىرى:
1. رەۋىشكە ئوخشاش پېئىللارغا باغلىنىپ ھالەت بولۇپ كېلىدۇ. مەسىلەن:
 ئۇ ئالدىراپ سۆزلىدى، بىز تىڭشاپ ئولتۇردۇق. (ھالەت)
 قار لەپىلدەپ ياغماقتا، بىز ماڭالماي تۇرۇپ قالدۇق. (ھالەت)
 نەبى بۇ ئىشنى ناھايىتى ئالدىراپ قىلغان. (ھالەت)
 2. سۈپەتلەرنىڭ دەرىجىلىرى بىلەنمۇ تۈرلىنىپ ھالەت بولۇپ كېلىدۇ. مەسىلەن:
 مەن بۇ سورۇندا تارتىنىپراق سۆزلىدىم.
 مەن بەك تارتىنىپ سۆزلىدىم.
 ئۇ بۇ يەردىن ناھايىتى ئالدىراپ كېتىپ قالدى.

رەۋىشداشلارنىڭ پېئىللىق خۇسۇسىيەتلىرى:

1. جۈملىنىڭ ئاخىرىدا خەۋەر بولۇپ كېلىدۇ. مەسىلەن: قاتتىق يامغۇر يېغىپ، يوللار تېپىلغاق بولۇپ كەتتى. ئۇ جاپادىن قاچمىغاچقا، تارتقان جاپاسىنىڭ مېۋىسىنى تېتىپ كۆردى. ئۇ بۇ ئىشنى ئاخىرى بىر باشقا ئېلىپ چىقتى.
2. باشقا پېئىللار بىلەن بىرىكىپ قوشما پېئىللارنى ھاسىل قىلىدۇ. مەسىلەن: مېھمانلار بۇ يەرگە ئەتە پېتىپ كېلىدۇ. ھەممەيلەن بالدۇر كېلىپ بولۇش كېرەك. سەن ئۇلارنى بۇ يەرگە چاقىرىپ چىق، ئۇلارمۇ بۇ تائاملاردىن تېتىپ باقسۇن. ئىلىم - پەن بىزدىن ئىنتايىن جىددىي ئىشلەشنى ۋە يۇقىرى قىزغىنلىقنى تەلەپ قىلىدۇ. مەن ھازىرچە ئۇ يەرگە بارماي تۇرىمەن، سىلەر بېرىپ ئەھۋالنى ئوقۇپ كېلىڭلار.

§10. ئىسىمداش (ھەرىكەتنام)

ھېچقانداق زامانغا تەۋە بولمىغان ھەم پېئىللىق، ھەم ئىسىملىك خۇسۇسىيەتلەرگە ئىگە بولغان پېئىل تۈرى ئىسىمداش دەپ ئاتىلىدۇ.

ئىسىمداشلار تۆۋەندىكىدەك ئۇسۇلدا ياسىلىدۇ:

1. پېئىللارغا «- ش، - ش، - ۋش، - ۋش، - ماق، - مەك» قوشۇمچىلىرىنىڭ قوشۇلۇشى بىلەن ياسىلىدۇ. مەسىلەن:

ئوقۇ - ئوقۇش، بەر - بېرىش، تۇر - تۇرۇش، ئوقۇ - ئوقۇما، كۆر - كۆرۈش، كۆرمەك، ياز - يېزىش، يازماق، بىل - بىلىش، بىلمەك، كەل - كېلىش، كەلمەك...

2. پېئىللارغا «- غۇ، - قۇ، - گۇ، - لىق، لىك» قوشۇمچىلىرىنىڭ قوشۇلۇشى بىلەن ياسىلىدۇ. مەسىلەن:

باس - باسقۇ، كۆر - كۆرگۈ، ياز - يازغۇ، يات - ياتقۇ، يازغان - يازغانلىق، كۆرگەن - كۆرگەنلىك، بارغان - بارغانلىق، تۇتقان - تۇتقانلىق، تەپكەن - تەپكەنلىك...

ئىسىمداشلارنىڭ «ش» تىپلىق قوشۇمچىسى پېئىللارنىڭ ئۆملۈك دەرىجىسىنى ياسايدىغان قوشۇمچىلار بىلەن ئوخشاش بولسىمۇ، لېكىن خۇسۇسىيەتى ۋە جۈملىدىكى ۋەزىپىسى جەھەتتىن پەرقلىنىدۇ.

ئىسىمداشلار ئىسىم ئورنىدا قوللىنىلىپ، ئىسىمغا ئوخشاش تۈرلىنىدۇ. جۈملىنىڭ ھەممە بۆلىكى بولۇپ كېلەلەيدۇ.

مەسىلەن: ئۆگىنىش باشلاندى (ئىگە)، مېنىڭ ۋەزىپەم — ئۆگىنىش. (خەۋەر)

بىز ئۆگىنىشنى باشلىدۇق، مەن ھازىر خەنزۇچە سۆزلەشنى ئۆگىنىۋالدىم (تولدۇرغۇچى)

بىز مەكتەپكە ئۆگىنىش ئۈچۈن كەلدۇق. (ھالەت)

ئۆگىنىش پىلانىمىز ناھايىتى ياخشى تۈزۈلدى، ئوقۇغۇچىلارنىڭ ئوقۇش قوراللىرى تولۇق بولۇشى

كېرەك. (ئېنىقلىغۇچى)

پېئىلنىڭ ئۆملۈك دەرىجە شەكلى ئىش - ھەرىكەتنىڭ ئىككى ياكى ئۈچىدىن ئارتۇق شەخس

تەرىپىدىن ئورۇندالغانلىقىنى بىلدۈرۈپ، ئاساسەن خەۋەر بولۇپ كېلىدۇ.

مەسىلەن: ئوقۇغۇچىلار تىرىشىپ ئوقۇشتى. (ئۆملۈك دەرىجە)

تىل ئۆگىنىشتە ئوقۇشنى، يېزىشنى چىڭ تۇتۇش لازىم (ئىسىمداش)

ئۇلار « شىنجاڭ ياخشى جاي » دېگەن بۇ ناخشىنى بىرلىكتە ئوقۇشتى. (ئۆملۈك دەرىجە)

ئىسىمداشلارنىڭ ئىسىملىك خۇسۇسىيىتى
1. ئىسىمداشلار ئىسىملارنىڭ گرامماتىكىلىق شەكىللىرى بىلەن تۈرلىنىپ ئىسىم رولىدا كېلىدۇ.

مەسىلەن:

ئوقۇش - ئوقۇشنىڭ، ئوقۇشنى، ئوقۇشتا، ئوقۇشقا، ئوقۇشتىن
ئوقۇش - ئوقۇشۇم، ئوقۇشىمىز، ئوقۇشۇڭ، ئوقۇشۇڭلار، ئوقۇشى
2. ئىسىمداشلار پېئىللارنىڭ تۈرى بولسىمۇ، پېئىللارنىڭ تۈرلىنىشى ئارقىلىق ئىسىملىك
خۇسۇسىيەتكە ئىگە بولغاچقا، ئىسىمداش دەپ ئاتالغان. شۇڭا، ئىسىمداشلار ھەرىكەتنى شەيئى سۈپىتىدە
ئىپادىلەيدۇ. مەسىلەن:

سىزنىڭ مەكتىپىمىزگە كېلىشىڭىزنى قىزغىن قارشى ئالىمىز.
بۇ كىتابلارنى ئوقۇش ئۈچۈن ئالدىم، سىزگە كېيىن سوۋغا قىلاي.
بىز ھازىر خەنزۇچە سۆزلەشنى ئۆگىنىۋالدۇق، ئەمدى تىلدىن زادى قىيىنالىمىز.
يۇقىرىقى جۈملىلەردە «كېلىش، ئوقۇش، سۆزلەش» دېگەن ئىسىمداشلار شۇ خىل ھەرىكەتنى
شەيئەلەشتۈرۈپ ئىپادىلىگەن ھەمدە ئىسىملاردەك ۋەزىپە ئۆتىگەن.

ئىسىمداشلارنىڭ پېئىللىق خۇسۇسىيىتى

1. پېئىل دەرىجىلىرى بىلەن تۈزۈلگەن پېئىللار بىلەن تۈرلىنىپ كېلىدۇ. مەسىلەن:

ئوقۇش، ئوقۇتۇش، سۆزلىتىش، ئىشلەت - ئىشلىتىش، يازغۇز - يازغۇزۇش
ئاتا - ئانىلار بالىلارنى ياخشى ئوقۇتۇش كېرەك.

بۇلارنىڭ ياخشى ئىشلىرىنى ئۆز ئاغزى ئارقىلىق ئاممىغا سۆزلىتىش لازىم.

2. ئىسىمداشلار بولۇشلۇق، بولۇشىسىز شەكىللەردە كېلىدۇ. مەسىلەن:

ئېلىش - ئالماسلىق، ئوقۇش - ئوقۇماسلىق، كۆرۈش - كۆرمەسلىك

3. جۈملىنىڭ ئاخىرىدا كېلىپ خەۋەر ۋەزىپىسىنى ئۆتەيدۇ. مەسىلەن:

ئوقۇغۇچىلار ساغلام ئەدەبىي ئەسەرلەرنى كۆپ ئوقۇشى لازىم.

مېنىڭ ئەڭ چوڭ ئارزۇيۇم ئالىي مەكتەپتە ئوقۇش.

مەكتىپىمىزدە ئوقۇتۇش يىلىدىن - يىلغا چىڭ تۇتۇلماقتا. (ئىگە)

قەھرىمان نەمۇنىچىلارنىڭ ئىش - ئىزلىرىنى سۆزلىتىشى داۋاملاشتۇرۇۋاتىمىز. (تولدۇرغۇچى)

§11. پېئىللارنىڭ تۈزۈلۈش ۋە قوللىنىش جەھەتتىكى تۈرلىرى

پېئىللار ئۆزلىرىنىڭ تۈزۈلۈش تەركىبىگە قاراپ، ئاددىي پېئىل ۋە قوشما پېئىل دەپ ئىككى تۈرگە

بۆلۈنىدۇ.

1. ئاددىي پېئىل

بىرلا تومۇردىن تۈزۈلگەن پېئىللار ئاددىي پېئىل دەپ ئاتىلىدۇ. مەسىلەن:

ئوقۇ، ياز، ماڭ، تۇر، ئىشلە، سۆزلە، سانا، باشلا، ياخشىلا، تۈزلە

ياسالما پېئىللارمۇ تۈزۈلۈش تەركىبى جەھەتتىن ئاددىي پېئىللار قاتارىغا كىرىدۇ. چۈنكى، بۇ پېئىللار

گەرچە قوشۇمچىلارنىڭ قوشۇلۇشى بىلەن ياسالغان ياسالما پېئىللار بولسىمۇ، قۇرۇلما جەھەتتىن بىرلا
پېئىللاردىن تۈزۈلگەن پېئىللاردۇر.

2. قوشما پېئىل

ئىككى ياكى ئۇنىڭدىن ئارتۇق سۆزنىڭ بىرىكىشىدىن تۈزۈلۈپ، بىرلا مەنىنى بىلدۈرگەن پېئىللار قوشما پېئىللار دەپ ئاتىلىدۇ.

قوشما پېئىللار پېئىل بىلەن پېئىلنىڭ ياكى باشقا سۆز تۈركۈملىرى بىلەن پېئىلنىڭ بىرىكىشىدىن تۈزۈلىدۇ. قوشما پېئىللار تەركىبىدىكى پېئىللارنىڭ ئالدىنقىسى ئاساسلىق مەنىنى، كېيىنكىسى قوشۇمچە مەنىنى ئىپادىلەيدۇ. مەسىلەن:

بېرىپ تۇردى، بېرىپ بولدۇم، بېرىپ قويدۇم، بېرىپ قويساڭ، بېرىپ كەتتى، بېرىپ قويسەن، بېرىپ كەل، بېرىپ بوپتۇ، بېرىپ قويماقچى دېگەن پېئىللاردا «بەر» دېگەن ئاددىي پېئىلغا ياردەمچى پېئىللار قوشۇلۇپ، «بەر» پېئىلغا مۇناسىۋەتلىك تۈرلۈك مەنىلەرنى ئىپادىلەپ كەلگەن.

قوشما پېئىللار تۆۋەندىكىدەك ياسىلىدۇ:

1. ھالەت رەۋىشداشلىرىغا «قوي، كەت، چىق، ئال، ئەت، يات» قاتارلىق پېئىللارنىڭ قوشۇلۇشى بىلەن ياسىلىدۇ. مەسىلەن:

كۆرۈپ بولدى، يېزىپ چىقتى، ئېلىپ قويدى، ئوقۇۋالدى (ئوقۇپ + ئال + دى)، تاشلىۋەتتى (تاشلاپ + ئەت + تى)، مېڭىۋاتىدۇ (مېڭىپ + ئات + ىدۇ)، كۆرۈۋاتىدۇ (كۆرۈپ + ئات + ىدۇ)، يېزىۋالدىم (يېزىپ + ئال + دىم)، يېزىۋەتتىم (يېزىپ + ئەت + تىم)، تاشلىۋەتتىم (تاشلاپ + ئەت + تىم)

2. سۈپەتداش، رەۋىشداش، ئىسىمداشلارغا «ئىدى، ئىكەن، ئىمىش» قاتارلىق ياردەمچى پېئىللارنىڭ قوشۇلۇشى بىلەن ياسىلىدۇ. مەسىلەن:

ئوقۇغانىدى، بارغانىدى، كۆرگەنمىش، ئوقۇش ئىدى، كۆرۈش ئىكەن، تونۇش ئىمىش

3. ئىسىمداشلارغا ۋە بەزىدە قاتار كەلگەن رەۋىشداشلار بىلەن ئىسىمداشلارغا «لازىم، كېرەك، مۇمكىن» دېگەن سۆزلەرنىڭ قوشۇلۇشى بىلەن ياسىلىدۇ. مەسىلەن:

يېزىشىمىز لازىم، بېرىش كېرەك. ئوقۇشۇڭلار كېرەك، كېلىپ قېلىشى مۇمكىن، كۆرۈپ چىققىلى بولۇپ باقىدۇ.

4. باشقا پېئىلنىڭ قوشۇلۇشى بىلەن ياسىلىدۇ. مەسىلەن: كەتتى، خۇشال بوپتۇ، دەم ئالدۇق... نىمىش ۋە قوللىنىلماسلىق ئالاھىدىلىكىگە ئاساسەن تۈرگە بۆلۈنىدۇ.

بۇ مۇستەقىل پېئىللار دەپ ئاتىلىدۇ.

بۇلار سايرىدى. مېنىڭ ۋەزىپەم ئوقۇش. (خەۋەر)

مىڭغۇچى، خەۋەر

خەۋەر

(تولدۇرغۇچى، خەۋەر)

ز. (ئىگە)

(تولدۇرغۇچى، خەۋەر)

بىزىم

2. ياردەمچى پېئىل

ئۆز ئالدىغا جۈملە بۆلىكى بولۇپ كېلەلمەيدىغان، باشقا سۆزلەر بىلەن بىرىكىپ قوشۇمچە مەنە بىلدۈرىدىغان پېئىللار ياردەمچى پېئىل دەپ ئاتىلىدۇ.

ئۇيغۇر تىلىدا ئەڭ كۆپ قوللىنىلىدىغان ياردەمچى پېئىللار «ئىدى، ئىكەن، ئىمىش» قاتارلىقلاردىن ئىبارەت. بۇ پېئىللار ئۆز ئالدىغا ئايرىم قوللىنىلمايدۇ ھەم ئايرىم تۇرغاندا مۇستەقىل مەنە ئاڭلاتمايدۇ، پەقەت جۈملىدە باشقا پېئىللارغا قوشۇلۇپ كېلىپ قوشۇمچە رول ئوينايدۇ. مەسىلەن:

مەن زوردۇن سايرىنىڭ ئەسەرلىرىنى كۆپ ئوقۇغانىدىم.

«ۋەتەن ھەققىدە غەزەل» دېگەن شېئىرنى تېپىپچان ئېلىيوف يازغانىدى.

ئۇ كىشى تارىخقا ئائىت كىتابلارنى كۆپ كۆرگەنىكەن.

يېقىنقى يىللاردىن بۇيان ئۇ ناھايىتى بېيىپ كەتكەنىمىش.

تىلىمىزدىكى «بول، ئەت، كەت، قىل، تۇر، يۈر، ئال، بەر» قاتارلىق مۇستەقىل پېئىللارمۇ ئايرىم تۇرغاندا ئۆز ئالدىغا مەنە ئاڭلىتىپ ھەم جۈملىدە ئايرىم قوللىنىلسمۇ، بەزىدە باشقا پېئىللار بىلەن قوشۇلۇپ كېلىپ، قوشۇمچە رول ئويناپ، ئۆزى قوشۇلۇپ كەلگەن پېئىللارنىڭ مەنىسىنى كۈچەيتىش رولىنى ئويناپ، ياردەمچى پېئىل ۋەزىپىسىدەمۇ قوللىنىلىدۇ. مەسىلەن:

يېقىنقى يىللاردىن بۇيان ھاۋا ئىسسىپ كېتىۋاتىدۇ.

مەن تاپشۇرۇقنى تۈنۈگۈنلا ئىشلەپ بولدۇم

يازلىق زىرائەتلەر پىشىپ كەتتى. ئورۇش ماشىنىلىرى تېخى يېتىپ كەلمىدى.

جۈملىدە ياردەمچى پېئىللار كەلسە ياكى مۇستەقىل پېئىللار ياردەمچى پېئىل رولىدا قوللىنىلسا جۈملىنىڭ خەۋىرى قوشما خەۋەر بولىدۇ (يۇقىرىقى جۈملىلەردىكىدەك).

قوشما خەۋەر تۆۋەندىكىدەك يېزىلىدۇ:

1. «ئال، ئەت» ياردەمچى پېئىللىرى ئاخىرى «پ» بىلەن ئاياغلاشقان رەۋىشداشلارغا قوشۇلۇپ كەلگەندە، رەۋىشداشلارنىڭ ئاخىرىدىكى «پ» تاۋۇشى «ۋ» غا ئۆزگىرىدۇ. «ئال، ئەت» پېئىللىرىدىكى «ئا، ئە» تاۋۇشلىرى «ئي» غا ئاجىزلاشتۇرۇلۇپ قوشۇپ يېزىلىدۇ. مەسىلەن:

يېزىپ + ئال = يېزىۋال

تاشلا + ئەت + تاشلىۋەت

كۆرۈپ + ئال = كۆرۈۋال

يېزىپ + ئال + دىم = يېزىۋالدىم

يېزىۋال + ئىش = يېزىۋېلىش

تاشلىۋەت + ئىش = تاشلىۋېتىش

كۆرۈۋال + ئىش = كۆرۈۋېلىش

يېزىپ + ئەت + تىم = يېزىۋەتتىم

2. «ئىدى، ئىكەن، ئىمىش» ياردەمچى پېئىللىرى ئىسىم، سۈپەت، سان، ئالماشلار ۋە «ر» بىلەن ئاياغلاشقان سۈپەتداشلار ھەمدە پېئىللارنىڭ شەرت رايى بىلەن بىرگە كەلسە، ئالدىنقى سۆزدىن ئايرىپ يېزىلىدۇ. مەسىلەن:

ئادەم ئىدى، كىتاب ئىكەن (ئىسىم)، قىزىل ئىدى، چوڭ ئىكەن (سۈپەت)، بەش ئىدى، ئون ئىكەن، مىڭ ئىمىش (سان)، كىم ئىكەن، قايسى ئىدى، شۇنداق ئىمىش (ئالماش)، يازار ئىدى، يازار ئىكەن، كۆرەر ئىمىش، كۆرەر ئىدى، كۆرەر ئىكەن (سۈپەتداش)...

3. «ئىدى، ئىكەن، ئىمىش» ياردەمچى پېئىللىرى سۈپەتداش ۋە ھالەت رەۋىشداشلىرىدىن كېيىن كەلسە قوشۇپ يېزىلىدۇ. مەسىلەن:

ئوقۇغان + ئىدى = ئوقۇغانىدى، كۆر + گەن + ئىكەن = كۆرگەنىكەن، بارماقچى + ىدى = بارماقچىدى، بارماقچى + ئىمىش = بارماقچىمىش، يېزىۋىدى، يېزىپ + تى + كەن = يېزىپتىكەن، يېزىپتىمىش، يېزىۋىدۇق

پېئىللارغا ئائىت ئىقتىدار يېتىلدۈرۈش مەشىقلىرى (2)

I تالاش سوئاللىرى

تۆۋەندىكى ھەر بىر تارماق سوئالغا بېرىلگەن تۆت خىل جاۋابتىن پەقەت بىرسىلا سوئال تەلىپىگە ئۇيغۇن سوئال تەلىپىگە ئۇيغۇن جاۋابنى تاللاڭ.

1. شەخسىز پېئىللار ھەققىدە تۆۋەندە ئېيتىلغانلاردىن خاتاسى: ()
A. ئىش - ھەرىكەتنىڭ مەلۇم شەخسكە تەۋە ئىكەنلىكىنى بىلدۈرمەيدىغان ئىسىم، سۈپەت ۋە رەۋىشلەرنىڭ رولىدىمۇ كېلەلەيدىغان پېئىللار شەخسىز پېئىللار دېيىلىدۇ

B. شەخسىز پېئىللار ئۆزلىرىنىڭ خۇسۇسىيەتلىرىگە ئاساسەن سۈپەتداش، ئىسىمداش ۋە رەۋىشداش دەپ ئۈچ تۈرگە بۆلۈنىدۇ

C. ھەم پېئىللىق، ھەم سۈپەتلىك خۇسۇسىيەتلىرىگە ئىگە بولغان، جۈملىدە پېئىل ھەم سۈپەتنىڭ رولىدا كېلىدىغان شەخسىز پېئىللار سۈپەتداش دەپ ئاتىلىدۇ

D. سۈپەتداشلار ئۈچ زاماندا، بولۇشىز بولۇشلۇق شەكىلدە، ئۈچ شەخستە كېلىدۇ، ئۆزىگە خاس قوشۇمچىلار ئارقىلىق ياسىلىدۇ

2. سۈپەتداشلارنىڭ خۇسۇسىيەتلىرى ھەققىدە تۆۋەندە ئېيتىلغانلاردىن توغرىسى: ()
A. ئۈچ زاماندا كېلىدۇ، ئۆزىگە خاس قوشۇمچىلار بىلەن ياسىلىدۇ. بولۇشىز شەكىلدە كەلمەيدۇ
B. ئىسىمغا باغلىنىپ ئېنىقلىغۇچى بولۇپ كېلەلەيدۇ، سۈپەت دەرىجىلىرى بىلەنمۇ تۈرلىنىپ كېلەلەيدۇ

C. سۈپەتكە مايىل پېئىل بولغاچقا، سۈپەت - ھەرىكەت ھالەتلىرىنى ئۆزىگە بېقىندۇرۇپ كېلەلمەيدۇ
D. باشقا پېئىلار بىلەن بىرىكىپ قوشما پېئىللارنى ھاسىل قىلىدۇ، پېئىل دەرىجىلىرى بىلەن تەرلەنمەيدۇ

3. تۆۋەندىكىلەردىن ھەممىسى سۈپەتداشلارغا كىرىدىغىنى: ()
A. بارغان، ئىشلەۋاتقان، ئوقۇماي، ئىشچان، پۈتمەس، پۈتكەن، پۈتەر...

B. تەكشى، ئىشلىمىگەن، ئۇچقۇر، كۆرمەس، كۆرۈشمەس، پۇختا، سەزگۈر...

C. كۆرۈشمىگەن، بارماس، تونۇشمايدىغان، بارار، كۆرەر، ئالغان، بارماس، كەلمەس...

D. ئالغان، كېلىۋاتقان، ئۆتكۈر، يازغانلىق، تاپار، ئۇچقۇن، ئۇچقاندەك...

4. ئىسىمداش ھەققىدە تۆۋەندە ئېيتىلغانلاردىن خاتاسى: ()
A. ئىسىمداشلارمۇ شەخسىز پېئىللارنىڭ بىر تۈرى بولۇپ، ئۆزىگە خاس قوشۇمچىلار بىلەن ياسىلىدۇ

B. بەزى ئىسىمداشلار بولۇشلۇق، بولۇشىز، دەرىجە، زامان مەنىلىرىنى ئىپادىلەيدۇ
C. ئىسىمداشلار ئىسىمنىڭ كۆپلۈك، تەۋەلىك، كېلىش قوشۇمچىلىرى بىلەن تۈرلىنىپ كېلىدۇ

D. پېئىللارغا قوشۇمچە قوشۇپ ئىسىمداش ياسىغاندىن كېيىن يەنە قوشۇمچە قوشۇپ پېئىل

ياسىغىلى بولىدۇ

5. «مەن تۈنۈگۈن سېتىۋالغان كىتابنى يوقىتىپ قويدۇم» دېگەن جۈملىدىكى شەخسىز پېئىللار ھەققىدە ئېيتىلغانلاردىن توغرىسى: ()

- A. بۇ جۈملىدە شەخسىز پېئىلدىن ئۈچى بولۇپ، بىرى ئىسمىداش
 - B. بۇ جۈملىدە رەۋىشداشتىن بىرى بولۇپ، رەۋىش رولىدا كەلگەن
 - C. بۇ جۈملىدە سۈپەتداشتىن بىرى بولۇپ، پېئىل رولىدا كەلگەن
 - D. بۇ جۈملىدە شەخسىز پېئىلدىن ئىككىسى بولۇپ، بىرى سۈپەتداش، بىرى رەۋىشداش
6. شەخسىز پېئىللار ھەققىدە تۆۋەندە ئېيتىلغانلاردىن توغرىسى: ()

A. شەخسىز پېئىللار ئۆزلىرىنىڭ مەنىسىگە قاراپ شەخسىز پېئىللار ۋە شەخسلىك پېئىللار دەپ ئىككى تۈرگە بۆلۈنىدۇ

B. شەخسىز پېئىللارغا شەخس قوشۇمچىلىرىنى قوشۇپ، شەخسلىك پېئىللارغا ئايلاندۇرغىلى بولىدۇ

C. تۈپ تومۇر پېئىللارغا شەخسىز پېئىللارنى ياسايدىغان قوشۇمچىلارنى قوشۇش ئارقىلىق شەخسىز پېئىللارنى ياسىغىلى بولىدۇ

D. شەخسىز پېئىللار شەخسنى ئىپادىلىگەنلىكى ئۈچۈن ئادەتتە ئانچە كۆپ قوللىنىلمايدۇ

7. «ھازىرغىچە مەلۇم بولغان تارىخىي پاكىتلارغا ئاساسلانغاندا، ئۇيغۇر كلاسسىك ئەدەبىياتى «ئورخون - يېنسەي مەڭگۈ تاشلار ئەدەبىياتى» دەۋرىدىن باشلاپ ھېسابلىغاندا، VII ئەسىرلەردىن باشلانغانلىقى مەلۇم» دېگەن جۈملىدە: ()

- A. شەخسىز پېئىلدىن بەشى بولۇپ، ئىككىسى رەۋىشداش، ئۈچى سۈپەتداش
- B. بۇ جۈملىدە شەخسىز پېئىللاردىن سۈپەتداش بىلەن رەۋىش بولۇپ، ئىسمىداش يوق
- C. جەمئىي ئالتە پېئىل بولۇپ، بەشى شەخسىز پېئىل، بىرى شەخسلىك پېئىل
- D. پارچىنىڭ ئاخىرقى جۈملىسىدە بىر رەۋىشداش بىلەن بىر سۈپەتداش بىرىكىپ رەۋىش ۋەزىپىسىنى ئۆتەپ كەلگەن

8. «يېزىق — تىلنىڭ ئالاقە ۋاسىتىلىك رولىنى كېڭەيتىدىغان، ئىنسانلارنىڭ بىر-بىرى بىلەن ئالاقە قىلىشىنىڭ، پىكىر ئالماشتۇرۇشىنىڭ ۋە بىر - بىرىنى چۈشىنىشىنىڭ مۇھىم ياردەمچى ۋاسىتىسى» دېگەن جۈملىدە تەركىبىدىكى شەخسىز پېئىللار ھەققىدە تۆۋەندە ئېيتىلغانلاردىن توغرىسى: ()

- A. بۇ جۈملىدە شەخسىز پېئىلدىن جەمئىي تۆتى بولۇپ، ھەممىسى ئىسمىداش
- B. جۈملىدىكى شەخسىز پېئىلنىڭ بىر تۈرىدىن كەلگەن ئۈچ شەخسىز پېئىل بىر كېلىشىنىڭ قوشۇمچىسى بىلەن تۈرلىنىپ كەلگەن
- C. جۈملىدىكى شەخسىز پېئىللارنىڭ بىرى ئىسىملارنىڭ ئىگىلىك شەخس قوشۇمچىسى بىلەن تۈرلىنىپ كەلگەن

D. بۇ جۈملىدىكى شەخسىز پېئىللارنىڭ ھەممىسى جۈملىدە بىر خىل ۋەزىپە ئۆتەپ كەلگەن

9. «بىزنى تۇغۇپ ئۆستۈرگەن، ئاق سۈت بېرىپ چوڭ قىلغان، ئوقۇتۇپ بىلىملىك قىلغان، بۈگۈنكى كۈندە يېشىدا كۆتۈرۈپ ئابرويلىق قىلىۋاتقان ئەزىز يۇرتىمىزنى، ئۇلۇغ خەلقىمىزنى ھەر قاچان ئۇنتۇپ قالماسلىقىمىز لازىم» دېگەن جۈملىدىكى شەخسىز پېئىل ھەققىدىكى توغرا قاراش: ()

A. شەخسىز پېئىلدىن توققۇزى بولۇپ، تۆتى رەۋىشداش، رەۋىشداشلارنىڭ ھەممىسى ھالەت

ۋەزىپىسىنى ئۆتىگەن

- B. جۈملە تەركىبىدىكى ئەڭ ئاخىرقى بىر شەخسىز پېئىل رەۋىشداش بولۇپ، قوشما پېئىلنىڭ ئالدىدا كېلىپ ھالەت ۋەزىپىسىنى ئۆتەپ كەلگەن
- C. سۈپەتداشتىن ئۈچى بولۇپ، ئىككىسى ئۆتكەن زاماندا، بىرى ھازىرقى زاماندا كەلگەن. ھەممىسى ئېنىقلىغۇچى ۋەزىپىسىدە كەلگەن
- D. بۇ جۈملە تەركىبىدىكى شەخسىز پېئىللارنىڭ ھەممىسى ئىسىملارغا باغلىنىپ ئېنىقلىغۇچى بولۇپ كەلگەن.

10. «ئومۇملاشتۇرۇش، تاللاش ۋە تاۋلاش، مەركەزلەشتۈرۈش، ئېنىقلاش ۋاسىتىلىرىنى قوللىنىپ، يۈكسەك دەرىجىدىكى تىپىك بولغان ئوبرازلارنى يارىتىش — رېئاللىقنىڭ پىرىنسىپى ۋە تۈپ خۇسۇسىيىتىدۇر» دېگەن قوشما جۈملە تەركىبىدىكى شەخسىز پېئىللار توغرىسىدا ئېيتىلغانلاردىن توغرىسى: ()

- A. شەخسىز پېئىلدىن يەتتىسى بولۇپ، بەشى ئىسىمداش، ئىككىسى سۈپەتداش
- B. شەخسىز پېئىلدىن سەككىزى بولۇپ، ئالتىسى ئىسىمداش، بىرى رەۋىشداش، بىر سۈپەتداش
- C. باشتىكى بەش شەخسىز پېئىلنىڭ ھەممىسى ئىسىمداش بولۇپ، جۈملىدە خەۋەر ۋەزىپىسىدە كەلگەن

D. جۈملىدە بىر رەۋىشداش بولۇپ خەۋەر، بىر سۈپەتداش بولۇپ ئېنىقلىغۇچى بولۇپ كەلگەن، ئەڭ ئاخىرقى شەخسىز پېئىل خەۋەر بولۇپ كەلگەن

11. «تۇنيۇقۇق مەڭگۈ تېشى»غا 62 قۇر خەت ئويۇلغان بولۇپ، قەدىمكى تۈرك يېزىقى بىلەن ئىككى پارچە چوڭ مەرمەر تاشقا ئويۇلغان، بۇ مەڭگۈ تاش بىلگە تۇنيۇقۇق ۋاپات بولغاندىن كېيىن ئۇنىڭ قەبرىسى ئالدىغا ئورنىتىلغان» دېگەن پارچىدىكى شەخسىز پېئىللار ھەققىدە تۆۋەندە ئېيتىلغان قاراشلاردىن خاتاسى: ()

- A. بۇ پارچىدا شەخسىز پېئىلدىن بەشى بولۇپ، ھەممىسى سۈپەتداش، رەۋىشداش يوق
- B. بۇ پارچىدا شەخسىز پېئىلدىن بەشى بولۇپ، تۆتى سۈپەتداش، بىرى رەۋىشداش
- C. بىر سۈپەتداش بىلەن بىر رەۋىشداش بىرىكىپ خەۋەر ۋەزىپىسىنى ئۆتەپ كەلگەن
- D. بۇ پارچىدىكى سۈپەتداشلارنىڭ ھەممىسى ئۆتكەن زاماندا كەلگەن. ئۈچى خەۋەر، بىرى كېلىش بىلەن تۈرلىنىپ ھالەت ۋەزىپىسىنى ئۆتەپ كەلگەن

II بوش ئورۇنلارنى تولدۇرۇش سوئاللىرى

1. شەخسىز پېئىللار ئۆزلىرىنىڭ خۇسۇسىيەتلىرىگە ئاساسەن ()، () دەپ ئۈچ تۈرگە بۆلۈنىدۇ. سۈپەتداشلارنىڭ ئۆتكەن زامان شەكلى () قوشۇمچىلىرى بىلەن، كېلىدىغان زامان شەكلى () قوشۇمچىلىرى بىلەن ياسىلىدۇ. سۈپەتداشلار () زاماندا، () شەكىلدە كېلىدۇ.
2. () () جۈملىدە () رولىدا كېلىدىغان شەخسىز پېئىل ئىسىمداش دەپ ئاتىلىدۇ. ئىسىمداشلار () قوشۇمچىلارنىڭ قوشۇلۇشى بىلەن ياسىلىدۇ.

3. رەۋىشداشلار پېئىل رولىدا كەلگەندە () ۋەزىپىسىنى، رەۋىش رولىدا كەلگەندە () ۋەزىپىسىنى ئۆتەپ كېلىدۇ. ئىسمىداشلار پېئىل رولىدا كەلگەندە () ۋەزىپىسىنى، ئىسىم رولىدا كەلگەندە () () () ۋە () قاتارلىق ۋەزىپىلەرنى ئۆتەپ كېلىدۇ.

4. «ساتىمدا قىلغان گەپنى سارايدا قىلغىلى بولماس» دېگەن جۈملىدە شەخسىز پېئىلدىن () بولۇپ، بۇلار () دىن ئىبارەت، () دېگەن شەخسىز پېئىل سۈپەتداش، () دېگەن شەخسىز پېئىل رەۋىشداش. بۇ جۈملىدىكى رەۋىشداش جۈملىدە () ۋەزىپىسىنى ئۆتەپ كەلگەن.

5. «بالا-قازا كۆرۈنۈپ كەلمەس، پۈت-قولنى ساڭگىلىتىپ» دېگەن جۈملىدە شەخسىز پېئىلدىن () بولۇپ، بۇلار () دېگەن پېئىللاردىن ئىبارەت. بۇ جۈملىدە شەخسىز پېئىللارنىڭ تۈرلىرىدىن ()، ()، () بار. جۈملىدە () بىلەن () خەۋەر ۋەزىپىسىنى ئۆتەپ كەلگەن.

6. «دەم ئېلىشنى بىلمىگەن ئادەم ئىش قىلىشىنىمۇ بىلمەيدۇ» دېگەن جۈملىدە شەخسىز پېئىللاردىن ()، ()، ()، () دېگەن پېئىللار بار. ئالدىنقى جۈملىدە () بىلەن () بىرلىشىپ ئېنىقلىغۇچى ۋەزىپىسىنى ئۆتەپ كەلگەن، كېيىنكى جۈملىدە () بىلەن تۈرلىنىپ () ۋەزىپىسىنى ئۆتەپ كەلگەن.

7. «ئىدىيەدە جۇشقۇن بولۇش، ئىشتا پۇختا بولۇش كېرەك» دېگەن جۈملىدە شەخسىز پېئىلدىن () قاتارلىق ئىككى پېئىل بار. بۇ شەخسىز پېئىللار ئاشۇ جۈملىدە () رولىدا كېلىپ، جۈملىدە () بولۇپ كەلگەن.

8. «ئۆزىنى ئازراق تۇتۇۋېلىشۇمۇ كىشىنى قەيسەر، كۈچلۈك كىشىگە ئايلاندۇرىدۇ» دېگەن جۈملىدىكى () دېگەن شەخسىز پېئىل جۈملىدە () ۋەزىپىسىدە كەلگەن.

9. «ھەقىقەتنى يوشۇرۇش ئىپلاسلىق، ھەقىقەتتىن قورقۇپ يالغان سۆزلەش قورقۇنچاقلىق» دېگەن جۈملىدە () قاتارلىق شەخسىز پېئىللار بار. بۇلارنىڭ () ئىسمىداش، بۇ شەخسىز پېئىللار جۈملىدە () ۋەزىپىسىنى ئۆتەپ كەلگەن.

10. «ھەقىقەت ئۈچۈن كۈرەش قىلىش — ئىنسان ھاياتىدىكى ئەڭ چوڭ خۇشاللىق» دېگەن جۈملىدە () دېگەن بىرلا شەخسىز پېئىل بولۇپ، جۈملىدە () ۋەزىپىسىنى ئۆتەپ كەلگەن.

11. «ۋاقىت ئۆتكەنسەرى بۇرۇنقى ئىشلار ئۇنتۇلىدۇ» دېگەن جۈملىدە شەخسىز پېئىلدىن () بولۇپ، بۇ شەخسىز پېئىل () قاتەۋە، جۈملىدە () كېلىپ، () ۋەزىپىسىنى ئۆتەپ كەلگەن.

III مەشىق ئىشلەش سوئاللىرى

1. تۆۋەندىكىلەرنى ئوقۇپ شەخسىز پېئىللارنى تېپىڭ.
(1) رەقىپ بىلەن سۆزلەشكەندە ئېھتىياتچان بولۇش كېرەك. باشقا كىشىلەر بىلەن سۆزلەشكەندە بولسا، غۇرۇرلۇق بولۇش كېرەك. گەپنى ئېغىزدىن چىقارماق ئاسان، ئەمما ئۇنى قايتۇرۇۋېلىش مەڭگۈ مۇمكىن ئەمەس. گەپ قىلىش ۋەسىيەت قىلغانغا ئوخشايدۇ. ئۇنىڭدا سۆز - ئىبارە قانچە ئاز بولسا، دەۋا

شۇنچە ئاز بولىدۇ. ئۇششاق ئىشلاردا گەپ-سۆزگە دىققەت قىلغاندا، چوڭ ئىشلارغا يولۇققاندا دەرھال تەبىئىي تاقابىل تۇرغىلى بولىدۇ. مەخپىيەت مۇقەددەس تۇيغۇغا ئىگە. ئاغزى ئىتتىك ئادەم ناھايىتى ئاسان مەغلۇبىيەتكە ئۇچرايدۇ. (گراسسئەن)

(2) شېئىر — يۈرەك ناخشىسىدۇر بىلگەنگە،
شېئىر — شېرىن پەرھاد بولۇپ سۆيگەنگە.
چۈشەنمەستىن ئۇنى سۆكۈش مەسالىدۇر،
«قول يەتمىگەن ئۈزۈم ئاچچىق» دېگەنگە.

2. تۆۋەندىكىلەرنى ئوقۇپ شەخسسىز پېئىللارنى تېپىڭ، ئاندىن قانداق ۋەزىپىدە كەلگەنلىكىنى ئېنىقلاڭ.

(1) ئۆزى ئۈچۈنلا ئەمگەك قىلىدىغان ئادەم ئاتاقلىق ئالىم، كامالەتكە يەتكەن ئەقىل ئىگىسى، داڭدار شائىر بولالىشى مۇمكىن، بىراق ئۇ ھەرگىزمۇ ھەقىقىي يېتىشكەن ئادەم ۋە ئۇلۇغ ئالىم بولالمايدۇ. (ماركس)

(2) زېرەك بولۇش ۋە قانۇننى بىلىش كېرەك، دۇنيانىڭ بازىلىق زىنىتى زېرەكلىكتىن كېلىدۇ. (يۈسۈپ خاس ھاجىپ)

(3) ھەر قايسى مىللەتلەرنىڭ بەختسىز بولۇپ قېلىشى — كىشىلەرنىڭ پەسلىكى، يامانلىقى ۋە نابابلىقى بولماستىن، ئۇلارنىڭ قانۇنىنىڭ ياخشى ۋە مۇكەممەل بولمىغانلىقىدىندۇر. (ئېرۋېشىيوف)

3. ئۆزىڭىز تەركىبىدە رەۋش، سۈپەتداش ۋە ئىسىمداشلار بولغان جۈملىدىن 10 نى تۈزۈڭ، ئاندىن ئۇلارنىڭ جۈملىدە قانداق ۋەزىپە ئۆتەپ كەلگەنلىكىنى ئېنىقلاڭ.

XII باب تەقلىد سۆزلەر

§1. تەقلىد سۆزلەر ھەققىدە ئومۇمىي چۈشەنچە

كىشىنىڭ ئاڭلاش سېزىمى، كۆرۈش سېزىمى ۋە ھېسسىي سېزىمىگە تەقلىد قىلىنغان سۆزلەر تەقلىد سۆز دەپ ئاتىلىدۇ. مەسىلەن:

كونىراپ قېيىپ قالغان كونا ئىشىك غىچ قىلىپ ئېچىلدى. مۇنداق ئىمىر - چىمىر سەت خەتنى قانداقمۇ ئوقۇغىلى بولسۇن، قويلار بۇرنى كۆرۈپ ئوپۇر - توپۇر بولۇپ كەتتى. گۈم - گۈم! قىلغان ئاۋاز بىلەن تەڭ رەڭگارەڭ ساليوتلار كۆك ئاسماندا پەيدا بولدى.

تەقلىد سۆزلەر ھەرخىل ئاۋاز ۋە ھالەتلەرنى ئىپادىلەيدىغان ياكى ھەرخىل نەرسىلەرنىڭ، تەبىئەت ھادىسىلىرىنىڭ ئاۋازى ۋە ھالەتلىرىگە تەقلىد قىلىپ ئېيتىلغان سۆزلەر بولۇپ، بۇ خىل سۆزلەر ئەسلىدىكى ئاۋاز، كۆرۈنۈش ۋە سېزىمنىڭ ئەينەن ئۆزى بولماستىن، بەلكى ئۇلارغا تەقلىد قىلىش، ئۇلارنى نىسپىي دوراش نەتىجىسىدە شەكىللەنگەن سۆزلەردۇر.

تەقلىد سۆزلەر تۆۋەندىكىدەك گرامماتىكىلىق خۇسۇسىيەتكە ئىگە:

1. تەقلىد سۆزلەر كىشىنىڭ ئاڭلاش سېزىمى، كۆرۈش سېزىمى ۋە ھېسسىي سېزىمىغا تەقلىد قىلىپ ياسالغان سۆزلەر بولغانلىقى ئۈچۈن قوشۇمچىلار ئارقىلىق ياسالمايدۇ.

2. تەقلىد سۆزلەرنىڭ ھېچقانداق گرامماتىكىلىق شەكىللىرى يوق. لېكىن ئىسىملارنىڭ گرامماتىكىلىق شەكىللىرى بىلەن تۈرلىنىۋېرىدۇ. مەسىلەن:

بۇ تاراق - تۇرۇقلار بىزنى زادىلا ئارام ئالدۇرمىدى، (ئىسىمنىڭ كۆپلۈك قوشۇمچىسى بىلەن تۈرلىنىپ جۈملىدە ئىگە بولۇپ كەلگەن)

بىز بۇ تاراق - تۇرۇقتىن تولىمۇ بىزار بولدۇق، (ئىسىملارنىڭ كېلىش قوشۇمچىسى بىلەن تۈرلىنىپ تولدۇرغۇچى بولۇپ كەلگەن)

قالايمىقان تاراق - تۇرۇقنىڭ ئادەمنىڭ سالامەتلىكىگە بولغان زىيىنى چوڭ. (ئىسىملارنىڭ ئىگىلىك كېلىش قوشۇمچىسى بىلەن تۈرلىنىپ ئېنىقلىغۇچى بولۇپ كەلگەن)

3. تەقلىد سۆزلەر نەق شۇ خىل ھالەتنىڭ ئۆزىنى ئىپادىلەيدىغان سۆز بولماستىن، شۇ خىل ھالەتكە تەقلىد قىلىپ ياسالغان سۆز بولغاچقا، مەنىسىگە نىسبەتەن ئابستراكت بولىدۇ. يەنى «يالت - يۇلت، پال - پۇل، شىر - شىر، شىپ - شىپ» قاتارلىق تەقلىد سۆزلەرنىڭ كونكرېت نېمىنى كۆرسىتىۋاتقانلىقى ئېنىق بولمايدۇ.

4. تەقلىد سۆزلەر كۆپىنچە جۈپ سۆز شەكلىدە كېلىدۇ.

5. بەزى تاق تەقلىد سۆزلەردىن ئاز بىر قىسىم سۆزلەرنى ياسىغىلى بولىدۇ. مەسىلەن:

غىچ - غىچچىدە، شار - شارىدە، گۈپ - گۈپىدە، گۈر - گۈررىدە (رەۋىش ياسالغان)

ۋىثر - ۋىثرىدا، جىرىڭ - جىرىڭلا (پېئىل ياسالغان)، غىچ - غىچ قىلىپ، لىپ - لىپ قىلىپ، مىغ - مىغ قىلىپ (پېئىل ياسالغان)

§2. تەقلىد سۆزلەرنىڭ تۈرلىرى

تىلىمىزدىكى تەقلىد سۆزلەر نېمىگە تەقلىد قىلغانلىقى ۋە مەنىسىگە ئاساسەن ئاۋاز تەقلىدلىرى، ھالەت تەقلىدلىرى، ھېسسىيات تەقلىدلىرى دەپ ئۈچ تۈرگە بۆلۈنىدۇ.

1. ئاۋاز تەقلىدلىرى

كىشىنىڭ ئاڭلاش سېزىمىگە ئاساسەن ھەرخىل ئاۋازلارغا تەقلىد قىلىنغان سۆزلەر ئاۋاز تەقلىدلىرى دەپ ئاتىلىدۇ.

ئاۋاز تەقلىدلىرى ئاڭلاش ئورگانلىرىنىڭ سېزىمى ئارقىلىق ئىنسان تەپەككۈرىدا پەيدا بولغان ئىنكاسنى ئىپادىلەيدىغان سۆزلەردىن ئىبارەت.

مەسىلەن: شار - شار، جاراڭ - جۇرۇڭ، ۋاراڭ - چۇرۇڭ، تاراق - تۇرۇق، غاراس - غۇرۇس، قاراس - قۇرۇس، ۋىز - ۋىز، ۋاژ - ۋۇژ، پاڭ - پۇڭ، تاڭ - تۇڭ...

2. ھالەت تەقلىدلىرى

ھەرخىل كۆرۈنۈش ۋە ھالەتلەرنىڭ كىشىنىڭ كۆرۈش سەزگۈسىگە تەسىر قىلىشىغا ئاساسەن تەقلىد قىلىنغان سۆزلەر ھالەت تەقلىدلىرى دەپ ئاتىلىدۇ.

ھالەت تەقلىدلىرى كۆرۈش ئورگانلىرىنىڭ سېزىمى ئارقىلىق تەبىئەت ھادىسىلىرىنىڭ ياكى شەيئىلەر ھالەتلىرىنىڭ كىشىنىڭ تەپەككۈرىدا پەيدا بولغان ئىنكاسنى ئىپادىلەيدىغان سۆزلىرىدۇر. مەسىلەن:

ۋال - ۋۇل، يالت - يۇلت، پىل - پىل، ئىمىر - چىمىر، لەپ - لەپ، غال - غال، دىر - دىر...

3. ھېسسىيات تەقلىدلىرى

كىشىنىڭ ھېسسىي سېزىمىگە ئاساسەن تەقلىد قىلىنغان سۆزلەر ھېسسىيات تەقلىدلىرى دەپ ئاتىلىدۇ.

ھېسسىيات تەقلىدلىرى سېزىش ئورگانلىرىنىڭ سېزىمى ئارقىلىق ئىنسان تەپەككۈرىدا پەيدا بولغان ئىنكاسنى ئىپادىلەيدىغان سۆزلەردۇر. مەسىلەن:

لوق - لوق، زىڭ - زىڭ، چىم - چىم، جىخ - جىخ، پىژ - پىژ، سىر - سىر...

§3. تەقلىد سۆزلەرنىڭ جۈملىدىكى ۋەزىپىسى

تەقلىد سۆزلەر گەرچە تەبىئەتكە، كىشىلەرنىڭ كۆرۈش ۋە ھېسسىي سېزىملىرىگە تەقلىد قىلىنىش ئاساسىدا شەكىللەنگەن سۆزلەر بولسىمۇ، مۇستەقىل سۆزلەرگە ئوخشاش ھەرخىل شەكىللەردە كېلىپ ھەرخىل ۋەزىپىلەرنى ئۆتەيدۇ.

1. ئىسىملارغا ئوخشاش ئىگە بولۇپ كېلىدۇ. مەسىلەن:

كوچىدىكى ۋاراڭ - چۇرۇڭلار ئەمدى بېسىقتى.

- بۇ تارق - تۇرۇق بىزنى تولىمۇ بىزار قىلدى.
- غىچ - غىچ ئادەمنى بىزار قىلىدىغان ئاۋازلارنىڭ بىرى.
2. پېئىللارغا ئوخشاش جۈملىنىڭ ئاخىرىدا كېلىپ خەۋەر بولۇپ كېلىدۇ. مەسىلەن:
بىزنى بەك بىزار قىلىدىغىنى دىققەتنى بۇزىدىغان تارق - تۇرۇق.
- تېشى پال - پال، ئىچى - غال - غال،
كۆزۈم تولىشىپ ئىمىر - چىمىر بولۇپ كەتتى.
3. سۈپەت ۋە سانلارغا ئوخشاش ئىسىملارغا باغلىنىپ ئېنىقلىغۇچى بولۇپ كېلىدۇ. مەسىلەن:
يىراقتىن شىر - شىر ئاۋاز ئاڭلاندى.
- گۈر - گۈر شامال قۇلاق، مېڭەمنى يەپ كەتتى.
مەن ئۇنىڭ خور - خور تىنىقلىرىدىن ئۇخلىيالمىدىم.
4. تەقلىد سۆزلەردىن ياسالغان پېئىللار رەۋىشداشقا ئايلىنىپ، يەنە بىر رەۋىشداش بىلەن بىرىكىپ ئاندىن سۈپەتداشلار بىلەن بىرلىشىپ مۇرەككەپ سۆز بىرىكمىسىنى ھاسىل قىلىپ، ئىسىمغا باغلىنىپ ئېنىقلىغۇچى بولۇپ كېلىدۇ. مەسىلەن:
لىپىلداپ تۇرغان شام غۇۋا نۇر چېچىپ تۇراتتى.
تارقلاپ كىرىپ كەلگەن بۇ كىشى بىر ھەرىسى ئەمەلدار ئىكەن.
ھۆڭ - ھۆڭ يىغلاپ تۇرغان بۇ بالا ئاتا - ئانىسىدىن ئايرىلىپ قاپتۇ.
5. تەقلىد سۆزلەر ئىسىملارنىڭ چۈشۈم كېلىش، بېرىش كېلىش، چىقىش كېلىش، ئورۇن پەيت كېلىش قوشۇمچىلىرى بىلەن تۈرلىنىپ تولدۇرغۇچى بولۇپ كېلىدۇ. مەسىلەن:
شەھەر كوچىلىرىدىكى تارق - تۇرۇقنى تۈگىتىش كېرەك.
مۇنداق ئوپۇر - توپۇردا قانداقمۇ خىزمەت ئىشلىگىلى بولسۇن؟
تۈيۈقسىز چىققان جىرىڭ - جىرىڭدىن ئويغىنىپ كەتتىم.
6. تەقلىد سۆزلەر جۈملىدە پېئىللارنىڭ ئالدىدا كېلىپ ھالەت بولۇپ كېلىدۇ. مەسىلەن:
بىر دەستە چىنە جاراڭ - جۇرۇڭ چېقىلىپ كەتتى.
تۈنۈگۈندىن بېرى بېشىم لوق - لوق ئاغرىۋاتىدۇ.
ئۈگىپىنى دەپ بولۇپلا، گۈپ - گۈپ دەسسەپ چىقىپ كەتتى.

XIII باب ئىملىق سۆزلەر

§1. ئىملىق سۆزلەر توغرىسىدا ئومۇمىي چۈشەنچە

كىشىلەرنىڭ ھەرخىل ھېس - تۇيغۇلىرىنى، ئارزۇ - تىلەكلىرىنى، بۇيرۇق - چاقىرىقلىرىنى ئىپادىلەش ئۈچۈن قوللىنىلغان سۆزلەر ئىملىق سۆز دەپ ئاتىلىدۇ. مەسىلەن:

ئۇھ ئەجەبمۇ ھېرىپ كەتتىم، بىردەم ئارام ئېلىۋالاي. (ھېرىش - چارچاش ھېسسىياتى)
ھەي ئىسىت، بالدۇرراق كەلمەپتىمەن - دە. (پۇشايماق قىلىش ھېسسىياتى)
ھەي ئىسىت، ئەجەبمۇ ئېچىنىشلىق ئىش بولدى. (ئېچىنىش ھېسسىياتى)
ئەستى، ئۇلار نېمىشقا ھازىرغىچە يېتىپ كېلەلمەيدىغاندۇ. (تىت - تىت بولۇش ھېسسىياتى)
ھەببەللى، بۇ ئىشنى كۆڭلۈمدىكىدەك ئورۇنداپسىز. (رازى بولۇش ھېسسىياتى)
ۋاي - ۋاي، قارا ئۇنىڭغا، چوپچوڭلا يىگىت بولۇپ كېتىپتىغۇ بۇ. (ھەيران قېلىش، خۇشال بولۇش ھېسسىياتى)

ئىملىق سۆزلەر مەنىسى ۋە رولى جەھەتتىن مۇستەقىل سۆزلەرگىمۇ، ياردەمچى سۆزلەرگىمۇ ئوخشاشمايدىغان سۆز تۈركۈمىدۇر.

ئىملىق سۆزلەر بىرەر شەيى، ئىش - ھەرىكەت ياكى بەلگە - خۇسۇسىيەت، سان، سۈپەت، ھەرىكەت - ھالەت توغرىسىدا ھېچقانداق ئېنىق بىر مەنە ياكى چۈشەنچە ئىپادىلىمەيدۇ. پەقەت كىشىلەرنىڭ شەيى - ھادىسە ۋە ئىش - ھەرىكەتكە نىسبەتەن تۈرلۈك ئىچكى ھېس - تۇيغۇلىرىنى، خاھىشلىرىنى بىلدۈرۈش، شۇنداقلا ھايۋانلارنى ھەيدەش، چاقىرىش ئۈچۈن ئىشلىتىلىدۇ.

گەرچە ئىملىق سۆزلەر مۇستەقىل ياكى ياردەمچى سۆز تۈركۈملىرىگە تەۋە بولمىغان، ئۆز ئالدىغا ئايرىم لېكسىكىلىق مەنىمۇ ئىپادىلىمەيدىغان ئالاھىدە بىر سۆز تۈركۈمى بولسىمۇ، لېكىن ئادەتتە ئاغزاقى تىلىمىزدا ۋە بەدىئىي ئەدەبىياتتا كۆپ قوللىنىلىدۇ. ئىملىق سۆزلەر نۇتۇقنىڭ ئىپادىلەش كۈچىنى ئاشۇرۇپ، ئۇقۇمنىڭ ئوبرازلىق بولۇشى ئۈچۈن خىزمەت قىلىدۇ.

§2. ئىملىق سۆزلەرنىڭ تۈرلىرى

ئىملىق سۆزلەر ئۆزلىرىنىڭ ئۇقتۇرغان مەنىلىرىگە قاراپ ھېس - تۇيغۇ ئىملىقلىرى، قاراتما ئىملىقلار ۋە بۇيرۇق - چاقىرىق ئىملىقلىرى دەپ ئۈچ تۈرگە بۆلۈنىدۇ.

1. ھېس - تۇيغۇ ئىملىقلىرى

ئادەملەرنىڭ ئىچكى ھېس - تۇيغۇلىرىنى بىلدۈرىدىغان سۆزلەر ھېس - تۇيغۇ ئىملىقلىرى دەپ ئاتىلىدۇ.

ھېس - تۇيغۇ ئىملىقلىرى كىشىلەرنىڭ خۇشاللىق، خاپىلىق، زوقلىنىش، قايغۇ - ھەسرەت، قورقۇش، ئەجەبلىنىش، ئارزۇ - ئارمان، زېرىكىش، پۇشايماق، ھېرىش - چارچاش، غەزەپلىنىش قاتارلىق

ھېس - تۇيغۇلىرىنى ئىپادىلەيدۇ. مەسىلەن:

پاھ - پاھ! نېمىدېگەن گۈزەل مەنزىرە - ھە؟

ئوھوي، بۇ ئوماق بالىلارنىڭ ئوينىغان ئۇسسۇلغا قاراڭلار! (سۆيۈنۈش، زوقلىنىش)

ئېھ، سۆيۈملۈك ۋە تىنىم، بىز سېنىڭ قوينۇڭدا بەختىيار، خۇشال - خۇرام ياشىماقتىمىز.

ئاھ، سۆيۈملۈك ئانا، سېنىڭ دۇنيادا ھەممىدىن سۆيۈملۈك، قەدىرلىك، مېھرىبان ئەڭ ئۇلۇغ ئىنسان

ئىكەنلىكىڭنى ھەقىقىي تونۇپ يەتكەن مۇشۇ مىنۇتلاردا، يېنىمدا بولساڭ مەن قانچە خۇشال بولاتتىم - ھە! (سۆيۈنۈش)

ۋايجان! ئادەم بارمۇ؟ مېنى قۇتۇلدۇرۇڭلار! ((قورقۇش))

ئۇھ، ئۆرە تۇرغۇدەك مادارىم قالمدى، ئولتۇرۇپ ئازراق ئارام ئېلىۋالايچۇ. (ھېرىش - چارچاش)

خەپ، توختاپتۇر! سېنىڭ ئەدىپىڭنى بىر بەرمىسەم! (ئاچچىقلىنىش)

ھەي، چاتاق بولدى، ئەمدى قانداقمۇ قىلارمىز! (قورقۇش، قايغۇرۇش)

2. قاراتما ئىملىقلار

كىشىلەرنى قارىتىش، دىققىتىنى جەلپ قىلىش مەقسىتىدە قوللىنىلغان ئىملىقلار قاراتما ئىملىقلار دەپ ئاتىلىدۇ.

تىلىمىزدا كۆپرەك قوللىنىلىدىغان قاراتما ئىملىقلار «ھاي، ھەي، ھوي، ئەي» قاتارلىقلاردىن

ئىبارەت. مەسىلەن:

ھاي - ھاي، بىز بۇ يەردە، بۇ ياققا كېلىڭلار!

ھەي بالام، ئېسىڭدە بولسۇن، جاپانىڭ تېگى راھەت.

ھەي بالىلار، سىلەر ھەر كۈنى بىر كۈنلۈك پائالىيەتلىرىڭلارنىڭ قانداق ئۆتكەنلىكىنى ئويلاپ بېقىڭلار!

ھوي بوۋا، مەن قانداق قىلسام مەقسىتىمگە يېتەلەيمەن؟

ئېسىڭدە بولسۇنكى، سەندە يىغىنە بىلەن قۇدۇق قازىدىغان ئىرادە، قەتئىي ئېگىلمەس - سۇنماس

غەيرەت - جاسارەت بولغاندىلا مەقسىتىڭگە چوقۇم يېتەلەيسەن.

ئەي ساۋاقداشلار، ھازىر قىلىۋاتقانلىرىڭلارنىڭ ھەممىسى ئالدى بىلەن كەلگۈسىدە ئۆزۈڭلار ئۈچۈن

ئىكەنلىكىنى ئويلاپ ئىش قىلىڭلار!

3. بۇيرۇق - چاقىرىق ئىملىقلىرى

ئادەملەرنىڭ ھايۋانلارغا قارىتا تۈرلۈك خىتابلىرىنى ئىپادىلەيدىغان ئىملىق سۆزلەر بۇيرۇق -

چاقىرىق ئىملىقلىرى دەپ ئاتىلىدۇ.

بۇيرۇق - چاقىرىق ئىملىقلىرى مەخسۇس ئادەملەرنىڭ ھايۋانلارنى چاقىرىش، ھەيدەش، قوغلاش،

ئۈركۈتۈش ئۈچۈن قوللانغان سۆزلىرىدىن ئىبارەت. مەسىلەن:

ئاتنى ھەيدەش ئۈچۈن «تىرت، چۆھ» ئىملىقى، توختىتىش ئۈچۈن «ھو - ھۇ» ئىملىقى

قوللىنىلىدۇ.

توخۇنى چاقىرىش ئۈچۈن «تۇ - تۇ - تۇ» ئىملىقى، ھەيدەش ئۈچۈن «تاخ» ئىملىقى قوللىنىلىدۇ.

كەپتەرنى چاقىرىش ئۈچۈن «يەھ - يەھ» ئىملىقى، ھەيدەش، ئۈركۈتۈش ئۈچۈن «ھۇشت - ھۇشت»

ئىملىقى قوللىنىلىدۇ.

قوينى چاقىرىش ئۈچۈن، «مە - مە» ئىملىقى، ھەيدەش ئۈچۈن «دۇۋ - دۇۋ، ھۇشت» ئىملىقى

قوللىنىلىدۇ.

بۇيرۇق - چاقىرىق ئىملىقلىرى ھايۋانلارغا قوللىنىلغان ئىملىق بولغانلىقى، شۇنداقلا ھەرخىل ھايۋانلارنى چاقىرىش، ھەيدەش، ئۆزكۈتۈش سۆزلىرى ئوخشاش بولمىغانلىقى ئۈچۈن، بۇ ئىملىقلار ئوخشاش بولمايدۇ، شۇنداقلا بۇيرۇق - چاقىرىق ئىملىقلىرى باشقا ئىملىقلاردەك ئېنىق ئىپادىلەنمەيدۇ، شۇڭا، بەزى بۇيرۇق - چاقىرىق ئىملىقلىرىنى تىلدا ئېنىق ئىپادىلەپ كەتكىلىمۇ بولمايدۇ.

ئىملىق سۆزلەرنىڭ ئىشلىتىلىشى

1. ئىملىق سۆزلەر جۈملىدىكى باشقا سۆزلەر بىلەن سىنتاكسىسلىق مۇناسىۋەتتە بولمايدۇ، ئايرىم ئاھاڭ بىلەن ئېيتىلىدۇ. شۇڭا، ئۇلار جۈملىدە جۈملە بۆلەكلىرى بىلەن سىنتاكسىسلىق مۇناسىۋىتى بولمىغان سۆزلەر قاتارىدا خىزمەت قىلىدۇ
2. ئىملىق سۆزلەرنىڭ ئۆزىگە خاس گرامماتىكىلىق كاتېگورىيىسى بولمىغاچقا، جۈملىدە ھېچقانداق تۈرلىنىشتە بولمايدۇ.
3. ئىملىق سۆزلەر پۈتۈن بىر جۈملىگە بەلگىلىك بىر مەنە بېرىدۇ، ئۇنىڭ بېرىدىغان مەنىسى كونكرېت جۈملىدە ئىپادىلىنىدۇ
4. بەزى ئىملىقلارنى تەلەپپۇز قىلغىلى، تىل - ئالاقىدە كونكرېت قوللانغىلى بولسىمۇ، لېكىن يېزىقتا ئۆز تەلەپپۇزى بويىچە ئىپادىلىگىلى بولمايدۇ.
5. ئىملىق سۆزلەر جۈملىدە باشقا سۆزلەر بىلەن سىنتاكسىسلىق مۇناسىۋەتتە بولمىغاچقا، نۇتۇقتا ئىنتوناتسىيە، يېزىقتا پەش (،) ئارقىلىق ئايرىلىدۇ. ئەگەر كۈچلۈك ئىنتوناتسىيە بىلەن ئېيتىلغان بولسا يېزىقتا ئۇندەش «!» بەلگىسى قويۇلىدۇ.
6. بەزىدە ئوخشاش بىر ئىملىق سۆز ئوخشاش بولمىغان جۈملىدە ئوخشاش بولمىغان ئىنتوناتسىيەدە تەلەپپۇز قىلىنىپ، ئوخشاش بولمىغان مەنىلەرنى ئىپادىلەيدۇ. مەسىلەن:
 ۋاي - ۋوي، نېمىدىگەن گۈزەل مەنزىرە - ھە؟! (زوقلىنىش، ھەيران قېلىش مەنىسىنى بىلدۈرگەن)
 ۋاي - ۋوي، سېنىڭ گەپلىرىڭ ئەجەب تۈگىمەي كەتتىغۇ بۈگۈن! (ئاچچىقلىنىش مەنىسىنى بىلدۈرگەن)

ۋىيەي، ئەجەبمۇ قورقۇتۇۋەتتىڭ! (قورقۇش مەنىسىنى بىلدۈرىدۇ)

ۋىيەي، مۇنچىلىك ئىشنى مەنمۇ بىلىمەن. (مەنىستەسلىك مەنىسىنى بىلدۈرگە)

تەقلىد سۆز ۋە ئىملىق سۆزلەرگە ئائىت ئىقتىدار يېتىلدۈرۈش مەشىقلىرى

I تاللاش سوئاللىرى

تۆۋەندىكى ھەربىر تارماق سوئالغا بېرىلگەن تۆت خىل جاۋابتىن پەقەت بىرسىلا سوئال تەلپىگە ئۇيغۇن، شۇ جاۋابنى تاللاڭ.

1. تەقلىد سۆز ھەققىدە تۆۋەندە ئېيتىلغانلاردىن توغرىسى: ()
- A. تەبىئەت دۇنياسىدىكى ھەرخىل ھالەتلەرگە تەقلىد قىلىنغان سۆزلەر تەقلىد سۆز دەپ ئاتىلىدۇ
- B. كىشىلەرنىڭ ھېسسىي سېزىمىگە تەقلىد قىلىنغان سۆزلەر تەقلىد سۆز دەپ ئاتىلىدۇ
- C. كىشىلەرنىڭ كۆرۈش سېزىمىگە تەقلىد قىلىنغان سۆزلەر تەقلىد سۆزلەر دەپ ئاتىلىدۇ

D. كىشىلەرنىڭ ئاڭلاش سېزىمى، كۆرۈش سېزىمى ۋە ھېسسىي سېزىمىگە تەقلىد قىلىنغان سۆزلەر تەقلىد سۆز دەپ ئاتىلىدۇ

2. تەقلىد سۆز ھەققىدە تۆۋەندە ئېيتىلغانلاردىن خاتاسى: ()

A. تەقلىد سۆزلەر ئۆزى ئىپادىلىگەن ھالەتنىڭ ئەينەن ئۆزى بولماستىن بەلكى شۇ خىل ھالەتكە

تەقلىد قىلىش ئارقىلىق پەيدا بولغان سۆزلەردۇر

B. تەقلىد سۆزلەر پىكىرنى ئوبرازلىق، جانلىق ئىپادىلەش، ئوقۇملارنىڭ مېغىزىنى ئىنچىكە

پەرقلەندۈرۈشتە مۇھىم رول ئوينايدۇ

C. تەقلىد سۆزلەر ئۆزىگە خاس گرامماتىكىلىق شەكىلگە ئىگە بولغان سۆز تۈركۈمى

D. بەزى تەقلىد سۆزلەرگە قوشۇمچە قوشۇش ئارقىلىق بەزى سۆزلەرنى ياسىغىلى بولىدۇ

3. ئىملىق سۆز ھەققىدە تۆۋەندە ئېيتىلغانلاردىن توغرىسى: ()

A. ئىملىق سۆزلەر سۆزلىگۈچىنىڭ ھەرخىل ھېس - تۇيغۇسىنى ئىپادىلىگەچكە جۈملىدە

بەلگىلىك بىر ۋەزىپە ئۆتەيدۇ

B. بەزى ئىملىق سۆزلەر جۈملىدە بەلگىلىك لېكسىكىلىق ۋە گرامماتىكىلىق مەنە ئىپادىلەيدۇ

C. ئىملىق سۆزلەر نۇتۇقنىڭ ئىپادىلەش كۈچىنى ئاشۇرۇش، ئوبرازلىق بولۇش ئۈچۈن خىزمەت

قىلىدۇ

D. ھايۋانلارنى ھەيدەش، چاقىرىش ئۈچۈن ئىشلىتىلىدىغان سۆزلەر تەقلىد سۆزلەر قاتارىغا كىرمەيدۇ

4. «ئالدىمدا تۇرغان بۇ سەبىي بالا غال - غال تىترەپ تۇراتتى» دېگەن جۈملىدىكى تەقلىد سۆز: ()

A. ئاۋاز تەقلىدى

B. شەكىل تەقلىدى

D. ھېسسىيات تەقلىدى

C. ھالەت تەقلىدى

5. «تۇيغۇلارنىڭ ياغاچ ھارۋىلىرىمۇ غىچ - غىچ ئاۋاز چىقىرىپ ماڭىدۇ» (ۋاڭ مىڭ) دېگەن

()

جۈملىدىكى تەقلىد سۆزلەرنىڭ ۋەزىپىسى:

A. ئىگە B. ئېنىقلىغۇچى C. ھالەت D. خەۋەر

6. «مورىدىكى سائەت داڭ - داڭ قىلىپ 12 قېتىم قوڭغۇراق ئۇردى» دېگەن جۈملىدىكى تەقلىد سۆز

()

ھەققىدە تۆۋەندە ئېيتىلغانلاردىن توغرىسى:

A. بۇ جۈملىدە تەقلىد سۆزدىن ئىككىسى بولۇپ، بىرى ئاۋاز تەقلىدى، يەنە بىرى ھالەت تەقلىدى

B. بۇ جۈملىدە تەقلىد سۆزدىن بىرى بولۇپ، بۇ تەقلىد سۆز ھالەت تەقلىدى

C. بۇ جۈملىدىكى تەقلىد سۆز بىر شەخىسنى پېئىل بىلەن بىرىكىپ ھالەت بولۇپ كەلگەن

D. بۇ جۈملىدىكى تەقلىد سۆز «قوڭغۇراق» دېگەن ئىسىمغا باغلىنىپ، ئېنىقلىغۇچى بولۇپ

كەلگەن

7. «ئېھ، ئانا تۇپراق، سەن بىزگە يېمەك - ئىچمەك، بايلىق ئاتا قىلىپ، بىزنى بېقىپ كەلدىڭ»

()

دېگەن جۈملىدىكى ئىملىق سۆز:

A. قاراتما ئىملىق B. ھېس - تۇيغۇ ئىملىقى

C. بۇيرۇق - چاقىرىق ئىملىقى D. ھايانلىنىش ئىملىقى

8. «خەپ! ساڭا ئۆزۈمنى بىر كۆرسىتىپ قويىمىسام، دادامنىڭ بالىسى بولماي كېتەي» دېگەن

()

جۈملىدىكى ئىملىق سۆز ھەققىدە تۆۋەندە ئېيتىلغانلاردىن توغرىسى:

A. قاراتما ئىملىق B. ھېس - تۇيغۇ ئىملىقى

C. چاقىرىق ئىملىق D. ئىملىق سۆزنىڭ كەينىگە ئۈندەش بەلگىسى قويۇش خاتا

9. «ھوي بالملار! بۇ توخۇلارنى تاخ! دەپ ھەيدىسەڭلارچۇ؟ كۆكتاتلارنى يەپ كەتتى بۇ توخۇلار» دېگەن جۈملىدىكى ئىملىق سۆز ھەققىدىكى خاتا قاراش: ()
- A. بۇ جۈملىدە ئىملىق سۆزدىن ئىككىسى بولۇپ، بىرى قاراتما ئىملىق، بىرى بۇيرۇق ئىملىقى بولىدۇ
- B. «تاخ» دېگەن ئىملىق توخۇلارغا قارىتىلغانلىقى ئۈچۈن بۇيرۇق، چاقىرىق ئىملىقى دېيىشكە بولىدۇ
- C. جۈملىدىكى ئىملىق سۆزلەرنىڭ تىنىش بەلگىسى توغرا قويۇلغان
- D. يۇقىرىقى قاراشلارنىڭ ھەممىسى خاتا. بۇ جۈملىدە ئىملىق سۆزلەر يوق

II بوش ئورۇن تولدۇرۇش سوئاللىرى

1. كىشىلەرنىڭ () () () ۋە () () غا تەقلىد قىلىنغان سۆزلەر تەقلىد سۆزلەر دەپ ئاتىلىدۇ. تىلىمىزدىكى تەقلىد سۆزلەر () ئاساسەن () () () () دەپ ئۈچ تۈرگە بۆلۈنىدۇ.
2. ئاۋاز تەقلىدلىرىگە ()، ھالەت تەقلىدلىرىگە ()، ھېسسىيات تەقلىدلىرىگە () قاتارلىقلارداك سۆزلەر كىرىدۇ. تەقلىد سۆزلەر كۆپىنچە () شەكىلدە كېلىدۇ.
3. ئىملىق سۆزلەر ئۆزلىرىنىڭ ئۇقتۇرغان مەنىلىرىگە قاراپ () () () دەپ ئۈچ تۈرگە بۆلۈنىدۇ. بۇيرۇق - چاقىرىق ئىملىقلىرى مەخسۇس () غىلا قارىتىلىدۇ. ئادەملەرگە قوللىنىلمايدۇ. قاراتما ئىملىقلار () قاتارلىق ئىملىقلاردىن ئىبارەت.
4. «ھەي ئىسىت، ئەجەبمۇ ئېچىنىشلىق ئىش بولدى - ھە؟» دېگەن جۈملىدىكى ئىملىق سۆز () دېگەن ئىملىق سۆز بولۇپ، مەنە جەھەتتىن () غا كىرىدۇ.
5. «سىرتتىكى ۋاراڭ - چۈرۈڭ تېخى بېسىقمىدى» دېگەن جۈملىدىكى تەقلىد سۆز () بولۇپ، جۈملىدە () ۋەزىپىسىنى ئۆتەپ كەلگەن.
6. «بېشىم لوق - لوق ئاغرىۋاتىدۇ» دېگەن جۈملىدىكى تەقلىد سۆز () دېگەن سۆز بولۇپ، جۈملىدە () ۋەزىپىسىنى ئۆتەپ كەلگەن.
7. «قۇلۇپنىڭ شاراقىدە قىلىپ ئېچىلغان ئاۋازى ئاڭلاندى» دېگەن جۈملىدە () دېگەن سۆز تەقلىد سۆزدىن ياسالغان، بۇ سۆز () سۆز تۈركۈمىگە تەۋە بولۇپ، جۈملىدە () دېگەن پېئىللار بىلەن بىرىكىپ () ۋەزىپىسىنى ئۆتەپ كەلگەن.
8. «قورسىقىم ئېچىپ پىژ - پىژ قىلىپ كەتتى» دېگەن جۈملە تەركىبىدىكى تەقلىد سۆز () دېگەن سۆز بولۇپ، بۇ تەقلىد سۆز () تەقلىدىگە كىرىدۇ. جۈملىدە () ۋەزىپىسىنى ئۆتەپ كەلگەن.
9. «پاھ - پاھ! تېكەس يايلىقى ھەقىقەتەنمۇ بىر يېشىل دېڭىز ئىكەن - ھە!» دېگەن جۈملىدىكى ئىملىق سۆز مەنە جەھەتتىن () ئىملىقى بولىدۇ.
10. «ھەي بالام، ئېسىڭدە بولسۇن، جاپانىڭ تېگى زاھەت» دېگەن جۈملىدىكى ئىملىق () دېگەن ئىملىق بولۇپ، () ئىملىق.

11. «بوۋاي تىرت- چوھ! دەپ قامچىسىنى شىلتىپ ئېتىنى ھەيدەپ، يەنە شۇ كونا ناخشىغا غىغشىپ يولىغا راۋان بولدى» دىگەن جۈملىدىكى ئىملىق (ئىملىقىغا تەۋە.

III مەشىق ئىشلەش سوئاللىرى

1. تۆۋەندىكى جۈملىلەردىن تەقلىدى ۋە ئىملىق سۆزلەرنى تېپىپ، قانداق تۈردىكى تەقلىد ۋە ئىملىق ئىكەنلىكىنى ئېنىقلاڭ .

(1) تۇيۇقسىزلا شار- شۇر قىلىپ يامغۇر يېغىپ كەتتى .

(2) ئۇنىڭ كۆزلىرىدىن ۋال - ۋۇل قىلىپ ئوت چاقناپ كەتتى .

(3) شەرقتىن چىققان غۇر- غۇر شامال مايسىلارنى يەڭگىل تەۋرىتىۋاتاتتى .

(4) ھاشىم ئاكا ئۇياق - بۇياققا قاراپ، ئالدىدىكى شىر- شىر سۇ ئېقىپ تۇرغان ئېرىق بويىغا كېلىپ ئولتۇرۇشىغا، ھوي ھاشىم ئاكا، سىلەر قەيەردە، بىزكەلدۇق دېگەن ئاۋاز ئاڭلاندى .

(5) ئۆي غاراس- غۇرۇس قىلىپ ئۆرۈلۈپ كەتتى. ھاي كۆپچىلىك، چاپسان بولۇڭلار، ئادەمنى قۇتقۇزايلى، دېگەن ئاۋاز بىلەن تەڭ ئادەملەر تەرەپ - تەرەپتىن كېلىشكە باشلىدى .

(6) ئەي ئەزىز ۋەتەن، سەن بىزنى باغرىڭدا پەپىلەپ ئۆستۈردۈڭ. ياراملىق ئادەم قىلىپ چوڭ قىلىدىڭ .

(7) تۇيۇقسىزلا بىرىنىڭ موھ- موھ دەپ چاقىرىشى بىلەن ئىتلار تەرەپ - تەرەپتىن قاۋاپ كېلىشكە باشلىدى .

(8) بۈگۈن بازار كۈنى كوچىدا ئادەم كۆپ بولغاچقا، ھارۋىكەشلەر پوش - پوش دەپ توۋلاپ ھارۋىلىرىنى ئاران ھەيدەپ مېڭىشاتتى .

(9) ئۇ ئاتقا مىندى- دە، تىرت- چوھ! دەپ قامچىسىنى شىلتىپ، بىردەمدىلا كۆزدىن غايىب بولدى .

(10) يېقىندىن بۇيان كوچىدىكى ۋاراڭ- چۇرۇڭ ئاۋازلارمۇ بېسىقچى قالدۇ .

2. ئۆزىڭىز تەركىبىدە تەقلىد سۆز بولغان جۈملىدىن بەشنى، ئىملىق سۆز بولغان جۈملىدىن بەشنى تۈزۈڭ. ئاندىن جۈملە تەركىبىدىكى تەقلىد ۋە ئىملىق سۆزلەرنىڭ قايسى تۈرگە كىرىدىغانلىقىنى، جۈملىدە قانداق ۋەزىپە ئۆتەپ كەلگەنلىكىنى ئېنىقلاڭ .

XIV باب ياردەمچى سۆزلەر

§1. ياردەمچى سۆزلەر توغرىسىدا چۈشەنچە

تىلىمىزدا ئۆز ئالدىغا جۈملە بۆلىكى بولۇپ كەلمەيدىغان، پەقەت مۇستەقىل سۆزلەرگە ياكى جۈملىلەرگە قوشۇلۇپ قوشۇمچە مەنە بىلدۈرىدىغان سۆزلەر ئومۇملاشتۇرۇلۇپ ياردەمچى سۆزلەر دېيىلىدۇ. ياردەمچى سۆزلەر لېكسىكىلىق مەنە ئىپادىلەيدۇ، شۇڭلاشقا ئۇلارنى باشقا سۆزلەردىن ئايرىپ ئالاھىدە قوللانغىلى بولمايدۇ. لېكىن ئۇلار مەنە ئىپادىلەيدىغان سۆزلەر ياكى جۈملىلەر بىلەن بىللە كېلىپ، شۇ سۆزلەر ياكى جۈملىلەرنىڭ مەنىلىرىنى تولۇقلاش، روشەنلەشتۈرۈش رولىنى ئوينايدۇ. سۆز ۋە جۈملىلەرنى ئۆزئارا باغلاش ئۈچۈن خىزمەت قىلىدۇ. مەسىلەن:

مۇتەللىم بۈگۈن ئۆگىنىش ئۈنۈمىنى ئۆستۈرۈش توغرىلىق سۆزلىدى.

تىل ئۆگىنىشتە ئوقۇشنى ھەم يېزىشنى چىڭ تۇتۇش كېرەك.

ۋەتەن ئۈچۈن ياراملىق ياشلاردىن بولۇشىمىز لازىم.

ئادەم مەڭگۈ ياشىمايدۇ، لېكىن ئۇنىڭ ياخشى نامى مەڭگۈ ساقلنىپ قالىدۇ.

بۇ قېتىمقى ئاپەتتە خەلقنىڭ مال - مۈلكى زىيانغا ئۇچرىدىمۇ؟

يۇقىرىقى جۈملىلەردىكى «توغرىلىق»، ھەم ئۈچۈن، لېكىن، «مۇ» قاتارلىقلار ياردەمچى سۆزلەر بولۇپ، «توغرىلىق» ياردەمچى سۆزى «ئۆگىنىش ئۈنۈمىنى ئۆستۈرۈش» دېگەن سۆز بىرىكمىسىگە ياندىشىپ كېلىپ، سۆزلىگۈچىنىڭ نېمە توغرىسىدا سۆزلىگەنلىكىنى بىلدۈرۈپ كەلگەن؛ «ھەم» ياردەمچى سۆزى «ئوقۇشنى، يېزىشنى» دېگەن ئىككى تەڭداش بۆلەكنى ئۆزئارا باغلاپ كەلگەن؛ «ئۈچۈن» ياردەمچى سۆزى «ۋەتەن» دېگەن سۆزگە ياندىشىپ كېلىپ، پىكىرنىڭ ئوبيېكتىنى كۆرسىتىپ كەلگەن. «لېكىن» ياردەمچى سۆزى قارىمۇقارشى باغلىغۇچى بولۇپ، مەنە جەھەتتىن بىر - بىرىگە قارىمۇقارشى بولغان ئىككى ئاددىي جۈملىنى ئۆزئارا باغلاپ كەلگەن؛ «مۇ» ياردەمچى سۆزى «ئۈچرىدى» دېگەن پېئىلغا ئۇلىنىپ بۇ جۈملىنى سوئال جۈملىگە ئايلاندۇرغان. يۇقىرىقى ياردەمچى سۆزلەر ئايرىم تۇرغاندا بەلگىلىك بىر لېكسىكىلىق مەنە ئىپادىلەنمىسىمۇ، لېكىن جۈملە ئىچىگە كىرگەندىن كېيىن ھەرىسى ئۆز ئالدىغا بەلگىلىك بىر لېكسىكىلىق ۋە گرامماتىكىلىق ۋەزىپە ئۆتەپ كەلگەن.

ئايرىم تۇرغاندا لېكسىكىلىق مەنە ئاڭلاتمايدىغان، ئۆز ئالدىغا جۈملە بۆلىكى بولالمايدىغان، پەقەت مۇستەقىل سۆزلەرگە ياكى جۈملىلەرگە قوشۇلۇپ قوشۇمچە مەنە بىلدۈرىدىغان سۆزلەر ياردەمچى سۆزلەر دەپ ئاتىلىدۇ.

ياردەمچى سۆزلەر تۆۋەندىكىدەك خۇسۇسىيەتلەرگە ئىگە:

1. ياردەمچى سۆزلەرنىڭ ئۆزىگە خاس گرامماتىكىلىق كاتېگورىيىسى يوق، شۇنداقلا باشقا سۆز تۈركۈملىرىنىڭ گرامماتىكىلىق شەكىللىرى بىلەنمۇ تۈرلەنمەيدۇ.

2. ياردەمچى سۆزلەرنىڭ تەركىبىدىكى ئۇلانمىلار قوشۇمچىلارغا ئوخشاشتەك كۆرۈنۈشىمۇ لېكىن قوشۇمچىلاردىن پەرقلىنىدۇ. مەسىلەن: چۇ، غۇ، قۇ، زە، دۇ، ھە ئۇلانمىلىرى قوشۇمچىلارغا نىسبەتەن تىنىش ئارقىلىق پەرقلىنىدىغان ئالاھىدىلىكى بىلەن قوشۇمچىلاردىن پەرقلىنىدۇ.

§2. ياردەمچى سۆزلەرنىڭ تۈرلىرى

ياردەمچى سۆزلەر ئۆزلىرىنىڭ جۈملىدە ئۆتەيدىغان خىزمىتىگە، گرامماتىكىلىق خۇسۇسىيەتلىرىگە ئاساسەن تىركەلمىلەر، باغلىغۇچىلار ۋە يۈكلىمىلەر دەپ ئۈچ تۈرگە بۆلۈنىدۇ.

1. تىركەلمىلەر (سۆز ئارقا ياردەمچىلىرى)

ئىسىم ياكى ئىسىم خاراكتېرلىك سۆزلەرگە قوشۇلۇپ، شۇ سۆزلەرنىڭ جۈملىدە ياكى سۆز بىرىكمىسىدە باشقا سۆزلەر بىلەن بولغان ھەرخىل مۇناسىۋىتىنى ئىپادىلەيدىغان ياردەمچى سۆزلەر تىركەلمە دەپ ئاتىلىدۇ.

تىلىمىزدىكى «بىلەن، توغرىلۇق، ھەققىدە، ھەقتە، دائىر، ئائىت، ئارقىلىق، قاتارلىق، قەدەر،

قارىتا، ئىبارەت» قاتارلىق سۆزلەر تىركەلمە بولۇپ كېلىدۇ. مەسىلەن:

«ئۈرۈمچىدىن قەشقەرگە پويىز بىلەن بىر كۈندە بارغىلى بولىدۇ.

مەن سىلەرگە دوكتور خالمۇرات غويۇر توغرىلۇق سۆزلەپ بېرىي.

مۇئەللىم سىنىپىمىزدا ساقلانغان مەسىلىلەر ھەققىدە مەخسۇس يىغىن ئاچتى.

ياخشى بىلەن دوست بولغان كىشى ئىززەت تاپار.

زۇلخۇمار، زۇلفىنۇر قاتارلىق ئوقۇغۇچىلار ناھايىتى ياخشى سۆزلىدى.

ئادەم بولمىساڭ ئەقىللىق بىلەن، ئەخمەق بولمىساڭ ساقىلىق بىلەن.

يېقىندا پەن - تېخنىكا ئائىت كىتابلار كۆپلەپ نەشر قىلىنىدۇ.

تىركەلمىلەر ئۆزى ياندىشىپ كەلگەن سۆزنىڭ مەلۇم كېلىشتە كېلىشىنى تەلەپ قىلىدۇ.

تىركەلمىلەرنىڭ جۈملىدىكى ۋەزىپىسى

تىركەلمىلەر مۇستەقىل سۆز تۈركۈملىرىدىن ئىسىم، سۈپەت، سان، ئالماش، رەۋىش قاتارلىقلارغا:

شەخىسسىز پېئىللاردىن ئىسىمداش ۋە سۈپەتداشلارغا ياندىشىپ كېلىپ، ئۇ سۆزلەرنىڭ جۈملىدە باشقا

سۆزلەر بىلەن (كۆپىنچە پېئىللار بىلەن) بولغان تۈرلۈك مۇناسىۋەتلىرىنى ئىپادىلەيدىغان بولغاچقا،

ۋەزىپىسى ئوخشاش بولمايدۇ.

تىركەلمىلەرنىڭ جۈملىدە قانداق ۋەزىپە ئۆتەپ كەلگەنلىكىنى قانداق سۆزگە ياندىشىپ

كەلگەنلىكىگە، جۈملىنىڭ پېئىلىدىن بولغان خەۋىرىگە باغلىنىپ قانداق مەنە ئىپادىلىگەنلىكىگە قاراپ

بەلگىلەيمىز.

1. «توغرىسىدا، توغرىلۇق، ھەققىدە، بىلەن، ئۈچۈن» تىركەلمىلىرى ئادەملەرنىڭ ئىسىملىرىغا،

سۈپەت، ئالماش ياكى سانلارغا ياندىشىپ كەلسە، تولدۇرغۇچى، شەخىسسىز پېئىللاردىن ئىسىمداش ياكى

سۈپەتداشلارغا ياندىشىپ كەلسە ھالەت بولۇپ كېلىدۇ. مەسىلەن:

مەن بۇ كىتابلارنى بالام ئۈچۈن سېتىۋالدىم.

(كىم ئۈچۈن؟ بالام ئۈچۈن — تولدۇرغۇچى)

بىز ھەر ۋاقىت، ھەرقانداق جايدا خەلق ئۈچۈن ئىشلەيمىز.

(كىم ئۈچۈن؟ خەلق ئۈچۈن — تولدۇرغۇچى)

مەن بۇ مەكتەپكە ئوقۇش ئۈچۈن كەلدىم.

(نېمە ئۈچۈن؟ ئوقۇش ئۈچۈن — مەقسەتنى ئىپادىلەپ ھالەت بولىدۇ)

يامغۇر ئاپتونوم رايونىمىزنىڭ قۇرغاق تاغ - دەريالىرى ئۈچۈن ئىنتايىن پايدىلىق.
بۇ جۈملىدە ئۈچۈن تىركەلمىسى «تاغ - دەريالىرى» دېگەن ئىسىمغا ياندىشىپ كەلگەن. بۇ ئىسىم
جۈملىدە ئىپادىلەنگەن ئىش - ھەرىكەتنىڭ ئورنىنى ئىپادىلەپ كەلگەنلىكى ئۈچۈن ئورۇن ھالىتى بولىدۇ.
ئوقۇغۇچىلاردا غايە، ئېتىقاد توغرىلۇق بەلگىلىك چۈشەنچە بولۇشى كېرەك. (تولدۇرغۇچى)
بىز بۈگۈنكى يىغىندا تىرىشىپ ئۆگىنىش ھەققىدە سۆھبەتلىشىمىز. (ھالەت)

2. «قارشى، دائىر، ئائىت» قاتارلىق تىركەلمىلەر بېرىش كېلىش بىلەن تۈرلىنىپ كەلگەن سۆزلەرگە
ياندىشىپ ئېنىقلىغۇچى بولۇپ كېلىدۇ. مەسىلەن:

بىز زىمىگەرلىككە قارشى تۇرۇش مەيدانىدا قەتئىي چىڭ تۇرىمىز.
مەكتەپ ئەخلاقى تەربىيىگە دائىر قائىدە - تۈزۈملەرنى تۈزۈپ چىقتى.
ئانا تىل تەتقىقاتىغا ئائىت ماقالىلەر كۆپلەپ ئېلان قىلىندى.
دۈشمەنگە قارشى كۈرەشنى ھەرگىز بوشاشتۇرۇپ قويۇشقا بولمايدۇ.

2. باغلىغۇچىلار

سۆزلەرنى، سۆز بىرىكمىلىرى ۋە قوشما جۈملىلەر تەركىبىدىكى ئاددىي جۈملىلەرنى ئۆزئارا باغلاش
رولىنى ئوينايدىغان ياردەمچى سۆزلەر باغلىغۇچىلار دەپ ئاتىلىدۇ.
باغلىغۇچىلار سۆز، سۆز بىرىكمىلىرى ۋە جۈملىلەرنى ئۆزئارا باغلاپ كېلىدىغان بولغاچقا، ئۇلارنىڭ
رولى خېلى مۇھىم. بەزى بىرىكمىلەر تەركىبىدىكى باغلىغۇچىلارنى چىقىرىۋەتكەندە شۇ بىرىكمىلەر
ئوتتۇرىسىدىكى مۇناسىۋەتكە تەسىر يەتمەسە، لېكىن بەزى بىرىكمىلەر تەركىبىدە باغلىغۇچى بولمىسا،
ئۇ بىرىكمىلەر بىرىكمە بولالماي قالىدۇ. مەسىلەن:

تىل بىلەن يېزىق بىر - بىرىدىن ئايرىلالمايدۇ.

ئەدەبىيات ۋە خەنزۇ تىلى مۇھىم، ئاساسلىق پەنلەر.

ئۇ دەرسنى كۆڭۈل قويۇپ ئاڭلىدى، لېكىن خاتىرە يازمىدى.

بىز بارايلى ياكى ئۇلار كەلسۇن يەنىلا ئوخشاش.

بۈگۈن ئايروپىلان ئۇچمايدۇ، شۇڭا بىز بۇ يەردە بىر كۈن قونۇپ قالغىمىز.

بىرىنچى جۈملىدىكى «بىلەن» ئىككىنچى جۈملىدىكى «ۋە»، ئۈچىنچى جۈملىدىكى «لېكىن»
باغلىغۇچىلىرىنى چىقىرىۋېتىپ، بۇ باغلىغۇچىلارنىڭ ئورنىغا پەش قويساق، ئۇ جۈملىلەرنىڭ مەزمۇنىغا
تەسىر يەتمەيدۇ، شۇنداقلا سۆز ياكى جۈملىلەرمۇ باغلىنىۋېرىدۇ. لېكىن، تۆتىنچى جۈملىدىكى «ياكى»،
بەشىنچى جۈملىدىكى «شۇڭا» باغلىغۇچىلىرىنى ئېلىۋېتىشكە بولمايدۇ. ئەگەر ئېلىۋېتىلسە ئۇ جۈملىلەر
ئۆزئارا باغلىنالمايدۇ.

تىلىمىزدىكى باغلىغۇچىلار ئۆزلىرىنىڭ مەنىسى ۋە رولىغا قاراپ، بىرىكتۈرگۈچى باغلىغۇچىلار،
قارىمۇقارشى باغلىغۇچىلار، ئايرىغۇچى باغلىغۇچىلار، كۈچەيتكۈچى باغلىغۇچىلار، سەۋەب باغلىغۇچىلار،
شەرت باغلىغۇچىلار دەپ ئالتە تۈرگە بۆلۈنىدۇ.

1) بىرىكتۈرگۈچى باغلىغۇچىلار

تىلىمىزدىكى بىرىكتۈرگۈچى باغلىغۇچىلار «ۋە، ھەم، بىلەن، ھەمدە، يەنە» قاتارلىقلاردىن ئىبارەت
بولۇپ، بۇ باغلىغۇچىلار جۈملە تەركىبىدىكى تەڭداش بۆلەكلەرنى ھەمدە قوشما جۈملە تەركىبىدىكى
ئاددىي جۈملىلەرنى ئۆزئارا باغلاش رولىنى ئوينايدۇ. مەسىلەن:

خالمۇرات غوپۇر بىلەن كۈرەش ئىبراھىم دۇنيا ئېتىراپ قىلىدىغان ئۇيغۇر ئالىملىرىدۇر.

مەن ھەربىر سائەتلىك دەرسنى ئەستايىدىل ئاڭلىدىم ھەم تولۇق خاتىرە يازدىم.

كۆپ ساندىكى ساۋاقداشلار تىرىشىپ ئۆگىنىدۇ ھەمدە باشقا ساۋاقداشلارنىڭ ئۆگىنىشىگە يېقىندىن ياردەم بېرىدۇ.

شۇنداق بىر كۆپ ئىقتىدارلىق قەلەم كەشىپ قىلىنغان بولۇپ، بۇ قەلەم بىلەن خەت يازغىلى، ئۇچۇر يوللىغىلى، يەنە كېچىسى ئىش ئۈستىلىنى يورۇتقىلى بولىدۇ.

تىلىمىزدىكى «بىلەن» ياردەمچى سۆزى بەزىدە باغلىغۇچى رولىدا، بەزىدە تىرىكەلمە رولىدا كېلىدۇ. قايسى خىل ۋەزىپىدە كەلگەنلىكىنى كۆنكۈرەپت جۈملىدىكى ئورنى ۋە رولىغا قاراپ پەرقلىنىدۇ. «بىلەن» ياردەمچى سۆزى باغلىغۇچى ۋەزىپىسىدە كەلگەندە ئىككى تەڭداش بۆلەكنى ئۆزئارا باغلاپ كېلىدۇ (يۇقىرىقى بىرىنچى جۈملىدىكىدەك)، تىرىكەلمە رولىدا كەلگەندە ئۆزى قوشۇلۇپ كەلگەن سۆز بىلەن بىرگە جۈملىنىڭ پېئىلىدىن بولغان خەۋىرىگە باغلىنىپ كېلىدۇ (يۇقىرىدىكى تۆتىنچى جۈملىدىكىگە ئوخشاش).

2) قارىمۇقارشى باغلىغۇچىلار

تىلىمىزدىكى قارىمۇقارشى باغلىغۇچىلار «لېكىن، ئەمما، بىراق، ئەكسىچە، ئەپسۇسكى» قاتارلىقلاردىن ئىبارەت بولۇپ، بۇ باغلىغۇچىلار كۆپ ھاللاردا تەڭداش قوشما جۈملىلەر تەركىبىدىكى مەنە جەھەتتىن بىر - بىرىگە قارىمۇقارشى بولغان ئاددىي جۈملىلەرنى باغلاپ كېلىدۇ. مەسىلەن:

ئادەم مەڭگۈ ياشىمايدۇ، لېكىن ئۇنىڭ ياخشى نامى مەڭگۈ ساقلىنىپ قالىدۇ.

ئاي شارى يورۇقلۇق قايتۇرالايدۇ، ئەمما ئىسسىقلىق قايتۇرالمىدۇ.

نۇرۇم بىلەن غۇنچەم، گۈلەمخان بىلەن ئەختەملەر شۇنداق زور تىرىشچانلىق كۆرسەتكەن بولسىمۇ،

ئەپسۇسكى رەھىمسىز رېئاللىق ئۇلارغا چىقىش يولى بەرمىگەن.

كۆپ ساندىكى ئادەملەر ياخشى نامغا ئامراق كېلىدۇ، لېكىن ياخشى نام قالدۇرۇش، ياخشى نامغا

ئېرىشىش ئۈچۈن تىرىشىدىغانلار كۆپ ئەمەس.

قارىمۇقارشى باغلىغۇچىلار مۇرەككەپ جۈملىلەر تەركىبىدىكى ئاددىي جۈملىلەرنى باغلاپ كېلىدۇ

ھەمدە شۇ باغلىغۇچىلارنىڭ ئالدىدىن پەش (،) قويۇلىدۇ.

يۇقىرىقىلاردىن باشقا يەنە بەزىدە «بىلەن» ياردەمچى سۆزىمۇ جۈملىدە قارىمۇقارشى باغلىغۇچى

ۋەزىپىسىنى ئۆتەپ كېلىدۇ. مەسىلەن:

مەھسۇلات ئىشلەپچىقاردۇق دېگەن بىلەن، مەھسۇلاتنىڭ سۈپىتىگە ئەھمىيەت بەرمىسەك بولمايدۇ.

بەزىلەر مەن چوڭ بولغاندا ياراملىق ئادەم بولمەن دەپ ۋەدە بەرگەن بىلەن، ئۆزىنى تەربىيىلەپ

يېتىشتۈرۈشكە يېتەرلىك ئەھمىيەت بەرمەيدۇ.

ئۇلار بىز ئەزەلدىن ۋەدىمىزگە ئەمەل قىلىپ كەلگەن دېگەن بىلەن، بۇ قېتىم ۋەدىسىگە ئەمەل

قىلالمىدى.

3) ئايرىغۇچى باغلىغۇچىلار

تىلىمىزدىكى «يا، ياكى، نە، خا، بەزىدە، گاھىدا» قاتارلىق باغلىغۇچىلار ئايرىغۇچى باغلىغۇچىلار

بولۇپ، جۈملىنىڭ تەڭداش بۆلەكلىرىنى ياكى ئاددىي جۈملىلەرنى بىر - بىرىگە باغلاپ، ئىككى خىل

ئىش - ھەرىكەت ياكى شەيئى توغرىسىدىكى ئېھتىماللىقنى بىلدۈرىدۇ. مەسىلەن:

مەن يا دەپتىرمىنى، يا قەلىمىمنى ئالماي كېلىپتىمەن.

رېئاللىق «ئەمەلىيەت» ياكى ئەمەلىيەتكە يېقىن دېگەن مەنىلەرنى بىلدۈرىدۇ.

ئۇلار بىزنىڭ بۇ پىكرىمىزنى يا خالىمىسۇن، يا خالىمىسۇن، بىزنىڭ بۇ شەرتىمىزگە قوشۇلماي ئامالى

كۆز ئالدىمىدىكى چەكسىز كەتكەن بۇ زېمىنغا نە ئادەم، نە ھايۋان ئاياغ باسمىغاندەك قىلاتتى. ئايرىغۇچى باغلىغۇچىلار ئىككى قېتىم تەكرارلانسا، ئىككىنچى قېتىم تەكرارلانغاندا ئالدىغا پەش قويۇلىدۇ. (يۇقىرىقىلاردەك)

4. سەۋەب باغلىغۇچىلار

تېلىمىزدىكى « شۇئا، چۈنكى، شۇڭلاشقا، شۇنىڭ ئۈچۈن، سەۋەبى، شۇ سەۋەبتىن » قاتارلىق باغلىغۇچىلار سەۋەب باغلىغۇچىلار بولۇپ، بۇلار مەلۇم ئىش - ھەرىكەتنىڭ يەنە بىر ئىش - ھەرىكەتنىڭ ئورۇندىلىش ياكى ئورۇندالماسلىقىغا سەۋەب بولىدىغانلىقىنى بىلدۈرىدۇ. سەۋەب باغلىغۇچىلارنىڭ ئالدىدىن پەش (،) قويۇپ يېزىلىدۇ. مەسىلەن:

مەن مەكتەپكە بارالمىدىم، چۈنكى ئاغرىپ قالغانىدىم.
ئۇ ناھايىتى تىرىشىپ ئۆگەنگەن، شۇڭلاشقا ھەممە پەنلەردىن ياخشى نەتىجىلەرگە ئېرىشتى.
ئۇ ئۆز مەسئۇلىيىتىنى ئادا قىلالمىدى، شۇڭا ۋەزىپىسىدىن قالدۇرۇلدى.

5. كۈچەيتكۈچى باغلىغۇچىلار

تېلىمىزدىكى « بەلكى، ھەتتا، ھەتتاكى، بولۇپمۇ » قاتارلىق باغلىغۇچىلار كۈچەيتكۈچى باغلىغۇچىلار بولۇپ، ئۇلار ئۆزلىرى باغلاپ كەلگەن جۈملىلەردە كېيىنكى جۈملە ئارقىلىق جۈملىنىڭ مەزمۇنىنى كۈچەيتىش رولىنى ئوينايدۇ. كۈچەيتكۈچى باغلىغۇچىلارنىڭ ئالدىدىن پەش (،) قويۇلىدۇ. مەسىلەن:

ئوقۇغۇچىلار ئۆگىنىشكە ئەھمىيەت بېرىپلا قالماي، بەلكى بەدەن چېنىقتۇرۇشقا ئەھمىيەت بېرىشى كېرەك، چۈنكى ساغلام تەندە ساپ ئەقىل بولىدۇ.
ئۇ ھەرخىل دەرسلەرنى تىرىشىپ ئۆگىنىپلا قالماي، ھەتتا ئىنگلىز تىلىنى ئۆگىنىپ بەلگىلىك ئاساس ھازىرلىدى.
ئوقۇغۇچىلار ئۆگىنىشكە ئەھمىيەت بېرىپلا قالماي، ھەتتاكى ئەخلاقىي پەزىلەت، جىسمانىي ۋە گۈزەللىك جەھەتتىنمۇ تەربىيىلىنىشكە ئەھمىيەت بېرىشى كېرەك.

6. شەرت باغلىغۇچىلىرى

تېلىمىزدىكى « ئەگەر، گەرچە، ناۋادا، مۇبادا » قاتارلىق سۆزلەر شەرت باغلىغۇچى بولۇپ كېلىدۇ. ئۇلار بېقىندىلىق قوشما جۈملە تەركىبىدىكى شەرت بېقىندى جۈملىنىڭ ۋە قارشىلىق بېقىندى جۈملىنىڭ مەنىسىنى كۈچەيتىپ، ئۇنى باش جۈملىگە باغلاش ئۈچۈن خىزمەت قىلىدۇ. شۇنداقلا جۈملىنىڭ بېشىدا كېلىدۇ، شەرت باغلىغۇچىلارنىڭ ئالدى ياكى كەينىگە پەش قويۇلمايدۇ. مەسىلەن:

ئەگەر يىغىن ئېچىلماي قالسا، بۇ ئىش يەنە كەينىگە سوزۇلۇپ كېتىدۇ.
ناۋادا سەن مۇۋاپىق كۆرسەڭ، بىز ئۇنى بىر قېتىم يوقلاپ كېلەيلى.
گەرچە شارائىتىمىز ياخشى بولمىسىمۇ، ئىشلىرىمىز خېلىلا ياخشى داۋاملاشماقتا.
مۇبادا ئۇلار بۈگۈن يېتىپ كېلەلمەي قالسا، بىز ئۇلارنى ساقلاپ تۇرماي يولغا چىقىرىۋېرىمىز.
يۇقىرىقىلاردىن باشقا يەنە تېلىمىزدا يەنى، جۈملىدىن، دېمەك، قىسقىسى، شۇنىڭدەك، شۇنداقلا دېگەندەك سۆزلەرمۇ جۈملىدە باغلىغۇچىلار رولىدا كېلىپ، ھەرخىل مەنىلەرنى ئىپادىلەيدۇ.

3. يۈكلىمىلەر (ئۇلانمىلار)

سۆزلەرگە، سۆز بىرىكمىلىرىگە ياكى جۈملىلەرگە قوشۇلۇپ، قوشۇمچە مەنە بىلدۈرىدىغان ياردەمچى

سۆزلەر يۈكلىمە دەپ ئاتىلىدۇ.

يۈكلىمىلەر جۈملىدە ئايرىم سۆز ياكى پۈتۈن جۈملىگە سوئال، تەستىقلاش، ئاجرىتىش، تەكىتلەش، يېلىنىش، ئېنىقلاشقا ئوخشاش قوشۇمچە مەنىلەرنى بىلدۈرىدۇ؛
يۈكلىمىلەر تۆۋەندىكىدەك مەنىلەرنى بىلدۈرىدۇ.

(1) «مۇ، چۇ، ما، دۇ، غۇ» يۈكلىمىلىرى يېنىلارغا ئۇلىنىپ سوئال مەنىسىنى ئىپادىلەيدۇ.

مەسىلەن:

مۇئەللىم بۈگۈن قانداق دەرسلەر ئۆتۈلىدىغانلىقىنى ئېيتقانمۇ؟

ساۋاقداشلار سىلەرنىڭ ھازىرقى ئۆگىنىش ئەھۋالىڭلارنىڭ قانداق بولۇۋاتقانلىقى ئۈزۈڭلارغىمۇ ئايانغۇ؟
تۈنۈگۈنكى تاپشۇرۇقلارنى ئىشلەپ بولدۇڭلارمۇ؟

بىزنىڭ تەييارلىقىمىز پۈتۈپ بولدى. سىلەرنىڭچۇ؟

بۇ ۋەقەنى ئۆز كۆزى بىلەن كۆرگەنلەر قاتارىدا سەنمۇ بارغۇ؟

(2) «غۇ، قۇ، لا» يۈكلىمىلىرى كۈچەيتىش، تەكىتلەش مەنىسىنى ئىپادىلەيدۇ. مەسىلەن:

تۈنۈگۈن مەكتەپكە كەلمىدىڭىزغۇ؟

بۇ تاپشۇرۇقنى بۈگۈنلا ئىشلەپ تاپشۇرۇڭلار.

بىز كىتابلارنى ۋاقتىدا ئەۋەتىپ بەرگەندۇققۇ؟

ھەرىكەتنى مېھمانلار زالغا كىرگەندىلا باشلايمىز.

سەن ئىلگىرى ماڭا نۇرغۇن ۋەدىلەرنى بەردىڭغۇ.

(3) «زە، يۈ، ۈ» ئۇلانمىلىرى تەنە قىلىش، تەكىتلەش، نارازى بولۇش قاتارلىق مەنىلەرنى

ئىپادىلەيدۇ. مەسىلەن:

سەنزە مېنىڭ مەقسىتىمنى ئازراقمۇ چۈشەنمەيسەن.

ھەممىنى بىلىدىكەنۇ، نېمىشقا ئەينى ئەھۋالنى سۆزلەشكە جۈرئەت قىلالمايدۇ؟

ئىككىڭلار بىرگە تۇرۇپ، ئۇ بىلىدۇيۇ، سىز نېمىشقا بىلمەيسىز.

(4) «- ھە، - دە، - تە» ئۇلانمىلىرى ئەجەبلىنىش، ھەيران قېلىش، تاسادىپىيلىق قاتارلىق

مەنىلەرنى بىلدۈرىدۇ. مەسىلەن:

ئۇ تولىمۇ ئېغىر بېسىق ئادەم ئىكەن - دە!

ھەي ئىسىت، شۇنچە قىزىق ئويۇننى كۆرەلمەپتۇقتە!

ئۇلار بۇ يەرگە تېخىچە كەلمەپتۇ - ھە!؟

ئۇ بۇ خەۋەرنى ئاڭلىدى - دە، گەپ - سۆز قىلمايلا ئولتۇرۇپ قالدى.

(5) «مۇ» ئۇلانمىسى يېنىلدىن باشقا سۆزلەرگە ئۇلىنىپ مەنىنى كۈچەيتىش، تەكىتلەش مەنىسىنىمۇ

ئىپادىلەيدۇ. مەسىلەن:

تەييارلىقىمىزمۇ پۈتتى، ئۇلارمۇ كەلدى.

بۇ قۇرۇلۇش ناھايىتى ياخشى سېلىنىپتۇ، ئىشىك - دېرىزىلەرمۇ ناھايىتى يارىشىپتۇ.

جىددىي قۇتقۇزۇش ئارقىلىق يارىدارلارنىڭ ئېغىرلىرىمۇ ھازىر خېلى ياخشىلاندى.

بۇ مەھسۇلاتلارنىڭ ئەڭ ياخشىلىرىمۇ لايىقەتلىك ئۆلچىمىگە يەتمىگەن.

ياردەمچى سۆزلەرگە ئائىت ئىقتىدار يېتىلدۈرۈش مەشقىلىرى

I تاللاش سوئاللىرى

تۆۋەندىكى ھەربىر تارماق سوئالغا بېرىلگەن تۆت خىل جاۋابتىن پەقەت بىرسىلا سوئال تەلپىگە ئۇيغۇن، شۇ جاۋابنى تاللاڭ.

1. ياردەمچى سۆزلەر ھەققىدە تۆۋەندە ئېيتىلغانلارنىڭ خاتاسى: ()

A. ياردەمچى سۆزلەر ئۆزئالدىغا ئايرىم لېكسىكىلىق مەنە ئىپادىلىمەيدىغان بولغاچقا، ئايرىم

قوللىنىلمايدۇ

B. ياردەمچى سۆزلەرنىڭ بەزىلىرى سۆز بىلەن سۆزنى، جۈملە بىلەن جۈملىنى باغلاش رولىنى

ئوينىدايدۇ

C. ياردەمچى سۆزلەرنىڭ سانى ئانچە كۆپ ئەمەس، لېكىن ئۇلارنىڭ تىلدا ئوينىدايدىغان رولى خېلى

چوڭ

D. ياردەمچى سۆزلەر تىركەلمىلەر، باغلىغۇچىلار، سۆز ئارقا ياردەمچىلىرى دەپ ئۈچ تۈرگە بۆلۈنىدۇ

2. ياردەمچى سۆزلەرنىڭ رولى ھەققىدە تۆۋەندە ئېيتىلغانلاردىن توغرىسى: ()

A. ياردەمچى سۆزلەر سۆز ياكى جۈملىلەرگە قوشۇلۇپ كېلىپ، شۇ سۆز - جۈملىلەرنىڭ مەنىلىرىنى

تولۇقلاش رولىنى ئوينىدايدۇ

B. ياردەمچى سۆزلەرنىڭ بەزىلىرى ئۆز ئالدىغا ئايرىم مەنە ئىپادىلەيدىغان ھەم ئايرىم

قوللىنىلىدىغان سۆز تۈركۈمى

C. ياردەمچى سۆزلەرنىڭ بەزىلىرى جۈملىدە ئۆزى قوشۇلۇپ كەلگەن سۆزلەر بىلەن بىرلىكتە

ئېتىلغۇچىلىق ۋەزىپىسىنى ئۆتەپ كېلىدۇ

D. ياردەمچى سۆز دېگەن سۆزنىڭ ئۆزىدىنلا مەلۇمكى ياردەمچى سۆزلەر جۈملىدە ھېچقانداق ۋەزىپە

ئۆتمەي ياردەمچى رول ئوينىدايدۇ

3. باغلىغۇچىلار ھەققىدە تۆۋەندە ئېيتىلغانلاردىن توغرىسى: ()

A. باغلىغۇچىلار باغلىغۇچىلىق ۋەزىپىسىنى ئۆتەپ كەلگەچكە، بەلگىلىك بىر گرامماتىكىلىق

ۋەزىپە ئۆتەيدۇ

B. باغلىغۇچىلار گرامماتىكىلىق ۋەزىپە ئۆتمەي، باغلىغۇچىلىق ۋەزىپىسىنى ئۆتەپ كەلگەچكە

باغلىغۇچىلارنى ئىشلەتمەيمۇ ھەر قانداق بىرىكمىلەردە مەنىنى ئىپادىلەپ كەتكىلى بولىدۇ

C. بەزى جۈملىلەردە باغلىغۇچىلارنى ئېلىۋەتسىمۇ، جۈملىنىڭ مەزمۇنىغا تەسىر يەتمەيدۇ.

D. باغلىغۇچىلار ئۆزلىرىنىڭ مەنىسى ۋە جۈملىدىكى ۋەزىپىسىگە ئاساسەن ئالتە تۈرگە بۆلۈنىدۇ

4. باغلىغۇچىلار ھەققىدە تۆۋەندە ئېيتىلغانلاردىن خاتاسى: ()

A. بىرىكتۈرگۈچى باغلىغۇچىلار ئۆزى باغلاپ كەلگەن سۆز - جۈملىلەرنى تەڭ دەرىجىدە باغلاپ

كېلىدۇ

B. تىلىمىزدىكى «بىلەن» ياردەمچى سۆزى باغلىغۇچى ۋەزىپىسىنىمۇ، تىركەلمە ۋەزىپىسىنىمۇ

ئۆتەپ كېلەلەيدۇ

C. كۈچەيتكۈچى باغلىغۇچىلار بىلەن قارىمۇقارشى باغلىغۇچىلارنىڭ ئالدىدىن پەش قويۇلىدۇ

D. قارىمۇ قارشى باغلىغۇچىلار مەنە جەھەتتىن بىر-بىرىگە قارىمۇقارشى بولغان سۆز بىرىكمىلىرى ۋە تەڭداش قوشما جۈملىلەرنى باغلاپ كېلىدۇ

5. تىركەلمە ھەققىدە تۆۋەندە ئېيتىلغانلاردىن توغرىسى: ()

A. تىركەلمىلەرمۇ مۇستەقىل سۆزلەرنىڭ ئاخىرىغا قوشۇلۇپ كېلىدىغان ياردەمچى سۆزلەردۇر
B. تىركەلمىلەرمۇ ياردەمچى سۆزلەرنىڭ بىر تۈرى بولغاچقا، بارلىق تىركەلمىلەر جۈملىدە گرامماتىكىلىق ۋەزىپە ئۆتمەيدۇ

C. تىركەلمىلەر مۇستەقىل سۆزلەرنىڭ ئاخىرىغا قوشۇلۇپ كېلىپ ياردەمچى ۋەزىپە ئۆتەپ كېلىدۇ
D. تىركەلمىلەرنىڭ ھەممىسى مۇستەقىل سۆزلەرگە ھېچقانداق شەرت قويماي ئۆلىنىۋېرىدۇ
6. تىركەلمىلەر ھەققىدە تۆۋەندە ئېيتىلغانلاردىن توغرىسى: ()

A. تىركەلمىلەرنىڭ ھەممىسى جۈملىدە ئۆزى قوشۇلۇپ كەلگەن سۆز بىلەن بىللە بەلگىلىك بىر گرامماتىكىلىق ۋەزىپە ئۆتەيدۇ

B. تىركەلمىلەر مۇستەقىل سۆزلەرنىڭ ئاخىرىغا قوشۇلۇپ كېلىدىغان ياردەمچى سۆزلەردۇر
C. تىركەلمىلەر بەزىدە ھەر خىل قوشۇمچىلار بىلەنمۇ تۈرلىنىپ كېلىدۇ
D. تىركەلمىلەر پەقەت سۆزلەرگە قوشۇلۇپ كېلىپ سۆزلەرنى باغلاش رولىنىلا ئوينايدۇ
7. «گەرچە ئۆگىنىش ۋەزىپىمىز ناھايىتى ئېغىر بولسىمۇ، لېكىن بىز ئىجتىھات بىلەن ئۆگىنىمىز» دېگەن جۈملىدىكى ياردەمچى سۆزلەر ھەققىدە ئېيتىلغانلاردىن توغرىسى: ()

A. ياردەمچى سۆزدىن ئىككىسى بولۇپ، ھەر ئىككىسى باغلىغۇچى
B. ياردەمچى سۆزدىن ئۈچى بولۇپ، ئىككىسى باغلىغۇچى، بىرى ئۇلانما
C. ياردەمچى سۆزدىن تۆتى بولۇپ، ئىككىسى باغلىغۇچى، بىرى تىركەلمە، بىرى يۈكلىمە
D. ياردەمچى سۆزدىن تۆتى بولۇپ، ئىككىسى باغلىغۇچى، ئىككىسى تىركەلمە
8. «قەدىمدىن تارتىپ ھازىرغىچە شۆھرەت ھامان گىگانىت كىشىلەرگە ھەمراھ بولۇپ كەلدى. ئۇنىڭ ئۈستىگە ھەمىشە بىر قۇتۇپتىن يەنە بىر قۇتۇپقا ئۆتۈپ كېتىش ۋەزىيىتىگە يۈزلەنمەكتە. ياكى قارا نىيەتچى غەلىتە باتۇرلار، ياكى تالانتلىق ئەربابلار، يا سېسىق نامى پۇر كەتكەن بولىدۇ، يا ھەممەيلەن ماختاپ، مەدھىيە ئوقۇيدىغان بولىدۇ.» دېگەن جۈملىدىكى ياردەمچى سۆزلەر توغرىسىدا تۆۋەندە ئېيتىلغانلاردىن توغرىسى: ()

A. بۇ جۈملىدە ياردەمچى سۆزدىن تۆتى بولۇپ، ھەممىسى باغلىغۇچى، بىرىكتۈرگۈچى باغلىغۇچى
B. ياردەمچى سۆزدىن بەشى بولۇپ، بىرى بىرىكتۈرگۈچى باغلىغۇچى، تۆتى ئايرىغۇچى باغلىغۇچى
C. ئايرىغۇچى باغلىغۇچىلارنىڭ ھەممىسى سۆز بىلەن سۆزنى باغلاپ كەلگەن
D. ئىككىنچى قېتىم تەكرارلىنىپ كەلگەن «ياكى، يا» باغلىغۇچىلىرىنىڭ ئالدىغا پەش قويۇش توغرا ئەمەس

9. «بەزى كىشىلەر بىلىمى ۋە توغرا ھۆكۈم قىلىش ئىقتىدارى جەھەتتە ھەممە جايدا ئاجايىپ داڭ چىقىرىپ كەتكەن بولىدۇكى، ھەممىلا ئىشتا ئالدى بىلەن ئۆزى ئۈلگە بولىدۇ، ئەل ئىچىدە ئابروي قازانغان بولىدۇ» دېگەن بۇ پارچە تەركىبىدىكى ياردەمچى سۆزلەر توغرىسىدا تۆۋەندە ئېيتىلغانلاردىن خاتاسى: ()
A. بۇ پارچىدا ياردەمچى سۆزلەردىن تۆتى بولۇپ، بىرى تىركەلمە رولىدا، ئۈچى باغلىغۇچى رولىدا كەلگەن.

B. بۇ جۈملىدە ئۇلانمىدىن ئىككىسى بولۇپ، بىرى ئۇلانما رولىدا، بىرى باغلىغۇچى رولىدا كەلگەن
C. بىر بىرىكتۈرگۈچى باغلىغۇچى جۈملىدىكى ئىككى تەڭداش بۆلەكنى ئۆزئارا باغلاپ كەلگەن

D. بۇ جۈملىدە بىر تىركەلمە بولۇپ، بۇ تىركەلمە ئالدىدىكى رەۋىش بىلەن بىرىكىپ جۈملىدە ھالەت ۋەزىپىسىدە كەلگەن

10. «بەزىلەر تەقدىر دەۋرۋازىسىغا تولۇپ - تاشقان ئىشەنچ بىلەن يېقىنلىشىدۇ - دە، ئامەتنىڭ كېلىشىنى كۈتۈپ ئولتۇرىدۇ. يەنە بەزىلەر سەل جانلىقراق ئىش كۆرۈپ، تەقدىر دەۋرۋازىسىدىن ئېھتىياتچان، ئەمما يۈرەكلىك ھالدا مەردانە قەدەملەر بىلەن كىرىپ كېتىدۇ» دېگەن جۈملىدىكى ياردەمچى سۆزلەر ھەققىدىكى قاراشلاردىن توغرىسى: ()

A. بۇ پارچىدا ياردەمچى سۆزلەرنىڭ تۈرلىرىدىن ئۇلانمىغا تەۋە ياردەمچى سۆزدىن بىرى بولۇپ، بۇ ئۇلانمىنىڭ ئالدىدىن سىزىق قويۇپ يېزىش توغرا ئەمەس

B. پارچىدا تىركەلمىگە تەۋە ياردەمچى سۆزدىن ئىككىسى بولۇپ، ھەر ئىككىسى ئىسىملارغا ياندىشىپ كەلگەن، لېكىن تولدۇرغۇچى بولماي ھالەت ۋەزىپىسىنى ئۆتەپ كەلگەن

C. پارچىدا باغلىغۇچىغا تەۋە ياردەمچى سۆزدىن ئىككىسى بولۇپ، بىرى بىرىكتۈرگۈچى باغلىغۇچى، بىرى كۈچەيتكۈچى باغلىغۇچى

D. بۇ جۈملىدە ياردەمچى سۆزدىن جەمئىي بەشى بولۇپ، ئىككى ياردەمچى سۆز باغلىغۇچى رولىدا كەلگەن بولۇپ، ئۇلارنىڭ ئالدىدىن پەش قويۇش توغرا ئەمەس

II بوش ئورۇنلارنى تولدۇرۇش سوئاللىرى

1. ئۆز ئالدىغا تۇرغاندا () ئاڭلاتمايدىغان، ئۆز ئالدىغا () بولالمايدىغان، پەقەت () ياكى () قوشۇلۇپ () بىلدۈرىدىغان () ۋە () رولىنى ئوينايدىغان سۆزلەر () لەر دەپ ئاتىلىدۇ.

2. تىلىمىزدىكى ياردەمچى سۆزلەر ئۆزلىرىنىڭ رولىغا ئاساسەن () () ۋە () دەپ ئۈچ تۈرگە بۆلۈنىدۇ. تىركەلمىلەرگە () دېگەندەك سۆزلەر كىرىدۇ. تىركەلمىلەر جۈملىدە ()، ()، () قاتارلىق ۋەزىپىلەرنى ئۆتەپ كېلىدۇ.

تىلىمىزدىكى باغلىغۇچىلار مەنىسى ۋە رولىغا ئاساسەن () () () () () () قاتارلىق ئالتە تۈرگە بۆلۈنىدۇ.

بىرىكتۈرگۈچى باغلىغۇچىلار ()، قارىمۇقارشى باغلىغۇچىلار ()، كۈچەيتكۈچى باغلىغۇچىلار ()، شەرت باغلىغۇچىلىرى () قاتارلىقلاردىن ئىبارەت. يۈكلىمىلەرگە () دەك ياردەمچى سۆزلەر كىرىدۇ.

3. «ھاياجان بىلەن ياشايدىغان ئادەم — ھاياتىدا كۆپ پۇشايمان يەيدىغان، كۆپ خار بولىدىغان ئادەمدۇر» دېگەن جۈملىدىكى ياردەمچى سۆز () دېگەن سۆز بولۇپ، بۇ ياردەمچى سۆز مۇشۇ جۈملىدىكى رولى جەھەتتىن () رولىدا كەلگەن.

4. «ئادەملەرنىڭ چوڭى بولۇش — ھەممىگە كېلىدىغان نۇسرەت ئەمەس، بىراق چوڭى بولۇش ھەممىگە كېلىدىغان مەسئۇلىيەتتۇر» دېگەن جۈملىدىكى ياردەمچى سۆز () دېگەن سۆز بولۇپ، ياردەمچى سۆزلەرنىڭ تۈرلىرىدىن ()، ئۇنىڭ تۈرلىرىدىن () غا تەۋە ياردەمچى

سۆزدۇر.

5. «مەدەنىيەت بىر خىل مۇرەككەپ ئىجتىمائىي ھادىسە، شۇڭا ئالىملارنىڭ مەدەنىيەتكە بەرگەن باھاسىمۇ ئوخشاش ئەمەس» دېگەن جۈملە تەركىبىدىكى ياردەمچى سۆز () دېگەن سۆزلەر بولۇپ، () دېگەن ياردەمچى سۆز () غا، () دېگەن ياردەمچى سۆز () غا تەۋە ياردەمچى سۆزدۇر.
6. «ئۆزئارا پاراڭلاشقاندا بىمەنە گەپلەرنى ئاز قىلىپ، ئىلمىي، نەزەرىيىۋى مەسىلىلەر توغرىسىدا پىكىر قىلىش كېرەك» دېگەن جۈملىدىكى ياردەمچى سۆز () دېگەن سۆز بولۇپ، ياردەمچى سۆزلەرنىڭ تۈرلىرىدىن () تەۋە، جۈملىدە () ۋەزىپىسىدە كەلگەن.
7. «ھەر قانداق جەمئىيەت ئۈچۈن قانۇن ھەممىدىن مۇھىم» دېگەن جۈملىدىكى ياردەمچى سۆز () دېگەن سۆز بولۇپ، ياردەمچى سۆزلەرنىڭ تۈرلىرىدىن () گە تەۋە، بۇ جۈملىدە () ۋەزىپىسىنى ئۆتەپ كەلگەن.
8. «ئەقىل بىلەن خاراكتېر ئادەمنىڭ تۇغما بايلىقىنى جارى قىلدۇرۇشتىكى تايانچىدۇر» دېگەن جۈملىدىكى ياردەمچى سۆز () دېگەن سۆز بولۇپ، بۇ جۈملىدە () رولىدا كەلگەن.
9. «ساۋاقداشلار دەرسلىكتىكى بىلىملەرنى ئۆگىنىپلا قالماي، ئىلىم - پەنگە ئائىت كىتابلارنىمۇ كۆپرەك كۆرۈش كېرەك» دېگەن جۈملىدىكى ياردەمچى سۆزلەر () دىن ئىبارەت. بۇلاردىن () لار () تەۋە، () دېگەن ياردەمچى سۆز () تەۋە، بۇ جۈملىدە () ۋەزىپىسىنى ئۆتەپ كەلگەن.

III مەشىق ئىشلەش سوئالى

1. تۆۋەندىكى پارچىلارنى ئوقۇپ، ياردەمچى سۆزلەرنى تېپىڭ، ئاندىن ياردەمچى سۆزلەرنىڭ قايسى تۈرگە كىرىدىغانلىقىنى ئېنىقلاڭ.

(1) ناتىقلىق سەنئىتى تەپەككۈر بىلەن تىل سەنئىتىدىن، تەپەككۈرنى تىل ئارقىلىق ئىپادىلەش سەنئىتىدىن، تىل ئارقىلىق تەپەككۈر ۋە ھېسسىياتقا تەسىر قىلىش سەنئىتى سۈپىتىدە قەدىمكى زامانلاردا مەيدانغا كەلگەن.

(2) كىشىلەر ئالاقىلىشىشنىڭ ئۇسۇلىنى ئىزگىن تاللايدۇ، ئەنە شۇ تاللاش نەتىجىسىدە نۇتۇقتا شەخسنىڭ ئىرادىسى (خاھىشى) ھەم شەخسنىڭ تىلىدىن پايدىلىنىش ئالاھىدىلىكى ئەكس ئېتىلىدۇ. شۇڭا بىرخىل تىلدىكى كىشىلەرنىڭ نۇتقى ئوخشاش بولمايدۇ.

(3) ئىجتىمائىي ھاياتتىكى ناچارلىق - ناچار ھادىسىلەرنى كەمچىلىك ۋە نۇقسانلارنى مەسخىرە ۋە ھەجۋى قىلىپ، پاش قىلىدىغان ۋە تۇرمۇشتىكى قىزىقارلىق ئىشلارنى ئەكس ئەتتۈرىدىغان كۈلكىلىك سەھنە ئەسەرلىرى كومېدىيە دېيىلىدۇ.

(4) كومېدىيە يالغۇز سەلبىي ۋەقەلەر، پېرسوناژلار ھەققىدىلا ئەمەس، بەلكى ئىجابىي ۋەقەلەر ھەققىدىمۇ يېزىلىدۇ.

(5) ساتىرىك كومېدىيە مەلۇم ھادىسىنىڭ كۈلكىلىك ئىكەنلىكىنى ئىپادىلەپلا قالماستىن، بەلكى

ئۇنى ئۈزۈل - كېسىل ئىنكار قىلىدۇ. ھەمدە ئۇنىڭ چىرىك ماھىيىتىنى كەسكىن پاش قىلىدۇ.

(6) يازغۇچى - سەنئەتكارلارنىڭ ئىجادىيەت جەريانىدا رېئال تۇرمۇشنى تونۇش ۋە ئەكس ئەتتۈرۈشتە ئەمەل قىلىدىغان پرىنسىپى ياكى قوللانغان ئۇسۇلى — ئىجادىيەت پرىنسىپى دېيىلىدۇ.

(7) رېئاللىزم بىردىنلا پەيدا بولغان ئىجادىيەت ئۇسۇلى بولماستىن، بەلكى تارىخنىڭ تەرەققىياتىغا ئەگىشىپ، ئۇزۇن مۇددەتلىك ئىجادىيەت تەجرىبىلىرىنىڭ توپلىنىشى ئارقىسىدا تەدرىجىي مۇكەممەللەشكەن ئەڭ قەدىمىي ئاساسىي ئىجادىيەت ئۇسۇلى.

(8) رومانلىزم ئوبيېكتىپ دۇنيانى ساداقەتمەنلىك بىلەن تەسۋىرلەشنى ئەمەس، بەلكى غايىۋى دۇنياغا قىزغىن ئىنتىلىشنى تەكىتلەيدۇ، ئارزۇ ۋە تەلەپلەرنى تەسەۋۋۇر كۈچى ئارقىلىق غايىۋىلەشتۈرۈش يولى بىلەن بايان قىلىدۇ.

(9) XIX ئەسىردىكى فرانسىيىنىڭ رومانلىق ئايال يازغۇچىسى گىئورگى رېئالىستىك يازغۇچى پالزاكقا «سىزنىڭ ئىنسانلار تۇرمۇشىنى كۆزىڭىز بىلەن كۆرگەن تەرەپلىرىنى يازغۇڭىز كېلىدۇ ۋە شۇنداق يازسىز. ئەمدى مەن بولسام ئىنسانلارنى مەن ئۈمىد قىلغاندەك قىلىپ ۋە شۇنداق بولۇشى كېرەك دەپ ئۈمىد قىلغاندەك قىلىپ تەسۋىرلەشنى زۆرۈر دەپ قارايمەن» دەپ يازغان.

2. ئۆزىڭىز تەركىبىدە تىركەلمىلەر بولغان جۈملىدىن بەشنى تۈزۈڭ، ئاندىن جۈملىلەردىكى تىركەلمىلەرنىڭ جۈملىدە قانداق ۋەزىپە ئۆتەپ كەلگەنلىكىنى ئېنىقلاڭ.

3. باغلىغۇچىلارنىڭ ھەر بىر تۈردىكى باغلىغۇچىلار بولغان جۈملىدىن ئوننى تۈزۈڭ.

XV باب جۈملە توغرىسىدا چۈشەنچە

مۇھىم بىلىم نۇقتىسى

تىل ئىلمىنىڭ سىنتاكسىس قىسمىنى ئۆگەنگەندە تۆۋەندىكى بىرنەچچە نۇقتىلارغا ئالاھىدە دىققەت قىلىش كېرەك:

1. جۈملىنىڭ قانداق بىرلىك ئىكەنلىكىنى، سۆزلەرنىڭ قانداق ئەھۋالدا جۈملە ھاسىل قىلىدىغانلىقىنى، جۈملىنىڭ مەنە ۋە تۈزۈلۈش جەھەتتىن قانداق تۈرلەرگە بۆلۈنىدىغانلىقىنى بىلىش ۋە ئايدىڭلاشتۇرۇۋېلىش كېرەك. جۈملىنىڭ نېمە ئىكەنلىكىنى، مەنە ۋە تۈزۈلۈش جەھەتتىن قانداق تۈرلەرگە بۆلۈنىدىغانلىقىنى بىلىمگەندە جۈملە ھەققىدىكى بىلىملەرنى ئىگىلەش مەقسىتىگە يەتكىلى بولمايدۇ.

2. جۈملە تەركىبىدىكى سۆزلەرنىڭ قانداق شەكىللەردە باغلىنىپ كېلىدىغانلىقىنى، جۈملە بۆلەكلىرىنىڭ قانداق بولىدىغانلىقىنى، جۈملىدىكى سۆزلەرنىڭ باغلىنىشى بىلەن جۈملە بۆلەكلىرىنىڭ قانداق ئوخشاشلىقى ۋە پەرقى بارلىقىنى بىلىش ۋە ئايدىڭلاشتۇرۇۋېلىش كېرەك. بولۇپمۇ جۈملىدىكى سۆزلەرنىڭ باغلىنىشى بىلەن جۈملە بۆلەكلىرىگە ئايرىشنى ئەستايىدىل ئۆگىنىش كېرەك. جۈملىدىكى سۆزلەرنىڭ باغلىنىشىنى بىلىمگەندە جۈملە تەركىبىدىكى سۆزلەر ئوتتۇرىسىدىكى مۇناسىۋەتنى بىلگىلى بولمايدۇ، سۆزلەر ئوتتۇرىسىدىكى مۇناسىۋەت (باغلىنىش) نى بىلمەي تۇرۇپ، جۈملە بۆلەكلىرىگە ئايرىغىلى بولمايدۇ.

3. ئاددىي جۈملىلەرنىڭ تۈزۈلۈش جەھەتتىن قانداق تۈرلەرگە بۆلۈنىدىغانلىقىنى، ھەربىر تۈرگە قانداق شەكىلدىكى جۈملىلەرنىڭ كىرىدىغانلىقىنى ۋە ئۇلارنىڭ بىر - بىرىدىن پەرقىنى ئايدىڭلاشتۇرۇۋېلىش لازىم. بۇ خىل شەكىلدىكى جۈملىلەرنى پەرقلەندۈرۈشنى بىلىمگەندە جۈملىلەرنى تۈرگە ئايرىش مەقسىتىگە يەتكىلى بولمايدۇ. شۇنداقلا مۇشۇ خىل شەكىلدىكى جۈملىلەرنى تۈزۈش تەلپىنى ئورۇندىغىلى بولمايدۇ.

4. قوشما جۈملىلەرنىڭ تۈزۈلۈشى جەھەتتىن قانداق تۈرلەرگە بۆلۈنىدىغانلىقىنى، ھەربىر تۈرگە قانداق جۈملىلەرنىڭ كىرىدىغانلىقىنى ئېنىق ئايدىڭلاشتۇرۇۋېلىش كېرەك. بولۇپمۇ تەڭداش قوشما جۈملە بىلەن بېقىندىلىق قوشما جۈملىنى، بېقىندىلىق قوشما جۈملىنىڭ تۈرلىرىنى پەرقلەندۈرەلەيدىغان بولۇش لازىم. تەڭداش قوشما جۈملە بىلەن بېقىندىلىق قوشما جۈملىنى بېقىندىلىق قوشما جۈملىنىڭ تۈرلىرىنى بىر - بىرىدىن پەرقلەندۈرەلمىگەندە، جۈملىلەرنى پەرقلەندۈرۈپ، قانداق جۈملە ئىكەنلىكىنى ئايرىپ چىقىش مەقسىتىگە يەتكىلى بولمايدۇ.

5. كۆپ بېقىندىلىق قوشما جۈملە بىلەن تۈرلىرىنى ۋە ئارىلاش قوشما جۈملىلەرنى پەرقلەندۈرۈۋېلىش كېرەك. كۆپ بېقىندىلىق قوشما جۈملە ۋە ئۇنىڭ تۈرلىرىنى، كۆپ بېقىندىلىق قوشما جۈملە بىلەن ئارىلاش قوشما جۈملىنى پەرقلەندۈرەلمىگەندە، مۇشۇ خىلدىكى جۈملىلەرنى ئايرىش، تۈزۈش، تەھلىل قىلىش مەقسىتىگە يەتكىلى بولمايدۇ.

6. كۆچۈرمە جۈملىنىڭ قانداق جۈملە ئىكەنلىكىنى، كۆچۈرمە جۈملىلەرنىڭ تىنىش بەلگىلىرىنىڭ قانداق بولىدىغانلىقىنى، ئۆزلەشتۈرمە جۈملىنىڭ قانداق جۈملە ئىكەنلىكىنى، كۆچۈرمە جۈملىلەرنى

ئۆزلەشتۈرمە جۈملىگە ئايلاندۇرۇش ئۈچۈن قانداق ئايلاندۇرۇلدىغانلىقىنى ئايدىنلاشتۇرۇۋېلىش لازىم. بولۇپمۇ كۆچۈرمە جۈملىلەرنى قوللانغاندا ئۇنىڭ تىنىش بەلگىسىنىڭ قانداق بولىدىغانلىقىنى ئېنىق بىلىش كېرەك. ئەگەر كۆچۈرمە جۈملىلەرنىڭ تىنىش بەلگىلىرىنىڭ قانداق بولىدىغانلىقىنى بىلمىگەندە، بىرى، بېرىلگەن كۆچۈرمە جۈملىنىڭ تىنىش بەلگىسىنىڭ توغرا - خاتالىقىغا ھۆكۈم قىلغىلى بولمايدۇ؛ يەنە بىرى، كۆچۈرمە جۈملىلەرنى يازغاندا تىنىش بەلگىلىرىنى توغرا قويۇش مەقسىتىگە يەتكىلى بولمايدۇ. سىنتاكسىسنى ئۆگىنىش جەريانىدا تۆۋەندىكى بىرنەچچە نۇقتىلارغا ئالاھىدە دىققەت قىلىش كېرەك: سىنتاكسىس جۈملىلەرنى تەكشۈرۈپ تەتقىق قىلىدىغان ئىلىم. سىنتاكسىس جۈملىلەرنى تەكشۈرۈپ تەتقىق قىلغاندا جۈملىلەرنىڭ قانداق تۈزۈلدىغانلىقىنى، جۈملىلەرنىڭ مەنە ۋە تۈزۈلۈش جەھەتتىن قانداق تۈرلەرگە بۆلۈنىدىغانلىقىنى، جۈملىدىكى سۆزلەرنىڭ باغلىنىشى ۋە جۈملە بۆلەكلىرىگە قانداق ئاجرىتىش قاتارلىقلارنى تەتقىق قىلىش سىنتاكسىسنىڭ مۇھىم تەتقىقات دائىرىسى ھېسابلىنىدۇ. شۇڭا سىنتاكسىسنى ئۆگەنگەندە يۇقىرىقى تەرەپلەرنى ئەستايىدىل ئۆگىنىش ۋە ئايدىنلاشتۇرۇۋېلىش كېرەك.

1. جۈملىلەرنىڭ مەنە ۋە قۇرۇلۇش جەھەتتىن قانداق جۈملە ئىكەنلىكىگە ھۆكۈم قىلىش ئۇسۇلى ھەرقانداق بىر جۈملە بەلگىلىك بىر مەنىنى ئىپادىلەيدۇ ياكى جۈملە بولغانىكەن، ئۇنىڭدا بەلگىلىك بىر مەنە ئىپادىلىنىدۇ. جۈملىلەرنى مەنە جەھەتتىن تۈرگە ئايرىشتا جۈملە تەركىبىدىكى سۆزلەرنىڭ قانداق مەنە ئىپادىلىگەنلىكىنى ھەم سۆزلىگۈچىنىڭ شۇ خىل ئوي - پىكىرىنى قانداق پوزىتسىيىدە تۇرۇپ ئىپادىلىگەنلىكى ئۆلچەم قىلىنغاچقا، جۈملىنى مەنە جەھەتتىن تۈرگە بۆلۈشتە جۈملىنىڭ مەنىسىنى چۈشىنىش ۋە مەنىسىنى ئاساس قىلىش كېرەك. جۈملىنىڭ مەنىسىنى چۈشەنمىگەندە جۈملىنى مەنە جەھەتتىن تۈرگە بۆلگىلى بولمايدۇ.

جۈملىنى مەنە جەھەتتىن تۈرگە بۆلۈشتە خەۋەر ياكى بايان جۈملە بىلەن سوئال جۈملىنى پەرقلىنىدۇرۇش بىرقەدەر ئاسان بولسىمۇ، لېكىن ئۈندەش جۈملە بىلەن بۇيرۇق جۈملىلەرنى پەرقلىنىدۇرۇش بىرقەدەر قىيىن، بۇنىڭغا ئالاھىدە دىققەت قىلىش كېرەك. يەنى جۈملىدە شەخسنىڭ تۈرلۈك ھېس - ھاياجانلىرى ئىپادىلەنسە ئۈندەش جۈملە، تۈرلۈك بۇيرۇق خاھىشىنى ئىپادىلىسە، بۇيرۇق جۈملە بولىدۇ. مەسىلەن:

«پاھ، بۇ نېمىدېگەن گۈزەل مەنزىرە - ھە!» بۇ جۈملىدە سۆزلىگۈچىنىڭ مەلۇم بىر مەنزىرىنى كۆرگەندىن كېيىنكى شۇ مەنزىرىگە بولغان ھاياجانلىنىش، ھەيران قېلىش ھېسسىياتى ئىپادىلەنگەن، شۇڭا بۇ جۈملە ئۈندەش جۈملە بولىدۇ.

«بىز گۈزەل مەنزىرە بەرپا قىلايلى» دېگەن بۇ جۈملىدە سۆزلىگۈچىنىڭ گۈزەل مەنزىرە قۇرۇشقا بۇيرۇق قىلىۋاتقانلىقى ئىپادىلەنگەن، شۇڭا بۇ جۈملىنى بۇيرۇق جۈملە دەيمىز. بۇيرۇق جۈملىلەر كۆپىنچە سۆزلىگۈچىنىڭ تىڭشىغۇچىغا مەلۇم بىر ئىشنى قىلىش ياكى قىلماسلىق توغرىسىدا بۇيرۇق بېرىۋاتقانلىقىنى ئىپادىلەيدۇ. بۇنىڭغىمۇ دىققەت قىلىش كېرەك.

جۈملىلەرنى تۈزۈلۈش جەھەتتىن تۈرلەرگە بۆلۈش جۈملىنىڭ ئومۇمىي قۇرۇلۇشىغا قارىتىلغان. شۇڭا ئۇ جۈملە بىر جۈملىدىن تۈزۈلگەنمۇ ياكى بىرنەچچە ئاددىي جۈملىدىن تۈزۈلگەنمۇ دېگەن مەسىلىگە ئالاھىدە دىققەت قىلىش كېرەك. جۈملە بىرلا ئاياغلاشقان ئوي - پىكىرنى ئىپادىلىسە، ئاددىي جۈملە؛ ئىككى ياكى ئۈچتىن ئارتۇق ئوي - پىكىرنى ئىپادىلىسە، قوشما جۈملە بولىدۇ. بۇ يەردىكى «ئاددىي» دېگەننى بىر جۈملە، «قوشما» دېگەننى ئىككى ياكى ئۈچتىن ئارتۇق جۈملە دەپ قاراش كېرەك.

بۇ جۈملىلەرنى تۈزۈلۈش جەھەتتىن تۈرگە بۆلگەندە تەركىبىدە تەڭداش بۆلەكلىرى بولغان ئاددىي

جۈملىلەرنى بولۇپمۇ تەڭداش بۆلەكلىرى سۆز بىرىكمىسىدىن كەلگەن جۈملىلەرنى مۇرەككەپ جۈملە دەپ قوبۇشتىن؛ بىرنەچچە ئاددىي جۈملىسى بولغان مۇرەككەپ جۈملىلەر تەركىبىدىكى ئاددىي جۈملىلەرنى جۈملىنىڭ تەڭداش بۆلەكلىرى دەپ قاراپ، ئاددىي جۈملە دەپ قاراپ قېلىشتىن ساقلىنىش لازىم. مەسىلەن:

تەشكىلىي ئىنتىزامچانلىقى كۈچلۈك، مەسىلىلەرنى چوڭقۇر مۇلاھىزە قىلىدىغان ئوقۇغۇچىلاردىن ياراملىق، ئىختىساسلىق خادىملار يېتىشىپ چىقىدۇ.

يۇقىرىدىكى جۈملىنىڭ ئىككى تەڭداش بۆلىكى بولۇپ، ھەر ئىككى تەڭداش بۆلىكى سۆز بىرىكمىسىدىن تۈزۈلگەن. سەللا دىققەت قىلىنىمىغاندا، مۇنداق جۈملىنى مۇرەككەپ جۈملە دەپ ئايرىپ قويۇش خاتالىقى كېلىپ چىقىدۇ.

«تەشكىلىي ئىنتىزامچانلىق كۈچەيتىلسە، كەيپىيات ياخشىلىنىدۇ، خىزمەت ئۈنۈمى ئۆسىدۇ، ياخشى ئۈنۈم ھاسىل قىلغىلى بولىدۇ.» بۇ جۈملە بىرنەچچە ئاددىي جۈملىدىن تۈزۈلگەن ئارىلاش مۇرەككەپ جۈملە بولۇپ، بىر بېقىندى جۈملىگە ئۈچ باش جۈملە تەڭ دەرىجىدە باغلىنىپ كەلگەن. تەڭ دەرىجىدە باغلىنىپ كەلگەن شۇ جۈملىلەرنى تەڭداش بۆلەك دەپ قاراپ، مۇنداق جۈملىلەرنى ئاددىي جۈملە دەپ قېلىنىشتىن ساقلىنىش كېرەك.

2. جۈملىدىكى سۆزلەرنىڭ باغلىنىشىنى ئېنىقلاش، جۈملە بۆلەكلىرىگە ئاجرىتىش ئۇسۇلى
جۈملە ھەققىدە توختالغاندا ئاياغلاشقان ئوي - پىكىرنى بىلدۈرىدىغان سۆز ياكى سۆز بىرىكمىسى جۈملە دەپ تەبىرىيىلگەن. شۇنداقلا يەنە جۈملە تەركىبىدىكى سۆزلەر مەلۇم قانۇنىيەت بويىچە باغلىنىپ كېلىدۇ، جۈملىدىكى سۆزلەر مەلۇم قانۇنىيەتكە (گرامماتىكىلىق قانۇنىيەتكە) ئاساسەن باغلىنىپ كەلگەچكە، جۈملە تەركىبىدىكى سۆزلەرنىڭ ئورنىنى خالىغانچە ئالماشتۇرۇۋېتىشكە بولمايدۇ، دېيىلگەن. يۇقىرىقىلاردىن بىلىشكە بولىدۇكى، جۈملە تەركىبىدىكى ھەر بىر سۆز بىر - بىرى بىلەن زىچ باغلىنىپ كەلگەن بولىدۇ. جۈملە تەركىبىدىكى سۆزلەر ئوتتۇرىسىدا باغلىنىش بولمىسا، ئۇ سۆزلەر جۈملە ھاسىل قىلالمايدۇ. دېمەك، جۈملە بولىدىكەن، ئۇ جۈملە تەركىبىدىكى سۆزلەر بىر - بىرى بىلەن باغلىنىپ كېلىدۇ.

جۈملە تەركىبىدىكى قايسى سۆز بىلەن قايسى سۆزنىڭ باغلىنىپ كەلگەنلىكىنى ئېنىقلاشتا ئالدى بىلەن جۈملىنىڭ خەۋىرىنى ئېنىقلاپ، ئاندىن شۇ خەۋەر ئاساسىدا جۈملىنىڭ ئىپادىلىگەن مەزمۇنىغا ئاساسەن سوئال قويۇش ئارقىلىق جۈملە تەركىبىدىكى قايسى سۆزنىڭ قايسى سۆزگە باغلىنىپ كەلگەنلىكىنى ئېنىقلاپ چىققىلى بولىدۇ. مەسىلەن:

«شەھەرنىڭ چوڭ كوچىلىرىدا رەڭگارەڭ ئېلېكتر چىراغلار خۇددى يۇلتۇزلار دەك چاقناپ يېنىپ تۇرىدۇ.» بۇ جۈملىگە: «نېمە قىلىدۇ؟» دېگەن سوئالنى قويۇش ئارقىلىق «يېنىپ تۇرىدۇ» دېگەن خەۋەرنى ئېنىقلاپ چىقالايمىز. جۈملىدە ئىپادىلەنگەن مەزمۇنغا ئاساسەن «نېمىلەر يېنىپ تۇرىدۇ؟» دېگەن سوئالنى قويۇش ئارقىلىق «چىراغلار» يېنىپ تۇرىدۇ دېگەن بىرىكمىنى، «قانداق يېنىپ تۇراتتى؟» دېگەن سوئالنى قويۇش ئارقىلىق «خۇددى يۇلتۇزلار دەك چاقناپ يېنىپ تۇرىدۇ» دېگەن بىرىكمىنى، «قانداق چىراغلار؟» دېگەن سوئالنى قويۇش ئارقىلىق «ئېلېكتر چىراغلار» دېگەن بىرىكمىنى، «قەيەردە يېنىپ تۇرىدۇ؟» دېگەن سوئال ئارقىلىق «شەھەرنىڭ كوچىلىرىدا» دېگەن بىرىكمىنى، «قانداق كوچىلاردا؟» دېگەن سوئالنى قويۇش ئارقىلىق «چوڭ كوچىلىرىدا» دېگەن بىرىكمىنى ئېنىقلاپ چىقالايمىز.

يۇقىرىقىدەك سوئاللار ئارقىلىق جۈملە تەركىبىدىكى قايسى سۆزنىڭ قايسى سۆزگە باغلىنىپ كەلگەنلىكىنى ئېنىقلاپ بولغاندىن كېيىن، ئۇ سۆزلەرنىڭ باغلىنىش ئالاھىدىلىكلىرىگە ئاساسەن

يۇلارنىڭ قانداق باغلىنىشتا باغلىنىپ كەلگەنلىكىنى ئېنىقلاپ چىققىلى بولىدۇ. مەسىلەن:
يۇقىرىدىكى جۈملە تەركىبىدىكى «يېنىپ تۇراتتى» دېگەن خەۋەر ئىككى سۆزدىن تۈزۈلگەن قوشما
خەۋەر بولۇپ، بۇ ئىككى سۆز ھېچقانداق قوشۇمچىسىز، ئۆزلىرىنىڭ ئورۇن تەرتىپى ئارقىلىق باغلىنىپ
كەلگەن، شۇڭا بۇ ئىككى سۆز ئوتتۇرىسىدىكى مۇناسىۋەتنى يانداش باغلىنىش دەيمىز.
«چىراغلار يېنىپ تۇرىدۇ» «چىراغلار» جۈملىدە ئىگە بولۇپ كەلگەنلىكى ئۈچۈن، بۇ ئىككى سۆز
ئوتتۇرىسىدىكى باغلىنىشنى ئىگە - خەۋەرلىك باغلىنىش دەيمىز.

«خۇددى يۇلتۇزلاردەك چاقناپ يېنىپ تۇرىدۇ» دېگەن بىرىكمىدە خەۋەرنىڭ ئالدىدا كەلگەن بۇ سۆز
بىرىكمىسى ھېچقانداق قوشۇمچىسىز ھالدا خەۋەرگە باغلىنىپ كېلىپ، سۈپەت ھەرىكەت ھالىتى بولۇپ
كەلگەن، شۇڭا بۇ سۆزلەر ئوتتۇرىسىدىكى باغلىنىش يانداش باغلىنىش بولىدۇ.
«ئېلىپكىتر چىراغلار» دېگەن بىرىكمىدە «ئېلىپكىتر» دېگەن سۆز «چىراغ» دېگەن ئىسىمنىڭ ئالدىدا
ئېلىپ، قانداق چىراغ ئىكەنلىكىنى ئېنىقلاپ كەلگەن. شۇڭا بۇلار ئوتتۇرىسىدىكى باغلىنىش يانداش
باغلىنىش بولىدۇ.

«رەڭگارەڭ چىراغلار» دېگەن بىرىكمىدىكى «رەڭگارەڭ» دېگەن سۈپەتمۇ چىراغلار دېگەن ئىسىمنى
ئېنىقلاپ كەلگەن، شۇڭا بۇلار ئوتتۇرىسىدىكى باغلىنىشمۇ يانداش باغلىنىش بولىدۇ.
«كوچىلىرىدا يېنىپ تۇرىدۇ» دېگەن بىرىكمىدە «كوچىلىرىدا» دېگەن سۆز ئۆزى باغلىنىپ كەلگەن
پېئىلنىڭ تەلىپىگە ئاساسەن ئورۇن كېلىشتە تۇرلىنىپ كەلگەن، شۇڭا بۇ ئىككى سۆز ئوتتۇرىسىدىكى
مۇناسىۋەت باشقۇرۇش باغلىنىش بولىدۇ. «چوڭ كوچىلىرىدا»، «چاقناپ يېنىپ تۇرىدۇ» دېگەن سۆزلەر
ئۆزلىرىنىڭ ئورۇن تەرتىپى ئارقىلىق باغلىنىپ، ئالدىنقى سۆز كېيىنكى سۆزنى ئېنىقلاپ كەلگەن، شۇڭا
بۇ سۆزلەر ئوتتۇرىسىدىكى باغلىنىش يانداش باغلىنىش بولىدۇ.

جۈملىلەر سۆزلەردىن تۈزۈلىدۇ. جۈملىلەر تەركىبىدىكى ھەرىپ سۆز ياكى سۆز بىرىكمىسى جۈملىدە
بەلگىلىك بىر مەنە ئىپادىلەپ، بەلگىلىك بىر سوئالغا جاۋاب بولۇپ، بەلگىلىك بىر ۋەزىپە ئۆتەپ كېلىدۇ.
جۈملە تەركىبىدىكى سۆزلەرنى جۈملە بۆلەكلىرىگە ئايرىشتا جۈملىدىكى سۆزلەرنىڭ ئەنە شۇنداق مەنىسى
ۋە ۋەزىپىسىگە ئاساسەن ئايرىپ چىقىلىدۇ.

جۈملە بۆلەكلىرى جۈملە تەركىبىدىكى سۆزلەرنىڭ ياكى سۆز بىرىكمىسىنىڭ جۈملىدە ئۆتەپ كەلگەن
ۋەزىپىسى جەھەتتىن قانداق ۋەزىپە ئۆتەپ كەلگەنلىكىنى ئېنىقلاپ چىقىشقا قارىتىلغان. جۈملە
بۆلەكلىرىنى ئېنىقلاشتىمۇ ئوخشاشلا سوئال قويۇش ئارقىلىق ئېنىقلايمىز ھەمدە قايسى سۆزنىڭ قايسى
سۆزگە باغلىنىپ كەلگەنلىكىگە ئاساسەن جۈملىدىكى ۋەزىپىسىنى بەلگىلەيمىز.

يۇقىرىدىكى باغلىنىشلار تەركىبىدىكى «نېمە قىلىپ تۇرىدۇ؟» دېگەن سوئالغا جاۋاب بولۇپ كەلگەن
«يېنىپ تۇرىدۇ» دېگەن بىرىكمە خەۋەر بولۇپ كەلگەن. «نېمىلەر؟» چىراغلار (چىراغلار ئىگە)، «قانداق
چىراغلار؟» «ئېلىپكىتر چىراغلار» (ئېلىپكىتر ئېنىقلىغۇچى)، «قانداق چىراغلار؟» «رەڭگارەڭ چىراغلار»
(رەڭگارەڭ ئېنىقلىغۇچى)، «قانداق يېنىپ تۇرىدۇ؟» «خۇددى يۇلتۇزلاردەك چاقناپ (ھالەت) يېنىپ
تۇرىدۇ»، «قەيەردە؟» «كوچىلاردا» (ھالەت)، «قايسى كوچىدا؟» «چوڭ كوچىدا» (چوڭ ئېنىقلىغۇچى)،
«قەيەرنىڭ كوچىلىرىدا؟» «شەھەرنىڭ» (ئېنىقلىغۇچى)، يەنە بىر مىسال كۆرۈپ ئۆتەيلى:

ئۇ تۈنۈگۈنكى سۆز سۆزلەش مۇسابىقىسىدە ناھايىتى ياخشى سۆزلىدى. «نېمە قىلدى»، «سۆزلىدى»
(خەۋەر)، «كىم؟» «ئۇ» (ئىگە)، «نېمىدە؟» «سۆز سۆزلەش مۇسابىقىسىدە» (تولدۇرغۇچى)، «قانداق
سۆزلىدى؟» «ناھايىتى ياخشى» (ھالەت)، «قاچانقى مۇسابىقىدە؟» «تۈنۈگۈنكى» (ئېنىقلىغۇچى).
دېمەك، يۇقىرىقىلاردىن شۇنى بىلىشكە بولىدۇكى، جۈملىدىكى سۆزلەرنىڭ باغلىنىشى بىلەن جۈملە

بۆلەكلىرى بىر - بىرىگە ئوخشىمايدىغان ئىككى نەرسە، ئەمما جۈملىدىكى سۆزلەرنىڭ باغلىنىشى بىلەن جۈملە بۆلەكلىرى زىچ مۇناسىۋەتلىك، يەنى جۈملىدىكى قايسى سۆزنىڭ قايسى سۆزگە باغلىنىپ كەلگەنلىكى، قانداق شەكىلدە باغلانغانلىقىغا قاراپ، جۈملىدىكى سۆزلەرنىڭ ۋەزىپىسى ئېنىقلىنىدۇ. شۇڭا، جۈملىدىكى سۆزلەرنىڭ باغلىنىشى جۈملىدىكى سۆزلەرنىڭ ۋەزىپىسىنى بەلگىلەيدۇ.

§1 . سىنتاكسىس ۋە ئۇنىڭ تەتقىقات ئوبيېكتى

سىنتاكسىس گرىكچە syntax دېگەن سۆزدىن ئېلىنغان بولۇپ، ئۇيغۇر تىلىدا «قۇرۇش» ياكى «تۈزۈش» دېگەن مەنىلەرنى بىلدۈرىدۇ. گرامماتىكىدا «جۈملە تۈزۈش ھەققىدىكى قائىدە - قانۇنىيەتلەرنىڭ يىغىندىسى» دېگەن مەنىدە قوللىنىلىدۇ.

سىنتاكسىس سۆز بىرىكمىسى ۋە جۈملە تۈزۈلۈشى ھەققىدىكى قائىدە - قانۇنىيەتلەرنىڭ يىغىندىسى ھەم گرامماتىكىنىڭ مۇھىم بىر تەركىبىي قىسمى بولۇپ، ئۇ سۆز بىرىكمىسى ۋە جۈملە ھەققىدىكى تىل ئىلمىدۇر. سىنتاكسىس جۈملىدە سۆزلەرنىڭ باغلىنىشى، مۇناسىۋىتى، جۈملە بۆلەكلىرى، جۈملىنىڭ مەنە ۋە تۈزۈلۈش ئالاھىدىلىكى قاتارلىق جەھەتلەردىكى قائىدە - قانۇنىيەتلەرنى، جۈملىدە سۆزلەرنى ئۆزئارا باغلايدىغان سىنتاكسىسلىق ئامىل ۋە سىنتاكسىسلىق ئۇسۇللارنى؛ شۇنىڭ بىلەن بىللە سۆز بىرىكمىلىرى ۋە جۈملىنى تۈرگە بۆلۈشنىڭ ئۆلچىمى ھەم جۈملە تۈرلىرى ھەققىدىكى قائىدە - قانۇنىيەتلەرنى ئۆزىنىڭ تەتقىقات ئوبيېكتى قىلىدۇ. سىنتاكسىس ھازىرقى زامان ئۇيغۇر تىلىدىكى ئايرىم، كۆنكرېت ھادىسىلەرنى ئەمەس، بەلكى ئومۇمىي خاراكتېرلىك قائىدە - قانۇنىيەتلەرنى ئاساس قىلىپ تەتقىق قىلىدۇ ۋە ئۆگىتىدۇ. سىنتاكسىس جۈملە ھەققىدىكى قائىدە - قانۇنىيەتلەرنى تەكشۈرۈپ تەتقىق قىلىش، تىل ئىلمىنىڭ ئۈچ تەركىبىي قىسمىنىڭ بىرى بولۇش ئالاھىدىلىكى بىلەن تىل ئىلمىنىڭ فونېتىكا، لېكسىكا قىسىملىرى بىلەن زىچ مۇناسىۋەتلىك. چۈنكى سۆز جۈملىنىڭ ئەڭ مۇھىم قۇرۇلۇش ماتېرىيالى، فونېتىكا بولسا، سۆزنىڭ قۇرۇلۇش ماتېرىيالى.

§2 . جۈملە ۋە ئۇنىڭ ئالاھىدىلىكى

جۈملە سىنتاكسىسنىڭ ئەڭ مۇھىم تەتقىقات ئوبيېكتى. مۇشۇ مەنىدىن قارىغاندا سىنتاكسىسنى ئالدى بىلەن جۈملە ھەققىدىكى بىلىم دېيىشكە بولىدۇ. چۈنكى سىنتاكسىسنىڭ ئاساسىي ۋەزىپىسى ئاددىي جۈملە ۋە قوشما جۈملىلەرگە ئائىت ھەرخىل قائىدە - قانۇنىيەتلەرنى يورۇتۇپ بېرىش. ئوي - پىكىر مەيلى ئېغىز ياكى يېزىق ئارقىلىق ئىپادىلەنسۇن، مەلۇم جۈملىلەرنىڭ ياردىمىگە تايىنىدۇ، ھەرقانداق جۈملە بىر ياكى بىرقانچە سۆزلەرنىڭ بىرىكمىسىدىن تۈزۈلىدۇ. يەككە سۆز ياكى بىرىكمىنىڭ ئاياغلاشقان ئوي - پىكىرىنى ئىپادىلىشى ئۇنىڭ يېنىدىكى باشقا جۈملىلەر بىلەن بولغان مۇناسىۋىتىدىن بىلىنىدۇ. مەسىلەن: كېچە، ئاسماندا ئاي، ئىككى كىشى تۈپتۈز يولدا كېتىۋاتاتتى. بۇ جۈملىلەرنىڭ بىرىنچىسىنى كېيىنكى جۈملىلەر بىلەن باغلاپ قارىمىغاندا ئۇنىڭ جۈملە ئىكەنلىكىگە ھۆكۈم قىلىش قىيىن. شۇنىڭدەك «ئاسماندا ئاي» دېگەن سۆز بىرىكمىسىنىڭ جۈملە ئىكەنلىكى ئاخىرىدىكى جۈملە بىلەن بولغان مۇناسىۋىتىدىن ئىپادىلىنىپ تۇرىدۇ.

تولۇق ئاياغلاشقان ئوي - پىكىرنى بىلدۈرگەن بىر سۆز ياكى بىرقانچە سۆزنىڭ ئۆزئارا بىرىكمىسى جۈملە دەپ ئاتىلىدۇ.

جۈملە تۆۋەندىكىدەك ئالاھىدىلىكلىرى ئارقىلىق سۆز ۋە سۆز بىرىكمىسىدىن پەرق قىلىدۇ.

1. جۈملە ئاياغلاشقان مەلۇم بىر ئوي - پىكىرنى ئىپادىلەيدۇ. ئاياغلاشقان ئوي-پىكىرنى ئىپادىلىمەيدىغان تىل بىرلىكىنى جۈملە دېيىشكە بولمايدۇ. مۇشۇ نۇقتىدىن قارىغاندا، جۈملە ئوي - پىكىرنى ئىپادىلەيدىغان ئەڭ مۇھىم تىل بىرلىكى بولۇپ ھېسابلىنىدۇ.
2. ھەرقانداق جۈملە ئۆزىگە خاس ئىنتوناتسىيە بىلەن ئېيتىلىدۇ. جۈملە مەزمۇنى بىلەن ئىنتوناتسىيە زىچ مۇناسىۋەتلىك بولىدۇ. ئوخشاش بىر جۈملە ئوخشاشمىغان ئىنتوناتسىيە بىلەن ئېيتىلسا ئوخشاشمىغان مەزمۇننى ئىپادىلەيدۇ. بىر جۈملە ئاياغلاشقاندا، بىرئاز توختاپ ئۆتىمىز، ئاندىن ئىككىنچى جۈملەنى باشلايمىز. يازغان چاغدا، ھەر بىر جۈملەنىڭ ئاخىرىغا شۇ جۈملەنىڭ مەزمۇنى ۋە ئېيتىلىش ئاھاڭىغا قاراپ، چېكىت (.)، پەش (،)، سوئال (؟) ياكى ئۈندەش (!) بەلگىسى قويۇلىدۇ. جۈملەلەر مەزمۇنى ۋە ئېيتىلىش ئاھاڭىغا قاراپ تۆت تۈرگە بۆلۈنىدۇ: (1) خەۋەر جۈملە؛ (2) سوئال جۈملە؛ (3) بۇيرۇق جۈملە؛ (4) ئۈندەش جۈملە.

§3. خەۋەر جۈملە (بايان جۈملە)

بىرەر شەيئى، ھادىسە، ئىش - ھەرىكەت ھەققىدىكى ئوي - پىكىرنى خەۋەر ياكى بايان تەرىقىسىدە ئىپادىلەپ بېرىدىغان جۈملەلەر خەۋەر جۈملە دەپ ئاتىلىدۇ.

خەۋەر جۈملەلەر سۆزلىگەندە ئىنتوناتسىيە جەھەتتىن بىرخىل ئاھاڭدا ئېيتىلىپ كېلىپ، جۈملەنىڭ ئاخىرىغا كەلگەندە، تاۋۇش پەسىيىپ چۈشىدۇ. سۆزلىگەندە بىر جۈملە بىلەن ئىككىنچى جۈملەنىڭ چېكى تىنىش (پاۋۇزا) ئارقىلىق ئىپادىلەنسە، يېزىقتا چېكىت (.)، پەش (،) ياكى چېكىتلىك پەش (:؛) ئارقىلىق ئايرىلىدۇ. مەسىلەن:

ھاۋا ئوچۇق، سوغۇق ۋە سۈزۈك ھاۋادا قىرو تۈزۈلۈش پارقىراپ لەيلەپ يۈرىدۇ. قار تازىلاش ئىشى راسا قىزىپ كەتتى. ئېغىز - بېشىمىزدىن چىققان ھورلار كۈمۈش ئۇچقۇنلارنى ئېرىتىپ پۇرقىرماقتا. ئەقىل بىلەن خاراكتېر - ئادەمنىڭ تۇغما قابىلىيىتىنى جارى قىلدۇرۇشتىكى ئىككى تايانچتۇر. بىز نەچچە يىلدىن بۇيان، ھەرخىل پەنلەرگە دائىر نۇرغۇن بىلىملەرنى ئۆگەندۇق.

يېقىنقى يىللاردىن بۇيان، دۇنيا خاراكتېرلىك ھاۋانىڭ ئىسسىپ كېتىش ئەھۋالى كۆرۈلىدۇ. خەۋەر جۈملە ئوي - پىكىرنى بايان تەرىقىسىدە ئىپادىلەپ بېرىدۇ. بۇنداق جۈملەلەرنىڭ خەۋىرى ئادەتتە پېئىللاردىن تۈزۈلىدۇ. ئەگەر ئىگىسىمۇ، خەۋىرىمۇ، ئىسىم ياكى ئىسىم خاراكتېرلىك سۆزلەردىن كەلسە، بۇنداق بايان جۈملەلەر تەسۋىرىي خاراكتېردە بولىدۇ. مەسىلەن:

كىتاب - قىممەت باھا يۈكۈنى ئەجدادتىن ئەۋلادقا يەتكۈزۈپ بېرىدىغان كېمە.
خەۋەر (بايان جۈملە) تۆۋەندىكىدەك ئالاھىدىلىككە ئىگە:

(1) خەۋەر جۈملە مەزمۇن جەھەتتە سۆزلىگۈچىنىڭ بايان قىلماقچى بولغان ئوي-پىكىرنى ئىپادىلەشنى مەزمۇن قىلىدۇ.

(2) خەۋەر جۈملەلەر بايان ئىنتوناتسىيەسىدە ئوقۇلىدۇ.

(3) خەۋەر جۈملەلەرنىڭ خەۋىرى پېئىللارنىڭ خەۋەر رايىدىن كېلىدۇ.

§4. سوئال جۈملە (سوراق جۈملە)

مەلۇم نەرسە، ھادىسە ياكى ئىش - ھەرىكەت توغرىسىدا سوئال مەزمۇنىدا ئېيتىلغان جۈملە سوئال جۈملە دەپ ئاتىلىدۇ.

سوئال جۈملىلەردىكى سوئال مەنىسىنى بىلدۈرىدىغان سۆزلەر شۇ جۈملىدىكى ئادەتتىكى سۆزلەرگە قارىغاندا كۆتۈرەڭگۈرەك ئىنتوناتسىيە بىلەن ئېيتىلىدۇ. سوئال جۈملىلەرنىڭ ئاخىرىغا سوئال (؟) بەلگىسى قويۇلىدۇ. مەسىلەن:

ئادەمنىڭ ئەقلى قابىلىيىتى قانداق يېتىلىدۇ؟

ئەدەبىي ئەسەرلەرنى كۆپ ئوقۇشنىڭ قانداق پايدىسى بار؟

سىز بۇ يىلقى يازلىق تەتىلدە قەيەرگە بارماقچى بولۇۋاتىسىز؟

سىزنىڭ بىر پارچە ماقالىڭىز «ئۆسمۈرلەر گېزىتى» گە بېسىلىپتۇ - ھە؟

مەھمۇد قەشقەرنىڭ قەبرىگاھىنى زىيارەت قىلغانلار بارمۇ؟

سوئال جۈملىلەر تۆۋەندىكىدەك تۈزۈلىدۇ:

1. سوئال ئالماشلىرىنىڭ قوشۇلۇشى بىلەن تۈزۈلىدۇ. مەسىلەن:

جۇڭخۇا خەلق جۇمھۇرىيىتى قاچان قۇرۇلغان؟ سىز قايسى مەكتەپلەردە ئوقۇغان؟

سىز قايسى يىلى قەيەردە تۇغۇلغان؟

سىز ھازىرغىچە قانداق ئەدەبىي ئەسەرلەرنى ئوقۇدىڭىز؟

2. جۈملىدىكى خەۋەرنىڭ ئاخىرىغا «مۇ، چۇ، غۇ، ما، دۇ، دا، ھە، مە» قاتارلىق سوئال ئۇلانمىلارنىڭ

قوشۇلۇشى بىلەن تۈزۈلىدۇ. مەسىلەن:

ئىشنى بىردەمدىلا تۈگەتتىڭلارمۇ؟

بۈگۈن دەستىن كېيىن توپ مۇسابىقىسى ئۆتكۈزۈلىدىكەن - ھە؟

سەن بۇ ئىشنى ئۆزۈم بىر تەرەپ قىلىمەن دېگەن ئىدىڭغۇ؟

3. جۈملىگە سوئال ئالماشلىرى، سوئال ئۇلانمىلىرى قوشۇلمىسىمۇ، جۈملىنىڭ سوئال ئاھاڭىدا

يېتىلىشى بىلەن تۈزۈلىدۇ. مەسىلەن:

بۇ كۆكتاتنى خام يېگىلى بولىدۇ؟

مۇددەتتىن بۇرۇن ئىشنى ئاياغلاشتۇرىدىكەنمىز؟

ئۇلار مۇشۇ يەرگە كېلىپ بىزنىڭ ئەھۋالىمىزنى كۆرىدىكەن؟

سوئال جۈملىلەر تۆۋەندىكىدەك ئالاھىدىلىككە ئىگە:

1) سوئال جۈملە سۆزلىگۈچىنىڭ ئۆزىگە نامەلۇم بولغان بىرەر ئىش ياكى ھەرىكەتنى باشقىلاردىن سوراپ

بىلىۋېلىشنى ئىپادىلەش مەزمۇنى قىلىدۇ.

2) سوئال جۈملىلەر سوئال ئىنتوناتسىيەسىدە ئوقۇلىدۇ.

3) سوئال جۈملىلەرنىڭ تەركىبىدە ئادەتتە سوئال ئالماشلىرى ۋە سوئال ئۇلانمىلىرى بولىدۇ.

§5. بۇيرۇق جۈملە

سۆزلىگۈچىنىڭ بۇيرۇق، ئۆتۈنۈش، تىلەك، شوئار، چاقىرىق، ئۈمىد - ئارزۇ مەزمۇنىدىكى ئوي - پىكىرلىرىنى ئىپادىلەيدىغان جۈملىلەر بۇيرۇق جۈملە دەپ ئاتىلىدۇ.
بۇيرۇق جۈملىلەرنىڭ مەزمۇنى ۋە ئېيتىلىش ئاھاڭىغا قاراپ ئاخىرىغا چېكىت (.) ياكى ئۈندەش (!) بەلگىسى قويۇلىدۇ. مەسىلەن:

«ئانا» دەپ 10 پارچە شېئىر يازغىچە «ئانا» دەپ بىر قېتىم قولدىكى سۈبۇرگىنى ئال!
بۇ ئىشنى ئۇنىڭ ئورنىدا مەن بېجىرىۋېتەي.
مەسىلىنىڭ سەۋەبى ھەققىدە ئەستايىدىل ئويلىنىپ بېقىڭ.
ساۋاقداشلار، ئۆگىنىش ھەرقانچە جاپالىق بولسىمۇ، تىرىشىپ ئۆگىنىشىمىز كېرەك!
ھەر مىللەت خەلقىنىڭ بۈيۈك ئىتتىپاقلىقى ياشسۇن!
سەن بۇ ۋەزىپىنى ئورۇنلىماي تۇرۇپ، بۇ يەرگە كەلگىچە بولما!
بۇيرۇق جۈملىلەرنىڭ بەزىلىرى ئېغىزدا كۈچلۈك ۋە كۆتۈرەڭگۈ ئاھاڭدا ئېيتىلسا، بەزىلىرى پەس ئاھاڭدا ئېيتىلىدۇ، يەنى بۇيرۇق، شوئار ۋە چاقىرىقنى ئىپادىلەيدىغان جۈملىلەر ناھايىتى كۆتۈرەڭگۈ ۋە كۈچلۈك ئاھاڭدا ئېيتىلسا، ئۆتۈنۈش، تىلەك، مەسلىھەت مەزمۇنلىرىنى ئىپادىلەيدىغان بۇيرۇق جۈملىلەر كۈچسىز ۋە پەسرەك ئاھاڭدا (خەۋەر جۈملىلەرنىڭ ئېيتىلىشىغا يېقىنراق ئاھاڭدا) ئېيتىلىدۇ. شۇڭا بۇ خىل جۈملىلەرنىڭ كۈچلۈك ئاھاڭدا ئېيتىلغانلىرىغا يېزىقتا ئۈندەش (!) بەلگىسى، پەس ۋە كۈچسىز ئېيتىلغانلىرىغا چېكىت (.) قويۇلىدۇ.

بۇيرۇق جۈملىلەر تۆۋەندىكىدەك ئالاھىدىلىككە ئىگە:

- 1) بۇيرۇق جۈملە سۆزلىگۈچىنىڭ باشقىلارغا نىسبەتەن مەلۇم ئىشنى ئورۇنداش ياكى ئورۇندىماسلىق ھەققىدىكى تەلەپ، ئىلتىماسنى ئىپادىلەيدۇ.
- 2) بۇيرۇق جۈملىلەر بۇيرۇق ئىنتوناتسىيىدە ئوقۇلىدۇ.
- 3) بۇيرۇق جۈملىلەرنىڭ خەۋىرى كۆپىنچە پېئىللارنىڭ بۇيرۇق رايىدىن كېلىدۇ.

§6. ئۈندەش جۈملە

سۆزلىگۈچىنىڭ تۈرلۈك ھېس - ھاياجانلىرىنى (ئارزۇ - ئارمان، خۇشاللىق، قانائەتلىنىش، غەزەپلىنىش، خاپا بولۇش، پۇشايماق قىلىش، ئەجەبلىنىش، زوقلىنىش قاتارلىقلارنى) ئىپادىلەيدىغان جۈملىلەر ئۈندەش جۈملە دەپ ئاتىلىدۇ.
ئۈندەش جۈملىلەر كۆپ ھاللاردا ئۈندەش سۆزلەرنى ئۆز ئىچىگە ئالغان ھالدا تۈزۈلىدۇ. ئۈندەش جۈملىلەر كۈچلۈكرەك ئىنتوناتسىيىدە ئېيتىلىدۇ. ئۈندەش جۈملىلەردىن كېيىن ئۈندەش بەلگىسى قويۇلىدۇ. مەسىلەن:

- پاھ، پاھ، بۇ سەيلىگاھ ئەجەب گۈزەل بولۇپ كېتىپتۇ - ھە!
- ھەي ئېسىت، بۇ يەرگە بۇرۇنراق كەلمەپتىمەن - دە!
- ئېھ ئاپا، بۈگۈنكى خۇشال كۈنلىرىمنى ئۆز كۆزۈڭ بىلەن كۆرگەن بولساڭ قانداق ياخشى بولاتتى

- ھە!

ئېھ سۆيۈملۈك ئانا ۋە تەن! سەن نېمىدېگەن گۈزەلسەن. ئۈندەش جۈملە بىلەن بۇيرۇق جۈملىنىڭ ئەڭ روشەن پەرقى شۇكى، بۇيرۇق جۈملە مەزمۇن جەھەتتىن ئومۇمەن باشقىلارنىڭ مەلۇم ئىش - ھەرىكەتنى قىلىش - قىلماسلىقىنى تەلەپ قىلىدۇ ياكى مەلۇم ئىش - ھەرىكەتنى قىلىش - قىلماسلىققا چاقىرىدۇ. ئۆزىگە قارىتا ئېيتىلغاندا، پەقەت سۆزلىگۈچىنىڭ خاھىشىنى ئىپادىلەيدۇ (ئىرادىسىنى ئەمەس). ئۈندەش جۈملىلەر بولسا، سۆزلىگۈچىنىڭ ئىچكى ھېسسىياتىنىلا ئىپادىلەيدۇ. ھەرىكەتنى ئىپادىلەيدۇ. مەسىلەن:

پاھ، بۈگۈنكى ھاۋا نېمىدېگەن ياخشى - ھە (خۇشال بولۇش)!

ۋاي - ۋۇي، سەن مۇنداق ئىشلارنىمۇ بىلىدىكەنەن - دە (ھەيران قېلىش)!

ئۈندەش جۈملىلەر ئاساسەن تۆۋەندىكىدەك مەزمۇنلارنى ئىپادىلەيدۇ:

1) ئۈندەش جۈملىلەر سۆزلىگۈچىنىڭ خۇشال بولۇش، مەمنۇن بولۇش، رازى بولۇشتەك ھېس -

تۇيغۇلىرىنى ئىپادىلەيدۇ. مەسىلەن:

ۋاي - ۋۇي، بۈگۈنكى قار مەنزىرىسى نېمىدېگەن گۈزەل - ھە!

2) ئۈندەش جۈملىلەر سۆزلىگۈچىنىڭ ئەجەبلىنىش ۋە زوقلىنىشتەك ھېس - تۇيغۇسىنى

ئىپادىلەيدۇ. مەسىلەن:

قارىغىنا، بۇ يەردىكى ئۆزگىرىش نېمىدېگەن زور!

3) ئۈندەش جۈملىلەر سۆزلىگۈچىنىڭ غەزەپلىنىش، خاپا بولۇش، پۇشايماق قىلىش قاتارلىق

ھېس - تۇيغۇلىرىنى ئىپادىلەيدۇ. مەسىلەن:

ئاپلا، شۇنچە زۆرۈر ئىشنى ئەجەب ئۈنتۈپ قاپتىمەن!

ئۈندەش جۈملىنىڭ ئەڭ مۇھىم ئالاھىدىلىكلىرىدىن يەنە بىرى شۇكى، ئۇلار ئۆزىگە خاس ئىنتوناتسىيە (تاۋۇش ئاھاڭى) غا ئىگە، يەنى پۈتۈن جۈملە ياكى ئۇنىڭ تەركىبىدىكى ئۈندەش مەنىسىنى ئىپادىلەيدىغان سۆز كۈچلۈك ۋە كۆتۈرەڭگۈ ئاھاڭدا ئېيتىلىدۇ.

بەزى جۈملىلەر ھەم سوئال، ھەم ئۈندەش مەزمۇنىنى ئىپادىلەيدۇ. بۇنداق جۈملىلەرنىڭ ئاخىرىغا ھەم سوئال، ھەم ئۈندەش بەلگىسى تەڭ قويۇلىدۇ. قايسى بەلگىنىڭ بالدۇر قويۇلۇشى شۇ جۈملىنىڭ كونكرېت مەزمۇنىغا قاراپ بەلگىلىنىدۇ. ئەگەر سوئال مەزمۇنى كۈچلۈكرەك بولسا، سوئال بەلگىسى ئالدىغا قويۇلۇپ، ئۈندەش بەلگىسى كەينىگە قويۇلىدۇ. ئۈندەش مەزمۇنى كۈچلۈكرەك بولسا، ئۈندەش بەلگىسى ئالدىغا قويۇلۇپ، سوئال بەلگىسى كەينىگە قويۇلىدۇ. بۇنداق جۈملىلەر گەرچە سوئال جۈملە شەكلىدە بولسىمۇ، ئەمما بۇ سوئال جۈملە جاۋاب تەلەپ قىلىش مەقسىتىدە ئەمەس، بەلكى ھېسسىياتنى ئىپادىلەش مەقسىتىدە ئېيتىلغان بولىدۇ. مەسىلەن:

بۇ ئىشلارنىڭ ھەممىسىنى سەن ئۈچۈن قىلغانلىقىمنى بىلمەسەن؟!؟

سېنىڭچە بۇ ئىشلارنى ئەمدى تىلغا ئېلىشنىڭ زۆرۈرىيىتى بارمىتى؟!؟

ئالدىنقى جۈملىدە سوئال سورالغان بولسىمۇ، سۆزلىگۈچىنىڭ نارازىلىق ھېسسىياتىمۇ ئارىلاشقان بولغانلىقى ئۈچۈن ئۈندەش بەلگىسىمۇ قويۇلغان، ئەمما جاۋاب تەلەپ قىلىنىدىغانلىقى ئۈچۈن سوئال بەلگىسى ئاۋۋال قويۇلغان. كېيىنكى جۈملە گەرچە سوئال جۈملە شەكلىدە بولسىمۇ، مەقسەت سۆزلىگۈچىنىڭ ھېسسىياتىنى ئىپادىلەش بولغاچقا ئاۋۋال ئۈندەش بەلگىسى، ئاندىن سوئال بەلگىسى قويۇلغان.

مۇنداق ئەھۋال شېئىرىي ئەسەرلەردە كۆپرەك ئۇچرايدۇ، مەسىلەن:

.....

توۋا، توۋا!

نېمىدېگەن خاسىيەتلىك ئاۋازلار - ھە!؟

نەدىدۇر ئۇنىڭ

يوشۇرۇن سىرى، تامغىسى!؟

ھېكمىتى نېمىدۇ؟!

قوڭغۇراقنى تۇمارسىز

كۆز - مونچاق، تۇمارسىز

تونۇۋالىدىغان.

بالىسىنى ئانىسى،

ئانىسىنى بالىسى!؟

(توختاش بەكرى شېئىرى)

X X X

زىيائى سەن ئىجاد سۈيى چاڭقىمى سەن،

قاچان ئاڭغا قانغان!؟ قاچاندا قاناتتىڭ!؟

(ئەھمەد زىيائى)

دېمەك، مۇشۇنداق جۈملىلەرگە دۇچ كەلگىنىمىزدە سوئال بەلگىسى ئاۋۋال قويۇلغان بولسا، سوئال جۈملە، ئۈندەش بەلگىسى ئاۋۋال قويۇلغان بولسا، ئۈندەش جۈملە دەپ ئايرىشقا بولىدۇ. ماقالە - ئەسەرلىرىمىزدە مۇشۇنداق جۈملىنى ئىشلىتىش توغرا كەلسە، سوئال مەنىسى كۈچلۈك بولسا، ئاۋۋال سوئال بەلگىسى، ئاندىن ئۈندەش بەلگىسىنى قويۇشىمىز، ئەگەر ئۆز ھېسسىياتىمىزنى ئىپادىلەشنى ئاساس قىلىپ، بۇ ئوي - پىكىرىمىزنى سوئال جۈملە شەكلىدىن پايدىلىنىپ ئىپادىلىگەن بولساق، ئاۋۋال ئۈندەش بەلگىسى، ئاندىن سوئال بەلگىسىنى قويۇشىمىز كېرەك.

ئۈندەش بەلگىسى قويۇلغان جۈملىنىڭ ئۈندەش جۈملە ياكى بۇيرۇق جۈملە ئىكەنلىكىنى ئايرىش ئۈچۈن تۆۋەندىكى نۇقتىلارغا دىققەت قىلىش كېرەك:

1) بۇيرۇق جۈملە باشقىلارنىڭ مەلۇم ئىش - ھەرىكەتنى ئورۇنداش ياكى ئورۇندىماسلىقىنى، جۈملىدىن مەلۇم ئىش - ھەرىكەتنى سۆزلىگۈچى بىلەن ئورتاق ئورۇنداش ياكى ئورۇندىماسلىقىنى بىلدۈرىدۇ. سۆزلىگۈچىنىڭ ئۆزىگە قارىتا ئېيتىلغاندا جۈملىنىڭ خەۋىرى پەقەت پېئىل يىلتىزغا «ي، اي، ھي» قوشۇمچىسىنىڭ ئۆلۈنىشى ئارقىلىقلا تۈزۈلگەن پېئىللاردىن كەلگەن بولىدۇ.

2) ئۈندەش جۈملىلەر پەقەت ئۆزىگە يەنى ئۆزىنىڭ ھېس - تۇيغۇلىرىنى ئىپادىلەش ئۈچۈن ئىشلىتىلىدۇ، باشقىلارغا ئېيتىلمايدۇ.

3) بۇيرۇق جۈملىنىڭ سۆزلىگۈچىنىڭ ئۆزىگە قارىتا ئېيتىلغان شەكلى پەقەت يۇقىرىقى شەكىل بىلەنلا چەكلىنىدۇ.

جۈملىنىڭ مەنە جەھەتتىكى تۈرلىرىگە ئائىت ئىقتىدار يېتىلدۈرۈش مەشىقلىرى

I تاللاش سوئاللىرى

تۆۋەندىكى ھەربىر تارماق سوئالغا بېرىلگەن تۆت خىل جاۋابتىن پەقەت بىرسىلا سوئال تەلپىگە ئۇيغۇن، شۇ جاۋابنى تاللاڭ.

1. سىنتاكسىس ھەققىدە تۆۋەندە ئېيتىلغانلاردىن خاتاسى: ()
A. «سىنتاكسىس» دېگەن بۇ ئاتالغۇ ئۇيغۇر تىلىغا گىرىك تىلىدىن كىرگەن بولۇپ، تىلىمىزدىكى ھازىرقى مەنىسى سىنتاكسىسلىق سۆز بىرىكمىسى ۋە جۈملە ھەققىدىكى قائىدە - قانۇنىيەتلەر دېگەندىن ئىبارەت

B. سىنتاكسىس بولسا سۆز بىرىكمىسى، جۈملە ۋە جۈملە تۈزۈش ئۇسۇللىرى، جۈملىدىكى سۆزلەرنىڭ باغلىنىشى، جۈملە بۆلەكلىرى، جۈملىنىڭ مەنە ۋە تۈزۈلۈش جەھەتتىكى تۈرلىرى ۋە تىنىش بەلگىلەر ھەققىدىكى قائىدىلەرنى ئۆگىتىدۇ

C. سىنتاكسىس سۆز بىرىكمىسى ۋە سۆز تۈركۈملىرى ھەققىدىكى قائىدە - قانۇنىيەتلەرنىمۇ ئۆز ئىچىگە ئالىدۇ

D. سىنتاكسىس يىغىنچاقلىغاندا سۆز بىرىكمىسى ۋە جۈملە ھەققىدىكى قائىدە - قانۇنىيەتلەر دېگەندىن ئىبارەت

2. «دۇنيادا مۇكەممەل ئىش بولمايدۇ، پەقەت تىرىشقاندىلا ئىشلارنى جەزمەن ئەڭ ياخشى قىلغىلى بولىدۇ. ياخشى بولمىغان تەقدىردىمۇ بۇ شۇ كىشىنىڭ ئۆزىدىكى سەۋەنلىك بولمايدۇ» دېگەن جۈملە توغرىسىدا تۆۋەندە ئېلىپ بېرىلغان تەھلىللەردىن سىنتاكسىسقا تەئەللۇق بولغان تەھلىللەردىن توغرىسى: ()

A. پارچىدىكى «دۇنيادا، مۇكەممەل» دېگەن سۆزلەر تەركىبىدە ئۈچتىن سوزۇق تاۋۇش بار، ھەر ئىككى سۆز تەركىبىدىكى سوزۇق تاۋۇشلار تىل ئورنى جەھەتتىن ماسلاشقان.

B. جۈملىدە جەمئىي 21 سۆز بولۇپ، ئىسىمدىن بەشى، سۈپەتتىن تۆتى بار. ياسالما ئىسىمدىن بىرىمۇ يوق.

C. جۈملىدە 11 سۆزگە تۈرلۈك قوشۇمچىلار ئۇلىنىپ ھەر خىل تۈرلىنىشتە بولغان ۋە باشقا سۆزلەر بىلەن باغلىنىپ كەلگەن. ئۇلانغان قوشۇمچىلارنىڭ كۆپىنچىسى كېلىش قوشۇمچىلىرى

D. بۇ پارچە جەمئىي ئۈچ ئاددىي جۈملىدىن تۈزۈلگەن بولۇپ، بۇ جۈملىلەر ھېچقانداق باغلىغۇچىلارسىز تەڭداش مۇناسىۋەتتە باغلىنىپ كەلگەن

3. جۈملە ھەققىدە تۆۋەندە ئېيتىلغانلاردىن خاتاسى: ()

A. تولۇق ئاياغلاشقان ئوي - پىكىرنى بىلدۈرىدىغان سۆز ياكى سۆز بىرىكمىسى جۈملە دەپ ئاتىلىدۇ. جۈملىنىڭ قۇرۇلۇش ماتېرىيالى سۆز ۋە سۆز بىرىكمىسىدۇر

B. بەزىدە يالغۇز بىر سۆزمۇ مەلۇم بىر پىكىرنى ئىپادىلەپ جۈملە بولۇپ كېلىدۇ، مۇنداق بىر سۆزنىڭ جۈملە بولۇپ كېلىشى ئۈچۈن مەلۇم تىل شارائىتى بولۇشى كېرەك

C. ھەر بىر جۈملە ئۆزىنىڭ مەزمۇنىغا خاس ئىنتوناتسىيە (ئاھاڭ) بىلەن تەلەپپۇز قىلىنىدۇ. ھەر

بىر جۈملە ئاياغلاشقاندا ئازراق توختاپ، ئاندىن ئىككىنچى جۈملىنى باشلايمىز
D. يېزىقتا ھەر بىر جۈملىنىڭ مەزمۇنىغا قاراپ پەش، چېكىت، سوئال بەلگىسى، ئۈندەش
بەلگىسىدىن ئىبارەت تۆتلا بەلگە قويىمىز، باشقا بەلگىلەرنى ئىشلەتمەيمىز
4. جۈملە توغرىسىدا تۆۋەندە ئېيتىلغان قاراشلاردىن توغرىسى: ()
A. جۈملىلەر مەنە جەھەتتىن خەۋەر جۈملە، سوئال جۈملە، ئۈندەش جۈملە ۋە ئاددىي جۈملە دەپ تۆت
تۈرگە بۆلۈنىدۇ

B. سۆزلىگۈچىنىڭ كۆرگەن-بىلگەنلىرىنى ئىپادىلىگەن جۈملە بايان جۈملە، ناھايىتى خۇشال
بولغانلىقىنى ياكى قاتتىق ئاچچىقلانغانلىقىنى بىلدۈرىدىغان جۈملىلەر ئۈندەش جۈملە قاتارىغا كىرىدۇ
C. سوئال جۈملىلەر سوئال ئالماشلىرى ۋە سوئال ئۆلەملىرىنىڭ قوشۇلۇشى بىلەن تۈزۈلىدۇ.
بۇنىڭدىن باشقا شەكىلدە سوئال جۈملە تۈزۈلىدۇ دېيىلسە توغرا بولمايدۇ
D. بۇيرۇق جۈملىلەر سۆزلىگۈچىنىڭ باشقىلارغا مەلۇم بىر ئىشنى قىلىش ياكى قىلماسلىقى
توغرىسىدىكى ئوي-پىكىرنى ئۆزىنىڭ مەزمۇنى قىلىدۇ. شۇڭا بۇ خىل جۈملىلەر 2، 3- شەخسىگە
قارىتىلىدۇ

5. جۈملە ھەققىدە تۆۋەندە ئېيتىلغان قاراشلاردىن توغرىسى: ()
A. خەۋەر جۈملىنىڭ خەۋىرى كۆپ ھاللاردا پېئىلىدىن كېلىدۇ. باشقا سۆز تۈركۈملىرىدىن كەلسە،
مۇنداق جۈملىلەرنى خەۋەر جۈملە دەپ قاراشقا بولمايدۇ
B. سوئال جۈملىلەر سوئال ئالماشلىرىنى ئۆز ئىچىگە ئالغان ھالدا تۈزۈلىدىغان بولغاچقا، تەركىبىدە
سوئال ئالماشلىرى بولغان ھەر قانداق جۈملە سوئال جۈملە بولىدۇ
C. بۇيرۇق جۈملىلەر كۆتۈرەڭگۈ ئاھاڭ بىلەن ئېيتىلىدۇ. شۇڭا بۇيرۇق جۈملىلەردىن كېيىن ھەر
دائىم ئۈندەش بەلگىسى قويۇلىدۇ

D. جۈملە سۆزلەردىن تۈزۈلىدۇ. لېكىن جۈملىلەرنى ئاددىي جۈملە ۋە قوشما جۈملە دەپ ئايرىش
جۈملە تەركىبىدىكى سۆزلەرنىڭ سانىنىڭ ئاز-كۆپلۈكى بىلەن مۇناسىۋەتسىز
6. جۈملە ھەققىدىكى تۆۋەندىكى تەھلىللەردىن توغرا بولغىنى: ()
A. «كىم تىرىشچان بولسا، شۇ ئالغا باسىدۇ» دېگەن جۈملە قوشما جۈملە بولغاچقا، بۇ جۈملىنى
خەۋەر جۈملە دەپ قاراشقا بولمايدۇ
B. «مۇزىكا ئىنسانلارنىڭ روھىنى ئاچىدىغان ئۇچقۇن بولۇشى كېرەك» دېگەن جۈملە خەۋەر جۈملە
بولىدۇ

C. «پاھ، مۇنداق ئىشلارمۇ قولۇڭدىن كېلىدىكەن- ھە!» دېگەن جۈملە سۆزلىگۈچىنىڭ ھەيران
قىلىش، مەمنۇن بولۇشتەك ھېس-تۇيغۇسىنى ئىپادىلىگەچكە، ئۈندەش جۈملە بولىدۇ
D. «مەن ئەتە چوقۇم سېنىڭ قېشىڭغا بارىمەن» دېگەن جۈملىدە سۆزلىگۈچىنىڭ ۋەدىسى
ئىپادىلەنگەنلىكى ئۈچۈن بۇ جۈملە بۇيرۇق جۈملىگە تەۋە بولىدۇ

7. تۆۋەندىكى جۈملىلەر توغرىسىدا ئېلىپ بېرىلغان تەھلىللەردىن توغرا بولغىنى: ()
① مائارىپ — ئەقىل ۋە ئېتىقادنى يېتىلدۈرىدىغان مۇنبەت تۇپراق، مائارىپ- ئىنسانلار
مەدەنىيىتىنىڭ ئانىسى، تەرەققىياتىنىڭ قامچىسى دېگەن بۇ جۈملە قوشما جۈملە بولۇپ، مەزمۇن
جەھەتتىن خەۋەر جۈملە: ② ئوقۇغۇچى ئالدىدىكى مەسئۇلىيەت- مۇئەللىم ئۈچۈن مۇقەددەستۈر دېگەن
جۈملە ئاددىي جۈملە بولۇپ، مەزمۇن جەھەتتىن ئۈندەش جۈملىدۇر. ③ «پەقەت ۋىجدانلىق ئادەم بولغاندىلا،
ئاندىن باشقىلارغا يۈز كېلەلەيدىغان ئىشلارنى قىلغىلى بولىدۇ» دېگەن جۈملە، قوشما جۈملە بۇيرۇق

جۈملە. ④ «نۇر چېچىشنى بىلمىسەڭ مەڭگۈ بىراۋنىڭ كۆلەڭگىسى بولۇپ قالسىن» دېگەن جۈملە ئاددى جۈملە، خەۋەر جۈملە. ⑤ «ۋەتەن ئالدىدىكى مەسئۇلىيەت — ئىنسان ئۈچۈن مۇقەددەستۇر» دېگەن جۈملە ئاددى جۈملە، خەۋەر جۈملە. ⑥ «ھەممە ياخشىلىقلار پايدىسى بىلەن بولىدۇ، ئىلىم بىلەن كۆككۈمۈ يول ئېچىلىدۇ» دېگەن جۈملە قوشما جۈملە، خەۋەر جۈملە. ⑦ «قانۇن بىلەن ئەل روناق تاپىدۇ، دۇنيا تۈزۈلىدۇ» دېگەن جۈملە قوشما جۈملە، خەۋەر جۈملە. ⑧ «سائادەت يولى بىلەن ئېچىلىدۇ. بىلىم ئال، سائادەت يولىنى تاپ» دېگەن جۈملە قوشما جۈملە، بۇيرۇق جۈملە.

A. ① ② ③ ④ ⑤ . B. ② ③ ④ ⑤ . C. ③ ④ ⑤ ⑦ . D. ④ ⑤ ⑥ ⑧

II بوش ئورۇننى تولدۇرۇش سوئاللىرى

1. سىنتاكسىس — تىل ئىلمىنىڭ مۇھىم بىر تەركىبىي قىسمى. ئۇ سۆزلەرنىڭ () ۋە () جۈملىدىكى سۆزلەرنىڭ () ئاددىي جۈملىنىڭ () ۋە () تۈرگە بۆلۈشنى، جۈملىنىڭ بۆلەكلىرى () جۈملە ۋە ئۇنىڭ تۈرلىرى ھەمدە () قائىدىلىرى قاتارلىقلارنى ئۆزىنىڭ مەزمۇنى ۋە تەتقىقات ئوبيېكتى قىلىدۇ.
2. جۈملە () دىن ئارتۇق () مەلۇم () بىرىكىشىدىن ھاسىل بولىدۇ.
3. جۈملە — نۇتۇقنىڭ ئاساسى. جۈملە ئارقىلىق مەلۇم مەسىلە () ياكى مەلۇم مەسىلە () قىلىنىدۇ. مەلۇم مەسىلە () ياكى مەلۇم مەسىلە ھەققىدىكى () ئىپادىلىنىدۇ. جۈملىدە مەلۇم ئوبيېكتىپ مەزمۇنلار ئىپادىلىنىپلا قالماستىن بەلكى () ئىپادىلىنىدۇ.
4. جۈملىلەر مەزمۇنى ۋە ئېيتىلىش ئاھاڭىغا قاراپ ()، ()، ()، () دەپ تۆت تۈرگە بۆلۈنىدۇ.
5. بايان جۈملىلەر سۆزلىگۈچىنىڭ ئاڭلىغۇچىغا () پىكىرنى ئۆزىنىڭ () قىلىدۇ. بايان جۈملىلەرنىڭ خەۋىرى كۆپىنچە پېئىللاردىن كېلىدۇ.
6. ئۈندەش جۈملىلەر كۆپ ھاللاردا () سۆزنى ئۆز ئىچىگە ئالغان ھالدا تۈزۈلىدۇ. ئۈندەش جۈملىلەر () ئېيتىلىدۇ. ئۈندەش جۈملىلەردىن كېيىن () قويۇلىدۇ.
7. بۇيرۇق جۈملىلەر تەركىبىدىكى () جۈملىلەر كۆتۈرەڭگۈ ئاھاڭدا ئېيتىلىدۇ. يېزىقتا مۇنداق جۈملىلەرنىڭ ئاخىرىغا () قويۇلىدۇ. بۇيرۇق جۈملىلەرنىڭ خەۋىرى () دىن كېلىدۇ.
8. جۈملىلەر ئۆزىنىڭ تۈزۈلۈش شەكلىگە ئاساسەن () ۋە () دەپ ئىككى چوڭ تۈرگە بۆلۈنىدۇ.
9. ئۇيغۇر تىلىدا ئوي-پىكىر بەزىدە () ئارقىلىق، بەزىدە () جۈملىنىڭ مەلۇم () ئارقىلىق ئىپادە قىلىنىدۇ.
10. «باشقىلارنىڭ مەنپەئىتىگە زىيان سالىدىغان ئىشنى قەتئىي قىلمايمەن» دېگەن جۈملە مەزمۇن جەھەتتىن () جۈملە.

11. «بۇ ئىشنى ئەمەلىي ئەھۋالنى ئاساس قىلىپ بىر تەرەپ قىلىشىڭىز» دېگەن جۈملە مەزمۇن جەھەتتىن () جۈملە.
12. «بۇ ۋەقەنى سىزمۇ ئۆز كۆزىڭىز بىلەن كۆرگەنغۇ؟!» دېگەن جۈملە مەزمۇن جەھەتتىن () جۈملە.
13. دۇنيادا ئىنساننى پۇشايمايسىز ھاياتقا ئېرىشتۈرىدىغان ئەڭ خاسىيەتلىك پائالىيەت— ئۆگىنىشتۈر دېگەن جۈملە تۈزۈلۈش جەھەتتىن ()، مەنە جەھەتتىن ().

III مەشىق ئىشلەش سوئاللىرى

1. تۆۋەندىكى پارچىنى ئوقۇپ، ھەر بىر جۈملەنىڭ مەزمۇن جەھەتتىن قانداق جۈملە ئىكەنلىكىنى ئايرىڭ ھەمدە ئاخىرىغا مۇۋاپىق تىنىش بەلگىسى قويۇڭ.
- (1) نۇتۇق بىلەن تىل ئىنتايىن زىچ مۇناسىۋەتلىك بولىدۇ () تىلدىن ئايرىلغان نۇتۇقنى تەسەۋۋۇر قىلغىلى بولمىغىنىدەك () نۇتۇقتىن ئايرىلغان تىلنىڭمۇ مەۋجۇت بولۇپ تۇرۇشى مۇمكىن ئەمەس ()
- (2) خەلق قوشاقلىرىنىڭ ئۆزگىچە ئالاھىدىلىكىنى خەلق قوشاقلىرىدىكى مول ئىستىلىستىك ۋاسىتىلەرنىڭ ناھايىتى جايىدا قوللىنىلغانلىقى بەلگىلىگەن ()
- (3) دۇنيا مىقياسىدا ئىختىساسلىقلارنى تالىشىش جېڭى كۈچەيمەكتە ()
- (4) كىم ئەقىللىق بولسا () شۇنى يېقىن تۇت () بىلىملىكنىڭ سۆزىنى ئاڭلا () ھەقىقىتى بەر ()
- (5) بىلىم گويا ئادەم بەدىنىدىكى قانغا ئوخشاش قىممەتلىك ()
- (6) بىلىمنى تىرىشىپ ئۆگىنىش كېرەك () ئۆگەنگەننى تەكرارلاپ تۇرۇش كېرەك ()

2. تۆۋەندىكى پارچىلارنى ئوقۇپ، تەركىبىدىكى جۈملەلەرنى ئېنىقلاڭ. ئاندىن بۇ جۈملەلەرنىڭ تۈزۈلۈشى ۋە مەنىسى جەھەتتە قانداق جۈملە ئىكەنلىكىنى ئايرىڭ.

50 - يىللاردا ئېيىنىشتىن ئانا ۋەتىنى ئىسرائىلىيە دائىرىلىرىدىن كەلگەن بىر پارچە خەتنى تاپشۇرۇپ ئالغان. خەتتە ئۇنىڭ ئىسرائىلىيەگە زۇڭتۇڭ بولۇشى سەممىيلىك بىلەن تەكىلىپ قىلىنغان. ئېيىنىشتىن يەھۇدى بولۇپ، ئەگەر يەھۇدىلار دۆلىتىگە زۇڭتۇڭ بولسا، ئادەتتىكى كىشىلەرنىڭ قارىشىچە تەلىپىنىڭ كەلگىنىدىن دېرەك بېرەتتى. بىراق كىشىلەر ئويلىمىغان يەردىن ئېيىنىشتىن زۇڭتۇڭ بولۇشنى رەت قىلغان. ئۇ: «مەن پۈتۈن ھاياتىمدا ئوبيېكتىپ ماددىلار بىلەن ھەپىلەشتىم. مەندە مەۋرىي ئىشلارنى بىر تەرەپ قىلىش، باشقىلارغا ئادىل مۇئامىلە قىلىش قاتارلىق تۇغما ئەقىل - پاراسەت ۋە تەجرىبە كەمچىل. شۇڭا مەن مۇنداق يۇقىرى مەنەپكە مۇۋاپىق ئەمەس» دېگەن.

3. ئۆزىڭىز خەۋەر جۈملە، سوئال جۈملە، ئۈندەش جۈملە ۋە بۇيرۇق جۈملەلەرنىڭ ھەر بىر تۈرىگە بەشتىن جۈملە تۈزۈڭ.

§7. جۈملىلەرنىڭ تۈزۈلۈشىگە قاراپ بۆلۈنۈشى

جۈملە بولۇش ئۈچۈن ئاياغلاشقان ئوي - پىكىر ئىپادىلەنگەن بولۇشى كېرەك. تولۇق ئاياغلاشقان ئوي - پىكىرنىڭ بەزىلىرى ئاددىي جۈملە شەكلى ئارقىلىق ئىپادىلەنسە، بەزىلىرى بىرنەچچە ئاددىي جۈملىنىڭ بىرىكىشىدىن تۈزۈلگەن مۇرەككەپ جۈملىلەر ئارقىلىق ئىپادىلىنىدۇ. شۇڭا جۈملىلەرنى تۈزۈلۈشىگە قاراپ ئاددىي جۈملە ۋە قوشما جۈملە دېگەن ئىككى تۈرگە بۆلىمىز.

1. ئاددىي جۈملە

ئاياغلاشقان بىرلا ئوي - پىكىرنى بىلدۈرگەن، ئايرىم جۈملىلەرگە بۆلۈنمەيدىغان جۈملىلەر ئاددىي جۈملە دەپ ئاتىلىدۇ. مەسىلەن:

قىزغىنلىق ۋە تىرىشچانلىق بولغاندىلا مول بىلىم ئىگىلىگىلى بولىدۇ. ئادەمنىڭ ئەڭ يۇقىرى مەنىۋى ساپاسى — بىردەملىك ھاياجانلىنىش كەيپىياتىنىڭ نېرى - بېرى قىلىشىغا ئۇچرىماسلىقتۇر. ئوي - پىكىر ھەمىشە ئاددىي جۈملىلەر ئارقىلىقلا ئىپادە قىلىنىۋەرمەيدۇ، بەلكى كۆپ ھاللاردا ئىككى ياكى ئۈچتىن ئارتۇق ئاددىي جۈملىلەرنىڭ بىرىكىشىدىن تۈزۈلگەن قوشما جۈملە ئارقىلىق ئىپادىلىنىدۇ. مەسىلەن:

«ئوقۇش باشلاندى، ئوقۇغۇچىلار قاينام - تاشقىنلىق مەكتەپ ھاياتىنى باشلىدى» دېگەن ئىككى ئاددىي جۈملىدىن «ئوقۇش باشلىنىشى بىلەن، ئوقۇغۇچىلار قاينام - تاشقىنلىق مەكتەپ ھاياتىنى باشلىدى» دېگەن مۇرەككەپ جۈملىنى تۈزۈش مۇمكىن.

2. قوشما جۈملە

ئىككى ياكى ئۈچتىن ئارتۇق ئاددىي جۈملىنىڭ بىرىكىشىدىن تۈزۈلۈپ، مۇرەككەپ (قوشما) ئوي - پىكىرنى بىلدۈرىدىغان جۈملىلەر قوشما جۈملە دەپ ئاتىلىدۇ. مەسىلەن:

كىم ئىلىم، ھۈنەر، پەزىلەت ئۆگىنىشتىن ئۆزىنى قاقچۇرسا، ئاجىزلىق، مىسكىنلىككە دۇچار بولىدۇ (قابۇسنامىدىن).

قىلغان گەپ - سۆزلىرىڭ باشقىلارغا ياقىدىغان بولسۇن، قىلغان ئىش - ھەرىكەتنىڭ باشقىلارغا زىيان يەتكۈزمەيدىغان بولسۇن، ئاڭلىغانلىرىڭ سېنى بىلىملىك قىلىدىغان بولسۇن! ئەگەر سەن بىلىمنى مالاي قىلىشقا قادىر بولالمىساڭ، ئۇنى دوست قىلىۋال. بەزى كىشىلەر بىلىمى ۋە توغرا ھۆكۈم قىلىش جەھەتتىكى ئىقتىدارى بىلەن ھەممە جايدا ئاجايىپ داڭق چىقىرىپ كەتكەن بولىدۇكى، ئۇلار ھەممىدە ئۆزى ئۈلگە بولىدۇ، باشقىلارغا ئاق كۆڭۈللۈك بىلەن مۇئامىلە قىلىدۇ، ئەل ئىچىدە ئابروۋى قازانغان بولىدۇ.

شۇنى ئەستىن چىقارماسلىق كېرەككى، ئىككى ياكى ئۈچتىن ئارتۇق ئاددىي جۈملە بولسىلا، بىر قوشما جۈملە تۈزۈشكە بولىۋەرمەيدۇ. قوشما جۈملە تۈزگۈچى شۇ ئاددىي جۈملىلەر چوقۇم مەنە جەھەتتىن بىر - بىرى بىلەن مۇناسىۋەتلىك بولۇشى ياكى مەنە جەھەتتىن بىر - بىرىگە قارىمۇقارشى مەنىدىكى جۈملە بولۇشى، شۇنداقلا قوشما جۈملىلەرنى تەشكىل قىلغۇچى ئاددىي، بىر - بىرى بىلەن زىچ گرامماتىكىلىق باغلىنىشقا ئىگە بولۇشى كېرەك. مۇنداق بولمايدىكەن، ئايرىم تۇرغان ئاددىي جۈملە بىلەن بىرىكىپ مۇرەككەپ جۈملە ھاسىل قىلىدىغان جۈملىلەرنىڭ ھېچقانداق پەرقى بولمايدۇ.

§8. جۈملىدىكى سۆزلەرنىڭ باغلىنىشى ۋە باغلىنىش يوللىرى

جۈملە تەركىبىدىكى سۆزلەر مەزمۇن ۋە شەكىل جەھەتتىن ئۆزئارا بىر - بىرىگە زىچ باغلىنىپ كېلىدۇ. ئەگەر جۈملە تەركىبىدىكى سۆزلەردە مەلۇم گرامماتىكىلىق قانۇنىيەتلەرگە بويسۇنغان ھالدىكى باغلىنىش بولمايدىغان بولسا، تولۇق ئاياغلاشقان ئوي - پىكىرنى ئىپادىلەش مۇمكىن بولمايدۇ. مەسىلەن:

«ھەممە ساۋاقداشلار بارلىق دەرسلەرنى تىرىشىپ ئۆگەنمەكتە» دېگەن جۈملە تەركىبىدىكى ئالتە سۆز ئۆزئارا بىر - بىرى بىلەن زىچ باغلىنىشتا كەلگەن ياكى مۇشۇ تەرتىپ بويىچە باغلىنىپ كېلىپ، يۇقىرىقىدەك تولۇق ئاياغلاشقان ئوي - پىكىرنى ئىپادىلىگەن بىر جۈملىنى ھاسىل قىلغان. ئەگەر بۇ جۈملە تەركىبىدىكى سۆزلەرنى ئۆزلىرى باغلىنىپ كەلگەن سۆزلەردىن ئايرىپ، باشقا سۆزلەر بىلەن باغلانغان ھالدا جۈملىنى ئۆزگەرتسەك، جۈملە مەزمۇنىدا ئۆزگىرىش بولىدۇ ياكى تولۇق ئاياغلاشقان ئوي - پىكىرنى بىلدۈرەلمەي قالىدۇ. مەسىلەن:

بارلىق دەرسلەرنى ھەممە ساۋاقداشلار تىرىشىپ ئۆگەنمەكتە.

ساۋاقداشلار تىرىشىپ بارلىق دەرسلەرنى ھەممە ئۆگەنمەكتە.

يۇقىرىقى جۈملىلەرنىڭ بىرىنچىسىدە مەنە ئۆزگەرگەن بولسىمۇ، ئىككىنچىسىدە مەنە ئېنىق ئىپادىلەنمىگەن.

دېمەك، جۈملىدىكى سۆزلەر بىر - بىرى بىلەن زىچ بىرىكىپ، تولۇق ئاياغلاشقان بىر ئوي - پىكىرنى ئىپادىلەش مەقسىتىدە زىچ ئويۇشقاندىلا، ئىپادىلىمەكچى بولغان ئوي - پىكىرگە مۇناسىۋەتلىك بىر پۈتۈنلۈكنى ھاسىل قىلالايدۇ. جۈملىدىكى سۆزلەر ئۆزئارا باغلىنىپ تولۇق ئاياغلاشقان بىر ئوي - پىكىرنى ئىپادىلەشتە سۆز بىلەن سۆز ئوتتۇرىسىدىكى مۇناسىۋەت تەڭ دەرىجىدە بولۇشىمۇ ياكى بىر - بىرىگە بېقىنغان ھالدا باغلىنىپ كېلىشىمۇ مۇمكىن. مەسىلەن:

مەدەنىيەت — جەمئىيەتنىڭ ئىشلەپچىقىرىش شەكلى، تۇرمۇش شەكلى، تەپەككۈر شەكلى، تىل شەكلى، قىممەت قارىشى، ئەخلاق قارىشى قاتارلىق ئىجتىمائىي پائالىيەت شەكلىنىڭ ئوخشاشمىغان ئالاھىدىلىكلىرىدىن تۈزۈلگەن.

كومپيۇتېر ئېلىمىزدا خەلق ئىگىلىكى، مەدەنىي مائارىپ، پەن - تەتقىقات قاتارلىق ھەرقايسى ساھەلەردە كەڭ كۆلەمدە ئىشلىتىلمەكتە.

تىل ئۆگىنىشتە ئوقۇشنى، يېزىشنى، سۆزلەشنى چىڭ تۇتۇشىمىز كېرەك.

يۇقىرىقى جۈملىلەرگە قارايدىغان بولساق، بىرىنچى جۈملىدە «ئىشلەپچىقىرىش شەكلى، تۇرمۇش شەكلى، تەپەككۈر شەكلى، تىل شەكلى، قىممەت قارىشى، ئەخلاق قارىشى» قاتارلىق سۆز بىرىكمىلىرى «قانداق پائالىيەت شەكلىنىڭ؟» دېگەن سوئالغا جاۋاب بولۇپ، ئۆزئارا بىر - بىرى بىلەن تەڭ دەرىجىدە باغلىنىپ كەلگەن. شۇنداقلا بۇ تەڭ دەرىجىدە باغلىنىپ كەلگەن بۆلەكلەر ئىككىدىن سۆزدىن تۈزۈلگەن بولۇپ، ئىككى سۆز بىر - بىرى بىلەن بېقىنىش ۋە بېقىندۇرۇش يولى بىلەن باغلىنىپ كەلگەن. بۇ جۈملە تەركىبىدىكى باشقا سۆزلەرمۇ بىر - بىرى بىلەن بېقىنىش، بېقىندۇرۇش يولى ئارقىلىق باغلىنىپ كەلگەن.

ئىككىنچى، ئۈچىنچى جۈملىلەر تەركىبىدىمۇ يۇقىرىقىدەك ئىككى خىل باغلىنىشتا كەلگەن سۆزلەر

بار.

جۈملە تەركىبىدىكى سۆزلەر يۇقىرىقىدەك ئىككى خىل باغلىنىش ئالاھىدىلىكىگە ئاساسەن مۇستەقىل (تەڭداش) باغلىنىش ۋە بېقىندى باغلىنىش دەپ ئىككى تۈرگە بۆلۈنىدۇ.

§9. مۇستەقىل باغلىنىش (تەڭداش باغلىنىش)

جۈملىدە ۋەزىپىسى ئوخشاش بولغان سۆزلەرنىڭ باغلىغۇچىلار ئارقىلىق ياكى باغلىغۇچىلارسىز ئۆزئارا باغلىنىپ كېلىشى مۇستەقىل باغلىنىش دەپ ئاتىلىدۇ. مەسىلەن:

ئېچىلىپ - يېيىلىپ كۈلۈش ۋە قانغۇچە ئۇخلاش — ئەڭ ياخشى داۋالنىش ئۇسۇلىدۇر.

ئەقىل - پاراسەت، تىرىشچانلىق ۋە تالانت ھەرقانداق بايلىقتىن ئۈستۈن ئورۇندا تۇرىدۇ.

ئوقۇش، يېزىش، سۆزلەش — بىلىم ئىگىلەشتىكى مۇھىم ئۇسۇللارنىڭ بىرى.

4. بۈگۈنكى تازىلىقتا مەيدانى، سىنىپى، ئورۇندۇق ۋە ئۈستەللەرنى پاكىز تازىلاش كېرەك.

مۇستەقىل باغلىنىش ئادەتتە تەڭداش باغلىنىش دەپمۇ ئاتىلىدۇ.

مۇستەقىل (تەڭداش) باغلىنىش تۆۋەندىكىدەك ئالاھىدىلىكلەرگە ئىگە:

1. مۇستەقىل باغلىنىشتا كەلگەن سۆزلەر بىر - بىرىنى ئېنىقلىمايدۇ، بىر - بىرىنى تولدۇرمايدۇ.

ئۆزئارا تەڭ دەرىجىدە بولۇپ، ئوخشاش سوئالغا جاۋاب بولىدۇ. ئوخشاش ۋەزىپىنى ئۈستىگە ئالىدۇ.

2. مۇستەقىل باغلىنىشتا كەلگەن سۆزلەر ئوخشاش بىر سۆزگە باغلىنىدۇ (ئوخشاش بىر جۈملە بۆلىكىگە بېقىنىدۇ ياكى ئوخشاش بۆلەكنى بېقىندۇرىدۇ).

3. مۇستەقىل باغلىنىشتا كەلگەن سۆزلەر ئۆزلىرىنىڭ ئورۇن تەرتىپى ئارقىلىق بەزىدە بىرىكتۈرگۈچى ياكى ئايرىغۇچى باغلىغۇچىلارنىڭ ياردىمى بىلەن باغلىنىپ كېلىدۇ.

4. مۇستەقىل باغلىنىشتا كەلگەن سۆزلەرگە قوشۇمچىلار ئۇلانغاندا ھەرىرىگە ئايرىم - ئايرىم

ئۇلانسىمۇ، ئەڭ ئاخىرقى بىرىگىلا ئۇلانسىمۇ بولىدۇ، ئەڭ ئاخىرقى بىرىگە ئۇلانسا، ھەممىسىگە ئورتاق

بولىدۇ).

5. مۇستەقىل باغلىنىشتا باغلىنىپ كەلگەن سۆزلەر جۈملىنىڭ ئىگە، خەۋەر، تولدۇرغۇچى،

ئېنىقلىغۇچى، ھالەت قاتارلىق ھەممە بۆلىكىدە ۋەزىپە ئۆتۈپ كېلەلەيدۇ. مەسىلەن:

بىزنىڭ ئۆگىنىشىمىزگە ئوقۇتقۇچىلار، مەكتەپ ۋە جەمئىيەت ئالاھىدە كۆڭۈل بۆلمەكتە. (ئىگە)

بىز بۇ قېتىمقى يازلىق لاگېردا ئۈرۈمچىنى، شىخەنزىنى، قارامايىنى، غۇلجىنى كۆردۈق .

(تولدۇرغۇچى)

مەن بۈگۈنكى دەرسنى ئەستايىدىل ئاڭلىدىم ھەم يازدىم. (خەۋەر)

قەشقەر شەھىرىنىڭ كوچىلىرى كەڭ، ئازادە، كۆركەم ياسىلىپتۇ. (ھالەت)

مەكتىپىمىزگە سېلىنغان يېڭى ئوقۇتۇش بىناسىدا كەڭ، ئازادە، يورۇق سىنىپلار

بار. (ئېنىقلىغۇچى)

6. مۇستەقىل باغلىنىشتا كەلگەن سۆزلەر بەزىدە بىر ئورتاق ئېنىقلىغۇچى ئارقىلىق ئېنىقلىنىپ

كەلسە، بەزىدە ھەرىرى ئايرىم - ئايرىم ئېنىقلىغۇچى بىلەن ئېنىقلىنىپ كېلىشىمۇ مۇمكىن. مەسىلەن:

داستىخاندا مەي باغلاپ پىشقان شاپتۇللار، ئۈزۈملەر، ئالمىلار تىزىقلىق تۇراتتى. بۇ جۈملىدە «مەي

باغلاپ پىشقان» دېگەن بىر ئورتاق ئېنىقلىغۇچى جۈملىنىڭ «شاپتۇللار، ئۈزۈملەر، ئالمىلار» دېگەن

تەڭداش بۆلىكىنى ئېنىقلاپ كەلگەن.

كۆز ئالدىمدا كەڭ گەۋدىلىك، قارا ساقاللىق، ئېگىز بويلۇق بىر ئادەم ماڭا قاراپ تۇراتتى. بۇ

جۈملىدىكى تەڭداش باغلىنىشتا كەلگەن سۆزلەرنىڭ ھەربىرى ئايرىم ئېنىقلىغۇچى بىلەن ئېنىقلىنىپ كەلگەن.

7. مۇستەقىل باغلىنىشتا كەلگەن سۆزلەرنىڭ ئورنى ئالماشتۇرۇلسا، جۈملە مەزمۇنى ھەم قۇرۇلمىسىغا ھېچقانداق تەسىر كۆرسەتمەيدۇ. بۇ تەڭداش باغلىنىشتا كەلگەن سۆزلەر بىلەن بېقىندى باغلىنىشتىكى سۆزلەرنى ئايرىشنىڭ ئەڭ ئاددىي، ئەڭ ئۈنۈملۈك ئۇسۇلى.

§10. بېقىندى باغلىنىش ۋە ئۇنىڭ تۈرلىرى

جۈملە تەركىبىدىكى بىر سۆزنىڭ ئىككىنچى بىر سۆزگە ئەگىشىپ، بېقىنىپ باغلىنىپ كېلىشى بېقىندى باغلىنىش دەپ ئاتىلىدۇ.

بېقىندى باغلىنىشتا بېقىنىش ۋە بېقىندۇرۇش مۇناسىۋىتى مەۋجۇت بولغاچقا، بىر سۆز بېقىنغۇچى ئەگەشمە سۆز، يەنە بىر سۆز بېقىندۇرغۇچى باش سۆز بولىدۇ. مەسىلەن:

«بىزنىڭ ئىرادىمىز پولاتتەك مۇستەھكەم» دېگەن بۇ جۈملىدە «بىزنىڭ ئىرادىمىز» «ئىرادىمىز مۇستەھكەم»، «پولاتتەك مۇستەھكەم» دېگەن بېقىندى باغلىنىشلارنىڭ بارلىقىنى كۆرۈۋالالايمىز. يۇقىرىدىكى بېقىنىش مۇناسىۋىتىنى ھاسىل قىلغان سۆز بىرىكمىلىرىنىڭ ھەربىرىنىڭ تەركىبىدە ئىككىدىن سۆز بولۇپ، ئالدىنقى سۆز «بېقىنغۇچى - ئەگەشمە سۆز، كېيىنكىسى سۆز «بېقىندۇرغۇچى - باش سۆز» بولىدۇ. بۇ خىل باغلىنىشتا سۆزلەرنىڭ بېقىنىش يۆنىلىشى ئوڭدىن سولغا بولىدۇ.

«بارلىق يېڭى، كونا ئوقۇغۇچىلار مەكتەپنىڭ قائىدە - تۈزۈملىرىگە ئاڭلىق بويسۇنۇشى لازىم.» بۇ جۈملىدىكى سۆزلەردە تۆۋەندىكىدەك باغلىنىشلار بار. «يېڭى، كونا» تەڭداش باغلىنىش، «بارلىق ئوقۇغۇچىلار»، «يېڭى كونا ئوقۇغۇچىلار»، «ئوقۇغۇچىلار بويسۇنۇشى لازىم.» «مەكتەپنىڭ قائىدە - تۈزۈملىرىگە» مەكتەپنىڭ قائىدە - تۈزۈملىرىگە بويسۇنۇش لازىم» «ئاڭلىق بويسۇنۇشى لازىم.» «بويسۇنۇشى لازىم»

جۈملىدىكى سۆزلەرنىڭ باغلىنىشىنى يەنى قايسى سۆزنىڭ قايسى سۆزگە باغلانغانلىقىنى سوئال قويۇش ئارقىلىق ئېنىقلايمىز. مەسىلەن:

ئۇ ھەرخىل ئەدەبىي ئەسەرلەرنى قىزىقىپ ئوقۇيدۇ.

كىم ئوقۇيدۇ؟ ئۇ ئوقۇيدۇ. نېمىلەرنى ئوقۇيدۇ؟ ئەسەرلەرنى ئوقۇيدۇ. قانداق ئەسەرلەرنى ئوقۇيدۇ؟

ئەدەبىي ئەسەرلەرنى. قانداق ئوقۇيدۇ؟ قىزىقىپ ئوقۇيدۇ.

ئۇيغۇر تىلىدا ئىگە خەۋەرگە بېقىنىدۇ. تولدۇرغۇچى ۋە ھالەت خەۋەرنىڭ ئالدىدا كېلىپ خەۋەرگە

بېقىنىدۇ. ئېنىقلىغۇچى ئېنىقلانغۇچىنىڭ ئالدىدا كېلىپ، ئېنىقلانغۇچىغا بېقىنىدۇ. جۈملىنىڭ


خەۋىرىدىن كېيىن جۈملە بىلەن گرامماتىكىلىق باغلىنىشى بولغان سۆز بولمايدۇ. شۇنداق بولغاندا ئىگە

خەۋەرنىڭ ئالدىدا، بېقىندى سۆز باش سۆزنىڭ ئالدىدا كېلىدۇ (شېئىرلار بۇنىڭ سىرتىدا). بېقىندى

باغلىنىشتا كەلگەن سۆزلەرنىڭ بېقىنىش - بېقىندۇرۇش مۇناسىۋىتىنى تۆۋەندىكى سخېمىدىن ئېنىق

چۈشىنىۋېلىشقا بولىدۇ.

بىزنىڭ سىنىپتىكى ئوقۇغۇچىلار بارلىق دەرسلەرنى تىرىشىپ ئۆگەنمەكتە.



يۇقىرىدىكى تەھلىللىرىمىزدىن كۆرۈشكە بولىدۇكى، ئۇيغۇر تىلىدا سۆزلەر ئوتتۇرىسىدىكى بېقىندى

باغلىنىش تۆۋەندىكىدەك تۆت تۈرگە بۆلۈنىدۇ.

1. ئىگە خەۋەرلىك باغلىنىش؛ 2. چىرمىشى باغلىنىش؛ 3. باشقۇرۇش باغلىنىش؛ 4. يانداش باغلىنىش.

1. ئىگە - خەۋەرلىك باغلىنىش

بېقىندى سۆزنىڭ باش سۆزگە ئەگىشىپ، ئۇنىڭ بىلەن سان ۋە شەخس جەھەتتىن ئۆزئارا ماسلىشىپ باغلىنىپ كېلىشى ياكى جۈملىنىڭ ئىگىسى بىلەن خەۋەرنىڭ باغلىنىشى ئىگە - خەۋەرلىك باغلىنىش دەپ ئاتىلىدۇ.

ئىگە - خەۋەرلىك باغلىنىش ئىگە بىلەن خەۋەرنىڭ ئوتتۇرىسىدا بولىدۇ.

ئىگە بىلەن خەۋەر كۆپىنچە سان ۋە شەخس جەھەتتىن ئاساسەن ئۆزئارا ماسلىشىپ كېلىدۇ.

مەن كەلدىم (بىرىنچى شەخس بىرلىك)

بىز كەلدۇق (بىرىنچى شەخس كۆپلۈك)

سەن كەلدىڭ (ئىككىنچى شەخس بىرلىك)

سىلەر كەلدىڭلار (ئىككىنچى شەخس كۆپلۈك)

ئۇ كەلدى (ئۈچىنچى شەخس بىرلىك)

ئۇلار كەلدى (ئۈچىنچى شەخس كۆپلۈك)

يۇقىرىقى جۈملىلەرنىڭ ھەممىسى ئىگە بىلەن خەۋەردىنلا تۈزۈلگەن، شۇنداقلا ئىگىسى شەخسلىك ئالماشلاردىن كەلگەچكە، ئىگە بىلەن خەۋەر سان ھەم شەخس جەھەتتىن ماسلىشىپ كەلگەن.

ئىگە - خەۋەرلىك باغلىنىشتا ئىگە شەخسلىك ئالماشلاردىن كەلگەندە ئىگىنىڭ شەخس شەكلى ئۆزگەرگەن ھامان خەۋەرنىڭ شەكلىمۇ شۇنىڭغا مۇناسىپ ھالدا ئۆزگىرىدۇ. مەسىلەن:

مەن ئىشلىدىم، بىز ئىشلىدۇق، سەن ئىشلىدىڭ، سىلەر ئىشلىدىڭلار، ئۇ ئىشلىدى، ئۇلار ئىشلىدى.

يۇقىرىقىدەك ئەھۋالغا ئاساسەن ئىلگىرى كېلىشىش باغلىنىشتا ئىگە بېقىندۇرغۇچى (باش) سۆز،

خەۋەر بېقىندۇرغۇچى (ئەگەشمە سۆز) دەپ قارىلىپ، بېقىندۇرغۇچى سۆز بىلەن بېقىندۇرغۇچى سۆزنىڭ ئورنى سۆلدىن ئوڭغا (مەن ئوقۇدۇم، بىز ئوقۇدۇق) بولىدۇ دېيىلىپ كەلگەن. شەخسلىك ئالماشلاردىن كەلگەن

ئىگە بىلەن شەخسلىك بېلىللاردىن كەلگەن خەۋەردىن تۈزۈلگەن جۈملىلەرگە نىسبەتەن بۇ قاراش ئەقىلگە مۇۋاپىق بولسىمۇ، لېكىن خەۋەرنىڭ جۈملىنى تەشكىللەش قۇراشتۇرۇشتىكى مۇھىم بۆلەك يەنى تۈگۈن

بولۇش ئالاھىدىلىكى نۇقتىسىدىن مۇنداق قاراش توغرا بولمايدۇ. يەنە بىرى، ئىگىلىك جۈملىلەردە ئىگە ھەر دائىم شەخسلىك ئالماشلاردىن كېلىۋەرمەيدۇ. بەزىدە ئىگە شەخسىز ياكى ئىسىملارنىڭ كۆپلۈك

قوشۇمچىلىرى بىلەن تۈرلەنگەن سۆزلەردىن كېلىدۇ، بەزىدە ئىگە بىرىنچى شەخستە، خەۋەر ئۈچىنچى شەخستە كېلىدىغان ئەھۋاللارمۇ ئۇچرايدۇ. بۇ خىل ئەھۋال ئاستىدا ئىگە بىلەن خەۋەر سان ۋە شەخس

جەھەتتىن ماسلىشىپ كەلمەيدۇ. مەسىلەن:

ۋاقىت توشتى، ھاۋا ئىسسىدى. ئادەم كەلدى. مەكتەپ سالدۇردى. (بۇ جۈملىلەرنىڭ ئىگىسى

شەخسىز كەلگەن)

ئوقۇغۇچىلار كەلدى، يەرلەر تۈزلەندى، زىيانداشلار يوقىتىلدى (بۇ جۈملىلەرنىڭ ئىگىسى كۆپلۈك ساندا

كەلگەن بولسىمۇ، شەخسىز كەلگەن)

دادام كەلدى، ئاكام ئوقۇدى. مۇئەللىم چاقىردى. كۆڭلىمىز سۆيۈندى. ئىرادىمىز چىڭدى.

يولمىز ئېچىلدى. (بۇ جۈملىلەرنىڭ ئىگىسى بىرىنچى شەخستە كەلگەن بولسىمۇ، خەۋىرى ئۈچىنچى

شەخستە كەلگەن، مۇنداق شەكىلمۇ ئىگە - خەۋەرلىك باغلىنىش بولۇپرىدۇ. بۇ جۈملىلەرنىڭ ئىگىسى ئۈچىنچى شەخس ئورنىدا كەلگەن.)

قىسقىسى، ئىگە - خەۋەرلىك باغلىنىش ئىگە بىلەن خەۋەر ئوتتۇرىسىدا بولىدىغان يەنى ئىگە بىلەن خەۋەرنىڭ سان ۋە شەخس جەھەتتە ئاساسەن ماسلىشىپ كېلىشى بولسىمۇ، ئىگە بىلەن خەۋەر ھەر دائىم ماسلىشىپ كېلىۋەرمەيدۇ. لېكىن ئىگە بىلەن خەۋەر سان ۋە شەخس جەھەتتىن ماسلىشىپ كېلىلمىگەن بولسىمۇ يەنىلا ئىگە - خەۋەرلىك باغلىنىش بولۇپرىدۇ.

ئىگە - خەۋەرلىك باغلىنىشتا كەلگەن سۆزلەرنى ئايرىشتا تۆۋەندىكىلەرگە دىققەت قىلىش لازىم:

1. بەزى جۈملىلەر ئىگىسىز جۈملە بولغاچقا، مۇنداق جۈملىلەردە ئىگە - خەۋەرلىك باغلىنىش بولمايدۇ. مەسىلەن:

ئادەمنى جەمئىيەتتىن سىرتتا تەسەۋۋۇر قىلىشقا بولمايدۇ.

جاپا - مۇشەققەتكە چىداپ كۈرەش قىلىش لازىم.

2. بەزى جۈملىلەرنىڭ ئىگە - خەۋىرى شەخس ھەم سان قوشۇمچىسى بىلەن تۈرلەنمىگەن بولىدۇ.

3. ئۈچىنچى شەخس قوشۇمچىلىرىنىڭ بىرلىك ھەم كۆپلۈك شەكلى ئوخشاش بولغاچقا، ئىگە 3 - شەخسنىڭ بىرلىك ياكى كۆپلۈكىدە تۈرلىنىشىدىن قەتئىينەزەر خەۋەر ئوخشاش شەكىلدە كېلىۋېرىدۇ. (ئۇ كەلدى، ئۇلار كەلدى.)

4. ئىگە بىلەن خەۋەرنىڭ سان ھەم شەخس جەھەتتىن ماسلىشىپ كېلىشى ئىگە شەخسلىك ئالماشتىن، خەۋەر شەخس قوشۇمچىسى بىلەن تۈرلەنگەن پېئىللاردىن بولغاندىلا ماس كېلىدۇ. مەسىلەن: مەن كەلدىم (1 - شەخس بىرلىك)، بىز كەلدۇق (بىرىنچى شەخس كۆپلۈك)

5. بەزى جۈملىلەرنىڭ ئىگىسى بىلەن خەۋىرى سان ۋە شەخس جەھەتتىن ماسلاشمايدۇ. مەسىلەن: ياخشىلىق يەردە قالماس (ماقال). بۇ جۈملىنىڭ ئىگە بىلەن خەۋىرى سان ھەم شەخس جەھەتتىن ماسلاشمىغان بولسىمۇ، ئىگە بىلەن خەۋەر ئوتتۇرىسىدىكى باغلىنىش ئوخشاشلا ئىگە - خەۋەرلىك باغلىنىش بولىدۇ.

2. چىرمىشىش باغلىنىش

چىرمىشىش باغلىنىش بېقىنغۇچى سۆزنىڭ ئىگىلىك كېلىشتە، بېقىندۇرغۇچى سۆزنىڭ ئىگىلىك شەخستە تۈرلىنىپ باغلىنىپ كېلىشى چىرمىشىش باغلىنىش دەپ ئاتىلىدۇ.

بۇخىل باغلىنىش ئاساسەن ئېنىقلىغۇچى بىلەن ئېنىقلانغۇچى ئوتتۇرىسىدا يەنى ئىگىلىك كېلىشتە تۈرلەنگەن بېقىنغۇچى سۆز بىلەن ئىگىلىك شەخستە تۈرلەنگەن بېقىندۇرغۇچى سۆز ئوتتۇرىسىدا بولىدۇ. بەزىدە ئىگىلىك كېلىش قوشۇمچىسى چۈشۈپ قالسىمۇ، يەنىلا ئىگىلىك كېلىشتە تۈرلەنگەن ھېسابلىنىپ، چىرمىشىش باغلىنىشتا كەلگەن بولىدۇ. مەسىلەن:

بىزنىڭ ئىرادىمىز پولاتتىن مۇستەھكەم.

پەيزاۋات قوغۇنى قەشقەرنىڭ داڭلىق يەرلىك مەھسۇلاتى.

بېقىنغۇچى سۆزدىكى ئىگىلىك كېلىش قوشۇمچىسى يوشۇرۇن كەلگەندە بېقىندۇرغۇچى سۆزدىكى شەخس قوشۇمچىسىدىن بىلىۋېلىشقا بولىدۇ.

شۇنىڭغا ئالاھىدە دىققەت قىلىش كېرەككى، چىرمىشىش باغلىنىشتا كەلگەن سۆزلەر ھەر دائىم يۇقىرىدىكى مىساللاردىكىدەك يانمۇ يان كېلىۋەرمەيدۇ. بەزىدە ئىككى سۆزنىڭ ئوتتۇرىسىدا يەنە باشقا سۆزلەر كېلىدىغان ئەھۋاللارمۇ ئۇچرايدۇ. مەسىلەن:

«كىشىلىك ھاياتنىڭ ئەڭ زور شادلىقى دوستلۇق» دېگەن بۇ مىسالدىكى «ھاياتنىڭ» دېگەن سۆز يېنىدىكى «ئەڭ زور» دېگەن سۆز بىلەن ئەمەس، بەلكى «شادلىقى» دېگەن سۆز بىلەن چىرمىشىش باغلىنىشتا كەلگەن.

چىرمىشىش باغلىنىشى تۆۋەندىكى فورمۇلا ئارقىلىق ئىپادىلەشكە بولىدۇ:
 $X + \text{نىڭ } X \text{ سۆز} + \text{ئىگىلىك شەخس قوشۇمچىسى} = \text{چىرمىشىش باغلىنىش}$
مەكتەپ + نىڭ ئوقۇتۇش + ى = مەكتەپنىڭ ئوقۇتۇشى
خەلق + نىڭ تۇرمۇش سەۋىيە + ى = خەلقنىڭ تۇرمۇش سەۋىيىسى
شەھەر + نىڭ گۈزەل مەنزىرە + ى = شەھەرنىڭ گۈزەل مەنزىرىسى

3. يانداش باغلىنىش

بېقىنغۇچى سۆز بىلەن بېقىندۇرغۇچى سۆزنىڭ قوشۇمچىلار بىلەن ئەمەس، بەلكى ئۆزلىرىنىڭ ئورۇن تەرتىپى ئارقىلىق باغلىنىپ كېلىشى يانداش باغلىنىش دەپ ئاتىلىدۇ.

يانداش باغلىنىش ئېنىقلىغۇچى بىلەن ئېنىقلانغۇچى، سۈپەت ھەرىكەت ھالىتى ۋە بەزى ۋاقىت ھالىتى بىلەن خەۋەر ۋە يانداش باغلىنىشتا تۈزۈلگەن قوشما خەۋەر ئوتتۇرىسىدا بولىدۇ. تېخىمۇ كونا كىرىپتاق قىلىپ ئېيتقاندا، سۈپەت بىلەن ئىسىم، سان بىلەن ئىسىم، سان مىقدار بىلەن ئىسىم، رەۋىش ۋە رەۋىشداش بىلەن پېئىل، سۈپەت بىلەن پېئىل ئوتتۇرىسىدا بولىدۇ. مەسىلەن:

يېڭى ئۆي، چوڭ شەھەر، ئېگىز تاغ، كۆڭۈللۈك تۇرمۇش، 1000 ئوقۇغۇچى، 1500 نەپەر ئادەم، 200 دانە ماشىنا، 200 توننا كۆمۈر، تىرىشىپ ئۆگەندىم، كۆڭۈل قويۇپ ئاڭلىدىم، ئەستايىدىل يازدىم. چاپسان كەلدىم. بالدۇر قايتتىم. ئوقۇغىلى كەلدىم. ئالغاچ كەلدىم، كۆرگىلى باردىم، ياخشى ئۆگەندىم، كۆڭۈللۈك ئوينىدۇق، مەڭگۈ ئۇنتۇمايمەن، كەچ قايتتىم، بۇرۇن كەلدىم، ئوقۇپ چىقتىم، يېزىپ بولدۇم، ئېلىپ كەلدىم. ئوقۇپ تۇرۇۋاتىمەن، ياخشى ئىدى، ئادەم ئىكەن. ئوقۇغانمىش، كۆرگەنمىكەن... قاتارلىقلارغا ئوخشاش بىرىكمىلەرنى يانداش باغلىنىشتا باغلانغان دەيمىز.

4. باشقۇرۇش باغلىنىش

بېقىنغۇچى سۆزنىڭ بېقىندۇرغۇچى سۆزنىڭ تەلىپى بويىچە باش كېلىش ۋە ئىگىلىك كېلىشتىن باشقا كېلىشلەر بىلەن تۈرلىنىپ كېلىپ باغلىنىشى باشقۇرۇش باغلىنىش دەپ ئاتىلىدۇ.

يانداش باغلىنىش ئىسىم ۋە ئىسىم خاراكتېرلىك سۆزلەر بىلەن پېئىللار ئوتتۇرىسىدا بولىدۇ. باشقۇرۇش باغلىنىشتا بېقىندى سۆز باش سۆزنىڭ تەلىپى بويىچە چۈشۈم كېلىش، بېرىش كېلىش، ئورۇن كېلىش ۋە چىقىش كېلىشىنىڭ قوشۇمچىلىرى بىلەن تۈرلىنىپ كېلىدۇ. مەسىلەن:
تاپشۇرۇقنى ئۆيدە ئىشلىدىم. (تاپشۇرۇقنى ئىشلىدىم، ئۆيدە ئىشلىدىم باشقۇرۇش باغلىنىش)
شەھەردىن يېزىغا چىقتۇق. (شەھەردىن چىقتۇق، يېزىغا چىقتۇق) (باشقۇرۇش باغلىنىش)
ياخشىدىن ئات قالۇر، ياماندىن دات (قالۇر)، (ياخشىدىن قالۇر، ياماندىن قالۇر) (باشقۇرۇش باغلىنىش)

بەزىدە بېقىندى سۆز تەركىبىدىكى چۈشۈم كېلىش قوشۇمچىسى چۈشۈپ قالىدۇ. چۈشۈپ قالسىمۇ يەنىلا باشقۇرۇش باغلىنىش بولۇپرىدۇ. مەسىلەن:

كىتابخاندىن يېڭى كىتاب سېتىۋالدىم. «كىتابخاندىن سېتىۋالدىم» دېگەن بىرىكمە باشقۇرۇش باغلىنىش ھاسىل قىلغان. يەنە بىر باشقۇرۇش باغلىنىش ھاسىل قىلغان «كىتاب» سۆزىگە ئۇلانغان چۈشۈم كېلىش قوشۇمچىسى «نى» چۈشۈپ قالغان. چۈشۈپ قالسىمۇ، باشقۇرۇش باغلىنىش ھېسابلاۋېرىمىز. (كىتابنى سېتىۋالدىم)

«مەن ھازىر تاماق يېدىم» بۇ جۈملىدە تاماق سۆزى چۈشۈم كېلىش قوشۇمچىسى بىلەن تۈرلەنگەن، پېئىل بىلەن يانمۇيان كەلگەنلىكى ئۈچۈن چۈشۈم كېلىش قوشۇمچىسى «نى» چۈشۈپ قالغان. بۇمۇ باشقۇرۇش باغلىنىش بولۇپرىدۇ.

جۈملە بۆلىكى نۇقتىسىدىن ئالغاندا باشقۇرۇش باغلىنىش ئاساسەن تولدۇرغۇچى بىلەن جۈملىنىڭ پېئىلدىن كەلگەن خەۋەر ياكى ھالەت بىلەن خەۋەر ئوتتۇرىسىدا بولغاچقا، بېقىندۇرغۇچى سۆز كۆپىنچە پېئىللاردىن كېلىدۇ (خەۋەر ۋەزىپىسىدە كەلگەن پېئىللاردىن). قىسمەن ئەھۋاللاردا باشقا سۆز تۈركۈملىرىدىن يەنى سۈپەت ۋە ئىسىم خاراكتېرلىك سۆزلەردىن كەلگەن خەۋەرگە باغلىنىپ كېلىدۇ. مەسىلەن:

ئادەمنى نومۇس ئۆلتۈرەر، توشقاننى قومۇش (ئۆلتۈرەر).

نادانلىق، بىلىمسىزلىك، ئىتتىپاقسىزلىقتىن بارچە پاجىئەلەر كېلىپ چىقىدۇ.

ئالدىنقى جۈملىدىكى ئۆلتۈرەر دېگەن سۆز باش سۆز بولۇپ، «كىمنى؟»، «نېمنى؟» دېگەن ئىككى سوئالغا جاۋاب بولۇپ كەلگەن. «ئادەمنى»، «توشقاننى» دېگەن سۆزلەر بېقىندى سۆز بولۇپ كەلگەن. كېيىنكى جۈملىدىكى باش سۆز «كېلىپ چىقىدۇ» نىڭ تەلىپى بويىچە «نېمىدىن؟» دېگەن سوئالغا جاۋاب بولۇپ كەلگەن. «نادانلىق، بىلىمسىزلىك، ئىتتىپاقسىزلىق» دېگەن سۆزلەر چىقىش كېلىش بىلەن تۈرلىنىپ، باشقۇرۇش باغلىنىشتا، بېقىندى سۆز بولۇپ كەلگەن.

باشقۇرۇش باغلىنىشنى ئايرىغاندا تۆۋەندىكى نۇقتىلارغا ئالاھىدە دىققەت قىلىش كېرەك:

1) باشقۇرۇش باغلىنىش - باش كېلىش، ئىگىلىك كېلىشتىن باشقا كېلىشلەر بىلەن تۈرلەنگەن سۆزلەر بىلەن باش سۆز ئوتتۇرىسىدا بولغاندىن تاشقىرى، يەنە بېقىندۇرغۇچى سۆز «بىلەن، ئۈچۈن، توغرىلۇق، ھەققىدە» دېگەنگە ئوخشاش تىركەلمىلەرنىڭ ۋاسىتىسى بىلەن باش سۆزگە باغلىنىپ، باشقۇرۇش باغلىنىشنى شەكىللەندۈرىدۇ.

2) باشقۇرۇش باغلىنىشتا كەلگەن سۆزلەردىكى بېقىندى سۆزنىڭ قايسى سۆزگە باغلانغانلىقىنى سوئال قويۇش ئارقىلىق ئېنىقلاش، «يېنىدىكىلا سۆزگە باغلىنىپ كېلىدۇ» دەپ قاراشتىن ساقلىنىش لازىم.

3) يۇقىرىقى شەكىللەردە كەلگەن بېقىندۇرغۇچى سۆزلەردىن بىرنەچچىسى تەڭداش مۇناسىۋەتتە كېلىپ، تەڭداش باغلىنىشنى ھاسىل قىلسا، بېقىندۇرغۇچى سۆزگە نىسبەتەن ئايرىم - ئايرىم باغلىنىپ باشقۇرۇش باغلىنىشنى شەكىللەندۈرىدۇ (يۇقىرىقى مىسالغا قارالسۇن).

ئومۇمەن، جۈملىدىكى سۆزلەرنىڭ باغلىنىشى يەككە ھالەتتە بولمايدۇ. بىر جۈملە تەركىبىدە بىرلا باغلىنىش بولۇشىمۇ، بىرقانچە باغلىنىش بولۇشىمۇ مۇمكىن. مەسىلەن:

مەن كەلدىم (ئىگە - خەۋەرلىك باغلىنىش). كىتاب ئوقۇدۇم (باشقۇرۇش باغلىنىش، ئىگە - خەۋەرلىك باغلىنىش)

جۈملىدىكى سۆزلەرنىڭ باشقۇرۇش يولى بىلەن باغلىنىشنى تۆۋەندىكى فورمۇلا ئارقىلىق بىلىۋېلىشقىمۇ بولىدۇ:

$$\left. \begin{array}{l} \text{بېرىش كېلىش} \\ \text{چىقىش كېلىش} \\ \text{چۈشۈم كېلىش} \\ \text{ئورۇن - پەيت كېلىش} \\ \text{قوشۇمچىلىرى ۋە بەزى تىركەلمىلەر} \end{array} \right\} + \text{بېقىندى سۆز} = \text{بېقىندۇرغۇچى سۆز} = \text{باشقۇرۇش باغلىنىش}$$

جۈملىدىكى سۆزلەرنىڭ باغلىنىشىنى ئېنىقلىغاندا ئالدى بىلەن بۇ خىل باغلىنىشنىڭ سۆزلەرنىڭ باغلىنىشى ئىكەنلىكىنى ئۈنۈملۈك كېرەك. شۇنداقلا باشقۇرۇش باغلىنىشتا بېقىندى سۆزنىڭ چوقۇم يېرىش كېلىشى، چىقىش كېلىشى، ئورۇن كېلىشى، چۈشۈم كېلىشتىن ئىبارەت تۆت كېلىشنىڭ قوشۇمچىلىرىنىڭ بىرەرسى بىلەن تۈرلىنىپ كېلىدىغانلىقىنى ياكى ئاخىرىغا شۇ كېلىشلەرنىڭ قوشۇمچىسىنىڭ رولىنى ئۆتەيدىغان تىركەلمىلەرنىڭ قوشۇلۇپ كېلىدىغانلىقىنى ئۈنۈملۈك كېرەك.

ئاددىي جۈملە تەركىبىدىكى سۆزلەرنىڭ باغلىنىشىغا دائىر ئىقتىدار يېتىلدۈرۈش مەشىقلىرى

I تالاش سوئاللىرى

تۆۋەندىكى ھەر بىر تارماق سوئالغا بېرىلگەن تۆت خىل جاۋابتىن پەقەت بىرسىلا سوئال تەلپىگە ئۇيغۇن، شۇ جاۋابنى تاللاڭ.

1. جۈملىدىكى سۆزلەرنىڭ باغلىنىشى ھەققىدە تۆۋەندە ئېيتىلغانلاردىن توغرا بولمىغىنى: ()
A. جۈملىدىكى سۆزلەر ئۆز ئارا بىر بىرى بىلەن مەلۇم گرامماتىكىلىق قانۇنىيەت بويىچە باغلىنىپ كېلىدۇ.

B. جۈملە تەركىبىدىكى سۆزلەرنىڭ ئۆز ئارا بىر بىرى بىلەن باغلىنىپ كېلىشى مۇستەقىل باغلىنىش ۋە بېقىندى باغلىنىش دەپ ئىككى خىل بولىدۇ

C. جۈملىدە ۋەزىپىسى ئوخشاش بولغان سۆزلەرنىڭ ئۆزلىرىنىڭ ئورۇن تەرتىپى ئارقىلىق باغلىنىپ كېلىشى تەڭداش باغلىنىش دەپ ئاتىلىدۇ

D. بېقىندى باغلىنىش بىر سۆزنىڭ ئىككىنچى بىر سۆزگە ئەگىشىپ بېقىنىپ كېلىشى ياكى بىر سۆزنىڭ ئىككىنچى بىر سۆزنى ئۆزىگە بېقىندۇرۇپ باغلىنىپ كېلىشىدىن ھاسىل بولغان باغلىنىشتۇر
2. بېقىندى باغلىنىش ھەققىدە تۆۋەندە ئېيتىلغانلاردىن خاتاسى: ()

A. بېقىندى باغلىنىشتا ئالدىنقى سۆز بېقىنغۇچى ئەگەشمە سۆز، كېيىنكى سۆز بېقىندۇرغۇچى باش سۆز ھېسابلىنىدۇ

B. چىرىشىش باغلىنىشتا ئىگىلىك كېلىش بىلەن تۈرلىنىپ كەلگەن سۆزنى ئۆزىگە بېقىندۇرۇپ كەلگەن سۆز كۆپىنچە ئىگىلىك شەخس قوشۇمچىسى بىلەن تۈرلىنىپ كېلىدۇ

C. جۈملىدىكى باش ۋە ئىگىلىك كېلىشلىرىدىن باشقا كېلىشلەر بىلەن تۈرلىنىپ كەلگەن سۆزلەر بىلەن جۈملىنىڭ بېئىل ياكى سۈپەتتىن بولغان خەۋىرى ئوتتۇرىسىدىكى باغلىنىش باشقۇرۇش باغلىنىش بولىدۇ

D. بېقىنغۇچى سۆزنىڭ بېقىندۇرغۇچى سۆزگە ياندىشىپ باغلىنىپ كېلىشى يانداش باغلىنىش دەپ ئاتىلىدۇ

3. «ئوقۇغۇچىلارنىڭ ئەڭ زۆرۈر ئوقۇش قورالى — كىتاب، دەپتەر، قەلەم» دېگەن جۈملە تەركىبىدىكى سۆزلەرنىڭ باغلىنىشى ھەققىدە تۆۋەندە ئېيتىلغانلاردىن توغرىسى: ()

A. بۇ جۈملە تەركىبىدە تەڭداش باغلىنىشمۇ، بېقىندى باغلىنىشمۇ بار، «كىتاب، دەپتەر، قەلەم» دېگەن سۆزلەر تەڭداش باغلىنىشتا باغلىنىپ كەلگەن

B. جۈملىدىكى «ئوقۇغۇچىلارنىڭ» دېگەن سۆز ئىگىلىك كېلىشتە تۈرلەنگەن ھەمدە ئوقۇش قورالى دېگەن سۆزگە باغلىنىپ، يانداش باغلىنىش ھاسىل قىلىدۇ

- C. «ئەڭ» دېگەن سۆز «زۆرۈر» دېگەن سۆزگە، «ئوقۇش» دېگەن سۆز «قورالى» دېگەن سۆزگە باغلىنىپ كېلىپ يانداش باغلىنىش ھاسىل قىلغان
- D. «ئوقۇش» «قورالى» دېگەن چىرىمىش باغلىنىشتىكى سۆز بىلەن «كىتاب، دەپتەر، قەلەم» دېگەن سۆزلەر ئوتتۇرىسىدا باغلىنىش بولمايدۇ
4. «غايە، تىرىشچانلىق ۋە بوشاشماس روھ ئادەمنى زور مۇۋەپپەقىيەتلەرگە ئېرىشتۈرىدۇ» دېگەن جۈملە تەركىبىدىكى سۆزلەرنىڭ باغلىنىشى توغرىسىدا تۆۋەندىكى قاراشلاردىن خاتاسى: ()
- A. بۇ جۈملە «غايە، تىرىشچانلىق، بوشاشماس روھ» دېگەن سۆزلەر تەڭداش باغلىنىشتا باغلىنىپ كەلگەن بولۇپ، بۇ سۆزلەر بىلەن «ئېرىشتۈرىدۇ» دېگەن خەۋەر ئوتتۇرىسىدىكى باغلىنىش ئىگە-خەۋەر مۇناسىۋىتىنى ھاسىل قىلىدۇ
- B. جۈملىدىكى «بوشاشماس روھ» «زور مۇۋەپپەقىيەت» دېگەن سۆزلەر ئوتتۇرىسىدا يانداش باغلىنىش مۇناسىۋىتى بار.
- C. جۈملىدىكى «ئادەمنى» «مۇۋەپپەقىيەتلەرگە» دېگەن سۆزلەر چۈشۈم كېلىش ۋە بېرىش كېلىش بىلەن تۈرلەنگەن بولۇپ، جۈملىنىڭ خەۋىرى بىلەن باشقۇرۇش باغلىنىش ھاسىل قىلىدۇ
- D. بۇ جۈملىنىڭ ئىگىسىمۇ، خەۋىرىمۇ تەڭداش باغلىنىشتىكى سۆزلەردىن كېلىپ ئىگە-خەۋەر مۇناسىۋىتى ھاسىل قىلغان
5. تۆۋەندىكى تەھلىللەردىن توغرا بولمىغىنى: ()
- A. ئىگە - خەۋەر مۇناسىۋىتىدە ئىگە بىلەن خەۋەر كۆپىنچە سان ھەم شەخس جەھەتتىن ماسلىشىپ كېلىدۇ. دادام كەلدى، ئوقۇغۇچىلار كەلدى، مەكتەپ ئورۇنلاشتۇردى دېگەندەك بىرىكمىلەردە ئىگە بىلەن خەۋەر ماسلاشمىسىمۇ ئىگە - خەۋەر مۇناسىۋىتىنى ھاسىل قىلىۋېرىدۇ
- B. چىرىمىش باغلىنىش كۆپىنچە خەلقنىڭ ئىرادىسى، دۆلەتنىڭ مۈلكى دېگەن شەكىللەردە كېلىدۇ. لېكىن بەزىدە بىزنىڭ مەكتەپ، بىزنىڭ ئۆيىدىكى دېگەندەك شەكىللەردە كەلگەن بىرىكمىلەرمۇ چىرىمىش باغلىنىش بولۇپ بېرىدۇ
- C. ئوقۇغۇچىلار زالدا دوكلات ئاڭلاۋاتىدۇ دېگەن جۈملە ئىگە - خەۋەر مۇناسىۋىتى، باشقۇرۇش ۋە يانداش مۇناسىۋەت قاتارلىق باغلىنىش مۇناسىۋەتلىرى بار
- D. يانداش باغلىنىش ئېنىقلىغۇچى بىلەن ئېنىقلىغۇچى (بەش كىتاب، يېڭى ئۆي، ئوقۇغان ئادەم) سۈپەت ھەرىكەت ھالىتى بىلەن پېئىلدىن بولغان خەۋەر(ياخشى سۆزلىدى، تىرىشىپ ئۆگەندى) ۋە قوشما پېئىللار ئوتتۇرىسىدا بولىدۇ (ئوقۇپ بولدۇم، يېزىۋالغانىدىم، ئادەم ئىكەن)
6. تۆۋەندىكى تەھلىللەردىن توغرىسى: ()
- A. «كۆپىنى كۆرگەن ئادەم كۆپ بىلىدۇ» دېگەن جۈملىدىكى «كۆپىنى» دېگەن سۆزگە چۈشۈم كېلىش قوشۇمچىسى ئۇلانغان بولسىمۇ، بۇ سۆز جۈملىنىڭ خەۋىرى بىلەن باشقۇرۇش باغلىنىش ھاسىل قىلالمايدۇ
- B. «گۈللەرگە ۋاقتى - ۋاقتىدا سۇ قويۇپ تۇرۇڭ» دېگەن جۈملىدىكى «ۋاقتى - ۋاقتىدا» دېگەن سۆز بىلەن قويۇپ تۇرۇڭ دېگەن پېئىل ئوتتۇرىسىدا باشقۇرۇش مۇناسىۋىتى بار دېيىلسە توغرا بولمايدۇ
- C. يۇقىرىقى جۈملىدىكى «سۇ» دېگەن سۆزدە ئەسلىدە چۈشۈم كېلىش قوشۇمچىسى «نى» بولۇپ چۈشۈپ قالغانلىقى ئۈچۈن «سۇ» سۆزى جۈملىنىڭ خەۋىرى بىلەن باشقۇرۇش باغلىنىش ھاسىل قىلالمايدۇ
- D. بۇ جۈملىنىڭ ئىگىسى بولمىغاچقا، بۇ جۈملە تەركىبىدىكى سۆزلەرنىڭ باغلىنىشىدا ئىگە-خەۋەر مۇناسىۋىتى بولمايدۇ

7. تۆۋەندىكى جۈملىلەر تەركىبىدىكى سۆزلەرنىڭ باغلىنىشى توغرىسىدا ئېيتىلغانلاردىن خاتاسى: ()

A. «نۇرمەت كىتاب ئوقۇشنى ياخشى كۆرىدۇ» دېگەن جۈملىدە ئىگە - خەۋەرلىك باغلىنىشتىن بېرى، يانداش باغلىنىشتىن ئىككىسى، باشقۇرۇش باغلىنىشتىن ئىككىسى بار
B. يانداش باغلىنىشتا كەلگەن سۆزلەر يانمۇيان كېلىشىمۇ، بىر نەچچىسى قاتارلىشىپ كېلىشىمۇ مۇمكىن

C. «تاغ ئارىسىدىكى يول بىلەن كېتىۋاتىمەن» دېگەن جۈملىنىڭ ئىگىسى بىلەن خەۋىرى سان ھەم شەخس جەھەتتىن ماسلىشىپ كېلىپ كېلىشىش باغلىنىش ھاسىل قىلغان
D. «مېنىڭ ئاكام زاۋۇتتا ئىشلەيدۇ» دېگەن جۈملىنىڭ تەركىبىدە كېلىشىش، چىرمىشىش، باشقۇرۇش قاتارلىق باغلىنىشلار بار

8. «دادىسى بالىسىنى ئەگەشتۈرۈپ، باغچىغا بېرىپتۇ» دېگەن جۈملىدىكى سۆزلەرنىڭ باغلىنىشى ھەققىدە ئېيتىلغانلاردىن توغرىسى: ()

A. «دادىسى» دېگەن سۆز بىلەن بالىسى دېگەن سۆز چىرمىشىش باغلىنىشتا باغلىنىپ كەلگەن
B. «باغچىغا» دېگەن سۆز بىلەن «بېرىپتۇ» دېگەن سۆز، «بالىسىنى» دېگەن سۆز بىلەن «ئەگەشتۈرۈپ» دېگەن سۆزلەر باشقۇرۇش باغلىنىشتا كەلگەن
C. «دادىسى» دېگەن سۆز بىلەن «بېرىپتۇ» دېگەن سۆز ئىگە - خەۋەرلىك باغلىنىشتا باغلىنىپ كەلگەن

D. بۇ جۈملىدە يانداش باغلىنىشتىن ئىككىسى، باشقۇرۇش باغلىنىشتىن ئىككىسى بار
9. «ئىشلىمىگەن مېڭە رولىز ماشىنىغا ئوخشاش ئادەمنى ئۆزى تەسەۋۋۇر قىلىپ باقمىغان ھاڭلارغا ئاپىرىپ تاشلايدۇ» دېگەن جۈملىدىكى سۆزلەرنىڭ باغلىنىشى ھەققىدە ئېيتىلغانلاردىن خاتاسى: ()

A. «ئىشلىمىگەن مېڭە» «رولىز ماشىنىغا»، «ئۆزى تەسەۋۋۇر قىلىپ باقمىغان ھاڭلارغا» دېگەن سۆزلەر ئوتتۇرىسىدىكى باغلىنىش يانداش باغلىنىش بولىدۇ
B. «مېڭە» دېگەن سۆز بىلەن «تاشلايدۇ» دېگەن سۆز بىرىكمىلىرى ئوتتۇرىسىدىكى مۇناسىۋەت ئىگە - خەۋەر مۇناسىۋىتى، «ئاپىرىپ» بىلەن «تاشلايدۇ» دېگەن سۆز بىرىكمىلىرى ئوتتۇرىسىدىكى مۇناسىۋەت يانداش باغلىنىش مۇناسىۋىتى بولىدۇ
C. «ماشىنىغا ئوخشاش ئادەمنى»، «تەسەۋۋۇر قىلىپ باقمىغان» دېگەن سۆز ئوتتۇرىسىدىكى مۇناسىۋەت يانداش مۇناسىۋەت بولىدۇ

D. «ئادەمنى تاشلايدۇ»، «ھاڭلارغا تاشلايدۇ» دېگەن سۆزلەر ئوتتۇرىسىدىكى مۇناسىۋەت باشقۇرۇش مۇناسىۋىتى بولىدۇ. «ماشىنىغا» دېگەن سۆز كېلىش بىلەن تۈرلەنگەن بولسىمۇ، بۇ جۈملىدە باشقۇرۇش باغلىنىش ھاسىل قىلالمايدۇ

10. تۆۋەندىكى سۆز بىرىكمىلىرى ئىچىدىكى ھەممىسى باشقۇرۇش باغلىنىشتا كەلگەن سۆزلەر گۇرۇپپىسى: ()

① تۇپراق ساداسى ② مۇقىملىققا موھتاج ③ دوكلات يوللاش ④ مۇھىت ئېغى ⑤ قۇياش نۇرى ⑥ كۆڭۈلنى قايتۇرماق ⑦ نامراتلىقتىن قۇتۇلۇش ⑧ مۇھىتقا ماسلىشىش ⑨ مىللىي ئەنئەنە
A. ①②③④⑤ B. ②③④⑤⑥ C. ③④⑤⑥⑦ D. ③④⑤⑥⑦⑧⑨

II بوش ئورۇنلارنى تولدۇرۇش سوئاللىرى

1. جۈملىدە ۋەزىپىسى ئوخشاش بولغان سۆز ياكى سۆز بىرىكمىلىرىنىڭ ()
() ئاھاڭ ئارقىلىق باغلىنىپ كېلىشى () دەپ ئاتىلىدۇ. (ياكى)
2. جۈملە تەركىبىدىكى تەڭداش باغلىنىشتا كەلگەن سۆزلەرنىڭ جۈملىدىكى رولى ()
() تەۋە بولىدۇ. بىر خىل () ئۆتەيدۇ، تەڭداش باغلىنىشتا كەلگەن
() دەپ ئاتاشقىمۇ بولىدۇ.
3. سۆزلەرنى جۈملىنىڭ ()
() بېقىندى باغلىنىشتا ئالدىنقى سۆز ()، كېيىنكى سۆز () دەپمۇ
ئاتىلىدۇ.
4. «شىنجاڭ مەنزىرىسى»، «شىنجاڭ ياشلىرى»، «قەشقەر ئانارى» دېگەن سۆزلەر ئوتتۇرىسىدىكى
باغلىنىش () بولىدۇ.
5. «بىز كەڭ، ئازادە، يورۇق سىنىپلاردا ئوقۇۋاتىمىز» دېگەن جۈملە تەركىبىدىكى ئىگە - خەۋەر
مۇناسىۋىتىنى ھاسىل قىلىدىغان بىرىكمە ()، باشقۇرۇش باغلىنىش ()، تەڭداش
باغلىنىش ()، جۈملىدىكى «سىنىپلاردا» دېگەن سۆز بىلەن تەڭداش باغلىنىشتا
كەلگەن سۆزلەر ئوتتۇرىسىدىكى باغلىنىش () بولىدۇ.
6. «بىزنىڭ باغدىكى يېڭى تىككەن كۆچەتلەرنىڭ ھەممىسى تۈتتى» دېگەن جۈملە تەركىبىدىكى
ئىگە - خەۋەر مۇناسىۋىتى () دېگەن سۆز بىلەن () دېگەن سۆز ئوتتۇرىسىدا بولىدۇ. بۇ
جۈملىدە ئىگە بولۇپ كەلگەن () دېگەن سۆز بىلەن ئىگىنىڭ ئالدىدىكى سۆزلەرنىڭ ھەممىلىرى
ئۆزئارا () باغلىنىشتا كەلگەن.
7. «بىزنىڭ 2005 - يىللىق يازلىق لاگېر پائالىيەتىمىز ناھايىتى كۆڭۈللۈك ئۆتتى» دېگەن
جۈملىدە «بىزنىڭ» دېگەن سۆز بىلەن «پائالىيەتىمىز» دېگەن سۆز گەرچە يىراق كەلگەن بولسىمۇ
() باغلىنىش ھاسىل قىلىدۇ.

III مەشىق ئىشلەش سوئاللىرى

1. تۆۋەندىكى جۈملىلەر تەركىبىدىكى سۆزلەرنىڭ باغلىنىشىنى ئېنىقلاڭ.
(1) بىزنىڭ سىنىپقا يېڭىدىن ئىككى ئوقۇغۇچى كەلدى.
- (2) كۆزدىن كەچۈرۈش ئۈچۈن كەلگەن مېھمانلارنى قىزغىن قارشى ئالدۇق.
- (3) بىزنىڭ مەكتەپكە بۇ يىل يېڭىدىن ئىككى ئوقۇتۇش بىناسى سېلىندى.
- (4) ئېكولوگىيەلىك مۇھىتنى قوغداش ھەر بىر كىشىنىڭ باش تارتىپ بولمايدىغان
مەسئۇلىيىتى.

(5) ئىسراپچىلىق شەخس، جەمئىيەت ۋە دۆلەتكە زور زىيان سالىدۇ.

(6) ئوقۇغۇچىلارنىڭ ئەڭ چوڭ خىزمىتى، مەسئۇلىيەت ۋە مەجبۇرىيىتى — تىرىشىپ ئۆگىنىش.

(7) ئۇ بېشىنى ساڭگىلاتقان ھالدا ئارىنىڭ ئۇچى بىلەن چويۇندەك قاتقان يەرنى سىجاپ ئولتۇراتتى.

(8) كۆڭلەكسىز بەدىنىگە كىيىۋالغان چىرىپ كەتكەن بەشمىتى ۋە مايلاشقان شاپاق بوۋىكى ئۇنىڭ چىرايىنى تېخىمۇ سەتلەشتۈرۈپ كۆرسىتىدۇ.

2. تەركىبىدە تەڭداش باغلىنىش بولغان ھەمدە بۇ تەڭداش باغلىنىشلار جۈملىنىڭ ئىگە، خەۋەر، تولدۇرغۇچى، ئېنىقلىغۇچى ۋە ھالەت بۆلەكلىرىدە كەلگەن جۈملىدىن ئوننى (ھەر بىرىگە ئىككىدىن) تۈزۈڭ.

3. تەركىبىدە ھەم تەڭداش باغلىنىش ھەم بېقىندى باغلىنىش، بولغان جۈملىدىن ئوننى تۈزۈڭ. ئاندىن بۇ جۈملە تەركىبىدىكى سۆزلەرنىڭ باغلىنىشىنى ئېنىقلاڭ.

4. تەركىبىدە ھەم تەڭداش باغلىنىش ھەم بېقىندى باغلىنىشنىڭ ھەممە تۈرى بار جۈملىدىن ئىككىنى تۈزۈڭ.

§11. سۆز بىرىكىمىسى توغرىسىدا چۈشەنچە

ئىككى ياكى ئۇنىڭدىن ئارتۇق سۆزنىڭ مەلۇم قائىدە بويىچە بىرىكىپ كېلىشىدىن تۈزۈلگەن، سۆزگە قارىغاندا مۇرەككەپرەك ئۇقۇمنى بىلدۈرىدىغان تىل بىرلىكى سۆز بىرىكىمىسى دەپ ئاتىلىدۇ. مەسىلەن:

«ئۆز ئېلىڭنىڭ نېنىنى يە، كېچە - كۈندۈز غېمىنى يە»، «ئىش ئۆملۈكتە، كۈچ بىرلىكتە»، «قاغا بالام ئاپئاق، كىرپە بالام يۇمشاق»، «جاپا - مۇشەققەتكە چىداپ كۈرەش قىلىش»، «ئوقۇش قورالى» «ئىدىيىنى ئازاد قىلىش»، «بىرلەشكەن دۆلەتلەر تەشكىلاتى» يۇقىرىقى بىرىكىمىلەرنىڭ بەزىلىرىنىڭ تەركىبىدىكى سۆزلەرنىڭ بىرىكىشى نىسبەتەن تۇراقلىق بولۇپ ئۆزگەرمەيدۇ. بەزىلىرىنىڭ بولسا، نىسبەتەن تۇراقسىز بولۇپ، ئېھتىياجغا قاراپ ئۆزگىرىپ تۇرىدۇ.

سۆز بىرىكىمىلىرىنى يۇقىرىقىدەك تەركىبىدىكى سۆزلەرنىڭ تۇراقلىق، مۇقىم ياكى تۇراقسىزلىقىغا قاراپ تۇراقلىق سۆز بىرىكىمىسى ۋە تۇراقسىز سۆز بىرىكىمىسى دەپ ئىككى تۈرگە بۆلىمىز. تۇراقلىق سۆز بىرىكىمىسى فىزىئولوگىيىلىك بىرىكىمە دەپمۇ ئاتىلىدۇ ھەمدە لېكسىكولوگىيىنىڭ تەتقىقات دائىرىسىگە كىرىدۇ. بۇ ھەقتە لېكسىكا ھەققىدە توختالغاندا توختىلىپ ئۆتتۈق. تۇراقسىز سۆز بىرىكىمىسى (ئەركىن سۆز بىرىكىمىسى) سىنتاكسىسلىق سۆز بىرىكىمىسى دەپمۇ ئاتىلىدۇ ھەمدە سىنتاكسىسنىڭ تەتقىقات دائىرىسىگە كىرىدۇ. بىز بۇ يەردە سىنتاكسىسلىق (تۇراقسىز، ئەركىن) سۆز بىرىكىمىسى ھەققىدە توختىلىمىز.

جۈملە تەركىبىدىكى سۆزلەر بىر - بىرى بىلەن يۇقىرىدا سۆزلەرنىڭ باغلىنىشى دېگەن تېمىدا كۆرۈپ ئۆتكەندەك بىرقانچە خىل شەكىلدە باغلىنىپ كېلىدۇ. ئەمما بەزى جۈملە تەركىبىدىكى ئىككى ياكى ئۇنىڭدىن ئارتۇق سۆز بىرىكىپ، بىرلا سوئالغا جاۋاب بولۇپ، بىرلا سۆزگە ياكى ئۆزىگە ئوخشاش بىرقانچە سۆزدىن تۈزۈلگەن سۆزلەر توپىغا باغلىنىشى مۇمكىن. مەسىلەن:

«بىر كىشىدە قىزىرىش ۋە نومۇسنىڭ بولۇشى ئەڭ چوڭ مەرتىۋە، ئەڭ چوڭ ھۆرمەت ۋە ئېھتىرامغا لايىق خىسلەتتۇر»

بۇ جۈملىدىكى «قىزىرىش ۋە نومۇسنىڭ بولۇشى» دېگەن سۆزلەر تەڭداش مۇناسىۋەتتە كەلگەن. ئەمما بۇ باغلىنىش «قىزىرىش، نومۇس» دېگەن ئىككى سۆز ئوتتۇرىسىدا بولۇپلا قالماي، بەلكى «قىزىقىشنىڭ بولۇشى»، «نومۇسنىڭ بولۇشى» دېگەن سۆزلەر ئوتتۇرىسىدىمۇ بولىدۇ.

«ئەڭ چوڭ مەرتىۋە»، «ئەڭ چوڭ ھۆرمەت»، «ئېھتىرامغا لايىق» دېگەن بىرىكىمىلەرگە قارايدىغان بولساق، ئالدىنقى سۆزلەر يانداش باغلىنىشتا، كېيىنكىسى باشقۇرۇش باغلىنىشتا كەلگەندەك قىلىنىدۇ، «ئەڭ چوڭ مەرتىۋىگە لايىق»، «ئەڭ چوڭ ھۆرمەتكە لايىق»، «ئېھتىرامغا لايىق» دېگەن شەكىلدە تەڭداش مۇناسىۋەتتە «خىسلەتتۇر» دېگەن سۆزگە باغلانغان.

«ئەڭ چوڭ ھۆرمەتكە لايىق» دېگەن بىرلا بىرىكىمىنى تەھلىل قىلىدىغان بولساق، گەرچە تۆت سۆزنىڭ بىرىكىشىدىن تۈزۈلگەن بولسىمۇ، «قانداق؟» دېگەن بىرلا سوئالغا جاۋاب بولۇپ، بىر تۇراقسىز سۆز بىرىكىمىسىنى ھاسىل قىلىدۇ.

جۈملىدە مەلۇم گرامماتىكىلىق باغلىنىشتا كەلگەن ئىككى ياكى ئۇنىڭدىن ئارتۇق سۆزلەرنىڭ مۇقىملاشمىغان بىرىكىمىسى تۇراقسىز سۆز بىرىكىمىسى دەپ ئاتىلىدۇ. مەسىلەن:

«جۇڭخۇا خەلق جۇمھۇرىيىتى»، «بىرلەشكەن دۆلەتلەر تەشكىلاتى»، «تۆت ئاساسىي پرىنسىپ»، «ئۈچكە ۋەكىللىك قىلىش مۇھىم ئىدىيىسى»، «تۆتتە گۈزەل، بەش بولۇش»، «ئۈچىنى قىزغىن سۆيۈش»،

«ۋەتەنپەرۋەرلىك تازىلىق ھەرىكىتى»، «مىللەتلەر ئىتتىپاقلىقى تەربىيىسى ئېيى پائالىيىتى»، «ئىللىقلىق يەتكۈزۈش پائالىيىتى»، «جاپا - مۇشەققەتكە چىداپ كۈرەش قىلىش ئىدىيىسى»... تۇراقسىز سۆز بىرىكمىسى ئەركىن سۆز بىرىكمىسى دەپمۇ ئاتىلىدۇ. جۈملىدىكى تۇراقسىز سۆز بىرىكمىلىرى ئۆزلىرىنىڭ ئەسلىدىكى لېكسىكىلىق مەنىلىرىنى ساقلىغان ھالدا ئومۇمىي بىر مەنە ئاڭلىتىپ، جۈملىنىڭ بىرلا بۆلىكى بولۇپ كېلىدۇ. مەسىلەن: يۇقىرىقى مىسالدىكى «ئەڭ چوڭ مەرتىۋىگە لايىق»، «ئەڭ چوڭ ھۆرمەتكە لايىق»، «ئېھتىرامغا لايىق» دېگەن بىرىكمىلەرنىڭ تەركىبىدىكى سۆزلەر ئۆزلىرىنىڭ ئەسلىدىكى لېكسىكىلىق مەنىسىنى ساقلاش بىلەن بىرگە، بىر پۈتۈن ئېنىقلىغۇچى ۋەزىپىسىدە كەلگەن. تۇراقسىز سۆز بىرىكمىلىرى جۈملە تەركىبىدىكى (بىرىكمە تەركىبىدىكى) بېقىندۇرغۇچى سۆز (باش سۆز) نىڭ خاراكتېرىگە قاراپ، ئىسىم خاراكتېرلىك سۆز بىرىكمىسى ۋە پېئىل خاراكتېرلىك سۆز بىرىكمىسى دەپ ئىككى تۈرگە بۆلۈنىدۇ.

1. ئىسىم خاراكتېرلىك سۆز بىرىكمىسى

بېقىندۇرغۇچى سۆزلىرى ئىسىم ياكى ئىسىم خاراكتېرلىك سۆزلەر (ئىسىم، سۈپەت، سان، ئالماش) دىن تەركىب تاپقان تۇراقسىز سۆز بىرىكمىلىرى ئىسىم خاراكتېرلىك سۆز بىرىكمىسى دەپ ئاتىلىدۇ. مەسىلەن:

ئىشچىلار سىنىپى — ئەڭ ئىلغار سىنىپ .

ئادەم ماڭمىغان يول — يامان، ئىگىسى چىقىمىغان سۆز يامان.

«تۆتتە گۈزەل» «بەش بولۇش» پائالىيىتى قانات يايدۇرۇلدى.

ئىشلەپچىقىرىش ۋاسىتىلىرى شىركىتى قۇرۇلدى.

يۇقىرىقى مىساللاردىكى ئاستى سىزىلغان سۆز بىرىكمىلىرىنىڭ ئەڭ ئاخىرقى سۆزى ئىسىم ياكى سۈپەت قاتارلىق سۆزلەر بولغانلىقى ئۈچۈن ئىسىم خاراكتېرلىك سۆز بىرىكمىسى بولىدۇ.

2. پېئىل خاراكتېرلىك سۆز بىرىكمىسى

بېقىندۇرغۇچى سۆزى پېئىللاردىن تەركىب تاپقان تۇراقسىز سۆز بىرىكمىلىرى پېئىل خاراكتېرلىك سۆز بىرىكمىسى دەپ ئاتىلىدۇ. مەسىلەن:

جاپا - مۇشەققەتكە چىداپ، ئىگىلىك تىكلەش كېرەك .

ۋەتەننى قىزغىن سۆيۈش — ھەممىمىزنىڭ مۇقەددەس بۇرچى. ئۇ ئاغزى - ئاغزىغا تەگمەي سۆزلەپ

كەتتى. ئۇنىڭ سوئالغا ھېچكىم جاۋاب بېرەلمىدى. قانداق تۈپنى ئېلىپ چىقىپ كەتتى. قانۇن - تۈزۈمگە ئاڭلىق رىئايە قىلىش لازىم.

پېئىل خاراكتېرلىك سۆز بىرىكمىلىرى ناھايىتى كۆپ ئۇچرايدۇ. بۇلار ئاساسەن، ياندىشىش باغلىنىشتا باغلىنىپ، جۈملىدە قوشما خەۋەر بولۇپ كېلىدۇ. ئەمما، شۇنىڭغا دىققەت قىلىش كېرەككى، سۈپەت ھەرىكەت ھالىتى بولۇپ كەلگەن رەۋىشداشلارنى قوشۇپ قوشما خەۋەر دەپ قاراشقا بولمايدۇ.

تۇراقسىز سۆز بىرىكمىسىنى ھەم ئۇلارنىڭ ئىسىم ياكى پېئىل خاراكتېرلىك تۇراقسىز سۆز بىرىكمىسى ئىكەنلىكىنى ئايرىشنىڭ ئەڭ ئاددىي ئۇسۇلى سوئال قويۇش ئۇسۇلى، يەنى تۇراقسىز سۆز بىرىكمىلىرىنى ئايرىپ بولغاندىن كېيىن، پېئىللارنىڭ سوئالغا جاۋاب بولسا، پېئىل خاراكتېرلىك، باشقا سۆز تۈركۈملىرىنىڭ سوئالغا جاۋاب بولسا، ئىسىم خاراكتېرلىك سۆز بىرىكمىسى بولىدۇ. (يۇقىرىقى مىساللاردىكىدەك)

XVI باب جۈملە بۆلەكلىرى

§1. جۈملە بۆلەكلىرى توغرىسىدا ئومۇمىي چۈشەنچە

جۈملىدە سۆزلەر ياكى سۆز بىرىكمىلىرى ئۆزئارا بىر - بىرى بىلەن گرامماتىكىلىق جەھەتتىن باغلىنىپ مەلۇم ۋەزىپە ئۆتەيدۇ ۋە بەلگىلىك سوئالغا جاۋاب بولۇپ كېلىدۇ. جۈملىدە بەلگىلىك سوئالغا جاۋاب بولۇپ، مەلۇم گرامماتىكىلىق ۋەزىپىنى ئۈستىگە ئالدىغان سۆز ياكى سۆز بىرىكمىسى جۈملە بۆلىكى دەپ ئاتىلىدۇ. مەسىلەن:

كىتاب دەۋرىمىزنىڭ جېنىدۇر (بىلىنىسكىي).

ئۈمىد — ئىنسانلارنىڭ ئەڭ قىممەتلىك بايلىقى.

ئالدىنقى جۈملىدە ئۈچ بۆلەك بار. كىتاب - نېمىدېگەن سوئالغا جاۋاب بولغان، نېمىسى؟ جېنىدۇر. كىمنىڭ؟ ياكى نېمىنىڭ؟ دەۋرىمىزنىڭ.

كېيىنكى جۈملىدە تۆت بۆلەك بار. نېمە؟ ئۈمىد، نېمىسى؟ بايلىقى.

كىمنىڭ بايلىقى؟ ئىنسانلارنىڭ. قانداق بايلىقى؟ ئەڭ قىممەتلىك.

جۈملە تۈزۈشكە قاتناشقان بۆلەكلەرنىڭ جۈملىدە ئوينايدىغان رولى ئوخشاش بولمايدۇ. بەزىلىرى جۈملىدە يېتەكچى (باش) رول ئوينىسا، بەزىلىرى قوشۇمچە (ئەگەشمە رول) ئوينايدۇ. جۈملە بۆلەكلىرى جۈملىدە ئوينايدىغان رولىغا قاراپ باش بۆلەك ۋە ئەگەشمە بۆلەك دەپ ئىككىگە بۆلۈنىدۇ.

§2. باش بۆلەكلەر

1. باش بۆلەك

جۈملىنىڭ تۈزۈلۈشىگە ئاساس بولىدىغان، جۈملىدە تولۇق ئاياغلاشقان ئوي - پىكىرنى ئىپادىلەشتە ئاساسلىق رول ئوينايدىغان سۆز ۋە سۆز بىرىكمىسى جۈملىنىڭ باش بۆلىكى دەپ ئاتىلىدۇ. باش بۆلەككە ئىگە بىلەن خەۋەر كىرىدۇ. مەسىلەن:

يۈسۈپ خاس ھاجىپ — ئۇيغۇر خەلقىنىڭ XI ئەسىردە ئۆتكەن ئاتاقلىق ئالىمى.

شىنجاڭنىڭ سۇ ئىنشائاتى قۇرۇلۇشى تېز تەرەققىي قىلماقتا.

يۇقىرىقى جۈملىلەردىكى بىر سىزىق سىزىلغىنى ئىگە، ئىككى سىزىق سىزىلغىنى خەۋەر. جۈملىدە ئىگە بىلەن خەۋەر جۈملىنىڭ باش بۆلىكى ھېسابلىنىدۇ. بۇ ئىككى بۆلەك جۈملىدە باشقا بۆلەكلەرنى ئەتراپىغا ئويۇشتۇرۇپ — ئۆزىگە بېقىندۇرۇپ ۋە ئەگەشتۈرۈپ، ئىپادىلىمەكچى بولغان ئوي - پىكىرنى بايان قىلىشتا ئاساسىي رول ئوينايدۇ.

جۈملىدە باش بۆلەكلەردىن باشقا ئەگەشمە بۆلەكلەرمۇ بولىدۇ. بۇنداق بۆلەكلەر باش بۆلەكلەرگە باغلىنىپ ئەگىشىپ كېلىپ، ئۇلاردا ئىپادىلەنگەن ئوي - پىكىرنى كېڭەيتىپ، تولدۇرۇپ كېلىدۇ. مەسىلەن:

غايىسىز پىلان — سەمىمىيەتسىز، كىشىنى بىزار قىلىدىغان پىلان.

جۈملىنىڭ ئىگىسى - پىلان، خەۋىرى - پىلان. «غايىسىز، سەمىمىيەتسىز، كىشىنى بىزار


قىلىدىغان» دېگەن سۆزلەر باش بۆلەكلەرگە باغلىنىپ كەلگەن، يەنى « غايىسىز » دېگەن سۆز ئىگىنى، «سەممىيەتسىز، كىشىنى بىزار قىلىدىغان» دېگەن سۆزلەر خەۋەرگە بېقىنىپ، خەۋەرنى ئېنىقلاپ كەلگەن.

2. ئەگەشمە بۆلەك


جۈملىدە ئىگە بىلەن خەۋەرنى ياكى ئۆزئارا بىر - بىرىنى ئېنىقلاپ، تولدۇرۇپ كېلىدىغان بۆلەكلەر جۈملىنىڭ ئەگەشمە بۆلەكلىرى دەپ ئاتىلىدۇ.

باش بۆلەكلەرسىز يالغۇز ئەگەشمە بۆلەكلەردىن جۈملە تۈزۈشكە بولمايدۇ. ئەگەشمە بۆلەكلەر باش بۆلەكلەرگە ياكى بىر - بىرىگە باغلىنىپ كېلىدۇ. ئەگەشمە بۆلەكلەرنىڭ باش بۆلەكلەرگە ھەم بىر - بىرىگە باغلىنىپ كېلىشىنى تۆۋەندىكى سخېمىدىن كۆرۈشكە بولىدۇ:

تىرىشچان، ئىرادىلىك ئادەملەر ئۆز تەقدىرىنى داۋاملىق ئۆزگەرتەلەيدۇ.



جۈملىنىڭ ئەگەشمە بۆلەكلىرى (1) تولدۇرغۇچى؛ (2) ئېنىقلىغۇچى؛ (3) ھالەت دەپ ئۈچ تۈرگە بۆلۈنىدۇ. جۈملە بۆلەكلىرىنىڭ بۆلۈنۈشىنى تۆۋەندىكى سخېمىدىن كۆرۈۋېلىشقا بولىدۇ:



جۈملە بۆلەكلىرىنى ئايرىشتا تۆۋەندىكى نۇقتىلارغا دىققەت قىلىش كېرەك:

- 1) ئالدى بىلەن مەلۇم بىر سوئالغا جاۋاب بولغاندا ئاندىن بىر جۈملە بۆلىكى بولالايدۇ.
- 2) بىر سوئالغا بىرلا سۆز جاۋاب بولۇپ كېلىشىمۇ، بىر قانچە سۆز بىرلا سوئالغا جاۋاب بولۇپ كېلىشىمۇ مۇمكىن. بولۇپمۇ تۇراقسىز سۆز بىرىكمىلىرى بىر قانچە سۆزنىڭ بىرىكىشىدىن تۈزۈلۈپ بىرلا سوئالغا جاۋاب بولۇپ كېلىشى مۇمكىن. بۇنداق جۈملىلەردىكى تۇراقسىز سۆز بىرىكمىلىرىنى بىرلا جۈملە بۆلىكى دەپ ئايرىش كېرەك. مەسىلەن:

كىتاب بىلەن بىللە ياشىغان ئادەم مەڭگۈ ھەسرەت چەكمەيدۇ.

بۇنداق جۈملىلەردىكى سۆزلەرنى نېمە بىلەن، كىتاب بىلەن، قانداق ياشىغان؟ بىللە ياشىغان، قانداق ئادەم؟ بىللە ياشىغان ئادەم. نېمىنى چەكمەيدۇ؟ ھەسرەتنى دەپ جۈملە بۆلىكىگە ئايرىشقا بولمايدۇ، بەلكى كىم؟ ئادەم، قانداق ئادەم؟ كىتاب بىلەن بىللە ياشىغان ئادەم. نېمە قىلمايدۇ؟ ھەسرەت چەكمەيدۇ، دەپ تۇراقسىز سۆز بىرىكمىسى ھالىتىدە ئايرىش كېرەك.

3) جۈملە بۆلەكلىرىنى سوئال قويۇپ ئېنىقلاشتا يەككە ئەمەس، باشقا جۈملە بۆلەكلىرى بىلەن

بىرىكتۈرگەن ھالەتتە ئېنىقلاش كېرەك. ئۇنداق بولمايدىكەن، جۈملە بىلەن گرامماتىكىلىق باغلىنىشى يوق. سۆزلەرمۇ مەلۇم سوئالغا جاۋاب بولۇپ قالىدۇ - دە، ئۇنى مەلۇم جۈملە بۆلىكى دەپ ئايرىپ قويۇش خاتالىقى يۈز بېرىدۇ. مەسىلەن:

ئەنە، ئوقۇغۇچىلار قىزغىنلىق بىلەن ئەمگەككە ئاتلاندى.
قېنى؟ ئەنە، كىملىرى؟ ئوقۇغۇچىلار. نېمە قىلدى؟ ئاتلاندى. نېمىگە؟ ئەمگەككە. قانداق؟ قىزغىنلىق بىلەن.

ئەمدى بۇ جۈملىدىكى سۆزلەرنى ئۆزئارا باغلاشتۇرۇپ سوئال قويۇپ باقايلى. نېمە قىلدى؟ ئاتلاندى. نېمىگە ئاتلاندى؟ ئەمگەككە ئاتلاندى. كىم ئاتلاندى؟ ئوقۇغۇچىلار ئاتلاندى. قانداق ئاتلاندى؟ قىزغىنلىق بىلەن ئاتلاندى. مۇشۇ تەرىقىدە ئەنە دېگەن سۆزگە بېرىلگەن قېنى؟ دېگەن سوئالنى باشقا سۆزلەر بىلەن بىرلەشتۈرۈپ سوئال قويساق، ھېچقايسىسىغا ماسلاشمايدۇ.

4) جۈملە بۆلەكلىرى سۆز بىرىكمىسىدىن تۈزۈلسمۇ ياكى سۆز بولسىمۇ بۇ ئىككى ئۇقۇم تەڭداش ئەمەس، يەنى يۇقىرىدا تىلغا ئالغىنىمىزدەك، بەزى جۈملىلەردە بىرقانچە سۆز بىرىكىپ بىر تۇراقسىز سۆز بىرىكمىسىنى ھاسىل قىلىپ، بىرلا جۈملە بۆلىكى بولۇپ كېلىدۇ. ياردەمچى سۆزلەرمۇ سۆز ھېسابلىنىدۇ، ئەمما ئۇلار جۈملە بۆلىكى بولالمايدۇ. دېمەك، جۈملىدە قانچە سۆز بولسا، شۇنچە جۈملە بۆلىكىنىڭ بولۇشى مۇمكىن، بولماسلىقىمۇ مۇمكىن.

1. ئىگە

جۈملىنىڭ كىم ياكى نېمە توغرىسىدا ئېيتىلغانلىقىنى بىلدۈرىدىغان باش بۆلىكى ئىگە دەپ ئاتىلىدۇ.

ئىگە كىم؟ كىملىرى؟ نېمە؟ نېمىلەر؟ كىم؟ نېمىسى؟ قانچە؟ قەيەر؟ دېگەنگە ئوخشاش سوئاللار جاۋاب بولۇپ كېلىدۇ. مەسىلەن:

ئۈمىد ئىنسانلارنىڭ ئەڭ قىممەتلىك بايلىقى (ماقال).

قىيىنچىلىقتىن قورقمايدىغان كىشىلەر مەقسىتىگە چوقۇم يېتەلەيدۇ.

مەھمۇد قەشقەرى - ئۇيغۇر خەلقىنىڭ XI ئەسىردە ياشاپ ئۆتكەن بۈيۈك ئالىمى.

ئانىنى خارلىغۇچىلار ئاخىرى ئۆزىنى خارلىغۇچىلاردۇر.

ئىرادە يوق يەردە يول يوق. (ماقال)

بىرىنچى جۈملىنىڭ ئىگىسى «ئۈمىد» بولۇپ، نېمە؟ دېگەن سوئالغا، ئىككىنچى جۈملىنىڭ ئىگىسى «كىشىلەر» بولۇپ، كىملىرى؟ دېگەن سوئالغا، ئۈچىنچى جۈملىنىڭ ئىگىسى «ئانىنى خارلىغۇچىلار» بولۇپ كىملىرى؟ دېگەن سوئالغا، تۆتىنچى جۈملىنىڭ ئىگىسى «يول» دېگەن سۆز بولۇپ، نېمە؟ دېگەن سوئالغا جاۋاب بولۇپ كەلگەن.

جۈملىدە ئىگە بىرلا سۆزدىن تۈزۈلۈشمۇ، شۇنىڭدەك بىرقانچە سۆزلەردىن، يەنى سۆز بىرىكمىلىرىدىن تۈزۈلۈشمۇ مۇمكىن.

بىرلا سۆزدىن تۈزۈلگەن ئىگە ئاددىي ئىگە، ئىككى ياكى ئۈچىنچىدىن ئارتۇق سۆزلەرنىڭ بىرىكىشىدىن تۈزۈلگەن ئىگە قوشما ئىگە بولىدۇ. مەسىلەن:

ھۈرۈنلۈك - ھەرقانداق ئىشنى قىيىنلاشتۇرىدۇ. (ئاددىي ئىگە)

ئۆزىنى تۇتالمايدىغان كىشى بېشىنى يەيدۇ. (قوشما ئىگە)

دېھقانلار جىسمانىي ئەمگەك ئارقىلىق بايلىق ياراتقۇچىلاردۇر. (ئاددىي ئىگە)

- شىنجاڭ ئۇيغۇر ئاپتونوم رايونى تەرەققىي قىلماقتا. (قوشما ئىگە)
 كىتاب - ئىنسان ھاياتىنىڭ مەنئى ئوزۇقى. (ئاددىي ئىگە)
 جۈملىدە تۆۋەندىكىدەك سۆز ۋە سۆز بىرىكمىلىرى ئىگە بولۇپ كېلىدۇ:
- (1) جۈملىدە ئىگە بولۇپ كېلىدىغان ئاساسىي سۆز تۈركۈمى ئىسىم بولۇپ، ئىسىملار باش كېلىشتە،
 ئىگىلىك، كۆپلۈك قوشۇمچىلىرى بىلەن تۈرلىنىپ جۈملىنىڭ ئىگىسى بولۇپ كېلىدۇ. مەسىلەن:
- كىتاب - ئىنسانىيەت تەرەققىياتىنىڭ شوتىسىدۇر. (نېمە؟)
 ئەجدادلىرىمىز بىزگە نۇرغۇن ئەنئەنىلەرنى قالدۇرۇپ كەتكەن. (كىملىرىدىن؟)
 بىچارىنىڭ قورالى دەرد ئېيتىش. (نېمىسى؟)
 بالىلار كېلەچەكنىڭ ئىگىسى. (كىملىرى؟)
 بۇ باغدا ھەرخىل سورتلۇق مېۋىلەر بار. (نېمىلەر؟)
- (2) ئالماشلار - كۆپىنچە شەخسلىك ئالماشلار ئىگە بولۇپ كېلىدۇ. مەسىلەن:
 ئۇلار جاپا - مۇشەققەتكە چىداپ ئۆگەنمەكتە. (كىملىرى؟)
 ھازىر ئوقۇغۇچىلارنىڭ ھەممىسى كېلىپ بولدى. (قانچىسى؟)
 ھېچكىم ھېچكىمدىن ئايرىلالمايدۇ. (كىم؟)
 (3) سۈپەتلەر ئىگە بولۇپ كېلىدۇ. مەسىلەن:
- ياخشى تېپىپ سۆزلەيدۇ، يامان كۆيۈپ (سۆزلەيدۇ). (كىم؟)
 ياخشىلار ھۆرمەتكە سازاۋەر، يامانلار لەنەتكە (سازاۋەر). (كىملىرى؟)
 تىرىشچان ئۇزار، تىرىشمىغان كېيىن قالار. (كىملىرى؟)
 ئاچ كۆز تويماس، بېخىل بېيىماس. (كىم؟)
 (4) سانلار ئىگە بولۇپ كېلىدۇ. مەسىلەن:
- ئىككىمىز بىر سىنىپتا، بىر مەكتەپتە ئوقۇغان. (قانچىمىز؟)
 بۈگۈنكى مۇسابىقىدە ئىككىيلەن ئۈتۈپ چىقتۇق. (قانچىيلەن؟)
 يىگىرمە بەشكە كەسىرسىز بۆلۈنىدۇ. (قانچە؟)
 ئولتۇرغانلارنىڭ ئىككىنچىسى مېنىڭ ئاكام. (قانچىنچىسى؟)
 (5) سۈپەتداشلار ئىگە بولىدۇ. مەسىلەن:
- ئىشلىگەن چىشلەيدۇ، ئىشلىمىگەن چىشلەيدۇ. (كىم؟)
 ئۇخلاۋاتقانلار ئۇيقۇدىن ئويغىنىپ كېتىڭلار! (كىملىرى؟)
 كۆرگەن كۆرگەننى قىلار، كۆرمىگەن نېمىنى قىلار. (كىم؟)
 (6) ھەرىكەتنامىلار ئىگە بولۇپ كېلىدۇ. مەسىلەن:
- ئۆگىنىش - بىزنىڭ ئەڭ مۇھىم ۋەزىپىمىز. (نېمە؟)
 سۆھبەتلىشىش - چۈشىنىشنىڭ ئاساسى. (نېمە قىلىش؟)
 سۆزلەش - تىل ئۆگىنىشنىڭ ئالدىنقى شەرتى. (نېمە قىلىش؟)
 (7) تەقلىد سۆزلەر ئىگە بولىدۇ. مەسىلەن:
- بۇ تاراق - تۇرۇقلار بىزنى تولىمۇ بىزار قىلدى. (نېمىلەر)
 تېلېۋىزوردىكى بۇ چىم - چىم زادىلا تۈگىمەيۋاتىدۇ. (نېمىلەر)
 (8) رەۋىشلەرمۇ بەزىدە ئىگە بولۇپ كېلىدۇ. مەسىلەن:
- سىنىپىمىزدىكى ساۋاقداشلارنىڭ كۆپىنچىسى ياخشى ئوقۇيدۇ. (قانچىسى؟)

بۇ مەھسۇلاتلارنىڭ نۇرغۇنى لايىقەتسىز باھالاندى. (قانچىسى؟)
ئالدىمىز تىك تاغ، مېڭىشقا ئامال يوق ئىدى. (قەيرىمىز؟)

2. خەۋەر

جۈملىدە ئىگىنىڭ ئىش - ھەرىكىتىنى، سۈپىتىنى، كىم، نېمە ئىكەنلىكىنى ۋە باشقا بەلگىلىرىنى بىلدۈرۈپ كېلىدىغان باش بۆلەك خەۋەر دەپ ئاتىلىدۇ.

جۈملىنىڭ خەۋىرى نېمە قىلدى؟ نېمە قىلىۋاتىدۇ؟ نېمە قىلىدۇ؟ نېمە قىلماقتا؟ نېمە بوپتۇ؟ نېمە قىلىندى؟ نېمە قىلىنىدۇ؟ نېمە قىلىشى كېرەك؟ كىم؟ نېمە؟ نېمىسى؟ قانداق؟ دېگەنگە ئوخشاش سوئاللارغا جاۋاب بولۇپ كېلىدۇ. مەسىلەن:

ھە دەپسە ئاچچىقلىنىدىغان كىشى چوڭ ئىشنى ۋۇجۇدقا چىقىرالمايدۇ (نېمە قىلالمايدۇ؟). ئوقۇش باشلاندى (نېمە بولدى؟). ئۇنىڭ بويى بەكمۇ ئېگىز (قانداق؟). ل. مۇتەللىپ — شائىر (نېمە؟). سىنىپىمىزدىكى ئىتتىپاق ئەزالىرى 20 (قانچە؟).

خەۋەر — جۈملىنى ئۇيۇشتۇرۇشتا ئاساسلىق رول ئوينايدىغان باش بۆلەك. جۈملىدە باشقا بۆلەكلەر بولماي قالسا ئانچە چوڭ تەسىر كۆرسەتمەسلىكى مۇمكىن. لېكىن خەۋەر بولماي قالسا جۈملىگە بىرقەدەر چوڭ تەسىر كۆرسىتىدۇ. يەنى ئىگىسىز ياكى ئىگىسى يوشۇرۇنغان جۈملىلەرنى تۈزگىلى بولىدۇ، ئەمما خەۋەرسىز جۈملىلەرنى تۈزگىلى بولمايدۇ. مەسىلەن:

مەن تىرىشىپ ئۆگىنىۋاتىمەن. سورالغان سوئاللارغا تولۇق جاۋاب بەر. قانۇن ۋە جەمئىيەت ئەخلاقىغا رىئايە قىلىش كېرەك. بۇ ئۈچ جۈملىنىڭ ئالدىنقىسىدا ئىگە ئېنىق ئېيتىلغان، ئىككىنچىسىدە ئىگە يوشۇرۇن كەلگەن، ئۈچىنچى جۈملىنىڭ ئىگىسى يوق. ئەمما، بۇ ئۈچ جۈملىدە ئوخشاشلا تولۇق ئاياغلاشقان ئوي - پىكىر ئىپادىلەنگەن. ئەگەر بۇ جۈملىلەردىكى ئۆگىنىۋاتىمەن، جاۋاب بەر، رىئايە قىلىش كېرەك دېگەن خەۋەرلەرنى ئېلىۋەتسەك، ئۇ ھالدا تولۇق ئاياغلاشقان ئوي - پىكىر ئىپادىلەنمەيدۇ. دېمەك، خەۋەرسىز جۈملى تۈزۈشكە بولمايدۇ.

جۈملىدە خەۋەر بولۇپ كېلىدىغان سۆزلەرمۇ خۇددى ئىگە بولۇپ كېلىدىغان سۆزلەرگە ئوخشاش بىرلا سۆزدىن تۈزۈلۈشمۇ، شۇنىڭدەك بىرقانچە سۆزنىڭ بىرىكمىسىدىن تۈزۈلۈشمۇ مۇمكىن. بىرلا سۆزدىن تۈزۈلگەن خەۋەر ئاددىي خەۋەر، ئىككى ياكى ئۇنىڭدىن ئارتۇق سۆزلەرنىڭ بىرىكىشىدىن تۈزۈلگەن خەۋەر قوشما خەۋەر بولىدۇ. مەسىلەن:

ئۇ ئېرىقتىن سەكرەپ ئۆتتى. (ئاددىي خەۋەر)

ئۇ خۇشلۇقىدا سەكرەپ كەتتى. (قوشما خەۋەر)

مەن نۇرغۇن كىتاب ۋە ئەدەبىي ئەسەرلەرنى ئوقۇدۇم.

يازلىق تەتىلدە ھەممەيلەن ئۈرۈمچىنى كۆرۈپ كەلدۇق.

جۈملىدە خەۋەر بولىدىغان ئەڭ ئاساسلىق سۆز تۈركۈمى بېئىل. بېئىللاردىن تۈزۈلگەن خەۋەرلەر ئىگىدىن ئاڭلىتىلغان ئىش - ھەرىكەتنىڭ جەرياننى ئىپادىلەيدۇ.

بۇ خىل خەۋەرلەر بېئىللارنىڭ شەخس، سان، زامان، راي، دەرىجە ۋە بارلىق بولۇشلۇق ھەم بولۇشىنى كاتېگورىيىلىرى بىلەن تۈرلەنگەن شەكىلدە كېلىپ، ئىگىگە سان ھەم شەخس جەھەتتىن ماسلىشىپ كېلىدۇ. مەسىلەن:

قاغىلار قاق ئېتىدۇ. ئۆز كۆڭلىنى خۇش ئېتىدۇ.

ھەقىقەتنىڭ چىرىغى كۆپىنچە كۆتۈرگۈچىنىڭ قولىنى كۆيدۈرۈپ قويىدۇ.

ۋە تىنىمىز كۈندىن - كۈنگە گۈللىنىۋاتىدۇ، خەلق تۇرمۇشى ياخشىلىنىۋاتىدۇ.

بېئىلدىن باشقا تۆۋەندىكى سۆز تۈركۈملىرىمۇ جۈملىدە خەۋەر بولۇپ كېلىدۇ.

- 1) ئىسىملار خەۋەر بولۇپ كېلىدۇ. مەسىلەن:
 ئەر كۆركى ساقال، سۆز كۆركى ماقال.
 ئۈمىد ئىنسانلارنىڭ ئەڭ قىممەتلىق بايلىقى. (ماقال)
 دادام - ئوقۇتقۇچى. ئالدىمىزدا كۆرۈنگەن - بىزنىڭ مەكتەپ.
 ئەخلاقلىق، شەرمى ھايالىق بولۇش بىر خىل ياخشى خىسلەت.
 2) سۈپەتلەر خەۋەر بولۇپ كېلىدۇ. مەسىلەن:
 بىزنىڭ سىنىپتىكى ئوقۇغۇچىلار ناھايىتى تىرىشچان.
 ئۈرۈمچى قەشقەردىن چوڭ.
 ياخشى ئىشى بىلەن ياخشى. (ماقال)
 ئۇنىڭ نەتىجىسى مېنىڭكىدىن يۇقىرى.
 3) سانلار خەۋەر بولۇپ كېلىدۇ. مەسىلەن:
 بۇ قېتىمقى مۇسابىقىدە بىز بىرىنچى، بۈگۈن 3 - ئايغا 21. ئوننىڭ يېرىمى - بەش.
 4) ئالماشلار خەۋەر بولۇپ كېلىدۇ. مەسىلەن:
 مېنىڭ بىلىدىغانلىرىم شۇنچىلىك. سىزنىڭ ئۆگىنىشىڭىز قانداق؟
 5) رەۋىش خەۋەر بولۇپ كېلىدۇ. مەسىلەن:
 ئۇيغۇرتىلى دەرسلىكىدە ئۆگىنىشكە تېگىشلىك مەزمۇنلار ناھايىتى كۆپ.
 ئۇنىڭ ئالغا ئىلگىرىلەش سۈرئىتى تولىمۇ تېز.
 بۇ ۋەقەنىڭ يۈز بەرگەن ۋاقتى تۈنۈگۈن.
 6) تەقلىد سۆزلەر خەۋەر بولۇپ كېلىدۇ. مەسىلەن:
 ئادەمنى بىزار قىلىدىغىنى يەنىلا شۇ ۋاراڭ - چۇرۇڭ. ئەجەبمۇ تۈگىمىدى بۇ غىز - غىز.
 7) مىقدارلار سانلار بىلەن بىرىكىپ خەۋەر بولۇپ كېلىدۇ.
 مىقدارلار سانلار بىلەن بىرىكىپ خەۋەر بولۇپ كېلىدۇ.
 بىزگە لازىملىق كۆمۈر بىر توننا. مۇسابىقىگە قاتنىشىدىغان تەنھەرىكەتچى 1500 نەپەر.
 مەن ئالغان قېرىنداش پەقەت ئىككى تال.
 يۇقىرىقىلاردىن باشقا شەخسىز پېئىللاردىن ھەرىكەتنام، سۈپەتداش ۋە رەۋىشداشلارمۇ جۈملىدە
 خەۋەر ۋەزىپىسىدە كېلىدۇ. مەسىلەن:
 بىزنىڭ ئاساسىي ۋەزىپىمىز ئوقۇش. كىتاب ئوقۇشمۇ بىر خىل - ئۆگىنىش. (ھەرىكەتنام)
 ئۇ بۇرۇن بىزنىڭ مەكتەپتە ئوقۇغان. سىلىق سۆز يىلاننى ئۇۋىسىغا كىرگۈزەر. (سۈپەتداش)
 مەن ياخشى نەتىجە ئۈچۈن تىرىشىپ ئۆگەنمەكچى. (ھەرىكەتنام)
 «قۇتادغۇبىلىگ» داستانى قايتا - قايتا ئوقۇپ چىقتىم.
 ئۇ يولسىزلىق قىلغاچقا، باشقىلاردىن دەككىسىنى يېدى.
 قىسقىسى، مۇستەقىل سۆز تۈركۈملىرىنىڭ ھەممىسى جۈملىدە خەۋەر ۋەزىپىسىنى ئۈستىگە ئالالايدۇ.
 ئۇيغۇر تىلىدا خەۋەرنىڭ جۈملىدىكى ئورنى بىرقەدەر تۇراقلىق بولۇپ، كۆپ ھاللاردا جۈملىنىڭ
 ئاخىرىدا كېلىدۇ. ئەمما شېئىرلاردا بولسا ئاھاڭ، ۋەزىن، قاپىيە ۋە ھېسسىياتنى ئىپادىلەش تەلپىگە
 قاراپ مىسرانىڭ ئوتتۇرىسى ياكى بېشىدىمۇ كېلىدۇ. مەسىلەن:
ياش ئىدۇق مۈشكۈل سەپەرگە ئاتلىنىپ چىققاندا بىز،
 ئەمدى چوڭ كارۋان ئاتالدۇق قالدۇرۇپ چۆللەردە ئىز.
 (ئابدۇرېھىم ئۆتكۈر)

جۈملىنىڭ خەۋىرى پېئىلدىن باشقا سۆز تۈركۈمىدىن كەلسە، بۇنداق خەۋەر كۆپىنچە تەسۋىرىي

خاراكتېر ئالغان بولىدۇ، يەنى خەۋەرنىڭ ئىزاھلاش خاراكتېرى كۈچلۈك بولىدۇ. مەسىلەن: سۇ — رەڭسىز، تەمسىز، پۇراقسىز، سۇيۇق جىسىم.

ئۇ — ناھايىتى ياخشى ئوقۇغۇچى، يېزا بىپايان زېمىن.

بۇنداق جۈملىلەردە ئىنتوناتسىيە ۋە تىنىش بەلگىسى مۇھىم ئورۇندا تۇرىدۇ. جانلىق تىلدا توختىلىپراق، ئايرىپ ئېيتىلسا، يېزىقتا كۆپىنچە ئىگە بىلەن خەۋەرنىڭ ئوتتۇرىسىغا سىزىق قويۇلىدۇ. (بۇ ھەقتە كېيىن تەپسىلىي توختىلىمىز).

بەزىدە بار، يوق، زۆرۈر، دېگەندەك سۆزلەرمۇ خەۋەر ۋەزىپىسىدە كېلىدۇ. مەسىلەن:

ئالماقنىڭ بەرمىكى بار. ئۆگىنىش ئۈچۈن مۇستەھكەم ئىرادە ئىنتايىن زۆرۈر.

شۇنىمۇ قايتا ئەسكەرتىپ ئۆتۈش زۆرۈركى، خەۋەردىن باشقا بۆلەكلەرنى قوشمايمۇ جۈملە تۈزۈلۈش مۇمكىن، ئەمما خەۋەر بولمىسا، جۈملە تۈزۈلمەيدۇ. يەنى خەۋەرسىز جۈملە تولۇق ئاياغلاشقان ئوي-پىكىرنى ئىپادىلىمەيدۇ.

§3. ئىگە بىلەن خەۋەرنىڭ باغلىنىشى

ئىگە بىلەن خەۋەر جۈملىنىڭ مۇھىم بۆلىكى، بولۇپمۇ خەۋەر پۈتۈن جۈملىنى تەشكىللەش، قۇراشتۇرۇش رولىنى ئوينايدىغان باش بۆلەك بولغانلىقى ئۈچۈن، جۈملىدە ئىگە بىلەن خەۋەر تۆۋەندىكى تەرەپلەردىن زىچ باغلىنىپ كېلىدۇ.

1. ئىگە قايسى شەخستە كەلسە، خەۋەرمۇ شۇنىڭغا ماس ھالدا شۇ شەخستە كېلىدۇ. مەسىلەن: بىز بۇ يىل ئوقۇش پۈتتۈرىمىز.

سەن ئۇنىڭغا بەك قوپاللىق قىلىدىكەن.

بىرىنچى جۈملىنىڭ ئىگىسى «بىز» 1 - شەخستە كۆپلۈكتە كەلگەن بولۇپ، خەۋىرى «پۈتتۈرىمىز» ئىگىگە زىچ باغلانغان ھالدا 1 - شەخستە كۆپلۈكتە كەلگەن. ئىككىنچى جۈملىنىڭ ئىگىسى «سەن» دېگەن ئالماش 2 - شەخس بىرلىكتە بولۇپ، خەۋىرى «قىلىدىكەن» دېگەن پېئىل شۇنىڭغا ماس ھالدا 2 - شەخس بىرلىكتە كەلگەن.

2. جۈملىدە ئىگە قانداق سان (بىرلىك ياكى كۆپلۈك) دا كەلسە، خەۋەرمۇ شۇنىڭغا ماس ھالدا شۇ شەخستە شۇ ساندا كېلىدۇ. مەسىلەن:

سىلەر بۈگۈنكى پائالىيەتكە ناھايىتى ۋاقتىدا كەلدىڭلار. (ئىككىنچى شەخس كۆپلۈك)

مەن بۇ مەسىلنى قانداق ھەل قىلىشنى بىلىمەن. (بىرىنچى شەخس بىرلىك)

ئۇلار تېزلا قايتىپ كېلىشتى. (ئۈچىنچى شەخس كۆپلۈك)

بىز ئىشنى ئۆز ۋاقتىدا تۈگەتتۇق. (بىرىنچى شەخس كۆپلۈك)

3. جۈملىنىڭ ئىگىسى تەڭداش بۆلەكلەردىن كەلسە، ئۇنىڭ ئىسمىدىن كەلگەن خەۋىرى كۆپلۈك ساندا كېلىدۇ. مەسىلەن:

بۇغداي، قوناق، تېرىق، شال ھەممىسى دانلىق زىرائەتلەر.

ئەركىن، تۇرسۇن ۋە ئالىيە — سىنىپىمىزدىكى ئەلاچى ئوقۇغۇچىلار.

ئىگە بىلەن خەۋەرنىڭ سان ھەم شەخس جەھەتتىن ماسلىشىپ كېلىشىدە تۆۋەندىكى نۇقتىلارغا دىققەت قىلىش لازىم:

ئىگە بىلەن خەۋەرنىڭ ئوتتۇرىسىغا تۆۋەندىكىدەك ئەھۋالدا سىزىق قويۇلىدۇ:

1. ئىگە بىلەن خەۋەر باش كېلىشتىكى ئىسىملاردىن ياكى باش كېلىشتىكى سانلاردىن بولسا،

ئۇلارنىڭ ئوتتۇرىسىغا سىزىق قويۇلىدۇ. مەسىلەن:

ئاتا - ئانىلارنىڭ ئېسىل ئەخلاقى پەزىلىتى — بالغا قالدۇرغان ئەڭ ياخشى مىراس.

ياسىن — ئوقۇغۇچى، بۇغداي — سامان غوللۇق ئۆسۈملۈك. ئادەم — تەپەككۇرغا ئىگە مەخلۇق. تۆت يەردە تۆت - ئون ئالتە. بەش - پۈتۈن سان.

2. ئىگە ئىگىلىك قوشۇمچىسى بىلەن كەلگەن ئىسىم، خەۋەر باش كېلىشتە كەلگەن ئىسىم بولسا ياكى بۇ ھالنىڭ تەتۈرىسى بولسا، ئىگە بىلەن خەۋەرنىڭ ئوتتۇرىسىغا سىزىق قويۇلىدۇ. مەسىلەن:

ئۈرۈمچى — ئاپتونوم رايونىمىزنىڭ مەركىزى.

دادام — شىركەت خىزمەتچىسى. ۋەتىنىمىزنىڭ كەلگۈسى ئۈمىدى — ياشلار.

ئەسكەرتىش:

يۇقىرىقىدەك ھاللاردا خەۋەرنىڭ ئاخىرىغا «ئىدى، ئىكەن، ئىمىش، دۇر (تۇر)، بولىدۇ، بولۇپ سانىلىدۇ، ھېسابلىنىدۇ» دېگەنگە ئوخشاش ياردەمچى پېئىللار قوشۇلۇپ كەلسە، ئىگە بىلەن خەۋەرنىڭ ئوتتۇرىسىغا سىزىق قويۇلمايدۇ. مەسىلەن:

مەخمۇت ئىتتىپاق ئەزاسى ئىدى. رەيھاننىڭ ئانىسى دوختۇر ئىكەن.

تەن ساقلىق زور بايلىقتۇر. باتۇر مېنىڭ ياردەمچىم بولىدۇ.

ئەركىن ئالدىنقى قاتاردىكى ئوقۇغۇچىلاردىن بولۇپ سانىلىدۇ.

3. ئىگە ئىسىمدىن ياكى ئىسىم ئورنىدا كەلگەن سۈپەتداشتىن بولسا، خەۋەر ئالماشتىن ياكى ئىسىمدىن بولسا، ئۇلارنىڭ ئوتتۇرىسىغا سىزىق قويۇلىدۇ. مەسىلەن:

بىزنىڭ مەكتەپ — مۇشۇ، ئاۋۇ كۆچەتلەرنى تىككەن — بىز، مېنىڭ ئوقۇۋاتقىنىم — ھېكايە، چىقىپ كەتكەن — بىزنىڭ مۇئەللىم.

4. ئىگە باش كېلىشتىكى ئالماشتىن، خەۋەر باش كېلىشتىكى ئىسىمدىن بولسا، ئىگە بىلەن خەۋەرنىڭ ئوتتۇرىسىغا سىزىق قويۇلىدۇ. مەسىلەن:

بۇ — كىتاب، ئاۋۇ — دوختۇرخانا، ئاۋۇ — مەكتەپ، ئۇ — مېۋە.

5. ئىگە ئىسىمدىن، خەۋەر ھەرىكەتنامىدىن كەلسە ياكى بۇ ھالنىڭ تەتۈرىسى بولسا، ئىگە بىلەن خەۋەرنىڭ ئوتتۇرىسىغا سىزىق قويۇلىدۇ. مەسىلەن:

بىزنىڭ ۋەزىپىمىز — ئوقۇش، مېنىڭ مەقسىتىم — خەلققە پايدىلىق ئادەم بولۇش. سۆزلەش — بىر خىل مەشىق.

6. ئىگىمۇ، خەۋەرمۇ ھەرىكەتنامىدىن بولسا، ئۇلارنىڭ ئوتتۇرىسىغا سىزىق قويۇلىدۇ. مەسىلەن:

كىتاب ئوقۇش — ئۆگىنىش، ئۆگەنگەننى ئىشلىتىش — ئۆگىنىش.

يىغىپ ئېيتقاندا، ئىگە بىلەن خەۋەر ئىزاھلاش ۋە ئىزاھلىنىش مۇناسىۋىتىدە بولغاندا، يەنى خەۋەر ئىگىنى ئىزاھلىغاندا ئىگە بىلەن خەۋەرنىڭ ئوتتۇرىسىغا سىزىق قويۇلىدۇ. يەنە بىرى، ئىگە بىلەن خەۋەرنىڭ ئوتتۇرىسىغا سىزىق قويۇلىدىغان جۈملىلەرنىڭ ئىگىسىمۇ، خەۋىرىمۇ ئىسىم ياكى ئىسىم خاراكتېرلىك سۆزلەردىن ئىبارەت بولىدۇ.

سۆز بىرىكمىسى، جۈملە بۆلەكلىرى ۋە باش بۆلەكلەرگە ئائىت ئىقتىدار يېتىلدۈرۈش مەشىقلىرى

I تالاش سوئاللىرى

تۆۋەندىكى ھەربىر تارماق سوئالغا بېرىلگەن تۆت خىل جاۋابتىن پەقەت بىرسىلا سوئال تەلپىگە ئۇيغۇن، شۇ جاۋابنى تاللاڭ.

1. سۆز بىرىكمىسى ۋە جۈملە بۆلەكلىرى توغرىسىدا تۆۋەندە ئېيتىلغانلاردىن خاتاسى: ()
A. جۈملىدە مۇستەقىل سۆزلەر ۋە سۆز بىرىكمىلىرى ئۆزئارا بىر - بىرى بىلەن بەلگىلىك گرامماتىكىلىق قانۇنىيەت بويىچە باغلىنىپ، بەلگىلىك سوئالغا جاۋاب بولۇپ، مەلۇم ۋەزىپە ئۆتەيدۇ
B. جۈملىدە مەلۇم گرامماتىكىلىق باغلىنىشتا كەلگەن ئىككى ياكى ئۈچىدىن ئارتۇق سۆزلەرنىڭ مۇقىملاشمىغان بىرىكمىسى تۇراقسىز سۆز بىرىكمىسى دېيىلىدۇ
C. جۈملىدە مەلۇم گرامماتىكىلىق ۋەزىپە ئۆتەپ، بەلگىلىك سوئالغا جاۋاب بولۇپ كېلىدىغان سۆز ياكى سۆز بىرىكمىسى جۈملە بۆلىكى دېيىلىدۇ
D. جۈملە بۆلەكلىرى باش بۆلەك ۋە ئەگەشمە بۆلەك دەپ ئىككىگە بۆلۈنىدۇ، جۈملىنىڭ بېشىدىكى بۆلەك باش بۆلەك دەپ ئاتىلىدۇ

2. جۈملە بۆلەكلىرى ھەققىدە تۆۋەندە ئېيتىلغانلاردىن توغرىسى: ()
A. جۈملىنىڭ تۈزۈلۈشىگە ئاساس بولىدىغان، ئوي-پىكىرنى ئىپادىلەشتە ئاساسلىق رول ئوينايدىغان بۆلەكلەر باش بۆلەكلەر دېيىلىدۇ
B. ئىگە بىلەن خەۋەر جۈملىنىڭ باش بۆلىكى ھېسابلىنىدۇ، ئىگە جۈملىنى تەشكىللەشتىكى مۇھىم بۆلەك، تۈگۈن ھېسابلىنىدۇ
C. ئەگەشمە بۆلەكلەر باش بۆلەكلەردە ئىپادىلەنگەن ئوي-پىكىرنى تولۇقلاش رولىنى ئوينايدۇ، باش بۆلەكلەرگە بېقىنماي، ئۆزئارا بېقىنىپ كېلىدۇ
D. جۈملىدىكى باش ۋە ئىگىلىك كېلىشلەردىن باشقا كېلىشلەر بىلەن تۈرلىنىپ كەلگەن سۆزلەرنىڭ ھەممىسى تولدۇرغۇچى ۋەزىپىسىنى ئۆتەيدۇ

3. ئىگە ھەققىدە تۆۋەندە ئېيتىلغانلاردىن خاتاسى: ()
A. ئىگە بىر سۆزدىن تۈزۈلۈپ، ئاددىي، ئىككى ياكى ئۈچىدىن ئارتۇق سۆزلەرنىڭ بىرىكىشىدىن تۈزۈلۈپ، مۇرەككەپ ئىگە بولۇپ كېلىدۇ
B. ئىگە مەيلى تۈپ سۆزدىن، مەيلى ياسالما سۆزدىن، مەيلى ھېچقانداق قوشۇمچىسىز ياكى كۆپلۈك، شەخس قوشۇمچىسى بىلەن تۈرلەنسۇن، بىرلا سۆزدىن تۈزۈلگەن بولسىلا ئاددىي ئىگە بولىدۇ
C. ئىگە بولۇپ كېلىدىغان ئەڭ ئاساسلىق سۆز تۈركۈمى ئىسىم بولۇپ، ئۇندىن باشقا مۇستەقىل سۆز تۈركۈملىرىمۇ ئىسىملىشىپ ئىگە بولۇپ كېلەلەيدۇ
D. ئىگە كۆپىنچە ئىسىم سۆز تۈركۈمىدىن كېلىدىغان بولغاچقا، جۈملىنىڭ ئىگىسى ئىسىمدىن كەلسە، خەۋىرى ئىسىمدىن كەلمەيدۇ

4. تۆۋەندىكىلەردىن ئىگە ھەققىدە ئېيتىلغانلارنىڭ توغرا گۇرۇپپىلانغىنى: ()

① مۇرەككەپ ئىگە سۆز بىرىكمىسىدىن كەلگەن ئىگىنى كۆرسىتىدۇ. ② «ئۇنىڭ يۈزىدە قارا بار ئىكەن» دېگەن جۈملىنىڭ ئىگىسى ئىسمىدىن كەلگەن. ③ جۈملىدىكى بايان قىلغۇچى ئىگە بولىدۇ. ④ «ئۇلاردىن بىرەيلەن قالسۇن» دېگەن جۈملىدە سان ئىگە بولۇپ كەلگەن. ⑤ «ئوقۇش باشلاندى» دېگەن جۈملىدە پېئىل ئىگە بولۇپ كەلگەن. ⑥ «كىيىمنىڭ يېڭىسى ياخشى، دوستىنىڭ كونىسى» دېگەن جۈملىدە سۈپەت ئىگە بولۇپ كەلگەن. ⑦ ئىگىسىز جۈملە تۈزۈشكۈمۈ بولىدۇ. ⑧ بەزى جۈملىلەرنىڭ ئىگىسى چۈشۈپ قالسىمۇ، ئىگىنى خەۋىرىدىن بىلىشكە بولسا، مۇنداق جۈملىلەرمۇ ئىگىلىك جۈملە بولىدۇ. ⑨ جۈملىدە ئىسىملار باش كېلىشتە كەلسىلا ئىگە بولىدۇ.

A. ⑩⑨⑦⑤③② . B. ⑧⑦⑥⑤④① . C. ⑩⑧⑥⑤④② . D. ⑩⑨⑦⑥④③

5. خەۋەر ھەققىدە تۆۋەندە ئېيتىلغانلاردىن خاتاسى: ()

- A. خەۋەر جۈملىنى تەشكىللەش، قۇراشتۇرۇشتىكى ئەڭ مۇھىم بۆلەك — تۈگۈن ھېسابلىنىدۇ، خەۋەرسىز جۈملە تۈزۈشكە بولمايدۇ
- B. ئۇيغۇر تىلىدا خەۋەر ئادەتتە جۈملىنىڭ ئاخىرىدا كېلىدۇ، خەۋەر بولۇپ كېلىدىغان ئەڭ ئاساسلىق سۆز تۈركۈمى — پېئىل
- C. خەۋەرمۇ بىر سۆزدىن تۈزۈلۈپ ئاددىي، ئىككى ياكى ئۈچتىن ئارتۇق سۆزلەردىن تۈزۈلۈپ، مۇرەككەپ خەۋەر بولۇپ كېلىدۇ
- D. بەزى جۈملىلەردە جۈملىنىڭ خەۋىرى يوشۇرۇن ياكى چۈشۈپ قالدىغان ئەھۋاللارمۇ بولىدۇ، دېمەك

خەۋەرسىز جۈملە تۈزۈشكۈمۈ بولىدۇ

6. خەۋەر ھەققىدە ئېيتىلغانلاردىن توغرا گۇرۇپپىلانغىنى: ()

- ① خەۋەرسىز جۈملە تۈزۈلمەيدۇ. ② پەقەت پېئىل سۆز تۈركۈمىلا خەۋەر بولۇپ كېلىدۇ. ③ خەۋەر ئىگىنىڭ ھەرىكىتىنى بايان قىلىدىغان بۆلەك. ④ «ئۇلار كەلدىمۇ؟» دېگەن جۈملىنىڭ خەۋىرى سوئال ئالماشتىن كەلگەن. ⑤ «ئۇنىڭ دادىسى باشلىق» دېگەن جۈملىنىڭ خەۋىرى ئىسمىدىن كەلگەن. ⑥ ئۇيغۇر تىلىدىكى مۇستەقىل سۆز تۈركۈملىرىنىڭ ھەممىسى جۈملىدە خەۋەر بولۇپ كېلەلەيدۇ.

A. ④③②① . B. ③② . C. ⑥⑤③① . D. ⑥⑤④③

7. «تەجرىبە — تەلەپچان ئوقۇتقۇچى، ئۇ ئالدى بىلەن سىزدىن ئىمتىھان ئالىدۇ، ئاندىن سىزگە دەرس ئۆتىدۇ» دېگەن جۈملىدىكى سۆزلەر توغرىسىدىكى خاتا قاراش: ()

- A. بىرىنچى جۈملىنىڭ ئىگىسىمۇ، خەۋىرىمۇ ئىسمىدىن كەلگەن
- B. ئىككىنچى جۈملىنىڭ ئىگىسى ئىسمىدىن، خەۋىرى پېئىلدىن كەلگەن
- C. ئىككىنچى، ئۈچىنچى جۈملىنىڭ ئىگىسى ئالماشتىن كەلگەن
- D. ھەممە جۈملىنىڭ ئىگىسى ۋە خەۋىرى ئاددىي ئىگە، ئاددىي خەۋەردىن تۈزۈلگەن

8. ئىگە ۋە خەۋەر توغرىسىدا تۆۋەندە ئېيتىلغانلاردىن خاتاسى: ()

- A. «تەربىيىنىڭ ئەڭ مۇھىم قىسمى خاراكتېرنى شەكىللەندۈرىدۇ» دېگەن جۈملىنىڭ ئىگىسى مىقدار سۆزدىن، خەۋىرى پېئىلدىن كەلگەن
- B. «بىز ئۆز ۋە تىنىمىزنى سۆيىمىز، بۇ بىز نەپەس ئېلىۋاتقان ھاۋادۇر» دېگەن جۈملىلەردىكى ھەر

ئىككى جۈملىنىڭ ئىگىسى شەخسلىك ئالماشتىن كەلگەن

C. «قانۇن — ئەخلاقنىڭ قۇرۇلۇشى، ئەخلاق — يوشۇرۇن قانۇندۇر» دېگەن جۈملىنىڭ ئىككىنچى

جۈملىسىنىڭ ئىگىسىمۇ، خەۋىرىمۇ ئىسمىدىن كەلگەن

D. «بىلىم ئېلىش — بىزنىڭ ئەڭ مۇھىم مەقسىتىمىز» دېگەن جۈملىنىڭ ئىگىسى سۆز

بىرىكىمىسىدىن كەلگەن قوشما ئىگە، خەۋىرى ئىسمىدىن كەلگەن ئاددىي خەۋەر

9. تۆۋەندىكى جۈملىلەرنىڭ ئىگە، خەۋىرى ھەققىدىكى توغرا قاراش: ()

- A. «كىشىنىڭ ئەدەپ - ئەخلاقى — ئۇنىڭ بايلىقىدىن ئەۋزەل» دېگەن جۈملىنىڭ ئىگىسى «ئەدەپ - ئەخلاقى» دېگەن سۆز بولۇپ، بۇ ئىگىنى قوشما ئىگە دەيمىز
- B. «بىز ئىككىمىز سىز بىلەن سۆزلىشىش پۇرسىتى تاپالماي يۈرەتتۇق» دېگەن جۈملىنىڭ ئىگىسى قوشما ئىگە، خەۋىرى قوشما خەۋەر

C. «مەھمۇت قەشقەرى — ئۇيغۇر ئالىمى» دېگەن جۈملىنىڭ ئىگىسى ئىسمىدىن كەلگەن قوشما ئىگە بولۇپ، خەۋىرى ئىسمىدىن كەلگەن ئاددىي خەۋەر

D. «جۈملىنىڭ خەۋىرى» دېگەن ئۇقۇم بىلەن «جۈملىنىڭ پېئىلىدىن كەلگەن خەۋىرى» دېگەن ئىككى ئۇقۇمنىڭ مەنىسى ئوخشاش بولۇپ، پەرقى يوق

10. تۆۋەندىكى جۈملىلەردىن باش بۆلەكلەردىنلا تۈزۈلگەن جۈملە: ()

A. ئالغا ئىلگىرىلىمىگەن ئادەم — بەخت خىيالىدا قەپەسكە سولانغان قۇشتۇر

B. شىنجاڭ ئۇيغۇر ئاپتونوم رايونى تەرەققىي قىلماقتا

C. چۈشىنىشنىڭ تەكشۈرۈلۈشىدىن ئادەم ئادەمگە باشقۇرۇلدى

D. لېي فىڭدىن ئۆگىنىش پائالىيىتى كەڭ قانات يايدۇرۇلدى

II بوش ئورۇنلارنى تولدۇرۇش سوئاللىرى

1. جۈملىدە ئىككى ياكى ئۈچتىن ئارتۇق سۆزنىڭ () بىرىكىمىسى تۇراقسىز سۆز بىرىكىمىسى دەپ ئاتىلىدۇ.

2. جۈملە بۆلەكلىرى ئۆزلىرىنىڭ جۈملىدە ئۆتەيدىغان رولىغا ئاساسەن () بۆلەك ۋە () بۆلەك دەپ ئىككى تۈرگە بۆلۈنىدۇ.

3. جۈملىدە ئىگە بولۇپ كېلىدىغان ئەڭ ئاساسلىق سۆز تۈركۈمى () بولۇپ، ئۇلار () كېلىشتە كېلىپ ئىگە بولىدۇ.

4. ئىگە ئۆزىنىڭ تۈزۈلۈشىگە ئاساسەن () ئىگە ۋە () ئىگە دەپ ئىككى تۈرگە بۆلۈنىدۇ.

5. جۈملىدە خەۋەر بولۇپ كېلىدىغان ئەڭ ئاساسلىق سۆز تۈركۈمى () دۇر، خەۋەرمۇ تۈزۈلۈشى جەھەتتىن () ۋە () گە بۆلۈنىدۇ.

6. جۈملىدە () بولمىسىمۇ بولىدۇ، لېكىن () جۈملە تۈزۈشكە بولمايدۇ.

7. «سەمىيەت ۋە ئىشەنچ — مۇۋەپپەقىيەت قازىنىشقا تەلپۈنگەن ھەر بىر باش ھازىرلاشقا تېگىشلىك مۇھىم دەسمايە» دېگەن جۈملىنىڭ ئىگىسى () دېگەن سۆز بولۇپ،

() سۆز تۈركۈمىدىن كەلگەن، بۇ ئىگە تۈزۈلۈشى جەھەتتىن () ئىگە، بۇ جۈملىنىڭ خەۋىرى () دېگەن سۆز بولۇپ، () سۆز تۈركۈمىدىن كەلگەن، تۈزۈلۈشى جەھەتتىن () خەۋەر.

8. «جۈملىنىڭ كىم ياكى نېمە توغرىسىدا ئېيتىلغانلىقىنى بىلدۈرىدىغان باش بۆلىكى ئىگە دەپ ئاتىلىدۇ» دېگەن جۈملىنىڭ ئىگىسى () دېگەن سۆز بولۇپ،

() سۆز تۈركۈمىدىن كەلگەن، تۈزۈلۈشى جەھەتتىن () ئىگە، خەۋىرى

() دېگەن سۆز بولۇپ، () سۆز تۈركۈمىدىن كەلگەن، تۈزۈلۈشى جەھەتتىن () خەۋەر.

9. «ئۇلار ئىككىسى ياخشىلىق قىلغان ئادەملەرنىڭ سانى — يىگىرمە بەش» دېگەن جۈملىنىڭ ئىگىسى () دېگەن سۆز بولۇپ، () سۆز تۈركۈمىگە تەۋە تۈزۈلۈشى جەھەتتىن () ئىگە، خەۋىرى () سۆز تۈركۈمىگە تەۋە، تۈزۈلۈشى جەھەتتىن () خەۋەر.

10. «ھېچكىم ئىتتىپاقلىقنى بۇزۇشقا ئۇرۇنمىسۇن» دېگەن جۈملىنىڭ ئىگىسى () دېگەن سۆز بولۇپ، () تۈزۈلۈشى جەھەتتىن سۆز تۈركۈمىدىن كەلگەن () ئىگە، خەۋىرى () دېگەن سۆز بولۇپ، تۈزۈلۈشى جەھەتتىن () سۆز تۈركۈمىدىن كەلگەن () خەۋەر.

III مەشىق ئىشلەش سوئاللىرى

1. تۆۋەندىكى جۈملىلەرنى ئوقۇپ، جۈملىنىڭ ئىگە، خەۋەرلىرىنى ئېنىقلاڭ، ئاندىن قايسى سۆز تۈركۈمىدىن كەلگەنلىكىنى، ئاددىي ياكى قوشما ئىكەنلىكىنى ئايرىڭ.

(1) سىنىپىمىزدىكى خېلى كۆپ ئوقۇغۇچىلار ئالىي مەكتەپ ئىمتىھانىدا ياخشى نەتىجىگە ئېرىشەلەيدۇ.

(2) 5- ئايدا مىللەتلەر ئىتتىپاقلىقى بويىچە ئىلغار نەمۇنىچىلارنى مۇكاپاتلاش يىغىنى ئېچىلىدىكەن.

(3) ھازىر دۇنيادا 6000 خىل تىل بارلىقىنى ئاڭلاپ باققانىمىز؟

(4) ئۈرۈمچى شەھىرىنىڭ كەڭ، ئازادە، كۆركەم كوچىلىرى كىشىگە ھۇزۇر بېغىشلايدۇ.

(5) مەن تۈنۈگۈن كىتابخانىدىن سېتىۋالغان كىتابلارنىڭ ئىككى پارچىسى ئۇيغۇر تىلىغا ئائىت كىتاب.

(6) ئوقۇش، بىلىم ئېلىش — ئوقۇش يېشىدىكى ھەرقانداق بىر ياشنىڭ مەجبۇرىيىتى.

(7) مەن قەشقەرنىڭ چوڭ- كىچىك كوچىلىرىنىڭ ھەممىسىنى تولۇق بىلىۋالدىم.

(8) ياخشى يېزىلغان بىر ئەدەبىي ئەسەر كىشىگە چوڭقۇر مەنىۋى ئوزۇق بېرىدۇ.

(9) سىلەر ماختاۋاتقان بۇ تەتقىقات ماقالىسىنى بىز بەشەيلەن بىرلىشىپ يېزىپ چىققان.

(10) كىشىگە يول كۆرسىتىپ بېرەلمىگەن ئەسەرنى ياخشى يېزىلغان ئەسەر دېگىلى بولمايدۇ.

(11) جاپا- مۇشەققەتكە چىداپ كۈرەش قىلىشتىن قەيسەر، باتۇر كىشىلەر يېتىشىپ چىقىدۇ.

(12) يىگىرمە بەش — بەش بىلەن بەشنىڭ كۆپەيتىمىسىگە تەڭ بولغان قوشما سان.

(13) بۇ ئالىملارنىڭ ئىككى يەشىكى پۈتۈنلەي بۇزۇلۇپ كېتىپتۇ.

2. تۆۋەندىكى سۆزلەرنى جۈملىنىڭ ھەممە بۆلىكىدە كەلتۈرۈپ بىردىن جۈملە تۈزۈڭ.

تاغ، كىم، بۈگۈن، بەش

§4. ئېنىقلىغۇچى

جۈملىدە ئىسىم ۋە ئىسىم خاراكتېرلىك سۆزلەرگە بېقىنىپ، ئۇلارنىڭ تۈرلۈك ئالاھىدىلىكلىرىنى كۆرسىتىپ كېلىدىغان ئەگەشمە بۆلەك ئېنىقلىغۇچى دەپ ئاتىلىدۇ.

ئېنىقلىغۇچىلار ئىسىمغا باغلىنىپ كېلىپ، قانداق؟ قايسى؟ كىمنىڭ؟ نېمىنىڭ؟ قانچە؟ نەچچىنى؟ نەدىكى؟ قەيەرنىڭ؟ دېگەنگە ئوخشاش سوئاللارغا جاۋاب بولىدۇ. مەسىلەن:

ھەسەلنىڭ ھەرىسى بار. گۈلنىڭ تىكىنى. (ماقال).

ياخشى دېھقان ئۇلاغ باقىدۇ، يامان دېھقان قامچىسىنى قاقىدۇ. (ماقال).

ئەتىكى قۇيرۇقتىن بۈگۈنكى ئۆپكە ئەلا (ماقال).

بۇ قېتىمقى پائالىيەتكە 15مەكتەپتىن ئالتە مىڭ ئوقۇغۇچى قاتناشتى.

يۇقىرىقى جۈملىلەرگە قارايدىغان بولساق، ئېنىقلىغۇچى ۋەزىپىسىنى ئۈستىگە ئالغان سۆزلەر نېمىنىڭ؟ قانداق؟ قايسى؟ قانچە؟ دېگەن سوئاللارغا ئايرىم - ئايرىم ھالدا جاۋاب بولۇپ كەلگەن.

ئېنىقلىغۇچىلارمۇ جۈملىنىڭ باشقا بۆلەكلىرىگە ئوخشاش ئاددىي ۋە قوشما شەكىلدە كېلىدۇ.

بىرلا سۆزدىن تۈزۈلگەن ئېنىقلىغۇچى ئاددىي ئېنىقلىغۇچى، ئىككى ياكى ئۈچتىن ئارتۇق

سۆزلەرنىڭ بىرىكىشىدىن تۈزۈلگەن ئېنىقلىغۇچى قوشما ئېنىقلىغۇچى بولىدۇ. مەسىلەن:

ئاممىۋى تازىلىق پائالىيەتكە 200 دىن ئارتۇق ئوقۇغۇچى قاتناشتى.

قارىغاي — ئوق يىلتىزلىق، ياغاچ غوللۇق، سوغۇققا چىداملىق، ئېگىز ئۆسىدىغان ئۆسۈملۈك.

بۇ مىساللاردىكى ئېنىقلىغۇچىلار قوشما ئېنىقلىغۇچىلاردۇر.

مۇستەقىل سۆزلەرنىڭ ھەممىسى جۈملىدە ئېنىقلىغۇچى بولۇپ كېلەلەيدۇ. مەسىلەن:

بەش - ئالتە ئوقۇغۇچى چىرايلىق كىيىملەرنى كىيىشىپ، ئالتىنچى بىنادا ئولتۇرۇشلۇق مەردان

مۇئەللىمىنى يوقلىغىلى ماڭدى. (سان، سۈپەت، ئېنىقلىغۇچى بولغان)

نۇرغۇن ئادەم شەھەردىكى ۋاراك - چۈرۈك ئاۋازلاردىن بىزار بولماقتا. (رەۋىش، سۈپەت ۋە تەقلىد سۆز

ئېنىقلىغۇچى بولغان)

ھېلىقى ئادەم بۈگۈن ئىككى تۇياق قوي سېتىۋالدى. (ئالماش ۋە سان مىقدار بىرىكمىسى

ئېنىقلىغۇچى بولغان)

ئېنىقلىغۇچى بولۇپ كېلىدىغان ئەڭ ئاساسلىق سۆز تۈركۈمى سۈپەت، سۈپەتداش، سان، مىقدار (سان

مىقدار) قاتارلىقلاردىن ئىبارەت. مەسىلەن:

بۇ شەھەرنىڭ كوچىلىرىدا چوڭ - كىچىك ماشىنىلار قاتناپ تۇرىدۇ.

ئۈرۈمچىدىن تۇرپانغا يۇقىرى سۈرئەتلىك تاشيول ياسالدى.

دۇنيادىكى ئەڭ خەيرلىك ئىشلارنى تىل - يېزىق بىلەن سۈپەتلەش ھەم ئىپادىلەش تەس.

ئىككى دۇنيادىكى بىر ئەۋلىيانى يېتىشتۈرۈش ئۈچۈن، قەدىمكى يۇنان دەۋرىدىكى يەتتە ئەۋلىيانى

ئىككىدىنمۇ بەكرەك كۈچ كېتىدۇ. (گراسئەن)

ۈچىنىڭ ھەرىسى 30 تالدىن 15 مىڭ تال كۆچەت تىكتى.

8 چە ئوقۇغۇچى كېچىكىپ قالدى.

ھەممە تۈرى ۋە دەرىجە بىلەن تۈرلەنگەن تۈرلىرىمۇ ئېنىقلىغۇچى بولۇپ كېلىۋېرىدۇ.

سانلارنىڭ ئۆملۈك ساندىن باشقا تۈرى ئىسىملارغا باغلىنىپ ئېنىقلىغۇچى بولۇپ كېلىۋېرىدۇ. ئۆملۈك سانلار بىۋاسىتە ئىسىملارغا باغلىنىپ ئېنىقلىغۇچى بولالمايدۇ. «ئىككىيلەن كىتابى، بەشەيلەن ئۆيى» دېگىلى بولمايدۇ. پەقەت ئىسىملارنىڭ ئىگىلىك كېلىش قوشۇمچىسى «نىڭ» بىلەن تۈرلەنگەندىن كېيىنلا ئېنىقلىغۇچى بولالايدۇ. مەسىلەن:

ئىككىيلەننىڭ كىتابى يوقىلىپ كەتتى. بەشەيلەننىڭ ئۆيى يىراقتا بولغاچقا كېلەلمىدى.
سۈپەت: سان ۋە سان مىقداردىن باشقا يەنە تۆۋەندىكى سۆزلەرمۇ جۈملىدە ئېنىقلىغۇچى بولۇپ كېلىدۇ:

1. ئىسىملار ئېنىقلىغۇچى بولۇپ كېلىدۇ. ئىسىملار ئېنىقلىغۇچى بولۇپ كەلگەندە تۆۋەندىكىدەك ئىككى خىل شەكىلدە كېلىپ ئېنىقلىغۇچى بولۇپ كېلىدۇ.

(1) باش كېلىشتىكى ھېچقانداق قوشۇمچە قوشۇلمىغان بىر ئىسىم يەنە بىر ئىسىمغا باغلىنىپ ئېنىقلىغۇچى بولۇپ كېلىدۇ. مەسىلەن:

ئالتۇن سائەت، ياغاچ ئورۇندۇق، پولات قالقان، سېمونت پەلەمپەي، ياغاچ قوشۇق... باغۋەن بوۋاي، دېھقان تاغام

(2) ئىگىلىك كېلىشنىڭ قوشۇمچىسى «نىڭ» بىلەن تۈرلىنىپ ئېنىقلىغۇچى بولۇپ كېلىدۇ. مەسىلەن:

بۇ نەتىجىلەرنى ئۇلارنىڭ ياردىمىدىن ئايرىپ قارىغىلى بولمايدۇ.

مەكتەپنىڭ قائىدە - تۈزۈملىرى مۇكەممەل تۈزۈلدى.

ھەرقانداق ۋاقىتتا خەلقنىڭ مەنپەئىتىنى قوغدىشىمىز كېرەك.

2. ئالماشلار ئېنىقلىغۇچى بولۇپ كېلىدۇ. مەسىلەن:

بىزنىڭ مەكتەپتىكى ھەرقانداق ئىشلىرىمىز تەرتىپلىك بولۇشى كېرەك.

تۈزۈم مۇكەممەل بولمىغان ھەرقانداق ئورۇننىڭ خىزمەتلىرى نەتىجىلىك بولمايدۇ.

سىزنىڭ ئۆيىڭىزدە يەنە قانداق ياخشى كىتابلىرىڭىز بار؟

3. رەۋىشلەر ئېنىقلىغۇچى بولۇپ كېلىدۇ.

رەۋىشلەرنىڭ تۈرلىرىدىن دەرىجە مىقدار رەۋىشى ۋە ئورۇن رەۋىشلىرىنىڭ بەزىلىرى بىۋاسىتە ئىسىمغا

باغلىنىپ، ئېنىقلىغۇچى بولۇپ كېلەلەيدۇ، باشقا رەۋىشلەر سۈپەت ياسىغۇچى قوشۇمچىلارنىڭ قوشۇلۇشى

بىلەن سۈپەتلەشكەندىن كېيىن ئېنىقلىغۇچى بولۇپ كېلەلەيدۇ. مەسىلەن:

ئۇلار ئاز ئادەم كۈچى بىلەن كۆپ ئىشنى ۋۇجۇدقا چىقاردى.

مەن بۇ قېتىم سەل قىيىن مەسىلىگە دۇچ كېلىپ قالدىم.

ئالدى ئىشىكتىن يىڭنە پاتمايدۇ، ئارقا ئىشىكتىن پويىز قاتنايدۇ.

ئۇ چاغلاردا بىزنى بىر تۆۋەن دەرىجىلىك ئەمەلدار باشقۇراتتى.

بۈگۈنكى ئىشنى ئەتىگە قويما.

ئىلگىرىكى رەقىبىلەر بۈگۈن دوستلاردىن بولۇپ قالدى.

4. تەقلىد سۆزلەر ئېنىقلىغۇچى بولۇپ كېلىدۇ: مەسىلەن،

تاراق - تۇرۇق ئاۋازلار بېسىقپ قالدى.

توختىماي يېغىۋاتقان سىم - سىم يامغۇر مېڭىشنى قىيىنلاشتۇرۇۋەتتى.

دالدىكى غۇر - غۇر شامال يۈزۈمنى سىيلاپ ئۆتمەكتە ئىدى.

5. سۈپەتداش ياكى سۈپەتداش بىلەن رەۋىشداش بىرىكىپ ئېنىقلىغۇچى بولۇپ كېلىدۇ. مەسىلەن:

ئوقۇغان كىتابلىرىم سېنىڭ كۆرگەن كۈنلىرىڭدىن كۆپ.
 بېغىۋاتقان يامغۇر چاڭقىغان مايسىلارغا جان كىرگۈزدى.
 لىپىلداپ كۆيۈۋاتقان شام ئۆيىنى غۇۋا يورۇتۇپ تۇراتتى.
 ئۇنى يوقلاپ كېلىۋاتقان كىشىلەرنىڭ ئايىغى زادىلا ئۈزۈلمىدى.
 6. ھەرىكەتنامىلارمۇ ئېنىقلىغۇچى بولۇپ كېلىدۇ. مەسىلەن:
 ئوقۇش قوراللىرى تولۇق تەييارلاندى.
 ئالماقنىڭ بەرمىكى بار، چىقماقنىڭ چۈشمىكى.

ئېنىقلىغۇچىنىڭ ئەڭ روشەن بەلگىسى شۇكى، ئېنىقلىغۇچى قانداق سۆز ياكى قانداق شەكىلدە كېلىشىدىن قەتئىينەزەر ئىسىم ياكى ئىسىم خاراكتېرلىق سۆزلەرگە باغلىنىپ كېلىدۇ. ئەگەر ئىسىم ياكى ئىسىم خاراكتېرلىك سۆزلەرگە باغلىنماي باشقا سۆزلەرگە باغلىنىپ كەلسە، ئېنىقلىغۇچى بولماي باشقا ۋەزىپە ئۆتەيدۇ. ئېنىقلىغۇچىنى ئۆگەنگەندە ياكى ئېنىقلىغۇچىنى ئايرىشقا توغرا كەلگەندە مۇشۇ تەرەپكە ئالاھىدە دىققەت قىلىش كېرەك.

§5. تولدۇرغۇچى

جۈملىنىڭ پېئىلىدىن تۈزۈلگەن خەۋىرى بىلەن باشقۇرۇش باغلىنىشتا كېلىپ، جۈملە مەزمۇنىنى تولدۇرۇپ، كېڭەيتىپ كېلىدىغان ئەگەشمە بۆلەك تولدۇرغۇچى دەپ ئاتىلىدۇ. مەسىلەن:
 بۇ خەۋەرنى تۈنۈگۈن تېلېۋىزوردىن ئاڭلىدىم.
 مەن بۇ خەتنى ئۈرۈمچىدە ئوقۇۋاتقان ئاكىمغا يازدىم.
 مەن بېرىلگەن تاپشۇرۇقلارنى ھەر دائىم تولۇق ئىشلەيمەن.
 مەن بۇ كىتابنى تۈنۈگۈن بىزنىڭ مۇئەللىمىدىن ئالدىم.
 ئاسمان پەلەك دەرەخمۇ ئۇرۇقتىن پەيدا بولىدۇ. (ئەرەب خەلق تەمسىلى)

يۇقىرىقى جۈملىلەردىكى كېلىشىلەر بىلەن تۈرلەنگەن سۆزلەر (1 - جۈملىدىكى «خەۋەرنى ئاڭلىدىم»، «تېلېۋىزوردىن ئاڭلىدىم»، 2 - جۈملىدىكى «خەتنى يازدىم»، «ئاكامغا يازدىم»، 3 - جۈملىدىكى «تاپشۇرۇقلارنى ئىشلەيمەن»، 4 - جۈملىدىكى «كىتابنى ئالدىم»، «مۇئەللىمدىن ئالدىم»، 5 - جۈملىدىكى «ئۇرۇقتىن پەيدا بولىدۇ») جۈملىنىڭ پېئىلىدىن تۈزۈلگەن خەۋىرى بىلەن باشقۇرۇش باغلىنىش ھاسىل قىلىپ، شۇ جۈملىدە تولدۇرغۇچى ۋەزىپىسىنى ئۆتەپ كەلگەن. تولدۇرغۇچى ئىش - ھەرىكەتنىڭ توغرا ياكى يانداش ئوبيېكتى بولغان نەرسە ياكى شەخسنى ئىپادىلەيدۇ. شۇنىڭ ئۈچۈن چۈشۈم كېلىش، چىقىش كېلىش، بېرىش كېلىش ۋە ئورۇن كېلىش قوشۇمچىلىرىنى ۋە بەزى تىركەلمىلەرنى قوبۇل قىلىدىغان سۆزلەر تولدۇرغۇچى ۋەزىپىسىدە كېلىدۇ. قايسى قوشۇمچە ياكى تىركەلمە بىلەن باغلىنىپ كېلىشى باشقۇرغۇچى سۆز بولغان پېئىلىدىن تۈزۈلگەن خەۋەرگە باغلىق بولىدۇ. مەسىلەن:

چوڭلارنى ھۆرمەتلەش كېرەك.

ھەر بىرىمىزگە بىردىن كىتاب بېرىلدى.

بىز ئىلگىرىكى ئىشلار توغرىسىدا كۆپ سۆزلەشتۈرۈك.

دادام ماڭا يېڭى كىتابتىن بىر نەچچىنى ئېلىپ بەردى.

جۈملىدە تۆۋەندىكىدەك سۆز ۋە سۆز بىرىكمىلىرى تولدۇرغۇچى بولۇپ كېلىدۇ:

1. ئىسىملار تولدۇرغۇچى بولۇپ كېلىدۇ.

جۈملىدە تولدۇرغۇچى بولۇپ كېلىدىغان ئەڭ ئاساسلىق سۆز تۈركۈمى ئىسىم، چۈنكى تولدۇرغۇچى باش ۋە ئىگىلىك كېلىشتىن باشقا تۆت كېلىشنىڭ قوشۇمچىسى بىلەن تۈرلىنىپ كېلىدۇ. كېلىش بىلەن تۈرلىنىش ئىسىملارنىڭ گرامماتىكىلىق ئالاھىدىلىكى. مەسىلەن:

ئادەمنى نومۇس ئۆلتۈرەر، توشقاننى قومۇش ئۆلتۈرەر (ماقال).

كىتابنى سۆي، كىتاب سېنى غەمىدىن خالاس قىلىدۇ.

پەن ھەربىر كىشىدىن ئىنتايىن جىددىي ئىشلەشنى ۋە يۇقىرى قىزغىنلىقنى تەلەپ قىلىدۇ.

2. ئالماشلار تولدۇرغۇچى بولۇپ كېلىدۇ.

مۇئەللىم مەندىن سېنى سۈرۈشتە قىلدى. مەن بۇنى ھازىرغىچە ھېچكىمگە كۆرسەتمىدىم.

مەن سېنى ھېچكىمگە چېقىشتۇرمىدىم. مەن بۇ سېرنى ھازىرغىچە ھېچكىمگە ئېيتىمىدىم. ھېچكىم

ھېچكىمدىن ئايرىلالمايدۇ. مۇئەللىم مەندىن سېنى سۈرۈشتە قىلدى.

3. سۈپەتلەر تولدۇرغۇچى بولۇپ كېلىدۇ.

مەن رەڭلەرنىڭ قىزىلىنى ياخشى كۆرىمەن.

ياخشىدىن ئات قالدۇر، ياماندىن دات قالدۇر.

مەن بۇ ئايغنىڭ چوڭىدىن بىرنى، كىچىكىدىن بىرنى ئالمەن.

ئائەھلىگە قەرزدار بولما، ناتونۇشقا ھەمراھ (بولما).

4. پېئىللارنىڭ تۈرلىرىدىن ئىسىمداش بىلەن سۈپەتدەش تولدۇرغۇچى بولۇپ كېلىدۇ.

ئۇ ئوقۇشنى بېرىم يولدا توختىتىپ قويدى.

مىڭ ئاڭلىغاندىن بىر كۆرگەن ئەلا.

ئۇ خەنزۇ تىلىدا ئوقۇشنى، يېزىشنى، سۆزلەشنى بىلىدۇ.

ئايرىلغاننى ئېيىق يەر، يۆلۈنگەننى بۆرە يەر (ماقال).

5. سانلار ۋە سان - مىقدار بىرىكمىسى تولدۇرغۇچى بولۇپ كېلىدۇ.

20 نى تۆتكە كەسىرسىز بۆلۈشكە بولىدۇ.

ھازىرغىچە ۋەزىپىنىڭ تۆتتىن بىرىنى ئورۇنلاپ بولدۇق.

مۇئەللىم ئىككىمىزگە ئۈچ پارچىدىن كىتاب بەردى.

ھەربىرىمىز 100 باغلامدىن بىدە باغلىدۇق.

6. رەۋىشلەر تولدۇرغۇچى بولۇپ كېلىدۇ. (ئاساسەن مىقدار رەۋىشلىرى)

بەرگىنىڭنى ئازغا سانا، ئالغىنىڭنى كۆپكە (سانا). (ماقال)

7. تەقلىد سۆزلەرمۇ تولدۇرغۇچى بولۇپ كېلىدۇ.

بۇ ۋاراڭ - چۈرۈڭدىن تولىمۇ بىزار بولدۇق.

ھەممە يەر گۈلدۈر - گالاب بىلەن تولدى.

تېلېۋىزوردىكى بۇ جىم جىمىنى پەقەتلا يوقىتالمىدىم.

بۇ تاراق - تۇرۇقتىن قويلار ئۈرۈپ كەتتى.

تولدۇرغۇچىلار ئىش - ھەرىكەتنىڭ بىۋاسىتە ئوبيېكتىنى ياكى ۋاسىتىلىك ئوبيېكتىنى

بىلدۈرگەنلىكىگە قاراپ، ئۆتۈملۈك تولدۇرغۇچى ۋە ئۆتۈمسىز تولدۇرغۇچى دەپ ئىككى تۈرگە بۆلۈنىدۇ.

چۈشۈم كېلىش قوشۇمچىسى «نى» بىلەن تۈرلىنىپ كەلگەن تولدۇرغۇچىلار ئىش - ھەرىكەتنىڭ

بىۋاسىتە ئوبىيېكتىنى (ئىش - ھەرىكەتنىڭ چۈشۈم كېلىش قوشۇمچىسى، بىلەن تۈرلەنگەن شۇ سۆزلەرگە بىۋاسىتە ئۆتكەنلىكىنى) بىلدۈرگەنلىكى ئۈچۈن ئۆتۈملۈك تولدۇرغۇچى بولىدۇ. مەسىلەن:

كەمتەرلىك كىشىنى تېخىمۇ تاكامۇللاشتۇرىدۇ.
مەن بۇ خەۋەرنى «شىنجاڭ گېزىتى» دىن كۆردۈم.

مەن باغلارنى ئارىلاپ چىقتىم.

ئۆتۈملۈك تولدۇرغۇچىدىكى چۈشۈم كېلىش قوشۇمچىسى بەزىدە چۈشۈپ قالىدۇ. لېكىن ئۇ يەنىلا ئۆتۈملۈك تولدۇرغۇچى بولۇپرىدۇ. مەسىلەن:

مەن كىتابخانغا بېرىپ كىتاب سېتىۋالدىم. ئۇ گۈللەرگە سۇ قۇيىمىدى.

ئەخمەت رەسىم سىزدى. مەن كىنو كۆردۈم.

باشقا شەكىلدە كەلگەن تولدۇرغۇچىلار ئۆتۈمسىز تولدۇرغۇچى بولۇپ ھېسابلىنىدۇ. مەسىلەن:

ئادەمنىڭ قىممىتى ئۇنىڭ خەلققە قوشقان تۆھپىسى بىلەن ئۆلچىنىدۇ.

مەن بۇ خەتنى دەپتەرگە قەلەم بىلەن يازدىم.

تولدۇرغۇچى خەۋەر بىلەن باشقۇرۇش باغلىنىشتا كېلىدىغان جۈملە بۆلىكى بولغانلىقى ئۈچۈن چوقۇم خەۋەرگە باغلىنىشى كېرەك. خەۋەرگە باغلىنىدىكەن تولدۇرغۇچى بولالمايدۇ. مەسىلەن:

«بۇ ئىشنى قىلىۋاتقان ئىشچىلارمۇ ئاستا - ئاستا تارقاپ كېتىشتى» بۇ ئاددىي جۈملەدە چۈشۈم كېلىش بىلەن تۈرلەنگەن «ئىشنى» دېگەن بىر سۆز جۈملىنىڭ پېئىلىدىن بولغان خەۋىرى بىلەن باغلىنالمىغانلىقى ئۈچۈن تولدۇرغۇچى بولمايدۇ (ئۆزى بېقىنغان سۈپەت بىلەن بىرىكىپ ئېنىقلىغۇچى بولۇپ كەلگەن).

«ئادەمنى ھەقىقىي ھاياتلىققا ئېرىشتۈرىدىغان ئاچقۇچ ئۆزىنىڭ تىلىنى ئىشلىتىشكە دىققەت قىلىش». بۇ جۈملىدىكى «ئادەمنى» دېگەن سۆز گەرچە چۈشۈم كېلىش بىلەن تۈرلەنگەن بولسىمۇ، بۇ جۈملىنىڭ خەۋىرى بىلەن باغلىنالمىغانلىقى ئۈچۈن تولدۇرغۇچى بولالمايدۇ. مۇنداق سۆزلەرنىڭ جۈملىدىكى ۋەزىپىسىگە ھۆكۈم قىلىشتا تۇراقسىز سۆز بىرىكىمىسى ھالىتىدە مۇئامىلە قىلىش كېرەك، يەنى شۇ سۆز بېقىنىپ كەلگەن سۆزلەر قانداق ۋەزىپىدە كەلگەن بولسا، شۇ خىل جۈملە بۆلىكىگە ئايرىش كېرەك. مەسىلەن:

زېمىستان كۆرمىگەن بۇلبۇل باھارنىڭ قەدرىنى بىلمەس،

جاپانى چەكمىگەن ئاشىق ۋاپانىڭ قەدرىنى بىلمەس.

يۇقىرىقى شېئىرىي پارچىدىكى ئاستى سىزىلغان سۆزلەرمۇ گەرچە چۈشۈم كېلىش بىلەن تۈرلەنگەن بولسىمۇ، («زېمىستان» دېگەن سۆزگە ئۇلانغان چۈشۈم كېلىش قوشۇمچىسى چۈشۈپ قالغان) خەۋەرگە باغلىنالمىغان. شۇڭا، بۇ سۆزلەر پېئىدىكى سۆزگە بېقىنىدۇ. بېقىندۇرغۇچى سۆز «كۆرمىگەن، چەكمىگەن» دېگەن سۈپەتداشلار ئېنىقلىغۇچى بولغانلىقى ئۈچۈن بۇ سۆزلەرمۇ ئوخشاشلا ئېنىقلىغۇچى بولۇپ كېلىدۇ. تۆۋەندىكىدەك سۆزلەر خەۋەرگە باغلىنىش شەرتى ئاستىدا تولدۇرغۇچى بولۇپ ھەمدە تۆۋەندىكىدەك سوئاللارغا جاۋاب بولۇپ كېلىدۇ:

(1) چۈشۈم كېلىش قوشۇمچىسى (نى) بىلەن تۈرلەنگەن ھەرقانداق سۆز خەۋەرگە باغلىنسا تولدۇرغۇچى بولىدۇ. چۈشۈم كېلىشتە تۈرلەنگەن سوئاللارغا جاۋاب بولىدۇ. مەسىلەن:

بۇ قېتىمقى مۇسابىقىدە بىز بىرىنچىلىكنى ئالدۇق. مەن رەڭلەرنىڭ قىزىلىنى ياخشى كۆرىمەن.

ئالدىنقى جۈملىدە نېمىنى؟، كېيىنكى جۈملىدە قاندىقنى؟ دېگەن سوئالغا جاۋاب بولغان.

(2) بېرىش كېلىش، چىقىش كېلىش، ئورۇن - پەيت كېلىشنىڭ قوشۇمچىسى بىلەن تۈرلەنگەن

ئىسىملاردىن ئادەم ۋە نەرسىنى بىلدۈرىدىغانلىرى ھەم مۇشۇ خىل مەنىنى بىلدۈرىدىغان ئىسىم خاراكتېرلىك سۆزلەر ياكى شۇ سۆزلەرنىڭ ئورنىغا ئالمىشىپ كەلگەن ئالمىشلار خەۋەرگە باغلانسا تولدۇرغۇچى بولۇپ كېلىدۇ. بۇ خىل تولدۇرغۇچىلار كىمدىن؟ نېمىدىن؟ كىمدە؟ نېمىدە؟ كىمگە؟ نېمىگە؟ قانچىدىن؟ قانچىگە؟ قاندىقىدىن؟ قاندىقىغا؟ دېگەنگە ئوخشاش سوئاللارغا جاۋاب بولۇپ كېلىدۇ. مەسىلەن:

ئۆگىنىش نەتىجىسى - ئۆگىنىش ئۈسۈلىغا مۇناسىۋەتلىك.

ئەسكىدىن جىن قورقىدۇ. (ماقال)

ئۈسسۈل تۈزدە ياخشى، گەپ يۈزدە ياخشى. (ماقال)

بىلىم ھاياتقا چىراغ ياقىدۇ. (ماقال)

ئىنسان بىلىمى بىلەن ھەممىگە قول ئۇزىتالايدۇ. (يۈسۈپ خاس ھاجىپ)

3) باش كېلىشتىكى ئىسىملار، ئىسىم خاراكتېرلىك سۆزلەر ھەم شۇ سۆزلەرنىڭ ئورنىغا ئالمىشىپ كەلگەن ئالمىشلار «بىلەن، توغرۇلۇق، ھەققىدە، توغرىسىدا، ئارقىلىق» دېگەنگە ئوخشاش تىركەلمىلەرنىڭ ۋاسىتىسى بىلەن خەۋەرگە باغلانسا، تولدۇرغۇچى بولۇپ كېلىدۇ. بۇ خىلدىكى تولدۇرغۇچىلار كىم بىلەن؟ نېمە بىلەن؟ كىم توغرۇلۇق؟ نېمە توغرۇلۇق؟ كىم ھەققىدە؟ نېمە ھەققىدە؟ نېمىگە ئاساسەن؟ دېگەنگە ئوخشاش سوئاللارغا جاۋاب بولۇپ كېلىدۇ. مەسىلەن:

كۈلكە ئارقىلىق خۇي - پەيلىنى كۆزەتكىلى بولىدۇ. (بالزاك)

سەن توغرۇلۇق مۇئەللىم بىلەن سۆزلەشتىم.

ئوقۇغۇچىلارنىڭ پائالىيەت دائىرىسى دەرىخانا ۋە ئۇنىڭ ئەتراپىدىكى مۇھىت بىلەنلا

چەكلەنمەسلىكى كېرەك. (تاگور)

بۇ جۈملىلەردە تولدۇرغۇچى بولۇپ كەلگەن سۆزلەر نېمە ئارقىلىق؟ كىم توغرۇلۇق؟ قەيەر بىلەن؟

دېگەن سوئاللارغا جاۋاب بولۇپ كەلگەن

ئەسكەرتىش:

«بىلەن» دېگەن ياردەمچى سۆز ھەم باغلىغۇچى، ھەم تىركەلمە رولىدا كېلىدۇ. شەكلى ئوخشاش بولسىمۇ ئىشلىتىلىشى ئوخشاشمايدۇ، يەنى باغلىغۇچى رولىدا كەلگەندە ئۆزىنىڭ ئىككى تەرىپىدىكى سۆز ياكى سۆز بىرىكمىسىنى تەڭداش مۇناسىۋەتتە باغلايدۇ. تىركەلمە رولىدا كەلگەندە خۇددى قوشۇمچىغا ئوخشاش شۇ سۆزنىڭ ئاخىرىغا قوشۇلۇپ كېلىدۇ. «بىلەن» سۆزىنىڭ تىركەلمە ياكى باغلىغۇچى ئىكەنلىكىنى ئايرىش ئۈچۈن «بىلەن» دېگەن ئاشۇ سۆزنىڭ ئىككى تەرىپىدىكى سۆزلەرنىڭ ئورنىنى ئالماشتۇرۇپ كۆرسەك، مەزمۇنىدا ئۆزگىرىش بولمىسا باغلىغۇچى، مەزمۇنىدا ئۆزگىرىش بولسا ياكى مەلۇم مەزمۇن ئىپادىلەنمەيدىغان بولۇپ قالسا، تىركەلمە بولىدۇ. مەسىلەن:

مەن ماگىزىندىن قەلەم بىلەن دەپتەر سېتىۋالدىم (باغلىغۇچى).

مەن مەكتەپكە ئاپتوبۇس بىلەن باردىم (تىركەلمە).

«ئاساسەن» دېگەن سۆزمۇ ھەم تىركەلمە، ھەم رەۋىش رولىدا كېلىدۇ. بۇنى مەنىسىگە ئاساسەن پەرقلەندۈرۈشكە بولىدۇ، يەنى تىركەلمە رولىدا كەلگەندە ياردەمچى سۆز بولغانلىقتىن ئايرىم بىر سوئالغا جاۋاب بولالمايدۇ. رەۋىش رولىدا كەلگەندە ئۆز ئالدىغا بىر سوئالغا جاۋاب بولۇپ ھەم مۇستەقىل جۈملە بۆلىكى بولىدۇ. مەسىلەن:

ئۇ قانۇنغا ئاساسەن جازالاندى (نېمىگە ئاساسەن؟ - تىركەلمە رولىدا كېلىپ تولدۇرغۇچى بولۇپ

كەلگەن). بىز ۋەزىپىنى ئاساسەن ئورۇنداپ بولدۇق (قانچىلىك؟ ئاساسەن - رەۋىش رولىدا كېلىپ ھالەت

بولۇپ كەلگەن)

§6. ھالەت

جۈملىدە ئىش - ھەرىكەتنىڭ قانداق ھالدا بولغانلىقىنى، سەۋەبىنى، مەقسىتىنى ۋە ئۇنىڭ ئورۇندىلىشى بىلەن باغلىق بولغان ئورنىنى، ۋاقتىنى بىلدۈرىدىغان ئەگەشمە بۆلەك ھالەت دەپ ئاتىلىدۇ. ھالەت ئادەتتە پېئىلىدىن بولغان خەۋەرگە باغلىنىپ كېلىدۇ. ھالەتكە قانداق؟ قانداق قىلىپ؟ قانداق ھالدا؟ قاچان؟ نېمە ئۈچۈن؟ دېگەنگە ئوخشاش سوئاللار بېرىلىدۇ. مەسىلەن:

بىزنىڭ مەكتەپ ھاياتىمىز ناھايىتى كۆڭۈللۈك ئۆتمەكتە.

مەن سىلەرنى يەكشەنبە كۈنى كەچكىچە ساقلىدىم.

ئېرىقتىكى سۈزۈك سۆزلىرىڭلار ئاقماقتا.

ئوقۇتقۇچىلار ئىنسان روھىنىڭ ئىنژىنېرى بولغانلىقى ئۈچۈن ھۆرمەتلەنمەكتە.

ئۇ ئاغرىپ قالغانلىقتىن بۈگۈن مەكتەپكە كېلەلمىدى.

ئۇلار ئارقىمىزدىن ناھايىتى تېز يېتىشىۋالدى.

يۇقىرىقى جۈملىلەردىكى ئاستى سىزىلغان سۆزلەر قانداق؟ قاچان؟ قاچانغىچە؟ نېمە ئۈچۈن؟ نېمە

ئۈچۈن؟ نېمە بولغانلىقتىن؟ دېگەندەك سوئاللارغا جاۋاب بولۇپ، شۇ جۈملىلەرنىڭ خەۋىرىدە ئىپادىلەنگەن

ئىش - ھەرىكەتنىڭ ئورۇندىلىش ھالىتىنى، ۋاقتىنى، سەۋەبىنى، ئورنىنى بىلدۈرۈپ كەلگەن.

مۇستەقىل سۆزلەرنىڭ ھەممىسى جۈملىدە ھالەت بولۇپ كېلەلەيدۇ.

ھالەتلەر جۈملىنىڭ خەۋىرىدە ئىپادىلەنگەن ئىش - ھەرىكەتنىڭ قايسى جەھەتتىكى مەزمۇنىنى

بىلدۈرگەنلىكىگە قاراپ، سۈپەت - ھەرىكەت ھالىتى، ۋاقت ھالىتى، ئورۇن ھالىتى، سەۋەب ھالىتى ۋە

مەقسەت ھالىتى دەپ بەش تۈرگە بۆلۈنىدۇ.

1. سۈپەت - ھەرىكەت ھالىتى

ئىش - ھەرىكەتنىڭ قانداق ھالدا ئورۇندالغانلىقىنى، ئورۇندىلىۋاتقانلىقىنى، ئورۇندىلىدىغانلىقىنى،

ئورۇندالمىغان، ئورۇندالمىمايۋاتقانلىقىنى بىلدۈرىدىغان ھالەت سۈپەت - ھەرىكەت ھالىتى دەپ ئاتىلىدۇ.

سۈپەت - ھەرىكەت ھالىتى قانداق؟ قانداق قىلىپ؟ نېمە قىلىپ؟ قانداق ھالدا؟ قانداقچە؟ دېگەنگە

ئوخشاش سوئاللارغا جاۋاب بولۇپ كېلىدۇ.

تۆۋەندىكىدەك سۆزلەر جۈملىدە سۈپەت - ھەرىكەت ھالىتى بولۇپ كېلىدۇ.

1) ھالەت رەۋىشلىرى پېئىلىدىن بولغان خەۋەرگە باغلىنىپ، سۈپەت - ھەرىكەت ھالىتى بولۇپ

كېلىدۇ. مەسىلەن:

ئۇ باشقىلارنى قۇتقۇزۇش يولىدا باتۇرلارچە قۇربان بولدى.

يېقىلغان ئۇ ئادەم ئورنىدىن تەسلىكتە تۇردى.

ئۇ بىزنىڭ ئۆيگە پات - پات كېلىپ تۇرىدۇ.

2) سۈپەتلەر پېئىلىدىن كەلگەن خەۋەرگە باغلىنىپ سۈپەت - ھەرىكەت ھالىتى بولۇپ كېلىدۇ.

مەسىلەن:

بۇ قېتىمقى يازلىق لاگىر پائالىيىتى ناھايىتى كۆڭۈللۈك بولدى.

ئۇ بۈگۈنكى يىغىندا ياخشى سۆزلىدى.

بۇ مىللىي ئۆرپ - ئادەت كوچىسى چوڭ ھەم كۆركەم ياسالدى.
(3) ھالەت رەۋىشداشلىرى پېئىلدىن كەلگەن خەۋەرنىڭ ئالدىدا كېلىپ سۈپەت - ھەرىكەت ھالىتى بولۇپ كېلىدۇ. مەسىلەن:

مۇئەللىم ناھايىتى قىزىقارلىق سۆزلىدى، بىز كۆڭۈل قويۇپ ئاڭلىدۇق.
ئۇ ھودۇققان ھالدا ئالدىراپ كىرىپ كەلدى، ئەمما گەپ - سۆز قىلماي ئولتۇرۇپ قالدى.
مەن بۇ كىنۇنى يىغلاپ تۇرۇپ كۆردۈم، لېكىن ئۇ يىغلىماي كۆردى.
(4) سان ياكى سان - مىقدار بىرىكمىسى پېئىلدىن بولغان خەۋەرگە باغلىنىپ، سۈپەت - ھەرىكەت ھالىتى بولۇپ كېلىدۇ. مەسىلەن:

تۇرسۇن ئالدىغا پەقەت ئىككى قەدەملا ماڭدى.
دورنىڭ كۈچى بىلەن چېكەتكىلەر يۈزلەپ - مىڭلاپ ئۆلۈشكە باشلىدى.
مەن سېنى ئىزدەپ ئۆيۈڭگە ئۈچ قېتىم باردىم.
ئۇ بۈگۈن سۇنى ھەر ھالدا ئىككى ئوتلام ئوتلىدى.
(5) ئايرىم ئەھۋاللاردا خەۋەر سۈپەتتىن كېلىپ، ئۇنىڭ ئالدىدا دەرىجە رەۋىشى كەلسە، سۈپەت - ھەرىكەت ھالىتى بولىدۇ. مەسىلەن:

ئۇنىڭ خېتى ناھايىتى چىرايلىق.
بىزنىڭ ئۈگىنىش ئىرادىمىز ئىنتايىن مۇستەھكەم.
بۇغدا كۆلىنىڭ مەنزىرىسى بەك گۈزەل.
يۈرتىمىز ئىلى رايونىنىڭ مەنزىرىسى ئاجايىپ چىرايلىق.
ئەسكەرتىش:

سۈپەت ھەرىكەت ھالىتىنىڭ باشقا ھالەتلەرگە ئوخشاشمايدىغان ئەڭ چوڭ ئالاھىدىلىكى شۇكى، ئۇ خەۋەر بىلەن ياندىشىپ كېلىدۇ. باشقا ھالەتلەر بىلەن خەۋەرنىڭ ئوتتۇرىسىدا باشقا سۆزلەر كېلىشى مۇمكىن. ئەمما سۈپەت - ھەرىكەت ھالىتى بىلەن خەۋەرنىڭ ئوتتۇرىسىدا باشقا جۈملە بۆلەكلىرى ئاساسەن كەلمەيدۇ. (يۇقىرىقى مىساللارغا قاراڭ).

2. ئورۇن ھالىتى

ئىش - ھەرىكەتنىڭ ئورنىنى بىلدۈرىدىغان ھالەت ئورۇن ھالىتى دەپ ئاتىلىدۇ.
ئورۇن ھالىتى قەيەردىن؟ قەيەرگە؟ قەيەردە؟ قەيەرگىچە؟ نەگىچە؟ قاياققا؟ نەگە؟ دېگەنگە ئوخشاش سوئاللارغا جاۋاب بولۇپ كېلىدۇ.

(1) ئورۇن رەۋىشى پېئىلدىن بولغان خەۋەرگە باغلىنىپ، ئورۇن ھالىتى بولىدۇ. مەسىلەن:
سەن نېرى كەتمەي، بېرى كەل.

ئۇلار تاغنىڭ ئۈستىگە چىقىپ كەتتى.

سۇ تۆۋەنگە ئاقار، ئادەم يۇقىرىغا باقار (ماقال).

جاپادا ئالدىدا، راھەتتە كەينىدە بولۇش كېرەك.

(2) بېرىش كېلىش، چىقىش كېلىش، ئورۇن كېلىش بىلەن تۈرلەنگەن ئىسىملاردىن ئورۇن - جايىنى بىلدۈرىدىغانلىرى پېئىلدىن بولغان خەۋەرگە باغلىنىپ، ئورۇن ھالىتى بولىدۇ. مەسىلەن:

بۇ مېھمانلار قەشقەرگە ئۈرۈمچىدىن تۇغقان يوقلاپ كەلگەن.

ئەتە سائەت سەككىزدە كىتابخانىغا بارىمەن.

بۇ خىل دورا ئۆسۈملۈكى قاقاس دالىدا، ئېگىز تاغدا ئۆسىدۇ.
3) باش كېلىشتىكى ئىسىملار ياكى ئالماشلارغا «تەرەپكە قاراپ، ياققا، ياققا قاراپ» دېگەنگە ئوخشاش
يۆنىلىشى بىلدۈرىدىغان ياردەمچى سۆزلەرنىڭ قوشۇلۇشى ياكى ئورۇن - جايىنى بىلدۈرىدىغان ئىسىملارغا
غىچە، قىچە، گىچە، كىچە قوشۇمچىلىرىنىڭ قوشۇلۇشى بىلەن پېئىلدىن بولغان خەۋەرگە باغلىنىپ،
ئورۇن ھالىتى بولۇپ كېلىدۇ. مەسىلەن:

تۇرسۇن مەن تەرەپكە قاراپ كېلىۋاتاتتى.
ئىككىمىز مەكتەپكىچە بىللە كەلدۇق.

4) ئۇ، بۇ، شۇ، مۇنۇ، ئاۋۇ، ھەممە قاتارلىق ئالماشلار بېرىش، چىقىش، ئورۇن كېلىشتىكى بەزى ئورۇن
جاي، تەرەپنى بىلدۈرىدىغان ئىسىملارغا قوشۇلۇپ ئورۇن ھالىتى بولۇپ كېلىدۇ. مەسىلەن:
ئەركىن بۇ يەرگە بۇلتۇر كۆچۈپ كەلدى.
ھەممە يەردە ئەمگەك مۇسابىقىسى قانات يايدۇرۇلدى.

3. ۋاقىت ھالىتى

ئىش - ھەرىكەتنىڭ ۋاقتىنى بىلدۈرىدىغان ھالەت ۋاقىت ھالىتى دەپ ئاتىلىدۇ.
ۋاقىت ھالىتى قاچان؟ قاچاندىن بېرى؟ قاچانغىچە؟ دېگەنگە ئوخشاش سوئاللارغا جاۋاب بولۇپ
كېلىدۇ. تۆۋەندىكى سۆزلەر جۈملىدە ۋاقىت ھالىتى بولۇپ كېلىدۇ.

1) ۋاقىت رەۋىشى پېئىلدىن بولغان خەۋەرگە باغلىنىپ، ۋاقىت ھالىتى بولىدۇ. مەسىلەن:
ئۇ ھازىر چىقىپ كەتتى.

كىشىنىڭ ئىشىغا تومۇزدا قول توڭۇپتۇ.

مەن تۈنۈگۈندىن بېرى قىزىتىپ تۇرۇۋاتىمەن.

ئۆتكەن يىلى بۇ يەردە تەبىئىي ئاپەت يۈز بەردى.

2) بېرىش كېلىش، چىقىش كېلىش، ئورۇن - بەيت كېلىشتە تۈرلەنگەن ئىسىملاردىن ۋاقىت -

پەسلىنى بىلدۈرىدىغانلىرى پېئىلدىن بولغان خەۋەرگە باغلىنىپ ۋاقىت ھالىتى بولىدۇ. مەسىلەن:

بىز يازدا ئىمتىھان بېرىمىز. بۇ ئورۇقنى يازدا تېرىپ، كۈزدە ھوسۇل ئالغىلى بولىدۇ.

ئۇ بۇ يەرگە باش ئەتىيازىدىن كەچ كۈزگىچە تەر تۆكۈپ ئىشلىدى.

سىبىرىيىدە قىشتا سوغۇق قاتتىق بولىدۇ.

كېلەر يىلىغىچە قۇرۇلۇشنىڭ ھەممىسىنى تولۇق پۈتتۈرىمىز.

3) پېئىل يىلتىزغا «غىچە، قىچە، گىچە، كىچە» قوشۇمچىلىرىنىڭ ئۆلىنىشى بىلەن ياسالغان

رەۋىشداشلار پېئىلدىن بولغان خەۋەرگە باغلىنىپ ۋاقىت ھالىتى بولىدۇ. مەسىلەن:

بىز مۇئەللىم كەلگىچە ئۆزىمىز تەكرار قىلغىچە تۇرايلى.

بىكار ئولتۇرغىچە ئانچە - مۇنچە كىتاب ئوقۇيلى.

سىلەر ۋاقىت توشقىچە بىر ئاز ساقلاپ تۇرۇڭلار.

ئەسكەرتىش:

بۇ خىل رەۋىشداشلار بەزىدە سېلىشتۇرما ئوي - پىكىرنى بىلدۈرىدۇ. مەسىلەن:

بىكار تۇرغىچە، بىكارغا ئىشلە.

ۋاقىتنى بىكار ئۆتكۈزگىچە دەرس تەكرارلىغىچە تۇرايلى.

سۈپەتداشلار چىقىش كېلىش قوشۇمچىسى بىلەن تۈرلىنىپ «بېرى، بۇيان، كېيىن» دېگەن

ياردەمچى سۆزلەرنىڭ ۋاسىتىسى بىلەن پېئىلدىن بولغان خەۋەرگە باغلانسا، ۋاقىت ھالىتى بولۇپ كېلىدۇ.
مەسىلەن:

ئۇ كەلگەندىن بۇيان ئىشلىرىمىزغا كۆپ ياردەملەشتى.
بۇ يول ياسالغاندىن بۇيان قاتناش راۋان بولدى.
يېڭى جۇڭگو قۇرۇلغاندىن بۇيان خەلق تۇرمۇشى زور دەرىجىدە ياخشىلاندى.
(5) ۋاقىت رەۋىشلىرى «بېرى، بۇيان، كېيىن» دېگەن ياردەمچى سۆزلەر ياكى «غىچە، قىچە، گىچە، كىچە» قوشۇمچىلىرىنىڭ ياردىمى بىلەن پېئىلدىن بولغان خەۋەرگە باغلانسا، ۋاقىت ھالىتى بولىدۇ.
مەسىلەن:

ئەتىگەندىن بېرى ئۇنىڭ خەۋىرىنى كۈتتۈم، ئەمما ھازىرغىچە ھېچبىر دېرىكى بولمىدى.
تۈنۈگۈندىن بۇيان توختىماي يامغۇر يېغىۋاتىدۇ.
چۈشتىن كېيىن بۇيەرنىڭ مەنزىرىسى تېخىمۇ گۈزەللىشىپ كېتىدۇ.
بۈگۈن كەچ سائەت بەشتىن كېيىن مۇسابىقە رەسمىي باشلىنىدۇ.
مەن سېنى تۈنۈگۈن كەچكە ساقلىدىم.
مەن تا بۈگۈنگىچە ئۇلارنى زادىلا ئۇچرىتىپ باقمىدىم.

4. سەۋەب ھالىتى

ئىش - ھەرىكەتنىڭ سەۋەبىنى بىلدۈرىدىغان ھالەت سەۋەب ھالىتى دەپ ئاتىلىدۇ.
سەۋەب ھالىتى نېمە ئۈچۈن؟ نېمە سەۋەبتىن؟ نېمىشقا؟ دېگەنگە ئوخشاش سوئاللارغا جاۋاب بولۇپ كېلىدۇ. مەسىلەن:

دىلبەر ياخشى ئوقۇغانلىقى ئۈچۈن ئەلاچى بولدى.
ماشىنىغا ئۈلگۈرەلمىگەنلىكتىن بارالمىدىم.
ئۇ بەك ھاياجانلىنىپ كەتكەنلىكتىن يىغلىۋەتتى.
تۆۋەندىكى سۆزلەر جۈملىدە سەۋەب ھالىتى بولۇپ كېلىدۇ.
(1) سەۋەب - مەقسەت رەۋىشلىرى پېئىلدىن بولغان خەۋەرگە باغلانسا، سەۋەب ھالىتى بولۇپ كېلىدۇ.
مەسىلەن:

ئۇ بۈگۈنكى يىغىلىشقا مەقسەتلىك ھالدا كەلمىدى.
ئۇ تەجرىبىسىزلىكىدىن كۆپ قېتىم خاتالىق سادىر قىلدى.
سادىر ئىلاجسىزلىقتىن ئۆز پىلانىدىن ۋاز كەچتى.
(2) پېئىل يىلتىزغا «غاچقا، قاچقا، گەچكە، كەچكە» قوشۇمچىلىرىنىڭ ئۆلىنىشى بىلەن ياسالغان سەۋەب رەۋىشداشلىرى پېئىلدىن بولغان خەۋەرگە باغلانسا، سەۋەب ھالىتى بولىدۇ. مەسىلەن:

ئۇ تىرىشىپ ئۈگەنگەچكە ياخشى نەتىجىگە ئېرىشتى.
ئۇ دەرسكە دىققەت قىلمىغاچقا دەرس مەزمۇنىنى چۈشىنەلمىدى.
(3) سۈپەتداشلارغا «لىق، لىك، لىقى، لىكى» قوشۇمچىلىرى ۋە ئۇ قوشۇمچىلارنىڭ ئاخىرىغا چىقىش كېلىش قوشۇمچىسى «دىن، تىن» ئۆلىنىپ پېئىلدىن بولغان خەۋەرگە باغلانسا، سەۋەب ھالىتى بولىدۇ.
مەسىلەن:

ئۇ بۇ يەرگە ئۆز ۋاقتىدا كەلگەنلىكتىن ھەممە ئىشقا ئۈلگۈردى.
ئۇ ئۆزىگە قاتتىق تەلەپ قويغانلىقتىن تېز ئالغا باستى.
ئۇنىڭ بىزنى ياخشى كۈتكەنلىكىدىن ھەممىمىز كۆپ مىننەتدار بولدۇق.

بۇ خىل شەكىلنى مۇنداق قىسقارتىپ ئىپادىلەشكە بولىدۇ:
سۈپەتداش + لىق ياكى لىك + چىقىش كېلىش قوشۇمچىسى + پېئىلدىن بولغان خەۋەرگە باغلانسا،
سەۋەب ھالىتى.

سۈپەتداش + لىق ياكى لىك + شەخس قوشۇمچىسى چىقىش كېلىش قوشۇمچىسى + پېئىلدىن
بولغان خەۋەرگە باغلانسا سەۋەب ھالىتى بولىدۇ.

سۈپەت + لىق ياكى لىك + شەخس قوشۇمچىسى + چىقىش كېلىش قوشۇمچىسى + پېئىلدىن
بولغان خەۋەرگە باغلانسا سەۋەب ھالىتى بولىدۇ.

4) سۈپەتداشلارغا «لىق، لىك» قوشۇمچىلىرى ۋە ئۇ قوشۇمچىلارنىڭ ئاخىرىغا شەخس قوشۇمچىلىرى
ئۇلانغاندىن كېيىن، «ئۈچۈن، سەۋەبلىك، سەۋەبىدىن» دېگەنگە ئوخشاش ياردەمچى سۆزلەرنىڭ ۋاسىتىسى
بىلەن پېئىلدىن بولغان خەۋەرگە باغلانسا، سەۋەب ھالىتى بولىدۇ. مەسىلەن:

غۇنچەم ياخشى ئىشلىگەنلىكى ئۈچۈن مۇكاپاتلاندى.

پائالىيەت ياخشى ئۇيۇشتۇرۇلغانلىقى ئۈچۈن ئۈنۈم زور بولدى.

قاسم ئوقۇمىغانلىقى سەۋەبىدىن ئۇنىڭدا نېمىلەر يېزىلغانلىقىنى بىلمەي قالدى.

بۇ ھالەتتىمۇ قىسقارتىپ تۆۋەندىكىدەك ئىپادىلەشكە بولىدۇ:

سۈپەتداش + لىق، ياكى لىك + شەخس قوشۇمچىسى + (ئۈچۈن، سەۋەبلىك، سەۋەبىدىن) پېئىلدىن
بولغان خەۋەرگە باغلانسا، سەۋەب ھالىتى بولىدۇ.

5. مەقسەت ھالىتى

ئىش - ھەرىكەتنىڭ مەقسىتىنى بىلدۈرىدىغان ھالەت مەقسەت ھالىتى دەپ ئاتىلىدۇ.
مەقسەت ھالىتى نېمە قىلغىلى؟ نېمە مەقسەت بىلەن؟ نېمە ئۈچۈن؟ دېگەنگە ئوخشاش سوئاللارغا
جاۋاب بولۇپ كېلىدۇ. مەسىلەن:

بىز بۇ يەرگە ئېكسكۇرسىيە قىلغىلى كەلگەن.

بىز مەكتەپكە ئوقۇپ بىلىم ئالغىلى كەلدۇق.

ئۇ قەشقەرنى كۆرگىلى كەپتۇ.

بىز ئوقۇش ئۈچۈن كەلدۇق.

تۆۋەندىكىدەك سۆزلەر جۈملىدە مەقسەت ھالىتى بولۇپ كېلىدۇ:

1) مەقسەت رەۋىشلىرى پېئىلدىن بولغان خەۋەرگە باغلىنىپ مەقسەت ھالىتى بولىدۇ. مەسىلەن:

ئۇ قەستەن ۋارقىرىدى. تۇرسۇن ئەتەي كەلمىدى.

ئۇ چەت ئەلنى ئېكسكۇرسىيە قىلغىلى كەتتى.

بىر تاققا چىقىش ئۈچۈن تەييارلاندىق.

2) پېئىل يىلتىزغا «غىلى، قىلى، گىلى، كىلى» قوشۇمچىلىرىنىڭ ئۇلىنىشى بىلەن ياسالغان

مەقسەت رەۋىشداشلىرى پېئىلدىن بولغان خەۋەرگە باغلىنىپ مەقسەت ھالىتى بولىدۇ. مەسىلەن:

يايى چىقىتى تۇتقىلى، ئون بەش يايى كېلىپتۇ،

ئەجدىھادەك يۇتقىلى، مەن نۇزۇكنى تۇتقىلى.

(خەلق قوشىقى)

3) ئىسىمداش ياكى ئىسىملار «ئۈچۈن، مەقسەتدە» دېگەن سۆزلەرنىڭ ۋاسىتىسى بىلەن پېئىلدىن

بولغان خەۋەرگە باغلانسا مەقسەت ھالىتى بولۇپ كېلىدۇ. مەسىلەن:

بىز مەكتەپكە ئوقۇش ئۈچۈن كەلدۇق .
بىز گۈزەل ئىستىقبال يارىتىش ئۈچۈن تىرىششىمىز كېرەك .
ئۇ مەن بىلەن كۆرۈشۈش مەقسىتىدە بۇ يەرگە كەلگەنكەن .
4) مەقسەت ھالىتى بۇيرۇق ۋە خەۋەر رايدىكى پېئىللاردا ھەم ئىسىملارغا دەپ ياردەمچى پېئىلنىڭ قوشۇلۇشى ئارقىلىقىمۇ تۈزۈلدى . مەسىلەن :

ئۇ مەلەڭدىن بۇ مەلەڭگە ،
ئويناي دەپ كەلدىم .
مەيلى بارمۇ مەيلى يوقمۇ ،
سەنئەت دەپ كەلدىم .
(خەلق قوشمىقى)
ئۇ مېنى كېلىدۇ دەپ خېلى ساقلاپتۇ . مەن بۇ يەرگە مۇراتنى دەپ كەلدىم
ئەسكەرتىش :

بۇ خىل يول بىلەن تۈزۈلگەن ھالەتتە «دەپ» ياردەمچى سۆزىنىڭ ئالدىدا ئىسىم ياكى ئىسىمداشلار كەلسە ، كۆپىنچە چۈشۈم كېلىش قوشۇمچىسى بىلەن تۈرلىنىپ كېلىدۇ . بۇنداق سۆزلەرنى تولدۇرغۇچى دېيىشكە بولمايدۇ .

§7. ئىزاھ ئېنىقلىغۇچى

جۈملە تەركىبىدىكى تولدۇرغۇچىلار ، ئېنىقلىغۇچىلار ئۆزىدىن كېيىن كەلگەن جۈملە بۆلىكىنى تولدۇرۇپ ، ئېنىقلاپ كېلىدۇ . لېكىن شۇنداق سۆز ۋە سۆز بىرىكمىلىرىمۇ باركى ، ئۇلار ئۆزىنىڭ ئالدىدىكى بۆلەكنى ئېنىقلاپ كېلىدۇ .
جۈملىدە ئېنىقلىغۇچى (ئىزاھلانغۇچى) دىن كېيىن كېلىپ ، ئۇنى مەنە جەھەتتىن تېخىمۇ روشەنلەشتۈرۈپ ياكى ئىزاھلاپ كېلىدىغان سۆز ياكى سۆز بىرىكمىلىرى ئىزاھ ئېنىقلىغۇچى دەپ ئاتىلىدۇ . مەسىلەن :

بۇ شەھەر (ئۈرۈمچى) ناھايىتى تەرەققىي قىلىۋېتىپتۇ .
سىلەر — ياشلار ۋە تىنىمىزنىڭ كەلگۈسى ئىگىلىرى .
مەن بۈگۈن كەچقۇرۇن (سائەت ئالتىلەردە) سىلەرنىڭ ئۆيىگە باراي .
بۇ مىساللاردىكى ئاستى سىزىلغان سۆزلەر ئۆزىنىڭ ئالدىدىكى بۆلەكلەرنى ئېنىقلاپ ، ئۇنىڭ مەنىسىنى روشەنلەشتۈرۈپ كەلگەن . دېمەك ، ئىزاھ ئېنىقلىغۇچىلارنىڭ تۈپ خۇسۇسىيىتى ئۆزىنىڭ ئالدىدىكى سۆزلەرنى ئېنىقلاپ كەلگەنلىكىدە .

ئىزاھ ئېنىقلىغۇچى ئېنىقلىغۇچىدىن تۆۋەندىكى جەھەتلەردىن پەرقلىنىدۇ :

1. ئېنىقلىغۇچى ئۆزى ئېنىقلاپ كەلگەن سۆزنىڭ ئالدىدا كېلىدۇ . ئىزاھ ئېنىقلىغۇچى بولسا ، ئۆزى

ئىزاھلاپ كەلگەن سۆزدىن كېيىن كېلىدۇ .
2. ئېنىقلىغۇچى بىلەن ئېنىقلانغۇچى بىر تۇتاش ئىنتوناتسىيەدە ئېيتىلىدۇ . يېزىقتا ئۇلارنىڭ ئارىسىغا ھېچقانداق تىنىش بەلگىسى قويۇلمايدۇ . ئىزاھ ئېنىقلىغۇچى بىلەن ئىزاھلانغۇچى ئىنتوناتسىيە جەھەتتە ئايرىپ ئېيتىلىدۇ ۋە بەزىدە باغلىغۇچىلار بىلەن باغلىنىپ كېلىدۇ . يېزىقتا ئۇلارنىڭ ئارىسىغا سىزىق (—) قويۇلىدۇ ياكى ئىزاھلىغۇچى تىرناق ئارقىلىق باشقا جۈملە بۆلەكلىرىدىن ئايرىلىدۇ . مەسىلەن : سىلەر — ياشلار ۋە تەننىڭ كەلگۈسى ئۈمىدى .

سىلەر يەنى ئوقۇغۇچىلار ۋە تەننىڭ كەلگۈسى ئۈچۈن ياخشى ئۆگىنىشىڭلار كېرەك .
بىزنىڭ سىنىپ مۇدىرىمىز (ئابلىز مۇئەللىم) بىزگە بەك كۆيۈنىدۇ .

3. جۈملىدە ئېنىقلىغۇچى بىلەن ئېنىقلانغۇچى مەنە جەھەتتىن تەڭ بولمايدۇ، بىر - بىرى بىلەن بېقىنىش، بېقىندۇرۇش مۇناسىۋىتىدە كېلىدۇ. ئىزاھ ئېنىقلىغۇچى ئىزاھلانغۇچى بىلەن مەنە جەھەتتىن تەڭ بولىدۇ، يەنى ئىزاھلانغۇچى جۈملىنىڭ قانداق بۆلىكى بولسا، ئىزاھ ئېنىقلىغۇچىمۇ شۇنداق بۆلەك بولىدۇ. مەسىلەن:

بىز مەكتىپىمىزنىڭ مەيدانىنى (پۈتۈپ مەيدانىنى) ئۆلچەملىك مەيدان قىلىپ ياساپ چىقتۇق. بۇ جۈملىدىكى «مەكتىپىمىزنىڭ» دېگەن سۆز «پۈتۈپ مەيدانىنى» دېگەن سۆز بىلەن چىرىمىش باغلىنىشتا كەلگەن. «مەيدانى» دېگەن سۆزنى ئېلىۋەتسەك، «پۈتۈپ مەيدانىنى» دېگەن سۆز شۇنىڭغا ئوخشاش تولدۇرغۇچى ۋەزىپىسىدە كېلىۋېرىدۇ.

4) ئېنىقلىغۇچى ئېنىقلانغۇچىنىڭ ئورنىدا ئاساسەن كېلەلمەيدۇ، ئەمما ئىزاھ ئېنىقلىغۇچى ئىزاھلانغۇچىنىڭ رولىدا كېلەلەيدۇ.

ئىزاھ ئېنىقلىغۇچىلار جۈملىنىڭ تۆۋەندىكى بۆلەكلىرىنى ئېنىقلاپ كېلىدۇ:

1) ئېنىقلىغۇچىنى ئىزاھلايدۇ. مەسىلەن:

مەن بۇ كىتابتىكى (ئۇيغۇر تىلى كىتابتىكى) مەشىقلەرنى ئىشلەيمەن.

بۇ بەك تەس (يېشىش قىيىن بولغان) مەسىلە ئىكەن.

قولۇمدىكى ئۇنىڭ (دوستۇمنىڭ) كىتابى ئىدى.

2) تولدۇرغۇچىنى ئىزاھلايدۇ. مەسىلەن:

بىز ئۇلارنى (ئوقۇتقۇچىلارنى) ھۆرمەتلەيمىز.

مۇئەللىم بىزدىن (سىنىپ ھەيئەتلىرىدىن) نەمۇنىلىك رول ئويناشنى تەلەپ قىلدى.

3) ئىككىنى ئىزاھلايدۇ. مەسىلەن:

بىز ئۇ يەردە (ئۈرۈمچىدە) بىرنەچچە كۈن تۇرۇپ قالدۇق.

ئۇ (ل. مۇتەللىپ) غۇلجىنىڭ نىلقا ناھىيىسىدە تۇغۇلغان. ئۇلار (ئوقۇتقۇچىلار) بىز ئۈچۈن تەر

تۈكىدۇ.

4) ھالەتنى ئىزاھلايدۇ. مەسىلەن:

بىز ئۇ يەردە (ئۈرۈمچىدە) بىر نەچچە كۈن تۇرۇپ قالدۇق.

سىزنى بۈگۈن (شەنبە) سائەت 2 دە چايغا تەكلىپ قىلىمەن.

مەن ئەتە (يەكشەنبە كۈنى) كىتابخانىغا بارىمەن.

بىز شۇ يىلى (2007 - يىلى) ئوقۇش پۈتتۈرگەن.

ئىزاھ ئېنىقلىغۇچىلار يېزىقتا سىزىق ياكى تىرناق ئارقىلىق باشقا جۈملە بۆلەكلىرىدىن

ئايرىلىدۇ. «يەنى، ئىككىنچى تۈرلۈك قىلىپ ئېيتقاندا، باشقىچە ئېيتقاندا، بولۇپمۇ، مەسىلەن» دېگەنگە

ئوخشاش سۆز ۋە سۆز بىرىكمىلىرى ئارقىلىق ئىزاھلانغۇچىغا باغلىنىپ كەلگەندە، يېزىقتا تىرناق ئىچىگە

ئېلىنمايدۇ. مەسىلەن: بىزنىڭ مەكتەپ، يەنى ئۇيغۇر تولۇق ئوتتۇرا مەكتەپ جەنۇبىي ئازاد يولىغا

جايلاشقان.

مەن تىل ھادىسىلىرىنى، بولۇپمۇ تىل تاۋۇش ھادىسىلىرىنى تەتقىق قىلىشنى ياخشى كۆرىمەن.

مەكتىپىمىزدە دەستىن سىرتقى پائالىيەتلەر مەسىلەن: تەنتەربىيە، مەدەنىي مەشغۇلات ۋە ھەرخىل

كۈرۈزۈك پائالىيەتلىرى ناھايىتى ياخشى ئېلىپ بارماقتا.

ئىزاھ ئېنىقلىغۇچىلار باشقا جۈملە بۆلەكلىرىدىن بەزىدە پەش ئارقىلىقمۇ ئايرىلىدۇ. مەسىلەن:

سىلەر، ياشلار ۋە تەننىڭ كەلگۈسى ئىگىلىرى.

جۈملىنىڭ ئەگەشمە بۆلەكلىرىگە ئائىت ئىقتىدار يېتىلدۈرۈش مەشقىلىرى

I تاللاش سوئاللىرى

تۆۋەندىكى ھەربىر تارماق سوئالغا بېرىلگەن تۆت خىل جاۋابتىن پەقەت بىرسىلا سوئال تەلپىگە ئۇيغۇن، شۇ جاۋابنى تاللاڭ.

1. ئەگەشمە بۆلەكلەر ھەققىدە تۆۋەندە ئېيتىلغانلاردىن خاتاسى: ()
A. ئەگەشمە بۆلەكلەرمۇ جۈملە بۆلىكى ھېسابلانسىمۇ باش بۆلەكلەر ئۈچۈنلا خىزمەت قىلمايدۇ
B. ئەگەشمە بۆلەكلەر ئۆزلىرىنىڭ جۈملىدىكى رولىغا ئاساسەن ئېنىقلىغۇچى، تولدۇرغۇچى، ھالەت دەپ ئۈچ تىزىمگە بۆلۈنىدۇ
C. ئەگەشمە بۆلەكلەر باش بۆلەكلەر ئۈچۈن خىزمەت قىلىدىغان بولغاچقا، باش بۆلەكلەرگە بېقىنىپ كېلىدۇ. ئۆزئارا بېقىنىپ كەلمەيدۇ
D. ئېنىقلىغۇچى ھەر دائىم ئۆزى ئېنىقلاپ كەلگەن سۆزلەرنىڭ ئالدىدا كېلىپ، شۇ سۆزلەرنىڭ تۈرلۈك بەلگە - خۇسۇسىيەتلىرىنى ئېنىقلاپ كېلىدۇ
2. ئېنىقلىغۇچى ھەققىدە تۆۋەندە ئېيتىلغانلاردىن خاتاسى: ()
A. ئېنىقلىغۇچى قايسى سۆز تۈركۈمىدىن بولۇشىدىن قەتئىينەزەر، خالىغان جۈملە بۆلىكىگە باغلىنىۋېرىدۇ
B. ئېنىقلىغۇچى قايسى جۈملە بۆلىكى بولۇپ كېلىشىدىن قەتئىينەزەر، ئىسىمغىلا باغلىنىپ كېلىدۇ.
C. ئېنىقلىغۇچى بەزىدە جۈملىنىڭ ئىسمىدىن بولغان خەۋىرىگە باغلىنىپ كېلىشىمۇ مۇمكىن
D. ئېنىقلىغۇچى بەزى ئەھۋاللاردا ئېنىقلىغۇچىنى ئېنىقلاپ كېلىشىمۇ مۇمكىن
3. ئېنىقلىغۇچى بولۇپ كېلىدىغان سۆزلەر ھەققىدە ئېيتىلغانلاردىن توغرىسى: ()
A. سۈپەتلەر تۈپ ھالەتتە ياكى دەرىجە بىلەن تۈرلەنگەن ھالەتتە ئىسىمغىلا باغلىنىپ ئېنىقلىغۇچى بولۇپ كېلىدۇ
B. تۈپ ۋە ياسالما سۈپەتلەر قايسى جۈملە بۆلىكىگە باغلىنىشىدىن قەتئىينەزەر، داۋاملىق ئېنىقلىغۇچى بولۇپ كېلىدۇ
C. ئىگىلىك كېلىشتە تۈرلەنگەن سۆز قايسى سۆز تۈركۈملىرىدىن بولۇشىدىن قەتئىينەزەر، ئىسىمغا باغلىنىدىغانلىقى ئۈچۈن ئاساسەن ئېنىقلىغۇچى بولۇپ كېلىدۇ
D. ئېنىقلىغۇچى بەزىدە ئۆزى ئېنىقلايدىغان بۆلەكنىڭ ئالدىدا، بەزىدە كەينىدە كېلىپ ئېنىقلاپ كېلىدۇ
4. تولدۇرغۇچى ھەققىدە تۆۋەندە ئېيتىلغانلاردىن توغرىسى: ()
A. پېئىلدىن كەلگەن خەۋەر بىلەن باشقۇرۇش باغلىنىشتا كېلىدىغان ئەگەشمە بۆلەكنىڭ بەزىلىرى تولدۇرغۇچى، بەزىلىرى ھالەت بولۇپ كېلىدۇ
B. تولدۇرغۇچى جۈملىدىكى تولۇق ئاياغلاشقان ئوي - پىكىرنى بىلدۈرۈشتە ئاساسلىق رول ئوينايدىغان بۆلەك
C. خەۋەر بىلەن باشقۇرۇش باغلىنىشتا كەلگەن سۆزنىڭ بېقىندى سۆزى ھەردائىم تولدۇرغۇچى ۋەزىپىسىنى ئۆتەپ كېلىدۇ
D. باش ۋە ئىگىلىك كېلىشتىن باشقا كېلىشلەر بىلەن تۈرلەنگەن سۆزلەرنىڭ ھەممىسى جۈملىدە

تولدۇرغۇچى بولۇپ كېلىدۇ.

5. ھالەت ھەققىدە تۆۋەندە ئېيتىلغانلاردىن خاتاسى: ()

A. ھالەت بولۇپ كېلىدىغان ئەڭ ئاساسلىق سۆز تۈركۈمى رەۋىش بولۇپ، رەۋىشلەر شۇ جۈملىنىڭ پېئىلىدىن كەلگەن خەۋىرىگە باغلانغاندا ھالەت بولىدۇ

B. جۈملىدە رەۋىشتىن باشقا سۆز تۈركۈملىرىمۇ تۈرلۈك شەكىللەردە كېلىپ ھالەت ۋەزىپىسىنى ئۆتىيەلەيدۇ

C. سۈپەتلەر جۈملىدە ئىسىملارغا باغلانسا ئېنىقلىغۇچى، پېئىلىدىن بولغان خەۋەرگە باغلانسا ھالەت بولۇپ كېلىدۇ

D. پېئىلىدىن بولغان خەۋەر بىلەن باشقۇرۇش باغلىنىش ھاسىل قىلىدىغان سۆزلەرنىڭ تولدۇرغۇچى ياكى ھالەت بولۇشىدا ئالاھىدە پەرق يوق

6. «دۇنيادا ھەر يىلى ئۈچ مىليون ئادەم تاماكا چېكىش سەۋەبىدىن بالدۇر ئۆلۈپ كېتىۋاتىدۇ» دېگەن جۈملىدىكى ئەگەشمە بۆلەكلەر ھەققىدە تۆۋەندە ئېيتىلغانلاردىن خاتا ئېيتىلغىنى: ()

A. «دۇنيادا» دېگەن ئىسىم ئورۇن كېلىش قوشۇمچىسى بىلەن تۈرلىنىپ، جۈملىنىڭ پېئىلىدىن بولغان خەۋىرىگە باغلىنىپ، ھالەت ۋەزىپىسىنى ئۆتەپ كەلگەن

B. بۇ جۈملىدە ساندىن كەلگەن ئېنىقلىغۇچىدىن بىرى بولۇپ، بۇ ئېنىقلىغۇچى جۈملىنىڭ ئەگە بۆلىكىنى ئېنىقلاپ كەلگەن

C. «ھەر يىلى، بالدۇر» دېگەن ۋاقىت رەۋىشلىرى جۈملىنىڭ پېئىلىدىن بولغان خەۋىرىگە باغلىنىپ ئېنىقلىغۇچى بولۇپ كەلگەن

D. بۇ جۈملىدە ئۈچ سۆزدىن تۈزۈلگەن بىر تۇراقسىز سۆز بىرىكمىسى چىقىش كېلىش قوشۇمچىسى بىلەن تۈرلىنىپ ھالەت بولۇپ كەلگەن

7. تۆۋەندىكى جۈملىلەر تەركىبىدىكى ئەگەشمە بۆلەكلەر ھەققىدە ئېيتىلغانلاردىن توغرىسى: ()

A «نومۇسنى بىلگەن ئادەم جىگەرلىك ئادەمدۇر» دېگەن جۈملىدىكى «نومۇسنى» دېگەن سۆز چۈشۈم كېلىش بىلەن تۈرلىنىپ تولدۇرغۇچى بولۇپ كەلگەن

B. «چەكچەيگەن كۆزدە ئەقىل كەم» دېگەن جۈملىدىكى كېلىش بىلەن تۈرلەنگەن سۆز تولدۇرغۇچى بولۇپ كەلگەن

C. «ئىلىم ۋە ئەمەلىيەت تەن بىلەن جانغا ئوخشايدۇ» دېگەن جۈملىدە «تەن» دېگەن سۆز «بىلەن» باغلىغۇچىسى ئارقىلىق يەنە بىر سۆزگە باغلىنىپ تولدۇرغۇچى بولۇپ كەلگەن

D. «ئۆملۈكتە كۆتۈرگەن يۈك يەڭگىل» دېگەن جۈملىدىكى ئورۇن كېلىش بىلەن تۈرلەنگەن «ئۆملۈكتە» دېگەن سۆز جۈملىنىڭ پېئىلىدىن بولغان خەۋىرىگە باغلىنىپ كېلەلمىگەنلىكى ئۈچۈن تولدۇرغۇچى بولالمايدۇ

8. «خۇشامەتچىلىك ۋە قۇلچىلىق بىلەن تاپقان مەنسەپ - مەنپەئەتتىن ئىتتىنىڭ ئىشىك باققىنى مىڭ ئەلا» (نەۋائىي) دېگەن جۈملە تەركىبىدىكى ئەگەشمە بۆلەكلەر ھەققىدە تۆۋەندە ئېيتىلغانلاردىن توغرىسى: ()

A. بۇ جۈملىدە «بىلەن» سۆز ئارقا ياردەمچىسى قوشۇلۇپ كەلگەن تولدۇرغۇچىدىن بىرى، چىقىش كېلىش قوشۇمچىسى بىلەن تۈرلىنىپ كەلگەن تولدۇرغۇچىدىن بىرى بار

B. چۈشۈم كېلىش قوشۇمچىسى يوشۇرۇن كەلگەن سۆزدىن بىرى جۈملىنىڭ خەۋىرى بىلەن باغلىنىپ كېلەلمىگەنلىكى ئۈچۈن تولدۇرغۇچى بولالمايدۇ

C. «باققىنى» دېگەن سۆز چۈشۈم كېلىشتە، يەنە بىر جۈپ سۆز چىقىش كېلىشتە تۈرلىنىپ تولدۇرغۇچى بولۇپ كەلگەن

D. جۈملىدىكى «ئىتتىنىڭ» دېگەن سۆز ئىگىلىك كېلىشىنىڭ قوشۇمچىسى بىلەن تۈرلەنگەن ھەمدە

- «ئىشك» دېگەن سۆزگە باغلىنىپ ئېنىقلىغۇچى بولۇپ كەلگەن
9. «كۆز پەسلى كۈزلۈك مېۋىلەرنىڭ مەي باغلاپ پىشىدىغان ۋاقتى» دېگەن جۈملىدىكى سۆزلەرنىڭ ۋەزىپىسى ھەققىدە تۆۋەندە ئېيتىلغانلاردىن توغرىسى: ()
- A. «كۆز پەسلى» دېگەن سۆز «قاچان؟» دېگەن سوئالغا جاۋاب بولۇپ، ۋاقىت ھالىتى بولۇپ كەلگەن
- B. «مەي باغلاپ پىشىدىغان» دېگەن سۆز «قانداق؟» دېگەن سوئالغا جاۋاب بولۇپ، خەۋەرگە باغلىنىپ، سۈپەت ھەرىكەت ھالىتى بولۇپ كەلگەن
- C. بۇ جۈملىنىڭ ئىگە، خەۋەر ۋە تولدۇرغۇچى بۆلەكلىرىنىڭ ھەممىسى ئىسىم سۆز تۈركۈمىدىن كەلگەن
- D. جۈملىدىكى «كۆز پەسلى» دېگەن سۆز ئىگە، «ۋاقتى» دېگەن سۆز خەۋەر، قالغان سۆزلەرنىڭ ھەممىسى ئېنىقلىغۇچى بولۇپ كەلگەن

II بوش ئورۇنلارنى تولدۇرۇش سوئاللىرى

1. ئېنىقلىغۇچى ھەر دائىم ئۆزى ئېنىقلايدىغان بۆلەكنىڭ () دا كېلىدۇ. ئېنىقلىغۇچى بولۇپ كېلىدىغان ئەڭ ئاساسلىق سۆز تۈركۈملىرى () دىن ئىبارەت.
2. تولدۇرغۇچى بولۇپ كېلىدىغان بۆلەك چوقۇم جۈملىنىڭ () كەلگەن خەۋەرگە باغلىنىپ كېلىشى كېرەك. تولدۇرغۇچى بولۇپ كېلىدىغان بۆلەك () كېلىشىلەردىن باشقا () كېلىشىلەر بىلەن تۇرلىنىپ كېلىدۇ. شۇنداقلا بەزىدە يەنە () بىلەنمۇ تۇرلىنىپ كېلىدۇ. تولدۇرغۇچى بولۇپ كېلىدىغان بۆلەكلەرنىڭ ئېنىق بەلگىسى بولۇپ، بۇ بەلگە () ۋە بەزى () دىن ئىبارەت.
3. «مەن بۇ خەۋەرنى گېزىتتىن كۆردۈم» دېگەن جۈملىدە () دېگەن سۆز چۈشۈم كېلىش بىلەن تۇرلىنىپ، () دېگەن سۆز چىقىش كېلىش بىلەن تۇرلىنىپ، «كۆردۈم» دېگەن خەۋەر بىلەن باشقۇرۇش باغلىنىش ھاسىل قىلىپ كەلگەنچە، () ۋەزىپىسىنى ئۆتەپ كەلگەن.
4. «قەيسەر ئىرادە دۇنيادىكى ئەڭ ئېگىز چوققىنى بويسۇندۇرالايدۇ» دېگەن جۈملىدىكى () دېگەن سۆزلەر ئېنىقلىغۇچى بولۇپ كەلگەن. () دېگەن سۆز تولدۇرغۇچى بولۇپ كەلگەن.
5. «كىتابخانغا دادام بىلەن باردىم» دېگەن جۈملىدىكى «كىتابخانغا» دېگەن سۆزنىڭ ۋەزىپىسى () ، «دادام بىلەن» دېگەن سۆزنىڭ ۋەزىپىسى () .
6. «كەڭ كىيىم كېرىلىپ يىرتىلار، تار كىيىم تارتىشىپ يىرتىلار» دېگەن جۈملىدىكى ھالەت بولۇپ كەلگەن سۆز () ، ئېنىقلىغۇچى بولۇپ كەلگەن سۆز () دىن ئىبارەت. جۈملىنىڭ ئىگىسى () ، خەۋىرى () دېگەن سۆزدىن ئىبارەت.
7. «مەكتەپكە ئوقۇش ئۈچۈن كەلدۇق» دېگەن جۈملىدە () دېگەن سۆز ئورۇن ھالىتى، «ئوقۇش ئۈچۈن» دېگەن سۆز () ھالىتى بولۇپ كەلگەن.
8. «چاشقان ئۆتكۈر چىشلىرى بىلەن ئارغامچىنى بىردەمدىلا قىرقىپ تاشلاپتۇ» دېگەن جۈملىدە () دېگەن سۆزلەر تولدۇرغۇچى، () دېگەن سۆز ھالەت بولۇپ كەلگەن.

III مەشىق ئىشلەش سوئاللىرى

1. تۆۋەندىكى جۈملىلەردىن تولدۇرغۇچى ۋە ھالەتلەرنى تېپىڭ.

- 1) تەڭ يېگەن تەنگە سىڭەر، يالغۇز يېگەن يەرگە سىڭەر.
- 2) سۈنى سەپ سىڭار يەرگە، سۆزنى قىل سىڭار يەرگە.
- 3) بىز ياپىيىشىل چىمەنلەرگە پۈركەنگەن كەڭ دالدا قانغۇچە ئوينىدۇق .
- 4) تىيانشاننىڭ ئېگىز چوققىلىرى مەغرۇر قەد كۆتۈرۈپ تۇرىدۇ.
- 5) ياغاچ قازاندا بىر قېتىم ئاش پىشىدۇ.
- 6) ئەقىل باشتىن چىقىدۇ، ئالتۇن تاشتىن چىقىدۇ.
- 7) ئەل ئامانلىقىنى تىلەر، دۈشمەن يامانلىقىنى تىلەر.
- 8) دوست كەينىڭدە ماختار، دۈشمەن ئالدىڭدا ماختار.
- 9) بۇ گۈللەر ئەتىيازدا رەڭگارەڭ ئېچىلىپ كېتىدۇ.
- 10) ئۇلار بۈگۈن ئەتىگەن شەھەردىن چىقىپ شەرق تەرەپكە قاراپ كەتتى .

2. تۆۋەندىكى پارچىنى ئوقۇپ، ئېنىقلىغۇچىلارنى ئايرىڭ.

ۋاڭ ئاغىچا خېنىم ئادەتتىكى دەم ئالغان چاغلىرىدا، بۇ ھەرەم ئۆيىدە بولمايتتى، شەرق تەرەپتىكى ئۈچ ئېغىز يان ئۆيىدە تۇراتتى. شۇڭا ئىنىكئانىلار دەيىۋىنى ئۇدۇللا شۇ تەرەپكە باشلاپ كىردى. پەنجىرىگە يانداپ سېلىنغان چوڭ كاڭ ئۈستىگە بېغىر رەڭ چەت ئەل زىلچىسى سېلىقلىق تۇراتتى. تۆردە تىللا بەدرىلىك ئەجدىرھا كەشتىلەنگەن قىزىل تاۋار تەككىيە قويۇقلۇق ۋە بۇزۇمتۇل تاۋار تۆشەك سېلىقلىق تۇراتتى. ئۇنىڭ ئىككى تەرىپىدە مېيخۇا گۈلى شەكلىدىكى بىر جۈپ سىرلىق شىرە بولۇپ، سول ياقىتىكىسىگە ۋىنۋاڭ داڭقىنى، داڭقاننىڭ يېنىدا قوشۇق چوكىلىرى بىلەن ئىسىرىقدان تىزىلغاندى؛ ئوڭ ياقىتىكىسىگە بولسا، رۇجۇ خۇمىدىنىدا پىشىپ چىققان خۇددى بىر نازىنىن شەكلىدىكى لوڭقا تىزىلغان بولۇپ، ئۇنىڭغا يېڭى ئۈزۈلگەن گۈللەر چىلاقلىق تۇراتتى؛ پەگاھتا بولسا، چاچما گۈللۈك ئوچۇق قىزىل تاۋار يوپۇق يېپىلغان تۆت دانە ئورۇندۇق، ھەر بىر ئورۇندۇقنىڭ ئالدىدا بىردىن دەسسگۈچ تۇراتتى؛ ئۇنىڭ ئىككى تەرىپىدە بولسا، بىر جۈپ ئېگىز شىرە قويۇلغان بولۇپ، شىرەلەرنىڭ ئۈستى پىيالى، لوڭقىلار بىلەن تولغاندى. (قىزىل راۋاقتىكى چۈش)

3. تۆۋەندىكى جۈملىلەرنى ئوقۇپ، جۈملە تەركىبىدىكى سۆزلەرنىڭ ۋەزىپىسىنى ئېنىقلاڭ. (جۈملە بۆلەكلىرىگە ئاجرىتىڭ)

- 1) بىز ئەمگەكنى، خەلقىنى، ۋە تەننى ۋە پارتىيىنى قىزغىن سۆيىمىز.
- 2) ئىللىق قۇياشنىڭ ئالتۇن نۇرى دېرىزىدىن ئۆيگە چۈشۈپ تۇراتتى.
- 3) بۇ باغدىكى رەڭگارەڭ ئالمىلار ۋە ئالمىنىڭ خۇش پۇراقلىرى كىشىنى ئۆزىگە مەپتۇن قىلاتتى.
- 4) قەدىمىي شەھەر قەشقەر شەھىرىنىڭ يوللىرى كەڭ، ئازادە، كۆركەم ياسالدى.
- 5) سىز ئوقۇۋاتقان بۇ كىتابنى ئۇيغۇر خەلقىنىڭ 11-ئەسىردە ئۆتكەن ئۇلۇغ ئالىمى بۈيۈك شائىرى يۈسۈپ خاس ھاجىپ يازغان.

4. ئۆزىڭىز تەركىبىدە ئىگە خەۋەرلەر تولدۇرغۇچى، ئېنىقلىغۇچى، ھالەت تولۇق بولغان جۈملىدىن بەشنى تۈزۈڭ. ئاندىن ئۇ جۈملە تەركىبىدىكى بۆلەكلەرنى ئېنىقلاپ، ھەر بىر بۆلەكنىڭ قايسى سۆز تۈركۈمىدىن كەلگەنلىكىنى ئايرىڭ.

§8. جۈملىنىڭ تەڭداش بۆلەكلىرى

جۈملە تەركىبىدە بىرقانچە باش ھەم ئەگەشمە بۆلەكلەر كېلىشى مۇمكىن، يەنى جۈملىدىكى بىر خەۋەرنىڭ بىر سوئالغا جاۋاب بولۇپ كېلىدىغان بىرنەچچە ئىگىسى، بىر ئىگىنىڭ بىرنەچچە خەۋىرى ياكى شۇ بىر سۆزنى بىردەك ئېنىقلاپ، تولدۇرۇپ كېلىدىغان بىرنەچچە ئەگەشمە بۆلەكلىرى بولۇشى مۇمكىن. بۇ خىل بۆلەكلەر بىر - بىرىگە بېقىنمايدۇ. ئۆزئارا تەڭ مۇناسىۋەتتە بولىدۇ.

جۈملىدە بىر - بىرىگە بېقىنمايدىغان، ئوخشاش سىنتاكسىسلىق تۈزۈلۈش ۋە ئوخشاش ۋەزىپىدە كەلگەن بۆلەكلەر جۈملىنىڭ تەڭداش بۆلەكلىرى دەپ ئاتىلىدۇ. مەسىلەن:

كوچىلار، ئېتىزلار، دالىلار، تاغلار، باغلار ياپيېشىل باھار لباسىنى كىيدى. بۇ مىسالدىكى «كوچىلار، ئېتىزلار، دالىلار، تاغلار، باغلار» دېگەن سۆزلەر ئۆزئارا قاتار كېلىپ، جۈملىدە نېمىلەر؟ دېگەن بىر سوئالغا جاۋاب بولۇپ كەلگەن. بۇ بۆلەكلەر جۈملىدىكى سىنتاكسىسلىق ۋەزىپىسى جەھەتتىمۇ، جۈملىنىڭ مەلۇم بىر بۆلىكىگە بولغان مۇناسىۋىتى جەھەتتىمۇ ئۆزئارا تەڭداش ھېسابلىنىدۇ.

تەڭداش بۆلەكلەر تۆۋەندىكىدەك خۇسۇسىيەتلەرگە ئىگە:

1. تەڭداش بۆلەكلەر كېلىش، كۆپلۈك قوشۇمچىلىرى بىلەن تۈرلىنىپ كەلگەندە، قوشۇمچىلار تولساق ئەڭ ئاخىرقى بۆلەككە ئۇلىنىپ، ھەممىسىگە ئورتاق بولىدۇ. مەسىلەن:

بىزنىڭ باغدا قىزىلگۈل، مودەنگۈل، ئەتىرگۈللەر ئېچىلىپ كەتتى.

2. بەزىدە تەڭداش بۆلەكلەرنىڭ ھەممىسىگە قوشۇمچىلار ئۇلىنىپ تەكرارلىنىپ كېلىشىمۇ مۇمكىن. مەسىلەن: تالار، تېرەكلەر، قارىياغاچلار بىخ چىقىرىشقا باشلىدى.

3. تەڭداش بۆلەكلەر ھەممىگە ئورتاق ياكى ئۆزىگە خاس ئېنىقلىغۇچىلار بىلەن كېلىشىمۇ مۇمكىن. مەسىلەن:

مەي باغلاپ كەتكەن ئۈزۈملەر، قوغۇنلار، تاۋۇزلار كىشىنىڭ زوقىنى كەلتۈرەتتى.

دەم ئېلىش ئۆيىدە تام سائىتى، چوڭ ئىشكاپ، يۇمشاق ئورۇندۇقلار بار ئىدى.

4. تەڭداش بۆلەكلەر ئورتاق ھالدا مەلۇم بىر سۆزنى ئېنىقلاپ كېلىشىمۇ مۇمكىن. مەسىلەن:

بۇ زېمىن ئۆز باغرىدا سانسىزلىغان ئاقىل - دانىشمەنلەرنى، باتۇر پالۋانلارنى، ئادالەتپەرۋەر، ۋە تەنپەرۋەر، خەلقپەرۋەر ئوغلانلارنى ئۆستۈردى. بۇ مىسالدىكى «سانسىزلىغان» دېگەن سۆز «ئاقىل - دانىشمەنلەرنى، باتۇر پالۋانلارنى، ئوغلانلارنى» دېگەن سۆزلەرنى (تەڭداش بۆلەكلەرنى) ئېنىقلىغان بولسا، «ئادالەتپەرۋەر، ۋە تەنپەرۋەر، خەلقپەرۋەر» دېگەن سۆزلەر تەڭداش ھالدا «ئوغلانلارنى» دېگەن بىر سۆزنى ئېنىقلىغان.

5. تەڭداش بۆلەكلەر ھەرخىل باغلىغۇچىلار ئارقىلىق باغلىنىپ كېلىشىمۇ مۇمكىن. مەسىلەن:

بېغىڭلار سالقىن، چىرايلىق ۋە كەڭ ئىكەن، ياسىن بىلەن ئەركىن بىزنىڭ ئۆيىگە كەلمەكچى.

6. تەڭداش بۆلەك بولۇپ كەلگەن سۆزلەر تەڭداش باغلىنىشتا كەلگەنلىكى ئۈچۈن ئوخشاش سوئالغا جاۋاب بولۇپ، ئوخشاش جۈملە بۆلىكى بولىدۇ. شۇڭا، جۈملىدىكى تەڭداش بۆلەك بولغان سۆزلەرنىڭ

ئورنىنى ئالماشتۇرغاندا جۈملە مەزمۇنىغا تەسىر كۆرسەتمەيدۇ. مەسىلەن:

كۈلكە سالامەتلىك ۋە كۈچ - قۇدرەتنىڭ قېرىندىشى.

ئاج كۆزلۈكنىڭ ئاقىۋىتى — غەم، ئۆكۈنۈش ۋە ھەسرەتتۇر.

جۈملىنىڭ ھەرقانداق بۆلىكى تەڭداش مۇناسىۋەتتە كېلىپ، تەڭداش بۆلەكنى ھاسىل قىلىدۇ.

1. تەڭداش ئىگە

تەڭداش باغلىنىشتا كەلگەن، ئۆزئارا بېقىنمايدىغان، بىر خەۋەرگە ئورتاق باغلىنىدىغان بىرقانچە ئىگە تەڭداش ئىگە بولۇپ ھېسابلىنىدۇ. تەڭداش ئىگە شەخس، كۆپلۈك ۋە كېلىش قوشۇمچىلىرى بىلەن تۈرلەنگەندە، ھەرقايسى ئايرىم - ئايرىم تۈرلىنىشىمۇ ياكى ھەممىگە ئورتاق ھالدا ئاخىرقى بىرى تۈرلىنىشىمۇ مۇمكىن. مەسىلەن:

يىغىنغا مەكتىپىمىزنىڭ ئوقۇتقۇچى - ئوقۇغۇچى ۋە ئىشچى - خىزمەتچىلىرى تولۇق قاتناشتى.
تىل ئۆگىنىشتە ئوقۇشنى، سۆزلەشنى، يېزىشنى چىڭ تۇتۇش لازىم.
سۇ، تۇپراق، ھاۋا ۋە يېمەكلىك ھاياتلىق ئۈچۈن كەم بولسا بولمايدۇ.

2. تەڭداش خەۋەر

تەڭداش باغلىنىشتا كەلگەن، ئۆزئارا بېقىنمايدىغان خەۋەر تەڭداش خەۋەر ھېسابلىنىدۇ. مەسىلەن:
تىل ئۆگىنىشتىكى ئەڭ ئۈنۈملۈك ئۇسۇل — ئوقۇش، يېزىش، سۆزلەش.
دۇنيادا ئەڭ قىممەتلىك نەرسە — بىلىم ۋە دوستلۇق.

ئىنسان پائالىيىتىدىكى ئۈچ چوڭ ئامىل — شىجائەت، مېھنەت ۋە مۇۋەپپەقىيەتتۇر.
خەۋەر جۈملىنىڭ ئاياغلاشقانلىقىنى ۋە ئىگە - خەۋەرلىك (بايان) مۇناسىۋىتىنى ئىپادىلىگەنلىكى ئۈچۈن، تەڭداش خەۋەرلەرنىڭ ھەربىرى ئىگىگە ئايرىم - ئايرىم بېقىنىپ جۈملە خاراكتېرىنى ئالىدۇ.

3. تەڭداش تولدۇرغۇچى

تەڭداش باغلىنىشتا كەلگەن، ئۆزئارا بېقىنماي، بىر خەۋەرگە باشقۇرۇش يولى بىلەن ئورتاق باغلىنىپ كېلىدىغان بىرقانچە تولدۇرغۇچى تەڭداش تولدۇرغۇچى دېيىلىدۇ. تەڭداش تولدۇرغۇچىلارغا ئۇلىنىدىغان كېلىش قوشۇمچىلار جۈملىدىكى ھەربىر سۆزگە ئايرىم - ئايرىم ئۇلىنىشىمۇ ياكى ئاخىرقى بىرىگىلا ئۇلىنىشىمۇ مۇمكىن. مەسىلەن:

بىز ئاۋۋال ئوقۇشنى، يېزىشنى، سۆزلەشنى ۋە تەھلىل قىلىشنى ئۆگىنىشىمىز كېرەك.
قېرىغاندا ھۇرۇنلۇق ۋە بىكار يۈرۈشتىن ئېھتىيات قىلىش كېرەك.
ئېلىمىز مائارىپنىڭ مەقسىتى ئوقۇغۇچىلارنى ئەخلاقىي، ئەقلىي، جىسمانىي ۋە گۈزەللىك جەھەتتىن ياراملىق تەربىيەلەشتىن ئىبارەت.

4. تەڭداش ئېنىقلىغۇچى

تەڭداش باغلىنىشتا كەلگەن، ئۆزئارا بېقىنماي، بىر ئېنىقلانغۇچىنى تەڭ دەرىجىدە ئېنىقلاپ كېلىدىغان ئىككى ياكى ئۇنىڭدىن ئارتۇق ئېنىقلىغۇچى تەڭداش ئېنىقلىغۇچى دېيىلىدۇ.
تەڭداش ئېنىقلىغۇچىلار ئېنىقلانغۇچىغا ئورتاق ھالدا بېقىنىپ، ياندىشىش، چىرمىشىش يولى بىلەن باغلىنىدۇ. ئۆزى باغلانغان بۆلەك ئىپادىلىگەن شەيئى ۋە ھادىسىنىڭ خۇسۇسىيىتىنى ئېنىقلايدۇ.
مەسىلەن:

ئوقۇغۇچىلار ئىلمىي، تارىخىي، نەزەرىيىۋى كىتابلارنى كۆپ ئوقۇشى كېرەك.
غايىلىك، ئەخلاقلىق، مەدەنىيەتلىك ۋە ئىنتىزامچان ياشلاردىن بولايلى!

بىر ، ھازىر كەڭ، ئازادە، يورۇق سىنىپلاردا خاتىرجەم ئوقۇتىمىز.

5. تەڭداش ھالەت

تەڭداش باغلىنىشتا كەلگەن، ئۆزئارا بېقىنماي، ئورتاق ھالدا بىر بېقىندۇرغۇچىغا ياندىشىش ۋە باشقۇرۇش يولى بىلەن بېقىنىپ كېلىدىغان بىرقانچە ھالەت تەڭداش ھالەت دېيىلىدۇ. مەسىلەن:
ئۇلار يا بۇ گۈن، يا ئەتە كېلىدۇ.
بىز مەكتەپتە، كوچىدا، جامائەت سورۇنلىرىدا ئەدەپلىك بولۇشىمىز لازىم.
بىز بۇ يەرگە ئۆزئارا ئۆگىنىش ۋە تەجرىبە ئالماشتۇرۇش ئۈچۈن كەلدۇق.

6. تەڭداش ئىزاھلىغۇچى

جۈملىدىكى ئومۇملاشتۇرغۇچى سۆز (ئىزاھلانغۇچى) نى ئىزاھلاپ كېلىدىغان بىرقانچە ئىزاھلىغۇچى تەڭداش ئىزاھلىغۇچى دەپ ئاتىلىدۇ.
تەڭداش ئىزاھلىغۇچىلار ئومۇملاشتۇرغۇچى سۆزنىڭ مەزمۇنىنى كونكرېتلاشتۇرۇش رولىنى ئوينايدۇ.
مەسىلەن:

ئۇنىڭ كۆزىگە بۇ يەرنىڭ ھەممە نەرسىلىرى: ئۆي - ئىمارەتلىرى، دەل - دەرەخلىرى ھەتتا ئاق توپىلىق يوللىرىمۇ باشقىچە ئىللىق كۆرۈنۈپ كەتتى.
مەن ئۇلارنى: كۈرەش قەھرىمانلىرىنى، ئەمگەك نەمۇنىچىلىرىنى، تۆھپىكار شەخسلەرنى ئۆزۈمگە مەڭگۈ ئۈلگە قىلىمەن .

جۈملىنىڭ تەڭداش بۆلەكلىرىنى ئايرىشتا نۆۋەندىكى نۇقتىلارغا دىققەت قىلىش كېرەك:
1) ئوي - پىكىرنى كۈچلۈك ئىپادىلەش ئۈچۈن بەزى سۆزلەر جۈملىدە تەكرارلىنىپ ئېيتىلىدۇ، لېكىن ئۇلار تەڭداش بۆلەك بولالمايدۇ. مەسىلەن:

ئۇنى كۈتە - كۈتە زېرىكتىم، تۈرلۈك - تۈرلۈك كىتابلارنى ئەكەلدىم.
2) تەڭداش بۆلەك بولۇپ كەلگەن سۆزلەرنى ئايرىشتا ئالدى بىلەن تەڭداش باغلىنىشتا باغلىنىپ كەلگەن سۆزلەرنى ئايرىش كېرەك، چۈنكى تەڭداش بۆلەكلەر تەڭداش باغلىنىشتا كېلىپ بىر- بىرىگە بېقىنمايدۇ، ئورتاق ھالدا ئىككىنچى بىر بۆلەككە بېقىنىدۇ ياكى ئىككىنچى بىر بۆلەكنى بېقىندۇرىدۇ.
3) ئىزاھلانغۇچى بىلەن ئىزاھلىغۇچىنى ياكى ئوخشاش ۋەزىپىنى ئۈستىگە ئالغان سۆزلەرنى جۈملىنىڭ تەڭداش بۆلىكى دەپ قاراشقا بولمايدۇ. مەسىلەن:

بىزنىڭ سىنىپ مۇدىرىمىز تەبىئىي پەن - خىمىيە ئوقۇتقۇچىسى.
مەن ئالىم بىلەن تاپشۇرۇق ئىشلىدىم.
ئالدىنقى جۈملىدىكى «تەبىئىي پەن» دېگەن سۆز «خىمىيە» دېگەن سۆز تەرىپىدىن ئىزاھلانغان.
شۇڭا، بۇ ئىككى سۆزنى تەڭداش بۆلەك دەپ قاراشقا بولمايدۇ.

كېيىنكى جۈملىدىكى «ئالىم بىلەن» دېگەن سۆز بىلەن «تاپشۇرۇق» دېگەن سۆز ئوخشاشلا تولدۇرغۇچى بولسىمۇ، يەنىلا تەڭداش بۆلەك دېيىشكە بولمايدۇ. چۈنكى، تەڭداش بۆلەك بولغان سۆزلەر ئىككىنچى بىر سۆز بىلەن ئوخشاش شەكىلدە باغلىنىشى ھەم ئوخشاش سوئالغا جاۋاب بولۇپ كېلىشى كېرەك.

§9. جۈملە بۆلەكلىرىنىڭ ئورۇن تەرتىپى

جۈملە بۆلەكلىرى جۈملە تەركىبىدە مەلۇم تەرتىپ بويىچە ئورۇنلاشقان بولىدۇ. بەزى جۈملەلەردىكى بۆلەكلەرنىڭ ئورنى نىسبەتەن تۇراقلىق، بەزىلىرىنىڭ تۇراقسىز بولىدۇ. تۇراقلىق بولغان بۆلەكلەرنىڭ ئورنى ئالمىشىپ قالسا، ئىپادىلەيدىغان مەزمۇنىغا تەسىر يېتىدۇ. ئورنى تۇراقلىق بولمىغان بۆلەكلەرنىڭ ئورنى ئالمىشىپ قالسا، جۈملەنىڭ ئومۇمىي مەزمۇنىغا ئانچە تەسىر يەتمەسلىكى مۇمكىن. مەسىلەن:

ياسىن - ئوقۇتقۇچى. مۇتەللىپ — تېخنىك دېگەن بۇ ئىككى جۈملە ئىگە بىلەن خەۋەردىنلا تۈزۈلگەن ئاددىي جۈملەلەر بولۇپ، ئىگە بىلەن خەۋەرنىڭ ئورنىنى ئالماشتۇرۇپ، ئوقۇتقۇچى ياسىن، تېخنىك مۇتەللىپ دەپ ئېيتىلسا، ئۇ ھالدا ھەر ئىككىسىلا تولۇق ئاياغلاشقان ئوي - پىكىرنى ئىپادىلىگەن جۈملە بولالماي قالىدۇ.

ئۇيغۇر تىلىدا جۈملە بۆلەكلىرىنىڭ ئورنى تۆۋەندىكىدەك بولىدۇ:

1. ئىگىنىڭ جۈملىدىكى ئورنى

ئىگە ئادەتتە خەۋەرنىڭ ئالدىدا، جۈملەنىڭ بېشىدا ھەم ئوتتۇرىسىدا كېلىدۇ. مەسىلەن:

ئۇلار كەلدى. دەم ئېلىش ۋاقتى توشتى. بىزنىڭ ئوقۇغۇچىلىرىمىز تىرىشىپ ئۆگىنىدۇ.

داغلىق تارىخىي رومان «ئانا يۇرت» نى ئاتاقلىق يازغۇچى زوردۇن سابىر يازغان.

ئىگە بىلەن خەۋەر يانمۇيان تۇرۇشمۇ مۇمكىن. ئارىسىغا باشقا بۆلەكلەر كېلىپ، بىر - بىرىدىن يىراقراق كېلىشمۇ مۇمكىن. قىسقىسى، ئىگىنىڭ خەۋەرگە يانمۇيان كېلىشى ياكى ھەر دائىم جۈملەنىڭ بېشىدىلا كېلىشى شەرت ئەمەس. ئادەتتە خەۋەرنىڭ ئالدىدا تۇرۇش ئىگىنىڭ جۈملىدىكى تېگىشلىك ئورنى بولۇپ ھېسابلىنىدۇ. مەسىلەن:

سىز ئوقۇۋاتقان بۇ ماقالىنى ئۆتكەن يىلى دادام يازغان.

دادام سىز ئوقۇۋاتقان بۇ ماقالىنى ئۆتكەن يىلى يازغان.

سىز ئوقۇۋاتقان بۇ ماقالىنى دادام ئۆتكەن يىلى يازغان.

2. خەۋەرنىڭ جۈملىدىكى ئورنى

خەۋەر ئادەتتە جۈملەنىڭ ئاخىرىدا كېلىپ، جۈملەدە ئىپادىلەنگەن ئوي - پىكىرنىڭ ئاياغلاشقانلىقىنى بىلدۈرىدۇ. باشقا بۆلەكلەرگە قارىغاندا، خەۋەرنىڭ جۈملىدىكى ئورنى ناھايىتى تۇراقلىق بولىدۇ، يەنى جۈملەنىڭ ئاخىرىدا كەلگەن سۆز قايسى سۆز تۈركۈمىدىن بولۇشىدىن قەتئىينەزەر، خەۋەر ۋەزىپىسىنى ئۆتتۈرۈپ بېرىدۇ. مەسىلەن:

سىز قەيەردە ئىشلەيسىز؟ مەكتىپىمىزنىڭ مەنزىرىسى چىرايلىق. ئەكبەر ياخشى ئوقۇغۇچى. ئىككى

يەردە ئىككى — تۆت. ئۇنىڭ دەپتىرى بار، قەلىمى يوق.

خەۋەرنىڭ جۈملەنىڭ ئاخىرىدا كېلىشى ئۇيغۇر تىلىنىڭ مۇھىم سىنتاكتىك خۇسۇسىيەتلىرىنىڭ بىرى. لېكىن شېئىرلاردا، كۈچلۈك ئېيتىلغان بۇيرۇق جۈملەلەر ۋە ئۇندەش جۈملەلەردە خەۋەر جۈملەنىڭ بېشىدا ياكى ئوتتۇرىسىدا كېلىشى، ئىگە بولسا خەۋەردىن كېيىن كېلىشى مۇمكىن. مەسىلەن:

ياش ئىدۇق مۈشكۈل سەپەرگە ئاتلىنىپ چىققاندا بىز.

ئەمدى ئاتقا مىنگۈدەك يوپ قالدى ئەنە نەۋرىمىز.
ئاز ئىدۇق ئۇزۇن سەپەرگە ئاتلىنىپ ماڭغاندا بىز،
ئەمدى چوڭ كارۋان ئاتالدۇق، قالدۇرۇپ چۆللەردە ئىز.
ئەسكەرتىش: ئىگىگە بىر سىزىق (-)، خەۋەرگە ئىككى سىزىق (=) سىزىش ئارقىلىق ئىپادىلەندى.
پاھ، ئەجەبمۇ چىرايلىق ئىكەن بۇ باغ.
خەپ مۇناپىق! تېخى سەن قولۇمغا چۈشسەن، دېدى ئالماس ئۇنىڭغا قاراپ.

3. تولدۇرغۇچىنىڭ جۈملىدىكى ئورنى
تولدۇرغۇچى ئادەتتە ئۆزىنى باشقۇرۇپ كەلگەن پېئىل ياكى پېئىل بىرىكمىسىدىن بولغان بۆلەكتىن،
قىسقىسى، خەۋەردىن بۇرۇن كېلىدۇ. مەسىلەن:
ئۇ قەلىمنى ماڭا بەردى.
بىز خەلقنى، ۋەتەننى، ئىلىم - پەننى، ئەمگەكنى قىزغىن سۆيىمىز.
بىلىمنى يەنە كىتابتىن، گېزىت - ژۇرناللاردىن، چوڭلاردىن ئۆگىنىمىز.

4. ئېنىقلىغۇچىنىڭ جۈملىدىكى ئورنى
ئېنىقلىغۇچى ئادەتتىكى جۈملىلەردە ئۆزى ئېنىقلايدىغان بۆلەكنىڭ ئالدىدا كېلىدۇ ھەمدە
ئېنىقلانغۇچىنىڭ جۈملىدىكى ئورنىغا قاراپ بەزىدە جۈملىنىڭ بېشىدا، بەزىدە جۈملىنىڭ ئوتتۇرىسىدا
كېلىدۇ. مەسىلەن:

ئوقۇغۇچىلار ئىلمىي، نەزەرىيىۋى، ئەدەبىي، تارىخىي ئەسەرلەرنى كۆپ ئوقۇش كېرەك.
بىز ئالىي مەكتەپتە ئوقۇۋاتىمىز.
مەكتەپنىڭ ئالىملىق بېغىدا ئۆگىنىش قىلدۇق.
ئېنىقلىغۇچى بىلەن ئېنىقلانغۇچى يانداش ۋە چىرمىشىش باغلىنىشتا كېلىدۇ. يانداش
باغلىنىشتىكى ئېنىقلىغۇچى بىلەن ئېنىقلانغۇچىنىڭ ئارىسىغا باشقا تەركىبلەرنى قويۇشقا بولمايدۇ.
پەقەت ئۆزىگە خاس (يانداش باغلىنىشتىكى) ئېنىقلىغۇچىنىلا قويۇشقا بولىدۇ. مەسىلەن:
بىز تەتىلدە نۇرغۇن ياخشى كىتابلارنى ئوقۇدۇق.
ئايشەم باغدىكى قىزىل ئالمىلارنى ئۈزدى.
ئىگىلىك كېلىشتىكى ئېنىقلىغۇچى ئۆزى ئېنىقلايدىغان سۆز بىلەن قاتار تۇرۇپمۇ، ئارىغا بىر ۋە
بىرنەچچە سۆز قىستۇرۇلۇپمۇ كېلەلەيدۇ. پەقەت ئېنىقلانغۇچىدىن بۇرۇن كەلسىلا بولىۋېرىدۇ. مەسىلەن:
بىزنىڭ مەكتەپنىڭ ئوقۇغۇچىلىرى تىرىشچان.
بىزنىڭ مەكتەپنىڭ ھەممە ئوقۇغۇچىلىرى ئەمگەككە تولۇق قاتناشتى.
تىرىشچان، قەيسەر، ئىرادىلىك كىشىلەر كۆزلىگەن مەقسىتىگە چوقۇم يېتەلەيدۇ.

5. ھالەتنىڭ جۈملىدىكى ئورنى
ھالەتمۇ ئادەتتە تولدۇرغۇچىغا ئوخشاشلا پېئىلدىن بولغان خەۋەرگە باغلىنىپ كېلىدۇ. سۈپەت -
ھەرىكەت ھالىتىدىن باشقىلىرى ئۆزى باغلانغان پېئىلدىن بولغان خەۋەرگە يېقىن تۇرۇپمۇ، يىراق تۇرۇپمۇ
ھالەت ۋەزىپىسىدە كېلىۋېرىدۇ. مەسىلەن:
بۇ ماللار بېيجىڭدىن، شاڭخەيدىن، گۇاڭجۇدىن كەلتۈرۈلدى.

تۈنۈگۈن ئاكام كەلدى.

ئۇ ئاتاين مېنىڭ قېشىمغا كەپتۇ.

بىز ئوقۇغىلى ئۈرۈمچىگە باردۇق.

سۈپەت - ھەرىكەت ھالىتىنىڭ جۈملىدىكى ئورنى بىرقەدەر تۇراقلىق بولۇپ، كۆپىنچە ئۆزى كەلگەن يېئىلنىڭ ئالدىدا كېلىدۇ. مەسىلەن:

ئۇ خەنزۇچىنى ياخشى سۆزلەيدۇ.

ئۇلار ئورۇندۇقتا ئولتۇرۇپ سۆزلەشتى.

بۇ ۋەقە قاچان يۈز بەرگەن؟ ئۇ تۈنۈگۈن بۇ يەردىن ئالدىراپ كېتىپ قالدى.

§10. جۈملە بىلەن گرامماتىكىلىق باغلىنىشى يوق سۆزلەر

جۈملە تەركىبىدىكى بەزى سۆز ۋە سۆز بىرىكمىلىرى باشقا بۆلەكلەر بىلەن سىنتاكسىسلىق مۇناسىۋەت ۋە باغلىنىشتا بولمايدۇ. يەنى ئۆز ئالدىغا مەلۇم سىنتاكسىسلىق ۋەزىپە ئۆتمەيدۇ ياكى جۈملىنىڭ رەسمىي بۆلىكى بولالمايدۇ، مۇنداق سۆز ياكى سۆز بىرىكمىلىرى جۈملە بىلەن گرامماتىكىلىق باغلىنىشى يوق سۆزلەر دەپ ئاتىلىدۇ. مەسىلەن:

سۆيۈملۈك يولداشلار، مېنىڭ سىلەرگە ئېيتىدىغان سۆزۈم بار ئىدى.

پاھ، تازىمۇ كۆڭۈلدىكىدەك گەپ قىلىدىڭىز، ئۇكا!

ئۇلار ئالاھىدە تەربىيەلەنگەن، ئۆز ۋەزىپىسىنى، سۆزىسىز، ياخشى ئورۇندايدۇ.

يۇقىرىقى مىساللاردا ئاستىغا سىزىلغان سۆز ۋە سۆز بىرىكمىلىرى ئوي - پىكىر قارىتىلغان شەخسنى، سۆزلىگۈچىنىڭ ھېس - تۇيغۇسىنى ۋە ئوي - پىكىرنىڭ ئەمەلگە ئاشىدىغانلىقىغا نىسبەتەن ئىشەنچنى ئىپادىلەپ كەلگەن. لېكىن ئۇلار مۇشۇ جۈملىلەردىكى باشقا سۆز ۋە سۆز بىرىكمىلىرى (جۈملە بۆلىكى) بىلەن سىنتاكسىسلىق مۇناسىۋەت (باغلىنىشتا) بولمىغان ياكى ئۆز ئالدىغا مەلۇم گرامماتىكىلىق ۋەزىپە ئۆتمىگەن، شۇڭا ئۇلار ئېلىپ تاشلانمىمۇ جۈملىنىڭ مەزمۇنىغا تەسىر يەتمەيدۇ.

جۈملە بىلەن گرامماتىكىلىق باغلىنىشى يوق سۆزلەر جۈملىدە ئىپادىلەنگەن مەنىسىگە ۋە مورفولوگىيىلىك تۈزۈلۈشىگە قاراپ، قاراتما سۆز، قىستۇرما سۆز ۋە ئۈندەش سۆز دەپ ئۈچ تۈرگە بۆلۈنىدۇ.

1. جۈملىدىكى قاراتما سۆزلەر

جۈملە بۆلەكلىرى بىلەن مەزمۇن جەھەتتىن باغلىنىشى باردەك كۆرۈنسىمۇ، گرامماتىكىلىق جەھەتتىن ھېچقانداق باغلىنىشى بولمىغان، جۈملىدىكى ئوي - پىكىرنىڭ كىم ۋە نېمىگە قارىتىلغانلىقىنى بىلدۈرۈش ئۈچۈن باشقىلارنىڭ دىققىتىنى جەلپ قىلىش مەقسىتىدە قوللىنىلىدىغان سۆزلەر قاراتما دەپ ئاتىلىدۇ. مەسىلەن:

بالام، قەلب گۈزەللىكى ھەقىقىي گۈزەللىك، ھەقىقىي بايلىق ھېسابلىنىدۇ.

ئەزىز، سەن بىزنىڭ توشۇغان خىشىمىزنى ھېسابلاپ كۆر.

يولداشلار، سىلەرنىڭ تۆتنى زامانىۋىلاشتۇرۇشتا ئاكتىپ رول ئوينىشىڭلارنى ئۈمىد قىلىمەن.

جۈملىدە قاراتما سۆز بولۇپ كېلىدىغان سۆزلەر ئاساسەن، باش كېلىشتە كەلگەن كىشى ئىسىملىرى

ۋە سۈبېيېكتلاشقان بىر قىسىم سۆزلەر بولۇپ، ئۇلار ئىگىگە ئوخشىشىپ قالىدۇ. ئەمما، جۈملە بۆلەكلىرى بىلەن سىنتاكسىسلىق باغلىنىشتا بولمايدىغانلىقى ۋە ئۆزىگە خاس ئىنتوناتسىيىدە ئېيتىلىدىغانلىقى بىلەن ئىگىدىن پەرقلىنىدۇ. قاراتما سۆزلەر ئادەتتە ئادەملەرگە قارىتا ئېيتىلىدۇ. بەدىئىي ئەدەبىياتتا بولسا نەرسىلەرگە قارىتامۇ ئېيتىلىدۇ. مەسىلەن:

ئەزىزانە قەشقەر، سەن مېنىڭ يۇرتۇمەن.

كۆكلەم، بارلىق تەبىئەتكە جان كىرگۈز!

قاراتما سۆزلەر بىرلا سۆزدىن ۋە سۆز بىرىكمىلىرىدىن كېلىشىمۇ مۇمكىن، شۇنداقلا قاراتما سۆزلەرگە بىر سۆز ياكى بىرنەچچە سۆز ئېنىقلىغۇچى بولۇپ كېلىشىمۇ مۇمكىن. مەسىلەن:

ئەي سۆيۈملۈك، ئەقىللىق ساۋاقداشلار، تىرىشساقلا تېخىمۇ كۆپ بىلىم ئىگىلىيەلەيمىز.

جېنىم ئانا، سىز بۇيرۇغان ئىشنى چوقۇم قىلىمەن.

ئەي سۆيۈملۈك ئاقباش تەڭرىتاغ، سەن بىزنىڭ پەخرىمىز سەن.

قاراتما سۆزلەر جۈملىنىڭ بېشىدا، ئوتتۇرىسىدا ۋە ئاخىرىدا كېلىدۇ. ئەگەر باشتا كەلسە، قاراتما

سۆزلەرنىڭ ئاخىرىغا، ئوتتۇرىسىدا كەلسە، ئىككى تەرىپىگە، ئاخىرىسىدا كەلسە ئالدىغا بەش قويۇلىدۇ.

مەسىلەن: مەن بۇ گەپنى، ئايشەم، ساڭا ئېيتىۋاتمەن.

سەن دەرسلەرنى ياخشىراق ئۆگەنگىن، ئۇكام.

بالام، ياخشى ئادەم بولماق ئاسان ئەمەس.

2. جۈملىدىكى قىستۇرما سۆزلەر

ئۆزى جۈملە بۆلىكى بولالمايدىغان، ئەمما جۈملىدىكى ئوي - پىكىرگە نىسبەتەن سۆزلىگۈچىنىڭ تۈرلۈك كۆز قارىشىنى، تۇيغۇسىنى، پوزىتسىيىسىنى بىلدۈرىدىغان سۆزلەر قىستۇرما سۆز دەپ ئاتىلىدۇ. قىستۇرما سۆزلەر ئۆزىگە خاس ئىنتوناتسىيە (جۈملە ئىنتوناتسىيىسىگە قارىغاندا بىرئاز تېز ۋە پەسرەك ئاھاڭدا ئېيتىلىدۇ)، يېزىقتا بەش ئارقىلىق جۈملىدىن پەرقلىنىپ تۇرىدۇ. مەسىلەن:

بەختىمىزگە يارىشا، بۇ يىل دېھقانچىلىقتىن مول ھوسۇل ئېلىندى.

ئۆزىمۇ ھازىرلا ئۇيقۇدىن ئويغانغان بولسا كېرەك، ئېھتىمالم.

قىستۇرما سۆزلەر تۆۋەندىكىدەك مەنىلەرنى ئىپادىلەيدۇ:

(1) خۇشاللىنىش، پۇشايماق قىلىش مەنىسى بىلدۈرىدۇ. مەسىلەن:

بۈگۈن، بەختىمگە يارىشا، ھاۋا ئېچىلىپ كەتتى.

يولۇچىلارنىڭ بەختىگە قارشى، قار يېغىپ، شۇرغان چىقىشقا باشلىدى.

(2) ئىشىنىش، تەستىقلاش مەنىسىنى بىلدۈرىدۇ. (ئەلۋەتتە، شۈبھىسىز، گۇمانسىز، ھەقىقەتتە،

ھەقىقەتەن، راستىنى ئېيتقاندا، سۆزىمىز) مەسىلەن:

بىزنىڭ ئىشىمىز، سۆزىمىز، ھەققانىي ئىش.

ھەققانىي ئىش غەلبە قىلىدۇ، ئەلۋەتتە.

راستىنى ئېيتقاندا، بۇ ھەيران قالارلىق ئىش ئەمەس.

(3) مۆلچەر ھەم گۇمان مەنىسىنى بىلدۈرىدۇ (ئېھتىمال، بەلكىم). مەسىلەن:

بۈگۈن، ئېھتىمال، يامغۇر يېغىپ قالار.

ئەتە، بەلكىم، بىز ئۇ يەرگە بېرىپ قالارمىز.

(4) كىمگە قاراشلىق ئىكەنلىكىنى بىلدۈرىدۇ (مېنىڭچە، مېنىڭ پىكىرىمچە، مېنىڭ ئويۇمچە، ئۇنىڭ

سۆزىگە قارىغاندا، ئۇنىڭ ئېيتىشىچە، سېنىڭ ئېيتىشىڭچە). مەسىلەن:

ئۇنىڭ ئېيتىشىچە، ماقال بىلەن تەمسىلنىڭ پەرقى يوق ئىكەن.

مېنىڭچە، بۇ ئىشنى چوقۇم ھەل قىلىش كېرەك.

مېنىڭ پىكرىمچە، سىز بۇ ئىشنى مۇشۇ يەردە بولدى قىلىڭ.

ئۇنىڭ سۆزىگە قارىغاندا، مائارىپ ئۈچۈن ئاجرىتىلغان ئىقتىساد ناھايىتى كۆپ بولسا كېرەك.

(5) قىستۇرما سۆزلەر ئالدىنقى ئېيتىلغان ئوينىنىڭ كېيىنكى ئويغا بولغان ئالاقىسىنى، باغلىنىشىنى

بىلدۈرىدۇ (دېمەك، ئەكسىچە، شۇنداق قىلىپ، قىسقىسىنى ئېيتقاندا، خۇلاسە قىلغاندا،

يىغىنچاقلىغاندا). مەسىلەن:

بىز، شۇنداق قىلىپ، ئېكسكۇرسىيىگە بارماقچى بولدۇق.

دېمەك، ئىشنى تۈگەتكەن ئوخشىماسلىرى؟

(6) قىستۇرما سۆزلەر ئېيتىلغان ئوي - پىكرىنىڭ بەلگىلىك تەرتىپتە ئېيتىلىشىنى بىلدۈرىدۇ

(بىرىنچى، ئىككىنچى).

ئۇ بىرىنچىدىن، تىرىشچان: ئىككىنچىدىن، ئەستايىدىل:

قىستۇرما سۆزلەر تۈزۈلۈش جەھەتتە تۆۋەندىكىدەك ئۈچ خىل شەكىلدە كېلىدۇ:

(1) بىرلا سۆزدىن تۈزۈلگەن قىستۇرما سۆز: مەسىلەن، ئەلۋەتتە، سۆزسىز، شۈبھىسىز، ھەقىقەتەن،

ئېھتىمال، دەرۋەقە، ئەكسىچە، نەزىرىمدە، خەيرىيەت، خالاس، ئاخىرى، دېمەك، ئومۇمەن، ئاساسەن،

ئېيتماقچى ۋە باشقىلار.

(2) بىرنەچچە سۆزدىن تۈزۈلگەن سۆز بىرىكمىسى شەكىلىدىكى قىستۇرما سۆزلەر: بەختىمىزگە يارىشا،

ھېچبولمىغاندا، ئومۇمەن قىلىپ ئېيتقاندا، ئىككىنچى تۈرلۈك قىلىپ ئېيتقاندا، باشقىچە ئېيتقاندا،

گەپنىڭ قىسقىسى، شۇنداق قىلىپ، گەپنىڭ ئوچۇقى ۋە باشقىلار.

(3) جۈملە خاراكىتلىك قىستۇرمىلار ياكى قىستۇرما جۈملىلەر. مەسىلەن:

كىم بىلىدۇ، ئۇمۇ ئۆز تەقدىرى ئۈستىدە ئويلانماي قالمىغاندۇ؟

بوۋاينىڭ ئېيتقىنىغا ئوخشاش، بۇ يەرلەر بۇرۇن سازلىق ئىدى.

قىستۇرما سۆز ھەم قىستۇرما جۈملىلەرمۇ خۇددى قاراتما سۆزلەرگە ئوخشاش ئەگەر جۈملىنىڭ بېشىدا

كەلسە ئاخىرىغا، ئوتتۇرىسىدا كەلسە ئىككى تەرىپىدىن، جۈملىنىڭ ئاخىرىدا كەلسە، ئالدىدىن پەش

قويۇلىدۇ. مەسىلەن:

ئەلۋەتتە، بىز ئەدەبىيات ئارقىلىق ئوقۇش، يېزىش، سۆزلەش ئىقتىدارىمىزنى ئۆستۈرۈشىمىز كېرەك.

بىز، ئېھتىمال، ئەتە بارامىز.

بىز تىرىشىپ ئوقۇيمىز، ئەلۋەتتە.

3. جۈملىدىكى ئۈندەش سۆزلەر

جۈملىنىڭ ئايرىم بۆلىكى بولالمايدىغان، سۆزلىگۈچىنىڭ تۈرلۈك ھېس - تۇيغۇلىرىنى

بىلدۈرىدىغان سۆزلەر ئۈندەش سۆزلەر دەپ ئاتىلىدۇ. مەسىلەن:

ھوي! سەن قاچان كېلىپ قالدىڭ؟

ئۇھ! بۈگۈن ئەجەبمۇ ھېرىپ كېتىپتىمەن.

ئۈندەش سۆزلەر جۈملىنىڭ بېشىدا، ئوتتۇرىسىدا كېلىشى مۇمكىن.

ئەگەر ئۈندەش سۆزلەر جۈملىنىڭ بېشىدا كەلسە ئۈندەش سۆزلەردىن كېيىن، ئەگەر جۈملىنىڭ

ئوتتۇرىسىدا كەلسە، ئۇندەش سۆزلەرنىڭ ئىككى تەرىپىگە پەش قويۇلىدۇ. ئەگەر ئۇندەش سۆزلەر ھاياجانلىق ئاھاڭدا ئېيتىلسا، ئۇندەش سۆزلەردىن كېيىن ئۇندەش بەلگىسى قويۇلىدۇ. مەسىلەن:

ئىست! سەن ئۈچۈن چەككەن رىيازەت، ئاقتۇرغان تەر.

بۇنىڭغا، ۋاي - ۋوي، شۇنچە سۆز قىلساممۇ، قولقىدا تۇتمايدۇ.

ئۇندەش سۆزلەر جۈملە بىلەن قاتار كېلىپ جۈملىدىكى ئوي - پىكىرگە يانداش ھالدا ئىپادىلەنگەن ھېس - تۇيغۇنى تېخىمۇ ئېنىق ۋە تەسىرلىك قىلىپ كۆرسىتىدۇ، ھەتتا بىرقانچە جۈملە بىلەن ئىپادىلىگىلى بولمايدىغان چوڭقۇر ھېس - تۇيغۇنى ئىپادىلەيدۇ. ئەمما، جۈملىدىكى ئۇندەش سۆزلەر ئايرىم جۈملە بۆلىكى ياكى جۈملە بولالمايدۇ، جۈملە بىلەن گرامماتىكىلىق باغلىنىشتا بولالمايدۇ ھەمدە ئۆزىگە خاس ئىنتوناتسىيە ياكى پائۇزا ئارقىلىق جۈملىدىن ئايرىلىپ تۇرىدۇ (يېزىقتا پەش ئارقىلىق).

ئەسكەرتىش:

جۈملە بىلەن گرامماتىكىلىق باغلىنىشى يوق سۆزلەر بەزىدە ئايرىم - ئايرىم، بەزىدە ئارىلاش قوللىنىلىدۇ. مەسىلەن:

يولداشلار، سىلەر، ئەلۋەتتە، بۇ ئىشنىڭ ھۆددىسىدىن چىقالايسىلەر.

ئاكا، ھەقىقەتەن، سىزنىڭ پىكىرىڭىزگە قۇلاق سالماپتىمەن - ھە!

جۈملىدىكى سۆزلەرنى جۈملە بۆلەكلىرىگە ئاجرىتىش ئۇسۇلى توغرىسىدا

جۈملىدىكى سۆزلەر جۈملە بۆلەكلىرىگە ئاجرىتىشنىڭ مۇقىم بەلگىلەنگەن ئۆلچىمى ياكى قېلىپى يوق، ئەمما جۈملە بۆلەكلىرىگە ئاجرىتىشتا تۆۋەندىكى قەدەم باسقۇچلىرى بويىچە ئاجرىتىش لازىم.

1. ئالدى بىلەن جۈملىنىڭ خەۋىرىنى ئېنىقلاش لازىم. خەۋەرنى سوئال قويۇش ئارقىلىق ئېنىقلايمىز.

ئوقۇغۇچىلار ئىنتىزامغا ئاڭلىق رئايە قىلىشى لازىم. (نېمە قىلىشى لازىم؟ - رئايە قىلىشى لازىم)

مەن ئىلگىرى مىسىردىكى ئېھرام توغرىسىدا ئىشلەنگەن تېلېۋىزىيە فىلىمىنى كۆرگەن. (نېمە

قىلغان؟ (كۆرگەن)

رئاللىزم تەپسىلاتلارنىڭ يۈكسەك دەرىجىدە چىن ۋە ھەقىقىي بولۇشىنى تەلپ قىلىدۇ. (نېمە

قىلىدۇ؟ - تەلپ قىلىدۇ)

سىز دەۋاتقان شۇ مەنزىرىلىك جايىنى بىزمۇ كۆرگەن. (نېمە قىلغان؟ - كۆرگەن)

2. خەۋەرنى ئېنىقلاپ بولغاندىن كېيىن ئاندىن ئىگىنى ئېنىقلاش كېرەك. ئىگىنى ئېنىقلاشتا شۇ

جۈملىنىڭ خەۋىرىنىڭ ئالدىغا ئىگىنىڭ سوئاللىرى (كىم؟ كىملەر؟ نېمە، نېمىلەر؟، قەيەر؟ دېگەندەك) نى

قوشۇپ ئېيتىش ئارقىلىق ئېنىقلىنىدۇ. مەسىلەن:

يۇقىرىدىكى بىرىنچى جۈملىنىڭ خەۋىرىنىڭ ئالدىغا «نېمىلەر» دېگەن سوئالنى قوشۇپ ئېيتساق،

«مېۋىلەر» دېگەن سۆز بۇ سوئالنىڭ جاۋابى بولۇپ كېلىدۇ. ئىككىنچى جۈملىدە كىملەر رئايە قىلىشى

كېرەك؟ دېگەن سوئالغا «ئوقۇغۇچىلار» دېگەن سۆز جاۋاب بولۇپ كېلىدۇ. ئۈچىنچى جۈملىدە كىم كۆرگەن؟

دېگەن سوئالغا «مەن» دېگەن سۆز جاۋاب بولۇپ كېلىدۇ. تۆتىنچى جۈملىدە، نېمە تەلپ قىلىدۇ؟ دېگەن

سوئالغا «رئاللىزم» دېگەن سۆز جاۋاب بولۇپ كەلگەن؟ بەشىنچى جۈملىدە، كىممۇ كۆرگەن؟ دېگەن سوئالغا

«بىزمۇ» دېگەن سۆز جاۋاب بولۇپ كېلىدۇ. يۇقىرىقى سوئاللارغا جاۋاب بولۇپ كەلگەن سۆزلەر شۇ

جۈملىلەرنىڭ ئىگىسى ھېسابلىنىدۇ.

3. جۈملىنىڭ ئىگىسى بىلەن خەۋىرىنى ئېنىقلاپ بولغاندىن كېيىن يەنە سوئال قويۇش ئارقىلىق

ئەگەشمە بۆلەكلەرنى ئېنىقلايمىز. مەسىلەن:

بىزنىڭ باغدىكى مېۋىلەر مەي باغلاپ پىشىپ كەتتى.

(يۇقىرىدا خەۋىرى بىلەن ئىگىسىنى ئېنىقلاپ بولدۇق)

قارايدىغان بولساق، بۇ جۈملىدىكى خەۋەرنىڭ ئالدىدا ئىككى سۆز، ئىگىنىڭ ئالدىدا ئىككى سۆز بار. «مەي باغلاپ» دېگەن سۆز قانداق دېگەن سوئالغا جاۋاب بولۇپ، جاۋاب بولۇپ، جۈملىنىڭ پېئىلىدىن بولغان خەۋىرىگە باغلىنىپ ھالەت بولۇپ كەلگەن. «بىزنىڭ»، «باغدىكى» سۆزلەر كىمىنىڭ؟ قەيەردىكى دېگەن سوئاللارغا جاۋاب بولۇپ كەلگەن.

جۈملىنىڭ ئىگىسىگە باغلىنىپ «مېۋىلەر» دېگەن ئىسمىدىن كەلگەن ئىگىنى ئېنىقلاپ كەلگەن. يۇقىرىدىكى 1، 2، 3، 4 جۈملىلەرنىمۇ شۇنداق تەھلىل قىلىش ئارقىلىق ئېنىقلاشقا بولىدۇ. مەسىلەن:

ئوقۇغۇچىلار	ئىنتىزامغا	ئاخلىق	رىئايە قىلىشى لازىم.
(كىمىلەر-ئىگە)	(نېمىگە - تولدۇرغۇچى)	(قانداق - ھالەت)	(نېمە قىلىشى لازىم - خەۋەر)
<u>مەن ئىلگىرى</u>	<u>مىسىردىكى ئېھرام توغرىسىدا ئىشلەنگەن</u>	<u>تېلېۋىزىيە فىلىمىنى</u>	<u>كۆرگەن.</u>
(كىم)	(قانداق تېلېۋىزىيە فىلىمى)	(نېمىنى)	(نېمە قىلغان)
(ئىگە)	(ھالەت)	(ئېنىقلىغۇچى)	(خەۋەر)
<u>رىئاللىزم</u>	<u>تەپسىلاتلارنىڭ</u>	<u>يۈكسەك دەرىجىدە چىن ۋە ھەقىقىي بولۇشىنى</u>	<u>تەلپ قىلىدۇ.</u>
(نېمە)	(نېمىنىڭ)	(قانداق بولۇشىنى)	(نېمە قىلىدۇ)
(ئىگە)	(ئېنىقلىغۇچى)	(تولدۇرغۇچى)	(خەۋەر)
<u>سىز دەۋاتقان شۇ مەنزىرىلىك</u>	<u>جايىنى</u>	<u>بىزمۇ</u>	<u>كۆرگەن.</u>
(قانداق جايىنى - ئېنىقلىغۇچى)	(قەيەرنى - تولدۇرغۇچى)	(كىممۇ - ئىگە)	(نېمە قىلغان - خەۋەر)

جۈملە بىلەن گرامماتىكىلىق باغلىنىشى يوق سۆزلەرگە ئائىت ئىقتىدار يېتىلدۈرۈش مەشىقلىرى

I تاللاش سوئاللىرى

تۆۋەندىكى ھەربىر تارماق سوئالغا بېرىلگەن تۆت خىل جاۋابتىن پەقەت بىرسىلا سوئالنىڭ تەلپىگە ئۇيغۇن، شۇ جاۋابنى تاللاڭ.

1. جۈملە بىلەن گرامماتىكىلىق باغلىنىشى يوق سۆزلەر ھەققىدە تۆۋەندە ئېيتىلغانلاردىن خاتاسى:

()

A. جۈملە بىلەن گرامماتىكىلىق باغلىنىشى يوق سۆزلەر ۋە سۆز بىرىكمىلىرى جۈملىدە بىرەر سىنتاكسىسلىق ۋەزىپە ئۆتمەيدۇ

B. جۈملە بىلەن گرامماتىكىلىق باغلىنىشى يوق سۆزلەرنى جۈملە تەركىبىدىن چىقىرىۋەتكەندە جۈملىنىڭ مەنىسى ۋە تۈزۈلۈشىگە تەسىر يېتىدۇ

C. جۈملە بىلەن گرامماتىكىلىق باغلىنىشى يوق سۆزلەر جۈملە بۆلەكلىرىدىن ئىنتوناتسىيە ۋە تىنىش بەلگىلىرى ئارقىلىق ئايرىلىدۇ

D. جۈملە بىلەن گرامماتىكىلىق باغلىنىشى يوق سۆزلەر ئېغىزدا ئىنتوناتسىيە بىلەن، يېزىقتا تىنىش بەلگىلىرى ئارقىلىق جۈملە بۆلەكلىرىدىن پەرقلەندۈرۈلىدۇ

2. قاراتما سۆزلەر ھەققىدە تۆۋەندە ئېيتىلغانلاردىن توغرىسى: ()
- A. قاراتما سۆزلەر چوقۇم باش كېلىشتىكى كىشى ئىسىملىرىدىن، بىرلا سۆزدىن كېيىن كېلىدۇ. جۈملىنىڭ بېشىدا كەلسە ئالدىدىن پەش قويۇلىدۇ
- B. سۆز تۈركۈمى جەھەتتىن ئىملىق سۆزگە تەۋە بولغان بىر قىسىم سۆزلەرمۇ قاراتما سۆز بولىدۇ. مەسىلەن: ھېس- تۇيغۇ ئىملىقلىرى
- C. قاراتما سۆزلەر جۈملىنىڭ ئوتتۇرىدا كەلسە ئاخىرىدىن پەش قويۇلىدۇ، ئاخىرىدا كەلسە ئالدىدىن پەش قويۇلىدۇ
- D. قاراتما سۆزلەر جۈملىدىكى ئوي- پىكىرنىڭ كىمگە قارىتىلغانلىقىنى ھەم سۆزلىگۈچىنىڭ باشقىلارنىڭ دىققىتىنى جەلپ قىلىش مەقسىتىدە قوللىنىلغان سۆزلەرنى كۆرسىتىدۇ
3. قاراتما سۆزلەر ۋە قاراتما سۆزلەر بىلەن ئىگىنىڭ پەرقى ھەققىدە تۆۋەندە ئېيتىلغانلاردىن خاتاسى: ()
- A. قاراتما سۆزلەر جۈملە تەركىبىدە كەلسىمۇ، جۈملىدىكى سۆزلەر بىلەن گرامماتىكىلىق باغلىنىشتا بولمايدۇ
- B. ئىگىسى يوشۇرۇن كەلگەن بەزى جۈملىلەردە قاراتما سۆز ئىگە ۋە زىپىسىنى ئۆتەپ كېلىدۇ
- C. قاراتما سۆزلەر كۈچلۈك ئىنتوناتسىيە بىلەن ئېيتىلسا، قاراتما سۆزلەردىن كېيىن پەش ئەمەس، ئۈندەش بەلگىسى قويۇلىدۇ
- D. قاراتما سۆزلەر جۈملە تەركىبىدىكى بىرەر سۆز بىلەن باغلىنىش مۇناسىۋىتى ھاسىل قىلسا، ئادەتتە جۈملە بۆلەكلىرىدىن پەش ئارقىلىق ئايرىپ يېزىلىدۇ
4. قىستۇرما سۆز ھەققىدە ئېيتىلغانلاردىن خاتاسى: ()
- A. قىستۇرما سۆز سۆزلىگۈچىنىڭ شۇ جۈملىدىكى ئوي - پىكىرگە نىسبەتەن تۈرلۈك ھېس- تۇيغۇسىنى بىلدۈرىدۇ
- B. قىستۇرما سۆز سۆزلىگۈچىنىڭ شۇ جۈملىدىكى ئوي- پىكىرگە نىسبەتەن قانداق مۇناسىۋەتتە بولغانلىقىنى بىلدۈرىدۇ
- C. قىستۇرما سۆز سۆزلىگۈچىنىڭ شۇ جۈملىدىكى ئوي- پىكىرگە نىسبەتەن تۈرلۈك كۆز قارىشىنى ئىپادىلەيدۇ
- D. قىستۇرما سۆزلەر ئىنتوناتسىيە جەھەتتە باشقا جۈملە بۆلەكلىرىدىن پەرقلىنىدۇرۇلمەي تەلەپپۇز قىلىنىۋېرىدۇ
5. قىستۇرما سۆزلەرنىڭ ئورنى ھەم تۈزۈلۈشى ھەققىدە ئېيتىلغانلاردىن توغرىسى: ()
- A. قىستۇرما سۆز بىر سۆزدىن تۈزۈلۈشمۇ، سۆز بىرىكمىلىرىدىن تۈزۈلۈشمۇ مۇمكىن، ئەمما جۈملىلەردىن تۈزۈلمەيدۇ
- B. قىستۇرما سۆزلەر جۈملىنىڭ بېشى ياكى ئوتتۇرىسىدا كەلسىمۇ، لېكىن ئاخىرىدا كەلمەيدۇ
- C. قىستۇرما سۆزلەر جۈملىنىڭ باش، ئوتتۇرا ۋە ئايغىدا كېلىدۇ ھەم خالىغان جۈملە بۆلىكىگە باغلىنىۋېرىدۇ
- D. قىستۇرما سۆزلەر كۆپىنچە سۆز، سۆز بىرىكمىسى شەكلىدە كېلىدۇ، بەزىدە ھەتتا جۈملە شەكلىدەمۇ كېلىدۇ
6. ئۈندەش سۆزلەر ھەققىدە تۆۋەندە ئېيتىلغانلاردىن خاتاسى: ()
- A. ئۈندەش سۆزلەرنىڭ جۈملە بىلەن بىۋاسىتە باغلىنىشى بولمىسىمۇ، ئەمما شۇ جۈملىدىكى ئوي- پىكىرگە نىسبەتەن سۆزلىگۈچىنىڭ تۈرلۈك ھېس- تۇيغۇسىنى ئىپادىلەيدۇ
- B. ئۈندەش سۆزلەر ئادەتتە ئۈندەش جۈملىلەردە قوللىنىلغاچقا، پەقەت جۈملە ئاخىرلاشقاندىلا

ئۈندەش بەلگىسى قويۇلدى

C. ئۈندەش سۆزلەر ئايرىم جۈملە بۆلىكى ياكى جۈملە بولالمايدۇ، جۈملە بىلەن گرامماتىكىلىق باغلىنىشتا بولمايدۇ

D. ئۈندەش سۆزلەر ئۆزىگە خاس ئىنتوناتسىيە ياكى پائۇزا ئارقىلىق جۈملىدىن ئايرىپ تەلەپپۇز قىلىنىدۇ. يېزىقتا كۈچلۈك ئىنتوناتسىيە بىلەن ئېيتىلغانلىرىنىڭ ئاخىرىغا ئۈندەش بەلگىسى قويۇلدى
7. جۈملىدىكى قاراتما سۆز بىلەن قاراتما ئىملىق سۆز ھەققىدە تۆۋەندە ئېيتىلغانلاردىن خاتاسى:

()

A. قاراتما سۆز، قاراتما ئىملىقمۇ ھەر ئىككىسىنىڭ جۈملە بىلەن گرامماتىكىلىق باغلىنىشى

يوق

B. قاراتما سۆزلەر جۈملە بىلەن گرامماتىكىلىق باغلىنىشى يوق سۆزلەرنىڭ بىر تۈرى، ئىملىق سۆز بولسا مۇستەقىل سۆزلەرگىمۇ، ياردەمچى سۆزلەرگىمۇ كىرمەيدىغان ئالاھىدە بىر خىل سۆز تۈركۈمى

C. ئىملىق سۆزلەر ئالاھىدە بىر سۆز تۈركۈمى بولغاچقا، جۈملىدە لېكسىكىلىق ياكى گرامماتىكىلىق مەنە ئىپادىلەيدۇ، جۈملىدىكى ئوي - پىكىرگە نىسبەتەن سۆزلىگۈچىنىڭ تۈرلۈك ھېس - تۇيغۇسىنى ئىپادىلەيدۇ

D. بەزىدە قاراتما سۆز بىلەن قاراتما ئىملىق سۆز بىرلىكتە قوللىنىلىدىغان ئەھۋاللارمۇ ئۇچرايدۇ، مۇنداق ئەھۋاللاردا كۆپىنچە قاراتما ئىملىق بۇرۇن، قاراتما سۆز كېيىن كېلىدۇ

8. نۇرى، نۇرمەمەت، جېنىم ساقام، نەدىسەن؟ داداڭ ماغدۇرىدىن قالدى. قىرىق بەش ياشقا كىرمەي تۇرۇپلا مۈكچەيدى، ئۇ ھاسىرايدۇ، يۆتىلىدۇ، تەرلەيدۇ، تىترەيدۇ، (زور دۈن ساپىر ئانا يۇرت) دېگەن پارچىدىكى

()

جۈملە بىلەن گرامماتىكىلىق باغلىنىشى يوق سۆز:

A. نۇرى، نۇرمەمەت دېگەن سۆز B. جېنىم ساقام دېگەن سۆز

C. داداڭ دېگەن سۆز D. نۇرى، نۇرمەمەت، جېنىم ساقام دېگەن سۆزلەر

9. ئەي سېخى، يالغۇز يۈرگۈچى كىشى بىر ناداندۇركى، ئۇنىڭ باشقىلارغا پايدىسى تەگمەيدۇ، كىشىگە پايدىسى تەگمەيدىغان ئادەم ئۆلۈكتۈر، سەن پايدىلىق بول، ئۆلۈك بولما، ئەي مەرد يىگىت. (يۈسۈپ خاس ھاجىپ) يۇقىرىقى پارچىدىكى جۈملە بىلەن گرامماتىكىلىق باغلىنىشى يوق سۆزلەر ھەققىدە تۆۋەندە

()

ئېيتىلغانلاردىن خاتاسى:

A. بۇ جۈملىدە جۈملە بىلەن گرامماتىكىلىق باغلىنىشى يوق سۆز جۈملىنىڭ بېشى ۋە ئاخىرىدا

كەلگەن

B. جۈملىنىڭ بېشىدىكى «ئەي سېخى» دېگەن قاراتما سۆز بولۇپ، «ئەي» دېگەن سۆز قاراتما ئىملىق، «سېخى» دېگەن سۆز قاراتما سۆز

C. بۇ جۈملىدە ئىككى جايدا قاراتما سۆز كەلگەن بولۇپ، ھەر ئىككى قاراتما سۆز قاراتما ئىملىق سۆز بىلەن بىرىكىپ كەلگەن

D. ئەي سېخى دېگەن قاراتما سۆز بولماستىن، كۈچلۈك ئىنتوناتسىيە بىلەن ئېيتىلغان ئىملىق

سۆزدۇر

10. «يولداشلار، مېنىڭچە، مەسىلىلەرنى بىر تەرەپ قىلغاندا، ئالدىراقسانلىقتىن ساقلىنىپ سالماق بولۇش كېرەك. شۇنداق قىلغاندىلا مەسىلىلەرنى، ئەلۋەتتە، توغرا بىر تەرەپ قىلغىلى بولىدۇ» دېگەن

جۈملىدىكى جۈملە بىلەن گرامماتىكىلىق باغلىنىشى يوق سۆزلەر ھەققىدە تۆۋەندە ئېيتىلغانلاردىن توغرىسى:

()

A. بۇ پارچىدا «يولداشلار، مېنىڭچە» دېگەن ئىككى سۆز قوللىنىلغان بولۇپ، ئالدىنقىسى قاراتما

سۆز، كېيىنكىسى قىستۇرما سۆز

B. «يولداشلار، ئەلۋەتتە» دېگەن ئىككى سۆز قوللىنىلغان بولۇپ، «يولداشلار» قاراتما سۆز،

«ئەلۋەتتە» تەستىقلىغۇچى سۆز

C. جۈملىدە جۈملە بىلەن گرامماتىكىلىق باغلىنىشى يوق سۆزدىن ئۈچى قوللىنىلغان بولۇپ، ئۈچىلىسى قاراتما سۆز

D. جۈملىدە «يولداشلار، مېنىڭچە، ئەلۋەتتە» قاتارلىق ئۈچ سۆز قوللىنىلغان بولۇپ، ئىككىسى قىستۇرما سۆز، بىرى قاراتما سۆز.

11. «تەتقىقاتچىلارنىڭ قارشىچە، بىر مىليارد يىل بۇرۇن يەر شارىدىكى بىر كۈن 18 سائەت ئىكەن» دېگەن جۈملىدىكى جۈملە بىلەن گرامماتىكىلىق باغلىنىشى يوق سۆز توغرىسىدىكى توغرا قاراش:

()

A. بۇ جۈملىدە جۈملە بىلەن گرامماتىكىلىق باغلىنىشى يوق سۆزدىن بىرى بولۇپ، بۇ سۆز بىرلا سۆزدىن تۈزۈلگەن

B. بۇ جۈملىدە قوللىنىلغان جۈملە بىلەن گرامماتىكىلىق باغلىنىشى يوق سۆز قىستۇرما سۆزگە كىرىدىغان سۆز

C. بۇ جۈملىدىكى جۈملە بىلەن گرامماتىكىلىق باغلىنىشى يوق سۆز ئۈچ سۆزنىڭ بىرىكىشىدىن تۈزۈلۈپ سۆز بىرىكىمىسى شەكلىدە كەلگەن

D. بۇ جۈملىدىكى «تەتقىقاتچىلارنىڭ قارشىچە» دېگەن بىر جۈملە بولۇپ، بۇنى جۈملە بىلەن گرامماتىكىلىق باغلىنىشى يوق سۆز دەپ قاراش خاتا

12. تۆۋەندىكىلەردىن قاراتما سۆز جۈملىنىڭ ئوتتۇرىسىدا كەلگەن جۈملە:

()

A. ئوغلۇڭ ئۈمىدىڭنى چوقۇم ئاقلويدۇ، جېنىم ئاپا

B. ئەزىز خەلقىم، سىلەر قاچانغىچە نادانلىق، خۇراپاتلىق، جاھىللىق پاتىقىدىن چىقالمايدىغانسىلەر

C. ئىلىم ئال، ئۇيغۇرۇم، سېنى پەقەت ئىلىملا كامالەت تاپقۇزىدۇ

D. ئوغلۇم، گېپىمگە قۇلاق سال، ئىلىمنى، ئىلىم ئەھلىنى قەدىرلە

II بوش ئورۇنلارنى تولدۇرۇش سوئاللىرى

1. جۈملە بىلەن گرامماتىكىلىق باغلىنىشى يوق سۆزلەر ئىپادىلىگەن مەنىسىگە ئاساسەن

()، ()، ()، ()، () ۋە () دەپ تۆت تۈرگە بۆلۈنىدۇ.

2. قاراتما سۆزلەر كۆپىنچە () قاراتما سۆز تۈركۈمىدىن كېلىدۇ. قاراتما سۆز كۆپىنچە جۈملىنىڭ () ياكى () كېلىدۇ. قاراتما سۆزلەر جۈملىنىڭ بېشىدا كەلسە ()، ئاخىرىدا كەلسە ()، پەش قويۇلىدۇ.

3. قىستۇرما سۆزلەر جۈملىنىڭ () ۋە () دا كېلىدۇ، قىستۇرما سۆزلەر جۈملىنىڭ بېشىدا كەلسە ()، ئوتتۇرىدا كەلسە ()، ئاخىرىدا كەلسە () پەش قويۇپ، جۈملىدىن ئايرىپ يېزىلىدۇ. قىستۇرما سۆزلەر كۆپىنچە () سۆزدىن، بەزىدە () شەكلىدە كېلىدۇ. بەزىدە ھەتتا () كېلىدۇ.

III مەشىق ئىشلەش سوئاللىرى

1. تۆۋەندىكى پارچىنى ئوقۇپ، تەركىبىدىكى جۈملە بىلەن گرامماتىكىلىق باغلىنىشى يوق سۆزلەرنى تېپىڭ. ئاندىن قايسى تۈرگە كىرىدىغانلىقىنى ئېنىقلاڭ.

(1) — يىغلىما بالام! — دىدى زىياۋۇدۇن تىترەڭگۈ بوغۇق ئاۋازدا ئاستا بالىنىڭ يىرىك چاچلىرىنى سىيلاپ، — يىغلىما بالام، يىغلاۋەرمەي بىزمۇ باشقىلارنى يىغلىتايلى. (زور دۇن سابىر «ئانا يۇرت»)

(2) — باھ، يەر تەۋرىگەندەك بولدى — ھە!...

— چاقماق چۈشكەندەك دېگىنە.

— توپان سۈيى كەلگەندەك...

(3) ھاي - ھاي ئۆلەن ھاي ئۆلەن، گۈل قايدا بار يار - يار.

بىر ياخشىغا بىر يامان، ھەر جايدا بار يار - يار.

(4) ۋاي - ۋوي، غېنى ئوغرىنىڭ پايتىمىسى! — دىدى مىڭبېگىنىڭ يايىسى قوللىرىنى شىلتىپ، —

چىق، بۇياققا چىق!

— يامان بولساڭ چۈشمەسەن! غېنى ئوغرى ئاڭلاپ قالىدۇ جۈمۈ يايى، ئەنە ئۇنىڭ كۈزلۈكى، قاش

دەرياسىنىڭ ئۇ قېتىدا سامانىۋىزىدىلا!

— ئەنە غېنىكام، ئەي غېنىكام! (زوردۇن سابىر «ئانا يۇرت»)

2. ئۆزىڭىز تەركىبىدە جۈملە بىلەن گرامماتىكىلىق باغلىنىشى يوق سۆزلەر بولغان جۈملىدىن ئوننى

تۈزۈڭ. ئاندىن تۈزگەن جۈملىلەر تەركىبىدىكى جۈملە بىلەن گرامماتىكىلىق باغلىنىشى يوق سۆزلەرنىڭ

قانداق سۆزلەر ئىكەنلىكىنى ئېنىقلاڭ.

XVII باب ئاددىي جۈملىلەرنىڭ تۈرلىرى

بىز ئاددىي جۈملىلەرنى مەزمۇنى جەھەتتىن خەۋەر جۈملە، سوئال جۈملە، بۇيرۇق جۈملە ۋە ئۈندەش جۈملە دەپ تۆت تۈرگە بۆلۈپ كۆرۈپ ئۆتكەندۇق.

ئاددىي جۈملىلەر ئۆزىنىڭ تۈزۈلۈشى جەھەتتىنمۇ ھەرخىل بولىدۇ. بەزى ئاددىي جۈملىلەر پەقەت باش بۆلەكلەر (ئىگە بىلەن خەۋەر) دىنلا تۈزۈلىدۇ؛ بەزى ئاددىي جۈملىلەر باش ھەم ئەگەشمە بۆلەكلەردىن تۈزۈلىدۇ. بەزى ئاددىي جۈملىلەرنىڭ بۆلەكلىرى تولۇق بولىدۇ، بەزىلىرىنىڭ بولسا تولۇق بولمايدۇ. بەزى ئاددىي جۈملىلەرنىڭ ئىگىسى ئېنىق ياكى يوشۇرۇن بولىدۇ. بەزى ئاددىي جۈملىلەرنىڭ بولسا ئىگىسى بولمايدۇ. مۇشۇ ئالاھىدىلىكلەرگە ئاساسەن ئاددىي جۈملىلەر ئۆزىنىڭ تۈزۈلۈشى جەھەتتىن يىغىق ئاددىي جۈملە ۋە يېپىق ئاددىي جۈملە، ئىگىلىك جۈملە ۋە ئىگىسىز جۈملە، تولۇق جۈملە ۋە تولۇقسىز جۈملە دەپ ئۈچ چوڭ تۈرگە، ئالتە كىچىك تارماققا بۆلۈنىدۇ.

§1. يىغىق ئاددىي جۈملە ۋە يېپىق ئاددىي جۈملە

يىغىق ئاددىي جۈملە

1. يىغىق ئاددىي جۈملە باش بۆلەكلەردىنلا تۈزۈلگەن جۈملە يىغىق ئاددىي جۈملە دەپ ئاتىلىدۇ.

ئاكام - ئوقۇتقۇچى، گۈللەر ئېچىلدى.

دەرس باشلاندى، شىنجاڭ ئۇيغۇر ئاپتونوم رايونى تەرەققىي قىلماقتا.

يۇقىرىقى جۈملىلەر پەقەت ئىگە بىلەن خەۋەردىنلا تۈزۈلگەن بولۇپ، ئۇلاردا ھېچقانداق ئەگەشمە بۆلەك

يوق. شۇڭا، بۇ خىل جۈملىلەر قۇرۇلۇش جەھەتتىن يىغىق ئاددىي جۈملە بولۇپ ھېسابلىنىدۇ.

يېپىق ئاددىي جۈملە

باش ھەم ئەگەشمە بۆلەكلەردىن تۈزۈلۈپ، پەقەت ئاياغلاشقان بىرلا ئوي - پىكىرنى بىلدۈرگەن ئاددىي

جۈملىلەر يېپىق ئاددىي جۈملە دەپ ئاتىلىدۇ. مەسىلەن:

سەمىيىلىك ئالتۇندىن ئەلا.

سەمىيىلىك (باش بۆلەك)، ئالتۇندىن (ئەگەشمە بۆلەك)، ئەلا (باش بۆلەك).

كەمتەرلىك چېكىدىن ئاشقاندا ئەخمەقلىققە ئېلىپ بارىدۇ.

كەمتەرلىك (باش بۆلەك)، چېكىدىن ئاشقاندا (ئەگەشمە بۆلەك)، ئەخمەقلىققە (ئەگەشمە بۆلەك)،

ئېلىپ بارىدۇ (باش بۆلەك).

يېپىق ئاددىي جۈملە تەركىبىدىكى ئەگەشمە بۆلەكلەرنىڭ بەزىلىرى ئىگىنى، بەزىلىرى خەۋەرنى

ئېنىقلاپ ياكى تولدۇرۇپ كېلىدۇ. بەزىدە بىرى يەنە بىرىگە بېقىنىش ئارقىلىق باش بۆلەكلەرگە باغلىنىدۇ.

مەسىلەن:

ھەقىقىي دوستلۇق خۇددى قىش كۈنلىرىدىكى قۇياشقا ئوخشايدۇ.

بارلىق چىگىش تۈگۈنلەر بىلىم بىلەن يېشىلىدۇ.
ئادەم ياخشى ئەخلاقىي پەزىلەت بىلەن ھۆرمەت تاپىدۇ.

يۇقىرىقى جۈملىلەرنىڭ ئالدىنقىسىدا «ھەقىقىي» دېگەن سۆز ئېنىقلىغۇچى ۋەزىپىسىدە كېلىپ، «دوستلۇق» دېگەن ئىگىگە، «خۇددى قىش كۈنلىرىدىكى» دېگەن سۆزلەر ئېنىقلىغۇچى بولۇپ «قۇياشقا» دېگەن تولدۇرغۇچىغا، «قۇياشقا» دېگەن سۆز بولسا «ئوخشايدۇ» دېگەن خەۋەرگە باغلىنىپ كەلگەن. كېيىنكىسىدە «بارلىق چىگىش» دېگەن سۆزلەر ئېنىقلىغۇچى ۋەزىپىسىدە كېلىپ «تۈگۈنلەر» دېگەن ئىگىگە، «بىلىم بىلەن» دېگەن سۆز تولدۇرغۇچى ۋەزىپىسىدە كېلىپ «يېشىلىدۇ» دېگەن خەۋەرگە باغلىنىپ كەلگەن.

دېمەك، ئەگەشمە بۆلەكلەر جۈملىنىڭ يا ئىگىسىگە، يا خەۋىرىگە باغلىنىدۇ، بەزىدە ئەگەشمە بۆلەكلەر ئۆزئارا بىر- بىرىگە باغلانغان ھالدا جۈملىنىڭ مەلۇم بىر باش بۆلىكىگە تەۋە بولىدۇ. شۇ سەۋەبتىن، ئەگەشمە بۆلەكلەرنىڭ بىر قىسمى ئىگىگە، بىر قىسمى خەۋەرگە باغلانغان ھالدا ئىككى گۇرۇپپىنى تەشكىل قىلىدۇ. نەتىجىدە ئىگە گۇرۇپپىسى ۋە خەۋەر گۇرۇپپىسىدىن ئىبارەت ئىككى گۇرۇپپا شەكىللىنىدۇ. مەسىلەن: «تاغ باغرىدىكى يېشىل چىمەنلەر تاڭ سەھەرنىڭ شامىلىدا ئاستا دولقۇنلانماقتا» دېگەن بۇ يېپىق ئاددىي جۈملىدىكى «تاغ باغرىدىكى يېشىل چىمەنلەر» ئىگە گۇرۇپپىسى، «تاڭ سەھەرنىڭ شامىلىدا ئاستا دولقۇنلانماقتا» خەۋەر گۇرۇپپىسى بولۇپ ھېسابلىنىدۇ.

ئەسكەرتىش:

يېپىق ئاددىي جۈملىلەرنى ئۆگەنگەندە تۆۋەندىكى نۇقتىلارغا دىققەت قىلىش كېرەك:

(1) بەزى جۈملىلەرنىڭ ئىگىسى ئېيتىلمىغان بولسىمۇ، جۈملىدە ئەگەشمە بۆلەكتىن بىرى بولسا يېپىق ئاددىي جۈملە ھېسابلىنىدۇ. مەسىلەن:
تاپشۇرۇقنى ئىشلىدىم. مەكتەپكە باردۇق.

(2) ئىگە ۋە خەۋەر گۇرۇپپىسىنى ئايرىغاندا ئورنىغلا ئەمەس، بەلكى قايسى سۆزگە باغلانغانلىقىمۇ قاراش كېرەك، يەنى ئىگىنىڭ ئالدىدا كەلگەن سۆزمۇ خەۋەرگە باغلىنىپ كېلىشى مۇمكىن. مەسىلەن:
مۇئەللىم بەرگەن تاپشۇرۇقلارنى ھەممەيلەن ئەستايىدىل ئىشلىدۇق.

بۇ جۈملىدىكى «مۇئەللىم بەرگەن» دېگەن سۆزلەر «تاپشۇرۇقلارنى» دېگەن سۆزنى ئېنىقلاش بىلەن بىرگە، «تاپشۇرۇقلارنى» دېگەن سۆز «ئەستايىدىل» دېگەن سۆز بىلەن ئوخشاشلا «ئىشلىدۇق» دېگەن سۆزگە باغلىنىپ، خەۋەر گۇرۇپپىسىغا تەۋە بولىدۇ. دېمەك، بۇ جۈملىدە «ھەممەيلەن» دېگەن ئىگىنىڭ ئالدىدا كەلگەن «تاپشۇرۇقلارنى» دېگەن بۆلەك ئىگىنىڭ ئالدىدا كەلگەن بولسىمۇ ئىگىگە بېقىنماي، خەۋەرگە بېقىنىپ كەلگەن.

§2 . ئىگىلىك جۈملە ۋە ئىگىسىز جۈملە

ئۇيغۇر تىلىدىكى بەزى ئاددىي جۈملىلەرنىڭ ئىگىسى ئاشكارا، بەزى ئاددىي جۈملىلەرنىڭ ئىگىسى يوشۇرۇن بولىدۇ؛ بەزى ئاددىي جۈملىلەرنىڭ ئىگىسى بولمايدۇ (چۈشۈپ قالغان ئەمەس، پەقەتلا يوق بولىدۇ).

ئىگىنىڭ بار ياكى يوقلۇق ئالاھىدىلىكىگە ئاساسەن، تىلىمىزدىكى ئاددىي جۈملىلەر ئىگىلىك ئاددىي جۈملىلەر ۋە ئىگىسىز ئاددىي جۈملىلەر دېگەن ئىككى تۈرگە بۆلۈنىدۇ.

ئىگىلىك ئاددىي جۈملە

ئىگىسى بەزىدە ئېيتىلىپ، بەزىدە ئېيتىلمايدىغان، لېكىن ئېيتىلمىسىمۇ ئىگىنىڭ كىم ياكى نېمە ئىكەنلىكى خەۋىرىدىن ئېنىق بىلىنىپ تۇرىدىغان ئاددىي جۈملە ئىگىلىك ئاددىي جۈملە دەپ ئاتىلىدۇ. مەسىلەن:

بىز بۇ يىل ئالىي مەكتەپ ئىمتىھانىغا قاتنىشىمىز.

مەن مەكتەپكە پىيادە باردىم. تاپشۇرۇقلىرىمنى تولۇق ئىشلەپ بولدۇم.

بۇ جۈملىلەرنىڭ ئالدىنقى ئىككىسىدە ئىگە ئېنىق ئېيتىلغان، يەنى «بىز، مەن»، ئۈچىنچىسىدە ئىگە ئېنىق ئېيتىلمىغان بولسىمۇ خەۋەردىكى شەخس قوشۇمچىسىدىن ئىگىنىڭ كىم ئىكەنلىكىنى بىلىۋالغىلى بولىدۇ (بۇ جۈملىنىڭ ئىگىسى مەن).

ئىگىسى ئېيتىلمىغان، خەۋەردىن ئىگىنىڭ كىم ياكى نېمە ئىكەنلىكىنى بىلىۋالغىلى بولىدىغان جۈملىلەر ئىگىسى يوشۇرۇن كەلگەن ئاددىي جۈملە دەپ ئاتىلىپ، يەنىلا ئىگىلىك جۈملىگە تەۋە بولىدۇ.

ئىگىسىز ئاددىي جۈملە

ئىگىسى يوق، خەۋىرى ھېچكىمگە، ھېچنېمىگە باغلىق بولمىغان ئاددىي جۈملە ئىگىسىز ئاددىي جۈملە دەپ ئاتىلىدۇ.

ئىگىسىز ئاددىي جۈملىدە ئىگە جۈملىنىڭ مەزمۇنىدىنمۇ، جۈملىنىڭ خەۋەردىنمۇ بىلىنمەيدۇ. مەسىلەن:

بۇ مەسىلىنى قايتا مۇزاكىرە قىلىشقا توغرا كېلىدۇ.

ماڭا بۇ يەردىن كېتىشكە توغرا كەلدى. ئىنتىزامنى بۇزۇشقا يول قويۇلمايدۇ. ئاينى ئېتەك بىلەن ياپقىلى بولمايدۇ.

جاپا - مۇشەققەتكە چىداپ كۈرەش قىلىش كېرەك.

ۋەزىپىنى چوقۇم ئورۇنلاش لازىم.

§3. تولۇق جۈملە ۋە تولۇقسىز جۈملە

ئۇيغۇر تىلىدىكى ئاددىي جۈملىلەر شۇ جۈملىگە مۇناسىۋەتلىك بۆلەكلەرنىڭ تولۇق ئېيتىلغان ياكى تولۇق ئېيتىلمىغانلىقىغا ئاساسەن، تولۇق ئاددىي جۈملە ۋە تولۇقسىز ئاددىي جۈملە دېگەن ئىككى تۈرگە بۆلۈنىدۇ.

1. تولۇق ئاددىي جۈملە

شۇ جۈملىگە مۇناسىۋەتلىك بولغان بۆلەكلىرى تولۇق ئېيتىلغان ئاددىي جۈملىلەر تولۇق ئاددىي

جۈملە دەپ ئاتىلىدۇ. مەسىلەن:

ئىشچاننىڭ كۈلكىسى ھۇرۇننى يىغلىتار (ماقال).

بىر ياخشىلىق تالاي كۆڭۈلنى كۆلدۈرەر (ماقال).

باشقىلارنىڭ پىكىرىگە ھۆرمەت قىلىش كېرەك.

بۇ جۈملىلەردە جۈملە مەزمۇنىغا مۇناسىۋەتلىك بولغان جۈملە بۆلەكلىرى تولۇق. گەرچە ئاخىرىدىكى بىر جۈملىنىڭ ئىگىسى بولمىسىمۇ، جۈملە مەزمۇنىغا مۇناسىۋەتلىك بۆلەكلەر تولۇق ئېيتىلغان. تولۇق جۈملىدە شۇنىڭغا دىققەت قىلىش لازىمكى، بۇ يەردە دېيىلىۋاتقان تولۇق سۆزى پەقەت تولۇقسىز جۈملىگە ياكى مەزمۇنىغا مۇناسىۋەتلىك بۆلەكلەرنىڭ تولۇق ياكى تولۇق ئەمەسلىكىگە قارىتىلغان بولۇپ، ھەرگىزمۇ بەش جۈملە بۆلىكىنىڭ ھەممىسى بولۇش كېرەك دېگەنلىك ئەمەس.

2. تولۇقسىز ئاددىي جۈملە

مۇناسىۋەتلىك بۆلەكلىرى تولۇق ئېيتىلمىغان ياكى مەلۇم بۆلەكلىرى چۈشۈپ قالغان، چۈشۈپ قالغان جۈملە بۆلەكلىرىنى ئالدىنقى ياكى كېيىنكى جۈملىلەردىن بىلىشكە بولىدىغان ئاددىي جۈملىلەر تولۇقسىز ئاددىي جۈملە دەپ ئاتىلىدۇ. مەسىلەن:

قاياقتىن كېلىۋاتىسەن؟

— بازاردىن.

— قۇرباننى كۆردۈڭمۇ؟

— كۆرمىدىم.

— سەنچۇ؟

— مەكتەپكە.

بىرىنچى، ئىككىنچى جۈملىلەردە «سەن» دېگەن ئىگە چۈشۈپ قالغان بولسىمۇ، چۈشۈپ قالغان ئىگىنى خەۋەردىن بىلىشكە بولىدۇ. تۆتىنچى جۈملىدىكى «مەن» دېگەن ئىگىنىمۇ «كۆرمىدىم» دېگەن خەۋەردىن بىلىۋېلىشقا ھەم بۇ جۈملىلەرنى ئايرىم قوللىنىشقا بولىدۇ. شۇڭا، بۇلار تولۇق جۈملە بولۇپ ھېسابلىنىدۇ. «بازاردىن، سەنچۇ، مەكتەپكە» دېگەن سۆزلەرنى ئايرىم قوللىنىشقا بولمايدۇ. چۈنكى، بۇ سۆزلەردە جۈملىدە بولۇشقا تېگىشلىك شەرتلەر ھازىرلانمىغان، ئەمما بۇ سۆزلەرنى پەقەت يۇقىرىقى دىئالوگ شارائىتىدا جۈملە دەپ قاراشقا بولىدۇ. مەسىلەن: شۇ جۈملە شارائىتىدا، «بازاردىن» دېگەن سۆز، «مەن بازاردىن كېلىۋاتىمەن» دېگەن جۈملىنىڭ مەزمۇنىنى، «سەنچۇ» دېگەن سۆزدىن «سەن قاياققا ماڭدىڭ؟» دېگەن جۈملىنىڭ مەزمۇنىنى، «مەكتەپكە» دېگەن سۆزدىن «مەن مەكتەپكە ماڭدىم» دېگەن جۈملىنىڭ مەزمۇنىنى بىلىۋېلىشقا بولىدۇ.

تولۇقسىز جۈملىلەر جانلىق تىلدا، ئەدەبىي ئەسەرلەردە، بولۇپمۇ دىئالوگلاردا كۆپرەك ئۇچرايدۇ، چۈنكى ئۇ نۇتۇقتا پىكىرنى ئىخچام ئىپادىلەشكە ئىمكان بېرىدۇ. مەسىلەن:

كېچە، ئەتراپ جىمجىت، ئاي نۇرىغا چۆمۈلگەن دالا سۈتتە يۇيۇنغاندەك كۆرۈنەتتى.

ئۇنىڭدىن باشقا تولۇقسىز جۈملىلەر ماقال - تەمسىللەردە كۆپرەك ئۇچرايدۇ. ماقال - تەمسىللەردە كۆپىنچە خەۋەر چۈشۈپ قالىدۇ. چۈشۈپ قالغان خەۋەرنى ماقال - تەمسىللەرنىڭ ئالدىنقى تەركىبىدىن بىلىشكە بولىدۇ. مەسىلەن:

يىگىت سۆزىدىن قايتىماس، يولۋاس ئىزىدىن ... (ماقال)

ئالماقنىڭ بەرمىكى بار، چىقماقنىڭ چۈشمىكى ... (ماقال)

ئاغزى يۇمشاق گۆش يەيدۇ، ئاغزى قاتتىق مۇش ... (ماقال)

ئەسكى ھارۋا يول بۇزار، يامان ئادەم يۇرت ... (ماقال)

توخۇ داڭگال چۈشەر، ئۆچكە جاڭگال ... (تەمسىل)

ئاددىي جۈملىنىڭ تۈرلىرىگە ئائىت ئىقتىدار يېتىلدۈرۈش مەشقىلىرى

I تاللاش سوئاللىرى

تۆۋەندىكى ھەربىر تارماق سوئالغا بېرىلگەن تۆت خىل جاۋابتىن پەقەت بىرسىلا سوئال تەلپىگە ئۇيغۇن. شۇ جاۋابنى تاللاڭ.

1. ئاددىي جۈملىلەر ئۆزلىرىنىڭ تۈزۈلۈشىگە ئاساسەن: ()

- A. يىغىق ئاددىي جۈملە ۋە يېپىق ئاددىي جۈملە دەپ ئىككى تۈرگە بۆلۈنىدۇ
- B. خەۋەر جۈملە، سوئال جۈملە، ئۈندەش جۈملە ۋە بۇيرۇق جۈملە دەپ تۆت تۈرگە بۆلۈنىدۇ
- C. تولۇق جۈملە ۋە تولۇقسىز جۈملە دەپ ئىككى تۈرگە بۆلۈنىدۇ
- D. يىغىق ئاددىي جۈملە ۋە يېپىق ئاددىي جۈملە، ئىگىلىك ئاددىي جۈملە ۋە ئىگىسىز ئاددىي جۈملە، تولۇق ئاددىي جۈملە ۋە تولۇقسىز ئاددىي جۈملە دەپ ئۈچ تۈرگە بۆلۈنىدۇ

2. يىغىق ئاددىي جۈملە ھەققىدە تۆۋەندە ئېيتىلغانلاردىن خاتاسى: ()

- A. باش بۆلەكلەردىنلا تۈزۈلگەن جۈملە يىغىق ئاددىي جۈملە دەپ ئاتىلىدۇ
- B. پەقەت ئىگە بىلەن خەۋەردىنلا تۈزۈلگەن جۈملە يىغىق ئاددىي جۈملە بولىدۇ
- C. پەقەت ئىككىلا جۈملە بۆلىكىنى ئۆز ئىچىگە ئالغان ھالدا تۈزۈلگەن جۈملە يىغىق ئاددىي جۈملە بولىدۇ

D. ئەگەشمە بۆلەكلەرنى ئۆز ئىچىگە ئالغان ھالدا تۈزۈلگەن جۈملە يېپىق ئاددىي جۈملە بولىدۇ

3. يېپىق ئاددىي جۈملە ھەققىدە تۆۋەندە ئېيتىلغانلاردىن خاتاسى: ()

- A. باش ۋە ئەگەشمە بۆلەكلەرنى ئۆز ئىچىگە ئالغان ھالدا تۈزۈلگەن جۈملە يېپىق ئاددىي جۈملە بولىدۇ

B. خەۋەر بىلەن تولدۇرغۇچى ياكى ھالەتنى ئۆز ئىچىگە ئالغان ھالدا تۈزۈلگەن جۈملىمۇ يېپىق ئاددىي جۈملە بولىدۇ

C. باش بۆلەكتىن ئىگە بىلەن، ئەگەشمە بۆلەكلەردىن بىرەر بۆلەكنى ئۆز ئىچىگە ئالغان ھالدا تۈزۈلگەن جۈملە يېپىق ئاددىي جۈملە بولىدۇ

D. باش بۆلەكتىن خەۋەرنى، ئەگەشمە بۆلەكتىن خالىغان بىرىنى ئۆز ئىچىگە ئالغان ھالدا تۈزۈلگەن جۈملە يېپىق ئاددىي جۈملە بولىدۇ

4. ئىگىلىك ئاددىي جۈملە ۋە ئىگىسىز ئاددىي جۈملە ھەققىدە تۆۋەندە ئېيتىلغانلاردىن خاتاسى: ()

A. ئىگىسى ئېيتىلغان ياكى ئېيتىلمىسىمۇ خەۋىرىدىن ئىگىسىنى بىلگىلى بولىدىغان ئاددىي جۈملە ئىگىلىك ئاددىي جۈملە بولىدۇ

B. ئىگىسىز ئاددىي جۈملىنىڭ جۈملە تەركىبىدە ئىگىسى بولمايدۇ، جۈملىنىڭ خەۋىرىدىنمۇ ئىگىسىنى بىلگىلى بولمايدۇ

C. ئىگىسىز ئاددىي جۈملە دېگەنلىك پەقەت ئەگەشمە بۆلەكلەردىنلا تۈزۈلگەن ئاددىي جۈملە دېگەنلىك بولىدۇ

- D. ئىگىسىز ئاددىي جۈملىدە ئىگە بولمايدۇ. لېكىن چوقۇم خەۋەر بولىدۇ
5. تولۇق ئاددىي جۈملە ۋە تولۇقسىز ئاددىي جۈملە ھەققىدە تۆۋەندە ئېيتىلغانلاردىن توغرىسى:
()
- A. تولۇق ئاددىي جۈملە دېگەنلىك، دېمەكچى بولغان ئوي-پىكىر تولۇق ئىپادىلەنگەن جۈملە دېگەنلىك
- B. تولۇق ئاددىي جۈملە دېگەنلىك، بەش بۆلەكنىڭ ھەممىسى تولۇق ئېيتىلغان ئاددىي جۈملە دېگەنلىك
- C. تولۇقسىز ئاددىي جۈملە دېگەنلىك جۈملىدىكى ئوي-پىكىر تولۇق ئېيتىلمىغان ئاددىي جۈملە دېگەنلىك
- D. تولۇقسىز ئاددىي جۈملىلەر كۆپىنچە دىئالوگ شارائىتىدا ئۇچرايدۇ. بەزىدە دىئالوگ بولمىغان ئەھۋالدىمۇ تولۇقسىز ئاددىي جۈملە تۈزۈلىدۇ
6. شىنجاڭ ئۇيغۇر ئاپتونوم رايونى تەرەققىي قىلماقتا دېگەن ئاددىي جۈملە ھەققىدە تۆۋەندە ئېيتىلغانلاردىن خاتاسى:
()
- A. تولۇق جۈملە B. تولۇقسىز جۈملە C. يىغىق جۈملە D. ئىگىلىك جۈملە
7. تۆۋەندىكى جۈملىلەر ھەققىدە ئېيتىلغانلاردىن توغرىسى:
()
- A. قاغىلار قاق ئېتىدۇ، ئۆز كۆڭلىنى خۇش ئېتىدۇ دېگەن تەمسىلنىڭ ئالدىنقى جۈملىسى ئىگىلىك جۈملە، تولۇق جۈملە، يېپىق جۈملە
- B. «قەيسەر ساياھەتچىگە يول يىراق ئەمەس» دېگەن ماقال تولۇق جۈملە، يېپىق جۈملە، ئىگىسىز جۈملە.
- C. «كۆڭلى يېرىم كىشىگە دەرد ئېيتما» دېگەن جۈملە ئىگىلىك جۈملە، يېپىق جۈملە، تولۇقسىز جۈملە
- D. «غەم — قېرىشنىڭ پەلەمپىيى» دېگەن جۈملە تولۇق جۈملە، ئىگىلىك جۈملە، يېپىق جۈملە
8. تۆۋەندىكى جۈملىلەر ھەققىدىكى قاراشلاردىن خاتاسى:
()
- A. «تۆتتە گۈزەل، بەش بولۇش پائالىيىتى قانات يايدۇرۇلىدۇ» دېگەن بۇ جۈملە تولۇق ئاددىي جۈملە، يېپىق ئاددىي جۈملە، ئىگىلىك جۈملە
- B. «چىۋىنى قىلىچ بىلەن چېپىش مۇمكىن ئەمەس» دېگەن جۈملە ئىگىلىك ئاددىي جۈملە، تولۇق ئاددىي جۈملە، يىغىق ئاددىي جۈملە
- C. «ئىنساپ قىلىش — سېخىلىق ئەمەس» دېگەن جۈملە تولۇق جۈملە، ئىگىلىك جۈملە، يىغىق ئاددىي جۈملە
- D. «ئەدەپ ۋە كەمتەرلىك — مېھىر - مۇھەببەتنىڭ زىبۇ - زىننىتىدۇر» دېگەن جۈملە يىغىق جۈملە، تولۇق جۈملە، ئىگىلىك جۈملە
9. تۆۋەندىكى جۈملىلەر ھەققىدىكى قاراشلاردىن توغرىسى:
()
- A. «كىتاب بىلەن بىللە ياشىغان ئادەم مەڭگۈ ھەسرەت چەكمەس» دېگەن جۈملە يىغىق جۈملە، تولۇق جۈملە، ئىگىلىك جۈملە
- B. «بىلىم بولمىغان يەردە نادانلىق بىلىم قىياپىتىگە كىرىۋالىدۇ» دېگەن جۈملە تولۇق جۈملە، يېپىق جۈملە، ئىگىسىز جۈملە

C. «ئاچ كۆزلۈكنىڭ ئاقمۇتى — غەم، ئۆكۈنۈش ۋە ھەسرەتتۇر» دېگەن جۈملە يېپىق جۈملە، تولۇق جۈملە، ئىگىلىك جۈملە

D. «ۋاقتىنى قولدىن بېرىش — ئۆز-ئۆزىنى قەتلى قىلىش بىلەن باراۋەر» دېگەن جۈملە، تولۇق جۈملە، ئىگىسىز جۈملە، يېپىق جۈملە.

10. — داداڭنىڭ ئېتى نېمە؟

— موللا توختى.

— سەن قايسى يۇرتتىن؟

— موللا توختى يۇزىدىن.

— سادىرغا تەگكىلى نەچچە يىل بولدى؟

— 15 يىل.

— ھازىر سادىر نەدە؟

— مەن ئىككى ئايدىن بېرى زىنداندا. سادىرنى سەن بىلمىسەڭ، مەن نەدىن بىلەي؟! ()

يۇقىرىقى دىئالوگ ھەققىدە تۆۋەندە ئېيتىلغانلاردىن خاتاسى: ()

A. «داداڭنىڭ ئېتى نېمە؟» دېگەن جۈملە مەزمۇن جەھەتتىن سوئال جۈملە، تۈزۈلۈشى جەھەتتىن

تولۇق ئاددىي جۈملە

B. دىئالوگدىكى شەرۋانىخاننىڭ جاۋابلىرىنىڭ ئالدىنقى ئۈچ جاۋابى تولۇقسىز ئاددىي جۈملە بولىدۇ

C. دىئالوگدىكى ۋاڭ دارىننىڭ سوئالى تولۇق جۈملە، يېپىق جۈملە، ئىگىلىك جۈملە

D. شەرۋانىخاننىڭ جاۋابىنىڭ ئەڭ ئاخىرقى بىر جۈملىسى تولۇق. يىغىق، ئىگىلىك ئاددىي جۈملە

III بوش ئورۇننى تولدۇرۇش سوئالى

1. «ئەتىياز پەسلى يېتىپ كەلدى» دېگەن جۈملە ()

جۈملە، () جۈملە، () جۈملە.

2. «جاپا- مۇشەققەتتىن قورقمايدىغان روھنى يېتىلدۈرۈش كېرەك» دېگەن جۈملىنىڭ

ئىگىسى () بولۇپ، بۇ جۈملە () جۈملە. بۇ جۈملە يەنە () جۈملە ۋە

() جۈملە بولىدۇ.

3. «ھەسەتخورلارنىڭ خاتىرىسى — ئاداۋەتلەرنى ئېسىپ قويۇش ئۈچۈن قويۇلىدىغان داردىن باشقا

نەرسە ئەمەس» دېگەن جۈملە ئىگىسى تولۇق () بولۇپ، ئىگىسى ()

دېگەن سۆز. بۇ جۈملە () جۈملە، () جۈملە، () جۈملە،

() جۈملە.

4. «ئادەمنىڭ توغرا ئىدىيىسى ئاسماندىن چۈشەمدۇ؟ ياق.» دېگەن جۈملىدىكى «ياق» دېگەن سۆزمۇ

بىر جۈملە بولۇپ، بۇ جۈملە () جۈملە بولىدۇ.

IV مەشىق ئىشلەش سوئالى

تۆۋەندىكى پارچە ۋە جۈملىلەرنى ئوقۇپ، تەركىبىدىكى ئاددىي جۈملىلەرنىڭ تۈزۈلۈشى جەھەتتىن

قانداق جۈملە ئىكەنلىكىنى ئېنىقلاڭ.

1. رومانىزىم يازغۇچىنىڭ سۈبېكتىپ ئارزۇ-غايىسىگە ئەھمىيەت بېرىدۇ. تەسەۋۋۇرنىڭ ئاكتىپ

- رولغا كۆڭۈل بۆلىدۇ. يازغۇچىنىڭ تەسەۋۋۇرى ۋە غايىسى بويىچە تۇرمۇشنى ئەكس ئەتتۈرىدۇ.
2. ئۇيغۇر تىلى ئالتاي تىللىرى سىستېمىسىنىڭ تۈركىي تىللار تۈركۈمى، شەرقىي تۈرك تىلى تارمىقىغا كىرىدىغان، ئۇزۇن تارىخقا ئىگە قەدىمكى تىللارنىڭ بىرى ھېسابلىنىدۇ.
3. قەدىمكى ئۇيغۇر يېزىقى ئۇيغۇرلار غەربكە كۆچكەندىن كېيىن ئىدىقۇت خانلىقى ۋە قاراخانىيلار سۇلالىسىدە كەڭ قوللىنىلغان، جۈملىدىن شىنجاڭ ۋە ئوتتۇرا ئاسىيادا ياشىغۇچى كۆپلىگەن تۈركىي تىللىق خەلقلەرنىڭ ئورتاق يېزىقى سۈپىتىدە خىزمەت قىلغان.
4. كېتىۋاتقان بىر قانچە ئادەم ئىچىدە چوقۇم ماڭا ئۈستاز بولالايدىغان ئادەم تېپىلىدۇ. مەن ئۇلارنىڭ ئارتۇقچىلىقلىرىنى تاللاپ ئۆگىنىمەن. ئۇلارنىڭ كەمچىلىكلىرىنى تاللاپ ئۆزۈمنى تەكشۈرۈپ، نوقسانلىرىمنى تۈزىتىمەن.
5. ئەقىللىق ئادەم سۈنى ياخشى كۆرىدۇ، مېھرىبان ئادەم تاغنى ياخشى كۆرىدۇ؛ ئەقىللىق ئادەم داۋاملىق ھەرىكەت قىلىدۇ. مېھرىبان ئادەم تىنچ تۇرىدۇ. ئەقىللىق ئادەم شاد-خۇرام يۈرىدۇ؛ مېھرىبان ئادەم ساغلاملىق بىلەن ئۇزۇن ئۆمۈر كۆرىدۇ.

XVIII باب قوشما جۈملە

§1. قوشما جۈملە ھەققىدە ئومۇمىي چۈشەنچە

ئادەتتە بىز پىكىرلىرىمىزنى ئاددىي جۈملە شەكلى ئارقىلىقمۇ ئىپادىلەيمىز، ئىككى ياكى ئۈچتىن ئارتۇق ئاددىي جۈملەدىن تەركىب تاپقان قوشما جۈملەلەر ئارقىلىقمۇ بىرقەدەر كەڭ مەنىدىكى مۇرەككەپ پىكىرلەرنىمۇ ئىپادىلەيمىز. بىر جۈملەنىڭ ئاددىي جۈملە ياكى قوشما جۈملە ئىكەنلىكى ئۈچتىن ئىپادىلەنگەن پىكىرنىڭ بىر ياكى بىردىن ئارتۇق ئىكەنلىكىگە قاراپ پەرقلىنىدۇ.

مەنە جەھەتتىن باغلىنىشلىق بولغان ئىككى ياكى ئۈچتىن ئارتۇق ئاددىي جۈملەنىڭ مەلۇم سىنتاكسىسلىق مۇناسىۋەتتە بىرىكىشىدىن تۈزۈلۈپ، قوشما ئوي - پىكىرنى ئىپادىلەيدىغان جۈملە قوشما جۈملە دەپ ئاتىلىدۇ.

قوشما جۈملە مەنە ۋە ئىنتوناتسىيە جەھەتتىن بىر پۈتۈنلۈككە ئىگە ئەڭ چوڭ تىل بىرلىكى بولۇپ، ئۇ سىنتاكسىسنىڭ ئەڭ مۇھىم تەتقىقات ئوبيېكتى ھېسابلىنىدۇ. قوشما جۈملەلەر مەزمۇن جەھەتتىن مۇناسىۋەتلىك بولغان ئىككى ياكى ئۈچتىن ئارتۇق ئاددىي جۈملەنىڭ بىرىكىشىدىن تۈزۈلىدۇ. مەسىلەن: ھايات قىسقا بولىدۇ، پەقەت گۈزەل ئەخلاقلا كېيىنكى ئەۋلادلارغا مىراس بولۇپ قالىدۇ. بۇ مىسالدىكى مەزمۇن جەھەتتىن مۇناسىۋەتلىك بولغان ئىككى ئاددىي جۈملە بىرىكىپ، بىر قوشما جۈملەنى ھاسىل قىلغان.

ئەزىم دەريا سۈيىنىڭ مەنبەسى بولىدۇ، مېۋىلىك دەرەخنىڭ يىلتىزى بولىدۇ، ئىختىساسلىق ئەۋلادلارنىڭ مەرىپەت بۆشۈكى بولىدۇ. بۇ مىسالدا مەنە جەھەتتىن مۇناسىۋەتلىك بولغان ئۈچ ئاددىي جۈملە بىرىكىپ، قوشما پىكىرنى ئىپادىلىگەن.

ئۆزئارا بىرىكىپ جۈملە ھاسىل قىلغۇچى ئاددىي جۈملەلەر ياردەمچى سۆزلەرنىڭ ۋاسىتىسى ياكى ئۆزلىرىنىڭ ئورۇن تەرتىپى (ئىنتوناتسىيەنىڭ ياردىمى) بىلەن بىر - بىرىگە باغلىنىدۇ. قوشما جۈملەلەر تۆۋەندىكىدەك ئالاھىدىلىككە ئىگە:

1. قوشما جۈملەلەر ئىككى ياكى ئۈچتىن ئارتۇق ئاددىي جۈملەنىڭ مەنتىقىغە ئۇيغۇن ھالدا بىرىكىشىدىن تۈزۈلۈپ، مۇرەككەپ پىكىرنى ئىپادىلەيدۇ.

2. قوشما جۈملە تەركىبىدىكى ئاددىي جۈملەلەر ئېغىز تىلىدا ئىنتوناتسىيە ئارقىلىق، يېزىقتا تىنىش بەلگىلىرى ئارقىلىق بىر - بىرىدىن پەرقلىنىپ تۇرىدۇ.

3. قوشما جۈملە تەركىبىدىكى ئاددىي جۈملەلەرنىڭ ئۆز ئالدىغا ئايرىم ئىگىسى بولۇشىمۇ ياكى بىر ئىگە بىرقانچە ئاددىي جۈملەگە ئورتاق بولۇشىمۇ مۇمكىن.

4. بەزى قوشما جۈملەلەر ئاددىي جۈملەلەرنىڭ تەڭداشلىق مۇناسىۋەتتە باغلىنىپ كېلىشى ئارقىلىق تۈزۈلىدۇ. بەزى قوشما جۈملەلەر ئاددىي جۈملەلەرنىڭ بېقىندىلىق مۇناسىۋەتتە باغلىنىپ كېلىشى ئارقىلىق تۈزۈلىدۇ؛ يەنە بەزى قوشما جۈملەلەر ئاددىي جۈملەلەرنىڭ تەڭداشلىق ھەم بېقىندىلىق مۇناسىۋەتتە باغلىنىپ كېلىشىدىن تۈزۈلىدۇ. مەسىلەن:

بالا خام بولسا، ياردىن يانىدۇ؛ ئاش خام بولسا، گالدىن يانىدۇ.
بىلىم دېڭىزغا چوڭقۇر چۆكمىسەڭ، ئەقىل گۆھىرىنى ئالالمايسەن.

ئۇيغۇر تىلىدىكى جۈملىلەر تەركىبىدىكى تارماق جۈملىلەرنىڭ قانداق مۇناسىۋەتتە باغلانغانلىقى ئۆلچەم قىلىنىپ (گرامماتىكىلىق تۈزۈلۈشىگە قاراپ)، تەڭداش جۈملە، بېقىندىلىق جۈملە ۋە ئارىلاش جۈملە دېگەن ئۈچ تۈرگە بۆلۈنىدۇ.

§2. تەڭداش قوشما جۈملە

ئىككى ياكى ئۈنۈمدىن ئارتۇق ئاددىي جۈملىلەرنىڭ تەڭداش مۇناسىۋەتتە باغلىنىشىدىن تۈزۈلگەن قوشما جۈملە تەڭداش قوشما جۈملە دەپ ئاتىلىدۇ، يەنى تەڭ ھوقۇقلۇق، مۇستەقىل، بىر - بىرىگە بېقىنمايدىغان ئاددىي جۈملىلەردىن تۈزۈلگەن جۈملە تەڭداش قوشما جۈملە دەپ ئاتىلىدۇ.

تەڭداش قوشما جۈملىلەر تۆۋەندىكىدەك ئالاھىدىلىككە ئىگە:

1. تەڭداش قوشما جۈملىلەر تەركىبىدىكى ئاددىي جۈملىلەر بىر - بىرىگە بېقىنمايدۇ، مەنە ۋە تۈزۈلۈش جەھەتتە مۇستەقىللىقنى ساقلايدۇ، زۆرۈر تېپىلغاندا ئايرىپ قوللىنىشقىمۇ بولىدۇ.
2. تەڭداش قوشما جۈملە تەركىبىدىكى ئاددىي جۈملىلەر ئېغىز تىلىدا ئىنتوناتسىيە ئارقىلىق، يېزىقتا باغلىغۇچىلار ۋە تىنىش بەلگىلىرى ئارقىلىق ئۆزئارا باغلىنىپ كېلىدۇ. مەسىلەن: ئادەم مەڭگۈ ياشىمايدۇ، ئۇنىڭ ياخشى نامى مەڭگۈ ساقلىنىدۇ. دۇنيادا مەڭگۈ ياشاش مۇمكىن ئەمەس، ئەمما ياخشى نام قالدۇرۇش ئۇلۇغ سائادەتتۇر. ئۇ مەكتەپكە كەلدى، لېكىن دەرسكە قاتناشمىدى.

بىرىنچى مىسالدىكى ئىككى ئاددىي جۈملە «ئەمما» دېگەن باغلىغۇچى ئارقىلىق باغلانغان. ئۈچىنچى مىسالدىكى ئىككى ئاددىي جۈملە «لېكىن» دېگەن باغلىغۇچى ئارقىلىق باغلانغان. يۇقىرىقى جۈملە تەركىبىدىكى ئاددىي جۈملىلەر تەڭ دەرىجىدە باغلانغان ۋە مۇستەقىللىقنى ساقلاپ قالغان، ئۇلارنى ئۆز نۆۋىتىدە ئايرىپ (ئاددىي جۈملە سۈپىتىدە) قوللىنىشقىمۇ بولىدۇ. تەڭداش قوشما جۈملە تەركىبىدىكى ئاددىي جۈملىلەرنىڭ باغلىنىش شەكلىگە ئاساسەن تۆۋەندىكى ئىككى تۈرگە بۆلۈنىدۇ:

1. باغلىغۇچى ئارقىلىق باغلانغان تەڭداش قوشما جۈملە.

2. باغلىغۇچىسىز باغلانغان تەڭداش قوشما جۈملە.

1. باغلىغۇچى ئارقىلىق باغلانغان تەڭداش قوشما جۈملە

تەركىبىدىكى ئاددىي جۈملىلەر باغلىغۇچىلار ئارقىلىق باغلىنىپ كەلگەن جۈملە باغلىغۇچى ئارقىلىق باغلانغان تەڭداش جۈملە دەپ ئاتىلىدۇ.

بۇنداق تەڭداش جۈملىلەرنىڭ تۈزۈلۈشىدە تۈرلۈك باغلىغۇچىلار سىنتاكسىسلىق ۋاسىتە بولىدۇ.

باغلىغۇچىلار ئارقىلىق باغلانغان تەڭداش جۈملىلەر تۆۋەندىكى باغلىغۇچىلار ئارقىلىق باغلىنىپ كېلىدۇ:

1) بىرىكتۈرگۈچى باغلىغۇچىلار ئارقىلىق باغلىنىپ كېلىدۇ. مەسىلەن:

نادانلىق يامان ئىللەت ۋە ھەممە كۈلپەتلەرنىڭ ئانىسى.

مېھمانلار يېتىپ كەلدى ۋە ئەتراپنى كۆرۈپ چىقتى.

ھاۋا قاتتىق گۈلدۈرلىدى ھەم يامغۇر شارقىراپ يېغىشقا باشلىدى.
بىز ئۇ يەرگە باردۇق ھەمدە ئۇ يەرنىڭ گۈزەل مەنزىرىسىدىن قانغۇدەك ھۇزۇرلاندۇق.
مەن ئۇلارنىڭ ھەممىسى بىلەن كۆرۈشتۈم ھەم ئىشنىڭ جەريانىنى تەپسىلىي چۈشەندۈردۈم.
ئۇ ۋارقىرىغان پېتى ئۆيگە كىرىپ كەلدى - دە، ئۆيدىكىلەرنى كۆرۈپ، گەپ - سۆز قىلماي تۇرۇپ
قالدى.

(2) قارىمۇقارشى باغلىغۇچىلار ئارقىلىق باغلىنىپ كېلىدۇ. مەسىلەن:
قىش ئېيى كىردى، ئەمما سوغۇق بولمىدى.
ئادەم مەڭگۈ ياشمايدۇ، لېكىن ئۇنىڭ ياخشى نامى مەڭگۈ ساقلىنىپ قالىدۇ.
باشقىلار ئىشلەپ بولۇپتۇ، سەننە تېخىچە ئىش يادلىماپسەندە؟
كۆڭلۈمدە نۇرغۇن ئارزۇ - ئارمانلىرىم بار ئىدى، ئەپسۇسكى رىئاللىق بۇ ئارزۇلىرىمنى ئىشقا
ئاشۇرمىدى.

(3) ئايرىغۇچى باغلىغۇچىلار ئارقىلىق باغلىنىپ كېلىدۇ. مەسىلەن:
ھازىرقى ئەھۋالدىن قارىغاندا، بىز يا بۈگۈن يولغا چىقىمىز، يا ئەتە يولغا چىقىمىز.
بىز ئۇلارنى بىر - ئىككى كۈن ساقلاپ تۇرايلى ياكى بولمىسا، بىز ئۇلاردىن بۇرۇن يولغا چىقايلى.
ھازىر ئەھۋال ياخشى ئەمەس، يا دەرھال زاۋۇتنى رېمونت قىلايلى، ياكى ئىش توختىتايلى.

(4) سەۋەب باغلىغۇچىلار ئارقىلىق باغلىنىپ كېلىدۇ. مەسىلەن:
بىز ۋاقتىدا يېتىپ بارالدىق، چۈنكى يول كەلكۈندە بۇزۇلۇپ كەتكەننىكى.
بۇ يىل بوران كۆپ چىقىدۇ، شۇ سەۋەبتىن مېۋىلەردىن كۆپ ھوسۇل ئالالدىق.
مەكتەپ بىزنىڭ ئۆگىنىشىمىزگە ناھايىتى كۆڭۈل بۆلدى، شۇنىڭ ئۈچۈن بىز ياخشى نەتىجىلەرنى
قولغا كەلتۈرەلدىق.

(5) كۈچەيتكۈچى باغلىغۇچىلار ئارقىلىق باغلىنىپ كېلىدۇ. مەسىلەن:
ئۇ كىشىنى مەن كۆرۈپ باقمىغان، ھەتتا نامىنىمۇ ئاڭلاپ باقماپتىكەنمەن.
ئۇ ئۆگىنىشكە كۆپ ۋاقتىنى سەرپ قىلدى، ھەتتاكى دەم ئېلىش كۈنلىرىنىمۇ ئۆگىنىش قىلىش
بىلەن ئۆتكۈزدى.
ئادەم ئۆز گۈزەللىكى بىلەن گۈزەل ئەمەس، بەلكى ئۆزىنىڭ ساپ قەلبى، پاك ۋىجدانى بىلەن گۈزەلدۈر.

2. باغلىغۇچىلار سىز باغلانغان تەڭداش قوشما جۈملە
تەركىبىدىكى ئاددىي جۈملىلەر باغلىغۇچىلار سىز باغلانغان تەڭداش قوشما جۈملىلەر باغلىغۇچىلار سىز
باغلانغان تەڭداش قوشما جۈملە دەپ ئاتىلىدۇ.
باغلىغۇچىلار سىز باغلانغان تەڭداش قوشما جۈملىلەرنىڭ مەنە مۇناسىۋىتى بىر - بىرىگە تولمۇ
يېقىن بولىدۇ. مەسىلەن:

ئوغلۇنىڭ مەردلىكى ئاتىغا تالىق، قىزىنىڭ ئۇزۇلۇقى ئانىغا تالىق.
داننىڭ توقۇلۇقى تۇپراققا باغلىق، گۈلنىڭ جامالى ياپراققا باغلىق.
ئەتىياز كەلدى، گۈللەر پورەكلەپ ئېچىلىشقا باشلىدى.

مانا مەن دەپ ئېنىق كۆرۈنۈپ تۇرغان ئىشنىڭ كارايىتى چاغلىق بولىدۇ، قىزىقارلىق يېرىمۇ بولمايدۇ. باغلىغۇچىلارسىز باغلانغان تەڭداش قوشما جۈملىلەر تۆۋەندىكىدەك مەنىلەرنى بىلدۈرىدۇ:

ئىش - ھەرىكەت ۋە ھادىسىنىڭ، ۋەقەنىڭ بىر مەزگىلدە بولغانلىقىنى بولۇۋاتقانلىقىنى بىلدۈرىدۇ. مەسىلەن :

مۇئەللىم دەرس سۆزلەۋاتىدۇ، ئوقۇغۇچىلار دەرس ئاڭلاۋاتىدۇ.

ئىش - ھەرىكەت، ۋەقە - ھادىسىنىڭ بىرىنىڭ كەينىدىن بىرى بولغانلىقىنى، بولۇۋاتقانلىقىنى بىلدۈرىدۇ. مەسىلەن :

مېھمانلار يېتىپ كەلدى، ھەممەيلەن قىزغىن قارشى ئالدى.

قارىمۇقارشى ئىش - ھەرىكەتنى بىلدۈرىدۇ. مەسىلەن :

دوست ئاغرىتىپ ئېيتار، دۈشمەن كۈلدۈرۈپ ئېيتار.

ھاۋا قاتتىق گۈلدۈرلىدى، يامغۇر ياغىدى.

§3. بېقىندىلىق قوشما جۈملە

ئۆزئارا بېقىنىش ۋە بېقىندۇرۇش يولى بىلەن باغلانغان بىر نەچچە ئاددىي جۈملىلەردىن تۈزۈلگەن، قوشما ئۆي - پىكىرنى ئىپادىلەيدىغان جۈملە بېقىندىلىق قوشما جۈملە دەپ ئاتىلىدۇ. مەسىلەن:

بۈگۈن ھاۋا ياخشى بولغاچقا، ھەممىمىز ناھايىتى كۆڭۈللۈك ئوينىدۇق.

قىزىل گۈللەر ئېچىلغاندا، بېز يېزىغا باغ سەيلىسىگە بارىمىز.

مۇئەللىم دەرسنى ياخشى چۈشەندۈرگەچكە، بىز ھەممىمىز ياخشى ئىگىلەپ مېڭىۋاتىمىز.

ھەممىمىزگە مەلۇمكى، دۇنيانى ئەمگەك ياراتقان.

قەيەردە تەشكىلىي تۈزۈم كۈچلۈك بولسا، شۇ يەردە ئىشلار نەتىجىلىك بولىدۇ.

بوران شۇنداق قاتتىق چىقتىكى، ئۆيلەر ئۆرۈلۈپ كەتتى.

بېقىندىلىق قوشما جۈملە قوشما جۈملىلەر ئىچىدە ئەڭ كۆپ قوللىنىلىدىغان جۈملە تۈرى ھېسابلىنىدۇ. قوشما جۈملىلەر ئىچىدە بېقىندىلىق قوشما جۈملە ئاساسىي سالماقنى ئىگىلەيدۇ.

بېقىندىلىق قوشما جۈملىلەر تەركىبىدىكى مەلۇم تارماق جۈملە باشقا بىر تارماق جۈملىنى ئۆزىگە بېقىندۇرۇپ كېلىدۇ ۋە شۇ بېقىندىلىق قوشما جۈملىدە ئاساسلىق ئورۇندا تۇرىدۇ.

بېقىندىلىق قوشما جۈملىلەردە بېقىنىش ۋە بېقىندۇرۇش مۇناسىۋىتى مەۋجۇت بولغاچقا، تەركىبىدىكى جۈملىلەر بېقىنىش ۋە بېقىندۇرۇش يولى بىلەن ئۆزئارا باغلىنىپ كەلگەنلىكتىن، ئۇلارنىڭ بىرى باش جۈملە، يەنە بىرى بېقىندى جۈملە بولىدۇ.

1. باش جۈملە

بېقىندىلىق قوشما جۈملە تەركىبىدىكى ئىككىنچى بىر ئاددىي جۈملىنى ئۆزىگە بېقىندۇرۇپ كەلگەن جۈملە باش جۈملە دەپ ئاتىلىدۇ. مەسىلەن:

جاپا - مۇشەققەتكە چىداپ كۈرەش قىلغاندا، نەتىجىنى قولغا كەلتۈرگىلى بولىدۇ.

شۇنى بىلىشىمىز كېرەككى، دۈشمەننىڭ تەبىئىتى ئاسانلىققە ئۆزگەرمەيدۇ.

مەن شۇنى ساڭا ئېيتىپ قويايىكى، چىدامسىزنىڭ ئىشى ئۈنۈمسىز بولىدۇ. سەن باشقىلارنى ھۆرمەتلىمىسەڭ، باشقىلارمۇ سېنى ھۆرمەتلىمەيدۇ. يۇقىرىقى جۈملىلەردىكى ئاستىغا سىزىلغان جۈملىلەر باش جۈملە ھېسابلىنىدۇ. بېقىندىلىق قوشما جۈملىنىڭ باش جۈملىسى بەزىدە بۇرۇن، بەزىدە كېيىن كېلىدۇ.

2. بېقىندى جۈملە

باش جۈملىگە ئەگىشىپ ئۇنىڭ بىرەر بۆلىكىنى ياكى پۈتۈن جۈملىنىڭ مەزمۇنىنى تولۇقلاپ، ئېنىقلاپ كەلگەن ئاددىي جۈملە بېقىندى جۈملە دەپ ئاتىلىدۇ. مەسىلەن: بۇ گۈل شۇنداق چىرايلىقكى، قارىساڭ قارىغۇڭ كېلىدۇ. كىم تىرىشچان بولسا، شۇ تېز ئالغا باسدۇ. شۇنى بىلىش كېرەككى، ئىنسان ھاياتى تولمۇ چەكلىك بولىدۇ. مەكتەپ تەربىيىسى بىلەن ئائىلە تەربىيىسى بىرلەشتۈرۈلسە، ئوقۇغۇچىلارنىڭ ئەتراپلىق يېتىلىشى ئۈچۈن پايدىلىق بولىدۇ.

سىز ماڭا شۇنى ئېيتىپ بېرىڭا، ئوقۇماي، ئۆگەنمەي تۇرۇپمۇ بىلىملىك بولغىلى بولامدۇ؟ بېقىندىلىق قوشما جۈملە تەركىبىدىكى باش جۈملە بىلەن بېقىندى جۈملىنىڭ ئورنى مۇقىم بولمايدۇ. كۆپ ھاللاردا بېقىندى جۈملە بۇرۇن، باش جۈملە كېيىن كېلىدۇ. بېقىندىلىق قوشما جۈملە تەركىبىدىكى باش جۈملە بېقىندى جۈملىدىن بۇرۇن كەلگەندە، باش جۈملىنىڭ خەۋىرىنىڭ ئاخىرىغا «كى» باغلىغۇچىسى ياكى «ئا، ئە» ئۇلانمىلىرىنىڭ ئۆلىنىشى بىلەن بېقىندى جۈملىگە باغلىنىپ كېلىدۇ. مەسىلەن: بالىلارنى شۇنىڭغا ئادەتلەندۈرۈش كېرەككى، ئۇلار كىچىكىدىن باشلاپلا ئىلىم-پەننى سۆيىدىغان بولسۇن.

بىزنىڭ ئىرادىمىز شۇنداق مۇستەھكەمكى، تىك تاغلارمۇ، ئوت-دېڭىزلارمۇ توسۇيالمايدۇ. بالام، سىز بۇ نەرسىنى كۆرۈپ بېقىڭا، ئۇ زادى قانداق نەرسە؟ سىز شۇنى ئېيتىپ بېرىڭە، ھازىرقى مائارىپنىڭ ئوقۇغۇچىلارغا قويغان تەلىپى نېمە؟ بېقىندىلىق قوشما جۈملىنىڭ بېقىندى جۈملىسى باش جۈملىدىن بۇرۇن كەلسە، بېقىندى جۈملىنىڭ خەۋىرى كۆپىنچە پېئىللار (شەرت پېئىلى، سۈپەتداش، رەۋىشداش) دىن كېلىپ ۋە بەزىدە پېئىللارنىڭ ئاخىرىغا ھەرخىل گرامماتىكىلىق ئېلېمېنتلارنىڭ قوشۇلۇشى ئارقىلىق باغلىنىپ كېلىدۇ. مەسىلەن:

ئانا يۇرتۇڭ ئامان بولسا، رەڭگىروينىڭ سامان بولماس. بۈگۈن يامغۇر ياغقانلىقتىن، مۇسابىقە ۋاقتىنچە توختىتىلدى. بىلىمنىڭ يۈكسەك چوققىسىغا يامشىۋاتقىنىڭدا، ئالدىڭغا قورقۇنچىلۇق تاشلار سىيرىلىپ چۈشۈپ تۇرىدۇ.

شەرقتىن قۇياش كۆتۈرۈلۈشكە باشلىغان چاغدا، مەن مەكتەپكە قاراپ كېتىۋاتاتتىم. ئېھ، سۆيۈملۈك ئانا، مۇشۇ كۈنلەردە سەن يېنىمدا بولساڭ ئىدىڭ، قانچە خۇشال بولاتتىم-ھە! بېقىندىلىق قوشما جۈملىلەرنى ئۆگەنگەندە بېقىندى جۈملە بىلەن باش جۈملىنى پەرقلىنىدۇرۇشنى بىلىش كېرەك. باش جۈملە بىلەن بېقىندى جۈملىنى ئايرىيالمايدىغاندا بېقىندى جۈملە توغرىسىدا تەھلىل

ئېلىپ بارغىلى بولمايدۇ. بېقىندىلىق قوشما جۈملىلەر تەركىبىدىكى بېقىندى جۈملىلەر خۇددى ئەگەشمە بۆلەكلەرگە ئوخشاش ۋەزىپە ئۆتەيدۇ ۋە شۇ ئەگەشمە بۆلەكلەرگە بېرىلىدىغان سوئاللارغا جاۋاب بولۇپ كېلىدۇ.

بېقىندىلىق قوشما جۈملىلەرنى تەركىبىدىكى بېقىندى جۈملىلەرنىڭ شۇ جۈملىدە ئۆتەيدىغان ۋەزىپىسى ۋە ئىپادىلەيدىغان مەزمۇنىغا قاراپ:

1. ئىگە بېقىندىلىق قوشما جۈملە؛
2. خەۋەر بېقىندىلىق قوشما جۈملە؛
3. تولدۇرغۇچى بېقىندىلىق قوشما جۈملە؛
4. ئېنىقلىغۇچى بېقىندىلىق قوشما جۈملە؛
5. ھالەت بېقىندىلىق قوشما جۈملە دەپ بەش تۈرگە بۆلىمىز.

1. ئىگە بېقىندىلىق قوشما جۈملە

بېقىندى جۈملىسى باش جۈملىدىكى كۆرسىتىش ئالماشتىن كەلگەن ئىگىنى ئېنىقلاپ كېلىدىغان بېقىندىلىق قوشما جۈملە ئىگە بېقىندىلىق قوشما جۈملە دەپ ئاتىلىدۇ.

ئىگە بېقىندىلىق قوشما جۈملىنىڭ بېقىندى جۈملىسى كىم؟ نېمە؟ دېگەندەك سوئاللارغا جاۋاب بولۇپ كېلىدۇ.

ئىگە بېقىندىلىق قوشما جۈملىنىڭ بېقىندى جۈملىسى بەزىدە باش جۈملىدىن بۇرۇن كەلسە، بەزىدە كېيىن كېلىدۇ. مەسىلەن:

كىم كەمتەر بولسا، شۇ ئالغا باسىدۇ.

كىم ھۇرۇنلۇق قىلسا، شۇ ئارقىدا قالىدۇ.

كىم كۆپ ئەمگەك قىلسا، شۇ كۆپ ھەق ئالىدۇ.

شۇ بىزگە مەلۇمكى، جاپا تارتماي ھالاۋەت يوق.

كىمىلەر مۇسابىقىدە ئۈتۈپ چىقسا، بۇ مۇكاپاتنى شۇلار ئالىدۇ.

(6) شۇ بىزگە مەلۇمكى، دۇنيانى ئەمگەك ياراتقان.

(7) شۇ ناھايىتى ئېنىقكى، ئادەم مەڭگۈ ياشىمايدۇ.

يۇقىرىقى مىساللاردىن شۇنى بىلىشكە بولىدۇكى:

(1) ئىگە بېقىندىلىق قوشما جۈملىنىڭ بېقىندى جۈملىسى باش جۈملىدىن بۇرۇن كەلسە، خەۋىرى

شەرت پېئىللاردىن كېلىپ باش جۈملە بىلەن باغلىنىدۇ.

(2) ئىگە بېقىندىلىق قوشما جۈملىنىڭ بېقىندى جۈملىسى باش جۈملىدىن كېيىن كەلگەندە

بېقىندى جۈملە تەركىبىدە كىم؟ قايسى؟ دېگەندەك سوئال ئالماشلار بولىدۇ. باش جۈملە تەركىبىدە، «ئۇ،

شۇ، شۇلار» دېگەندەك ئالماشلار بولىدۇ.

(3) ئىگە بېقىندىلىق قوشما جۈملىنىڭ باش جۈملىسى بېقىندى جۈملىدىن بۇرۇن كەلگەندە باش

جۈملە خەۋىرىنىڭ ئاخىرىغا «كى» باغلىغۇچى قوشۇلۇش ئارقىلىق بېقىندى جۈملە بىلەن باغلىنىپ

كېلىدۇ.

ئەسكەرتىش:

بېقىندىلىق قوشما جۈملە تەركىبىدىكى بېقىندى جۈملىنىڭ بېقىندى جۈملىسى ئىگە بېقىندى

جۈملە بولۇش ئۈچۈن باش جۈملە تەركىبىدىكى كۆرسىتىش ئالماش ئىگە بولۇش كېرەك. ئەگەر كۆرسىتىش ئالماش ئىگە ۋەزىپىسىنى بېجىرمىسە، بېقىندى جۈملە ئىگە بېقىندى جۈملە بولالمايدۇ.

2. خەۋەر بېقىندىلىق قوشما جۈملە

بېقىندى جۈملىسى باش جۈملىدىكى كۆرسىتىش ئالماشتىن كەلگەن خەۋەرنى ئېنىقلاپ كەلگەن بېقىندىلىق قوشما جۈملە خەۋەر بېقىندىلىق قوشما جۈملە دەپ ئاتىلىدۇ.

خەۋەر بېقىندىلىق قوشما جۈملىنىڭ بېقىندى جۈملىسى ھەردائىم باش جۈملىدىن كېيىن كېلىدۇ ۋە باش جۈملىنىڭ كۆرسىتىش ئالماشتىن كەلگەن خەۋىرىگە «كى» باغلىغۇچىسىنىڭ قوشۇلۇشى بىلەن بېقىندى جۈملە بىلەن باغلىنىپ كېلىدۇ. مەسىلەن:

ئۇنىڭ تىرىشچانلىقى شۇنداقكى، بىر مىنۇت ۋاقىتىنىمۇ قولىدىن بەرمەيدۇ.

بۇ قوغۇننىڭ تاتلىقلىقى شۇنداقكى، يېسەڭ تىلنى يارىدۇ.

بۇ باغنىڭ چوڭلۇقى شۇنداقكى، بىرنەچچە سائەتتە ئاران ئايلىنىپ بولالايسەن.

بۇ تاغنىڭ ئېگىزلىكى شۇنداقكى، ئۇنىڭ ئۈستىدىن ئۇچار قۇشلارمۇ ئۆتەلمەيدۇ.

بىزنىڭ ۋەدىمىز شۇنداقكى، قىيامەتكىچە مەڭگۈ ئايرىلمايمىز.

3. تولدۇرغۇچى بېقىندىلىق قوشما جۈملە

بېقىندى جۈملىسى باش جۈملىدىكى كۆرسىتىش ئالماشتىن كەلگەن تولدۇرغۇچىنى ئېنىقلاپ، روشەنلەشتۈرۈپ كېلىدىغان بېقىندىلىق قوشما جۈملە تولدۇرغۇچى بېقىندىلىق قوشما جۈملە دەپ ئاتىلىدۇ.

تولدۇرغۇچى بېقىندىلىق قوشما جۈملىنىڭ بېقىندى جۈملىسى بەزىدە باش جۈملىدىن كېيىن كەلسە، بەزىدە باش جۈملىدىن بۇرۇن كېلىدۇ. مەسىلەن:

كىم ياخشى بولسا، بىز شۇنىڭدىن ئۆگىنىمىز.

مۇسابىقىدە كىم ئۆتۈپ چىقسا، شۇنىڭغا مۇكاپات بېرىمىز.

كىمنىڭ كۆرسەتكەن تەدبىرى توغرا بولسا، بىز شۇنى ئۆزىمىزگە ۋەكىل قىلىپ سايلايمىز.

شۇنى بىلىش كېرەككى، ئەمگەك ئادەمنى ياراتقان.

شۇنىڭغا ئىشىنىشىمىز كېرەككى، ئۇلار ۋەزىپىنىڭ ھۆددىسىدىن چىقالايدۇ.

شۇنى ئەستىن چىقارماسلىق لازىمكى، قانۇن ھەممىدىن ئۈستۈن تۇرىدۇ.

مەن شۇنىڭدىن ئەنسىرەيمەنكى، ئۇلار بۇ ئىشتا تولمۇ تەجرىبىسىز.

تولدۇرغۇچى بېقىندىلىق قوشما جۈملە بىلەن ئىگە بېقىندىلىق قوشما جۈملە ئوخشىشىپ كېتىدۇ، لېكىن بۇ ئىككى خىل جۈملىنىڭ روشەن پەرقى بار. بۇ ئىككى خىل جۈملىنى پەرقلەندۈرۈش ئۈچۈن تۆۋەندىكىلەرگە دىققەت قىلىش كېرەك:

(1) باش جۈملىدىكى كۆرسىتىش ئالماش باش كېلىشتە كېلىپ ئىگە ۋەزىپىسىنى بېجىرسە، بېقىندى جۈملىسى ئىگە بېقىندى جۈملە بولىدۇ، ئەگەر باش جۈملىسى تەركىبىدىكى كۆرسىتىش ئالماش باش ۋە ئىگىلىك كېلىشلەردىن باشقا كېلىشلەر بىلەن تۈرلىنىپ، تولدۇرغۇچى ۋەزىپىسىنى بېجىرسە بېقىندى جۈملىسى تولدۇرغۇچى بېقىندى جۈملە بولىدۇ. مەسىلەن:

كىم كۆپ سۆزلىسە، شۇ ئاسان خاتالىشىدۇ. (ئىگە...)

كىم تىرىشچان بولسا، بىز شۇنىڭدىن ئۆگىنىمىز. (تولدۇرغۇچى...)

شۇ بىزگە مەلۇمكى، ھەقىقەت ھېچنېمىدىن قورقمايدۇ. (ئىگە...)

شۇنىڭغا ئىشىنىشىڭلار لازىمكى، بىز بۇ ئىشنى ئاخىرغىچە داۋاملاشتۇرىمىز. (تولدۇرغۇچى...)
سىز ماڭا شۇنى ئېيتىپ بېرىڭا، سىلەرنىڭ ھازىرقى ئۆگىنىش ئەھۋالىڭلار زادى قانداق؟
(تولدۇرغۇچى...)

تېلىمىزدىكى «بىلەن، توغرىلۇق، ھەقىقەت، ئۈچۈن» قاتارلىق تىرىكەلمىلەر تولدۇرغۇچى بېقىندىلىق قوشما جۈملىنىڭ باش جۈملىسى تەركىبىدىكى كۆرسىتىش ئالماشلارغا قوشۇلۇپ كېلىپ ياكى ئالماشلار بىلەن بىرىكىپ كەلگەن سۆزلەرگە قوشۇلۇپ كېلىپ تولدۇرغۇچى ۋەزىپىسىنى بېجىرىپ كېلىدۇ. بۇ چاغدا بۇ جۈملە تولدۇرغۇچى بېقىندىلىق قوشما جۈملە بولىدۇ. مەسىلەن:

كىم بىزنى قوللىسا، بىز شۇنىڭ بىلەن دوست بولىمىز.
كىم قانۇنغا خىلاپلىق قىلسا، بىز ئۇنىڭ شۇ قىلمىشى ھەققىدە شىكايەت قىلىمىز.
مەن شۇنى ئېنىق ئېيتالايمەنكى، بۇ ھەقىقەت، قولىمىزدا ئېنىق پاكىت بار.
مەن شۇ توغرىلۇق سۆزلەيمەنكى، قۇياشنى ئېتەك بىلەن ياپقىلى، ھەقىقەتنى كۆمۈۋەتكىلى بولمايدۇ.

ئەسكەرتىش:

تولدۇرغۇچى بېقىندى جۈملە بىلەن ئىگە بېقىندى جۈملىنىڭ باش جۈملىسى بېقىندى جۈملىدىن بۇرۇن كەلگەندە، بەزىدە باش جۈملە تەركىبىدىكى كۆرسىتىش ئالماش چۈشۈپ قالىدۇ. چۈشۈپ قالغان كۆرسىتىش ئالماشنى سوئال قويۇش ئارقىلىق ئېنىقلىغىلى بولىدۇ، شۇنداقلا چۈشۈپ قالغان شۇ كۆرسىتىش ئالماش شۇ باش جۈملىدە تولدۇرغۇچى ۋەزىپىسىنى بېجىرىپ كەلسە، بېقىندى جۈملىسى تولدۇرغۇچى بېقىندى جۈملە، ئىگە ۋەزىپىسىنى بېجىرسە بېقىندى جۈملىسى ئىگە بېقىندى جۈملە بولىدۇ، مەسىلەن:

يىلىشىمىز كېرەككى، (نېمەنى؟ شۇنى) ئادەمنىڭ ھاياتى ھەممىدىن ئۈستۈن تۇرىدۇ.
(تولدۇرغۇچى)

ھەممىمىزگە مەلۇمكى، (نېمە؟ شۇنى) ئادالەتنى ياقلىغانلار ھامان غەلبە قىلىدۇ. (ئىگە...)
ھەر ۋاقىت ئېسىمىزدىن چىقارماسلىقىمىز لازىمكى، (نېمەنى؟ شۇنى) ھۇرۇنلۇق قىلىش ئادەمنىڭ تەقدىرىنى نابۇت قىلىدۇ. (تولدۇرغۇچى...)
ئىسپاتلاندىكى، (نېمە؟ شۇ)، ھەقىقەتنى سىناشنىڭ بىردىنبىر ئۆلچىمى ئەمەلىيەت.

4. ئېنىقلىغۇچى بېقىندىلىق قوشما جۈملە

بېقىندى جۈملىسى باش جۈملىدىكى كۆرسىتىش ئالماشتىن كەلگەن ئېنىقلىغۇچىنى ئېنىقلاپ كېلىدىغان بېقىندىلىق قوشما جۈملە ئېنىقلىغۇچى بېقىندىلىق قوشما جۈملە دەپ ئاتىلىدۇ. مەسىلەن:

بۇ شۇنداق چىرايلىق گۈلكى، قارىساڭ، قارىساڭ قارىغۇڭ كېلىدۇ.

بۇ يولنىڭ ئۇزۇنلۇقى شۇنداق يولكى، ماڭساڭ، ماڭساڭ تۈگىتەلمەيسەن.

بۇ تاغ شۇنداق ئېگىز تاغكى، قارىساڭ دوپپاڭ چۈشۈپ كېتىدۇ.

بۇ شۇنداق قاتتىق ياغاچكى، قاتتىقلىقى پولاتتىن قېلىشمايدۇ.

بىزنىڭ ئىرادىمىز شۇنداق مۇستەھكەم ئىرادىكى، ھېچقانداق نەرسە بويسۇندۇرالمىدۇ.

سەن قانداق كىتاب ئالساڭ، مەنمۇ شۇنداق كىتاب ئالىمەن.

قايسى يول ياخشى بولسا، بىز شۇ يول بىلەن ماڭايلى.

بۇ ئىشنى كىم بۇزغان بولسا، جاۋابكارلىقنى شۇ ئادەم ئۆز ئۈستىگە ئېلىشى كېرەك.

سەن قانداق كىيىم ئالساڭ، مەنمۇ شۇ خىل كىيىمنى ئالىمەن.

ئېنىقلىغۇچى بېقىندىلىق قوشما جۈملىنىڭ بېقىندى جۈملىسى باش جۈملىدىن بەزىدە بۇرۇن، بەزىدە كېيىن كېلىدۇ.

ئېنىقلىغۇچى بېقىندىلىق قوشما جۈملىنىڭ بېقىندى جۈملىسى قانداق؟ قايسى؟ دېگەندەك سوئاللارغا جاۋاب بولۇپ كېلىدۇ، ئېنىقلىغۇچى بېقىندىلىق قوشما جۈملىنىڭ بېقىندى جۈملىسى تەركىبىدىكى ئېنىقلىغۇچى ۋەزىپىسىنى بېجىرىپ كەلگەن كۆرسىتىش ئالماش بەزىدە بىۋاسىتە ئىسمىغا باغلىنىپ كەلسە، بەزىدە سۈپەت بىلەن بىرىكىپ، ئىسمىغا باغلىنىپ ئېنىقلىغۇچى بولۇپ كېلىدۇ. (يۇقىرىقى مىساللاردىكىدەك)

ئېنىقلىغۇچى بېقىندىلىق قوشما جۈملە بىلەن ئىگە بېقىندىلىق قوشما جۈملە ئوخشىشىپ كېتىدۇ. لېكىن ئۇلارنىڭ ئېنىق پەرقى بار: يەنى باش جۈملىدىكى كۆرسىتىش ئالماش ئىگە ۋەزىپىسىنى بېجىرسە، بېقىندى جۈملىسى ئىگە بېقىندى جۈملە، باش جۈملىدىكى كۆرسىتىش ئالماش ئىسمىغا باغلىنىپ ئېنىقلىغۇچى ۋەزىپىسىنى بېجىرىپ كەلسە، بېقىندى جۈملىسى ئېنىقلىغۇچى بېقىندى جۈملە بولىدۇ. (يۇقىرىقى مىساللارغا قاراڭ)

5. ھالەت بېقىندىلىق قوشما جۈملە

بېقىندى جۈملىسى باش جۈملىنىڭ خەۋىرىدە ئىپادىلەنگەن ئىش - ھەرىكەتنىڭ تۈرلۈك خۇسۇسىيەتلىرىنى ئېنىقلاپ كېلىدىغان بېقىندى جۈملە ھالەت بېقىندىلىق قوشما جۈملە دەپ ئاتىلىدۇ. دۇنيادىكى شەيئىلەر، ھادىسىلەر تۈرلۈك - تۈمەن خىل بولغاچقا، ئۇلارنىڭ ھەرىكەتلىرىمۇ تۈرلۈك، تۈمەن خىل بولىدۇ. شۇ سەۋەبتىن باش جۈملىنىڭ خەۋىرىدە ئىپادىلەنگەن ئىش - ھەرىكەتنىڭ تۈرلۈك خۇسۇسىيەتلىرىنى بىلدۈرۈپ ئېنىقلاپ كېلىدىغان ھالەت بېقىندى جۈملىنىڭ مەزمۇن دائىرىسى ناھايىتى كەڭ بولىدۇ. مەسىلەن:

سەن قانداق ياز دېگەن بولساڭ، مەن شۇنداق يازدىم.

سەن قانداق ئىشلىسەڭ، مەنمۇ شۇنداق ئىشلەيمەن.

سەن خىزمەتنى شۇنداق تىرىشىپ ئىشلىگىنكى، سېنىڭ خىزمىتىڭدىن ھېچكىم كەمچىلىك تاپالمىسۇن.

ئۇ شۇنداق تىرىشچانكى، بىر مىنۇت ۋاقىتىنىمۇ بىكار ئۆتكۈزمەيدۇ.

ئۇ شۇنداق قاتتىق ۋارقىرىدىكى، يەر - ھان تىترەپ كەتتى.

ھالەت بېقىندىلىق قوشما جۈملىنىڭ بېقىندى جۈملىسى ھالەتنىڭ سوئاللىرىغا جاۋاب بولۇپ

كېلىدۇ ھەمدە خۇددى ھالەتكە ئوخشاش جۈملىنىڭ بىر بۆلىكى (ھالەت بۆلىكى) بولۇپ كېلىدۇ.

يۇقىرىقى جۈملىلەرنىڭ بېقىندى جۈملىسىنى باش جۈملىدىكى ھالەتنىڭ ئورنىغا قويساق،

بېقىندى جۈملە باش جۈملىنىڭ ھالىتى بولۇپ كېلىپ، جۈملە ئاددىي جۈملىگە ئايلىنىدۇ. مەسىلەن:

بىرىنچى جۈملىنىڭ باش جۈملىسىدىكى «شۇنداق» - ھالەت، «مەن» - ئىگە، «يازدىم» - خەۋەر.

باش جۈملىدىكى «شۇنداق» دېگەن ھالەتنىڭ ئورنىغا بېقىندى جۈملىنى قويساق، «مەن سېنىڭ

دېگىنىڭ بويىچە يازدىم» ياكى «مەن سەن دېگەندەك يازدىم» بولىدۇ. ئىككىنچى جۈملىنىڭ باش

جۈملىسىنى تەركىبىدىكى ھالەتنىڭ ئورنىغا قويساق، «سەن خىزمەتنى ھېچكىم كەمچىلىك

تاپالمىغۇدەك ئىشلە». «سەن» - ئىگە، «خىزمەتنى» - تولدۇرغۇچى، «ھېچكىم كەمچىلىك

تاپالمىغۇدەك» - «ھالەت» «ئىشلە» - خەۋەر دېگەن شەكىلدە ئاددىي جۈملىگە ئايلىنىدۇ.

ھالەت بېقىندىلىق قوشما جۈملىدىن باشقا يۇقىرىدا سۆزلەپ ئۆتكەن ئىگە بېقىندىلىق قوشما

جۈملە، خەۋەر بېقىندىلىق قوشما جۈملە، ئېنىقلىغۇچى بېقىندىلىق قوشما جۈملە، تولدۇرغۇچى

بېقىندىلىق قوشما جۈملە قاتارلىق جۈملەلەرنىڭ بېقىندى جۈملىسىنىمۇ باش جۈملە تەركىبىدىكى كۆرسىتىش ئالماشنىڭ ئورنىغا قويۇپ، جۈملىنى ئاددىي جۈملىگە ئايلاندۇرغىلى بولىدۇ. مەسىلەن:
كىم تىرىشچان بولسا، شۇ ئالغا باسىدۇ. (ئىگە بېقىندى جۈملە)
تىرىشچان ئادەم ئالغا باسىدۇ. (ئاددىي جۈملە)
كىمنىڭ نەتىجىسى ياخشى بولسا، شۇنى مۇكاپاتلايمىز. (تولدۇرغۇچى بېقىندى جۈملە)
نەتىجىسى ياخشى بولغانلارنى مۇكاپاتلايمىز. (ئاددىي جۈملە)
بىز قايسى يول بىلەن ماڭغان بولساق، شۇ يول بىلەن قايتىپ كەلدۇق (ئېنىقلىغۇچى بېقىندى جۈملە).

بىز بارغان يولمىز بىلەن قايتىپ كەلدۇق: (ئاددىي جۈملە)
يۇقىرىدا ھالەت بېقىندىلىق قوشما جۈملىنىڭ بېقىندى جۈملىسىنىڭ مەنە دائىرىسىنىڭ ناھايىتى كەڭلىكىنى، باش جۈملىنىڭ خەۋىرىدە ئىپادىلەنگەن ئىش - ھەرىكەتنىڭ تۈرلۈك خۇسۇسىيەتلىرىنى بىلدۈرۈپ كېلىدىغانلىقىنى تىلغا ئالغاندۇق. ئۇلار يۇقىرىدا كۆرۈپ ئۆتكەن مىساللاردىن باشقا يەنە تۆۋەندىكىدەك مەنىلەرنىمۇ ئىپادىلەپ كېلىدۇ:

قەيەردە ئىنتىزام كۈچلۈك بولسا، شۇ يەردە ئىش ئۈنۈملۈك بولىدۇ. (ئورنىنى بىلدۈرۈپ كەلگەن)
سەن ئۇنىڭ بىلەن سۆزلىشىپ تۇرغان چاغدا، مەن كىتابخانغا كىرىپ چىقتىم. (ۋاقىتنى بىلدۈرۈپ كەلگەن)

بۇ كىتابلارنى سىزنى ئوقۇسۇن دەپ، مەن ئالايتەن ئەكەلدۈردۈم. (مەقسىتىنى ئىپادىلەپ كەلگەن)
بۇ كىتاب بەك ياخشى بولغاچقا، قولۇمدىن چۈشۈرمەيلا ئوقۇپ چىقتىم. (سەۋەبىنى ئىپادىلەپ كەلگەن)
يەر شۇنداق قاتتىق تەۋرىدىكى، ئۆيلەرنىڭ ھەممىسى ئۈزۈلۈپ كەتتى. (نەتىجىسىنى بىلدۈرۈپ كەلگەن)

ئەخلاقىي پەزىلەت ياخشى بولسا، ئىللىق كەيپىيات شەكىللىنىدۇ. (شەرت مەنىسىنى ئىپادىلەپ كەلگەن)

ئارىمىز يىراق بولسىمۇ، كۆڭلىمىز ناھايىتى يېقىن. (قارىمۇقارشى مەنىنى ئىپادىلەپ كەلگەن)
گويا بېشىمدىن بىر چېلەك سوغۇق سۇ قۇيغاندەك، تەنلىرىم شۈركىنىپ كەتتى. (ئوخشىتىش مەنىسىدە كەلگەن)

بۇ يەردە بىكار ئولتۇرغۇچە، كىتابخانغا بېرىپ كىتاب ئوقۇغان ياخشى. (سېلىشتۇرما ئوي - پىكىرنى ئىپادىلەپ كەلگەن)

§4. كۆپ بېقىندىلىق قوشما جۈملە

بېقىندىلىق قوشما جۈملىدە بىر باش جۈملىگە بىرلا بېقىندى جۈملە بېقىنىپ كېلىپ قالماستىن، بەزىدە ئىككى ياكى ئۈچىدىنمۇ ئارتۇق بېقىندى جۈملە بېقىنىپ كېلىدىغان ئەھۋاللارمۇ ئۇچرايدۇ. مەسىلەن:

ئەتىياز كەلگەندە، يەرلەر كۆكەرگەندە، گۈللەر ئېچىلغاندا، بىز باغ سەيلىسىگە چىقىمىز. بىلىملىك بولاي دېسەڭ، كۆزلىگەن مەقسىتىمگە يېتەي دېسەڭ، ۋاقىتنى چىڭ تۇتۇپ ئۆگەن. قاتتىق بوران چىقىپ كېتىپ، مېڭىشقا ئامال بولمىغاچقا، بىز سەپىرىمىزنى توختاتتۇق. شۇنداق دېيىشكە بولىدۇكى، يولداشلار جاپا - مۇشەققەتتىن قورقىدى، جاپا - مۇشەققەتكە چىداپ

ئىشلىدى، ئاخىرى ياخشى نەتىجىلەرنى قولغا كەلتۈردى.

شۇنى بىلىش كېرەككى، ئەقىل - پاراسەت ئاسماندىن چۈشمەيدۇ، يەردىنمۇ چىقمايدۇ، پەقەت ئادەمنىڭ تىرىشىپ ئۆگىنىشى ئارقىلىقلا بارلىققا كېلىدۇ.

يۇقىرىقى بېقىندىلىق قوشما جۈملىلەرنىڭ بېقىندى جۈملىسى ئىككى ياكى ئىككىدىن ئارتۇق ئاددىي جۈملىدىن كەلگەن.

تەركىبىدە ئىككى ياكى ئۈچتىن ئارتۇق بېقىندى جۈملىلىرى بولغان بېقىندىلىق قوشما جۈملىلەر كۆپ بېقىندىلىق قوشما جۈملە دەپ ئاتىلىدۇ.

كۆپ بېقىندىلىق قوشما جۈملىلەردە بېقىندى جۈملىلەر بەزىدە باش جۈملىگە ئايرىم - ئايرىم باغلىنىپ كەلسە، بەزىدە بىر - بىرىگە بېقىنىش ئارقىلىق ئەڭ ئاخىرقى بىرى ئارقىلىق باش جۈملىگە باغلىنىپ كېلىدۇ. مەسىلەن:

بېنزىن تۈگەپ قېلىپ، ماشىنا ماڭمىغاچقا، بىز پىيادە مېڭىپ كېلىشكە مەجبۇر بولدۇق.

قاتتىق يامغۇر يېغىپ كېتىپ، دەريانىڭ سۈيى ئۇلغىيىپ كېتىپ، كۆۋرۈكنى سۇ ئېقىتىپ كەتكەنلىكى ئۈچۈن، بىز دەريادىن ئۆتەلمىدۇق.

ئەينى ئەھۋالنى ئېيتسام، ئۇنىڭ رەنجىپ قېلىشىنى ئويلاپ، گەپ - سۆز قىلماي ئولتۇردۇم.

ئاپامغا ياردەملىشىپ، ئاپامنىڭ ئىشلىرىنى تۈگىتىپ، دەرس تەكرارلاي دەپ تۇرغىنىمدا، ئۆيگە مېھمان كېلىپ قالدى.

مەن توسۇغان بولساممۇ، ئۇ نىيىتىدىن يانماي، بۇ ۋەقەنى كەلتۈرۈپ چىقارغان بولسىمۇ، مەن يەنىلا بۇ ئىشتا مەسئۇلىيەتم بار دەپ قارايمەن.

§5. ئارىلاش قوشما جۈملە

تەركىبىدە ئاددىي جۈملىلەر ئۆز ئارا بىر بىرى بىلەن ھەم تەڭداش ھەم بېقىنىش يولى بىلەن باغلىنىپ كەلگەن قوشما جۈملىلەر ئارىلاش قوشما جۈملە دەپ ئاتىلىدۇ.

ئارىلاش قوشما جۈملىلەر تەركىبىدىمۇ خۇددى كۆپ بېقىندىلىق قوشما جۈملىلەرگە ئوخشاش ئەڭ كەم بولغاندا ئۈچ ئاددىي جۈملە بولىدۇ.

ئارىلاش قوشما جۈملىدە ئۆزئارا تەڭداش مۇناسىۋەتتە باغلانغان ئىككى ياكى ئۈچتىن ئارتۇق باش جۈملە بىر بېقىندى جۈملىگە بېقىنىپ كېلىدۇ. مەسىلەن:

قانۇن بولمىسا، تەرتىپ بۇزۇلىدۇ، جەمئىيەت قالايمىقانلىشىدۇ، ئىگىلىك ۋەيران بولىدۇ.

ۋارىسلىق قىلىش بولمىسا، يېڭىلاش بولمايدۇ، ئەدەبىي ئىجادىيەت ئىشلىرى تەرەققىي قىلالمايدۇ.

تىرىشچانلىق بولمىسا، بىلىم ئىگىلىگىلى بولمايدۇ، ئىختىساسلىق خادىم بولۇپ يېتىشىپ چىققىلى بولمايدۇ.

يۇقىرىقى جۈملىلەرنىڭ بىرىنچى جۈملىسى بىلەن ئىككىنچى جۈملىسى بېقىندىلىق مۇناسىۋەتتە، ئىككىنچى، ئۈچىنچىسى جۈملىسى ئۆزئارا تەڭداش مۇناسىۋەتتە باغلىنىپ كەلگەن.

ئارىلاش قوشما جۈملىنىڭ يۇقىرىقىدەك تۈزۈلۈشتىكى شەكلى بىر قەدەر ئاددىي بولۇپ، بەزى ئارىلاش قوشما جۈملىلەرنىڭ ئىككى بېقىندى جۈملىسى ئۆزئارا تەڭداش، ئىككى باش جۈملىسى ئۆز ئارا تەڭداش مۇناسىۋەتتە كېلىپ، ئىككى باش جۈملە بىلەن ئىككى بېقىندى جۈملە بېقىندىلىق

مۇناسىۋەتتە باغلىنىپ كەلسە، بەزىدە بۇنىڭدىنمۇ مۇرەككەپ شەكىلدە باغلىنىپ كېلىدۇ. مەسىلەن: چوڭلار كىچىكلەرنى ئىززەتلىسە، كىچىكلەر چوڭلارنى ھۆرمەتلىسە، ئىتتىپاقلىق ياخشىلىنىدۇ، ياخشى كەيپىيات بارلىققا كېلىدۇ.

ئادەم ئۆز ئاغزىنى ياخشى باشقۇرمىسا، ئەدەپ - ئەخلاقنى بىلمىسە، ئىززەت ئابرويى بولمايدۇ، خاتالىقتىن خالىي بولالمايدۇ.

تەشكىلى ئىنتىزام ياخشى بولمىسا، سىنىپ كەيپىياتى ياخشى بولمىسا، مۇنداق سىنىپنىڭ تەسىرى ناھايىتى يامان بولىدۇ، ئوقۇغۇچىلارنىڭ ئۆگىنىشىمۇ ياخشى بولمايدۇ.

يۇقىرىقى جۈملىلەرنىڭ ئىككى بېقىندى جۈملىسى تەڭداش مۇناسىۋەتتە، ئىككى باش جۈملىسى تەڭداش مۇناسىۋەتتە، ئىككى بېقىندى جۈملىسى بىلەن ئىككى باش جۈملىسى بېقىندىلىق مۇناسىۋەتتە باغلىنىپ كەلگەن.

تۆۋەندىكى جۈملىلەرنى كۆرۈپ باقايلى:

سىلەرنىڭ نۇرغۇن ئارتۇقچىلىقلىرىڭلار بار، كۆرسەتكەن ناھايىتى نۇرغۇن خىزمىتىڭلار بار، لېكىن شۇنى ئېسىڭلاردا چىڭ تۇتۇشۇڭلار لازىمكى، مەغرۇرلىنىشقا، ئالدىراقسانلىق قىلىشقا بولمايدۇ. ئەقلىي قابىلىيەتنى يېتىشتۈرۈشنىڭ ئامىلى 128 خىل بولۇپ، مەكتەپلەر بۇنىڭ 47 خىلىنى يېتىشتۈرەلەيدۇ، قالغانلىرىنى ئائىلە، ئاتا - ئانىلار ۋە جەمئىيەت يېتىشتۈرىدۇ. ئەگەر بۇ ئۈچ تەرەپنىڭ ھەمكارلىقى ياخشى بولماي مەكتەپتەلا تاشلاپ قويۇلسا كۆزلىگەن مەقسەتكە يەتكىلى بولمايدۇ.

ياخشى ئوقۇغۇچى بولۇش دائىملىق، ناچار ئوقۇغۇچى بولۇش بىردەملىك ئىش، قايسىسىنى تاللاشنى ھەربىر ئوقۇغۇچى ئەلۋەتتە بىلىدۇ، لېكىن تاللىغانغا ئەمەل قىلىش ئانچە ئاسان ئەمەس، بۇنىڭ ئۈچۈن ئۆزىنى دائىم چەكلەپ تۇرۇشقا، ھەرقانداق ئىشتا ياخشى تەرەپنى ياقلاشقا توغرا كېلىدۇ. بالىلىرىم، ئۆزۈمنىڭ راستچىل ئادەم ئىكەنلىكىمنى ئىسپاتلىشىم تەس، بىراق شۇنىڭغا ئىشىنىڭلاركى، دۇنيادا يەنىلا راستچىللىق مەۋجۇت، ئۇ ھەر قاچان ئەتراپىمىزدا.

ساۋاقداشلارنىڭ تىرىشچانلىقى بار، ئۆگەنگەن مول بىلىمىمۇ بار، بىز شۇنىڭغا ئىشىنىمىزكى، مۇتلەق كۆپ ساندىكى ساۋاقداشلار ئىمتىھاندا ياخشى نومۇر ئالالايدۇ، ئۆزلىرى ئارزۇ قىلغان ئالىي مەكتەپلەرگە بارالايدۇ.

يۇقىرىدىكى جۈملىلەر تەركىبىدىكى ئاددىي جۈملىلەرنىڭ باغلىنىشى بىر قەدەر مۇرەككەپ.

1 - جۈملىنىڭ بىرىنچى، ئىككىنچى، ئۈچىنچى جۈملىسى تەڭداش مۇناسىۋەتتە، ئۈچىنچى جۈملىسى بىلەن تۆتىنچى جۈملىسى بېقىندىلىق مۇناسىۋەتتە باغلىنىپ كەلگەن.

2 - جۈملىنىڭ بىرىنچى، ئىككىنچى جۈملىسى بېقىندىلىق مۇناسىۋەتتە، ئىككىنچى، ئۈچىنچى، تەڭداش مۇناسىۋەتتە، تۆتىنچى، بەشىنچى، ئالتىنچى جۈملىسى بېقىندىلىق مۇناسىۋەتتە، ئالتىنچى، ئۈچ جۈملىسى بىلەن كېيىنكى ئۈچ جۈملىسى تەڭداش مۇناسىۋەتتە باغلىنىپ كەلگەن.

3 - جۈملى تەركىبىدىكى ئاددىي جۈملىلەرنىڭ ھەممىسى تەڭداش مۇناسىۋەتتە باغلانغان.

4 -، 5 - جۈملىلەرنىڭ ئالتىنچى جۈملىلىرى تەڭداش مۇناسىۋەتتە، ئوتتۇرىدىكى تولدۇرغۇچى بېقىندى جۈملىسى بىلەن كەينىدىكى جۈملىسى بېقىندىلىق مۇناسىۋەتتە باغلىنىپ كەلگەن.

قوشما جۈملىگە ئائىت ئىقتىدار يېتىلدۈرۈش مەشقىلىرى

I تاللاش سوئاللىرى

تۆۋەندىكى ھەرىپ تارماق سوئالغا بېرىلگەن تۆت خىل جاۋابتىن پەقەت بىرسىلا سوئال تەلپىگە

ئۇيغۇن، شۇ جاۋابنى تاللاڭ.

1. مۇرەككەپ جۈملە ھەققىدە تۆۋەندە ئېيتىلغانلاردىن خاتاسى: ()

A. ئاددىي جۈملىلەر ئاياغلاشقان بىرلا ئوي - پىكىرنى ئىپادىلىسە، قوشما جۈملىلەر ئىككى ياكى

ئۇنىڭدىن ئارتۇق مۇرەككەپ ئوي - پىكىرنى ئىپادىلەيدۇ

B. قوشما جۈملىلەر مەزمۇن جەھەتتىن بىر - بىرىگە مۇناسىۋەتلىك بولغان ئىككى ياكى ئۇنىڭدىن

ئارتۇق ئاددىي جۈملىنىڭ بىرىكىشىدىن تۈزۈلىدۇ

C. قوشما جۈملىلەر تەشكىل قىلغۇچى ئاددىي جۈملىلەرنىڭ ئۆزئارا بىر - بىرى بىلەن ياكى تەڭداش

مۇناسىۋەتتە ياكى بېقىندىلىق مۇناسىۋەتتە باغلىنىپ كېلىشىدىن تۈزۈلىدۇ

D. قوشما جۈملىلەر تەركىبىدىكى ئاددىي جۈملىلەر ئېغىز تىلىدا ئىنتوناتسىيە ئارقىلىق، يېزىقتا

تىنىش بەلگىلىرى ئارقىلىق بىر - بىرىدىن پەرقلىنىدۇ

2. تەڭداش قوشما جۈملە ھەققىدە تۆۋەندە ئېيتىلغانلاردىن خاتاسى: ()

A. تەركىبىدىكى ئاددىي جۈملىلەرنىڭ تەڭداش مۇناسىۋەتتە باغلىنىشىدىن تۈزۈلگەن قوشما جۈملە

تەڭداش قوشما جۈملە بولىدۇ.

B. تەڭداش قوشما جۈملىلەر تەركىبىدىكى ئاددىي جۈملىلەر بىر - بىرىگە بېقىنمايدۇ، مەنە ۋە

تۈزۈلۈش جەھەتتە ئۆز مۇستەقىللىقىنى ساقلايدۇ

C. تەڭداش قوشما جۈملە تەركىبىدىكى ئاددىي جۈملىلەر ئېغىز تىلىدا ئىنتوناتسىيە ئارقىلىق،

يېزىقتا تىنىش بەلگىلەر ياكى باغلىغۇچىلار ئارقىلىق ئۆزئارا باغلىنىپ كېلىدۇ

D. تەڭداش قوشما جۈملە تەركىبىدىكى ئاددىي جۈملىلەر گەرچە تەڭ دەرىجىدە باغلانسىمۇ،

تەركىبىدىكى جۈملىدىن بىرەرسىنى ئېلىۋەتسە جۈملىنىڭ باغلىنىشىغا تەسىر يېتىدۇ

3. تۆۋەندىكىلەردىن تەڭداش مۇرەككەپ جۈملىگە كىرىدىغىنى: ()

A. پەرۋاننى ئىشقا مەست قىلمىسا، ئۆزىنى داۋاملىق چىراغقا ئاتاتتىمۇ

B. كىمكى ئۆمىرنى بىھۇدە ئۆتكۈزسە، دۇنيادا ئۇ ئىنسانلىق بۇرچىنى ئادا قىلالماي قالىدۇ

C. يالغان سۆز مۇلايىم بولسىمۇ ئاڭلىماستىن، راست ئېيتىلغان قورقۇنچلۇق سۆزنى ئاڭلا

D. دوستلارنىڭ بىپەرۋالىقىدىن ئاغرىنما ۋە دۈشمەننىڭ جەبىر - جاپاسىدىن شىكايەت قىلما

4. «پەزىلەتنىڭ نامى بىلىم ۋە پاراسەتتۇر، ئادەم بىلىمىز ھالدا تۇغۇلىدۇ، ياشاش جەريانىدا

ئۆگىنىدۇ. بىلىم ئۆگەنگەندىن كېيىن بارلىق ئىشتا ئۇتۇق قازىنىدۇ» دېگەن بۇ پارچىدىكى جۈملىلەر

ھەققىدە ئېيتىلغانلاردىن توغرىسى: ()

A. بۇ پارچە تەركىبىدە تۆت ئاددىي جۈملە بولۇپ، بۇ ئاددىي جۈملىلەر ئۆزئارا بىر - بىرى بىلەن

تەڭداش مۇناسىۋەتتە باغلىنىپ كەلگەن

B. بۇ پارچىدا بەش ئاددىي جۈملە بولۇپ، پەقەت بىرىنچى جۈملىلا باغلىغۇچىلار ئارقىلىق باغلىنىپ

كەلگەن

C. بۇ پارچىدا تۆت ئاددىي جۈملە بولۇپ، بۇ جۈملىلەرنىڭ ئىككىسى تەڭداش باغلىنىشتا، ئىككىسى بېقىندى باغلىنىشتا باغلىنىپ كەلگەن

D. پارچە تۆت ئاددىي جۈملىنىڭ تەڭداش باغلىنىشتا باغلىنىشىدىن تۈزۈلگەن بولۇپ، بۇ جۈملىلەرنىڭ ئىككىسى باغلىغۇچىلار ئارقىلىق، ئىككىسى باغلىغۇچىلارسىز باغلانغان

5. تۆۋەندىكىلەردىن تەڭداش مۇرەككەپ جۈملىگە كىرىدىغىنى: ()
A. خەلق قوشاقلىرى شېئىرىيەتنىڭ ئەڭ ئېسىل ئەنئەنىلىرىنى ئۆزىگە مەركەزلەشتۈرگەن. مۇزىكا سەنئىتى بولۇپ، ئۇ ئوبرازلىق تەپەككۈرنىڭ مەھسۇلىدۇر

B. تىل تەڭداشسىز قورال، بىز ئۆزىمىزنى روناق تاپقۇزۇش ئۈچۈن بۇ قۇدرەتلىك قورالدىن ئۈنۈملۈك پايدىلىنىپ، ئۇنى ئاسرايلى، تىلىمىزنى بۇزمايلى

C. مائارىپ ئاخباراتى يېڭى ھادىسىلەرنى، شۇنداقلا جەمئىيەتتىكى ھەر قايسى ساھەلەرنىڭ ئىختىساسلىقلارنى تەربىيەلەش، خەلقنىڭ ئىلىم-پەن، مەدەنىيەت ساپاسىنى ئۆستۈرۈش جەھەتتىكى ئەھۋاللىرىنى ئۆزىنىڭ ئەكس ئەتتۈرۈش ئوبيېكتى قىلغان

D. ھەقىقىي ۋە تەنپەرۋەرلىك چىرايلىق گەپتىلا ئەمەس، بەلكى ۋە تەننىڭ، خەلقنىڭ مەنپەئىتىگە بېغىشلانغان ھەرىكەتتە ئىپادىلىنىدۇ

6. بېقىندىلىق مۇرەككەپ جۈملە ھەققىدە تۆۋەندە ئېيتىلغانلاردىن خاتاسى: ()
A. تەركىبىدىكى ئاددىي جۈملىلەر بېقىنىش ۋە بېقىندۇرۇش مۇناسىۋىتى ئارقىلىق باغلىنىپ كەلگەن قوشما جۈملە بېقىندىلىق قوشما جۈملە دەپ ئاتىلىدۇ

B. بېقىندىلىق قوشما جۈملىدە بېقىنىش ۋە بېقىندۇرۇش مۇناسىۋىتى مەۋجۇت بولۇپ، باشتىكى جۈملە بېقىندۇرغۇچى جۈملە، كېيىنكى جۈملە بېقىندى جۈملە بولىدۇ

C. بېقىندىلىق قوشما جۈملىدە بېقىندى جۈملە بىلەن باش جۈملىنىڭ ئورنى تۇراقلىق بولمىسىمۇ، كۆپىنچە بېقىندى جۈملە بۇرۇن، باش جۈملە كېيىن كېلىدۇ

D. باش جۈملە بۇرۇن كېلىپ باش جۈملىنىڭ خەۋىرىنىڭ ئاخىرىغا «كى، ئا، ئە» ئۇلانمىلىرى ۋە «چۈنكى، سەۋەبى» قاتارلىق باغلىغۇچىلارنىڭ قوشۇلۇشى بىلەن باغلىنىپ كەلگەندە بېقىندى جۈملە باش جۈملىدىن كېيىن كېلىدۇ

7. بېقىندىلىق قوشما جۈملە ھەققىدە تۆۋەندە ئېيتىلغانلاردىن توغرىسى: ()
A. بېقىندىلىق قوشما جۈملە تەركىبىدىكى بېقىندى جۈملىنى خۇددى تەڭداش قوشما جۈملە تەركىبىدىكى ئاددىي جۈملىگە ئوخشاش مۇستەقىل قوللانغىلى بولىدۇ

B. بېقىندىلىق قوشما جۈملە يەنە بىر جۈملىگە بېقىنىپ كېلىدۇ ۋە جۈملىنىڭ تۈزۈلۈشىگە ئاساس بولۇپ، ئاساسلىق ئورۇندا تۇرىدۇ

C. بېقىندىلىق قوشما جۈملە تەركىبىدىكى بېقىندى جۈملە باش جۈملىگە ئەگىشىپ، باش جۈملىنىڭ بىرەر بۆلىكىنى ياكى پۈتۈن جۈملىنىڭ مەزمۇنىنى تولۇقلاپ كېلىدۇ

D. بېقىندىلىق قوشما جۈملىنىڭ بېقىندى جۈملىسى باش جۈملىدىن بۇرۇن كەلگەندە خەۋىرى ھەر دائىم شەرت پېتىلاردىن كېلىش ئارقىلىق باغلىنىدۇ

8. تۆۋەندىكىلەردىن بېقىندىلىق مۇرەككەپ جۈملىگە كىرىدىغىنى: ()
A. ئوقۇتقۇچى كىمۇ سەندەك ئاددىي سان ھەم قوشما سانلاردىن، ئېلىمپىنتلار بەلگىسى ۋە

فورمۇللىرىدىن، سوزۇق تاۋۇش بىلەن ئۈزۈك تاۋۇشلارنىڭ ئارىلاشمىسىدىن يېڭى بىر دۇنيا ياسىيالايدۇ
B. ياخشى كىتابلارنى كۆپرەك ئوقۇغاندا، ئىدىيىمىزنى بېيىتلايمىز، يېڭىچە كۆز قاراشقا ئىگە
بولالايمىز، شۇنداقلا جانلىق، يېقىملىق سۆز - ئىبارىلەرنى قوللىنالايدىغان بولىمىز
C. ئەنگلىيىلىك پار قازان ئىشچىسى ۋاتنىڭ 1769 - يىلى پار ماشىنىسىنى كەشىپ قىلىشى
دۇنيا يېقىنقى زامان سانائەت ئىنقىلابىنىڭ باشلانغانلىقىدىن دېرەك بەرسە، ماشىنا كۈچى تەبىئىي
كۈچلەرنىڭ ئورنىنى ئىگىلىدى

D. بۈگۈنكى كۈندە كىشىلەرنىڭ ئەخلاق ساپاسى مائارىپ ئارقىلىق ئەمەلگە ئاشىدىغانلىقى ھەممە
كىشى بىلىدىغان پاكىت بولۇپ قالدى

9. تۆۋەندىكىلەردىن بېقىندىلىق مۇرەككەپ جۈملىگە كىرمەيدىغىنى : ()
A. دۇنيادىكى پەن - تېخنىكا خادىملىرىنىڭ تەربىيىلىنىشىنى يۈزەكى تەكشۈرگەندە %90 پەن -
تېخنىكا خادىمى دەل ئالىي مائارىپ تەربىيىسىنى ئالغانلاردىن ئىبارەت

B. مائارىپ يەنە شۇنداق بىر جەريانكى، ئۇ ئالدىنقىلارنىڭ تەجرىبە - ساۋاقلارنى كېيىنكىلەرگە
سالماقلىق بىلەن سىستېمىلىق ھالدا يەتكۈزۈپ بېرىش ھالىتىدە مەۋجۇت بولۇپ تۇرىدۇ

C. 1895 - يىلى ئاكا - ئۇكا لومىرلار تەرىپىدىن تۇنجى كىنو مەيدانغا كەلمىگەن بولسا، ئۇ ھالدا
1940 - يىللاردىكى ئاۋازلىق كىنولار، 1950 - يىللاردىكى رەڭلىك كىنولار مەيدانغا كەلمىگەن بولاتتى

D. ئۇرۇشتا يېڭىلىگەن مىللەت ھامان بىر كۈنى باش كۆتۈرۈپ چىقىدۇ، ئەمما مائارىپتا يېڭىلىگەن
مىللەت مەڭگۈ باش كۆتۈرۈپ چىقالمايدۇ. مانا بۇ تارىخىي تەجرىبە - ساۋاقلارنىڭ ئاقىلانى يەكۈنى
10. ئارىلاش قوشما جۈملە ھەققىدە تۆۋەندە ئېيتىلغانلاردىن خاتاسى : ()

A. تەركىبىدىكى ئاددىي جۈملىلەر ئۆزئارا ھەم تەڭداش، ھەم بېقىندىلىق مۇناسىۋەتتە باغلىنىپ
كەلگەن قوشما جۈملە ئارىلاش مۇرەككەپ جۈملە بولىدۇ

B. ئارىلاش قوشما جۈملىلەر ئەڭ ئاز بولغاندا ئۈچ ئاددىي جۈملىدىن تۈزۈلىدۇ
C. ئىككى بېقىندى جۈملە بىر باش جۈملىگە باغلىنىپ كەلسمۇ، بىر بېقىندى جۈملىگە ئىككى

باش جۈملە بېقىنىپ كەلسمۇ ئارىلاش قوشما جۈملە بولىدۇ
D. ئارىلاش قوشما جۈملىلەردە بەزىدە تەڭداش مۇناسىۋەتتىكى بىر قانچە باش جۈملىگە پەقەت بىرلا

بېقىندى جۈملە بېقىنىپ كېلىدىغان ئەھۋاللارمۇ ئۇچرايدۇ
11 تۆۋەندىكىلەردىن ئارىلاش قوشما جۈملىگە كىرمەيدىغان جۈملە : ()

A. كىتاب — لوقمان ھېكمى ، كىتاب — رۇستەم پالۋان ، كىتاب — بەخت قۇشى ئەنقا ، بۇ ئاددىي
تەسۋىر ئەمەس ، بەلكى مەڭگۈلۈك ھەقىقەت

B. كىتاب قەلبىنى نۇرلاندۇرۇپ ، روھىيەتنى بېيىتىپ ، ئۆمۈرنى مەنئىۋى بەخت ۋە يۈكسەك نەزەرىيە
بىلەن بېزەيدۇ. كىتاب ئىنساننىڭ يۈزى ، كۆزى ۋە سۆزىگە مۇقەددەسلىك نۇرى ئاتا قىلىدۇ

C. تارىخ ئىسپاتلىدىكى ، مىللەتلەرنىڭ قەلب بايلىقى بىلەن قول ئىلكىدىكى بايلىقى توغرا
تاناسىپتۇر. ئاۋۋال تاام ، ئاندىن كالام دېگەن ئەقىدىگە چاپلىشىۋالغان مىللەت گادا يىلىققا ۋە ئۇنىڭ باش

جىنايەتچىسى بولغان نادانلىققا چىن ئەقىدە باغلىغان مىللەتتۇر
D. بۈگۈنكى دەۋردە مائارىپ ئۆمۈرلۈك مائارىپقا تەرىققى قىلدى. ئۆمۈرلۈك مائارىپنىڭ ئەنئەنىۋى

مائارىپتىن پەرقلىنىدىغان ئەڭ تۈپكى ئالاھىدىلىكى شۇكى ، ئۇ تېخىمۇ يۇقىرى ئېچىۋېتىش دەرىجىسىگە
ئىگە ، كۆپ قاتلاملىق ئومۇميۈزلۈك ئېچىۋېتىلىدىغان سىستېما

12. «2000- يىلى سەھىيە مىنىستىرلىقى تەستىقلىغان يېمەكلىكلەرنىڭ 22 خىل ساغلاملىق رولى ئىچىدە «بوي ئۆستۈرىدۇ» دېگەن گەپ زادىلا مەۋجۇت بولمىسىمۇ، دۆلىتىمىز بازارلىرىنى بۇ خىلدىكى دورىلار قاپلاپ كەتكەن» دېگەن جۈملە تۈزۈلۈش جەھەتتىن: ()

A. تەڭداش قوشما جۈملە B. بېقىندىلىق قوشما جۈملە

C. ئارىلاش قوشما جۈملە D. باغلىغۇچىلار ئارقىلىق باغلانغان قوشما جۈملە

13. «شۇنداق سۆزلەر باركى، ئاڭلىغۇچى ئۇنىڭدىن ئىختىيارسىز راھەتلىنىش ھېس قىلىدۇ، يەنە شۇنداقمۇ سۆزلەر باركى، ئويلىماي سۆزلىگۈچىنىڭ بېشى كېتىدۇ» دېگەن جۈملە تۈزۈلۈش جەھەتتىن: ()

A. بېقىندىلىق مۇرەككەپ جۈملە B. تەڭداش مۇرەككەپ جۈملە

C. باغلىغۇچىلارسىز باغلانغان بېقىندىلىق مۇرەككەپ جۈملە D. ئارىلاش مۇرەككەپ جۈملە

14. «ئادەم بويىدىن ئىككى غېرىچلا ئېگىزلىكتىكى ئۆي، بۇنى ئۆي دەپ ئېيتقىلىمۇ بولمايدۇ، مومايلارنىڭ «ئالۋاستى كەپسى» دېگىنىگە ئوخشاشلا بىر نەرسە، ئۇياقتا ئورۇن-كۆرپە نامى بىلەن بىر قۇچاق ئەسكى-تۈسكى نەرسىلەر تىزىپ قويۇلغان. يەردە ئىككى غۇلاچچە تىتىلىپ كەتكەن كىگىز، چېلەك، چۆگۈن، چۆمۈچ، تۆمۈردىن ياسالغان نەرسىلەر ئەمەس، دېھقانلار ئۆزلىرى تېرىپ ئۆستۈرگەن قاپاقلار» دېگەن جۈملە تۈزۈلۈش جەھەتتىن: ()

A. ئارىلاش قوشما جۈملە B. تەڭداش قوشما جۈملە

C. بېقىندىلىق قوشما جۈملە D. يۇقىرىقى ئۈچ ھۆكۈمنىڭ ھەممىسى خاتا

15. نۆۋەندىكىلەردىن باش جۈملىسى جۈملىنىڭ بېشىدا كەلگەن بېقىندىلىق قوشما جۈملە: ()

A. دۇنيادا بارلىق ئىشلارنى ئىنسانلار قىلىدۇ ۋە ئۇلار دۇنيانىڭ ئىشلىرىنى تەپەككۈر قىلىش ئارقىلىق بىلىدۇ

B. ئاز-ئازدىن ئۆگەنگەن كىشى ئالىم بولىدۇ، تامچە-تامچە يىغىلسا دەريا بولىدۇ

C. بىرەر كىشى سېنىڭ ئەيىبىڭنى كۆرسىتىپ بەرسە ئۇنىڭغا رەددىيە بەرمە، چۈنكى ئۇ سەن ئۈچۈن ئەينەكتۇر

D. دوستى يوق، يا ھۈنرى يوق كىشىنى قانداقمۇ ئادەم قاتارىدا سانغىلى بولسۇن

II بوش ئورۇنلارنى تولدۇرۇش سوئاللىرى

1. مەنە جەھەتتىن باغلىنىشلىق بولغان) (ئاددىي جۈملىنىڭ مەلۇم

() قوشما ئوي- پىكىرلەرنى ئىپادىلەيدىغان جۈملىلەر قوشما جۈملە دەپ

ئاتىلىدۇ. قوشما جۈملىلەر ئاددىي جۈملىلەرنىڭ بەزىدە ()، بەزىدە

()، يەنە بەزىدە () ھەم () باغلىنىپ كېلىشىدىن

تۈزۈلىدۇ.

2. قوشما جۈملىلەر تەركىبىدىكى ئاددىي جۈملىلەرنىڭ قانداق مۇناسىۋەتتە باغلانغانلىقىغا

ئاساسەن () جۈملە، () جۈملە ۋە ()

جۈملە دەپ ئۈچ تۈرگە بۆلۈنىدۇ. تەڭداش قوشما جۈملە تەركىبىدىكى ئاددىي جۈملىنىڭ باغلىنىش شەكلىگە

ئاساسەن () باغلانغان تەڭداش قوشما جۈملە ۋە () باغلانغان تەڭداش

- قوشما جۈملە دەپ () تۈرگە بۆلۈنىدۇ.
3. تەڭداش قوشما جۈملە بىلەن بېقىندىلىق قوشما جۈملە تەركىبىدە ئەڭ ئاز بولغاندا () جۈملە بولسۇن، ئارىلاش قوشما جۈملە تەركىبىدە ئەڭ ئاز بولغاندا () جۈملە بولسۇن.
4. تەڭداش قوشما جۈملە تەركىبىدىكى ئاددىي جۈملىلەر بىر - بىرى بىلەن () ، بېقىندىلىق باغلىنىشتىكى جۈملىلەر تەركىبىدىكى ئاددىي جۈملىلەر () ، ئارىلاش قوشما جۈملە تەركىبىدىكى ئاددىي جۈملىلەر () باغلىنىپ كېلىدۇ.
5. بېقىندىلىق قوشما جۈملە تەركىبىدىكى ئاددىي جۈملىلەرنىڭ باش جۈملىسى بۇرۇن كەلگەندە، باش جۈملە بېقىندى جۈملە بىلەن () قاتارلىق باغلىغۇچىلار ئارقىلىق باغلىنىپ كېلىدۇ. بېقىندى جۈملىسى بۇرۇن، باش جۈملىسى كېيىن كەلگەندە () ياكى () باغلىنىپ كېلىدۇ.
6. «شۇنى بىلىش كېرەككى، قەتئىي ئىرادە بولغاندىلا كۆزلىگەن مەقسەتكە يەتكىلى بولىدۇ.» دېگەن جۈملە تەركىبىدىكى ئاددىي جۈملىلەر () مۇناسىۋەتتە باغلانغان. ئاددىي جۈملىلەر بىر - بىرى بىلەن () ئارقىلىق باغلىنىپ كەلگەن. بىرىنچى جۈملە () ئىككىنچى جۈملە () دەپ ئاتىلىدۇ.
7. «باتۇرلار غەزەپلەنسە، قىلچىنى ئۆزىدىن كۈچلۈكلەرگە تەڭلەيدۇ؛ توخۇ يۈرەكلەر غەزەپلەنسە، خەنجىرىنى ئۆزىدىن ئاجىزلارغا تەڭلەيدۇ.» (لۇشۇن) بۇ جۈملە تەركىبىدىكى 1-، 2- جۈملە () مۇناسىۋەتتە، 3-، 4- جۈملە () مۇناسىۋەتتە، 1-، 2- جۈملە بىلەن 3-4- جۈملە () مۇناسىۋەتتە باغلىنىپ كەلگەن. شۇڭا، بۇ جۈملىلەر تەركىبىدىكى ئاددىي جۈملىلەرنى () مۇناسىۋەتتە باغلىنىپ كەلگەن دەيمىز، بۇ جۈملىنى () مۇرەككەپ جۈملە دەيمىز.
8. «مەن شۇنداق دەپ ھېسابلايمەنكى، ئۇنىڭ ئىلمىي ماقالىسىنى خەلقئارالىق ئەڭ يۇقىرى ئۆلچەم بىلەن ئۆلچىگەندىمۇ، نەزەرىيىۋى فىزىكا يېنى بويىچە دوكتورلۇق ئۇنۋانى ئېلىشقا ھەقىلىق» دېگەن جۈملە () جۈملە.
9. «ھازىر كىشىلەر گىرىپتار بولۇۋاتقان كېسەللىكلەر تېخىمۇ كۆپىيىۋاتىدۇ، بۇ ماددىي مەدەنىيلىكنىڭ ئۆسكەنلىكىدىن ئەمەس، بەلكى مەنىۋى مەدەنىيلىكنىڭ كەملىكىدىن بولۇۋاتىدۇ» دېگەن جۈملە () ، 1-، 2- جۈملە () ئارقىلىق باغلانغان، 2- جۈملە بىلەن 3- جۈملە () باغلانغان.

III مەشىق ئىشلەش سوئاللىرى

1. تۆۋەندىكى جۈملىلەرنى ۋە پارچىلارنى ئوقۇپ، تەركىبىدىكى ئاددىي جۈملىلەرنىڭ قانداق باغلانغانلىقىنى ئېنىقلاڭ.
- (1) يەر شارىنىڭ قۇياشنى ئايلىنىپ ھەرىكەت قىلىش ئوربىتىسى چەمبەرگە ئوخشاش بولۇپ، قۇياش بىلەن بولغان ئارىلىقىدىكى ئۆزگىرىش چوڭ بولمايدۇ ()
- (2) ئەگەر يەر شارىنىڭ قۇياشنى ئايلىنىش ئوربىتىسى روشەن ئېلىنىپ شەكلىگە ئوخشاپ قالسا، تۆت پەسلىنىڭ تېمپېراتۇرا ئۆزگىرىشى ھاياتلىقلارنى مەۋجۇت بولۇپ تۇرۇشىدىن مەھرۇم قىلىدۇ. ()

(3) ئەگەر يەرشارىنىڭ ماسسىسى كىچىك بولۇپ قالسا، تارتىش كۈچى كىچىك بولىدۇ - دە، ئاتموسفېرا مولېكۇلىلىرى ئاستا - ئاستا قېچىپ كېتىپ، ئاتموسفېرا قاتلىمىنى تۇتۇپ تۇرالماي، مېركۇرىي، پلوتۇن ۋە يەر شارىغا ئوخشاپ قالىدۇ. ()

(4) ئوقۇتقۇچى ئۆزى تەربىيىلىگەن ئوقۇغۇچىلارنىڭ ئوقۇشىنى ئىمتىھان بېرىشنىلا بىلىدىغان كىتاب مەستانىسى ئەمەس، بەلكى تېتىك ۋە كۈچ - قۇۋۋەتكە تولغان، ئەتراپلىق تەرەققىي قىلغان يېڭى كىشىلەردىن بولۇشىنى ئارزۇ قىلىدۇ. ()

(5) جۇڭگۇ تارىخىدا كاڭ يۈۋېي، تەن سىتۇڭ، لياڭ چىچاۋلار قوزغىغان ۋۇشۈي قانۇن ئۆزگەرتىش ھەرىكىتى ئوتتۇرىغا چىققان بولسىمۇ، لېكىن شۇ چاغدىكى جۇڭگۇ جەمئىيىتىنىڭ رېئاللىقىغا نىسبەتەن ھېچقانداق ئاممىۋى ئاساس بولمىغاچقا، ئاخىرى ئۇلارنىڭ ئېچىنىشلىق ئۆلۈمى بىلەن مەغلۇپ بولغان. ()

2. تەڭداش، بېقىندىلىق ۋە ئارىلاش مۇرەككەپ جۈملىلەرنىڭ ھەر بىرىگە تۆتتىن 12 جۈملە تۈزۈڭ.

3. ئوخشىتىش ۋە سۈپەتلەشلەر قوللىنىلغان تەڭداش قوشما جۈملىدىن ئىككىنى تۈزۈڭ.

4. پېرسوناژنىڭ ھەرىكەت تەسۋىرىنى بېقىندىلىق قوشما جۈملە شەكلىدىن پايدىلىنىپ ئىپادىلەڭ.

5. ھەرىكەت بىرىنىڭ كەينىدىن بىرى بولغان، تەڭداش قوشما جۈملىدىن ئىككىنى تۈزۈڭ.

§6. كۆچۈرمە جۈملە توغرىسىدا چۈشەنچە

سۆزلىگەندە ياكى ماقالە ئەسەرلەرنى يازغاندا پىكىرنىڭ جەلپ قىلىش، قايىل قىلىش ۋە ئىپادىلەش كۈچىنى ئاشۇرۇش ئۈچۈن باشقىلارنىڭ كۆپىنچە مەشھۇر شەخسلەرنىڭ رەھبەرلەرنىڭ، سىياسىيونلارنىڭ، خەلقنىڭ چوڭقۇر مەنىلىك ئەقلىيە سۆزلىرى ۋە خەلق ماقالى - تەمسىللىرىنى ئەينەن قوللىنىشقا توغرا كېلىدۇ. ئەنە شۇ ئەينەن ئىشلىتىلگەن باشقىلارنىڭ گەپ - سۆزلىرى كۆچۈرمە جۈملە ياكى كۆچۈرمە سۆز بولىدۇ.

ئاپتونىمىڭ گەپ - سۆزى ئىچىدە ئەينەن ئىشلەتكەن باشقىلارنىڭ گەپ - سۆزلىرى كۆچۈرمە جۈملە دەپ ئاتىلىدۇ.

كۆچۈرمە جۈملە ئادەتتە ئاپتونىمىڭ بېشىدا ئوتتۇرىدا ۋە ئاخىرىدا، بەزىدە ئاپتونىمىڭ سۆزىنىڭ ئىككى تەرىپىدە كېلىدۇ.

1. كۆچۈرمە جۈملە ئاپتونىمىڭ سۆزىدىن كېيىن كەلسە، ئاپتونىمىڭ سۆزىدىن كېيىن قوش چېكىت (:) قويۇلۇپ، كۆچۈرمە جۈملە قوش تىرناق ئىچىگە ئېلىپ يېزىلىدۇ. مەسىلەن: ئۇلۇغ شائىر ئەلشىر نەۋائىي مۇنداق دېگەندى: «ئىنساننىڭ مۇھىم خىسلەتلىرىدىن بىرى - ئاتا-ئانىنى ھۆرمەت قىلىش.»

بۈيۈك ئالىم يۈسۈپ خاس ھاجىپ مۇنداق دېگەن: «بىز قانۇن، ئەدەپ - قائىدىلەرنىڭ تەرەپدارى تۇرساق، بۇ قانۇنلارنى بۇزۇش بىزگە قانداق يارىشىدۇ؟»

2. كۆچۈرمە جۈملە ئاپتونىمىڭ سۆزىدىن بۇرۇن كەلسە، كۆچۈرمە جۈملە قوش تىرناق ئىچىگە ئېلىنىپ ئاندىن ئاپتونىمىڭ سۆزى يېزىلىدۇ. مەسىلەن:

«چۈشكۈنلۈككە قاراپ ماڭغان ياش يىگىتنىڭ قىياپىتىدەك ئېچىنىشلىق نەرسە يوق» دېگەندى مارك تۋەن.

«ئىنسان ئۈچۈن تاج كىيىمەك شەرت ئەمەس، ۋىجدان ئىگىسى بولۇش شەرت» دېگەندى ئۇلۇغ شائىر ئەلشىر نەۋائىي.

3. كۆچۈرمە جۈملە ئاپتونىمىڭ ئوتتۇرىدا كەلسە، باشتىكى ئاپتونىمىڭ سۆزىدىن كېيىن قوش چېكىت (:) قويۇلۇپ، كۆچۈرمە جۈملە قوش تىرناق ئىچىگە ئېلىنىدۇ. ئاخىرىدا قوش تىرناق يېپىلىپ ئاپتونىمىڭ داۋامى يېزىلىدۇ. مەسىلەن:

ئۇلۇغ ئەدىب ئەخمەد يۈكەنەكى: «ياخشىغا قۇچاق ئاچ، ياماندىن نېرى قاچ» دېگەندى. بۈيۈك ئالىم يۈسۈپ خاس ھاجىپ: «ياخشىلىق يۇقىرىغا يامىشىشتەك ئېغىر ئىشتۇر، يامانلىق تۆۋەنگە چۈشۈشتەك ئېرىشمەك ئاساندۇر» دەپ ناھايىتى توغرا ئېيتقان.

4. بەزىدە ئاپتونىمىڭ سۆزى كۆچۈرمە جۈملىنىڭ ئوتتۇرىسىدا كېلىدۇ. مۇنداق ئەھۋالدا ئاپتونىمىڭ سۆزىنىڭ ئىككى تەرىپىگە سىزىق قويۇپ كۆچۈرمە جۈملىدىن ئايرىۋېتىلىدۇ. ئەگەر كۆچۈرمە جۈملىنىڭ ئۈزۈلگەن جايىدا سوئال ياكى ئۈندەش بەلگىسى بولسا، پەش قويۇلمايدۇ. مەسىلەن:

«مېنىڭ ئۈمىدىم، — دېدى ئانام، — سېنىڭ جەمئىيەتكە ۋە مىللەتكە ياراملىق ئادەم بولۇشىڭنى كۆرۈش.»

سىز ھاياتىنى قەدىرلەمسىز؟ — دېگەندى فرانىكلىن — ئۇنداقتا ۋاقىتنى ئىسراپ قىلماڭ. ئەگەر كۆچۈرمە جۈملىنىڭ ئۈزۈلگەن جايىدا تىنىش بەلگىلىرى بولمىسا، ئاپتونىمىڭ سۆزى ھەر ئىككى تەرەپتىن پەش، سىزىق ئارقىلىق ئايرىلىدۇ. مەسىلەن:

«مانا بۇ بىزنىڭ مەكتەپ — دېدى ماھىرە ئۆز مەكتىپىگە ھەۋىسى كەلگەندەك قىياپەتتە، — پۈتۈنلەي باغنىڭ ئوتتۇرىسىغا جايلاشقان، يازلىقى مېۋىلەر پىشىپ، گۈللەر ئېچىلىپ كەتسە، ئادەمنىڭ مەكتەپ ئىچىدىن چىققۇسى كەلمەيدۇ.»
قەلب يارىسىنى داۋالاش، — دەيتتى ئوقۇتقۇچىمىز بىزگە، — تەن يارىسىنى داۋالاشتىن مۇھىم.»

كۆچۈرمە جۈملىنىڭ ئالاھىدىلىكى:

1) كۆچۈرمە جۈملە ئاپتور تەرىپىدىن مەزمۇن ۋە شەكىل جەھەتتىن ھېچقانداق ئۆزگەرتىلمەي قوللىنىلىدۇ.

2) كۆچۈرمە جۈملە ئېغىزدا ئىنتوناتسىيە، يېزىقتا مۇناسىپ تىنىش بەلگىلىرى ئارقىلىق ئاپتور سۆزىدىن پەرقلەندۈرۈلىدۇ.

3) ئاپتور سۆزى (جۈملىسى) ئىچىگە كىرگۈزۈلگەن كۆچۈرمە جۈملىلەر، مەيلى ئۇ ئاددىي جۈملە بولسۇن ياكى مۇرەككەپ جۈملە بولسۇن، ئۆزىنىڭ ئەسلىدىكى جۈملە سالاھىيىتىنى يوقىتىپ، جۈملىنىڭ مەلۇم بىرلا بۆلىكى (كېڭەيگەن بۆلەك) سۈپىتىدە ۋەزىپە ئۆتەيدۇ.

§7. ئۆزلەشتۈرمە جۈملە

سۆزلىگەندە ياكى ماقالە ئەسەرلەرنى يازغاندا بەزىدە دېمەكچى بولغان ئوي — پىكىرنى چوڭقۇر، قايىل قىلارلىق ئىپادىلەش شۇنداقلا باشقىلارنىڭ دىققىتىنى جەلپ قىلىش مەقسىتىدە، مەشھۇر شەخسلەرنىڭ داھىيلارنىڭ سۆزلىرىنى مەزمۇنىنى ساقلاپ قېلىپ، جۈملىنىڭ شەكلىنى ئۆزگەرتىپ قوللىنىلىدۇ. مۇشۇنداق شەكىلدە قوللىنىلغان جۈملە ئۆزلەشتۈرمە جۈملە بولىدۇ.

ئاپتورنىڭ باشقا كىشىلەرنىڭ گەپ — سۆزلىرىنىڭ مەزمۇنىنى ساقلاپ قېلىپ، شەكلىنى ئۆزگەرتىپ قوللانغان سۆزلىرى ئۆزلەشتۈرمە جۈملە دەپ ئاتىلىدۇ.

ئۆزلەشتۈرمە جۈملىلەردە ئاپتور باشقىلارنىڭ گېپىنى ئۆز گېپى ئىچىگە سىڭدۈرۈپ ئىشلىتىدۇ، يېزىقتا ئۆزلەشتۈرمە جۈملە ئاپتور سۆزىدىن مەلۇم بەلگە ئارقىلىق ئايرىلمايدۇ. نۇتۇقتا ئاپتور سۆزى بىلەن بىر تۇتاش ئىنتوناتسىيەدە ئېيتىلىدۇ. مەسىلەن:

مۇئەللىم بىزگە: «مىللەتنى روناق تاپتۇرۇش مائارىپنىڭ ۋەزىپىسى» دېگەندى (كۆچۈرمە جۈملە).

مۇئەللىم بىزگە مىللەتنى روناق تاپتۇرۇش مائارىپنىڭ ۋەزىپىسى ئىكەنلىكىنى ئېيتقاندى.

مۇھەممەت ئىبنى ئابدۇللا خاراباتى مۇنداق دېگەندى: «ئەقىللىق بولغىنىكى، قارا كۆڭۈل بولما:

سەمىمىي بولغىنىكى، ئىككى يۈزلىمىچى بولما» (كۆچۈرمە جۈملە).

مۇھەممەت ئىبنى ئابدۇللا خاراباتى ئەقىللىق بولۇش، قارا كۆڭۈل بولماسلىق: سەمىمىي بولۇش،

ئىككى يۈزلىمىچى بولماسلىق لازىملىقىنى ئېيتقاندى.

كۆچۈرمە جۈملىنى ئۆزلەشتۈرمە جۈملىگە ئايلاندۇرۇشتا كۆچۈرمە جۈملىنىڭ خەۋىرىنىڭ ئاخىرىغا

لازىملىقىنى، كېرەكلىكىنى، ئىكەنلىكىنى ... دېگەندەك قوشۇمچىلارنى قوشۇش ئارقىلىق كۆچۈرمە

جۈملە ئۆزلەشتۈرمە جۈملىگە ئايلاندۇرۇلىدۇ. مەسىلەن:

رۇسىيىلىك مەشھۇر يازغۇچى ل. ت. تولستوي: «ۋىجدان بۇيرۇمىغان ھەممە نەرسىدىن ئۆزۈڭنى

تارت» دېگەندى. (كۆچۈرمە جۈملە)

رۇسىيىلىك مەشھۇر يازغۇچى ل. ت. تولستوي ۋىجدان بۇيرۇمىغان ھەممە نەرسىدىن ئۆزۈڭنى تارتىش

لازىملىقىنى ئېيتقاندى. (ئۆزلەشتۈرمە جۈملە)

كۆچۈرمە جۈملە قوشما جۈملىلەردىن تۈزۈلگەن بولسا، ئۆزلەشتۈرمە جۈملىگە ئايلاندۇرغاندا ھەر بىر ئاددىي جۈملىنىڭ خەۋىرى جۈملىنىڭ مەزمۇنى، شەكلى ۋە جۈملىدىكى شەخسكە ئاساسەن مۇناسىپ ئۆزگەرتىلىدۇ. مەسىلەن:

ئۇلۇغ شائىر ئەلىشىر نەۋائىي: «ئاق كۆڭۈل ۋە پاك بولغانلار ئادەمنىڭ ياخشىلىرىدۇر. ھەقىقىي سۆزلەشتىن قورقمايدىغان، ئۆزى پاك ۋە كۆزى ئۆتكۈر كىشىلەرلا ئىنسان» دېگەن نامغا لايىقتۇر» دەپ ناھايىتى توغرا ئېيتقاندى. (كۆچۈرمە جۈملە)

ئۇلۇغ شائىر ئەلىشىر نەۋائىي ئاق كۆڭۈل ۋە پاك بولغانلار ئادەملەرنىڭ ياخشىلىرى ئىكەنلىكىنى، ھەقىقىي سۆزلەشتىن قورقمايدىغان، ئۆزى پاك ۋە كۆزى ئۆتكۈر كىشىلەرنىڭلا ئىنسان دېگەن نامغا لايىق ئىكەنلىكىنى ناھايىتىمۇ توغرا ئېيتقان. (ئۆزلەشتۈرمە جۈملە)

بوۋاي ناھايىتى خۇشال بولغان ھالدا: «تىككەن كۆچەتلىرىمىزنىڭ ھەممىسى كۆكلەپتۇ، يەنە بىر ئىككى يىل تەخىر قىلساق، يېڭى مېۋىلەرگە ئېغىز تېگەلەيمىز» دېدى. (كۆچۈرمە جۈملە)

بوۋاي ناھايىتى خۇشال بولغان ھالدا تىككەن كۆچەتلىرىنىڭ ھەممىسىنىڭ كۆكلەنگەنلىكى، يەنە بىر ئىككى يىل تەخىر قىلسا يېڭى مېۋىلەرگە ئېغىز تېگەلەيدىغانلىقىنى ئېيتتى.

كۆچۈرمە جۈملە، ئۆزلەشتۈرمە جۈملىلەرگە ئائىت ئىقتىدار يېتىلدۈرۈش مەشىقلىرى

I تاللاش سوئاللىرى

تۆۋەندىكى ھەر بىر تارماق سوئالغا بېرىلگەن تۆت خىل جاۋابتىن پەقەت بىرسىلا سوئال تەلپىگە ئۇيغۇن، شۇ جاۋابنى تاللاڭ.

1. كۆچۈرمە جۈملە ھەققىدە تۆۋەندە ئېيتىلغانلاردىن توغرىسى: ()

A. تىلىمىزدا كۆچۈرمە جۈملە دەپ ئاتىلىدىغان ئايرىم جۈملىلەر بار

B. جۈملىلەر تەركىبىدە باشقىلارنىڭ گەپ-سۆزلىرى ئەينەن ئىشلىتىلگەن بولسا، شۇ جۈملىلەر

كۆچۈرمە جۈملە بولىدۇ

C. كۆچۈرمە جۈملىلەر ئادەتتە كۆپ قوللىنىلماقچا، ئۇنىڭ ئىشلىتىلىشىدە ئالاھىدە قائىدىلەرمۇ

يوق

D. كۆچۈرمە جۈملىنىڭ ئاپتور سۆزىنىڭ قانداق جايلىرىدا كېلىدىغانلىقىغا ئاساسەن مۇۋاپىق

تىنىش بەلگىلەرنى قويۇش بەلگىلەنمىگەن

2. كۆچۈرمە جۈملىنىڭ تىنىش بەلگىسى ھەققىدە تۆۋەندە ئېيتىلغانلاردىن خاتاسى: ()

A. كۆچۈرمە جۈملە ئاپتور سۆزىدىن كېيىن كەلسە، كۆچۈرمە جۈملىنىڭ بېشىغا قوش چېكىت (:)

قويۇلۇپ، كۆچۈرمە جۈملە قوش تىرناق ئىچىگە يېزىلىدۇ. كۆچۈرمە جۈملە تۈگىگەندىن كېيىن قوش تىرناق يېپىلىدۇ

B. كۆچۈرمە جۈملە ئاپتور سۆزىنىڭ ئوتتۇرىسىدا كەلسە، كۆچۈرمە جۈملىنىڭ بېشىغا قوش چېكىت،

قوش تىرناق قويۇلىدۇ، ئاخىرىدىكى ئاپتور سۆزىنىڭ ئالدىدىن قوش تىرناق يېپىلىدۇ

C. كۆچۈرمە جۈملە ئاپتور سۆزىدىن بۇرۇن كەلسە، كۆچۈرمە جۈملىنىڭ بېشىغا قوش تىرناق

ئېچىلىپ، ئاخىرىدىكى ئاپتور سۆزىنىڭ ئالدىدىن قوش تىرناق يېپىلىدۇ

D. كۆچۈرمە جۈملە ئاپتور سۆزىنىڭ ئىككى تەرىپىدە كەلسە، كۆچۈرمە جۈملە باش ۋە ئاخىرىدىن قوش تىرناق ئىچىگە ئېلىپ يېزىلىدۇ

3. ئەلىشىر نەۋائىي مۇنداق دېگەندى: « قەلب جاراھەتلىرىنىڭ مەنمۇ سەۋەبى كۆپ

سۆزلەشتىندۇر» دېگەن جۈملە ھەققىدە تۆۋەندە ئېيتىلغانلاردىن توغرىسى: ()

A. بۇ جۈملىدە كۆچۈرمە جۈملە ئەمەس، كۆچۈرمە سۆز قوللىنىلغان

B. بۇ كۆچۈرمە جۈملە قوللىنىلغان جۈملە بولۇپ، كۆچۈرمە جۈملە ئاپتور سۆزىدىن كېيىن كەلگەن

C. بۇ جۈملىدە نەۋائىينىڭ سۆزى ئۆزلەشتۈرمە جۈملىگە ئايلاندۇرۇپ قوللىنىلغان

D. گەرچە بۇ جۈملىدە كۆچۈرمە جۈملە قوللىنىلغان بولسىمۇ، تىنىش بەلگىلىرى توغرا

قوللىنىلمىغان

4. لېۋ تولستويىنىڭ «غايە — يول كۆرسەتكۈچ نۇرلۇق چىراغ، غايە بولمىسا، مۇقىم نىشان بولمايدۇ،

نىشان بولمىسا، تۇرمۇشمۇ بولمايدۇ» دېگەن بۇ سۆزنى ئاپتور سۆزىنىڭ ئوتتۇرىسىدا كەلتۈرۈپ ئىشلەتكەندە

تەلەپكە ئۇيغۇن بولدىغىنى: ()

A. لىق تولستوي: «غايە- يول كۆرسەتكۈچ نۇرلۇق چىراغ، غايە بولمىسا، مۇقىم نىشان بولمايدۇ،

نىشان بولمىسا، تۇرمۇشمۇ بولمايدۇ» دېگەندى

B. «غايە يول كۆرسەتكۈچ نۇرلۇق چىراغ - دېگەندى لېۋ تولستوي - غايە بولمىسا، مۇقىم نىشان

بولمايدۇ؛ نىشان بولمىسا، تۇرمۇشمۇ بولمايدۇ»

C. لېۋ تولستوي غايە — يول كۆرسەتكۈچ نۇرلۇق چىراغ ئىكەنلىكى، غايە بولمىسا، نىشانمۇ

بولمايدىغانلىقى، نىشان بولمىسا، تۇرمۇشىڭمۇ بولمايدىغانلىقىنى ئېيتقاندى

D. « غايە - يول كۆرسەتكۈچ نۇرلۇق چىراغ، غايە بولمىسا، مۇقىم نىشان بولمايدۇ، نىشان

بولمىسا، تۇرمۇشمۇ بولمايدۇ» دېگەندى لىق تولستوي

5. تۆۋەندىكىلەردىن كۆچۈرمە جۈملىنىڭ تىنىش بەلگىلىرى توغرا قويۇلغىنى: ()

A. يۈسۈپ خاس ھاجىپ «ياخشى كىشى يامان ئىشلارنى قىلمايدۇ، يارىماسلارغا قوپاللىق قىلمايدۇ

ھەم يېقىنلاشمايدۇ» دېگەندى

B. يۈسۈپ خاس ھاجىپ: «سەن ئۆزۈڭگە ئېسەنلىك تىلىسەڭ، تىلىڭدىن يارامسىز سۆزلەرنى

چىقارما» - دېگەندى

C. «ئەگەر سەن بارلىق خاتالىقلارنى ئىشىك سىرتىدا قالدۇرساڭ - دەيدۇ تاگور - ھەقىقەتمۇ ئىشىك

سىرتىدا قالىدۇ

D. «قەتئىي بوشاشماي ئالغا ئىلگىرىلەڭلار! - دېدى قوماندان كەسكىن ھالدا، - بوشاڭلىق

مەغلۇبىيەتنىڭ ئاساسى!»

6. ئۆزلەشتۈرمە جۈملە ھەققىدە تۆۋەندە ئېيتىلغانلاردىن توغرىسى: ()

A. ئۆزلەشتۈرمە جۈملە دېگەنلىك ئۇزاق قوللىنىش جەريانىدا تىلغا ئۆزلىشىپ كەتكەن جۈملە

دېگەنلىك

B. باشقىلارنىڭ گەپ - سۆزلىرىنىڭ مەزمۇنىنى ساقلاپ قېلىپ شەكىلنى ئۆزگەرتىش ئاساسىدا

قوللىنىلغان جۈملە دېگەنلىك

C. كۆچۈرمە جۈملىنى ئۆزلەشتۈرمە جۈملىگە ئايلاندۇرغاندا جۈملىنىڭ مەزمۇنى ھەم شەكلى

ئۆزگىرىدۇ

D. كۆچۈرمە جۈملە قوشما جۈملىدىن تۈزۈلگەن بولسا، ئۆزلەشتۈرمە جۈملىگە ئايلاندۇرغاندا ئەڭ

ئاخىرقى جۈملىنىڭ خەۋىرىلا ئۆزگەرتىلىدۇ

7. نەجىب مەھپۇز: «ئۆتۈۋاتقان ئۆمرۈڭدىن خەۋەرسىز بولما، ئۇنى ئوقۇش ۋە ئۆگىنىشكە سەرپ قىل» دېگەن ئىدى. دېگەن جۈملىنى ئۆزلەشتۈرمە جۈملىگە ئايلاندۇرغاندا توغرا بولىدىغىنى: ()
A. «ئۆتۈۋاتقان ئۆمرۈڭدىن خەۋەرسىز بولما، ئۇنى ئوقۇش ۋە ئۆگىنىشكە سەرپ قىل» دېگەن ئىدى نەجىب مەھپۇز

B. نەجىب مەھپۇز ئۆتۈۋاتقان ئۆمرۈڭدىن خەۋەرسىز بولما، ئۇنى ئوقۇش ۋە ئۆگىنىشكە سەرپ قىل دېگەن ئىدى

C. نەجىب مەھپۇز ئۆتۈۋاتقان ئۆمرۈڭدىن خەۋەرسىز بولماسلىق لازىملىقىنى، ئۇنى ئوقۇش ۋە ئۆگىنىشكە سەرپ قىلىش لازىملىقىنى ئېيتقان ئىدى

D. نەجىب مەھپۇز ئۆتۈۋاتقان ئۆمرۈڭدىن خەۋەرسىز يۈرمەسلىك لازىملىقىنى، ئۇنى ئوقۇش ۋە ئۆگىنىشكە سەرپ قىلىش لازىملىقىنى ئېيتقان ئىدى

8. گوۋۇيۈەننىڭ «ئاساس مائارىپ ئىسلاھاتى توغرىسىدىكى قارارى» دا: «يۇقىرى ساپالىق ئوقۇتقۇچىلار قۇشۇنىنى بەرپا قىلىش — ساپا مائارىپىنى پۇختا قەدەم بىلەن ئىلگىرى سۈرۈشنىڭ ئاچقۇچى» دەپ كۆرسىتىلگەن دېگەن جۈملە ھەققىدە ئېيتىلغانلاردىن توغرىسى: ()

A. كۆچۈرمە جۈملىدىن ئىككىسى بولۇپ، بىرى ئاپتور سۆزىدىن بۇرۇن كەلگەن

B. بۇ جۈملىدىكى كۆچۈرمە جۈملە ئاپتور سۆزىنىڭ ئالدىدا كەلگەن

C. بۇ جۈملىدىكى كۆچۈرمە جۈملە ئاپتور سۆزىنىڭ ئوتتۇرىسىدا كەلگەن

D. بۇ جۈملىنىڭ بېشىدىكى قوش تىرناق ئىچىگە ئېلىنغان سۆز ئاپتور سۆزى بولۇپ، قوش تىرناق ئىچىگە ئېلىنماسلىقى كېرەك ئىدى

II بوش ئورۇننى تولدۇرۇش سوئاللىرى

1. كۆچۈرمە جۈملە ئاپتور سۆزىنىڭ () ۋە () كېيىن كەلسە، كۆچۈرمە جۈملىنىڭ بېشىغا () كۆچۈرمە جۈملە ئاخىرلاشقاندىن كېيىن () كەلسە، كۆچۈرمە جۈملىنىڭ بېشىغا () كۆچۈرمە جۈملە ئاپتور سۆزىدىن بۇرۇن ()، ئاپتور سۆزىنىڭ ئالدىدىن () .

2. كۆچۈرمە جۈملە ئاپتور سۆزىنىڭ ئوتتۇرىسىدا كەلسە، كۆچۈرمە جۈملىنىڭ بېشىغا () قويۇلۇپ، () ئاخىرىغا ()، كۆچۈرمە جۈملىنىڭ ئوتتۇرىدا كەلگەن ئاپتور سۆزى ئىككى تەرىپىدىن () ئارقىلىق ئايرىپ يېزىلىدۇ. باشتىكى كۆچۈرمە جۈملىنىڭ ئۈزۈلگەن جايىدا ئەگەر سوئال ياكى ئۈندەش بەلگىسى بولسا () قويۇلمايدۇ.

3. كۆچۈرمە جۈملىنى ئۆزلەشتۈرمە جۈملىگە ئايلاندۇرغاندا كۆچۈرمە جۈملىنىڭ () نىڭ شەكلىنى ئۆزگەرتىش ئارقىلىق، يەنى () ئاخىرىغا بەزى () قوشۇش ئارقىلىق ئۆزلەشتۈرمە جۈملىگە ئايلاندۇرۇمىز. كۆچۈرمە جۈملىنى ئۆزلەشتۈرمە جۈملىگە ئايلاندۇرغاندا قوش تىرناقنى () .

4) ئەسكى كىيىم، ناچار تاماقتىن نومۇس قىلىدىغانلار روناق تاپماس ھەم پىكىرلىك بولماس دېگەن كۆڭزى دېگەن جۈملە تەركىبىدىكى كۆچۈرمە جۈملىگە مۇۋاپىق كېلىدىغان تىنىش بەلگىسى () .

5) ئارىستوتىل مەنىسىز ئۆتكەن ھاياتنى ئەسلىشىگە ئەرزىمەيدۇ دەپ توغرا ئېيتقان. دېگەن جۈملە تەركىبىدىكى كۆچۈرمە جۈملىگە ماس كېلىدىغان تىنىش بەلگىسى ().

III مەشىق ئىشلەش سوئالى

1. بالزاكنىڭ تۆۋەندىكى سۆزىنى ئاپتور سۆزىنىڭ ئوتتۇرىسىدا كەلتۈرۈپ، تىنىش بەلگىلىرىنى ئۆلچەملىك قويۇپ يېزىڭ.

ئۆز- ئۆزىدىن قانائەتلىنىش، يالغانچىلىق ۋە ئاسان ئىشىنىپ كېتىش — كىشىلىك ھاياتتىكى ئۈچ چوڭ خادا تاش

2. سۇخۇملىنىسكىينىڭ تۆۋەندىكى سۆزىنى ئاپتور سۆزىنىڭ ئىككى تەرىپىدە كەلتۈرۈپ، تىنىش بەلگىلىرىنى ئۆلچەملىك قويۇپ كۆچۈرۈڭ.

مۇزىكا تەربىيىسى - مۇزىكا مۇتەخەسسسى تەربىيىلەش ئەمەس، بەلكى ئالدى بىلەن ئادەم تەربىيىلەشنى مەقسەت قىلىدۇ.

3. تۆۋەندىكى ئەقلىيە سۆزلەرنى يېزىلغان تەرتىپى بويىچە كۆچۈرمە جۈملىلەرنىڭ تىنىش بەلگىلىرىنى قويۇپ يېزىڭ.

ئاتا ئوغلىغا قاتتىق قول بولسا دەيدۇ يۈسۈپ خاس ھاجىب ئوغلى ياخشى ئادەم بولۇپ چىقىدۇ، ئاتا-ئانىنىڭ يۈزى يورۇق بولىدۇ. ئەگەر قاتتىق قول بولمىسا، ئۇ چاغدا بالا نابۇت بولۇپ كېتىدۇ.

ئىمىر ھۈسەيىن سەبۇرى ئەدەپ كىچىكلەر ئۈچۈن بەخت-سائادەتكە سەۋەبچىدۇر، ئۇلۇغ كىشىلەر ئۈچۈن يۇقىرى مەرتىۋىلىك بولۇشقا سەۋەبچىدۇر دېگەندى

بالزاك مۇنداق دېگەن ئادەم ئۈچۈن ۋابا قورقۇنچلۇق، ئەمما ئىچىملىك ئۇنىڭدىنمۇ يامان.

4. تۆۋەندىكى كۆچۈرمە جۈملىلەرنى ئۆزلەشتۈرمە جۈملىگە ئايلاندۇرۇڭ.

سەئىدى شىرازى: قولىدىن ئىش كەلمەيدىغان ئادەملەر قابىلىيەتلىكلەرنى كۆرەلمەيدۇ، خۇددى بازار ئىتىلىرى ئوۋ ئىتىلىرىنى كۆرسە قاۋاپ قېشىغا يېقىن بارالمىغاندەك دېگەندى.

سەئىدى شىرازى مۇنداق دېگەندى: ئىككى خىل كىشى بەھۇدە جاپا چېكىدۇ ۋە پايدىسىز ئەمگەك قىلىدۇ: بىرى، مال توپلايدۇ، يېمەيدۇ؛ يەنە بىرى، ئىلىم ئۆگىنىدۇ، ئىشلەتمەيدۇ.

كىتاب ئوقۇش مەدەنىيەتلىك ئادەملەر ئۈچۈن زۆرۈردۇر. مەن كىتاب ئوقۇشقا ئەھمىيەت بېرىمەن، بۇ مېنىڭ قىممەتلىك ئادىتىم دېگەنكەن گوركىي.

XIX باب تىنىش بەلگىلىرى ۋە ئۇلارنىڭ ئىشلىتىلىشى

1. مۇھىم بىلىم نۇقتىلىرى

تىنىش بەلگىلىرى ئوي - پىكىرنى توغرا، ئېنىق، چۈشىنىشلىك ئىپادىلەش، سۆز - جۈملىلەرنى ۋە جۈملە بۆلەكلىرى ئوتتۇرىسىدىكى مۇناسىۋەتلەرنى ئايدىن ئايدىنلاشتۇرۇش ئۈچۈن خىزمەت قىلىدىغان شەرتلىك بەلگىلەردىن ئىبارەت .

(1) تىنىش بەلگىلەر توغرىسىدىكى مەزمۇنلارنى ئۆگەنگەندە تىنىش بەلگىلەرنىڭ نېمىلىكى، قانداق رولى بارلىقى، ھازىرقى زامان ئۇيغۇر تىلى - يېزىقىدا قانداق تىنىش بەلگىلىرىنىڭ بارلىقىنى، ئۇلارنىڭ ھەر بىرىنىڭ قانداق ئورۇنلاردا قوللىنىلىدىغانلىقى توغرىسىدىكى نەزەرىيىنى پۇختا ئىگىلەش، تىل - يېزىق خىزمىتى داۋامىدا تىنىش بەلگىلىرىنى توغرا قوللىنىلمايدىغان ئىقتىدارنى يېتىلدۈرۈش كېرەك .

(2) تىل ئۆگىنىش، شۇ تىلنىڭ يېزىقىنى بىلىش قانچىلىك مۇھىم بولسا، تىنىش بەلگىلىرىنى ئىشلىتىشنى بىلىشمۇ شۇنچىلىك مۇھىم . يېزىقنى ئۆگەنگەندىن كېيىن تىنىش بەلگىلىرىنى توغرا ئىشلىتىشنى بىلىش ياكى بىلمەسلىك بىر كىشىنىڭ يېزىقىنى ۋە شۇ يېزىقنىڭ يېزىق مەدەنىيىتىنى پۇختا ئىگىلىگەن ياكى ئىگىلىمىگەنلىكىنى بىلدۈرىدىغان مۇھىم ئالاھىدىلىكلەرنىڭ بىرى ھېسابلىنىدۇ . يېزىشنىلا بىلىپ، تىنىش بەلگىلىرىنى توغرا ئىشلىتىشنى بىلمەسلىك شۇ يېزىقنى مۇكەممەل بىلگەنلىك ھېسابلانمايدۇ . يېزىشنى بىلىش بىلەن بىرگە يېزىقنىڭ تىنىش بەلگىلىرىنى ئىشلىتىشنى پۇختا بىلگەندىلا، ئاندىن شۇ يېزىقنى مۇكەممەل ئىگىلىگەنلىك ھېسابلىنىدۇ . شۇڭا يېزىشنى بىلىش بىلەن بىرگە يېزىقنىڭ تىنىش بەلگىلىرىنى قويۇشنى پۇختا ئىگىلەش كېرەك .

تىنىش بەلگىلىرىنى قويۇشنى پۇختا ئىگىلەش ئۈچۈن، نەزەرىيىنى پۇختا ئىگىلەش بىلەن بىرگە تىل - يېزىقتىن پايدىلىنىپ ئوي - پىكىرنى بايان قىلغاندا ئۇنىڭغا قويۇلىدىغان تىنىش بەلگىسىنى قويۇشنىڭ ئىپادىلىمەكچى بولغان ئوي - پىكىرنى توغرا، ئېنىق، چۈشىنىشلىك ئىپادىلەشتىكى رولىنى ھەقىقىي تونۇپ يېتىپ، تىنىش بەلگىلەرنى قويۇشقا ئالاھىدە ئەھمىيەت بېرىش كېرەك .

2. تىنىش بەلگىلەرنى توغرا قوللىنىشتا دىققەت قىلىدىغان نۇقتىلار

تىنىش بەلگىلىرى يېزىقنىڭ تەرەققىي قىلغان، ئىپادىلەش كۈچى كۈچلۈك، ئىلمىي يېزىق ئىكەنلىكىنى، يېزىقنىڭ مەدەنىيىتىنى ئىپادىلەيدىغان مۇھىم ئامىللارنىڭ بىرى .

تىنىش بەلگىلىرى يېزىق ئارقىلىق ئىپادىلىمەكچى بولغان ئوي - پىكىرنى توغرا، ئېنىق، توغرا راۋان، چۈشىنىشلىك ئوقۇشقا ياردەم بېرىدىغان بەلگىلەر، تىنىش بەلگىلەرنى توغرا قوللىنىش، قوللانماسلىق يېزىق ئارقىلىق ئىپادىلىمەكچى بولغان ئوي - پىكىرنىڭ مەزمۇنىغا ۋە ئۇنى كۆرگۈچىنىڭ چۈشىنىشىگە زور تەسىر كۆرسىتىدۇ . تىنىش بەلگىلىرىنى توغرا قويمايدىغان ئىپادىلىمەكچى بولغان مەزمۇننى توغرا ئىپادىلەشكە تەسىر يېتىپلا قالماي، ئۇنى كۆرگۈچىنىڭ ئوقۇپ چۈشىنىشىگىمۇ چوڭ

تەسىر كۆرسىتىدۇ . شۇڭا، ھەر قانداق شەكىلدىكى خەت - ئالاقىلەرنى يازغاندا تىنىش بەلگىلەرنى ئىشلىتىشكە سەل قاراشقا ھەرگىز بولمايدۇ .

خەت يازغاندا تىنىش بەلگىلەرنى توغرا قوللىنىشتا تۆۋەندىكىلەرگە ئەھمىيەت بېرىش كېرەك:

(1) تىنىش بەلگىلەرنىڭ رولى ۋە ئەھمىيىتىنى ھەقىقىي چۈشىنىش كېرەك. تىنىش بەلگىلەرنىڭ نېملىكىنى، بولۇپمۇ ئۇنىڭ رولى ۋە ئەھمىيىتىنى چۈشەنمىگەندە تىنىش بەلگىلىرىنى قوللىنىشقا سەل قارىلىپ، خەت - ئالاقىدە تىنىش بەلگىلىرى توغرا قويۇلمايدۇ. نەتىجە يېزىق ئارقىلىق ئىپادىلىمەكچى بولغان مەزمۇنى توغرا ئىپادىلەش مەقسىتىگە يەتكىلى بولمايدۇ.

(2) تىنىش بەلگىلەرنىڭ قايسىسىنىڭ قانداق ئورۇنلاردا قوللىنىلىدىغانلىقى توغرىسىدىكى نەزەرىيىنى پۇختا ئىگىلەش كېرەك. يېزىش ئەمەلىيىتىدە شۇ بويىچە قويۇش قابىلىيىتىنى يېتىلدۈرۈش كېرەك. ھەر بىر تىنىش بەلگىسىنىڭ قانداق جايلاردا قوللىنىلىدىغانلىقى توغرىسىدىكى نەزەرىيىنى قانداق بىلىمەي، تىنىش بەلگىلىرىنى قويغاندا، توغرا قوللانغىلى بولمايدۇ. شۇڭا قايسى تىنىش بەلگىسىنىڭ قانداق جايلارغا قويۇلىدىغانلىقى توغرىسىدىكى قانداق بىلىمەي، تىنىش بەلگىلىرىنى پۇختا ئىگىلەش كېرەك.

(3) ماقالە - ئەسەرلەرنى ۋە ھەر خىل يازمىلارنى ئوقۇغاندا ئەستايىدىل ئوقۇپ، مەزمۇنى چۈشىنىش بىلەن بىرگە، قايسى جايغا قانداق تىنىش بەلگىلىرىنىڭ قويۇلىدىغانلىقىغا دىققەت قىلىپ ئوقۇش ئارقىلىق، قانداق ئورۇنغا قانداق تىنىش بەلگىسى قويۇلىدىغانلىقىنى پۇختا ئىگىلىۋېلىش كېرەك.

(4) خەت يازغاندا مۇۋاپىق ئورۇنلارغا مۇۋاپىق تىنىش بەلگىسىنى قويۇپ يېزىشقا ئادەتلىنىش ۋە ئالاھىدە ئەھمىيەت بېرىش كېرەك. تىنىش بەلگىلەر ۋە ئۇلارنىڭ رولى ھەم قوللىنىلىشى توغرىسىدىكى نەزەرىيىنى بىلىمەي بىلگەن تەقدىردىمۇ خەت يازغاندا ئۇنى قويۇشقا ئەھمىيەت بەرمىگەندە، ئۆگەنگەن نەزەرىيىنىڭ ھېچقانداق ئەھمىيىتى بولمايدۇ. خەت يازغاندا ئۇنىڭغا قويۇلىدىغان تىنىش بەلگىلەر توغرا قويۇلغاندىلا ئاندىن ئىپادىلىمەكچى بولغان مەزمۇننىڭ توغرا ئىپادىلىنىدىغانلىقىنى، خەت ئوقۇغۇچىنىڭمۇ خەتتە يېزىلغان مەزمۇنلارنى ئەنە شۇ تىنىش بەلگىلەرنىڭ ياردىمى ئارقىلىقلا توغرا ئېنىق چۈشىنەلەيدىغانلىقىنى بىلىش كېرەك.

3. تىنىش بەلگىلىرىنىڭ ئەھمىيىتى ۋە رولى

تىنىش بەلگىلىرى يېزىق ئارقىلىق ئىپادىلىمەكچى بولغان ئوي - پىكىرلەرنىڭ چۈشىنىشلىك، توغرا ۋە راۋان ئىپادىلىنىشىدە مۇھىم رول ئويناپلا قالماي، بەلكى سۆز - جۈملىلەرنىڭ ئۆزئارا مۇناسىۋىتىنى، مەزمۇنىنى توغرا ئىپادىلەشتە ناھايىتى مۇھىم رول ئوينايدۇ. شۇڭا يېزىق مەلۇم دەرىجىدە قېلىپلاشقان مىللەتلەر ئۆزىنىڭ يېزىق تىلىدا تىنىش بەلگىلىرىنى قېلىپلاشتۇرۇپ، خەت - ئالاقە ۋە مەتبۇئاتلاردا قوللىنىدۇ. ھەر بىر شەخس ئۆز يېزىقىدا تىنىش بەلگىلىرىنى قوللىنىش قائىدىسىگە ئەمەل قىلىشى، ئۇنى توغرا ئىشلىتىشى لازىم. بۇ شۇ كىشىنىڭ مەدەنىيەت سەۋىيىسىگە، يېزىق بىلىملىرىنى پۇختا ئىگىلىگەنلىكىگە ۋە كىلىملىك قىلىدۇ. شۇنداق بولغانلىقى ئۈچۈن تىلنىڭ فونېتىكا، لېكسىكا ۋە گرامماتىكا قائىدىلىرىنى تەكشۈرۈپ - تەتقىق قىلىش ۋە ئۇنى بىرلىككە كەلتۈرۈش، قېلىپلاشتۇرۇش قانداق زۆرۈر بولسا، تىنىش بەلگىلىرىنى قېلىپلاشتۇرۇش ۋە تەتقىق قىلىش شۇنداق مۇھىم ئەھمىيەتكە ئىگە. ئومۇمەن ئاغزاكى تىلنى يېزىق ئارقىلىق توغرا، چۈشىنىشلىك ئىپادە قىلىشتا تىنىش بەلگىلىرى تۆۋەندىكىدەك مۇھىم روللارنى ئوينايدۇ:

(1) تىنىش بەلگىلىرى يازما نۇتۇقنى توغرا، ئېنىق، راۋان ئىپادىلەشكە ياردەم بېرىدۇ.

- (2) يازما نۇتۇقتىكى سۆز - جۈملىلەرنى قانداق ئاھاڭدا ئوقۇش، قانداق سۈرئەتتە ئوقۇش، توختاش، تىنىش رېتىملىرىنى ئىپادىلەيدۇ.
- (3) جۈملە ۋە جۈملە بۆلەكلىرىنىڭ ئۆزئارا مۇناسىۋىتىنى، باغلىنىشىنى ھەم ئالاھىدىلىكلىرىنى گەۋدىلەندۈرىدۇ.
- (4) مۇرەككەپ جۈملىلەرنى ئوقۇپ، چۈشىنىشىنى ئوڭايلاشتۇرىدۇ.

§1. تىنىش بەلگىلىرى توغرىسىدا چۈشەنچە

يېزىق تىلىدا ئوي - پىكىرنى توغرا، ئېنىق، چۈشىنىشلىك ئىپادىلەش، سۆز - جۈملىلەر ۋە جۈملە بۆلەكلىرى ئوتتۇرىسىدىكى مۇناسىۋەتلەرنى ئايدىڭلاشتۇرۇش ئۈچۈن خىزمەت قىلىدىغان شەرتلىك بەلگىلەر تىنىش بەلگىلىرى دەپ ئاتىلىدۇ.

پىكىر ئېغىز ۋە يېزىق تىلى ئارقىلىق ئىپادىلىنىدۇ. ئېغىر تىلىدا مۇرەككەپ جۈملە تەركىبىدىكى ئاددىي جۈملىلەر، ئاددىي جۈملە تەركىبىدىكى ھەرقايسى بۆلەكلەر ئۇرغۇ، ئىنتوناتسىيە، پائۇزا قاتارلىقلارنىڭ ياردىمى بىلەن باغلىنىپ، پىكىر چۈشىنىشلىك ئىپادىلىنىدۇ. ئەگەر ئېغىزچە نۇتۇق يۇقىرىقىدەك شارائىتتىن ئايرىلسا، ئىپادە قىلماقچى بولغان ئوي - پىكىر يېقىمىسىز، چۈشىنىكسىز بولۇپ قالىدۇ.

يېزىق تىلىدا بەلگىلىك قائىدىلەرگە ئاساسلانغان تىنىش بەلگىلىرىنىڭ ياردىمى ئارقىلىق جۈملىلەرنىڭ مەنىسى، جۈملە بۆلەكلىرىنىڭ ئۆزئارا مۇناسىۋىتى، جۈملىنىڭ خاراكتېرى ئايدىڭلاشتۇرۇلىدۇ. تىنىش بەلگىلىرى توغرا، چۈشىنىشلىك ۋە ئېنىق ئىپادىلەشتە مۇھىم ئەھمىيەتكە ئىگە. تىنىش بەلگىلىرى مۇۋاپىق قويۇلمىغان تېكىستلەرنى ئوقۇتۇشتا ۋە مەزمۇنىنى چۈشىنىشتە بەلگىلىك قىيىنچىلىق يۈز بېرىدۇ.

تىنىش بەلگىلىرىنى توغرا ئىشلىتىشنى بىلىش ياكى بىلمەسلىك بىر كىشىنىڭ يېزىقنى (يېزىق مەدەنىيىتىنى) پۇختا ئىگىلىگەن ياكى ئىگىلىمىگەنلىكىدىن دېرەك بېرىدىغان مۇھىم ئالامەتلەرنىڭ بىرىدۇر. تىل ئۆگىنىش، يېزىقنى بىلىش قانچىلىك مۇھىم بولسا، تىنىش بەلگىلىرىنى ئىشلىتىشنى بىلىشمۇ شۇنچىلىك مۇھىم.

تىنىش بەلگىلىرىنىڭ ئىشلىتىلىشى گرامماتىكىلىق يېزىش قائىدىلىرىگە ئاساسلىنىدۇ. تىنىش بەلگىلىرىنى جايىدا ئىشلىتىشنى بىلىش ئۈچۈن گرامماتىكىلىق قائىدىلەر ۋە تىلىمىزنىڭ ئىملا قائىدىسىنى ياخشى ئۆگىنىش تەلەپ قىلىنىدۇ.

تىنىش بەلگىلىرى يېزىق ئارقىلىق ئىپادىلەنمەكچى بولغان ئوي - پىكىرنىڭ چۈشىنىشلىك، توغرا ۋە راۋان ئىپادىلىنىشىدە مۇھىم رول ئويناپلا قالماي، بەلكى سۆز - جۈملىلەرنىڭ ئۆزئارا مۇناسىۋىتىنى، مەزمۇنىنى توغرا ئىپادىلەشتە مۇھىم رول ئوينايدۇ. شۇڭا يېزىق مەلۇم دەرىجىدە قېلىپلاشقان مىللەتلەر ئۆزىنىڭ يېزىق تىلىدا تىنىش بەلگىلىرىنى قېلىپلاشتۇرۇپ، مەتبۇئاتلاردا قوللىنىلىدۇ. ھەربىر شەخسىمۇ ئۆز يېزىقىدا تىنىش بەلگىلىرىنى قوللىنىش قائىدىسىگە ئەمەل قىلىشى، ئۇنى توغرا ئىشلىتىشى لازىم. بۇ شۇ كىشىنىڭ مەدەنىيەت سەۋىيىسىگە، يېزىق بىلىملىرىنى پۇختا ئىگىلىگەنلىكىگە ۋە كىملىك قىلىدۇ. شۇنداق بولغانلىقى ئۈچۈن تىلنىڭ فونېتىكا، لېكسىكا ۋە گرامماتىكا قائىدىلىرىنى تەكشۈرۈپ - تەتقىق

- قىلىش ۋە ئۇنى بىرلىككە كەلتۈرۈش، قېلىپلاشتۇرۇش قانداق زۆرۈر بولسا، تىنىش بەلگىلىرىنى قېلىپلاشتۇرۇش ۋە تەتقىق قىلىشمۇ شۇنداق مۇھىم ئەھمىيەتكە ئىگە. ئومۇمەن، ئاغزاكى تىلنى يېزىق ئارقىلىق توغرا، چۈشىنىشلىك ئىپادە قىلىشتا تىنىش بەلگىلىرى تۆۋەندىكىدەك مۇھىم روللارنى ئوينايدۇ:
- (1) تىنىش بەلگىلىرى يازما نۇتۇقىنى توغرا، ئېنىق، راۋان ئىپادىلەشكە ياردەم بېرىدۇ.
 - (2) يازما نۇتۇقتىكى سۆز- جۈملىلەرنى قانداق ئاھاڭدا ئوقۇش، قانداق سۈرئەتتە ئوقۇش، توختاش، تىنىش رىتىملىرىنى ئىپادىلەيدۇ.
 - (3) جۈملە ۋە جۈملە بۆلەكلىرىنىڭ ئۆزئارا مۇناسىۋىتىنى، باغلىنىش ھەم ئالاھىدىلىكلىرىنى گەۋدىلەندۈرىدۇ.
 - (4) مۇرەككەپ جۈملىلەرنى ئوقۇپ، چۈشىنىشنى ئوڭايلاشتۇرىدۇ.

§2. تىنىش بەلگىلىرىنى قوللىنىش قائىدىلىرى

يېقىنقى يىللاردىن بۇيان، ئۇيغۇر يېزىق تىلىدا قوللىنىلىۋاتقان تىنىش بەلگىلىرى قۇرۇلما پرىنسىپى ۋە مەنە پرىنسىپىنى ئاساس قىلىش ۋە بۇلارنى بىر - بىرىگە مۇناسىۋەتلىك شەكىلدە ئاساسدا سان ۋە ئىشلىتىش قائىدىسى جەھەتتىن بىر قەدەر ئومۇملاشتى ۋە بىرلىككە كەلتۈرۈلدى. ئۇلار تۆۋەندىكىلەردىن ئىبارەت:

- ھازىرقى زامان ئۇيغۇر يېزىق تىلىمىزدا تۆۋەندىكى تىنىش بەلگىلىرى ئىشلىتىلىدۇ .
1. چېكىت (.) : 2 . سوئال بەلگىسى (؟) : 3 . ئۈندەش بەلگىسى (!) : 4 . پەش (،) : 5 . چېكىتلىك پەش (؛) : 6 . قوش چېكىت (:) : 7 . قوش تىرناق (« ») : 8 . يالاڭ تىرناق (< >) : 9 . تىرناق (()) : 10 . سىزىقچە (—) : 11 . سىزىق (—) : 12 . كۆپ چېكىت (.....)

1. چېكىت ۋە ئۇنىڭ ئىشلىتىلىشى

- (1) ئاددىي ۋە مۇرەككەپ شەكىلدىكى بايان جۈملىلەرنىڭ ئاخىرىغا چېكىت قويۇلىدۇ. مەسىلەن :
دەرەختىكى قۇشقاچلار پۇرىدە ئۇچۇپ كەتتى.
مەمتىلى تەۋپىق ئاتاقلىق مائارىپچى
- (2) ئۆتۈنۈش، تىلەك، مەسلىھەت مەنىسىدىكى بۇيرۇق جۈملىلەرنىڭ ئاخىرىغا چېكىت قويۇلىدۇ .
مەسىلەن :

يۈر دوستۇم، باھارنىڭ گۈل پەسلى يېتىپ كەلدى، بىز كۆكلەم كۈلگەن باغقا بارايلى .

مىجەزىڭىز يوق بولسا دوختۇرخانىغا بېرىپ كۆرۈنۈپ بېقىڭ .

(3) قىسقارتىپ يېزىلغان ئادەم ئىسىملىرىدىن كېيىن چېكىت قويۇلىدۇ . مەسىلەن : (زۇنۇن قادىر)

ئا . ئۇيغۇر (ئابدۇخالىق ئۇيغۇر) ، ت . سامساق (تۇردى سامساق) .

(4) پىكىرنىڭ رەت - تەرتىپىنى بىلدۈرىدىغان قاتار سانلاردىن كېيىن چېكىت قويۇلىدۇ. مەسىلەن :

جۈملىنىڭ ئەگەشمە بۆلەكلىرى :

1 . تولدۇرغۇچى

2 . ئېنىقلىقى

3. ھالەت

(5) يىل ، ئاي ۋە كۈنلەر رەقەم بىلەنلا ئىپادىلەنگەندە ، ئۇلارنىڭ ئارىسىغا چېكىت قويۇلدى .

مەسىلەن :

2001.9.11 1994.5.9 1971.1.11 1949.10.1

(6) ئونلۇق كەسىرلەردىكى پۈتۈن سان بىلەن كەسىر سان ئارىسىغا چېكىت قويۇلدى . مەسىلەن :

1.25 (بىر پۈتۈن يۈزدىن يىگىرمە بەش)

2.16 (ئىككى پۈتۈن يۈزدىن ئون ئالتە)

(7) كىتابلاردىكى باب ، پاراگراف بەلگىسىدىن كېيىن چېكىت قويۇلدى . مەسىلەن :

20. باب تىنىش بەلگىلەر

§1. تىنىش بەلگىلەر توغرىسىدا چۈشەنچە

§2. تىنىش بەلگىلەرنىڭ رولى ۋە ئەھمىيىتى

§3. تىنىش بەلگىلەرنىڭ تۈرلىرى

2. سوئال بەلگىسى (؟) ۋە ئۇنىڭ ئىشلىتىلىشى

(1) بىرلا ئوي - پىكىرنى بىلدۈرىدىغان سوئال جۈملىلەردىن كېيىن سوئال بەلگىسى قويۇلدى؟

مەسىلەن:

سىز قانداق كىتابلارنى ئوقۇدىڭىز ؟

سىز قايسى ئالىي مەكتەپتە ئوقۇشنى ئارزۇ قىلىسىز؟

شىنجاڭ ئۇنىۋېرسىتېتىدا قانچە دوكتور ، قانچە پروفېسسور بارلىقىنى بىلەمسىز ؟

(2) تەڭداش مۇرەككەپ جۈملىلەردىن تۈزۈلگەن سوئال جۈملىلەردە ھەر بىر جۈملىدىن كېيىن سوئال

بەلگىسى قويۇلدى . ئالاھىدە تەكىتلەنگەن ئەھۋال ئاستىدا سوئال بەلگىسى ئەڭ ئاخىرقى جۈملىدىن

كېيىن قويۇلدى . مەسىلەن :

(1) جەمئىيەت قانداق ياشلارغا موھتاج ؟ بىز قانداق تەربىيلىنىۋاتىمىز ؟ مۇشۇنداق

تەربىيلىنەنسەك كەلگۈسىدە جەمئىيەتكە ماسلىشالامدۇق ؟ دېگەن مەسىلە ھەر بىر ياش ئەستايىدىل

ئويلىنىپ كۆرىدىغان مەسىلە .

(2) شۇنداق تۇرۇقلۇق ، بىزدە قۇربان قىلغىلى بولمايدىغان يەنە قانداق شەخسى مەنپەئەت بولسۇن ،

ۋاز كەچكىلى بولمايدىغان يەنە قانداق خاتالىقلار بولسۇن ؟

3. ئۈندەش بەلگىسى (!) ۋە ئۇنىڭ ئىشلىتىلىشى

(1) ئۈندەش جۈملىلەرنىڭ ۋە شوئار ، چاقىرىق مەنىسىدىكى بۇيرۇق جۈملىلەرنىڭ ئاخىرىغا

ئۈندەش بەلگىسى قويۇلدى . مەسىلەن:

ئاھ ! بۇ ئاخىرقى دەرسنى مەن ھەقىقەتەن مەڭگۈ ئۇنتۇمايمەن !

باھ ، نېمىدىگەن گۈزەل شەھەر بۇ !

دۇنيادىكى بارلىق ئەللەر بىرلىشىپ دۇنيانىڭ تىنچلىقىنى قوغدايلى !

(2) ئۈندەش ئاھاڭدا ئېيتىلغان ئۈندەش سۆزلەر ۋە قاراتما سۆزلەردىن كېيىن ئۈندەش بەلگىسى

قويۇلدى . مەسىلەن :

خەپ ! سېنىڭ ئەدەبىيىتىڭنى بىر بەرمىسەم !
توۋا ! بۇلارنىڭ قىلغان ئىشلىرىنى كۆردۈڭلارمۇ؟

بالام ! سەن مېنىڭ كەلگۈسۈم ھەم بەختىم .

بەزى جۈملىلەر ھەم سوئال ھەم ئۈندەش مەزمۇنىدا كېلىشى مۇمكىن . مۇنداق جۈملىلەرنىڭ ئاخىرىغا ھەر ئىككى بەلگە تەڭ ئىشلىتىلىدۇ . يەنى قايسى مەزمۇن كۈچلۈك بولسا ، شۇ مەزمۇننى ئىپادىلەيدىغان بەلگە بۇرۇن قويۇلىدۇ . مەسىلەن :

توۋا ، قاراڭلار . ماۋۇ مەن ئۈچ يىل ھەيدىگەن ھازۇننىڭ پەنلىرىغۇ !؟

- ئەي زەرەپشان ، زەرەپشان ! سەندە ئېقىۋاتقىنى قان - يىرىڭ . يۈرەكنىڭ زەرداب سۈيى ئەمەسمۇ !؟
مۇنداق ئەھۋال شېئىرلاردا كۆپرەك ئۇچرايدۇ .

كىملىرىگە ھاياتلىق قەدىرلىك ئەمەس ؟

سولىشىپ غۇنچىلار بولۇپ كېتەرمۇ خەس !؟

دېدىم ئاھ زامان نېمە ئانچە تار !؟

خەلقنى قۇللۇق قىلدى خارۇ - زار !

زۇلۇم تەختىگە ئوتلار يېقىلار !

زەنجىر - كىشىلەنلەر ئۇرۇپ چېقىلار !

4. پەش (،) ۋە ئۇنىڭ ئىشلىتىلىشى

(1) باغلىغۇچىلارسىز باغلانغان مۇرەككەپ جۈملىلەر تەركىبىدىكى ئاددىي جۈملىلەرنى بىر -

بىرىدىن پەرقلەندۈرۈش ، ئاجرىتىش ئۈچۈن ھەر بىر ئاددىي جۈملىدىن كېيىن پەش قويۇلىدۇ . مەسىلەن :

«دونكىخوت» ناملىق بۇكىتابنىڭ نەشر قىلىنغانغا 400 يىلدىن ئاشتى ، لېكىن بۇكىتاب يەنىلا

كىتابخانلار سۆيۈپ ئوقۇيدىغان كىتابلار قاتارىدىن ئورۇن ئېلىپ كەلمەكتە .

تىرىشىپ ئۆگىنىپ ، مول بىلىم ئىگىلەپ ، ۋەتەن ، خەلق ئۈچۈن شان - شەرەپ كەلتۈرۈشىمىز

كېرەك .

پەن - تېخنىكا — بىرىنچى ئىشلەپچىقىرىش كۈچى ، ئۇنىڭ تەرەققىياتى ئەمگەك ئۈنۈمدارلىقىنى

ئۆستۈرىدۇ . ئىشلەپچىقىرىش قىياپىتىنى ئۆزگەرتىدۇ .

(2) جۈملىنىڭ تەڭداش بۆلەكلىرىنىڭ ئارىسىغا پەش قويۇلىدۇ . مەسىلەن :

ئەدەبىيات نەزەرىيىسى ئەدەبىياتنىڭ ئىجتىمائىي ئەھمىيىتى ، رولى ، خاراكتېرى ، ماھىيىتى ۋە

ئەدەبىياتنىڭ تەرەققىيات قانۇنىيىتى قاتارلىقلارنى ئۆزىنىڭ تەتقىقات ئوبيېكتى قىلىدۇ . ئەڭ كۆپ

قوللىنىدىغان ئىستىلىستىكىلىق ۋاسىتىلەر ئوخشىتىش ، سېلىشتۇرۇش ، مۇبالىغە ۋە جانلاندىرۇشتىن

ئىبارەت .

(3) تەركىبىدىكى ئاددىي جۈملىلەر قارىمۇقارشى باغلىغۇچىلار ، سەۋەب باغلىغۇچىلار ۋە

كۈچەيتكۈچى باغلىغۇچىلار ئارقىلىق باغلىنىپ كەلگەن قوشما جۈملىلەردە شۇ باغلىغۇچىلارنىڭ ئالدىدىن

پەش قويۇلىدۇ . مەسىلەن :

تۇيۇقسىز چاقماق چېقىپ ھاۋا گۈلدۈرلىدى ، لېكىن يامغۇر ياغمىدى .

مەن ئۇنىڭ بىلەن كۆرۈشتۈم ، بىراق گەپ سۆز قىلمىدىم .

مېۋىلەردىن ھوسۇل ئالالمىدۇق ، سەۋەبى بۇ يىل قۇرت ئاپىتى يۈز بەردى .

4) «يا، ياكى» ئايرىغۇچى باغلىغۇچى، «ھەم» بىرىكتۈرگۈچى باغلىغۇچىسى جۈملىلەردە باغلىغۇچى ۋە ئايرىغۇچى رولىدا كېلىپ ئىككى قېتىم تەكرارلانسا، ئىككىنچى قېتىم تەكرارلانغاندا، شۇ باغلىغۇچىنىڭ ئالدىغا پەش قويۇلىدۇ. مەسىلەن:

بۇ ئىشنى ياكى سىلەر قىلىڭلار، ياكى بىز قىلايلى .
يا سەن ئوقۇ مەن يازاي، يا مەن ئوقۇپ بېرەي سەن ياز .
مەن ھەم بۇ ئىشنىڭ جەرياننى كۆردۈم، ھەم نەق مەيداننى سۈرەتكە ئېلىۋالدىم

5) جۈملە تەركىبىدىكى جۈملە بىلەن گرامماتىكىلىق باغلىنىشى يوق سۆزلەر جۈملىسىنىڭ بېشىدا كەلسە ئاخىرىدىن، ئوتتۇرىسىدا كەلسە، ئىككى تەرەپتىن، ئاخىرىدا كەلسە ئالدىدىن پەش قويۇلىدۇ . مەسىلەن:

ئوغلۇم، ئېسىڭدە بولسۇن پەرزەنت ئاتا - ئانىنىڭ ئەڭ چوڭ بەختى .
بۈگۈنكى ھاۋارايىدىن قارىغاندا، مېنىڭچە، ئازراق يامغۇر يېغىپ قالدىغاندەك قىلىدۇ.
بىزنىڭ ئىشىمىز ھەققانىي ئىش، ئەلۋەتتە.

6) تەركىبىدىكى ئاددىي جۈملىلەر «دە» ئۇلانمىسى بىلەن باغلانغان قوشما جۈملىلەردە «دە» ئۇلانمىسىدىن كېيىن پەش قويۇلىدۇ. مەسىلەن:

قوڭغۇراق چېلىندى - دە، ئوقۇغۇچىلار سىنىپقا كىردى.
ھاۋا ئۇشتۇمتۇت ئۆزگەردى - دە، يامغۇر شارقىراپ يېغىپ كەتتى .

7) جۈملىلەر تەركىبىدىكى سىلىق، ئاستا ئاھاڭدا ئېيتىلغان قاراتما، قىستۇرما ۋە ئۈندەش سۆزلەر پەش ئارقىلىق ئايرىپ يېزىلىدۇ. مەسىلەن:

ۋايجان، بېشىم بەك ئاغرىپ كېتىۋاتىدۇ .
پاھ، نېمىدېگەن ياخشى سىزىلغان رەسىم بۇ.
ئاپلا، بۇ گەپنى ئۇنىڭغا ئېيتىمىسام بوپتىكەن .

8) شېئىر مىسرالىرىدىكى قوش قاپىيىنى تەشكىل قىلىدىغان سۆزلەر يەنى رادىفلىرنىڭ ئالدىغا پەش قويۇلىدۇ . مەسىلەن :

يېتىۋەرمەي كۆزۈڭنى ئاچ يۈرەك پارەم، ئوماق ئوغلۇم .
سېنى كۈتمەكتە نۇرلۇق تاڭ ئېچىپ كەڭرى قۇچاق ،
ئوغلۇم، شەھەرنىڭ ساپ ھاۋاسىدىن ئېلىپ ئەركىن نەپەس - لەززەت،
بىلىم بېغىغا بار، تاۋلان بىلىپ ئۇنى ئوچاق، ئوغلۇم .
تەكەببۇرلۇق يامان ئىللەت ئۇنى ئۆزەڭگە يارقىلما،
بىلىملىكلەر بىلەن ئۆتكىن داۋاملىق ئۆم - ئىناق .
ئوغلۇم، ئۇلۇغ خەلقىم كۈتەر سەندىن ۋەتەنگە تۆھپە قوشماقنى ،
خەلق ئارزۇسىنى بىلگىن گويا ئوتلۇق قوشاق، ئوغلۇم،
ئە گەردە ئاقلىماق بولساڭ ئەزىز خەلقىم ئۈمىدىنى،
ئىجادىڭدىن بىنا ئەيلە، ۋەتەن ئۈچۈن زور راۋاق، ئوغلۇم .

(ياسىن ئىسمائىل شېئىرى)

5. چېكىتلىك پەش (:) ۋە ئۇنىڭ ئىشلىتىلىشى

چېكىتلىك پەش تۆۋەندىكىدەك ئورۇنلاردا ئىشلىتىلىدۇ:

ئارىلاش مۇرەككەپ جۈملە تەركىبىدىكى مۇرەككەپ جۈملە بىلەن ئاددىي جۈملىنى ياكى مۇرەككەپ جۈملىلەرنى بىر - بىرىدىن ئايرىش ئۈچۈن چېكىتلىك پەش قويۇلىدۇ. مەسىلەن:
ئۇنى ھەر كۈنى كۆرسەم، سېنى ئەسلەيمەن؛ سېنى ھەركۈنى كۆرسەم، ئۇنى ئەسلەيمەن.
باش يېرىلسا، بۆك ئىچىدە؛ قول سۇنسا يەڭ ئىچىدە؛ (ماقال)

6. قوش چېكىت (:) ۋە ئۇنىڭ ئىشلىتىلىشى

1) جۈملىنىڭ بېشىدا كەلگەن ئومۇملاشتۇرغۇچى سۆز ياكى ئومۇملاشتۇرغۇچى جۈملىلەردىن كېيىن قوش چېكىت قويۇلىدۇ. مەسىلەن:

بۇ يېزىدا تېرىلىدىغان زىرائەتلەر: بۇنداي، قوناق، كېۋەز، زىغىر، تېرىق، شال، قوغۇن، تاۋۇز.

2) كۆچۈرمە جۈملىنىڭ بېشىدا كەلگەن ئا پتور سۆزىدىن كېيىن قوش چېكىت قويۇلىدۇ. مەسىلەن:
ئۇلۇغ ئەدىب ئەھمەد يۈكەنكى مۇنداق دېگەندى: «قەيەردە قانۇن ئاجىز بولسا، شۇ يەردە بىگۇناھلار خارلىنىدۇ.»

يولداش ماۋ زېدۇڭ: «قانۇننى ئۆگەن، ئۇ ساڭا داغدام يولنى كۆرسىتىپ بېرىدۇ» دېگەندى.

3) قائىدە - قانۇنىيەتلەرنى ئىسپاتلاش ئۈچۈن كەلتۈرۈلگەن مىساللارنىڭ بېشىدا كەلگەن «مەسىلەن» دېگەن سۆزلەردىن كېيىن قوش چېكىت قويۇلىدۇ. مەسىلەن:

يۇقىرىدىكى مىساللاردا مەسىلەن سۆزى كۆپ ئىشلىتىلدى، شۇ مىساللارغا قاراڭ (

4) ھۆرمەت تەرىقىسىدە ئېيتىلغان قاراتما سۆزلەردىن كېيىن قوش چېكىت قويۇلىدۇ. مەسىلەن:
ناھىيىلىك خەلق ھۆكۈمىتىگە:

..... (مەزمۇنلار قىسقارتىلدى)

كەنتىمىزنىڭ ئەھۋالىنى يۇقىرىقىدەك مەلۇم قىلدۇق.

رەھبەرلەرنىڭ يوليورۇق بېرىشىنى سورايمىز.

ھۆرمەت بىلەن:

يېڭى يۇلتۇز يېزا نۇرپاخ كەنتىدىن:

مامۇت مەمەت

ھۆرمەتلىك نۇرسۇن توختى:

سىزنى ئەتە ئەتىگەن سائەت سەككىزدە مەكتىپىمىزدە ئۆتكۈزۈلىدىغان ئائىلە باشلىقلىرى سۆھبەت يىغىنىغا قاتنىشىپ بېرىشكە تەكلىپ قىلىمىز.

ھۆرمەت بىلەن:

5) سائەت بىلەن مىنۇتنى تەڭ كۆرسىتىشكە توغرا كەلگەندە، سائەت بىلەن مىنۇتنى بىلدۈرىدىغان سانلار ئارىسىغا قوش چېكىت قويۇلىدۇ. مەسىلەن:

ئەتىگەنلىك دەرس 30 : 7 دە باشلىنىدۇ.

سائەت 10 : 12 ئۆتكەندە چۈشلۈك تاماققا بارىمىز.

6) ئەدەبىي ئەسەرلەردە دىئالوگدىن بۇرۇن كەلگەن ئاپتور سۆزىدىن كېيىن قوش چېكىت قويۇلىدۇ . مەسىلەن :

ئۆيىڭىز بۇ يەردىن قانچىلىك يىراقلىقتا ؟ - دەپ سورىدىم .
ئۇ ماڭا قاراپ :

— تاغ قاپتىلىدىكى ئاۋۇ چوڭ بانان دەرىخىنىڭ تۈۋىدە، بىردەمدىلا يېتىپ بارغىلى بولىدۇ، دېدى .

7. قوش تىرناق (« ») ۋە ئۇنىڭ ئىشلىتىلىشى

قوش تىرناق تۆۋەندىكىدەك ئورۇنلاردا ئىشلىتىلىدۇ :

1) ماقالە ئىچىدە كەلگەن كۆچۈرمە سۆز ۋە كۆچۈرمە جۈملىلەر ھەمدە كىتاب، گېزىت، ژۇرنال، ماقالە - ئەسەرلەرنىڭ ناملىرى قوش تىرناق ئىچىگە ئېلىنىدۇ . مەسىلەن :

بۆرە ئوغۇز خاقانغا «ئەمدى قوشۇن بىلەن بۇ يەردىن قوزغال ئوغۇز! ئادەملىرىڭنى، بەگلىرىڭنى ئاتلاندۇرۇپ بۇ يەرگە كەلتۈر، مەن سىلەرنى باشلاپ يولنى كۆرسىتىمەن» دېدى .

جىددىي پەيتتە بۇ ئىشنىڭ يۈز بېرىشى «ئۆلمەكنىڭ ئۈستىگە تەپمەك» دېگەندەك ئىش بولدى .

مەن « قەشقەر ئەدەبىياتى » غا بېسىلغان «ئانا يۇرت» دېگەن شېئىرنى ئوقۇدۇم .

2) بىرەر سۆزنى ئاتاپ كۆرسەتكەندە ياكى بىرەر سۆز ئەسلىي مەنىسىدە ئىشلىمەي كۆچمە مەنىدە

ئىشلىتىلگەندە، بۇ سۆز قوش تىرناق ئىچىگە ئېلىنىدۇ . مەسىلەن :

پەقەت «سۇ» سۆزىگىلا 3- شەخستە «سى» قوشۇلماي ، «يى» قوشۇلىدۇ .

ئۇ بەزىدە ئوغرىلىقمۇ قىلىپ قويايتتى، شۇڭا كىشىلەر ئۇنىڭغا « ئوۋچى » دەپ لەقەم قويۇپ قويغانىدى .

پۈتۈن گۇناھى سۆيگۈدىن ئىبارەت بولغان بىر يىگىتكە شۇنداق « باتۇرلۇق » ۋە « ئادالەت » بىلەن جازا بەرگىنىڭ ئۈچۈن خەلق ساڭا، ئەلۋەتتە، لەنەتلەر ئوقۇسا كېرەك .

3) تەشكىلاتلار، تارىخىي ۋەقەلەر، تارىخىي خاتىرە كۈنلەر قىسقارتىلغان ئاتالغۇلار قوش تىرناق

ئىچىگە ئېلىنىدۇ . مەسىلەن :

« توققۇزىنچى دېكابىر » ئوقۇغۇچىلار ھەرىكىتى خاتىرىلەندى .

« 1- ماي » خەلقئارا ئەمگەكچىلەر بايرىمى قىزغىن تەبرىكلەندى .

« 4- ماي » ياشلار ھەرىكىتىنى تەبرىكلەش پائالىيىتى ئۆتكۈزۈلىدۇ .

« ئۈچكە ۋەكىللىك قىلىش » مۇھىم ئىدىيىسى كەڭ تەشۋىق قىلىندى .

« ئۈچىنى قىزغىن سۆيۈش » تەربىيىسى كەڭ قانات يايدۇرۇلدى .

8. يالاڭ تىرناق (< >) ۋە ئۇنىڭ ئىشلىتىلىشى

يالاڭ تىرناق تۆۋەندىكىدەك ئورۇنلاردا ئىشلىتىلىدۇ :

قوش تىرناق ئىچىدە كەلگەن كىتاب، گېزىت، ژۇرنال ۋە ئەسەرلەرنىڭ ناملىرى ھەمدە كۆچۈرمە جۈملە ئىچىدە كەلگەن كۆچۈرمە سۆز ۋە جۈملىلەر يالاڭ تىرناق ئىچىگە ئېلىنىدۇ . مەسىلەن :

« بىلىمدىن قۇۋۋەتلىك كۈچ يوق ، (بىلىكى كۈچلۈك بىرنى يېڭەر، بىلىمى كۈچلۈك مىڭنى يېڭەر) دېگەندەك، بىلىمنى ئىگىلىگەن ئادەم يېڭىلمەيدۇ» دېگەندى گوركىي .

مەن « ئانا يۇرت » رومانى ۋە يۇرت سۆيگۈسى» دېگەن بۇ ماقالىنى قىزغىن ئىشتىياق بىلەن ئوقۇپ

9. تىرناق () ۋە نىڭ ئىشلىتىلىشى

(1) جۈملە ئىچىدە ئىزاھلاش ، تولۇقلاش مەنىسىدە ۋە خاتىمە خاراكتېرىدە كەلگەن تەركىبلەر تىرناق ئىچىگە ئېلىنىدۇ . مەسىلەن :

مەن شۇ يىلى (1986 - يىلى) ئۈرۈمچىگە تۇنجى قېتىم بارغانىدىم .
مەن مىللىي مۇزىكىنى (بولۇپمۇ راۋاب بىلەن ئورۇنلانغان مۇزىكىنى) بەك ياخشى كۆرىمەن .
بۇرھان ئەپەندى (جۇڭگو ئىسلام جەمئىيىتىنىڭ رەئىسى) كېسەل سەۋەبى بىلەن 94 يېشىدا بېيجىڭدا ۋاپات بولدى .

(2) كۆچۈرۈلگەن ، نەقىل ئېلىنغان جۈملىلەرنىڭ ئورنى ياكى ئاپتورنى ئىزاھلاش ئۈچۈن تىرناق ئىچىگە ئېلىنىدۇ .

غايىتىن بىر قۇدرەت گەر پۈتسە ماڭا ،
ئالەمنى ئالما قىپ تۇتقۇزسام ساڭا .
تاڭ بەيتى بىر مەررە ئېمىتكىنىڭ ،
بەدىلى تۆلىنىپ تۈگەرمۇ ئانا ؟
(« تارىم » 1982 - يىلى 5 - سان)

(3) ئادەملەرنىڭ ۋاپات بولغان ۋاقتىنى ، بىرەر تارىخىي ۋەقەنىڭ يۈز بەرگەن ، باشلانغان ۋاقتى بىلەن تاماملانغان ، ئاخىرلاشقان ۋاقتىنى بىلدۈرىدىغان سانلار تىرناق ئىچىگە ئېلىنىدۇ . مەسىلەن :

1. مۇتەللىپ (1922 - 1945) ئۇيغۇر خەلقىنىڭ تالانتلىق ئوت يۈرەك شائىرى .
چىڭ خانىدانلىقى (1644-1911) جۇڭگو تارىخىدىكى ئەڭ ئاخىرقى خانىدانلىق ھېسابلىنىدۇ .
ئۇيغۇر خەلقىنىڭ تالانتلىق دېھقان شائىرى روزى ساپىت (1943-2001) خوتەننىڭ گۇما ناھىيىسىنىڭ شەيدۇللا دېگەن تاغلىق كەنتىدە — ھەربىي گازارىمدا كونا ئەسكەر ئائىلىسىدە دۇنياغا كەلگەن .

(4) ھەرقانداق شەكىلدىكى ئىزاھات ، چۈشەندۈرۈش ۋە تولۇقلىمىلار تىرناق ئىچىگە ئېلىنىدۇ . مەسىلەن :

جۇڭخۇا خەلق جۇمھۇرىيىتىنىڭ ۋارىسلىق قانۇنى (1985 - يىلى 4 - ئاينىڭ 10 - كۈنى 6 - نۆۋەتلىك مەملىكەتلىك خەلق قۇرۇلتىيىنىڭ 3 - يىغىنىدا ماقۇللانغان)
 $F=ma$ (نيۇتوننىڭ ئىككىنچى ھەرىكەت قانۇنى)
WTO (خەلقئارا سودا تەشكىلاتى)

ئوي - پىكىرنى ، شەيئىلەرنى تەكرار تۈرلەرگە بۆلۈپ كۆرسەتكەندە ئىشلىتىلگەن قاتار سانلارنى بىر - بىرىدىن پەرقلىنىدۇرۇش ئۈچۈن ، بىرىنچى قېتىم ساندىن كېيىن چېكىت قويۇلىدۇ . بۇ تۈرنى يەنە تۈرگە بۆلۈنگەندە ئىشلەتكەن سان يالاڭ تىرناق ئىچىگە ئېلىنىدۇ .

ئىككىنچى تۈرنى يەنە تۈرگە بۆلگەندە ئىشلىتىلگەن سان تىرناق ئىچىگە ئېلىنىدۇ . مەسىلەن :

1. جۈملىلەر تۈزۈلۈشى جەھەتتىن ئىككى تۈرگە بۆلۈنىدۇ:
(1) ئاددىي جۈملە (2) قوشما جۈملە (مانا بۇ بىرىنچى قېتىملىق تۈرگە بۆلۈش)
2. قوشما جۈملىلەر ئۆزلىرىنىڭ تۈزۈلۈشىگە ئاساسەن يەنە ئۈچ تۈرگە بۆلۈنىدۇ:

(1) بېقىندىلىق قوشما جۈملە (2) تەڭداش قوشما جۈملە (3) ئارىلاش قوشما جۈملە (ئىككىنچى قېتىم تۈرگە بۆلۈش) ...

(1) بېقىندىلىق قوشما جۈملىلەر ئۆزلىرىنىڭ تۈزۈلۈشى ۋە بېقىندى جۈملىنىڭ مەنىسى، ۋەزىپىسىگە ئاساسەن بەش تۈرگە بۆلۈنىدۇ:

(1) ئىگە بېقىندىلىق قوشما جۈملە (2) خەۋەر بېقىندىلىق قوشما جۈملە (3) تولدۇرغۇچى بېقىندىلىق قوشما جۈملە (4) ئېنىقلىغۇچى بېقىندىلىق قوشما جۈملە (5) ھالەت بېقىندىلىق قوشما جۈملە . (ئۈچىنچى قېتىم تۈرگە بۆلەش)

10. سىزىق (—) ۋە ئۇنىڭ ئىشلىتىلىشى

سىزىق نۆۋەندىكى ئورۇنلاردا ئىشلىتىلىدۇ:

(1) جۈملىنىڭ ئىگىسىمۇ، خەۋىرىمۇ باش كېلىشتىكى ئىسىم ياكى ئىسىم خاراكتېرلىك سۆزلەردىن بولسا ، ئىگە بىلەن خەۋەرنىڭ ئوتتۇرىسىغا سىزىق قويۇلىدۇ . مەسىلەن:

بىلىم — ئەقىل چىرىغى .

مەكتەپ — بىلىم بۇلىقى .

تەرەققىيات — چىڭ قائىدە .

دادام — ئوقۇتقۇچى .

مەن — ئوقۇغۇچى .

ئوقۇش - بىزنىڭ ئەڭ مۇھىم ۋەزىپىمىز .

(كىتابىمىزنىڭ «ئىگە بىلەن خەۋەرنىڭ باغلىنىشى» دېگەن ماۋزۇسىدا ئىگە بىلەن خەۋەر

ئوتتۇرىسىغا قانداق ئەھۋال ئاستىدا سىزىق قويۇلىدىغانلىقى تەپسىلىي سۆزلەندى)

(2) دىئالوگلاردا ھەر بىر سۆزلىگۈچىنىڭ سۆزى يېڭى قۇردىن باشلانغاندا، ئۇنىڭ ئالدىغا سىزىق قويۇلىدۇ . مەسىلەن :

- ھە «بۇزغۇنچى» ئاپاڭنى قاقشاتماي ، ئوبدان ئويىناپ كەلدىڭمۇ ؟ - دەپ ئەسئەتنى ئەركىلەتتى .

«بۇزغۇنچى» دېمىسىلە ، - دېدى بۇسارەم خىجىل بولغاندەك كۈلۈپ .

- ۋاھ ، بۇ يېڭى گەپقۇ ؟ - سېلىم ئاكا ھەيران بولۇپ ، بۇسارەمگە قاراپ تۇرۇپ قالدى .

(3) تەڭداش بۆلەكلەردىن كېيىن كەلگەن ئومۇملاشتۇرغۇچى سۆزلەرنىڭ ئالدىغا سىزىق قويۇلىدۇ .

مەسىلەن :

قۇشقاچ ، قارلىغاچ ، كەپتەر — ھەممىسى ئۇچارقۇشلاردۇر .

زىغىر ، قىچا ، ئاپتاپپەرەس ، زاراڭزا — مايلىق زىرائەتلەر .

دەپتەر ، قەلەم ، كىتاب — ئوقۇش قوراللىرى .

(4) جۈملە تەكشىدىكى ئىزاھلىغۇچى بۆلەك تىرناق ئىچىگە ئېلىنمىسا ، ئىزاھلىغۇچى بىلەن

ئىزاھلانغۇچىنىڭ ئوتتۇرىسىغا سىزىق قويۇلىدۇ . مەسىلەن :

بىزنىڭ ئېلىمىزدە — ۋەتىنىمىز جۇڭگۇدا ئادەم كۆپ .

جەنۇبىي شىنجاڭ تۆمۈر يولى — كورلا - قەشقەر بۆلىكى 1999 - يىلى تۇتاشتۇرۇلىدۇ .

سىلەر — ياشلار ۋەتەننىڭ كەلگۈسى ئىگىلىرى .

(5) ئاپتور سۆزى بىلەن پېرسوناژ سۆزى ئارىلاش كەلگەندە ، ئۇلارنى ئايرىپ ئىپادىلەش ئۈچۈن

سزىق قويۇلىدۇ . مەسلەن :

- بۇ قېتىمقى ئىمتىھان ، - دېدى مۇئەللىم ئىنتايىن كەسكىن ھالدا ، - ھەر بىر ئوقۇغۇچىنىڭ تەقدىرىنى بەلگىلەيدۇ .
بىزنىڭ نۆۋەتتىكى ئەڭ مۇھىم ۋەزىپىمىز ، - دېدى ئۇ قولنى ئېگىز كۆتۈرۈپ ، - تىرىشىپ ئۆگىنىپ ، مول بىلىم ئىگىلەش ، ئىلىم - پەننىڭ چوققىسىغا ئۆرلەش .

11. سىزىقچە (-) ۋە ئۇنىڭ ئىشلىتىلىشى

سىزىقچە تۆۋەندىكىدەك ئورۇنلاردا ئىشلىتىلىدۇ:

(1) جۈپ سۆزلەرنىڭ ئوتتۇرىسىغا سىزىقچە قويۇلىدۇ . مەسلەن:

ھايات - مامات ، دوست - دۈشمەن ، تىل - يېزىق ، بەخت - سائادەت ، ئوپۇل - توپۇل ، ياخشى - يامان ، ئاق - قارا .

(2) دەرىجە سانلار رەقەم بىلەن يېزىلغاندا دەرىجە سانلاردىن كېيىن سىزىقچە قويۇلىدۇ . مەسلەن :

5 - سىنىپ ، 4 - كۈنى ...

(3) « ھە ، دە ، يا » ئۇلانمىلىرى ئۆزى ئۇلىنىپ كەلگەن سۆزلەردىن سىزىقچە ئارقىلىق ئايرىپ

يېزىلىدۇ . مەسلەن :

ھەي دوستۇم ، سەن تېخى بىلمەيدىكەنەن - دە ، ھاياتلار ئىنسانلارنىڭ ئەڭ يېقىن دوستى .

ئىلى تاغلىرى ، سايرام بويلىرى نېمىدېگەن مەنزىرىلىك - ھە !

بۈگۈن تولىمۇ خۇشال بولۇپ كېتىپسىز ، بىرەر يېڭىلىق بولدىمۇ - يا !

(4) كۆپ بوغۇملۇق سۆزلەرنىڭ قۇر ئاخىرىغا سىغماي قالغان قىسمىنى كېيىنكى قۇرغا بوغۇم بويىچە

كۆچۈرۈپ يازىمىز ، بوغۇم ئايرىلغان جايغا سىزىقچە قويىمىز . مەسلەن:

مەد - مەملىد -

لىكەت كەت

يۇ - يۇقىد - يۇقىرى -

قىرى - تۆۋەن قىرى - تۆۋەن قىرى - تۆۋەن قىرى - تۆۋەن قىرى -

(5) لۇغەتلەردە يېنىلارنىڭ يىلتىزىدىن كېيىن ھەمدە قوشۇمچىلارنىڭ بېشىغا سىزىقچە قويۇپ

كۆرسىتىدۇ . مەسلەن :

ئال - بار - ياز - ، مالڭ ، - تۈر ، - ئوقۇ - لا ، - لە ، - داش ، غۇچى ، ماق ، - ش ، ...

12. كۆپ چېكىت (.....) ۋە ئۇنىڭ ئىشلىتىلىشى

كۆپ چېكىت تۆۋەندىكىدەك ئورۇنلاردا ئىشلىتىلىدۇ:

(1) پىكىرنىڭ تولۇق ئاياغلاشمىغانلىقىنى بىلدۈرۈش ئۈچۈن كۆپ چېكىت قويۇلىدۇ . (ئادەتتە كۆپ

چېكىت ئۈچ چېكىت ئارقىلىق ئىپادىلىنىدۇ) مەسلەن :

بىلىملىكلەرنىڭ قەدرىگە يېتىش كېرەك ئىدى . لېكىن ھازىر بىلىملىكلەر ...

ئىككىسى چاي ئىچىپ ئولتۇرۇپ ، ئۆتكەن - كەچكەنلەر توغرىسىدا ئۇزاق پاراڭغا چۈشۈپ كەتتى ...

بالىلار ئوقۇسا ، بىلىم ئالسا ... نېمىدېگەن ياخشى بولاتتى ...

ئامانگۈل تۆمۈر خەلىپىگە قاراپ: « را ... زى ... بول ... ئاكا ! » دېدى - دە كۆزىنى يۇمدى .

مەن ... مەن ... ھېچ نەرسە بولمىدىم دېدى ئۇ.

(2) جۈملىدىكى تەكرار ۋە سوزۇپ ئېيتىلغان سۆزلەرنىڭ (ئاساسەن ئىملىق ۋە ئۈندەش سۆزلەرنىڭ) ئارىسىغا كۆپ چېكىت قويولدى. مەسىلەن:

گۈلۈڭىز ... ھەي ... گۈلۈڭىز ... مەيەرگە كېلىڭ. يەرنىڭ قەھرىدىن «گۈر ... گۈر ... گۈر» قىلغاندەك بىر خىل ئاۋاز ئاڭلاندى.

ئەتراپتىن ئۇشتۇمتۇت تاڭ ... تاڭ! قىلىپ ئىككى پاي ئوق ئاۋازى ئاڭلاندى. ئۇ ئۆزىنى توختىتىپ كۆز يېشىنى كۆرسەتمەسلىككە ھەرىكەت قىلدى، بۇ تاماقنى رە ... رە ... رەخمەت ... رەخمەتلىك ... دېدى - دە، كۆزىدىن ياش ئېقىپ كەتتى. كەچۈرۈڭ بۇ ئىش تاسادىپىي يۈز بەردى. مەن ... مەن ... ئەس ... ئەسلىدە مۇنداق قىلماقچى ئەمەس ئىدىم - دېدى ئۇ لاغىلداپ تىترەپ تۇرۇپ.

تىنىش بەلگىلەرگە ئائىت ئىقتىدار يېتىلدۈرۈش مەشىقلىرى

1. تىنىش بەلگىلەر ۋە ئۇلارنىڭ رولى ھەققىدە تۆۋەندە ئېيتىلغانلاردىن توغرا گۇرۇپپىلانغىنى: ()
 ① تىنىش بەلگىسى گەرچە يېزىق تىلىدا ئىشلىتىلسىمۇ، ئىملا قائىدىسى بىلەن مۇناسىۋەتسىز. ②
 تىنىش بەلگىلىرىنىڭ جۈملىنىڭ مەنىسىنى پەرقلەندۈرۈش رولى بار. ③ تىنىش بەلگىلىرى جۈملە بۆلەكلىرىنى ئايدىڭلاشتۇرۇش ئۈچۈن خىزمەت قىلىدۇ. ④ تىنىش بەلگىلىرى بولمىسا يېزىق تىلىنى ئېنىق، توغرا، چۈشىنىشلىك ئىپادىلىگىلى بولمايدۇ. ⑤ جۈملىنىڭ ئاخىرىغا قويۇلغان بەزى تىنىش بەلگىلىرى جۈملىنىڭ مەنىسىنى ئۆزگەرتىدۇ. ⑥ بىر تىلدا تىنىش بەلگىلىرىنىڭ بولۇش، بولماسلىقى شۇ تىلنىڭ تەرەققىياتى بىلەن مۇناسىۋەتلىك. ⑦ تىنىش بەلگىلىرى ئاساسەن يېزىقتا ئىشلىتىلىدۇ. شۇڭا ئۇنى ئىشلىتىشنى نەشرىيات ئورۇنلىرى بىلىشى كېرەك.

⑤④③①.A ⑦⑤③②.B ⑥⑤④②.C ⑦④③①.D

2. تۆۋەندىكى پارچە تەركىبىدىكى رەقەملەرنىڭ ئورنىغا مۇۋاپىق كېلىدىغان تىنىش بەلگىلەر:

()

— پاراخوت چۆكۈپ كېتىشكە يەنە قانچە مىنۇت بار (1)

— يىگىرمە مىنۇت.

(2) ۋاقىت يەتكۈدەك (3) دېدى كاپىتان، بىرمۇ ئادەم قالماي ھەممىسى قۇتقۇزۇش قولۇنىغا

چىقسۇن. باش ياردەمچى تاپانچىڭىز بارمۇ؟ - بار (4) كاپىتان (5) قايسى ئەر نومۇس قىلماي ئاياللارنىڭ

ئالدىغا ئۆتۈۋالسا (6) ئېتىۋېتىڭ (7)

(7)	(6)	(5)	(4)	(3)	(2)	(1)	
;	؟	!	؟	-	-	;	A
!	,	.	؟	-	-	؟	B
؟!	!	؟	;	!	!	.	C
!	,	.	!	-،	-	؟	D

تىل - يېزىقتا تىنىش بەلگىلەرنى قويۇشنىڭ زۆرۈرلۈكى ۋە تىنىش بەلگىلەرنى توغرا قوللانمىغاندا، ئىپادىلىمەكچى بولغان مەزمۇنغا قانداق تەسىر كۆرسىتىدىغانلىقى توغرىسىدا بىرنەچچە مىسال . يۇقىرىدا تىنىش بەلگىلىرىنىڭ ئەھمىيىتى ۋە رولى ھەققىدە سۆزلەپ ئۆتتۇق . بۇ ھەقتىكى پىكىرلىرىمىزدىن تىنىش بەلگىلىرىنى قوللىنىشنىڭ رولى ۋە ئەھمىيىتى ھەققىدە خېلى چوڭقۇر چۈشەنچىگە ئىگە بولغىلى بولىدۇ . تىل - يېزىقتا تىنىش بەلگىلەرنىڭ بولۇشى ۋە ئۇنىڭ مەلۇم قائىدە بويىچە قويۇلۇشى تىلنىڭ ئىپادىلەش كۈچىنى ۋە ئېنىقلىق دەرىجىسىنى زور دەرىجىدە ئاشۇرىدۇ . يېزىقنى ئوقۇپ چۈشىنىشنى ئاسانلاشتۇرىدۇ .

تىلدا تىنىش بەلگىلەرنى قوللىنىشنىڭ مۇھىملىقى توغرىسىدا ھەر خىل ھېكايىلەرمۇ بار . تۆۋەندە بۇ ھېكايىلەردىن بىر - ئىككىنى كۆرۈپ ئۆتەيلى .

گېرمانىيىنىڭ XIX - ئەسىردە ئۆتكەن داڭلىق يازغۇچىسى تىودور فىندونوپ بېرلىندا تەھرىر بولۇپ ئىشلىگەن چېغىدا بىر ياش ئاپتور ئۇنىڭغا بىر قانچە كۆپلەپ شېئىر بىلەن بىر پارچە خەتنى قوشۇپ ئەۋەتكەن . ياش ئاپتور خېتىدە ئۆزىنىڭ شېئىر ھەققىدىكى قىزىقىشى، فىندونوپقا بولغان ئېتىقادى ھەققىدىكى پىكىرلىرىنى ئاخىرلاشتۇرغاندىن كېيىن «مەن ئەزەلدىن تىنىش بەلگىلىرىنى كۆزگە ئىلمايمەن، شۇڭا تىنىش بەلگىلىرىنى زادىلا ئىشلەتمىدىم، سىزنىڭ ۋاقىت چىقىرىپ تولدۇرۇپ قويۇشىڭىزنى سورايمەن» دەپ يازغان .

فىندونوپ ھېلىقى ياشنىڭ شېئىرىنى بىر پارچە خەت بىلەن قايتۇرۇۋەتكەن . ئۇ خېتىدە «مەن شېئىرنى ئەزەلدىن كۆزگە ئىلمايمەن، كېلەر قېتىم سىزنىڭ بىر نەچچە تىنىش بەلگىسى ئەۋەتىشىڭىزنى سورايمەن . شېئىرنى ئۆزۈم تولدۇرۇپ قويىمەن» دەپ يازغان .

يۇقىرىقى پارچىدىن يېزىقتا تىنىش بەلگىلىرىنىڭ قانچىلىك مۇھىم ئىكەنلىكىنى چۈشىنىپ يېتەلەيمىز .

دۇنيا شېئىرىيەت ئاسمىنىڭ چولپىنى رۇسىيىلىك تالانتلىق شائىر پۇشكىن شېئىر جەھەتتە غايەت زور ئۇتۇق ۋە شوھرەت قازانغان بولسىمۇ، لېكىن ئەينى دەۋردىكى چىرىك ئىجتىمائىي تۈزۈمنىڭ زىيانكەشلىكى تۈپەيلىدىن ھاياتىدا كۆپ قېتىم ئوڭۇشسىزلىققا ئۇچراپ ، كۆپ قېتىم قولغا ئېلىنغان . دۇنياغا چىققان .

پۇشكىننىڭ ھاياتىدا تىنىش بەلگىلەردىن «پەش» نىڭ ئۇنىڭ ھاياتىنى بىر قېتىم قۇتقۇزۇپ قالغانلىقى توغرىسىدا بىر ھېكايە بار .

چاررۇسىيە ھۆكۈمىتى چىرىك چار پادىشاھ تۈزۈمىگە قارشى ئىلغار پىكىرلىك شائىر پۇشكىننى بىر قېتىم قولغا ئېلىپ، ئۆلۈمگە ھۆكۈم قىلغان . ھۆكۈم نامىنى يازغۇچى پۇشكىننىڭ شېئىرىيەتتىكى تالانتىنى بىلگەچكە ھۆكۈم نامىنى ئىككى مىسرا شېئىر ئارقىلىق مۇنداق يازغان .

ئۆلتۈرۈشكە مۇمكىن ئەمەس ، ئېتىشقا ،

ئېتىشقا مۇمكىن ئەمەس ، ئۆلتۈرۈشكە .

بۇ ئىككى مىسرا شېئىرنىڭ مەزمۇنىدىن پۇشكىننى ئۆلتۈرۈشكە بولىدىغانلىقى لېكىن ئۆلتۈرۈش ئۇسۇلىنىڭ مىللىتى بىلەن ئەمەس باشقىچە شەكىلدە بولۇشى ئىپادىلەنگەن . جازا ئىجرا قىلىشتىن بۇرۇن بۇ ھۆكۈم نامە پۇشكىننىڭ قولغا بېرىلگەن . تالانتلىق ھەم ئەقىللىق شائىر پۇشكىن بۇ ھۆكۈم نامىنى كۆرگەندىن كېيىن، ئۆزىنىڭ مىللىتى بىلەن ئېتىپ ئۆلتۈرۈشتىن باشقىچە ئۇسۇل بىلەن ئۆلتۈرۈشكە بۇيرۇلغانلىقىنى بىلگەن ھەمدە بۇ ھۆكۈم نامىنىڭ بىر ئاجىزلىقى بارلىقىنى بايقاپ، شېئىرنىڭ ئىككىنچى

مىسراسىدىكى پەشنىڭ ئورنىنى ئالماشتۇرۇپ قويغان : يەنى ئىككىنچى مىسراسىدىكى «ئەمەس» سۆزىنىڭ ئاخىرىدىكى پەشنى «ئەمەس» سۆزىنىڭ ئالدىغا يۆتكەپ قويغان. نەتىجىدە، بۇ شېئىر ئالدىنقى شېئىر بىلەن ئوخشاش بولسىمۇ ، لېكىن ھۆكۈمنىڭ مەزمۇنى ئۆزگىرىپ كەتكەن يەنى شېئىر .

ئۆلتۈرۈشكە مۇمكىن ، ئەمەس ئېتىشقا ،
ئېتىشقا مۇمكىن ، ئەمەس ئۆلتۈرۈشكە .

بولۇپ قالغان . شۇنىڭ بىلەن ھۆكۈمنى ئىجرا قىلغۇچى جاللات بۇ ھۆكۈمنى كۆرگەندىن كېيىن بۇ جىنايەتچىنى ئۆلتۈرمەي ، ئوق چىقىرىپ جازا مەيدانىدىن قوغلاپ چىقىرىدىكەنمىز دەپ ئوقنى پۇشكىنىغا ئەمەس ئاسمانغا ئېتىپ پۇشكىنىنى جازا مەيدانىدىن قوغلىۋەتكەن. كېيىن بۇ ئۆلۈمگە بۇيرۇش ھۆكۈمنامىسىنى يازغان ئەمەلدار پۇشكىنىنىڭ ئۆلتۈرۈلمىگەنلىكىنى ئۇققاندىن كېيىن ھۆكۈمنى ئىجرا قىلغۇچى جاللاتنىڭ قولىدىكى ھۆكۈمنى كۆرۈپ پۇشكىنىنىڭ ئەقلىگە قايىل بولۇپ، بۇ ئىشنى سۈرۈشتە قىلمىغان . پۇشكىنىنى ئۆلۈمدىن خالاس قىلغان .

مۇنداق مىساللار ناھايىتى كۆپ، تىنىش بەلگىلەرنىڭ مۇھىملىقى ھەققىدە نەسرەندىن ئەپەندى لەتىپىلىرىدىمۇ لەتىپىلەر توقۇلغان :

نەسرەندىن ئەپەندى ئوردىدا مۇددەرىسلىك قىلىپ يۈرگەن كۈنلەرنىڭ بىرىدە تالىپلارغا بىرنەچچە جۈملىنى يادلاپ كېلىشكە تاپشۇرۇق بەرگەن. تالىپلار ئىچىدە پادىشاھنىڭ شاھزادىسىمۇ بار ئىكەن . شاھزادە ئۆيگە كەلگەندىن كېيىن «ئۆگەن ئوغلۇم داداڭغا ئوخشاش ئېشەك بولما» دېگەن جۈملىنى يادلاپ يۈرگىدەك، بۇنى ئاڭلىغان پادىشاھ مۇددەرىس ئەپەندىم مېنى ئېشەككە ئوخشىتىپتۇ، دەپ دەرغەزەپكە كېلىپ، ئەپەندىمنىڭ پۇتىنى يەرگە تەگكۈزمەي ئېلىپ كېلىپ ئۆلۈمگە بۇيرۇشقا پەرمان چۈشۈرۈپتۇ. ئوردىغا يالاپ ئېلىپ كېلىنگەن ئەپەندىم ئۆزىنىڭ ئۆلۈمگە بۇيرۇلغانلىقىنى بىلگەندىن كېيىن، گۇناھىنىڭ نېمىلىكىنى سوراپتۇ . پادىشاھ ئوغلغا پادىشاھقا ھاقارەت قىلىدىغان جۈملىنى ئۆگىتىپ . ئۆزىگە ھاقارەت قىلغانلىقىنى ئېيتقاندىن كېيىن ئەپەندىم كۈلۈپ كېتىپتۇ . ئەپەندىم پادىشاھقا : ئالىيلىرى مەن يېزىپ بەرگەن «ئۆگەن ئوغلۇم داداڭغا ئوخشاش ، ئېشەك بولما» دېگەن جۈملىدە قانداقمۇ ئالىيلىرىغا ھاقارەت قىلىدىغان مەزمۇن بولسۇن، دېگەن ھەمدە ئۆزىنىڭ تالىپلارغا دەرس ئۆتىدىغان قوللانمىسىنى كۆرسەتكەن، پادىشاھ ئەپەندىمنىڭ يازغان جۈملىسىدە «ئوخشاش» سۆزىدىن كېيىن بىر پەشنىڭ بارلىقىنى، لېكىن شاھزادىنىڭ بۇ پەشنى قويىمىغانلىقىنى، شۇنداقلا ئوقۇغاندا توغرا ئوقۇشنى بىلمىگەنلىكىنى بىلگەندىن كېيىن ئەپەندىمگە بۇيرۇلغان ئۆلۈم جازاسىنى بىكار قىلغانىكەن .

بىزنىڭ خەت - ئالاقىلىرىمىزدە، بولۇپمۇ ئوقۇغۇچىلارنىڭ مەشىق ماقالىلىرىدە تىنىش بەلگىلەرنى توغرا قويغان ياكى قويىمىغان جۈملىلەر خېلى كۆپ ئۇچراپ تۇرىدۇ . تۆۋەندە شۇ خىل جۈملىلەردىن بىر نەچچىنى كۆرۈپ ئۆتەيلى :

(1) مەن بارىمەن لېكىن ئۇ، مېنىڭ بېرىشىمغا قوشۇلمايدۇ .

بۇ جۈملىنىڭ ئوتتۇرىدىكى پەش ئورنىنى تاپالمىغان . ئۇ «لېكىن» دېگەن باغلىغۇچىنىڭ ئالدىغا قويۇلۇشى كېرەك ئىدى .

(2) ساۋاقداشلار ئاتا ئانىمىز بىزنىڭ ياخشى ئوقۇشىمىزنى ئارزۇ قىلىدۇ .

بۇ جۈملىنىڭ ئاخىرىغا بىر چېكىت قويۇلغان . جۈملە تەركىبىگە ھېچقانداق تىنىش بەلگىسى قويۇلمىغان . بۇ جۈملىدە «ساۋاقداشلار» دېگەن قاراتما سۆزدىن كېيىن بىر پەش، «ئاتا - ئانىمىز» دېگەن سۆزنىڭ ئوتتۇرىسىغا سىزىقچە قويۇپ يېزىلىشى لازىم .

- (3) «ئۇ ماڭا كۈلۈمسىرەپ قاراپ: سىز قايسى مەكتەپتە ئوقۇيسىز ئىسمىڭىز نېمە؟ دېدى»
 بۇ بىر دىئالوگ بولۇپ، باشتا ئاپتور سۆزىدىن كېيىن قوش چېكىت قويۇلغان، لېكىن پېرسوناژ سۆزى
 باش قۇردىن يېزىلمىغان. بۇ جۈملە ئىككى جۈملىدىن تۈزۈلگەن بولسىمۇ، ئارقىدىكىگە سوئال بەلگىسى
 قويۇلۇپ، ئالدىنقىسىغا قويۇلمىغان. بۇ جۈملە ئۇ ماڭا كۈلۈمسىرەپ قاراپ:
 سىز قايسى مەكتەپتە ئوقۇيسىز؟ ئىسمىڭىز نېمە؟ - دېدى، دەپ يېزىلسا توغرا بولاتتى.
- (4) ۋايىجان ، نېمانچە قورقۇنچلۇق مەخلۇق بۇ دەپ ۋارقىراپ كەتتىم .
 بۇ جۈملىنىڭ مەزمۇنىدىن قارىغاندا، جۈملە كۈچلۈك ئىنتوناتسىيە بىلەن ئېيتىلغان ئۈندەش جۈملە،
 شۇڭا بۇ جۈملىنىڭ «ۋايىجان» دېگەن ئىملىق سۆزىدىن كېيىن پەش ئەمەس ئۈندەش، ئاخىرىدىكى «بۇ»
 دېگەن ئالماشتىن كېيىن يەنە بىر ئۈندەش بەلگىسى قويۇلۇشى لازىم ئىدى.
- (5) ۋاي ۋاي ئەجەبمۇ خۇش قىلىۋەتتىڭ مېنى مەن ئەمدى خاتىرجەم بولدۇم .
 بۇ جۈملىنىڭ ئاخىرىغا چېكىت قويۇلۇپ باشقا تىنىش بەلگىسى قويۇلمىغان. بۇ جۈملىنى «ۋاي -
 ۋاي، ئەجەبمۇ خۇش قىلىۋەتتىڭ، مەن ئەمدى خاتىرجەم بولدۇم.» دەپ يېزىش ۋە تىنىش بەلگىلىرىنى
 يۇقىرىقىدەك قويۇش كېرەك.
- (6) توپ - توپ بولۇپ يۈگۈرۈشۈپ، يۈرگەن ياۋايى ھايۋانلار بىزنى تولمۇ ھەيران قالدۇرغانىدى .
 بۇ جۈملىدە «يۈگۈرۈشۈپ» دېگەن سۆزدىن كېيىن قويۇلغان پەش ئارتۇق قويۇلۇپ قالغان. بۇ بىر ئاددىي
 جۈملە بولۇپ، بۇ جۈملىگە پەش قويۇلمايدۇ.
- (7) ئاق قارا ئارىلىشىپ كېتىپتۇ .
 بۇ جۈملىدە «ئاق قارا» دېگەن ئىككى تەڭداش ئېنىقلىغۇچى كەلگەن بولۇپ، ئىككى تەڭداش بۆلەك
 ئوتتۇرىسىغا پەش قويۇلمىغانلىقى ئۈچۈن «ئاق، قارا» دېگەن ئېنىقلىغۇچى « ئاق بىلەن قارا » رەڭنى
 ئەمەس « ئاق قارا » دېگەن بىر خىل رەڭنى ئىپادىلەپ قويغان. بۇ جۈملىدە « ئاق قارا » دېگەن ئىككى
 تەڭداش ئېنىقلىغۇچىنىڭ ئوتتۇرىسىغا بىر پەش قويۇلۇشى كېرەك ئىدى.
- (8) مەن ئانا يۇرت رومانىنى ئوقۇغاندىن كېيىنكى تەسىراتىم دېگەن ماقالىنى ئوقۇپ چىقتىم، بۇ ماقالە
 ھەقىقەتەن ياخشى يېزىلىپتۇ.
- بۇ جۈملىدە بىر ماقالىنىڭ ئىسمى، ماقالىنىڭ ئىسمى ئىچىدە بىر كىتابنىڭ ئىسمى كەلگەن
 بولسىمۇ، ھېچقانداق تىرناق ئىشلىتىلمىگەن. مۇنداق يېزىش توغرا ئەمەس. بۇ جۈملىنى « مەن ئانا
 يۇرت» رومانىنى ئوقۇغاندىن كېيىنكى تەسىراتىم » دېگەن ماقالىنى ئوقۇپ چىقتىم، بۇ ماقالە ھەقىقەتەن
 ياخشى يېزىلىپتۇ دەپ يېزىش كېرەك.
- (9) مەن شۇنداق خۇشال بولدۇمكى خۇشاللىقىمدىن كۆزلىرىمدىن ئىسسىق ياشلىرىم ئاقتى .
 بۇ جۈملە قوشما جۈملە بولسىمۇ، ئالدىنقى ئاددىي جۈملىدىن كېيىن پەش قويۇلمىغان، «بولدۇمكى»
 دېگەن سۆزدىن كېيىن بىر پەش قويۇلۇشى كېرەك.

كىتابنى تۈزۈشتە پايدىلانغان كىتابلار

1. تولۇقسىز ئوتتۇرا مەكتەپ ئۈچۈن تۈزۈلگەن «ھازىرقى زامان ئۇيغۇر تىلى» دەرسلىكىنىڭ 1999-يىلىدىن بۇرۇن ۋە كېيىن نەشر قىلىنغان ئۈچ قىسىم كىتابى.
2. ياقۇپجان ياسىن، مەشرەپ مەشرەپ تۇرسۇن قاتارلىقلار تۈزگەن: «تولۇق ئوتتۇرا مەكتەپ ئوقۇغۇچىلىرى ئۈچۈن ئۇيغۇر تىلى بىلىملىرى ۋە مەشقىلىرى»، قەشقەر ئۇيغۇر نەشرىياتى 2003 - يىلى 5 - ئاي 1-نەشرى. 2004 - يىلى 2 - نەشرى.
3. مەمتىمىن سالى، تۇراپ قاسىملار تۈزگەن «ئالىي مەكتەپلەر ئۈچۈن دەرسلىك ھازىرقى زامان ئۇيغۇر تىلى»، شىنجاڭ ئۇنىۋېرسىتېتى نەشرىياتى. 2000 - يىلى 9 - ئاي نەشرى.
4. سۇلايمان سەپەر، نەسرۇللا يولبولدى قاتارلىقلار تۈزگەن «چوڭلار ئالىي مەكتەپلىرى ۋە ئالىي تېخنىكوملار ئۈچۈن دەرسلىك «ھازىرقى زامان ئۇيغۇر تىلى»، شىنجاڭ خەلق نەشرىياتى 2000 - يىلى 1 - ئاي نەشرى.
5. «ئۇيغۇر تىلىنىڭ ئىزاھلىق لۇغىتى»، مىللەتلەر نەشرىياتى، 1992 - يىلى نەشرى.
6. «ھازىرقى زامان ئۇيغۇر تىلىنىڭ تەلەپپۇز ۋە قائىدىسى لۇغىتى»، شىنجاڭ خەلق نەشرىياتى 1997 - يىلى نەشرى.
7. شىنجاڭ ئۇيغۇر ئاپتونوم رايونى مىللەتلەر تىلى - يېزىق خىزمىتى كومىتېتى تەرىپىدىن تۈزۈلگەن «ھازىرقى زامان ئۇيغۇر تىلى بويىچە ئىملا ۋە تەلەپپۇز سەۋىيىسىدىن سىناق ئېلىش پروگراممىسى»، شىنجاڭ خەلق نەشرىياتى 2002 - يىلى 7 - ئاي نەشرى.
8. ئابلىز ئەمەت تۈزگەن «ئۇيغۇر خەلق ماقالى - تەمسىللىرى ئىزاھلىق لۇغىتى»، قەشقەر ئۇيغۇر نەشرىياتى 2001 - يىلى 2 - ئاي نەشرى.

مەسئۇل مۇھەررىرى: خاسىيەت ئىبراھىم
مەسئۇل كوررېكتورى: چولپان تۇرسۇن

ئوتتۇرا مەكتەپلەر ئۈچۈن ئومۇمىي تەكرار

ئۇيغۇر تىلى

ياقۇپجان ياسىن
تۈزۈپ قاسىم
دولقۇن تۇرسۇن
مىرئەخمەت تۇرسۇن

شىنجاڭ خەلق سەھىيە نەشرىياتى نەشر قىلدى
(ئۈرۈمچى شەھىرى بۇلاقبېشى كوچىسى 66 - قورۇ، پوچتا نومۇرى: 830001)
شىنجاڭ شىنخۇا كىتابخانىسى تارقىتىدى
شىنجاڭ ئالتۇن يارۇق مەتبەئەچىلىك چەكلىك شىركىتىدە بېسىلدى
850×1168 م، 16 فورمات، 20.25 باسما تاۋاق
2007 - يىلى 9 - ئاي 2 - نەشرى، 2007 - يىلى 9 - ئاي 1 - قېتىم بېسىلدى

ISBN 978 - 7 - 5372 - 3634 - 8

باھاسى: 25.00 يۈەن

بېسىش، تۈپلەشتە مەسىلە بولسا ئالماشتۇرۇپ بېرىمىز.

ئالاقىلىشىش تېلېفونى: 8532831 - 0991